


د امریکا او طالبانو د سولې تړون ۱۱ پړاوه مخامخ خبرې

آیا دا ممکن وه چې بالاخره امریکا له طالبانو سره مخامخ خبرې وکړي، ولي يې دا کار وکړ. طالبانو ولې په تکرار سره د افغان حکومت، امریکا/ ناتو او نړیوالې ټولني لخوا د " اوربند " غوښتنه رد کړه. ولسمشر ټرمپ که طالبانو؛ په کمپ ډیویډ کې چا او کوم لوري له یو بل سره لېدنه رد کړه؟ د ابوظبی او دوی غونډو کې څه تیر، او کومې پریکړې وشوې. امریکایانو د مذاکراتو پر مهال پر طالبانو څه ډول فشارونه راوړل امریکا ولي ومنله چې په هوکړه لیک کې د " اسلامي امارت " نوم ذکر شي. ټرمپ ولې له طالبانو سره مذاکرات ودرول، او نور ډیر مسایل



د امریکا او طالبانو
د سولې تړون
۱۱ پړاوه مخامخ خبرې

ليکوال: نظر محمد مطمئن
خپرنډوی: د سبا فکر ټولنه او
قلم کتاب پلورنځی
چاپکال: زمري ۱۳۹۹ - اگست ۲۰۲۰
چاپچاري: قلم کتاب پلورنځی



بورډ - پېښور، قلم کتابپلورنځی
+۹۲ (۰) ۳۱۶۵۰۵۰۵۷۸

Qalamkitab2@gmail.com

د چاپ او ژباړې ټول حقونه له لیکوال سره خوندي دي.

لیک لړ	مخکینه
سریزه	۱۷
د قطر دفتر کې د بدلون اړوند	۲۲
د ملا امیرخان متقي او خلیلزاد ناسته	۳۶
قطر کې لومړی پړاو خبرې	۳۸
طالبانو د امریکې د مذاکراتي ټیم سره په دوحه کې وکتل	۳۹
د ملا عبدالغني برادر د راخلاصیدو په اړه د طالبانو اعلامیه	۴۰
له گوانتانامو ۵ ازاد شوې بندیان د قطر سیاسي دفتر غړي وټاکل شول	۴۱
قطر کې دویم پړاو خبرې	۴۲
د طالبانو لوړ پوړې هېئت له امریکایي پلاوې سره په قطر کې وکتل	۵۵
د سیاسي دفتر له مشر او غړو سره ناسته	۵۶
د ابو ظبی غونډه	۷۴
درېیم پړاو خبرې	۷۴
له امریکا یانو سره د مذاکراتو په اړه د اسلامي امارت د ویاند وضاحت	۷۵
د عرب اماراتو ناسته کې د کابل ادارې سره هیڅ لیده کاته نه کېږي	۷۶
د ابو ظبی د ناستې په اړه د اسلامي امارت د ویاند وضاحت	۸۱
کابل ته د متحده ایالاتو د ځانگړي استازي زلمي خلیلزاد رسېدل	۸۲
په سعودي عربستان کې د ناستې په اړه د طالبانو د ویاند څرگندونې	۹۵
د قطر ناسته او د خلیلزاد نټه	۹۶
د افغانستان د وروستي سیاسي وضعیت په اړه د اسلامي امارت اعلامیه	۱۰۰

- ۱۰۲..... اسلام اباد کې غونډه او د طالبانو نټه
- ۱۰۶..... دوحه کې د طالبانو او امریکایانو ۶ ورځنۍ غونډې
- ۱۰۶..... څلورم پړاو خبرې
- ۱۰۶..... په دوحه کې له امریکایي استازو سره مذاکرات پیل شول
- ۱۰۸..... دوحه کې له امریکایانو سره د مذاکراتو په اړه د طالب ویاند څرگندونې
- ۱۰۹..... د ملا برادر نوې دنده
- ۱۰۹..... د ملا عبد الغني برادر د ټاکنې په اړه د طالب ویاند څرگندونې
- ۱۱۰..... له استاد سیاف سره خبرې
- ۱۱۵..... د څلورم پړاو خبرو پای
- ۱۱۵..... دوحه کې له امریکایانو سره د خبرو په اړه د طالب ویاند څرگندونې
- ۱۱۶..... د طالبانو او امریکا ۶ ورځنۍ غونډې او پایلې
- ۱۱۷..... د ډاکټر خلیلزاد او ډاکټر غني لېدنه
- ۱۱۷..... خلیلزاد له طالبانو سره د خبرو جزئیات له ډاکټر غني سره شریک کړل
- ۱۱۸..... د ډاکټر غني ټلويزوني وینا
- ۱۲۲..... د ملا عبدالسلام ضعیف مرکه له امریکا پرغ اشنا ټلويزون سره
- ۱۲۳..... د خلیلزاد مرګې
- ۱۲۶..... امریکایي پوځیان ولي له افغانستان څخه وځي؟!
- ۱۲۸..... د طالبانو د سیاسي دفتر مخکېني مشر عباس ستانکزي مرکه
- ۱۳۶..... ځوانانو ته د ډاکټر اشرف غني وینا
- ۱۳۸..... له بي بي سي سره د عباس ستانکزي مرکه

- ۱۳۹..... دطالبانو مذاکراتي ډله
- ۱۴۱..... اسلام اباد کې د دويمې غونډې لغوه کېدل
- ۱۴۳..... پاکستان ته د طالب پلاوي دتگ په اړه د استخباراتي کړيو پروپاگانډه
- ۱۴۴..... په اسلام اباد کې د ناستې په اړه د اسلامي امارت د وياند څرگندونې
- ۱۴۵..... له طلوع نيوز سره د زلمي خلیلزاد مرکه
- ۱۴۸..... د اسلام اباد غونډې اړوند د ملا عبدالسلام "ضعيف" ليکنه
- ۱۵۱..... قطر ته د ملا برادر د تگ اړوند انديښنې
- ۱۵۸..... دوحه کې پنځم پړاو خبرې
- ۱۵۹..... له امریکا سره مذاکراتو کې لاندې ټکي مهم دي:
- ۱۶۳..... ملا برادر اخوند په قطر کې د مذاکراتي بهير په غونډو کې گډون وکړ
- ۱۶۳..... په دوحه کې د روانو مذاکراتو په اړه د طالب وياند څرگندونې
- ۱۶۴..... د مذاکراتو د روان بهير په اړه وضاحت
- ۱۶۵..... د مذاکراتو د روان بهير په اړه وضاحت
- ۱۶۵..... ملا برادر اخوند د ازبکستان د بهرنیو چارو له وزير سره وکتل
- ۱۶۶..... د مذاکراتو د روان بهير په اړه د طالب وياند څرگندونې
- ۱۶۶..... د مذاکراتو د ورستي پړاو پای ته رسيدو په اړه د طالبوياند څرگندونې
- ۱۶۸..... د ملا برادر اخوند مرکه
- ۱۷۰..... واشنگټن او کابل ته د خلیلزاد تگ
- ۱۷۴..... شمشاد تلویزون سره د خلیلزاد مرکه
- ۱۷۹..... بهر میشتو افغانانو ته د متقي صاحب وینا

- ۱۸۱ د خلیلزاد شپږم سفر
- ۱۸۶ د امریکا، چین او روسیې گډه اعلامیه
- ۱۸۶ د افغان سولې بهیر اړوند د روسیې، چین او امریکا گډه پریکړه لیک
- ۱۸۸ د ملي شورا ۱۷مې دورې پرانست غونډه او د ډاکټر غني وینا
- ۱۸۹ کابل کې د خلیلزاد لېدنې
- ۱۸۹ طلوع نیوز سره د ډاکټر خلیلزاد مرکه
- ۱۹۶ د خلیلزاد سفر اسلام اباد ته
- ۱۹۷ د طالبانو او امریکا ۶م پړاو خبرې
- ۱۹۷ خلیلزاد له ملا برادر اخوند سره وکتل
- ۱۹۸ د اندونیزیا د بهرنیو چارو وزیرې له ملا برادر اخوند سره وکتل
- ۱۹۹ د المان ځانگړي استازي له ملا برادر اخوند سره وکتل
- ۲۰۱ عبدالکریم خرم سره ناسته
- ۲۰۶ هند ته د خلیلزاد سفر
- ۲۰۶ د شپږم پړاو خبرو پای
- ۲۰۷ له امریکا سره د اسلامي امارت د مذاکراتو شپږم دور پای ته ورسید
- ۲۱۰ د دوچې مذاکرات کوم لور ته روان دي؟!.....
- ۲۱۴ د کای آیلي لېکنه
- ۲۱۸ د پوتین او پمپيو لېدنه
- ۲۲۰ د المان خاص استازي له ملا برادر اخوند سره بیا ځل وکتل
- ۲۲۱ د اروپايي اتحاديې خاص استازي له ملا برادر اخوند سره وکتل
- ۲۲۲ خلیلزاد د امریکا کانگرس ته د مذاکراتو په اړه معلومات ورکړل

- د طالبانو د مشر د اختريز پېغام غټ ټکې ۲۲۵
- د بهرني سياست په اړه: ۲۲۶
- د مذاکراتو په هکله: ۲۲۷
- ولس ته: ۲۲۷
- د خلیزاد اووم سفر ۲۲۸
- له کورنیو رسنیو سره د خلیزاد مرکې ۲۳۴
- قطر ته د خلیزاد پټ تگ ۲۵۰
- د عبدالکریم خُرم کور کې ناسته ۲۵۱
- د حامد کرزي کور کې ناسته ۲۵۵
- کابل ته د امریکا د بهرنیو چارو د وزیر سفر ۲۵۹
- د طالبانو او امریکا ترمنځ د اووم پړاو رسمي خبرې ۲۶۱
- د اووم پړاو خبرو کې ځنډ ۲۶۴
- د ۷ پړاو او بین الافغاني مذاکراتو په اړه د طالبانو او خلیزاد څرگندونې ... ۲۶۴
- د څلور اړخیزه غونډې گډه اعلامیه ۲۶۸
- له ازادي راډیو سره د جان باس مرکه ۲۷۰
- امارت په خلکو په زور منل شوی و ۲۷۲
- افغانان په سوله کې میلمانه نه؛ باید اصلي مالک وي ۲۷۴
- د کارتر خبرې ۲۷۷
- د مولوي عبداللطيف منصور خبرې ۲۷۹
- د افغان سولې اړوند څرگندونې ۲۸۰

- ۲۸۱ د تيرمپ جنجالي څرگندونې
- ۲۸۲ ډيورنډ کرښه د بریتانیا لخوا کښل شوې
- ۲۸۳ د افغان حکومت غبرگون
- ۲۸۴ د تيرمپ څرگندونو اړوند د طالبانو غبرگون
- ۲۸۵ بيخايه غرور د ماتي لويه نښه!!
- ۲۸۷ په ټولنيزو رسنيو کې غبرگون
- ۲۹۰ د تيرمپ څرگندونو اړوند د مخکښې ولسمشر حامد کرزي غبرگون
- ۲۹۱ د تيرمپ د څرگندونو اړوند د مشرانو جرگې د رئيس اعلاميه
- ۲۹۲ افغان سوله او عمران خان
- ۲۹۳ د خليلزاد اتم سفر
- ۲۹۵ د ډاکټر غني او مايک پمپيو د ټليفوني خبرو گڼه اعلاميه
- ۲۹۶ د امريکا او بریتانیا د لوي درستيزانو سره د گڼ حکومت د مشرانو لېدنه
- ۲۹۷ د ډنفورډ له سياسي سلاکار کارټر سره لېدنه
- ۳۰۴ د ملا برادر په مشرې اندونيزيا ته د طالبانو د پلاوي تگ
- ۳۰۵ د سولې عالي شورا د درالانشاء لغوه کېدل
- ۳۰۶ قوي اوسه افغان جگړه ختمېدونکې ده
- ۳۰۸ تيرمپ راته امر کې چې پوځيان کم کړو
- ۳۰۹ د افغان حکومت غبرگون
- ۳۰۹ د مشرانو جرگې د رئيس غبرگون
- ۳۱۰ داسلام اباد څرگندونې
- ۳۱۰ د حامد کرزي مرکه

- ۳۱۱ د افغان حکومت لخوا د ۱۵ کسيز پلاوي اعلان
- ۳۱۳ ملا عبدالسلام ضعيف سره ناسته
- ۳۱۵ د افغان سولې اړوند د بهرنيانو څرگندونې
- ۳۱۶ د حامد کرزي خبرې ناسته
- ۳۱۷ د ترمپ جنجالي څرگندونو تکرار
- ۳۱۷ اسلام اباد کې د امریکا سفارت خبرپاڼه
- ۳۱۸ د ينس ستولتنبيرگ څرگندونې
- ۳۱۹ اتم پړاو خبرې
- ۳۲۰ د ډاکټر غني څرگندونې
- ۳۲۱ د اتم پړاو خبرو په جريان کې په کابل کې خونړی برید
- ۳۲۲ د خليلزاد او مجاهد ټويټري جگړه
- ۳۲۳ د اتم پړاو د مذاکراتو اړوند څرگندونې
- ۳۲۵ د اتم پړاو مذاکراتو پای
- ۳۲۶ له لوړ پوړو امریکایي مشرانو سره د ترمپ ناسته
- ۳۲۸ د مذاکراتو د وروستي پړاو په اړه څو خبري!!
- ۳۳۲ افغان سوله او د سيمې هيوادو ناغیري
- ۳۳۲ پاکستان امتياز غواړي:
- ۳۳۳ ايران د گډ حکومت او ټاکنو ملاتړ کوي:
- ۳۳۴ ولي هند د افغان سولې مخالفت کوي؟
- ۳۳۵ پاکستان ځيني امتيازات هضمول غواړي:

- ۳۳۵..... د سولې تړون څنګه د چا په ګټه دی؟
- ۳۳۶..... طالب په زور که سوله راځي:
- ۳۳۶..... کومې انديښنې؟
- ۳۳۸..... کوم فشارونه شوني دي:
- ۳۳۹..... افغان سوله، او د کشمیر کړکيچ
- ۳۴۱..... په کشمیر کې د روان وضعیت په اړه د طالب د وياند څرګندونې
- ۳۴۲..... ازبکستان ته د طالبانو سفر
- ۳۴۴..... ازبکستان هېواد ته د اسلامي امارت د استازي د سفر جزئيات
- ۳۴۶..... د لوی اختر په مناسبت د شيخ هبة الله اخوندزاده صاحب پيغام
- ۳۵۰..... د لوی اختر په مناسبت د ډاکټر غني پيغام
- ۳۵۲..... ولسمشرۍ ټاکنې
- ۳۵۲..... د ولسمشرۍ ټاکنو د کمپاين پيل
- ۳۵۳..... د ټاکنو بهير په اړه د طالبانو اعلاميه
- ۳۵۸..... د انتخاباتو په اړه د طالبانو د تعليم او تربیې د کمیسیون خبرتيا!
- ۳۶۵..... د انتخاباتو په هکله د طالبانو د نظامي کمیسیون خبرتيا!
- ۳۶۷..... ۶ د میزان او ولسمشرۍ ټاکنې
- ۳۶۸..... په انتخاباتي بهير د بریدونو وروستي جزئيات
- ۳۷۰..... د کابل ادارې انتخاباتو د ناکامۍ په اړه د طالبانو اعلاميه
- ۳۷۱..... د ډاکټر غني د مننې پيغام
- ۳۷۲..... د ټاکنو د ګټلو ادعاوي

- د افغانستان سولې او جگړې اړوند بېلابېلې څرگندونې ۳۷۷
- په مسجد او واده کې چاودنې ۳۷۹
- د سولې خبرو نهم پړاو ۳۸۱
- د سولې مذاکراتو د نهم پړاو پیل ۳۸۳
- پر کندز او بغلان د طالبانو حملې ۳۸۸
- کابل ته د خلیلزاد راتگ ۳۹۰
- له طلوع ټلويزون سره د خلیلزاد مرکه ۳۹۳
- قطر ته د خلیلزاد او میلر ناڅاپي سفر ۴۰۵
- د امریکا کانگرس سپیناوی وغوښت ۴۰۷
- د تړون اړوند څرگندونې ۴۰۷
- له سولې تړون د ترمپ په شاکېدل ۴۰۹
- ولی طالبانو کمپ ډیویډ ته له تگه نټه وکړه؟ ۴۱۲
- د سپټمبر ۸مه ۴۱۳
- د ترمپ ټویټ ته غبرگونونه ۴۱۷
- د سولې د خبرو اترو په اړه د افغان دولت مطبوعاتي اعلامیه ۴۱۷
- د سولې مذاکراتو په تړاو د اجرائیه ریاست اعلامیه ۴۱۹
- سوله د افغانانو ستره آرزو ده او تر بل هر څه لومړیتوب لري ۴۱۹
- د ترمپ څرگندونو ته د طالبانو غبرگون ۴۲۰
- سپینه ماڼي کې ترمپ او د خبریالانو پوښتنې ۴۲۸
- د ترمپ د خبرو اړوند د طالبانو غبرگون ۴۳۴

- د افغانستان کښالي اړوند د ملگرو ملتونو د امنیت شورا غونډه..... ۴۳۵
- د افغانستان کښالي اړوند د ناټو د سرمشري څرگندونې..... ۴۳۷
- د مذاکراتي پروسې د ځنډ په رابطه څو ناويلي حقايق!!..... ۴۳۷
- روسيې، چين او ايران ته د طالبانو د پلاوي تگ..... ۴۴۲
- روسيې ته د طالبانو تگ:..... ۴۴۲
- ايران ته د طالبانو تگ:..... ۴۴۵
- چين ته د طالبانو تگ:..... ۴۴۶
- کانگرس ته د خليلزاد احضار..... ۴۴۸
- د سولې نړيواله ورځ..... ۴۴۹
- د ملگرو ملتونو په عمومي غونډه کې د افغانستان اړوند څرگندونې..... ۴۴۹
- په ملگرو ملتونو کې د امنیت شورا د مشر څرگندونې..... ۴۵۳
- له ځنډ وروسته د سولې نوی پړاو..... ۴۵۴
- د طالب پلاوي او د پاکستان بهرنيو چارو وزير ترمنځ ليدنه..... ۴۵۶
- پاکستان ته د طالبانو د سفر په اړه د افغان حکومت غبرگون..... ۴۵۸
- د هندي انجنيرانو او طالب بنديانو تبادلې..... ۴۶۱
- د ترمپ کمپاينې څرگندونې..... ۴۶۳
- د افغانستان لپاره د ناروي هيواد ځانگړی استازی پټر سره ليدنه..... ۴۶۴
- د رونالد کوبيا خبرې..... ۴۶۸
- په هسکه مېنه کې بريد، د پمپيو څرگندونې..... ۴۷۰
- رابن رافيل سره ناسته..... ۴۷۱

- کابل ته د امریکا دفاع وزیر راتگ ۴۷۷
- کابل ته د امریکا د کانگرس د مشرې راتگ ۴۷۹
- د خلیزاد سفر ماسکو ته ۴۸۰
- د اروپایې ټولنې گډه اعلامیه ۴۸۱
- د ناټو دفاع وزیرانو غونډه ۴۸۴
- د مسکو څلور اړخیزه ناسته ۴۸۴
- کابل ته د خلیزاد راتگ ۴۸۵
- اسلام اباد او بیاځل کابل ته د خلیزاد سفرونه ۴۸۷
- د غني د سولې نوې طرحه ۴۸۸
- د ملي امنیت شورا د مشر څرگندونې ۴۸۸
- د ۹ پړاوه خبرو لندیز د طالبانو له خولې ۴۹۰
- د انس حقاني تبادلې ۴۹۷
- د یو شمیر بندیانو د آزادۍ په اړه د طالبانو اعلامیه ۵۰۱
- د بندیانو تبادلې په اړه د لوړ پوړو امریکایې چارواکو څرگندونې ۵۰۱
- ایران او طالبان ۵۰۵
- د سولې د خبرو د بیاځل پیل کېدو هڅې ۵۰۶
- باگرام پوځي اډې ته د ټرمپ راتگ ۵۰۷
- په لندن کې د ناټو دفاع وزیرانو غونډه ۵۰۸
- کابل ته د خلیزاد راتگ ۵۰۹
- د انس حقاني مرکه ۵۱۱

- ۵۱۳..... لسم پړاو خبرې
- ۵۱۴..... د بگرام په هوايي ډگر د طالبانو بريدونه
- ۵۱۶..... د خلیلزاد تگ پاکستان، او بیا د دوحې فورم ناسته کې یې گډون
- ۵۱۷..... طالبانو ناروي ته پلان شوې سفر لغوه کړ
- ۵۱۸..... کابل ته د خلیلزاد را گرځېدل
- ۵۱۸..... د امریکا او هند بهرنیو چارو وزیرانو خبرې ناسته
- ۵۱۹..... د ملا برادر او خلیلزاد لیدنه
- ۵۲۱..... یوولسم پړاو خبرې
- ۵۲۲..... د افغان سولې اړوند په دوېې کې د بهرنیانو مهمه غونډه
- ۵۲۷..... د کړکیچ نړیوالې دارې له کارکونکي برهان سره ناسته
- ۵۳۳..... د ایران په اړه د امریکا او د امریکا په اړه د طالبانو انډیښنې
- ۵۳۶..... د ډونالد ټرمپ او ډاکټر غني لېدنه
- ۵۳۸..... د طالبانو او امریکا مذاکراتو کې بې باوري
- ۵۴۷..... د مذاکراتو چټکتیا او ښه پرمختگ
- ۵۴۸..... زلمي خلیلزاد له کابل څخه خپله لیدنه ترسره کړه
- ۵۵۵..... په نیویارک ټایمز کې د سراج الدین حقاني د لیکنې پښتو ژباړه
- ۵۵۹..... د تړون تر لاسلیک مخکې د خلیلزاد او ډاکټر غني لېدنه
- ۵۶۰..... د تاوتریخوالي کمیټت او سولې تړون لاسلیک نیتو اعلان
- ۵۶۱..... د امریکا د بهرنیو چارو اعلامیه
- ۵۶۲..... د مذاکراتو د وروستي جریان په هکله د طالبانو اعلامیه
- ۵۶۴..... د تاوتریخوالي کمېډو اړوند غبرگونونه

- ۵۶۵..... د جگړې کمښت په اړه د ټرمپ او پمپيو څرگندونې
- ۵۶۶..... د ولسمشر ټرمپ خبرپاڼه
- ۵۶۸..... د تړون په مراسمو کې د گډون لپاره هڅې
- ۵۷۵..... دوحې ته تگ
- ۵۷۹..... د طالبانو له بند ازاد شوي ټيموتي سره لېدنه
- ۵۸۴..... د ټيموتي خپل او په اړه يې ټويتونه
- ۵۸۶..... د تړون مراسمو کې له افغانستان څخه د گډونوالو پر سر جنجال
- ۵۸۸..... د تړون د لاسليک ورځ
- ۵۹۳..... د تړون د لاسليک تر مراسمو لږ وړاندي
- ۵۹۵..... د تړون د لاسليک مراسم
- ۶۰۳..... د بهرنيو چارو وزير مايک پمپيو خبرې ناسته
- ۶۱۰..... له امریکا سره تړون په اړه د طالبانو د مشر شيخ هبة الله صاحب پيغام
- ۶۱۳..... د لاسليک شوي توافقنامې متن
- ۶۲۵..... ولسمشر ټرمپ: که طالبان پر خپلو ژمنو عمل ونکړي بېرته ورستېږو
- ۶۲۶..... د امریکا - طالبانو د تړون اړوند؛ د ځينو مهمو مشرانو څرگندونې
- ۶۲۹..... د ځينو هيوادو بهرنيو چارو وزيرانو ليدنې له ملا برادر اخوند سره
- ۶۳۰..... له افغانانو د نړۍ د مسلمانانو تمې
- ۶۳۲..... د افغان حکومت امریکا ترمنځ د سولې گډه اعلاميه
- ۶۳۸..... د متحده ايالاتو - طالبانو د تړون لاسليک کولو په هکله گډه اعلاميه
- ۶۴۱..... د تړن اړوند د طالبانو او امریکا څرگندونې

- ۶۴۴ د تړون تر لاسليک يوه ورځ وروسته
- ۶۴۸ د پگواش له مشر پاولو سره ناسته
- ۶۵۱ د طالبانو د سرحدې چارو د کميسون له مشر سره ناسته
- ۶۵۶ د تيرمپ او ملا برادر اخوند تليفوني خبرې
- ۶۵۶ د ډونالډ تيرمپ او ملا عبدالغني برادر تليفوني خبرې
- ۶۵۹ له ملا عبدالحق وثيق سره ناسته
- ۶۶۱ له طالبانو سره ازاد بحث
- ۶۶۳ له انس حقاني سره د هغه په کور کې
- ۶۶۹ د ولسمشر تيرمپ خبرې ناسته
- ۶۷۰ د امارت نه منلو په اړه د امريکا او روسيې اعلاميه
- ۶۹۲ له جنرال فيض سره د عباس ستانکزي خبرې
- ۶۹۴ د ملگرو ملتونو امنيت شورا پريکړه ليک
- ۶۹۵ له طالبانو سره تر تړون وروسته؛ د خليلزاد مرکه
- ۷۰۴ په کنړ کې د داعش وسلوالو ماتې
- ۷۰۶ د داعش ډلې په اړه د طالبانو اعلاميه
- ۷۰۸ د تړون اړوند د طالب مشرانو مرکې
- ۷۲۸ طالبان؛ او د دويم نمبر فتحې نشه!
- ۷۳۱ د ليکوال پېژندنه

سریزه

بسم الله الرحمن الرحيم

د الله ﷻ ډیر زیات حمد او ثناء وایم، د الله ﷻ پر نازولي پیغمبر محمد ﷺ باندي درودونه وایم چې ماته یې د دې تاریخې کتاب لیکلو توان راځي.

د اکتوبر پر ۱۰مه ۲۰۱۸، د ډیورنډ کرښې ها خوا طالب ملگري اړیکه راسره ونيوله، ویې ویل: "پرون د طالبانو او امریکا د لوړ پوړو پلاویو ترمنځ پټه لېدنه وشوه، هوکړه شوې چې دا لېدنه به پټه ساتل کيږي، مگر که د امریکایې لوري لخوا د ناستې اړوند معلومات، او یا رسنی ناسم جزئیات خپاره کړي، بیا په کار ده چې د ناستې اړوند سم معلومات رسنیو ته په واک کې ورکول شي."

دا د لوړ پوړو امریکایانو او مهمو طالب چارواکو ترمنځ لومړۍ ناسته وه، چې تر دې مهاله یې رسنیو په اړه راپور ور نه کړ، او دواړو لورو یاده ناسته همداسې پټه وساتله.

له همدې ورځې ما (لیکوال) وپتېيله چې د امریکا - طالبانو د مخامخ ناستو یادښتونه ولیکم، او بیا یې د کتاب په بڼه خپاره کړم.

په کابل کې د ډیرو لږو کسانو همدا نظر وو چې د طالبانو - امریکا ترمنځ دي مخامخ خبرې پېل شي، مگر ډیرو افغان سیاستوالو غوښتل چې د طالبانو - افغان حکومت مخامخ خبرې باید پېل شي، او ځینې بیا په دې نظر وو چې درې اړخیزه (افغان حکومت، طالبانو او امریکا) ترمنځ ناستې وشي.

کله چې د طالبانو - امریکا ترمنځ اکتوبر ۲۰۱۸ کې خبرې پېل شوې، ما (لیکوال) فکر کاوه چې د سولې برخه کې نور زموږ کار او هڅو ته ځکه اړتیا نشته، دادی هغه څه چې موږ له کلونو غوښتل، هغه کار وشو، مگر ځینو مشرانو ملگرو راته وویل چې ډیر نور کار ته اړتیا شته، همداسې وه، د طالبانو - امریکا د مخامخ خبرو پر مهال، هر چا مسؤلیت درلود چې په دې برخه کې خلکو ته سم پوهاوی وړاندي کړي.

د طالبانو - امریکا د مخامخ خبرو له پېل یوه نېمه میاشت وروسته، د نومبر پر

۲۱مه او ۲۲مه، مور (برهان عثمان او مطمئن) په دوحه کې د قطر سياسي دفتر له مشر عباس ستانکزي سره ناستې درلودلې، همدارنگه نومبر ۲۰۱۹ کې موبيا ځل په قطر کې له طالب مشرانو سره د سولې اړوند بحثونه درلودل، ټول ټال له نومبر ۲۰۱۵ تر دې مهاله ما (ليکوال) ۸ ځله قطر هيواد ته سفرونه کړي، او هر ځل مې له طالب مشرانو سره د سولې اړوند بحثونه درلودل.

د طالبانو - امريکا د مخامخ خبرو اړوند ډيرې ننگونې وي، يوه پکې دا وه چې له قطر هيواد څخه مذاکرات متحده عرب اماراتو ته يوړل شې، او دارنگه د طالبانو - امريکا ترمنځ په لومړي او دوېم پړاو خبرو کې توافق شوې اجنډا کې بدلون راشي. دوېمه لويه ننگونه دا وه چې ملا برادر اخوند او متقي صاحب بايد د پاکستان له لارې قطر ته ولاړ شي، او پاکستان په دې برخه کې ستونزې جوړولې.

همدارنگه د افغان - امريکايي پوهنتون دوه استادان چې له طالبانو سره بنديان وو، له انس حقاني سره د هغوی د تبادلې څنډه هم امريکايان مايوسه کړي وو.

افغان حکومت، افغان سياستوالو، امريکا/ناټو، ملگرو ملتونو، مدني ټولنو او ځينو د سولې په نوم جريانو په تکرار سره له طالبانو غوښتل چې اوربند ومني، مگر د طالبانو جواب هرکله منفي و.

د طالبانو - امريکا ترمنځ د مخامخ خبرو اړوند تر ټولو لوی څنډه هغه مهال را منځته شو چې کله طالبانو کمپ ډيويا کې له ولسمشر ټرمپ سره لېدنه رد، او د ټرمپ لخوا د ۱۱ مياشتو مخامخ خبرو درولو تويېت وشو.

طالبانو د سيمې هيوادونو ته سفرونه پېل کړل، ايران، ازبکستان، چين، ماسکو او اندونيزيا ته د ملا برادر اخوند په مشرې د طالبانو د پلاوي سفرونه او په لوړه کچه لېدنې د دې لامل شوې چې د افغان حکومت غوسه را وپاروي او د طالبانو د سفرونو اړوند يې رسمي غبرگون وښود.

ما (ليکوال) هڅه کړې چې د طالبانو - امريکا ترمنځ د مخامخ خبرو اړوند رښتوني معلومات تر لاسه کړم، ښه والی داوو چې طالب مشرانو، پخواني حکومتي

چارواکو، او پېژندل شوو افغان سیاستوالو، دارنگه امریکایانو او د ناټو هیوادو غړو سره ناستو ته مې لاسرسی درلود، او د سولې اړوند معلومات او نظرونه مو له یو بل سره شریکول.

تر ټولو مهمه داوه چې هر کله به موږ له پخوانیو جهادي رهبرانو سره کیناستو، هغوی په دې عقیده وو چې طالبان به؛ بالاخره او خامخا په افغانستان کې د امریکایي پوځیانو کم شمیر شتون او لږ تر لږه یوه اډه ومني.

ما (لیکوال) د طالبانو د نظام تر ړنگېدو وروسته له بېلابېلو کورنیو او بهرنیو مؤسسو سره کار وکړ، وروستی دنده مې له ملگرو ملتونو سره وه.

له مؤسسو او نړیوالو ادارو سره د کار کولو پر مهال به هر وخت ډیر ځوریدم، چې ولې زه د خپل ولس له خدمت کولو بې برخې یم، په داسې حال کې چې امریکا/ناټو پوځیان هر وخت زموږ ولس وژنې، زخمیان کوي یې، او هیواد پرېښودلو ته یې مجبوروي.

په ۲۰۰۶ کال کې مې هڅه وکړه، چې د ملگرو ملتونو له دفتر سره کار پرېږدم، او له کورنۍ سره یوځای له هیواده بهر هجرت وکړم، ونه توانېدم. له بشپړ خسته گې وروسته؛ په ۲۰۰۸ کال کې مې د ملگرو ملتونو له دفتر سره کار پرېښود، او سمدستي، د ښوونې او روزنې په خصوصي برخه کې د هیوادوالو د خدمت زمينه راته مهیا شوه.

په ۲۰۱۱ او ۲۰۱۲ کلونو کې مې په جاپان کې د سولې اړوند غونډو کې گډون وکړ، تر دې له مخه مې ترکیبې کې د اسلامي گوندونو د مشرانو غونډه کې گډون کړی و، او همدارنگه وارسا، اسلام اباد، اندونیزیا، ماسکو، ازبکستان، متحده عرب اماراتو او قطر ته زما د گڼو سفرونو له امله وه چې د سولې برخه کې ډیر فعال واوسم.

تر ټولو جالبه داوه له طالبانو سره بندي، او د بند پر مهال مسلمان شوی د افغان - امریکایي پوهنتون استاد تیموتي مې په دوحه کې ولېد، او هغه د زندان په زړه پورې خاطرې درلودلې.

همدارنگه، هغه انس حقاني چې د افغان حکومت د محکمو لخوا ورباندې دوه ځله د اعدام حکم شوی و، له تیموتي سره یو ځای د دوحې ښار په لوی پارک او چمن کې ناست، او مور درې واړو د زندان خاطرې بیانولې.

تر دې له مخه له بوبريگهال سره چې ۵ طالب بندیان تبادلې او له گوانتانامو څخه ازاد شوي وو، ډیر ځله مې هغوی په قطر کې ولېدل، او د ملا فاضل اخوند په اړه، د امریکایي پلاوي غړي کارتر ویل: "د ملا فاضل اخوند په سترگو کې له ورايه زموږ د ډلې او امریکایانو سره نفرت ښکاري، د هغه سترگې سرې او وپرونکي دي، که افغانستان ته راغی، د هغه له سترگو به ټول خلک ویریري."

تاسي په کتاب کې داهم لولئ چې د اکتوبر ۲۷مه ۲۰۱۹، خلیلزاد او ډاکټر لیزا کورټیس Lisa Curtis (د ولسمشر ټرمپ مرستیال سلاکارې او د مرکزي او جنوبي اسیا لپاره د امریکا د امنیت شورا دفتر مشرې) ته حامد کرزي وویل: "نور موږ حوصله نه لرو چې ستاسي (امریکایانو) لاسپوڅی ډاکټر غني په واک کې وي، ولسمشر ټرمپ ته وواياست چې نور دي دا خپل لاسپوڅی (دست نشانده) در وغواړه، موږ یې نه غواړو^۱."

په کتاب کې د طالبانو د مذاکراتې ډلې د مشر عباس ستانکزي د شخصیت په اړه یې د هغه له خولې اورئ، چې د هغه ټنډه لهجه: او که په خبرو کې رښتونی دی.

عباس ستانکزي ما (لیکوال) ته وویل چې عاصم منیر د سعودی وزیر ته په انگریزي وویل: "دادی موږ طالبان دلته درته راوستل، اوس تاسي او امارات پر دوی فشار راوړئ چې نوي اجنډا پرې ومنو."

^۱ کله چې حامد کرزي همدا د امریکا د لاسپوڅي خبره وکړه، خپله کرزي او د ناستې ټولو گپونوالو وخنډل، ځکه له ډاکټر غني مخکې همدی "کرزی" په همدې موقف او د امریکا لاسپوڅی افغان ولسمشر و.

د ابو ظبی غونډې پر مهال د آی ایس آی د هغه وخت مشر جنرال عاصم منیر او په قطر کې د ناستې پر مهال د آی ایس آی د اوسني مشر جنرال فیض حمید او طالب مشر عباس ستانکزي ترمنځ جنجالي بحثونه دلته لولئ.

د امریکا متحده آیالاتو - طالبانو د تړون مراسمو کې، د افغان ګډونوالو پر سر د طالبانو او قطريانو/امریکا ترمنځ ډیر جنجالي بحثونه وشول، طالبانو پریکړه کړې وه چې د تړون په مراسمو کې د افغان حکومت او امریکا د خوښې افغانانو ته د ګډون اجازه ور نه کړي.

زه (لیکوال) وتوانېدم چې د امریکا متحده آیالاتو - طالبانو ترمنځ "افغانستان ته د سولې راوستلو تړون" مراسمو کې ګډون وکړم، چې په زړه پورې مراسم وو، په کتاب کې په تفصیل سره لیکل شوي.

په دې کتاب کې د اهم لولئ چې ولسمشر ټرمپ ولي ملا برادر اخوند ته وویل: "تاسې قوي خلک یاست او ډیر ښه هیواد لرئ او زه پوهیږم چې تاسې د خپلي خاوري لپاره جنگیږئ، مور ۱۹ کاله هلته وو او دا ډیره اوږده موده ده، اوس له افغانستان څخه د بهرنیو ځواکونو وتل د ټولو په ګټه دي."

او تاسې لولئ چې ولي د تړون مراسمو کې د امریکا د بهرنیو چارو د وزیر مایک پمپيو د وینا ژباړه ملا برادر اخوند وانه وریده. همدارنګه لولئ، له امریکا سره د تړون د لاسلیک پر مهال، په سالون کې ناستو بهرنیانو چکچکې خو طالبانو د تکبیر برغونه کول.

د طالبانو - امریکا د مخامخ خبرو اړوند، ما (لیکوال) د نن ټکی آسیا، سپورمی راډیو، امریکا ږغ، بي بي سي او ازادي راډیو له ځینو راپورونو څخه په منډې استفاده کړي، همدارنګه واحد فقیري چې ځینې انگریزي راپورونه او په انګلیسي ژبه د بهرنیانو څرګندونې "ټویټونه" یې پښتو ته ژباړلي، مننه ورڅخه کوم.

د قطر دفتر کې د بدلون اړوند

کله چې د ملامحمد عمر مجاهد د مرگ خبر د جولای وروستی اونۍ ۲۰۱۵ کې افشاء شو، او ملا اخترمحمد منصور د جولای پر ۲۹مه ۲۰۱۵، د طالبانو د مشر په توگه وټاکل شو، سید محمد طیب اغا د طالبانو د قطر سیاسي دفتر څخه د اگست پر ۴مه ۲۰۱۵، استعفی ورکړه.

د طالبانو د نوي مشر لخوا د قطر د سیاسي دفتر لپاره د سید طیب اغا مرستیال، شیرمحمد عباس ستانکزی د یاد دفتر مشر وټاکل شو.

د طیب اغا او عباس ستانکزي اړیکې ښې نه وې، هر وخت یې د یو بل د منزوي کیدو هڅې کولې، له همدې امله وو چې د قطر سیاسي دفتر ته، د دوی د خپلمنځي اختلافونو له کبله په سیاسي او مالي برخه کې زښت زیان واوښت.

که څه هم د قطر سیاسي دفتر کوم د پام وړ فعالیت نه درلود، خو د ځینو بهرنیو هیوادونو له سفیرانو او ټیټې کچې استازو، همدارنگه په افغانستان کې د ملگرو ملتونو د استازولي دفتر یوناما له مشر او غړو سره یې وخت ناوخته په دوحه کې لیدني کولې.

تر ډیره د بهرنیانو ترمنځ پر دې بحثونه کېدل چې د قطر دفتر د طالبانو سمه استازولي نه شي کولای، او د قطر دفتر مشر عباس ستانکزی او غړي یې د ډیر واک لرونکي نه دي.

ناروي هیواد چې له امریکا سره ډیر نږدې اړیکې لري، په کابل کې د دې هیواد سفارت وزیر مستشار / مرستیال سفیر پتر البرت ایلوسوس Per Albert Ilsaas چې له طالبانو سره ډیر زیات په اړیکه کې و، هغه هم ورته اندیښنه درلودله، او امریکایانو سره یې هم دا اندیښنه شریکه کړې وه چې د قطر دفتر مشر عباس ستانکزی ډیر واک نه لري.

رښتیا هم، د قطر دفتر له مشرتابه سره چې به د هر هیواد استازي / سفیر او یا هم په افغانستان کې د ملگرو ملتونو د سیاسي څانگې مشر / غړو ولېدل، د مسایلو اړوند

به پریکړه سمدستي نه کېدله، بلکې د قطر سیاسي دفتر به مسایل د طالبانو د رهبري شورا سره شریکول او بیا به یې د پریکړو اړوند د هغوی نظر غوښت، چې دې کړنې وخت نیوی، له همدې امله د بهرنیانو لخوا د قطر دفتر په اړه شکایت وو چې دوی واک نه لري.

بل خوا د قطر د سیاسي دفتر د غړو لخوا هم پر ښاغلي عباس ستانکزي ډیرې نیوکې وي، هغه یې ځان غوښتونکی او په مسایلو کې پر نه مشوره باندي ملامت گاڼه، تر ډیره په دې برخه کې ځوانانو پر ستانکزي نیوکې درلودلې.

همدا ډول د قطر هیواد د بهرنیو چارو وزارت لخوا د طالبانو له سیاسي دفتر سره اړیکه کې دکتور مطلق بن ماجد القحطاني هم یونس برهان سره (مارچ ۲۰۱۸) کې ورته انډیښنه شریکه کړې وه.^۲

زما (لیکوال) څخه برهان عثمان څو ځله وغوښتل چې یاده ستونزه له طالب مشرانو سره شریکه کړم، او خپله برهان هم یاده ستونزه د طالبانو د فرهنگي کمیسیون له مشر ذبیح الله مجاهد سره شریکه کړې وه.

^۲ د مارچ پر ۶ مه ۲۰۲۰، ما (لیکوال) ته عباس ستانکزي وویل: "قطریان هم له ما (ستانکزي) څخه ځکه نه وو خوشاله چې ما په مذاکراتو کې د دوی رول نه مانه، یو ځل له امریکایانو سره د خبرو پر مهال د قطر د بهرنیو چارو لخوا استازي مطلق بن ماجد القحطاني وویل چې زه ستاسي (طالبانو او امریکا) تر منځ درېیم گړی یم، ما (ستانکزي) خلیلزاد ته وویل چې دی (قحطاني) څه وایې، دده خبره رښتیا ده؟ مورخو له دې معاملې نه یو خبر. خلیلزاد وویل: مور قطر د درېیم گړي په صفت نه دی پېژندلی.

بیا ما (ستانکزي) قحطاني ته وویل: ته یوازي اسانچاری Facilitator یې، چې مور ته میز جوړ کړئ، چای راته راوړئ او نور کارونه چې اړتیا یې وي تاسي یې وکړئ. همهغه وو چې قطریان هم زما په دې ډول خبرو خفه شول، او امریکایانو هم زما لخوا له زښت جواونو او داچې اسلام اباد کې خلیلزاد ۵ ورځې معطل و، ورنگلم، خفه و."

په هر حال، ما (ليکوال) نه غوښتل چې د ښاغلي شيرمحمد عباس ستانکزي په اړه کوم چاته شکايت وکړم، او يا ووايم چې هغه د قطر د سياسي دفتر د مديريت کولو وړتيا نه لري.

په تير رمضان^۳ کې چې په کابل کې د علماوو لويه غونډه وشوه، او د طالبانو ضد فتوى يې ورکړه، مخکې د علماوو له غونډې ما (ليکوال) هڅه کړې وه چې د دغسې کړنې مخه ونیول شي، د قطر سياسي دفتر له غړو سره مې اړيکه ونیوله، خو هغوى دا مسئله ډير عادي وگڼله او ډيره بې پروايي يې وکړه، له همدې امله ما (ليکوال) خپلې اړيکې له همهغه وخته يو ډول د قطر سياسي دفتر سره ځنډولي وې.^۴

^۳ د جوزا مياشتې ۱۴مه ۱۳۹۷ (۴ جون ۲۰۱۸) د دوشنبې ورځ، د افغانستان د علماوو شورا او سولې عالي شورا په نوښت د کابل ښار د باغ بالا سېمه، د لويې جرگې څيمې کې نږدې ۲۵۰۰ ديني علماوو د طالبانو د جگړې پر ضد په ۷ ماد کې فتوى ورکړه. د لايات معلومات لپاره زما (ليکوال) کتاب (د علماوو فتوى) وگورئ.

^۴ د مې پر ۲۶مه ۲۰۱۸، مولوي عبدالسلام عابد ما (ليکوال) ته وويل: "همدا نن د استاد سياف په کور کې، د سولې عالي شورا د دارلانشاء رئيس او د ډاکټر غني سلاکار ډاکټر اکرم خپلواک، د علماوو شورا وياند او د عدليې مرستيال وزير محمد قاسم حليمي، د سولې عالي شورا مرستيال مولوي عطاء الله لودين، د علماوو شورا غړى د پوهنې مرستيال وزير دکتور محمد شفيق صميم، د علماوو شورا غړى مولوي پيرمحمد روحاني، د علماوو شورا غړى مولوي عنايت الله بليغ او د سولې عالي شورا غړى مولوي غلام محى الدين بلوچ ناست وو، زه يې هم غونډې ته غوښتى وم.

لنډ بحث وشو چې څه ډول فتوى بايد د علماوو له خوا ورکول شي، وويل شو چې په فتوى کې راشي چې جگړه ناروا، حرامه ده او د جگړې بنديدو غوښتنه وشي. استاد سياف وويل:

۱ - فتوى بايد د علماوو له ادرسه داسي ورکول شي چې دولتي ونه ښودل شي، بلکې د بې طرفه علماوو له ادرسه وښودل شي او ځينې بې طرفه علما هم موجود وي او د فتوى ورکولو لپاره قانع او را وغوښتل شي.

که فتوى دولتي معرفي شي او د دولتي علماوو له ادرسه شي، بيا نو تاثير نه لري، بايد هڅه وشي چې غير دولتي فتوى معرفي شي.

د جولای ۱۲مه ۲۰۱۸، برهان عثمان^۵ ما (لیکوال) ته وویل: "الیس ویلز له کوچني اختر وروسته، د جون میاشت وروستیو کې، نږدې نیم ساعت د تلیفون په کرښه د

۲- د اسلامي نړۍ تایید د فتوی اړوند واخیستل شي.

۳- ټول خطیبان په مساجدو کې د فتوی حمایت اعلان کړي.

۴- د سیاسي گوندونو مشران په نوبت سره د فتوی څخه خپل ملاتړ اعلان کړي.

۵- په هر ولایت کې د علماوو اجماع وشي او د فتوی حمایت او تایید وکړي.

۶- قوي رسنیز پوښښ ورکول شي او د فتوی اړوند مثبت او اړین تبلیغات د رسنیو د لاري وشي.

په فتوی کې جنگ، قتل، انتحار او اختطاف حرام او ناروا وگڼل شي، د نظام او حکومت له ادرسه نه، د نظام خبره ونه شي؛ بلکې د ملت اواز وښودل شي.

^۵ عثمان برهان د کړکیچ نړیوالې ادارې Crisis Internatioanl Group سره کار کوي، او د افغانستان اړوند مسایلو باندې یادې ادارې ته راپورونه چمتو کوي. برهان عثمان په کابل کې د امریکا له سفير جان باس سره ډیر ځله لېدلي او همدارنگه د افغانستان د سولې په تړاو یې څو ځله له الیس ویلز سره هم لیدلي، او د یادو دواړو لوړ پوړو امریکایي کسانو سره په اړیکه کې وي.

الیس ویلز د جون پر ۳۰مه کابل کې وه، او د امریکا سفارت یې د سفر اړوند لاندې اعلامیه خپره کړه:

کابل ته د متحده ایالاتو د بهرنیو چارو وزارت د معین لومړۍ مرستیالې آلېس وېلز سفر د سویلي او مرکزي آسیا په چارو کې د متحده ایالاتو د بهرنیو چارو وزارت د معین لومړۍ مرستیالې آلېس وېلز د جون له ۳۰مې د جولای تر لومړۍ نېټې کابل ته سفر وکړ، تر څو د افغان او نړیوالو ملگرو سره لیدني کتنې ترسره کړي. د دغه لیدني په ترڅ کې، هغې د افغانانو په مشرۍ او د افغانانو له خوا د سولې د بهیر او د جگړې پای ته رسولو لپاره د ابرومندانو او باسرفه لار د موندلو په برخه کې د ولسمشر اشرف غني د وړاندیز په اړه د متحده ایالاتو په دوامداره ملاتړ ټینګار وکړ. د هغې خبرې اترې په ټاکلي وخت او په باوري او رڼه توګه د پارلماني او ولسمشرۍ ټاکنو په ترسره کولو او دا ډاډ تر لاسه کولو متمرکزې وې چې افغانان وکولای شي په خوندي توګه خپلې رایې وکاروي.

د دغه سفر په ترڅ کې، د بهرنیو چارو وزارت د معین لومړۍ مرستیالې آلېس وېلز د افغانستان د ولسمشر محمد اشرف غني، اجرائیه رئیس عبدالله عبدالله، د بهرنیو چارو وزیر

طالبانو د قطر د سياسي دفتر له مشر شيرمحمد عباس ستانکزي سره خبرې وکړې، مگر ويلز ډيره مايوسه وه، هغې ويل چې طالبانو پخوانی او تکراري خبرې کولي.^۱

اليس ويلز ويل چې په کار ده طالبان د قطر دفتر په مشرتابه کې تغير راولي.

برهان وويل: "امريکايان چمتو دي چې له طالبانو سره کښينې، خو غواړي چې له مسؤليت لرونکي کسانو سره کښينې، او قطر دفتر څخه مايوسه دي، که ممکن وي چې د طالبانو د رهبري شورا غړی او يا بل لوړ پوړی چارواکی له امريکايانو سره ناسته وکړي.

اليس ويلز دا هم وويل چې مور به هره دروازه وټکوو، تر څو طالبان خبرو ته چمتو شي، دا چې سعودي عربستان کې غونډه وشوه، دلته کابل کې پرلټونه وشول او روان دي، کابل کې علماوو فتوی ورکړه، اندونيزيا کې د علماوو غونډه وشوه، دا هر څه ددې لپاره چې پر طالبانو باندي فشار راوړي چې د سولې خبرو ته کښينې.^۲

صلاح الدين رباني، د ملي امنيت سلاکار محمد حنيف اتمر، د سولې د عالي شورا مشر کريم خليلی، د ټاکنو خپلواک کميسيون غړو او نورو افغان مشرانو سره خبرې اترې وکړې. سربره پر دې، سفيري وېلز د نړيوالو ملگرو سره هم وکتل، او افغانستان او سيمې ته د اوږدمهاله سولې. امنيت او ټيکاو راوستلو په هڅو کې د متحده ايالاتو او نړيوالې ټولنې د دوامداره ملاتړ په اړه بحث او خبرې اترې وکړې.

^۱ د نومبر پر ۱۹مه ۲۰۱۸، له الامارة وبيانيې سره مرکه کې د قطر د سياسي دفتر وياند سهيل شاهين ويلي: "د جون ۸مه او ۹مه ۲۰۱۸، مور د امريکا د بهرنيو چارو وزارت له مهم پلاوي سره په دوحه کې ناسته درلودله."

^۲ د طالبانو د جگړې اړوند په اندونيزيا کې غونډه (۱۱ مئ ۲۰۱۸). د طالبانو جگړې په ضد په کابل کې فتوی (۴ جون ۲۰۱۸) او په جده او مکه کې غونډې (۱۰ او ۱۱ جولای ۲۰۱۸) وشوې، له طالبانو وغوښتل شول چې خپله ناروا جگړه ودروي.

د حوت پر ۲۶مه ۱۳۹۶ / ۱۷ مارچ ۲۰۱۸، د کابل په حضورې چمن کې يو شمير دولت پلوه ځوانانو د پرلت خېمه په ښکاره د پاکستان د پښتون ژغورنې تحريک (منظور پښتون) په ملاتړ ودروله، خو اصلي موخه يې دا وه چې پر طالبانو د سولې برخه کې فشار او له طالبانو وغواړي چې له افغان حکومت سره اوربند وکړي

امریکا به پاکستان باندې هم فشار راوړي او له هغوی به وغواړي چې طالبان وهڅوي چې د سولې خبرو ته کښیښي.

دا چې وار له مخه د قطر سیاسي دفتر اړوند ستونزې له بېلابېلو لارو د طالبانو مشرتابه ته رسیدلي وي، همدا ستونزه برهان صاحب له ضعیف صاحب سره هم شریکه کړې وه، او د برهان صاحب له څو میاشتني مسلسل ټینګار وروسته، او بالاخره یې ما (لیکوال) ته وویل چې دا د یوه شخص د ملګرتیا^۱ خبره نه ده، د ولس خبره ده، د هیواد د راتلونکې د برخلیک ټاکلو خبره ده، نو تاسې هم باید دا مسئله جدې ونیسئ، همغه و چې د جولای میاشت د دویمې اونۍ په نیمايي کې، یاده ستونزه ما (لیکوال) هم په تفصیل سره ځینو طالب مشرانو ته ورسوله، ټینګار مو وکړ چې ستونزه د رهبري شورا له غړو سره شریکه شي.

همدارنگه طالب مشرانو ته مو د امریکا لخوا مخامخ خبرو ته بیره او چمتوالي په اړه ولیکل: "له امریکا سره په بیره د مخامخ خبرو اړوند مثبت ټکي او زیانونه دواړه شته، یوه گټه یې داده چې مخامخ کیناستل، هغه څه دي چې طالبانو غوښتل او امریکا تر دې مهاله نه منله، اوس چې امریکا مخامخ خبرو ته چمتو شوې، دا معنی چې طالب کمزوری شوی نه دی، بلکې امریکا د طالب غوښتنه ومنله، او د امریکا نظامي تگلارې کار ور نه کړ.

خو که مخامخ پټې خبرې پیل شي، دا چې دوه میاشتې وروسته به د تړمپ د نظامي تگلارې ارزونه کیري او د ارزونې ځینې برخې به رسنیزې کیري، که طالبان له امریکایانو سره پټې مخامخ خبرې وکړي، دا امکان شته چې د تړمپ تگلارې ارزونه داسې وشي چې د نظامي فشار نتیجه کې طالبان اړ شول چې خبرو ته کښیښي او د تړمپ تگلاره مثبت او کارنده وه.

^۱ ما (لیکوال) به هر ځل برهان صاحب ته ویل چې له شیرمحمد عباس ستانکزي سره مې ناستې کړي، ور سره ملګرتیا لرم، نه غواړم چې د کوم ملګري شکایت وکړم، او د ملګري شکایت سم کار نه دی.

د جولای میاشتې په درېمه لسیزه کې د قطر سیاسي دفتر ته د طالبانو د رهبري شورا له خوا شیخ خالد، شیخ نورالله د ملا نورالدین ترابي په مشرې د یاد دفتر د ارزونې لپاره ولاړل.

د طالبانو د پلاوي لخوا د قطر سیاسي دفتر ارزونه بشپړه شوه، خو داچې هغه وخت یاد دفتر کوم ښکاره سیاسي فعالیت نه درلود، او له امریکایانو سره لا هم مخامخ خبرې جدې پړاو ته نه وې داخلې شوې، طالبانو خپل راپور رهبري شورا ته وړاندې، او د قطر سیاسي دفتر د مشرتابه د بدلون په اړه یې وړاندیز پټ وساتی.

هغه وخت چې لا هم ملا برادر اخوند د پاکستان په زندان کې و، دا خبره کېدله چې کیدای شي ملا خیرالله خیر خوا د قطر د سیاسي دفتر مشر وټاکل شي، تر څو په قطر کې د گوانتانامو را خلاص شوې ۴ نور بندیان، او کیدای شي سید طیب اغا هم ورسره همکاري وکړي.

د نومبر ۸مه، ۲۰۱۸ ملا عبدالسلام ضعیف ما (لیکوال) او برهان عثمان ته وویل: "دا ځل مې په قطر کې ملا نورالدین ترابي او ورسره دوه نور ملگري هم ولیدل، ترابي صاحب ویل چې موږ د قطر د سیاسي دفتر اړوند خپل راپور چمتو او د طالبانو مشرتابه ته مو وړاندې کړی، ځینې وړاندیزونه مو پکې کړي، چې هغه به وخت پر وخت عملي کيږي، چې یو هم له گوانتانامو را خلاص شوو، په قطر کې میشت ۵ کسانو اړوند و."

ضعیف صاحب زیاته کړه: "په راتلونکي کې ممکن له همدوی (۵ کسانو) څخه کوم کس د دفتر مشر هم وټاکل شي"^۹.

^۹ د امریکایي بندي پوځي بوریگپال سره د گوانتانامو ۵ تنه طالب بندیان (ملاخیرالله خیرخوا، ملا نورالله نوري، ملا محمد فاضل اخوند، ملا عبدالحق وثیق او حاجي محمد نبي عمري) تبادله (په ۳۱ مې خوشي شوو، او په ۱ جون ۲۰۱۴ قطر ته ورسیدل)، له هغوی سره په لیدلو او له قطر هیواد څخه بهر ته وتلو باندې یې تر ۲۹ اکتوبر ۲۰۱۸ پوري بندیز و، کله چې هغوی د طالبانو د قطر د سیاسي دفتر غړي (۲۹ اکتوبر ۲۰۱۸) او بیا له امریکا سره د طالبانو د مذاکراتي ډلې غړي (۱۲ فبروري ۲۰۱۹) شول،

د قطر سیاسي دفتر د ارزونې د پیل کېدو سره هم مهاله، د جولای ۲۱ مه او ۲۲ مه ۲۰۱۸، د جنوبي او مرکزي اسیا لپاره د امریکا د بهرنیو چارو وزارت ځانگړي استازي الیس ویلز هم قطر کې د طالبانو د د سیاسي دفتر له مشر عباس ستانکزی او غړو سره ولېدل. چې بیا وروسته الیس ویلز هم ځینو ډیپلوماټانو او افغانانو ته ویلي و چې عباس ستانکزی ډیر واک نه لري^۱.

ملگرو ملتونو د طالبانو د مذاکراتې ډلې پر ۱۱ تنو (ملا عبدالغني برادر، شیر محمد عباس ستانکزی، ملا امیرخان متقي، ملا فاضل محمد مظلوم، ملا خیرالله خیرخوا، ملا نورالله نوري، ملا عبدالحق وثیق، مولوي ضیاء الرحمن مدني، مولوي عبدالسلام حنفي، شیخ شهاب الدین دلاور او مولوي عبداللطيف منصور) د ۹ میاشتو لپاره بندیزونه لیرې کړل.

د ملگرو ملتونو لخوا په خپور شوې سند کې لیکل شوې و: "د ملگرو ملتونو د امنیت شورا کمېټې د ۲۰۱۹ کال د اپرېل د میاشتې په لومړۍ نېټه په ۱۹۸۸ نمبر پرېکړه لیک کې پر نوموړو طالب مشرانو د سفر لگول شوي بندیزونه د اپرېل له لومړۍ نېټې د روان کال تر پایه (د ډسمبر تر ۳۱ مې نېټې پورې) لغوه کوي".

دا چې د طالبانو او امریکا د سولې خبرې په سپټمبر ۲۰۱۹ کې وځنډیدي، او تر ډسمبر پورې د ښکېلو لوړو ترمنځ تړون لاسلیک نه شو، له همدې امله د ملگرو ملتونو د امنیت شورا لخوا پورته پرېکړه تر درې نورو میاشتو (۱ جنوري ۲۰۲۰ تر ۳۰ مارچ ۲۰۲۰) پورې وغځول شوه.

^۱ د نومبر پر ۱۹ مه ۲۰۱۸، مور د ناټو دفتر له غړو (تام توماس Thomas Dominic په افغانستان کې د امریکا/ناټو قواوو عمومي قومندان جنرال سکات میلر نظامي سلاکار، بین د ناټو د ملکي استازي دفتر رئیس، کریستینا د ملکي استازي دفتر د سفیر سلاکارې) سره په کابل - سرینا هوټل کې ناسته درلودله، ډاکټر فیض محمد ځلاند چې په امریکا کې له مهمو امریکایي چارواکو سره لېدلې وو، د ناټو دفتر غړو ته یې وویل: "طالبانو ۵ ځله له الیس ویلز سره لیدلې دي، هغې ته یې ویلي وو چې تر هر څه لومړی خپلې ټولې هڅې وکړه، هر هیواد ته چې څي او هر چا سره چې گوري، مگر زموږ ادرس معلوم دی او یوازي سیاسي دفتر د خبرو واک لري، که تاسې له نورو هیوادو سره د سولې مذاکراتو اړوند خبرې کوئ، نو هغوی ته ورشئ. طالبانو همدا خبرې زلمي خلیلزاد ته هم کړي دي."

له همدې کبله و چې امریکایانو غوښتل چې د طالبانو له ډیر او بشپړ واک لرونکو مشرانو سره وگوري.

د ډسمبر ۲۰۱۸م، په کابل کې د ناروي هیواد سفارت کې د لورال میلر Laurel E. Miller د افغانستان او پاکستان لپاره د امریکا د بهرنیو چارو وزارت پخوانی ځانگړي سرپرست استازي او کابل کې د ناروي سفارت وزیر مستشار/ مرستیال سفیر پتر البرت ایلوسوس Per Albert Ilsaas سره د ناستې پرمهال پتر له ما (لیکوال) څخه پوښتنه وکړه: "څه فکر کوئ چې د طالبانو قطر سیاسي دفتر کې به بدلون راشي یا نه؟ ځکه له امریکایانو سره همدا انډیښنه شته چې عباس ستانکزی واک نه لري. او د طالبانو بېلابېل ادرسونه دي."

مطمن: د طالبانو د قطر سیاسي دفتر کې د گواتانامو څخه را خلاص شوي ۵ کسان هم ور زیات کړل شول، دا په دی معنی ده چې د قطر دفتر واک او اهمیت زیات شي، تاسي ملا خیرالله خیرخوا پېژنئ چې د طالبانو د نظام پر مهال د کورنیو چارو وزیر او د ملا محمد عمر مجاهد نږدې ملگری و، ملا فاضل اخوند لوی درستیز و او مور ټول یې ښه پېژنو، ملا نورالله نوري د شمال زون تنظیمه رئیس، او ملا عبدالحق وثیق د استخباراتو مرستیال مشر و، همدارنگه مولوي محمد نبي عمري د طالبانو د نظام پر مهال د ټولو سرحدې قواوو مشر و.

که چیرته د طالبانو او امریکا ترمنځ مخامخ خبرو کې پرمختگ وشي، کیدای شي چې د قطر دفتر مشرتابه کې هم بدلون راشي، او که هلته پرمختگ نه وي، نو بیا د مشرتابه بدلون ته اوس دستی اړتیا به نه وی، خو زه باوري یم چې د طالبانو او امریکا د مذاکراتو له پرمختگ سره به د قطر سیاسي دفتر مشرتابه کې هم بدلون راشي.

د جولای پر ۲۶مه ۲۰۱۸، ملا عبدالسلام ضعیف ما (لیکوال) او برهان ته وویل: "د عباس ستانکزي د بدلیدو اړوند، د طالبانو مشرتابه ویلي چې اوس خو هلته داسي مهم کار نشته، بل طیب اغا به ورڅخه نه جوړوو، که هر وخت دفتر په رسمیت وپېژندل شو، بیا به وگورو.

زموږ وړاندیز ملا محمد یعقوب اخوند دی، چې هغه به د مشر او د دفتر کې د اتفاق ساتلو د سمبول په صفت وي، او کار به ورته کاري ټیم مخکې وړي، تر څو راتلونکي کې هم د هغه تجربه زیاته او بیا د اړتیا په وخت کې اړینه استفاده ورڅخه وشي.

د جولای ۱۵مه، ۲۰۱۸، ما (لیکوال) له حاجي احمد سره د امریکا لخوا له طالبانو سره د مخامخ خبرو د لیوالتیا په اړه خبرې وکړي، او د طالبانو - امریکا د مخامخ خبرو په اړه مې خپل نظر ور سره شریک کړ، چې د شیخ هبة الله صاحب د دفتر رئیس مولوي امیرخان متقي ته یې ورسوي، د مخامخ خبرو مثبت ټکي او زیانونه مې ورته تشریح کړل، هغه ته مې وویل: "له امریکا سره د مخامخ خبرو یوه گټه، هغه څه دي چې طالبانو غوښتل او امریکا تر دې مهاله نه منله، اوس چې امریکا مخامخ خبرو ته چمتو شوې، دا معنی چې طالب کمزوری شوی نه دی، بلکې امریکا د طالب غوښتنه ومنله، او د امریکا نظامي تگلارې کار ور نه کړ.

مگر منفي ټکي پکې داده که مخامخ پټې خبرې پیل شي، دا چې دوه میاشتي وروسته به د ترمپ د نظامي تگلارې ارزونه کیري او د ارزونې ځینې برخې به رسنیزې کیري، که طالبان له امریکایانو سره پټې مخامخ خبرې وکړي، دا امکان شته چې د ترمپ تگلارې ارزونه داسې وشي چې د نظامي فشار نتیجه کې طالبان اړ شول چې خبرو ته کښیني او د ترمپ تگلاره مثبت او کارنده وه.

د دې لپاره چې د امریکا سره د مخامخ خبرو رد ونه شي، ښه به وي چې وویل شي چې مشوره ورباندې کوو، او تر دوو میاشتو مخامخ خبرې وځنډول شي، کله چې د ترمپ نظامي تگلاره ناکامه اعلان شي، له هغه وروسته بیا خبرې وشي، خو دا امکان هم شته چې هغه وخت بیا امریکا له مخامخ خبرو په شا شي، ښه داده چې له دې وخت څخه سمه گټه پورته شي.

ښه داده چې له ملگرو او مشرانو سره مشوره وشي، چې د مخامخ خبرو گټې او زیانونه پرتله شي، که گټې یې زیاتې وي، خبرې وشي او که زیان یې زیات وي نو حوصله وشي او وځنډول شي.

مگر امریکا بېره لري چې له طالبانو سره مخامخ خبرې وشي، په کابل کې د علماوو په نوم فتوی، په جده او مکه مکرمه کې غونډې دا هر څه د امریکا بېره بڼې، او امریکا به د پاکستان او نورو هیوادونو څخه هم وغواړي چې په دي برخه کې له امریکا سره مرسته او پر طالبانو فشار راوړي."

پورته معلومات مې د حاجي انور سره هم شریک کړل، تر څو یې د رهبري شورا غړي او د طالبانو د سرحدونو د کمیسیون مشر حاجي معاون عبدالجبار ته ورسوي، همدارنگه مې د فرهنگي کمیسیون له مرستیال مشر ملا احمدالله وثیق سره هم په یاده موضوع خبرې وکړي، له هغه مې وغوښتل چې یاد مسایل له ذبیح الله مجاهد سره هم شریک کړي.

د جولای ۱۶مه، د حاجي احمد لخوا لاندې پیغام راته ورسیدی:

"السلام علیکم ورحمة الله وبرکاته!

ستاسې پیغام مې شریک کړ او ملگري په دي باندې ډیر زیات خوشاله شول، د یادې مسئلې اړوند چې ستاسې نظر او توجه مو کړي وه، هغه مې ټول ملگرو ته وویل، د مشرانو ځواب داوو چې همدا مسئله به له مشرتابه، نظامي او سیاسي ملگرو سره شریکه کړو، غور به وکړو چې کوم ډول (مخامخ خبرې اوس یا وروسته) زموږ په گټه دي، دا چې اوسني دریځ ته ادامه او یا ور وړاندې شو، که بیا هم مخامخ خبرې ونه شي، رسنیزه گټه باید له دي څخه پورته شي، دا روښانه شي چې زموږ مقاومت او دریځ دادی نتیجه ورکړه، د کابل ادارې کومې هڅې او حربې چې یې پیل کړي، له ناکامي سره مخ دي."

د جولای پر ۱۵ مه، د نیویارک تایمز ورځپاڼې راپور خپور کړ: "سپینې ماڼۍ پریکړه کړې، او ترمپ لور پورې ډیپلوماټانو ته امر کړي چې له طالب مشرانو سره د مخامخ خبرو له پاره اړیکې ونیسي."^{۱۱}

^{۱۱} د نیویارک تایمز د راپور له خپریدو لږ وروسته، برهان عثمان او ما (لیکوال)، د یاد راپور په اړه د طالبانو د فرهنګي کمیسون مرستیال مشر ملا احمد الله وثیق سره خپل نظر په لاندې ډول شریک کړ:

د امریکا لخوا د مخامخ مذاکراتو د اعلان اهمیت

۱- دا رسمي اعلان دی، د پروسې پیل دی، او ترې پر شا کېدل به اسان نه وي: د مخامخ او دوه پر دوه خبرو لپاره د امریکا آماده ګي دا ځل د سپینې ماڼۍ څخه راغله. دا رسمي او علني اعلان دی، چې د امریکایي ادارې په پالیسي کې ۱۸۰ درجې بدلون ښيي ځکه دوی عملاً له نظامي تګلارې څخه پر شا شول، او سیاسي لاره یې خپله کړه. د دې اعلان اهمیت په دې کې دی چې د غیر رسمي چینل څخه نه، بلکې په رسمي توګه وړاندې شوی، دا چې د بهرنیو چارو مرستیال وزیرې میرمن ایلس ویلس له خولې راپور ورکول شوی، نو له دې څخه انکار یا پر شا کېدل بیا اسانه نه دي. دا رسماً د یوې مذاکراتي پروسې پیل کیدلی شي.

۲- په دغه اعلان سره د (نظامي) فشار ستراتیژي رسماً تر شا پرېښودل شوه، او امریکا رسماً ډیپلوماسۍ لاره خپله کړه.

۳- په اعلان کې په واضح ټکو د بهرنیو ځواکونو د برخلیک په اړه خبرو اترو ته چمتووالی ښودل شوی دی، چې دا هم د طالبانو ډېره پخوانۍ غوښتنه ده، او د بهرنیو چارو وزیر پیمپو له خولې راپور ورکول شوی.

۴- مستقیمو مذاکراتو ته د امدادګۍ ترڅنګ، امریکایي چارواکو دا هم اعلان کړه چې دوی د یو نوي سیاسي جوړښت/توافق په اړه چمتو دي، په دې معنا چې د بون پروسې پر بنسټ د جوړ شوي حکومت/دولت پرځای، به یو نوی سیستم جوړېږي چې په دې کې به ضرورتاً د طالبانو نظر هم اخیستل کېږي، او خپله به هم د پروسې په تعیین کې فعال ګډون لري.

یعني دا امکان شته چې تیر ۱۷ کلن هر څه هیر، او د نوي ادارې جوړښت اړوند د طالبانو غوښتنو په نظر کې نیولو سره د راتلونکي اړوند پریکړه او توافق وشي، لکه لومړی بون کې چې یوه کاملاً نوي اداره جوړه شوه.

ولې نیویارک تایمز، ولې رسمي اعلامیه نه؟ په نړیواله ډیپلوماسۍ کې هرڅه په رسمي اعلامیو نه پیلېږي. ډېرځله چې چارواکي د خپل دریځ ډراماتیک غبرګون اعلایوي، مخکې له

طالبانو يې يوه ورځ وروسته په اړه مثبت غبرگون وښود. او له خپل لوري يې د سولې مخامخ خبرو ته چمتووالی وښود.

برهان عثمان چې د سولې اړوند مسايل باندې يې ژور نظر درلود، او د امريکايي لوړ پوړو ډيپلوماټانو (اليس ويلز او جان باس) سره مخامخ په اړيکه کې و، د جولای پر ۱۹مه يې ما (ليکوال) ته وويل: "امريکا مخامخ خبرې او مذاکرات نه پيلوي، بلکې غواړي چې محاوره وکړي، او نه هم په راتلونکي کې په ليکلي بڼه خبرو ته کيني. يوازې دومره کوي چې د افغان حکومت او طالبانو ترمنځ خبرو پر مهال به امريکايان هم شتون ولري، ترڅو د طالبانو ډاډ راشي، چې د افغان حکومت له پريکړو او ژمنو امريکايان هم ملاتړ کوي. امريکا به له طالبانو سره په ليکلي ډول تفاهم کله هم ونه کړي، ليکلی تفاهم به د افغان حکومت او طالبانو ترمنځ کيږي"^{۱۲}.

دې چې د رسمي يا مطبوعاتي غونډو يا اعلاميو له لارې يې راوباسي، رسنيو ته يې په يو ډول راباسي. لومړی، خبره په رسنيو کې د يو راپور په بڼه خپرېږي، البته د رسمي او معلومو او معتبرو سرچينو پر بنسټ. په دې توگه د اعلان له ډراماتيک-والي څخه يو څه را کمېږي، او عامه نظريات چمتو کېږي، توقعات عيارېږي.

په دغسې حالاتو کې د حکومت چارواکي له يوې معتبرې رسنۍ سره تماس نيسي، خپله خبره ورته کوي، او رسنې هم هغه د ځانگړي / exclusive راپور په بڼه خپروي. عموماً، له دغسې راپور څخه څو ورځې وروسته ددغسې اعلان تاييد د لوړپوړو چارواکو له خولې هم کېږي. هغوی په خبرې کنفرانسونو کې په دې اړه پوښتل کېږي، او دوی په ځواب کې دغه اعلان تاييدوي، او په دې توگه دا اعلان رسماً د يوې نوې پاليسي پيلامه جوړېږي. د دې توقع کېدای شي چې د امريکا د وزارت خارجه چارواکي يا آن خپله وزير، او يا حتې ټرمپ په دې اړه پوښتل شي، او دوی يې په اړه نور رسمي جزيات هم ورکړي. بڼاً، په دې ورځو کې د امريکايي چارواکو خبرې او خبرې کنفرانسونه له نژدې تعقيبول پکار دي.

^{۱۲} د اپريل پر ۲۶مه ۲۰۱۸، اسد وحيدې او ځينو خبريالانو، په کابل کې د امريکا سفير جان باس سره ناسته کړې وه، سفير ورته ويلي و: "موږ (امريکا) هيڅکله هم له طالبانو سره مخامخ خبرو ته نه کښينو، که موږ له طالبانو سره مخامخ خبرو ته کښينو، دا معنی چې موږ د جگړې يو اصلي اړخ يو، او دا کار نه کوو. که له طالبانو سره مخامخ خبرو ته

د امریکا لخوا په کلکه له پاکستان، سعودي عربستان او متحده عرب اماراتو غوښتل شوې وو چې طالبان له افغان حکومت سره مخامخ خبرو ته کينوي.

کله چې یادو هیوادونو له هڅو سره سره ونه شوای کولای چې طالبان له افغان حکومت سره مخامخ خبرو ته ليواله کړي، بل خوا د امریکا ډیره بیره وه، همغه و چې امریکا وغوښتل چې له طالبانو سره مخامخ خبرو ته کينوي.

د امریکا د بهرنیو چارو وزارت لخوا په لوړه کچه له پاکستان، سعودي عربستان او متحده عرب اماراتو څخه وغوښتل شول چې د بشپړ واک لرونکې طالب مشرانو سره د امریکایانو د ناستې برخه کې ورسره مرسته وکړي.

د امریکا د بهرنیو چارو مرستیال وزیرې الیس ویلس په پرله پسې ډول اسلام اباد ته خپل سفرونه وکړل، او له پاکستان څخه یې وغوښتل چې له بشپړ واک لرونکې طالبانو سره د ناستې زمینه ورته برابره کړي.

د جولای ۱ تر ۳مې ۲۰۱۸، چې کله الیس ویلز پاکستان ته تلله، پاکستان ژمنه ورسره کړې وه چې طالبان به ورسره کينوي، ولي پاکستان ونه توانېدی چې هغه مهال له الیس ویلز سره د طالبانو استازي کښینوي.

د سپټمبر پر ۵مه، ۲۰۱۸، د امریکا د بهرنیو چارو وزارت د افغانستان د سولې او بیا پخپلایني لپاره ډاکتر زلمی خلیلزاد رسماً خپل ځانگړی استازی اعلان کړ، او بیا هم د امریکا د بهرنیو چارو وزارت په ټینگار سره له پاکستانه وغوښتل چې له بشپړ واک لرونکو طالبانو سره د ناستې زمینه ورته برابره کړي.

پاکستان په مکرر ډول له طالبانو غوښتل چې الیس ویلز سره وگوري، هغه مهال طالبانو ونه منله، کله چې د افغانستان سولې برخه کې د امریکا لخوا خلیلزاد رسماً وټاکل او اعلان شو، طالبانو هم ومنله چې په اسلام اباد کې به له امریکایي لوري سره مخامخ خبرو ته کينوي، خو ټینگار یې درلود چې د سولې مذاکراتو لپاره د طالبانو ادرس د قطر سیاسي دفتر دی.

کینو، په دي معنی چې مور په افغانستان یرغل کړی او افغانستان مو اشغال کړی. افغان حکومت قانوني دی او طالبان باید د سولې مذاکراتو ته له افغان حکومت سره کښیني."

د ملا اميرخان متقي او خليلزاد ناسته

اسلام اباد

د دې لپاره چې امريکايانو ته د لوړ پوړو او بشپړ واک لرونکو طالبانو لخوا مخامخ وويل شي چې د سولې او مذاکراتو لپاره د طالبانو ادرس په قطر کې د دوی سياسي دفتر دی، له همدې امله د اکتوبر پر ۹مه، د طالبانو د مشر شيخ هبة الله د دفتر رئيس مولوي اميرخان متقي په مشرې څو تنو لوړ پوړو طالبانو په اسلام اباد کې د افغانستان د سولې او بيا پخلاينې لپاره د امريکا د بهرنیو چارو وزارت ځانگړې استازي زلمي خليلزاد او په افغانستان کې د امريکا / ناټو قواوو عمومي قومندان جنرال سکاټ ميلر سره وکتل، په ناسته کې د سپينې ماڼۍ، پنتاگون او سې آي اې استازو هم گډون درلود.

د اکتوبر پر ۱۰مه، ۲۰۱۸ طالب ملگري ما (ليکوال) ته وويل: "د اکتوبر پر ۹مه، د سې شنبې ورځ، په اسلام اباد کې د جگپوړي طالب هيئت او جگپوړي امريکايي هيئت ترمنځ ليدنه وشوه، له ډيرې مودې د پاکستان لخوا غوښتنه او فشار و چې طالبان دي د افغان حکومت له استازو سره مخامخ خبرې وکړي، طالبانو ونه منله، او بيا وروسته يې هڅه داوه چې د امريکايانو، طالبانو او افغان حکومت ترمنځ درې اړخيزه خبرې وشي، خو د طالبانو غوښتنه داوه چې يوازي له امريکايانو سره مخامخ خبرو ته کښيني، او طالبان خپل هدف ته ورسيدل.

د طالبانو د هيئت مشرې د شيخ هبة الله د دفتر رئيس مولوي اميرخان متقي کوله، د قطر سياسي دفتر څخه شيخ شهاب الدين دلاور، مولوي اسدالله حنفي او قاري دين محمد هم د هيئت غړي وو، او د پلاوي ۴ نور غړي (چې ځينې يې د رهبري شورا غړي وو) ټولو د امريکايي لوري له لور پورې پلاوی سره وکتل.

د امريکا لخوا د بهرنیو چارو وزارت سولې برخه کې ځانگړې استازي زلمي خليلزاد، د سپينې ماڼۍ ځانگړې استازي، په افغانستان کې د امريکا/ناټو پوځيانو عمومي قومندان سکاټ ميلر، د سې آي اې رئيس او لوړ پوړي چارواکي وو، چې له طالبانو سره يې خبرې وکړې.

طالبانو دا ځل خپل لوړ پوړی هیئت ورته لیرلی و، که اوس هم پرمختګ ونه شي، او امریکا د سولې اړوند نور قدمونه را وانخلي، بیا ممکن راتلونکې کې خبرې وځنډیږي، او که امریکا را مخکې شي، نو خبرې به دوام پیدا کړي.

امریکایان ډیر ساده خلک وو، کیدای شي تفاهم ژر ورسر وشي، خو په دوی کې خلیلزاد ډیر خطرناک سړی دی، هغه پر مسایلو ډیر پوهیږي، او مسایلو ته عمیق گوري، چې خلیلزاد په هیئت کې نه وای، بیا به ډیره ښه وای^{۱۳}.

ما (لیکوال) ورته وویل: که تاسي غواړئ چې خلیلزاد دي نه وی، دا اصولي خبره ده، غوښتنه یې وکړئ چې هغه بدل شي، خو د امریکا لخوا د سولې خبرو لپاره هغه تر ۶ میاشتو ماموریت لري چې سولې برخه کې کار وکړي.

د اکتوبر ۹مه، په اسلام اباد کې افغان سفیر حضرت عمر زاخیلوال له رسنیو سره مرکه کې ویلي و: "امریکا تر بل هر وخت زیات د افغانستان سولې په قضیه کې جدي چلند کوي".

د اکتوبر ۲مه ۲۰۱۸، د پاکستان د بهرنیو چارو وزیر شا محمود قریشي په واشنگټن کې د امریکا بهرنیو چارو له وزیر مایک پمپيو سره ولیدل، او د اکتوبر پر ۳مه یې وویل: "د پاکستان او امریکا د حکومتونو ترمنځ ترینګلتیا او اختلاف د افغانستان په ۱۷ کلنې جگړې، ناورین او افغانستان کې له امنیت او حالت ښه کیدو سره تړلی".

له یادې ناستې وروسته، سمدستي د امریکا بهرنیو چارو وزیر پمپيو پاکستان ته سفر وکړ او د سپټمبر پر ۵مه یې له پاکستانی سیال سره ناسته درلودله، د پاکستان لپاره امریکا ومنله چې د پیسو نړیوال صندوق (آی ایم ایف) څخه قرضه اخیستلای شي، کوم چې مخکې همدې پمپيو ویلي و چې دا قرضه باید پاکستان ته ورنه کول شي.

^{۱۳} وروسته معلومه شوه چې خلیلزاد له طالبانو سره د جگړې پای ته رسولو تړون کې ډیر مؤثر و، او ډیره هڅه یې کوله چې تړون لاسلیک شي.

قطر کې لومړی پړاو خبرې

له اسلام اباد وروسته زلمی خلیلزاد سعودي عربستان ته ولاړ، او له هغه ځایه قطر ته، په قطر کې یې د اکتوبر پر ۱۲مه له طالبانو سره لومړي ناسته وشوه، او دا ناستې تر ډیره د باور جوړونې او پېژندنې وي، په لومړۍ ناسته کې د افغانستان د سولې اړوند کوم ژور بحثونه د طالبانو او امریکایانو تر منځ ونه شول.

د نومبر پر ۲۱مه، د طالبانو د قطر د سیاسي دفتر مشر عباس ستانکزي ما (لیکوال) ته په دوحه کې وویل: "امریکا پر پاکستان هم زیات فشار راوست چې طالبان له افغان حکومت سره خبرو ته چمتو کړي، مگر موږ د پاکستان فشار ته هم اوږه ورکړه، او په ځانگړي ډول ما له پاکستان سره په دې برخه کې ښکاره دښمني وکړه، د پاکستان هر ډول غوښتنه په دې اړوند موږ رد کړه.

تر دې چې تیر ځل (۹ اکتوبر ۲۰۱۸) له خلیلزاد سره اسلام اباد کې ناستې ته هم زه ځکه نه ولاړم چې بالاخره باید بیا هم امریکایي هیئت دلته قطر ته راشي، او زموږ له سیاسي کمیسیون سره خبرې وکړي، ولي د دفتر درې غړي مو ورته ولیرل.^{۱۴}

پاکستان موږ ته دا هم وویل چې پر موږ د امریکا لخوا ډیر زیات فشار دی، تاسي یوازې په پاکستان کې له امریکایانو سره کښینئ، هیڅ هم مه ورسره جوړیږئ، خو چې زموږ څخه فشار لږ کم شي، په دې برخه کې له موږ سره همکاري وکړئ، ولي موږ ونه منله چې د سیاسي کمیسیون مشرتابه له امریکایانو سره په پاکستان کې کښیني.^{۱۵}

^{۱۴} ډاکټر صالح په سبا سهار ما (لیکوال) ته وویل: "دا توافق له مخکې شوی و چې په اسلام اباد کې د امریکایانو او طالبانو له ناستې وروسته به امریکایان په قطر کې د سیاسي دفتر له مشر او غړو سره گوري، د دې لپاره چې خبرې په قطر کې جریان ولري، د طالبانو د قطر دفتر مشر عباس ستانکزي پاکستان ته ورنغلی."

^{۱۵} ډاکټر صالح په سبا سهار ما (لیکوال) ته وویل: پاکستان پرله پسې غوښتنه کوله، او طالبانو هم ورسره د دې لپاره چې پر هغوی فشار لږ کم شي، ومنله چې په پاکستان کې

عباس ستانکزي زياته کړه، له خلیلزاد سره ناستې (اکتوبر ۱۲مه) ښې وې، خلیلزاد راته وویل: "د امریکا د نظامي فشار تگلاره ناکامه ده، ترمپ لیونی دی، مور ویره لرو چې د افغانستان مسئله لا زیاته خرابه نه شي^{۱۶}، اړینه ده چې دا مسئله حل شي." په قطر کې د لومړي پړاو خبرو اړوند د طالبانو ویاند مجاهد د اکتوبر پر ۱۳مه، لاندي اعلامیه خپره کړه:

د اسلامي امارت د سياسي دفتر مشراو اعضاوو د امریکې د مذاکراتي ټیم سره

په دوحه کې وکتل

د افغانستان د اسلامي امارت، د سياسي دفتر مذاکراتي ټیم چې په ترکیب کې یې د سياسي دفتر رئیس محترم الحاج شیرمحمد عباس ستانکزی، د سياسي دفتر مرستیال محترم مولوي عبدالسلام حنفي، د سياسي دفتر اعضاء محترم شيخ شهاب الدین دلاور، محترم قاري دین محمد حنیف، محترم الحاج محمد زاهد احمدزی او محترم محمد سهیل شاهین شامل وو، د امریکا مذاکراتي ټیم سره چې مشرې یې د افغانستان لپاره د امریکې خاص استازي ډاکټر زلمي خلیلزاد کوله، د روان میلادي کال د اکتوبر په ۱۲مه نیټه په دوحه کې وکتل او د اشغال په خاتمه او د افغانستان د مسئلې په سوله ایز حل یې خبرې وکړې. د اسلامي امارت استازو د مشکلاتو د حل او واقعي امن په راتلو کې د خارجي ځواکونو موجودیت لوی خنډ وباله او زیاته یې کړه چې افغانستان یو اسلامي هیواد دی، خپل اسلامي ارزښتونه او ثقافت لري، د هغو په پام کې نیولو سره دې د واقعي او افغان شموله حل لپاره هڅې وشي. په پای کې دواړو لوریو موافقه وکړه چې خپلو غونډو ته به په راتلونکې کې دوام ورکوي.

ناسته وشي، خو دا توافق شوی وو چې اصلي خبرې به په قطر کې جریان پیدا کوي، او د اسلام اباد ناسته به نه رسنیزه کیږي.

^{۱۶} د امریکا د بهرنیو چارو وزارت ډیری ډیپلوماټان په دې اړه اندیښنه لري چې داسې نه وي چې یو ناڅاپه ولسمشر ترمپ د امریکایي پوځیانو د وتلو اعلان وکړي، او یا خو همداسې د پوځیانو د وتلو اړوند تویټ وکړي.

له دې لېدنې وروسته، د خلیلزاد په غوښتنه، د پاکستان له زندان څخه ملا برادر اخوند د اکتوبر پر ۲۴ مه خوشی شو، او د اکتوبر پر ۲۵ مه، د طالبانو ویاند ذبیح الله مجاهد ولیکل:

د محترم الحاج ملا عبدالغني برادر د راخلاصیدو په اړه د اسلامي امارت اعلامیه

په خوښۍ سره باید ووايو چې د اسلامي امارت پخوانی مرستیال محترم الحاج ملا عبدالغني برادر چې له تیرو نهو کلونو څخه په پاکستان هېواد کې بندي و، له زندان څخه را خلاص شو.

اسلامي امارت د دغې لویې لاسته راوړنې په اړه خپل ټول ملت، مجاهدینو او مخلصینو ته مبارکي وایي، او الحاج ملا برادر اخوند ته اوږد عمر او د دین د ښه خدمت کولو توفیق غواړي.

واقعاً چې د اسلامي امارت په مشرانو باندې د مبارزې او جهاد په جریان کې خورا ستر امتحانونه او تکلیفونه راغلي، خو داچې ثابت قدمه پاتې شوي، صبر یې کړی او هر تکلیف یې د الله تعالی د رضا لپاره او د خپل هېواد د ازادۍ په منظور منلی دی، د افتخار وړ خبره ده، له الله تعالی څخه خپلو مشرانو، مجاهدینو او هیوادوالو ته نور له مصیبتونو څخه د بشپړ خلاصون غوښتنه کوو، الله رب العزت مو دې د هېواد استقلال او د اسلامي نظام حاکمیت په نصیب کړي.

د ټولو مسلمانانو د خوشحالی په خاطر دا یادونه ضروري بولو چې د محترم ملا برادر اخوند صحت ښه دی او بله داچې د هغه د خلاصون په سلسله کې هیڅ راز معامله او واسطه نه ده رامنځ ته شوې، یواځې د خپل مظلوم ملت دعاگانې او د لوی الله نصرت او رحمت یې د خلاصون ذریعه ده.

له گوانتانامو پنځه ازاد شوي بنديان د قطر سياسي دفتر غړي وټاکل

شول

د اکتوبر پر ۲۹مه، ۲۰۱۸، د طالبانو وياند ذبيح الله مجاهد وليکل چې د گوانتانامو څخه ۵ ازاد شوي مشران "ملا محمد فاضل مظلوم، ملا نورالله نوري، ملا عبدالحق وثيق، ملا خيرالله خير خواه او مولوي محمدنبي عمري" د قطر د سياسي دفتر غړي ټاکل شوي.

د نومبر ۸مه، ۲۰۱۸ ملا عبدالسلام ضعيف ما (ليکوال) او برهان عثمان ته وويل: "قطر هيواد هم د گوانتانامو د ۵ بنديانو د خلاصون اړوند چې له امریکا سره کوم تړون درلود، هغه يو کال و، او پوره شوی و، خو لا هم دا ۵ کسانو ازادي نه درلودله، قطريان هم ورسره تکليف کې وو، ځکه هغوی ويل چې زموږ ولس پر موږ بې اعتماد کيږي، دا خو ښه مسلمانان دي، مگر دا چې موږ د دوی څارنه کوو، نو ولس به دا فکر کوي چې دا کار د امریکا لپاره او د امریکا په خوښه کوي.

بل دا چې کوم کسان موږ د څارنې لپاره د همدې ۵ کسانو لپاره گمارلي، همدا ۵ کسان هم ځان ازاد نه احساسوي^{۱۷}، او ازادي د دوی حق ده، بل دا څارونکي کسان به هم دا فکر کوي چې دا هر څه قطر د امریکا لپاره کوي.

له همدې کبله قطريانو، امریکا ته د دوی اړوند بېلابېل وړاندیزونه (پروپوزل) وړاندي کړي وو، چې يو دا هم و چې همدا کسان په قطر کې د طالبانو د سياسي دفتر غړي شي.

^{۱۷} د قطر هيواد لخوا هر يوه ته يو موټر چلونکی ټاکل شوی و، چې هغه به د قطر هيواد استخباراتو ته د دوی د گرځيدو او لېدونو په اړه راپور ورکاوه. له همدې امله له گوانتانامو څخه ازادو شوو ۵ بنديانو په ازادانه ډول له خلکو سره نه شواي کتلاي، همدارنگه له دوحې ښار څخه د باندي وتلو کې يې هم ډير احتياط کاوه.

قطر کې دوېم پړاو خبرې

زه (ليکوال) او برهان عثمان دوحې ته د طالب مشرانو د لېدلو لپاره ورغلي وو، لومړۍ ورځ د طالبانو د قطر د سياسي دفتر مشر بناغلي عباس ستانکزي سره (مازيگر ۴ بجې تر ماخوستن ۸ بجې، ۲۱ نومبر ۲۰۱۸، په رتاج الريان هوتل کې زما لېدنه وشوه، طالب مشر بناغلي عباس ستانکزي تازه د ماسکو له غونډې (۹ نومبر ۲۰۱۸) را ستون شوی و^{۱۸}، همدارنگه تازه يې (۱۴، ۱۵ او ۱۶م نومبر ۲۰۱۸) په دوحه کې د افغانستان د سولې لپاره د متحده ايالاتو ځانگړي استازي سفير زلمي خليل زاد سره لېدنې شوې وي. د طالبانو د قطر دفتر غړی ډاکټر صالح هم په ناسته کې گډون درلود.

د دوېم پړاو د سولې مذاکراتو کې د گوانتانامو څخه را خلاص شوې ۵ بنديانو له جملې دوو يې (د طالبانو د نظام پر مهال د پوځ لوی درستيز ملامحمد فاضل اخوند او د هغه وخت د کورنيو چارو وزير ملا خيرالله خيرخوا) په يادو خبرو کې گډون درلود.

^{۱۸} د نومبر پر ۹مه ۲۰۱۸، ماسکو کې د افغانستان کшалې د حل په موخه غونډه وشوه، لومړی ځل و چې د ملگرو ملتونو د امنيت شورا دريو دايمي غړو هيوادو (ماسکو، چين او امريکا) استازو پکې گډون درلود. د ماسکو د بهرنيو چارو وزير، د چين د بهرنيو چارو وزارت لورې پورې ډيپلوماټ پينگ جون او په ماسکو کې د امريکا سفارت ډيپلوماټ، همدارنگه د ازبکستان، تاجکستان، قزاقستان، قرغزستان، د هند دوه پخواني سفيران، پاکستان، ايران او ځينو نورو هيوادو، ټول ټال د ۱۲ هيوادو استازو په غونډه کې گډون درلود. د طالبانو لخوا د شيرمحمد عباس په مشرې ۵ تنو (ملا عبدالسلام حنفي، مولوي شهاب الدين دلاور، مولوي ضياء الرحمن مدني او سهيل شاهين) په غونډه کې گډون درلود.

له کابل څخه د سولې شورا د مرستيال مشر حاجي دين محمد په مشرې ۴ تنو (مولوي عطاء الله سليم، مولوي عبدالخير اچقون او حبيبه ثرابې) په غونډه کې شرکت کړی و، همدارنگه په ماسکو کې د افغانستان سفير قيوم کوچی هم د غونډې برخوال و.

عباس ستانکزی وویل: له ۲۰۱۵ ز کال راهه د یخو، د اوپاما د ولسمشرۍ له وخته زموږ او امریکایانو تر منځ ناستو جریان درلود، لومړي وخت کې د ریچارد اولسن Richard Gustave Olson په نوم، بیا د لورال میلر Laurel Miller په نوم د بهرنیو چارو مرستیال وزیرې او له هغې وروسته د امریکا د بهرنیو چارو مرستیال وزیرې الیس ویلز Alice Wills، اوس دا دی له خلیزاد سره ناستې کوو^{۱۹}.

له خلیزاد سره په ناسته کې مو د قطر دفتر رسمیت پېژندلو، له تورلست څخه په لومړي ځل د طالبانو د مذاکره کوونکي ټیم او بیا نورو طالب مشرانو نومونه لیري کېدل او دا رنگه د بندیانو خلاصون او تبادلې اړوند بحثونه درلودل.

د خلیزاد نظر دا وو چې که دفتر په رسمیت پېژندل کېږي باید افغان حکومت ته وړاندیز وشي، او هغوی یې تایید کړي، موږ دا خبره ور سره ونه منله.

له تورلست څخه د طالبانو د مذاکره کوونکي ټیم نومونه ایستلو اړوند هم خلیزاد ویل چې افغان حکومت باید غوښتنه وکړي، او تاسې له افغان حکومت سره په دې اړه بحث وکړئ، دا لویه پروسه ده، افغان حکومت به یې نړیوالې ټولنې ته وړاندیز کوي، او بیا به نومونه له تورلست څخه ایستل کېږي. چې موږ بیا هم د خلیزاد دا ډول وړاندیز رد کړ.

د بندیانو د تبادلې اړوند چې له طالبانو سره دوه تنه د افغان - امریکایې پوهنتون استادان بندیان دي، خلیزاد ویل چې تاسې بیګناه کسان بندیان کړي، هغوی نظامي

^{۱۹} ریچارد اولسن د بارک اوپاما په وخت کې د افغانستان او پاکستان لپاره د امریکا څانګړې استازی (۱۷ نومبر ۲۰۱۵ تر ۱۷ نومبر ۲۰۱۶) و، له ده وروسته همدا دنده لورال میلر مخکې وپوله. میلر د ۲۰۱۳ له نیمايي بیا د ۲۰۱۷ تر نیمايي، لومړي وخت کې د افغانستان او پاکستان لپاره د امریکا د ولسمشر د څانګړې استازي مرستیاله او بیا وروسته د ولسمشر څانګړې استازې وه.

الیس ویلز د جون ۲۶مه ۲۰۱۷، د ولسمشر ټرمپ لخوا د جنوبي او مرکزي اسیا لپاره د امریکا د بهرنیو چارو وزارت څانګړې استازې په دنده وګمارل شوه.

خلک نه دي، ملکی کسان دي، مور ورته وويل چې انس حقاني هم طالب العلم و، هغه نظامي کس نه و چې امريکا ونيوی او بندي يې کړ.

بيا هم خليلزاد ويل چې د همدې بنديانو د تبادلې اړوند مذاکرات بايد له افغان حکومت سره وشي، ځکه انس حقاني او ورسره نور طالبان له افغان حکومت سره بنديان دي، هغوی له امريکا سره نه دي بنديان. مور دا خبره ور سره ونه منله.

د اواما د حکومت پر مهال مور له امريکا سره ډير پر مخ ولاړو، ۱۴ مادو کې مقدماتي تگلاره ترتيب شوه، چې د قطر دفتر خلاصيدل، د طالبانو او امريکا مخامخ خبرې پيل کېدل او دواړه لوري به په ذمه واري خبرې کوي او تضمين به شتون ولري، مگر بيا هم هغه وخت خبرې ناکامه شوي، او حامد کرزي په قطر کې د طالبانو لپاره د دفتر د خلاصيدو سره مخالفت وکړ.^{۲۰}

که ډاکټر غني هم د بهرنيو ځواکونو د وتلو اعلان وکړي، پر سبا يې ورسره خبرې پيل کوو.

امريکايانو ويل چې په قطر کې د طالبانو د دفتر خلاصيدو سره هم مهاله تاسي له افغان حکومت سره خبرې پيل کړئ، ولي مور ورته ويل چې مور د امريکا اړوند خبرې له امريکا سره کوو او د افغانانو اړوند خبرې په خپل وخت کې له هغوی سره کوو.

^{۲۰} د جون مياشتي پر ۱۸ مه ۲۰۱۳ ز. کال په قطر کې د دوچې ښار کې د مازيگر پر ۶:۳۰ بجو د طالبانو سياسي دفتر د يو لړ مراسمو په ترڅ کې په رسمي ټول پراستل شو. په وېديو کې ښکاريدل چې طالبانو خپل سپن بيرغ د دفتر په دننه کې اوچت کړ، او دا ډول د سياسي دفتر لپاره ځانگړي لوحه يې هم د دفتر په مخ کې نصب کړه. ولسمشر حامد کرزي له دې کبله د ياد دفتر مخالفت وکړ چې د موازي سفارت حيثيت لري، او د افغانستان سفارت په قطر کې وجود لري. هغه وويل چې د طالبانو بيرغ او د اسلامي امارت په نوم لوحه په قطر کې طالبانو ته د رسميت پېژندلو په معنی ده، شديد مخالفت يې وکړ، او بالاخره ياد دفتر له يوې ورځې وروسته وتړل شو.

له تورلست څخه د طالب مشرانو د نومونو لیرې کېدل، د امریکایي پوځیانو له وتلو وروسته په افغانستان کې د راتلونکې اړوند د امریکا رول، د بهرنیو پوځیانو د وتلو د مهال ویش د اعلان نیته او تضمین اړوند خبرې باید مخامخ له امریکا سره وشي.

کله چې په ځینو مواردو د امریکا او طالبانو تر منځ توافق وشي، په کار ده چې ملګري ملتونه، د ملګرو ملتونو امنیت شورا، اسلامي کانفرنس او هم بل مهم ارګان د تعقیب اړوند یې تضمین او پر توافقاتو نظارت وکړي، که کوم لوري سرغړونه کوله، پر هغوی فشار راوستل شي، تر څو هوکړه عملي شي.

د اوباما د حکومت پر مهال امریکایانو ویل چې مور خپل پوځیان له افغانستان څخه باسو، خو تاسي (طالبان) له افغان حکومت سره خبرو ته کښینی او بیا په ګډه تاسي (طالبان او حکومت) د امریکایانو د وتلو غوښتنه وکړئ، مور به خپل پوځیان وباسو.

امریکا غوښتل چې په دې ډول لاندې درې هدفه تر لاسه کړي.

۱ - د خپل شتون لپاره بهانه پیدا کړي.

۲ - کابل حکومت به له طالبانو سره د مذاکراتو شرایط سخت کړي، چې جوړ جاړی ونه شي.

۳ - امریکایان به نړۍ ته ووايي چې دا جګړه د افغانانو خپل منځي ستونزه وه، مور یرغل نه دی کړی، بلکې د دوی ترمنځ د ستونزو د حل په موخه همدلته راغلي وو او همدلته پاتې یو.

له کابل ادارې سره مور ځکه نه شو جوړیدای چې هغوی د امریکایي پوځیانو وتل نه غواړي، جګړه به دوام پیدا کوي.

مور امریکایانو ته وویل چې په کوم شکل امریکایي پوځیان افغانستان ته راغلي، په هغه ډول باید زموږ له هیواده ووځي، مګر د مهالویش له مخې په باعزته ډول وتل یې مور منو.

دا چې تاسي وایاست چې لومړی باید مسایل له کابل ادارې سره حل شي او له هغوی سره مذاکرات وشي، او تاسي د کابل حکومت کې مداخله نه کوئ، نو بیا په

کار ده چې تاسې د طالبانو د مشرانو نومونه له خپلو او ټولو نړیوالو تورلستونو څخه وباسئ، پر طالب مشرانو اعلان شوي جاييزې لغوه اعلان کړئ.

مور پوهیدلو چې امریکایان دا کار نه کوي، د دې لپاره چې د دوی دا بهانه ختمه شي چې له افغان حکومت سره دي طالبان خبرې وکړي، او حکومت د خبرو واک او صلاحیت لري، مور همدا شرایط امریکایانو ته وړاندې کړل، او امریکایانو ته یې منل گران کار وو.

امریکایانو ویل چې مرحله وار به د طالب مشرانو نومونه له تور لسټ څخه لیري کړو، لومړی د مذاکراتي ټیم او بیا کرار کرار نور نومونه لیري کولای شو، خو په یو ځل د ټولو طالبانو نومونه له تور لسټ څخه لیري کېدل مشکل کار دی. مور (طالبانو) پر دې خبره ټینگار درلود چې ټول نومونه به په یو ځل له تور لسټ څخه لیري کیري، نو بیا لورال میلر وویل چې په دې کې خو د سراج الدین حقاني نوم هم دی^{۲۱}، د هغه نوم له تور لسټ څخه لیري کولو په اړه مور تصور هم نه شو کولای.

له لورال میلر سره مور دوې نورې ناستې هم درلودلې، هغې ډیرې جدې او له لوړه ځایه خبرې کولې، د امریکا د نظامي زور او فشار خبرې به یې کولې، بالاخره له هغې سره زموږ ناستو نتیجه نه درلودله.

د ټرمپ د حکومت پر مهال ایس ویلز د خبرو لپاره دوچې ته راغله، هغه ډیره بد اخلاقه میرمن وه، هیڅ د مجلس اداب یې نه مراعت کول، لومړی ناسته خو یوازې د پېژندگلوي ناسته وه، دوېمه ناسته کې هغې بې ځایه الزامات پر طالبانو لگول.

هغې ویل چې تاسې (طالبان) اختطاف کوونکي یاست، د امریکایې - افغان پوهنتون استادان چې ملکي خلک دي، نظامي کسان نه دي، له کابل څخه مو اختطاف کړي دي، تاسې خلک تښتوي، همدارنگه تاسې یوه کورنۍ (امریکایې

^{۲۱} سراج الدین حقاني د حقاني شبکې د بنسټ ایښودونکي جلال الدین حقاني زوی، د حقاني شبکې اوسنی مشر او د طالبانو د مشر شیخ هبة الله لومړی مرستیال دی.

میرمن او کاناډایې سړی) اختطاف کړي (چې د طالبانو سره په زندان کې یې دوه ماشومان هم پیدا شوي وو).

ویلز ته مور وویل: تاسي هره شپه په افغانستان کې بې گناه خلک وژنئ، اختطاف کوئ یې، کورنیو ته یې په زور ننوځئ، ځینې پکې وژنې او ځینې تښتوئ، انس حقاني او ورسره ملگری حافظ عبدالرشید هم بې گناه طالب العلم وو، مگر تاسي له عربي هیواده اختطاف کړل.^{۲۲}

له ایس ویلز سره مور درې ناستې درلودلې، تولې ناستې بې خونده او بې نتیجې وي، یوازي الزامات وو، اصلي خبره یې دا وه چې طالبان دې له کابل ادارې سره خبرې وکړي، که دا کار تاسي ونه کړئ مور به د پاکستان له لوري پر تاسي "طالبانو" فشار زیات کړو، او تاسي به مجبوره کړو چې له افغان حکومت سره خبرو ته کښینئ، همدا رنگه د ټرمپ د نظامي تگلارې او د امریکا د زور او فشار خبرې یې کولي.

ویلز ته ما (ستانکزي) وویل: ستا ژبه نظامي ده، سیاسي ژبه نه لري، د پاکستان لخوا د فشار خبرې کوئ، همدا ستاسي دریځ دی، بیا وروسته امریکایې جنرالانو پر طالبانو د مذهبي، نظامي او اقتصادي فشار اړوند څرگندونې وکړي، همدا رنگه د قطر دفتر د بنډیدو خبرې هم هغه وخت کابل ادارې او رسنیو کولي.

ستانکزي زیاته کړه: اروپایې هیوادونه له افغان جگړې سترې ښکاري، سولې ته رسیدو لپاره ممکن ۶ میاشتي وخت دوی ټاکلی وي، او دا ویره به هم لري چې

^{۲۲} د بحرین هوايي ډگر کې د امریکا لخوا بې وسلې انس حقاني او حافظ عبدالرشید د ۲۰۱۴ ز. کال د اکتوبر میاشت کې نیول شوو، دوحې ته یوړل شول، او له هغه ځایه باگرام زندان ته راوستل شول. په مقابل کې یې د حقاني شبکې لخوا د امریکایې پوهنتون دوه استادان "تیموتي جان ویکس او کیون کهن" د ۲۰۱۶ ز. کال د اگسټ په میاشت کې له کابل څخه وتښتول شوو.

د افغان - امریکایې پوهنتون دوو استادانو او کاناډایې کورنۍ اړوند تفصیل وروسته راځي.

داسې نه وي چې يو ناخپه د ترمپ لخوا د امريکايي پوځيانو د وتلو اعلان وشي. له خبرو او رسنيو د راپورونو خو همداسې ښکاري.

په عجله د امريکايي پوځيانو وتل تاوان کوي، بايد پر دې غور وشي، له تور لسټ څخه د طالبانو نومونه ليري او د بهرنيو ځواکونو د وتلو مهالویش وټاکل شي. له خلیل‌زاد سره اصلي موضوع همدا وه چې تیر ځل مو ورسره خبرې وشوئ.

دا ځل درې ورځې (۱۴، ۱۵ او ۱۶م نومبر ۲۰۱۸) له خلیل‌زاد سره ناستو کې اصلي موضوع د امريکايي پوځيانو د وتلو وه، له دوی (امريکايانو) سره دا اندېښنه وه چې په راتلونکي کې بيا ځل افغانستان د امريکا خلاف ونه کارول شي.^{۲۳}

^{۲۳} په دوحه کې له طالبانو سره تر لېدنې مخکې او وروسته، خلیل‌زاد کابل ته راغی، په کابل کې د امريکا سفارت يې په اړوند لاندې اعلاميې خپرې کړې:

د افغانستان د ملي پخلاينې لپاره د متحده ايالاتو ځانگړي استازي کابل ته سفر وکړ
د افغانستان د ملي پخلاينې لپاره د متحده ايالاتو ځانگړي استازي، سفير زلمي خليل‌زاد د نومبر د ۱۰مې څخه تر ۱۲مې نېټې پورې کابل ته سفر وکړ. د دغه سفر په ترڅ کې ځانگړي استازي زلمي خليل‌زاد د حکومت د ننه او بهر په افغانستان کې د ښکېلو شخصيتونو سره وکتل. هغه د ولسمشر غني، اجرائيه رئيس عبدالله او نورو حکومتي چارواکو، د بېلابېلو سياسي ډلو د استازو او د سولې د عالي شورا د غړو سره خبرې اترې وکړې. په دغو ليدنو کتنو کې ځانگړي استازي زلمي خليل‌زاد د افغانانو تر منځ د مذاکراتو څخه چې د جگړې د ختمولو لپاره اړين دي، د متحده ايالاتو د دولت په ملاتړ ټينگار وکړ.

کابل ته د ځانگړي استازي خليل‌زاد سفر

د افغانستان د سولې لپاره د متحده ايالاتو ځانگړی استازی زلمی خليل‌زاد د نومبر د ۱۷مې څخه تر ۱۹مې نېټې پورې کابل ته راستون شو تر څو ولسمشر غني او نورو چارواکو ته د خپلو ليدنو کتنو مالومات ورکړي چې په دې وروستيو کې يې په افغانستان کې د سولې د ټينگښت لپاره د بېلابېلو ښکېلو خواوو سره ترسره کړې وې.

د دغه سفر په ترڅ کې ځانگړي استازي خليل‌زاد د افغانستان په مدني ټولنه او سوله کې د فعالو کسانو، د رسنيو د غړو او نورو مهمو حکومتي او ناحکومتي چارواکو سره وکتل. د دغو کتنو په بهير کې سفير زلمي خليل‌زاد ټينگار وکړ چې په افغانستان کې د تلپاتې سولې

د لنډ مهاله حکومت اړوند د رسنیو خبرونه سم نه وو، یوازې اواز وه، په دې اړه خبرې نه دي شوې، ځینو به په لوی لاس همدې خبرې ته هواء ورکړي وي، ډاکټر غني د سولې مخالف دی، هغه ولسمشرۍ ټاکنې کېدل غواړي، او امریکا بیا دغه ډول ټاکنې لاندې گڼي، ټاکنې مصارف غواړي، که مصارف هم وشي او ټاکنې هم وشي، بیا به هغه حکومت خپله ټاکلي موده پوره کېدل غواړي، دا لویه ستونزه ده.

د موقت حکومت اواز ممکن د ډاکټر غني د ادراې لخوا وي، تر څو د سولې خبرې تخریب کړي، او ممکن چې د کابل د امنیت ادارې لخوا همدا اواز خپره شوې وي، تر څو له طالب جنگیالیو سره تشویش پیدا شي چې طالبانو له امریکا سره پر موقت حکومت هوکړه کړي او هغوی به جگړې کولو کې زړه نازړه شي. دا هم امکان لري چې امریکایانو همدا اواز خپره کړي وي، مگر قطعاً همدا د موقت حکومت خبره زموږ په ناستو کې یاده شوې هم نه ده.

مظمن: د امریکا پخواني مرستیال دفاع وزیر ډیویډ سیلینې او جنرال میلر له سلاکار ټام سره ما (لیکوال) په کابل کې لیدنې درلودلې، ما (لیکوال) له ستانکزي سره د خلیلزاد او سیلینې David Sedney لخوا د امریکایي - افغان پوهنتون د استادانو د خلاصون اړوند معلومات شریک کړل.^{۲۴}

د اکتوبر پر ۲۶ مه ۲۰۱۸، ما (لیکوال) په هرات کې سیلینې ولید، هغه په دې نظر و چې ممکن د افغان امریکایي پوهنتون استادان پرته له دې چې انس حقاني خوشی شي، طالبان یې پر سر له امریکا سره معامله وکړي او هغوی به پریږدي.

د ټینګښت په موخه باید د ټولو افغانانو اندونه په پام کې ونیول شي. سفير خلیلزاد وویل: "سوله د هر افغان هیله ده. متحده ایالات غواړي د افغانانو سره دغې موخې ته د رسېدو په چاره کې مرسته وکړي چې خورا ارزښتمنه گڼل کېږي. په افغانستان کې د جگړې څلور پښت کاله کېږي. افغانان د سولې وړ دي. مونږ غواړو دغې موخې ته د رسېدو په برخه کې د افغانانو همکاران وواسو."

^{۲۴} د یادو ناستو بشپړ معلومات (له بهرنیانو سره ناستې) کتاب کې شتون لري.

د اکتوبر پر ۲۲مه، ډاکټر ځلانده ما (ليکوال) ته وويل چې د اکتوبر پر ۲۰مه مې له رابن رافيل سره په کابل سرينا هوتل کې ولېدل، هغې وويل: "امريکا غوښتل چې د امريکايي بنديانو او انس حقاني تبادله وشي، خو افغان حکومت امريکا ته وويل چې که انس حقاني له بند څخه خوشی شي نو پر کابل به د حقاني ډلې بريدونه بيا زور واخلي، اوس چې کله هم په کابل لوی بريد وشي، مور پر حقاني ډلې د فشار لپاره انس حقاني کارو، اوازونه را وچتو چې انس حقاني دي اعدام شي، هممهغه ده چې د حقاني ډله بيا ارامه شي، او که انس حقاني طالبانو ته وسپارل شي، نو د حقاني ډلې بريدونه به ډير زور واخلي."

ستانکزی: مور خلیلزاد او امریکایانو ته ډیر ښکاره ویلي چې مور چمتو یو چې د بنديانو تبادله وکړو، د امریکایي میرمنې او کانادایي سړي کورنۍ اړوند له مور سره غدر وشو^{۲۵}، بیا ځل نه غواړو چې دغه ډول معامله تکرار شي، مور ورته ویلي چې انس حقاني یې باید په مقابل کې را خوشی شي، خو دوی بیا هم وایې چې دا "د پوهنتون استادان" ملکي کسان دي، تاسي یې باید د بشر د حقونو له امله پرته له تبادلې خوشي کړئ، مور ورته وایو چې انس حقاني شاگرد دی، او هغه هم ملکي کس دی چې تاسي بندي کړی دی.

^{۲۵} کانادایي خاوند جاشوا بویل Joshua Boyle او امریکایي میرمن یې کیتلین کولمن Caitlan Coleman بیا وروسته د پاکستان لخوا د غدر په نتیجه کې پرته له دي چې د طالبانو بنديان خلاص شي، امریکایانو ته په لاس ورکول شول، دغه وپه کورنۍ "له خپلو درو ماشومانو سره" طالبانو د کوهاب له لارې څخه کونړ ته انتقالوله چې د اکتوبر ۱۱مه ۲۰۱۷، د ګرمې اجنسي په قبایلي سېمه کې د پاکستانی پوځیانو لخوا د وسلوالو له منگولو خلاصه شوله. دواړه په اکتوبر ۲۰۱۲ کې تښتول شوي، او د زندان پر مهال یې څلور اولادونه هم شوي وو، چې یو یې د ولادت پر مهال مړ شوی و.

د اپریل ۲۲مه او د مئی پر ۲۱مه ۲۰۲۰، د امریکا د ایف بی آی لخوا اعلان وشو، که چا د خلاص شوو "کانادایي او امریکایي" د تښتونکو په اړه معلومات ورکړل، تر یو میلیون ډالرو جایزه به ورکړي.

مور د ۱۲ کسانو لسټ ورته ورکړی، خو امریکایان وایې چې د تبادلې خبره باید له افغان حکومت سره وشي، مور په دې کې کار نه لرو، تاسي د تبادلې مسئله له حکومت سره حل کړئ.

مور د قطري چارواکو له لاري ډاکټر غني ته پيغام واستاوی چې د بنديانو تبادلې وشي، ډاکټر غني هغوی ته ويلي و چې دا د امریکا او طالبانو تر منځ خبره ده، زه اوس مهال هيڅ پکې نه شم کولای، که کله هم د طالبانو مذاکرات له حکومت سره پيل شول، بيا به دا خبره ورسره مخکې وړو.

خليلزاد ته ما (ستانکزي) وويل: همدا نن تاسي د بنديانو د تبادلې موافقه وکړئ، سبا به د امریکا - افغان پوهنتون استادان درته وسپارو، مگر ستونزه په دوی کې ده، دا چې د يوه استاد د مريضې خبره دوی (امریکایان) کوي، هغه مريض دی، خو دومره د انديښنې وړ مريضې يې هم نه ده.

خليفه صاحب "سراج الدين حقاني" له اخوندزاده صاحب "شيخ هبة الله صاحب" څخه اجازه اخيستي چې د انس حقاني د خلاصون اړوند هره لاره چې وي، په کار يې يوسي. امریکایانو هم د پوهنتون د دوو استادانو د خلاصون لپاره له هرې ممکنه لارې گټه پورته کړي، د شپې چاپې او هر ځای پلټنې يې کوي، او د امریکا او کابل استخبارات بوخت دي چې د هغوی ځای پيدا کړي.^{۲۶}

^{۲۶} د مارچ لومړۍ ورځ ۲۰۲۰، استراليايي ټيموټي جان ويکس ما (ليکوال) او ځلانده ته په دوحه کې وويل: "له طالبانو سره د بند پر مهال، وروستی درې میاشتي ډیرې سختې وې، مور د شپې لخوا ځکه خوب نه کاوه، طالبانو د گډوډو ځواکونو د شپنيو چاپو د ویرې له امله مور نږدې ټوله شپه گرځولو، کله یو ځای او کله به یې بل ځای ته وړلو، د چورلکو غورهار به مور اورید، دا ډیر سخت وخت و، او ټوله شپه به مور په تیروله، خو د ورځې به مو خوب کاوه."

مطمئن: ځینې اوازې دي او رابن رافیل هم په خپله لیکلنه کې ویلي و چې طالبان په لږ اندازه په افغانستان کې د امریکا په پوځي شتون باندې راضي دي.^{۲۷}

عباس ستانکزی: د مذاکراتو پر مهال امریکایانو مور تشویق کړي یو چې مرحله په مرحله د امریکایي پوځیانو د وتلو سره توافق وکړو، ولي مور د بشپړ وتلو خبره ورته کړي، چې اشغال په بشپړ ډول ختم او یو عسکر هم په افغانستان کې پاتې نه شي. مور دا ورته ویلي چې ستاسي تر بشپړ وتلو وروسته که کومه اداره په افغانستان کې منځته راځي، هغه به ازاده او خپلواکه اداره وي، دا بیا د هغوی دنده ده چې د پوځیانو اړوند څه ډول معامله کوي، تر نورو تاسي امریکایان ښه یاست.

امریکایانو ویل که زموږ پوځیان له افغانستان څخه ووځي، بیا به له تاسي سره اقتصادي مرسته څوک کوي، تاسي به له گاونډیانو سره خپلې ستونزې څه ډول حل کوئ، او اردو ته به مو معاش له کومه کوئ.

مور امریکایانو ته وویل: اوس هم ستاسي په شتون کې په ختیځ شمال کې مور له خپلو گاونډیو هیوادو سره ستونزې لرو، هغوی د افغانستان پر خاوره توغندي ولي، مگر تاسي څه کړي؟ ستاسي سره تړون د فشار په نتیجه کې به کومه معنی ولري، ولي که راتلونکې کې ازاد حکومت وي، او په خپلواک ډول پرته له فشار څخه تړون وشي، دا نو د هغه وخت د حکومت دنده ده چې څه ډول تړون غواړي، کوي یې یا نه؟

^{۲۷} د افغان سولې اړوند تر ټولو منفي راپور د اگسټ پر ۲مه ۲۰۱۸، د ډیلي بیسټ راپور و، چې د میرمن رافیل او کولینډا له خولي ویل شوې وو چې طالبان به په مشروط ډول د بهرنیو پوځیانو له شتون سره هوکړه وکړي.

امریکایي رسنیو هم لیکل چې امریکایان خپل هدف ته ورسېدل، طالبان د جگړې د شدت له امله چمتو شوې چې د بهرنیو پوځیانو حد اقل یوه اډه ومني.

د رابن رافیل او کولینډا د لیکني په جواب کې زما (لیکوال) انگریزي لیکنه هم د اگسټ پر ۸مه، په امریکا کې په ویترانس ټوډي Veterans Today پاڼه کې خپره شوه، چې له کبله یې رابن رافیل ماښجنه شوه.

مور ۴ لکه پوځ ته اړتیا نه لرو، جبري عسکري دي پېل شي، ټول ملت ته دي نظامي روزنه ورکول شي، اردو کې دي تعصب ختم او جلب او جذب کې دي د قومونو عادلانه تناسب په نظر کې ونیول شي.

د چین او ماسکو انديښنو ته مو ځواب ووايه، مور له چین سره پوله لرو، هغه هم په غرونو کې ده، د پولې پر سر ور سره ستونزه نه لرو، لوی قدرت لرونکی هیواد دی، ښه ډیپلوماټیک اړیکې ور سره غواړو، د یغور مسئله د چین لپاره د انديښنې وړ ده.^{۲۸}

امریکا زموږ د هیواد د ذخایرو اړوند فکر کوي، مور غواړو چې خپل ذخایر په سم ډول استخراج کړو، او د امریکا مرستې ته په دي برخه کې اړتیا لرو.

^{۲۸} د چین یغور مسلمانان چې د چین له ظلمونو څخه په تنگ راغلي، د طالبانو د نظام پر مهال یې ځینو وسلوالو د افغانستان په شمال کې شتون درلود، او چین یې په اړه هغه مهال هم له طالبانو سره خپلې انديښنې مخامخ شریکې کړې وې.

کله چې امریکا پر افغانستان حمله وکړه، د چین یغور ځینې کسان یې په افغانستان کې ونیول، هغوی یې چین ته ونه سپارل. مولوي وکیل احمد متوکل ما "لیکوال" ته په ۲۰۰۹ ز کال کې وویل: "کله چې زه د کندهار په هوايي ډگر کې له امریکایانو سره بندي وم، هلته د چین د یغور څو تنه هم بندیان وو، امریکایانو له هغوی سره نسبتاً ښه چلند کاوه، هغوی ته یې ویل چې هر اروپایي هیواد ته تگ غواړي دوی یې هلته استوي.

امریکا غوښتل چې د چین د گواښ لپاره همدا سختدريځه یغوري مسلمانان ژوندي وساتل شي."

که چې زه "لیکوال" د ملي امنیت زندان کې بندي (۳۱ جولای تر ۴ اکتوبر ۲۰۱۷) بندي وم، هلته هم ځینې چینایي مسلمانان بندیان وو، هغوی له طالبانو سره یو ځای د امریکا پر ضد جگړې لپاره افغانستان ته راغلي وو.

د یغور مسلمانان له ډیرو کلونو راهیسې هڅې کوي چې له چین څخه ازادې واخلي. مگر په وروستو وختونو کې د چین لخوا پر دوی ډیر زیات ظلم روان دی، په میلیونو یغوري مسلمانان، او ځینې یې بشپړې کورنۍ د چین حکومت لخوا بندیان دي، د چین حکومت هڅه کوي چینایي مسلمانې کورنۍ په زور له اسلامه واړوي.

روسيې سره هم انديښنې شته، کله چې طالبانو تير ځل کندز ښار ونيوی، له روسانو سره ويره وه چې د منځنۍ اسيا جنگيالي بيا ځل کندز ته را ننوتل^{۲۹}، تر دې چې روسانو په کندز د بمبارد کولو چمتووالی نيولی وو، ولي اوس له روسيې سره د طالبانو په اړه انديښنه نشته. همدارنگه د کوکنارو د قاچاق انديښنه هم د طالبانو په وجود کې روسانو سره حل ده، مور له روسانو وسلې نه غواړو، يوازي د هغوی انديښنې ليري کېدل غواړو، طالبان هم د روسانو نه خوښيږي، او روسيه له امريکا څخه هم ويره لري، روسان خوشاله دي چې امريکا په افغانستان کې وټکول شي، امريکا او طالب دواړه ماسکو خپل دښمنان گڼي، چې هر لوري ته زيان رسيږي، دوی (روسان) يې په خپله گټه او دواړو لورو ته زيان هم دوی په خپله گټه گڼي.

امريکا غواړي چې زمور معنوي جگړه تر سوال لاندي راولي، له همدې امله وايې چې روسان له طالبانو سره مادي او اقتصادي مرستې کوي، که دا خبرې ونه کړي نو په کابل کې ناست پخواني مجاهدين به هم ولس ته کوم ځواب ونه لري چې ولي د امريکا په خوا کې ولاړ دي.

مطمئن: داسي راپورونه ورکول کيږي چې په ځينو نورو ځايونو کې هم امريکايان د طالبانو سره پټې ناستې کوي.

عباس ستانکزی: خليلزاد ته مور وويل چې که تاسي هر ځای ته ځئ او له هر چا سره د طالب په نوم خبرې کوئ، بيا نو اړتيا نشته چې مور خبرې در سره وکړو.

دوی "کابل اداره او امريکايان" خو دا هم وايې چې خانمرگي بريد کوونکي په پيسو اخيستل کيږي، مور ورته وويل که رښتيا هم فدايان په پيسو اخيستل کيږي، نو تاسي (امريکايان) خو ډيرې پيسې لرئ، ډيري پيسې ورکړئ او وايې خلئ.

^{۲۹} کندز ښار د سپټمبر پر ۲۸مه ۲۰۱۵ ز. کال کې لومړی ځل د طالبانو لخوا ونيول شو، په شمار څو ورځې کندز ښار د طالبانو په واک کې وو، او بيرته د ناټو ځواکونو د سخت بمبارد په مرسته افغان ځواکونو دغه ښار له طالبانو څخه ونيوی.

د اکتوبر ۳مه ۲۰۱۶ ز. کال کې دوهم ځل کندز ښار ته طالبانو سقوط ورکړ، يوه اونۍ دغه ښار د طالبانو په واک کې پاتې شو.

قطر کې د دوهم پړاو خبرو په اړه د نومبر پر ۱۹مه، د طالبانو ویاند ذبیح الله مجاهد ولیکل:

د اسلامي امارت لوړ پوړې هېئت له امریکایي پلاوې سره په قطر کې وکتل د روان میلادی کال د نومبر د میاشتې په ۱۴-۱۵-۱۶ مونیټو د اسلامي امارت یوه لوړ پوړي هېئت د امریکا له یوه لوړ پوړي هېئت سره په دوحه کې وکتل او د افغانستان د مسئلې په سوله ایز حل یې خبرې وکړې. دا خبرې ابتدایي وې، تراوسه په هیڅ کومه مسئله باندې توافق نه دی شوی، د اسلامي امارت له لوري د افغانستان موجوده وضعیت، په سپیڅلي اسلامي نظام ټینګار او د مسئلې د واقعي حل په اړه ریښتیني حقایق بیان شول، د موقت حکومت یا د راتلونکي ولسمشر- او انتخاباتو په اړه چې په رسنیو کې له حقیقت څخه لیري کوم تبلیغات کیږي، یا د پټو کړیو او اشخاصو له خوا افواهاټ خپرېږي، یا ځیني شنونکي له ځانه اټکلونه کوي هغه هیڅ حقیقت نه لري.

دوی په لوی لاس غواړي تشویش او شکونه ایجاد کړي، مور خپلو مجاهدینو او خپل مسلمان ولس ته اطمینان ورکولو چې د اسلامي امارت استازي به هیڅکله په داسې څه توافق ونه کړي چې هغه د اسلامي اصولو، د اسلامي امارت د پالیسي-، د شهیدانو او په سنگر کې د مجاهدینو له سپیڅلو ارمانونو سره سمون ونلري.

د افغانستان د مسئلې په اړه هره فیصله چې کیږي، د هغې په هکله به، اسلامي امارت خپل مجاهدین او ولس په جریان کې اچوي. ان شاءالله

د سياسي دفتر له مشر او غړو سره ناسته

مانډام ۱۵:۵ تر ۸:۳۰

۲۲ نومبر ۲۰۱۸

رتاج الريان هوټل، دوحه - قطر

گډونوال: د طالبانو د قطر د سياسي دفتر مشر ښاغلی شیرمحمد عباس ستانکزی، د سياسي دفتر مرستیال مشر مولوي عبدالسلام حنفي، د سياسي دفتر د اسيا خانگې مشر قاري دين محمد حنيف، د سياسي دفتر غړی او بنديانو چارو مسؤل مولوي شهاب الدين دلاور، د سياسي دفتر همکاران ډاکټر صالح او ښاغلی عمار ياسر.

برهان عثمان او زه (مطمئن)

برهان: مور مشرانو ته احترام لرو، او د مسایلو پر اهميت ښه پوهیږو، ډیرې بوختیاوي او ډیر مجالس لرم، ممکن کوم وخت سړی ستړی هم وي^{۳۰}، بل دا چې مور خوشاوري زیاته لرو، په ښکاره سوله هر څوک غواړي، خو په عمق کې د سولې ضد کمپاین هم جریان لري. ۸۰ سلنه د سولې ضد رغونه دي او ډیر کم ممکن ۲ سلنه مثبت رغونه وي^{۳۱}.

د زلمي خلیلزاد اړوند پوښتنې او شکونه وو، ولي د سولې برخه کې پرمختگ وشو، خلیلزاد ته نږدې یوه کس راته وویل چې کله خلیلزاد له قطر څخه د طالبانو تر ناستې وروسته را ستون شو، په ټول ژوند کې مې دومره خوشاله نه و لیدلي لکه همدا ځل. خلیلزاد به ځکه خوشاله وي که افغان سوله وشي، نو امکان شته چې د نوبل جایزه واخلي.

^{۳۰} له دي یوه ورځ مخکې عباس ستانکزي ما (لیکوال) ته وویل چې برهان عثمان د ناروي شازدافیر پټر ته په کابل کې ویلي و چې عباس ستانکزی ډیر واک نه لري، او ستانکزی په دي خبره خپه هم و. له همدې امله وه چې برهان عثمان پورته کلمات وکارول.

^{۳۱} زما (لیکوال) په نظر چې د سولې اړوند مثبت رغونه ممکن تر ۳۰ سلنې زیات وي. مگر مخالف رغونه تر مثبت زیات دي.

د ولسمشر غني سلاکار فضلي او د ولسمشر د دفتر رئيس سلام رحيمي راته وويل: " ايس ويلز ښه وه، هغې د سولې اړوند پرمختگونه او مسايل له افغان حکومت سره شريکول، مور ته يې احساس د مالکيت را کاوو، مگر خلیلزاد دا هر څه له مور څخه واخيستل، نور نو د سولې د مالکيت موضوع له افغان حکومت سره سوال دی.

د اکتوبر ۱۳مه ۲۰۱۸، خلیلزاد له ډاکټر غني سره مجلس کې ناست و چې مور د وال سټريټ راپور وليد، هغه مو پرته له ځنډ څخه ډاکټر غني ته وړاندې کړ، کله چې غني له خلیلزاد څخه پوښتنه وکړه چې قطر کې مو طالبان وليدل که نه؟ خلیلزاد همدې پوښتنې ته اهميت ور نه کړ، اړوند پوښتنې ته يې جواب ونه وایه. کله چې د چای څښلو وقفه راغله، بيا ځل ډاکټر غني له خلیلزاد څخه ياده پوښتنه وکړه، خو دا ځل هم خلیلزاد موضوع بدله او دهغه پوښتنې ته يې جواب ور نه کړ.

ښکاري چې غني به د امریکا مرستیال ولسمشر مايک پنس سره د تېلفوني خبرو پر مهال هم د خلیلزاد له يادې کړنې گېله کړي وي.

د نړيوال کړکيچ مرکزي دفتر کې کسان فکر کوي که د خلیلزاد اړیکې له افغان حکومت، امریکا او يا طالبانو سره خرابې شي، منفي تاثيرات لري.

پخوا بهرنیو کړيو دا خبره کوله چې د سولې پروسې اړوند پرمختگ نشته، اوس هغوی سره دا پوښتنه ده چې کيدای شي دا پرمختگ له دي کبله وي چې زلمی خلیلزاد افغان دی، او امریکایان د خلیلزاد سولې اړوند هڅې ډراماتيک پرمختگ گڼي.

خلیلزاد به زیات جرات او واک ولري خو ناممکن ده چې د امریکا تگلاره تمثیل نه کړي، تر اوسه هم د خلیلزاد لخوا د سولې اړوند تگلاره بشپړه نه ده، ممکن د موقت حکومت، د بهرنیو پوځیانو اړوند اوازې د دې لپاره وي، نبض به گوري. د ټن ۳ نظریه هم شته.

ایس ویلز ډیپلوماتیکې څرگندونې کولي ولي خلیلزاد واضح څرگندونې او حل غواړي. افغان حکومت ته يې د ډسمبر تر میاشتې پورې د سولې اړوند هیئت د

ټاکنو وخت ورکړی^{۳۲}. په کابل کې د امریکا د سفیر جان باس ټویټ چې ټاکنې د افغانانو کار دی، په دې معنی چې امریکا عجله لري، دوی فکر کوي که ولسمشريزي ټاکنې کيږي نو بیا د سولې پروسه کې ځنډه راځي.

^{۳۲} د نومبر پر ۲۳مه، ۱۱ تنه او د نومبر پر ۲۷مه، د ډاکټر غني لخوا دولس تنه د سولې مذاکراتي بورډ اعلان شو: "پوهنې وزیر محمد میرویس بلخي، د اطلاعاتو او فرهنگ وزیر حسینه سايی، د لوړو زدکړو د وزارت معین عبدالنواب بالاکرزى، د کډوالو او راستنېدونکو د چارو وزارت معینه ډاکټره عالمه، د ملي امنیت د لوي ریاست معاون جنرال عبدالله عباد، د ولسي جرگې غړې شاه گل رضايي، د علماوو شورا غړې عطالله لودين، د پکتیا والي شمیم خان کټوازی، د سترې محکمې غړې عبدالله عطايي، د بهرنیو چارو وزارت د فرهنگي چارو رئیس توریالی غیاثي او د حج اوقافو معین عبدالحکیم منیب."

همدارنگه د ډسمبر پر ۱۱مه، د ډاکټر غني د فرمان له مخې د سولې مشورتې بورډ ۱۶ غړي چارواکي او ۱۷ جهادي مشران په لاندې ډول اعلان شول: "د افغانستان جمهور رئیس او مرستیالان یې، د حکومت اجرائیه رئیس او مرستیالان یې، د ولسي جرگې رئیس، د مشرانو جرگې رئیس، قاضي القضاة، د ملي امنیت سلاکار، د جمهوري ریاست د مقام دفتر عمومي رئیس، لوی څارنوال، پارلماني چارو کې د دولت وزیر، د ملي امنیت رئیس، د هېواد د علماوو سرتاسري شورا رئیس، د سولې د عالي شورا د دارالانشاء رئیس، پخوانی ولسمشر حامد کرزی، پخوانی ولسمشر او د افغانستان ژغورنې د ملي جبهې مشر پروفیسور صبغت الله مجددي، د اسلامي دعوت تنظیم مشر استاد عبدالرب رسول سیاف، د حزب اسلامي رهبر انجنیر گلبدین حکمتیار، د جمعیت گوند د رهبرۍ غړی یونس قانوني، د افغانستان د اسلامي محاذ گوند مشر سید حامد گیلاني، د سولې عالي شورا رئیس او د اسلامي وحدت گوند رهبر استاد محمد کریم خلیلي، د افغانسان د اسلامي جمعیت گوند رهبر صلاح الدین رباني، د ملي پيوند گوند رهبر سید منصور نادري، د افغانستان د اسلامي حرکت رهبر شیخ آصف محسني، د حزب اسلامي رئیس عبدالهادي ارغنديوال، د سولې او پرمختگ گوند مشر حاجي دین محمد، د جمعیت گوند د رهبرۍ غړی استاد عطا محمد نور، د هېواد سياسي څېره آمنه افضلې، د هېواد سياسي څېره او د مشرانو جرگې غړې صدیقه بلخي، د افغانستان د اسلامي جمعیت گوند د رهبرۍ غړی محمد اسماعیل خان او د زرغون بهیر مشر امرالله صالح."

د امریکا کورنیو استخباراتو اداره National Intelligence Authority به د افغانستان اړوند خپل ۶ میاشتني راپور ترمپ ته وړاندي کوي، تر دې له مخه راپور کې ویل شوې و چې طالبانو د جگړې په میدان کې پرمختګ کړی، دا ځل ممکن تر مخکیني راپور هم پیکه راپور ترمپ ته وړاندي کړي، او ممکن د نظامیانو په وتلو فکر وکړي.

د سولې اړوند موانع او پرمختګ څه دی، دا مهمه ده چې پر دې باندي مشران وپوهیږي.

عباس ستانکزی: له خلیلزاد سره زموږ دوه ناستې شوې، تر اوسه پرمختګ نه معلومیږي، له هغه سره بشپړ ټیم، د هرې ادارې کسان ورسره وي، تر دې مهاله کوم توافق او پرمختګ نه دی شوی. تر اوسه لومړني مراحل دي، راتلونکې مذاکراتو ته انتظار یو چې دوی "امریکایان" څه کوي. هر لوری چې خپل موقف څرګند او هدف لاسته راوړي، پر خبرو نظامي پرمختګ خپل تاثیرات لري، معلومه به شي چې خلیلزاد د سولې برخه کې څومره جدې دی. قطر کې د طالبانو د دفتر رسمیت او له تور لست څخه د طالبانو د نومونو لیرې کېدو کې که لږ پرمختګ هم وشو، موږ به پوه شو چې امریکا سولې ته لیوالتیا لري. خلیلزاد به غواړي، هغه:

۱- افغان دی د افغانانو اړوند معلومات لري، دا چانس شته چې نوبل جایزه واخلي، د امریکایانو په راتګ کې دا سړی بدنم شو، په بیرته وتلو کې ممکن بیرته خپل د حیثیت صدمه جبران کړلای شي.

۲- ممکن ترمپ ورته سر ښورولي وي چې مخکې ولاړ شي، موږ په لیدنو کې ډیر احتیاط کوو، که دوی عجله هم ولري، موږ عجله نه کوو. سولې ته د رسیدو لپاره عجله لرو، خو په دې قیمت نه چې زموږ قربانۍ هیرې کړل شي. تر دې مهاله موږ پاشلې خبرې کړي، یو بل ته د مسایلو اړوند دلایل وړاندي شوې، او کوشش شوی چې نرمي وښودل شي.

برهان: د دوی "امریکایانو" علاقه په کومو مسایلو کې وه؟

عباس ستانکزی: عمومي خبرې شوي، ځانگړې مسايل نه دي بحث شوي، د تورلست خبره، په ځانگړي ډول د طالبانو د مذاکراتي او کليدي کسانو نومونه له تور لست څخه ایستلو، د دفتر اړوند مسايل، د نشيې توکو د قاچاق مسئله، د ميرمنو حقونه بحث شوي. ولي د راتلونکې حکومت په اړه جدي بحث نه دی شوی. ممکن دوی به هم عمومي معلومات تر لاسه کول غوښتل او مور هم له مجالسو د برداشت په موخه چې ايا امريکا سوله غواړي يا نه، اوس وختی دی چې نتیجه گيري وکړو.

برهان: د خلیلزاد او الیس ویلز تر منځ فرق څه دی، دی خبرې ته غور نيسي، پوهیدل غواړي، ویلز یوازي باور جوړونې خبرې کولي او خلیلزاد د راتلونکي حکومت اړوند خبرې کول غواړي که څه ډول؟

عباس ستانکزی: فرق خو شته، ویلز سره د باور جوړونې مسايل وو، په مجموع کې له دواړو سره د امریکايي پوځيانو وتلو، تروریزم، راتلونکي حکومت او بین الافغاني مذاکراتو اړوند بحثونه شوي دي. مور خپلې سرې کړنې ورته ښودلي دي.

برهان: د بهرنیو ځواکونو وتل طبعي ده ولي په دي اړه نظريات معلومول اړین دي.

عباس ستانکزی: خلیلزاد ویل چې د طالبانو او امریکانو تر منځ د پخوانیو ناستو اړوند ۸۰۰ پاڼې راپورونه یې کتلي دي، مور هم له رسنیو اوریدلي چې له ډاکټر غني غوښتنه شوی چې ولسمشرۍ ټاکنې وځنډوي، مگر خلیلزاد مور ته په دي اړه څه نه دي ویلي، ټرمپ نورمال سړی نه دی، د وتلو او یا نه وتلو پریکړې دواړو امکان شته چې اعلان وکړي.

برهان: دا چې په ۶ میاشتې کې یو څه باید وشي، د ځواکونو اړوند یې څه ویل، د نظامي اډو غوښتنه اړوند یې نظريات شریک کړي یا نه؟

عباس ستانکزی: د اډو اړوند یې کومه خبره نه ده کړي، له ترهگرۍ سره د مبارزې Caonter Terrorism اړوند هم څه نه دي ویل شوي^{۳۳}، مور ورته څرگنده

^{۳۳} په دي معنی که په افغانستان کې د امریکا د گټو خلاف څه لېدل کيږي، نو امریکا به اجازه ولري چې په افغانستان کې ډرون برید، د دوی د پوځیانو تر وتلو ورسته هم وکړي.

کړي چې بشپړ وتل غواړو او دا سره کرښه ده، د راتلونکې اړوند چې امریکا څه ډول رول ولري، چې هر څوک په واک کې وي، دا بیا د هغوی کار دی، دا چې په غیر رسمي "۲ - Truck" کې دا ډول خبرې دوی کوي، ممکن د نظریاتو معلومولو په موخه به وي.

برهان: خلیل‌زاد په دې باور دی چې طالبان بالاخره د امریکا په یو ډول حضور قانع کېږي، نظامي اډه، شبه نظامي اډه، د افغانستان له دننه د ډرون حملو ته اجازه، او یا ممکن له بله ځایه په افغانستان کې د ډرون حملو ته اجازه ورکړي، دا رنگه په دې باور دی چې طالبان به بین الافغاني مذاکراتو ته داخل شي، پرته له دې چې امریکایي پوځیان ووځي او یا هم د وتلو اعلان وکړي.

خلیل‌زاد فکر کوي چې لومړی به له طالبانو سره د ځواکونو د شتون او یا وتلو اړوند مسئله باندې توافق ته رسیږي، او بیا به همدا د توافق شوې مسئلې اړوند اعلان افغان حکومت کوي، چې دا ډول درک هغه له کومه ځایه اخیستی دی؟

خلیل‌زاد نه یوازې له تاسې سره، بلکې نورو هیوادونو او ځایونو کې هم له بېلابېلو طالبانو سره ناستې لري. مگر له هر چا سره د هغه ناستې سمه تگلاره نه ده.

عباس ستانکزی: موږ خلیل‌زاد ته واضح کړي چې یوازې همدا سیاسي دفتر ادرس دی، هغه ته مو وویل چې وگرځئ، ولاړ شئ، هر ځای وگورئ، او خپله ټوله هڅه وکړئ، خو که غواړئ چې د سولې خبرو کې پرمختګ وشي، نو زموږ ادرس همدا ځای (دطالبانو د قطر سیاسي دفتر) دی. بیا مو ورته وویل چې بل ځای ته مراجعه ونه کړي، مگر ځینې اړخونه، هیوادونه او کړۍ دا ډول جعلی مجالس او غلط خلک امریکایانو ته معرفي کوي. هغوی به خامخا غلطې خبرې هم امریکایانو ته کوي. له همدې حالت او خبرو څخه به ځینې کړۍ، هیوادونه او خلک استفاده کوي، ممکن همداسې خبرې یې هم ورته کړي وي.

له افغان حکومت سره مشارکت د نورو ډلو (داعش) د خپلو لپاره، په دې اړه هم بحث نه دی شوی، همدوی "امریکایان" د داعش ملاتړ کوي، جوزجان کې د

طالبانو او داعش جگړه يې ښه مثال دی^{۳۴}، چې همدوی "امريکايان" له مور څخه همدا "کونتر ټروريزم" کسان خلاص نه کړي، مور وړ باندي قوي يو. د طالبانو تگلاره دا نه ده چې له امريکا او يا حکومت سره به په گډه د داعش اړوند جگړه کوي، دا عملي هم نه ده.

شيخ دلاور: دا چې امريکايان وايي چې د ځواکونو په اړه به له طالبانو سره توافق ته رسيري، له هغه وروسته به اعلان کيږي، او د ځواکونو پر وتلو قانع دي، د مذاکراتو په نتيجه کې به له طالبانو سره توافق ته رسيري، دا معنی ورکوي چې امريکايان له خپلو پخوانيو غوښتنو (پوځي شتون) څخه را ټيټ شوي دي، دا زموږ له پاره ښه خبر دی، مثبت قدم دی.

^{۳۴} د اگسټ مه ۲۰۱۸، عثمان برهان چې تازه له قطر څخه را ستون شوی و، هلته يې له عباس ستانکزي او شيخ دلاور سره لېدنه شوې وه، هغه ملا عبدالسلام ضعيف او ما (ليکوال) ته وويل: "د جولای پر ۲۱ مه او ۲۲ مه ۲۰۱۸، ايس ويلز، د پنتاگون استازي، د سي آی اي استازي او نورو امريکايانو په دوحه کې له طالبانو سره کتلي وو. امريکايانو له طالبانو غوښتي وو چې له داعش او القاعدي سره مخالفت اعلان کړي، طالبانو ورته ويلي وو چې داعش سره جگړه کې دي، خو د القاعدې پر ضد جگړه نه کوي، مگر له القاعدي سره د اړيکو په اړه خبرې کوي.

په هغه مجلس کې طالبانو امريکايانو ته ويلي وو چې د جوزجان درزاب کې طالبان له داعش سره جگړه کوي، خو امريکايان پر طالبانو بمبارد کوي، بيا د پنتاگون استازي په افغانستان کې د امريکايي قواوو مشر نيکولسن ته تليفون کړی و چې پر طالبانو بمبارد ونه کړي، نيکولسن بيرته د پيغام د لارې اطمینان ورکړی و چې پر طالبانو به بمبارد ونه کړي. هممهغه و چې داعش وسلوال د جوزجان درزاب کې (۱ اگسټ ۲۰۱۸) مات شول، خو داچې افغان ځواکونو يې تر ۲۰۰ تنو زيات په الوتکو کې ژوندې له طالبانو څخه وايستل، امريکايان وايي چې په دغسي مسایلو کې په کار وه چې درې اړخيز تفاهم شوی وای، که داسي وای نو بيا به افغان ځواکونو هم له داعش سره مرسته نه کولای.

د جوزجان ولايتي چارواکو د تسليم شوو داعش وسلوالو شمير تر ۲۰۰ زيات وښود، خو طالبانو بيا دغه شمير ۱۵۳ وښود.

مطمئن: امریکایانو انعطاف کړی، دوه ورځې وړاندې ما د جنرال میلر سلاکار تام ته په کابل کې وویل چې د سیمې خلک فکر کوي چې امریکایان د داعش مرسته کوي، افغانان وایې چې امریکا زموږ خاوره اشغال کړي، هغه چې نظامي کس و، زموږ خبرې ورباندې بدې ونه لگېدلې، دا معنی چې دوی د پخوا په نسبت ډیر انعطاف کوونکي ښکاري، او اوس خو د ډیرو لږو پوځیانو د شتون خبره کوي، تر دې چې د سفارت د ساتنې په چوکاټ کې وي.

شیخ دلاور: خلیزاد افغان دی، له مور سره په خبره ژر پوهیږي، معلومات او تجربه یې زیاته ده، ډیر گرځي، له خلکو سره لېدنې کوي، داسې ښکاري چې په اساسي ډول یې مسئله را نیولې ده. په کور دننه هم له افغان سیاستوالو سره لېدنې کوي، له دې ښکاري چې ډیر واک ورکول شوی دی.

خلیزاد پوه شوی چې د خبرو لپاره اصلي مرجع د طالبانو سیاسي دفتر دی، اوس چې د گوانتانامو څخه را خلاص شوې پنځه تنه هم د سیاسي دفتر غړي شول، دا دفتر نور هم قوي شو، او خلیزاد هغه ۵ کسان هم ښه پېژني، دا کسان په داسې وخت کې د سیاسي کمیسیون غړي وټاکل شول چې خلیزاد خبرې پیل کړي.

هدف له دې بدلون څخه داوو چې طالبان هم غواړي چې د سولې برخه کې پرمختګ وشي. د خلیزاد ټیم هم قوي دی، هغه یوازې نه دی.

داسې مسایل چې پوځي شتون منل او امریکا تجاوز نه دی کړی، ممکن له غلطو ادرسو سره یې لېدنه شوې وي، دا هم ممکن ده چې خلیزاد به ځان پوهول غواړي، دا په دې معنی نه ده چې هغه د طالبانو له استازو سره لېدلې دي.

طالبان په یقینې ډول د سولې اراده لري، داچې امریکا سوله کوي یانه، د هغوی کار دی، ولي موږ ته شریعت هم وایې چې:

وَإِنْ جَعَلُوا لِنَفْسِهِمْ فَاجْتَحِبْهَا.

ژباړه: او که هغوی سولې ته میلان ولري نو ته هم ورته تیار شه.

محمد ﷺ وايي چې کله دا ایتونه ما تلاوت کړل، له هغه وروسته بیا ماته شک نه دی پیدا شوي، مور د سولې لپاره قوي اراده لرو، او پر الله توکل لرو.

خلیلزاد ته هم مشکلات مخکې دی، د کابل اداره پاشلې ده، هلته بېلابېل سیاستوال، هر یو یې ځانگړې اهداف لري، حکمتیار هم خپلې خبرې لري.

مور د اشغال خاتمه، د بهرنیو ځواکونو بشپړ وتل او اسلامي نظام غواړو، د دې هدف لاسته راوړل د هر افغان دنده ده، اوس ډیر سخت وخت دی، ولس توقعات لري، او مور باید د ولس غوښتنې د سولې مذاکراتو په وخت په نظر کې ونیسو.

پوهان: د بین الافغاني مذاکراتو، راتلونکي حکومت، اساسي قانون اړوند نظریات څه دي، بین الافغاني مذاکرات به کله پیل کېږي.

حنفي صاحب: زموږ باور دادی چې د افغان ستونزې قضیه د ټولو افغانانو شریکه مسئله ده، هڅه کوو چې په ښه ډول باندي حل شي، او زموږ د ملگرو قربانی هم بې نتیجې نه شي.

د بین الافغاني ډيالوگ مخکې خنډ بهرنی اشغال دی، که اشغال ختم شي، د طالبانو بل گام به د افغانانو ترمنځ مذاکرات وي، اساسي قانون لازمي دی، خو چې زموږ خپل قانون وي، د ذراعت برخه کې چې مکانیزمه شي، اړتیا ده، د ودانیو جوړول، تلیفون برخه کې پرمختگ اړتیا ده.

افغانان ټول مسلمانان دی، اسلامي حکومت غواړي، له روسانو سره جهاد او اوسنی مبارزه د همدې هدف له پاره ده، تر څو په افغانستان کې د شریعت مطابق قانون وي. د تعلیم، ذراعت او نورو برخو کې ډیر اختلاف نشته، اړتیا ده، د حکومت بڼه روستنی خبرې دي چې باید ورباند بحث وشي، پدې برخه کې به جزئي اختلافات وي، مگر افغانان یې د حل استعداد لري.

مذاکراتو ته د ننوتلو اساسي زینه د بهرنیو ځواکونو وتل دي، د نړیوال تضمین سره د بهرنیو ځواکونو د وتلو خبره اړینه ده، ځکه په امریکا باور نشته، چې کله د بهرنیو ځواکونو د وتلو مهالویش اعلان شي، دوهم قدم کې به له افغان سیاسي ډلو سره

کینو، په دې برخه کې ستونزه نه شته، مخکې هم مور ورسره ناستې کړي، یوازي د کابل ادارې سره نه یو کیناستلي، د سیاسي احزابو له اکثره استازو سره مو لیدني شوي. په جاپان، فرانسه او دوحه کې د پگواش غونډې پر مهال، ناروي کې مور له مخالفینو سره لیدلې دي، د ولسي جرگې له استازو سره او د لیدني اوس هم جریان لري. د کابل ادارې سره به هغه وخت کینو چې د بهرنیو ځواکونو د وتلو مهالویش اعلان شي.

عباس ستانکزى: مخکې له دې چې ډاکټر غني ارگ ته ولاړ شي، هغه له مور سره ولیدل، مور له هغه سره تفاهم وکړ، چې انتخابات هم وشول، ولي هغه خپلې وعدې ماتې کړي^{۳۵}.

۳۵ د ۲۰۱۴ ز کال د ولسمشرۍ دوهم پړاو ټاکنو مخکې، ضعیف صاحب په کابل کې له ډاکټر غني سره ولیدل، زمینه مساعده شوه چې ډاکټر غني په دوبي کې له طالبانو سره وگوري، ځینې تفاهمات وشول. ډاکټر اشرف غني له طالبانو سره ژمنه وکړه:

۱ - چې واک ته ورسیري، د امریکا سره به د بهرنیو اډو تړون نه لاسلیک کوي، او هغه به ځنډوي.

۲ - د طالب بندیانو د خلاصون په اړه به مرسته کوي. او د بمبارد کمولو او جگړې کموالي په اړه به کار کوي.

۳ - سولې ته د رسیدو لپاره به له طالبانو سره مخامخ خبرې او په موقت ډول به د حکومت چارې مخکې وړي، او سولې ته د رسیدو لپاره به حاضر وي چې له خپلې چوکۍ څخه استعفا هم ورکړي.

ډاکټر اشرف غني له طالبانو سره بیا ځل هم په خلیجې هیواد کې ولیدل، او خبرې مخکې ولاړې، خو کله چې ډاکټر صاحب اشرف غني واک ته ورسیدی، نو هغه د واک په دوهمه ورځ له امریکا او ناتو سره امنیتي تړون لاسلیک کړ. او په خپلو کړو ژمنو یې له طالبانو سره وفا ونه کړه.

ولسمشر غني له پاکستان څخه وغوښتل چې طالبان د سولې خبرو ته کښینوي، د پاکستان لخوا د ۴ اړخیزو ناسته وړاندیز وشو، او پاکستان ژمنه وکړه چې طالبان به له افغان حکومت سره د ۴ اړخیزو ناستو په جریان کې مخامخ د سولې خبرو ته حاضر وي.

د جمعیت اسلامي، استاد محمد محقق، استاد کریم خلیلي، استاد سیاف، حکمتیار او دوستم له استازو سره مې لیدنې کړې، همدا رنگه له عطا محمد نور سره مو لیدلې دي. دا په دي معنی دی چې بین الافغاني ډیالوگ له وړاندي څخه پیل شوی.

مور ته هر یوه دا خبره کړې که له حکومت سره د سولې برخه کې توافق ته رسیږئ، حکومت زموږ استازولي نه کوي، بلکې له مور سره به جلا تفاهم کیږي، دوی ځانته امتیاز غواړي.

شاهین: له امریکایانو سره ملاقاتونو کې پر عمومي مسایلو بحث شوی، داچې خلیل زاد لخوا اشرف غني په جریان کې نه و اچول شوی، ممکن امریکایان پوهیدلې وي چې حکومت د سولې اړوند رشتونې نه دی، تاسي وویل او رسنیو هم راپور ورکړ چې خلیل زاد ته د ترمپ لخوا ۶ میاشتي وخت د سولې اړوند ورکول شوی، بل خوا بیا ډاکټر اشرف غني سولې ته رسیدو لپاره ۶ کاله وخت، د ده پاتې موده او ۵ نور کلونه غواړي^{۳۶}. دغه ډول څرگندونې خپله د سولې پروسې تخریب دی، او د

^{۳۶} ډاکټر غني د جنیوا له غونډې مخکې ویلي و چې د حکومت پلاوی به په پنځو کلونو کې له طالبانو سره سوله کوي.

ډاکټر غني د نومبر پر ۲۸ مه ۲۰۱۸، جنیوا کې غونډې ته د وینا پر مهال وویل: "د سولې پروسې مالکیت او رهبري باید له افغان حکومت سره وي، مور د جمهوري ریاست عالی مقام دفتر عمومي رئیس سلام رحیمي په مشرۍ د مذاکراتو یو ۱۲ کسيزه ټیم چې په هغه کې بنځې هم شاملې دي جوړ کړی. مور همدارنگه یو متنوع مشورتي بورډ جوړ کړی، چې د سولې په مذاکراتو کې مور ته مشورې راکړي."

له طالبانو سره د افغان حکومت د مذاکراتي پلاوي غړي: عبدالسلام رحیمي د ولسمشر غني د دفتر رئیس، محمد میرویس بلخي د پوهنې وزیر، حسین سایی د اطلاعاتو او کلتور وزیر، عبدالنواب بالاگرزی د لوړو زده کړو مرستیال وزیر، ډاکټر عالمه د کډوالو او راستنېدونکو مرستیال وزیر، جنرال عبداللہ عباد د ملي امنیت مرستیال مشر، شاه گل رضایی د ولسي جرگې غړې، عطاء الله لودین د علماوو شورا غړی، شمیم کتوازی د پکتیا

طالبانو ادعا ثبوت کوي. د اشرف غني لخوا د اساسي قانون اړوند څرگندونې چې باید ومنل شي، او ۱۷ کلنې لاسته راوړونې چې دوی یې یادوي، دا ټول د سولې تخریب په موخه کوي. اصلاً دوی سولې ته اراده نه لري. د سولې په نوم هر څه چې دوی اخلي د داخلي مصرف لپاره یې کاروي، ممکن افغان حکومت نور هم داسې د سولې مخالف اقدامات وکړي.

قاري دين محمد: مور تر خپله وسه له هر چا، هر افغان سره مذاکرات کړي، یوازی د ارگ حلقه پاتې ده، چې خبرې مو ورسره نه دي کړي. دوی هم مور نالیدلې نه نيسو، ولي ستونزه داده چې امریکا کوشش کوي چې طالبان له افغان حکومت سره خبرې وکړي، او دوی له مسؤلیت څخه تېښته وکړي، بیا به دیته د افغانانو کورنۍ جگړې نوم ورکوي.

د روس راتگ د امریکا له راتگ سره لږ توپیر درلود، روسان د افغان کمونستانو لخوا را وغوښتل شول، له امریکا څخه هیچا د راتگ غوښتنه نه ده کړې،^{۳۷} اوس چې طالبان له افغان حکومت سره خبرې پیل کړي، بیا به امریکایان وایې چې د افغانانو تر منځ جوړې کولو ته راغلي وو.

والي، عبدالله عطایي د سترې محکمې د عالي دیوان غړی، عبدالحکیم منیب د حج اوقافو مرستیال وزیر او توریالی غیاثي د بهرنیو چارو وزارت د کلتوري چارو رئیس

^{۳۷} په ۱۹۷۹ ز کال کې پخواني شوروي اتحاد پر افغانستان یرغل وکړ، په وړاندې یې افغان ولس سخت مقاومت وکړ، په ۱۹۸۹ کال کې سرې لښکرې په بشپړ ډول له افغانستان څخه ووتلي، او ۱۹۹۲ ز کال کې مجاهدین واک ته ورسیدل. په ۱۹۹۶ کال کې طالبانو له استاد رباني، انجنیر گلبدین، استاد سیاف او احمدشاه مسعود څخه کابل ونیو. او د اکتوبر په ۷مه ۲۰۰۱ کې امریکا د طالبانو د نظام له منځه وړلو په هدف په افغانستان باندې هوايي او پوځي تیري وکړ چې افغان ولس یې په مقابل کې ودرید. افغان ولس له امریکا سره ۱۸ کاله او ۵ میاشتې سختې جگړې وکړې، لویه قرباني یې ورکړه. بالاخره د فبروري پر ۲۹مه ۲۰۲۰، د طالبانو او امریکا ترمنځ په دوحه کې تړون لاسلیک شو چې د امریکا / ناپو پوځیان به په بشپړ ډول په ۱۴ میاشتو کې له افغانستان څخه وځي.

کله چې امریکایان افغانستان ته راتلل، دلته اردو نه وه، د امریکا - طالبانو تر جگړې وروسته دوی اردو جوړه کړه، امریکا غواړي له مسؤلیت څخه تینسته وکړي او جگړه افغاني ونیږي. اصلاً د بد بختۍ علت اشغال او د بهرنیو ځواکونو شتون دی، له افغان حکومت سره د طالبانو ناسته به په دې معنی وي چې امریکا ته بړاوت ورکول شي. لومړی به مور ستونزه له اشغالګرو سره بیا له افغانانو سره حل کوو. له افغانانو سره مذاکراتو برخه کې به ټول؛ اشرف غني، حنیف اتمر او هر څوک برخه لري.

پوهان: ویلز ویل چې افغان حکومت به د حکومت له ادرسه نه، بلکې د یو لوري (فریق) په ډول له طالبانو سره کینی، داسې هم ممکن ده چې هممهاله بین الافغاني مذاکرات پیل او امریکایان هم شتون ولري، او یا دا چې په یوه سالون کې طالبان - حکومت او بل سالون کې طالبان - امریکا خبرې وکړي.

عباس ستانګزی: که صداقت او اخلاص وي، بیا به سوله راځي، که یو لوری رښتونی او بل نه وي، بیا هم سوله نه شي راتلاي، که کابل د سولې خبرو کې شامل کړو، مور به دې باور یو چې هغوی سوله نه غواړي.

غني اوس څکه د سولې خبرو مخالفت کوي، هغه غواړي دوهمه دوره حکومت هم وکړي، د ولسمشرۍ ټاکنو له څنډ سره مخالفت کوي، دا اوسنی واک له لاسه ورکول نه غواړي. کله چې بیا له واکه لیري شي بیا به دی هم د سولې نارې وهي، اتمر چې په واک کې و یو ډول اوس بیا نورې خبرې کوي، همدې اتمر ویل چې طالبان ته دې اجازه نه ورکول کیږي چې قزاقستان (اګسټ ۲۰۱۷) کې له افغانانو سره خبرې وکړي، اوس چې له واکه لیري شو د سولې ږغ کوي^{۳۸}. حکومت کې چې دي، هغوی سوله نه غواړي.

^{۳۸} حنیف اتمر د حامد کرزي د حکومت پر مهال د کلیو پراختیا، پوهني او کورونو چارو پخوانی وزیر و، چې وروسته له دندې لیری شو، د ډاکټر غني واک ته رسېدو په لومړي ورځ (۲۹ سپټمبر ۲۰۱۴)، د امنیت شورا مشر وټاکل شو، او په دوهمه ورځ له امریکا سره ډاکټر غني او حنیف اتمر په ګډه امنیتي تړون لاسلیک کړ.

امریکایي جنرالان پوهیري چې ناکام دي، خو هر یو جنرال (عمومي قومندان) چې افغانستان ته ټاکل کیږي، هغه غواړي خپل وخت پوره کړي، دوی سوله نه غواړي، یوازې خنډونه جوړوي.

امریکا وایي چې طالبان دي راشي په حکومت کې دي خلط (ګډ) شي، د سیاسي ډلې په څیر دي فعالیت ولري، وزارتونه او ولایتونه به طالبانو ته ورکول شي، دوی په دي توګه خپل چل او فریب کوي، حکمتیار سره یې ډیرې ژمنې وکړي، عملي یې نه کړی، اوس حکمتیار هم ګیله من دی، په دي بې خوشاله کوي چې زوم یې ډاکټر غیرت بهیر ورته سناتور کړ^{۳۹}. که افغان حکومت په خبرو کې شامل شي، دا پروسه اوږدوي. نور سیاسي احزاب ممکن خپلو منځو کې له طالبانو سره جوړ شي، افغان حکومت هم نالیدلی نه نیسو، مګر په خپل وخت کې به یې د سولې خبرو کې ګډوو.

کابل کې د میلاد النبي لمانځغونډې (۲۰ نومبر ۲۰۱۸) پر مهال چاودنه وشوه، طالبانو وغندله، داعش یې هم پر و نه منله، ډاکټر غني بیا وویل چې طالبان یوازې

له ډاکټر غني سره د اختلافاتو له امله حنیف اتمر د اګسټ ۲۵مه ۲۰۱۸ له دندې استعفی وکړه. په دي موده کې یې د سولې ښځه ډیر کاوه، پر حکومت یې نیوکې کولې چې سولې ته د رسېدو لپاره خنډونه جوړوي.

کله چې دوهم ځل د ټاکنو خپلواک کمیسیون لخوا د فبروري ۱۸مه ۲۰۲۰ کې ډاکټر غني د ولسمشرۍ ټاکنو وړونکی اعلان شو، د اپریل پر ۴مه ۲۰۲۰ حنیف اتمر د ډاکټر غني لخوا د بهرنیو چارو وزیر وټاکل شو، او د اپریل پر ۵مه د وزیر په توګه معرفي او په کار یې پېل وکړ. او بیا یې د بین الافغاني خبرو اړوند د ډاکټر غني تگلاره مخکې وپله.

^{۳۹} کله چې د ۲۰۱۴ ز کال ټاکنې ډاکټر غني وګټلې، حکمتیار له امریکایانو او افغان حکومت سره د سولې خبرې پیل او د سپټمبر ۲۹مه ۲۰۱۶ کې د حزب اسلامي د مشر انجنیر حکمتیار او د ملي یووالي حکومت د مشر ډاکټر غني ترمنځ د سولې تړون لاسلیک شو.

حکمتیار د مئی ۴مه ۲۰۱۷، کابل ته راغی، او په ارګ کې یې د حکومت له لوري نیول شوو مراسمو کې وینا وکړه.

په غندلو ځان ته براءت نه شي ورکولای. دا ډول کړنې د سولې مخالف کار دی، تر څو مذهبي تاوتریخوالی پیدا او د سولې خبرو کې خنډ پیدا شي.

زما (ستانکزي) باور دادی چې چاودنه دوی کړي، کمونستان دي، ویره لري چې د طالبانو او امریکا تر منځ خبرې به نتیجې ته ورسیري^{۴۰}.

شیخ دلاور: مور له افغانانو سره هر ځای گورو، دا ځل چې ماسکو کې وو، له غونډې وروسته (۱۲ نومبر ۲۰۱۸) مو له افغانانو سره ولېدل، تر دې چې ذبیح الله مجاهد صاحب مور ته پیغام رالیرلی وو چې ماسکو کې افغانان دي، ورسره وگورئ. مور ډیر ستړي وو، زه خو ډیر زیات ستړی شوم وم، خو بیا هم مور افغانانو سره لېدنې ته وخت ځانگړی کړ. د ارگ حلقي اړوند زه وایم:

۱- که امریکایان هم د پخواني شوروي اتحاد په څیر له افغانستان څخه وځي، په دې معنی چې جگړه به دوام کوي.

۲- که افغانان هم په هغه فکر وي لکه پخواني مجاهدین، چې روسان ووتل، او بیا خپل منځي جگړه وشوه، دا ستونزه ده.

^{۴۰} یاد برید د امریکا د بهرنیو چارو لخوا هم وغندل شو، او لاندي اعلامیه یې خپره کړه:

د متحده ایالاتو د بهرنیو چارو وزارت ویاندي هیتر نوریت اعلامیه

د ۲۰۱۸ کال د نومبر ۲۰مه نېټه

د کابل د برید غندنه

متحده ایالات په کابل کې د یوې مذهبي غونډې په ترڅ کې د نن ورځ برید چې لږترلږه ۴۰ کسان یې ووژل او له ۶۰ څخه زیات ملکي کسان یې ټپیان کړل، په کلکه غندي. مونږ د وژل شویو کسانو کورنیو او ملگرو ته د زړه له کومې ډاډگېرڼه وړاندې کوو. دا بې شرمه عمل په داسې وخت کې ترسره کېږي چې د افغانستان خلکو هڅه کوله ترڅو میلاد النبی په سوله ایزه فضاء کې ولمانځي، او د هغو کسانو بې رحمې او ظلم څرگندوي چې غواړي په افغانستان کې تاوتریخوالی دوام ولري.

متحده ایالات په افغانستان کې سولې او ثبات ته ژمن دي، او د افغانستان خلکو تر څنگ ولاړ دي چې غواړي سوله ایزه او د تاوتریخوالي د ناوړه کړنو پرته یوه راتلونکي ولري.

۳- که له طالبانو سره هم پخوانی فکر وي چې یوازې مور سره به واک وي، بیا نو سخته ده چې سوله راشي.

زه فکر کوم چې امریکا به داسې ونه کړي، ځکه په اسلامي نړۍ او ټوله نړۍ کې به بیا ډیر بدنامه شي، بڼه دا ده چې د وتلو لپاره یې ابرومندانه لاره ولټول شي.

طالبان چمتو دي چې د بهرنیو پوځیانو له وتلو وروسته په اسلامي نظام کې له ازبک، هزاره، ملا، انجنیر او ټول ملت سره یو ځای وي، د ولس قدر ولري خو دندې د اهلیت پر بنیاد خلکو ته ورکول شي، که له هر قوم څخه وي.

له امریکا سره دښمنې ده، خو ممکن ځینې برخو کې مشترکات هم وي، که افغانان هم په مشترکاتو فکر وکړي، چې یوازې وطن جوړول هدف وي، په ۱۰۰ برخو/ مسایلو کې ممکن ۵ برخو/ مسایلو کې د افغانانو تر منځ اختلاف وي، ۹۵ برخو کې به سره جوړ راځي.

که امریکایي پوځیان وځي، ډاکټر غني او شمال ټلواله پوهیري چې طالبان به نظام ته سقوط ورکوي، د پخوا وخت نه دی، چې شمال ټلواله له تخاره څخه نه ایستل کېدل، اوس بدخشان کې هم طالبان قوي مرکزونه لري، او امریکا هم پوهیري چې طالبان نظام ته سقوط ورکوي.

حل لاره څه ده:

۱- دا چې طالبان وایي بهرني ځواکونه دي په بشپړ ډول ووځي او له افغان حکومت سره نه کښینو، دا معنی چې ټول هیواد زه نیسم، او دا بې انصافي ده.

۲- که دا فکر وي چې له افغانانو سره دي طالبان کښیني، بیا له هغه وروسته چې طالبان او افغانان خپل منځ کې سره جوړ شي، امریکا ته به د وتلو وایي او امریکایان به وځي، دا نو بیا له مور (طالبانو) سره بې انصافي ده.

۳- مور انعطاف کړي، پخوا مو ویل چې یو بهرنی پوځي په افغانستان کې وي، مور خبرو ته نه کینو، اوس وایو چې د بهرنیو ځواکونو د وتلو مهالویش باندي دي توافق

او د نړيوال تضمين په شتون کې دي اعلان وشي، مور (طالبان) له کابل ادارې سره کينو او له هغوی سره توافق ته رسيدو پورې به بهرني پوځيان له افغانستان څخه وځي.

په کار ده چې اړخونه سولې ته د رسيدو په موخه سره کيني، داسي چې هر لوری ځان قاضي وگني، ځان د بنمن ونه گني، طالب هم او افغان لوری هم، هر يو يې ځان د مسئلې اړوند قاضي وگني چې د بل حق ونه خوري.

برهان: دغه ډول څرگندونې په سم ډول سره د لورو ترمنځ نه رسيږي، ماته دا نوي خبرې دي. که دا د کاغذ پر مخ وي، ښه به وي.

۱- څه کوئ، د بهرني ترويزم اړوند څه وایاست. ۲- بين الافغاني تفاهم کله او څه ډول. ۳- د راتلونکي او حکومت په اړه کومه تگلاره ده. همدارنگه د داعش اړوند څه غواړئ.

که دا هر څه د کاغذ پر مخ په معياري بڼه ترتيب شي، نو گټه به يې زياته وي، د ډاکټر غني ټيم په دي برخه کې ډير تکړه دي، همداسي کسان يې گمارلي دي، چې کاغذي کارونه وکړي، او بهرنيان وغولوي، د فساد اړوند يې بهرنيان وغولول، فريزنټيشن به يې وړاندي کړ، چې مور دا کړي او داسي کوو، د فساد مخنيوی کوو.

که تاسي هم دا هر څه له ځينو لارو خلکو ته ورسوئ، خو غير رسمي د اوازې په ډول نه، بلکې په سم ډول رسول، که د راپور په بڼه وي، د رسنۍ د لارې وي، او يا ممکن د الجزيره ټلويزون د لارې وي.

تير ځل چې د طالبانو او امريکا ترمنځ خبرې وشوې، الجزيره ټلويزون د ضعيف صاحب له خولي وليکل چې امريکايانو له طالبانو سره د بهرنيو ځواکونو پر ايستلو خبرې کړي، چې دغه ډول څرگندونې يې باورې جوړوي. خو بيا ښه شو، ضعيف صاحب هغه رد کړه.^{۴۱}

^{۴۱} کابل کې افغان حکومت او سياستوال وارخطا شول چې کيدای شي په پټه د طالبانو او امريکا ترمنځ پريکړه شوې وي چې بهرني ځواکونه به په بېره له افغانستان څخه وځي او طالبان به واک په لاس کې اخلي.

عباس ستانکزى: کله چې مور له لورال میلر او بیا وروسته له ایس ویلز سره کتل، هغوی ته مو وویل چې د لېدنو اړوند خبرونه به رسنیز کړو، ځکه بیا ستاسې رسنیو کې خبرونه راځي او هغه هم ناسم وي، بیا یې مقابل کې زموږ د ملگرو لخوا هم غلیظ الفاظ کارول کېږي، نو ښه ده چې مور او تاسې توافق وکړو او د لیدنو اړوند توافقي ټکي رسنیو ته ورکړو.

دوی ویل چې رسنۍ ازادې دي، د بیان ازادې په نظر کې نیولو سره مور رسنیو ته نه شو ویلای چې هیڅ هم ونه وایې، که هغوی کوم څه نشروي د هغوی شخصي کار دی، بلکې زموږ "امریکا" رسمي نظر نه دی.

مور "طالبان" خو یوازې یوه ویب پاڼه لرو، حتی سیاسي دفتر خپله ځانگړې ویب پاڼه هم نه لري، زموږ اړوند هر وخت ډول ډول خبرونه نشر کېږي. رسنیو ته په کار ده چې د خبر سپیناوی وکړي. مثلاً کله چې له ایس ویلز سره زموږ دوهم ځل (جولای ۲۱ مه او ۲۲ مه ۲۰۱۸) لیدنه وشوه، د الجزیرې ټلويزون د ملاعبدالسلام ضعیف مرکه نشر کړه، دا دهغه شخصي خبره وه، رسمي نظر نه و. که بیا امریکا دا ډول څرگندونې جدې نیسي، خو بیا خپل لورې ته دا خبره نه مني. وایې چې د بیان ازادې ده.

کله چې مور د تورلست څخه د نومونو ایستلو خبره ورته کوو، وایې چې دا خو لویه پروسه ده، له ډاکټر غني سره باید خبرې ورباندې وشي، کله چې مور د دوی د نظامي قومندانانو د څرگندونو اړوند ورته ووايو چې د سولې ضد څرگندونې کوي، دوی وایې چې زموږ د ډیموکراسي نظام دی، که کوم نظامي قومندان څرگندونې کوي، د هغه شخصي نظر دی.

شیخ دلاور: په هره ناسته کې مور امریکایانو او د ملگرو ملتونو استازو ته ویلي چې د مجلس ځینې ټکي به خپاره کړو، مگر دوی د خپراوي سره توافق نه دی کړی. کله چې بیا ناسم خبرونه نشر شي، مور مجبوره شو چې د اعلاميې په ورکولو سره یې رد کړو.

د ابو ظبي غونډه

درېيم پړاو خبرې

د ډسمبر لومړۍ اونۍ کې کورنيو او بهرنيو رسنيو راپورونه ورکړ چې د طالبانو د قطر دفتر د سياسي کميسون څلور تنه اسلام اباد ته تللي او هلته يې له پاکستاني چارواکو سره د سولې او په پاکستان کې د غونډې کولو اړوند خبرې کړي.

د طالبانو لخوا هم ومنل شوه چې د دوی پنځه تنه له قطر څخه اسلام اباد ته تللي او هلته يې له پاکستاني چارواکو سره ناستې کړي. او د پاکستاني چارواکو لخوا د امريکايانو ځينې مهم پيغامونه هم ورته وړاندي شوي وو. په همدې وخت کې خيليزاد هم اسلام اباد ته سفر درلود، خو د طالبانو او خيليزاد تر منځ ناسته نه وه شوې.

د ډسمبر پر ۶مه، خيليزاد کابل ته راغی، له ډاکټر غني او ډاکټر عبدالله سره يې ولېدل.^{۴۲}

د افغان سولې او بيا پخلاينې بهير لپاره د امريکا د بهرنيو چارو څانگړي استازي زلمي خيليزاد د ډسمبر پر ۷مه ۲۰۱۸، ماسکو کې د افغانستان لپاره د روسيې د ولسمشر پوتين څانگړي استازي ضمير کابلوف سره هم لېدنه وکړه، مگر روسان د خيليزاد پر کړنو شکمن وو، ځکه ضمير کابلوف ماسکو ميشت افغان عمر نثار ته ويلي و چې خيليزاد يې پوښتنو او انديښنو ته د قناعت وړ ځواب نه درلود.

^{۴۲} د خيليزاد د لېدنو په اړه د امريکا سفارت لاندې اعلاميه خپره کړه:

کابل ته د څانگړي استازي خيليزاد سفر

د ډسمبر ۶مه ۲۰۱۸

د افغانستان د سولې لپاره د متحده ايالاتو څانگړي استازي، سفير زلمي خليل زاد د ډسمبر په ۶مه نېټه کابل ته سفر وکړ او د ولسمشر غني او اجرائيه رئيس عبدالله سره يې وکتل. په دغه ليدنه کې د سيمې د هېوادونو سره د اړيکو او د روانې شخړې په برخه کې سياسي حل لارې ته د رسيدو لپاره د افغانستان په چمتوالي باندې بحث وشو. د دغه کتنې څخه وروسته، څانگړی استازی خليل زاد د سولې د سيمه ايزو هڅو په تړاو د خبرو اترو لپاره مسکو ته لاړ.

طالب مشرانو باندي د پاکستان هیواد لخوا فشار و چې غونډه اسلام اباد کې وشي، مگر طالبانو نه وه منلي. د پاکستان دوهم وړاندیز دا وو چې غونډه په سعودي عربستان کې وشي، خو طالبانو ورته ویلي وو چې په تیرو ۱۷ کلونو کې له سعودي سره کومې نېې اړیکې نه لري، بالاخره طالبانو منلي وه چې په اماراتو کې به په غونډه کې گډون کوي، خو قطر هیواد به هم په جریان کې اچوي.

د ابوظبی تر غونډې درې ورځې وړاندې، د ډسمبر پر ۱۴مه، د پاکستان لومړي وزیر عمران خان په پېښور کې یوې غونډې ته د خبرو پر مهال دا هم ویلي و چې د امریکا او طالبانو ترمنځ د خبرو کولو زمینه برابروي او د ډسمبر پر ۱۷ به مخامخ خبرې وشي.

افغان کورنیو رسنیو د ډسمبر پر ۱۵مه راپور ورکړ چې طالبان به دا ځل د پاکستان په وساطت له امریکایانو، او د افغان حکومت له استازو سره په اسلام اباد کې د ډسمبر پر ۱۷مه غونډه کوي.

د ډسمبر پر ۱۶مه طالبانو ومنله چې په ابوظبی کې به له امریکایانو سره خبرې کوي، د طالبانو ویاند ذبی ۸۸ح الله مجاهد لاندې اعلامیه خپره کړه:

له امریکا یانو سره د مذاکراتو په اړه د اسلامي امارت د ویاند وضاحت

"سبا دوشنبه د ۱۴۴۰هـ ق / کال د ربیع الثانی ۱۰ مه او د ۲۰۱۸م کال د ډسمبر ۱۷ مه نیټه په متحده عربي اماراتو کې د اسلامي امارت د سیاسي دفتر د غړو او امریکایي لوري تر منځ د مذاکراتو یوه بله غونډه تر سره کیري، په دې غونډه کې به د اسلامي امارت او امریکا په استازو سریره د سعودي عربستان، پاکستان او متحده عربي اماراتو استازي هم گډون کوي."

د ډسمبر پر ۱۷مه ۲۰۱۸، د ابوظبی ښار کې، سهار مهال د طالبانو ناسته د سعودي عربستان، اماراتو او پاکستان له استازو سره وه، د یادو هیوادونو ټینگار پر دې وو چې طالبان د افغان حکومت له استازو سره مخامخ خبرې وکړي او اوربند هم مني، مگر طالبانو د یادو هیوادونو دواړه غوښتنې رد کړي وې.

د ورځې په وروستيو وختونو کې طالبانو د يادو هيوادونو د استازو په شتون کې د امريکا له پلاوي "بهرنيو چارو، پنتاگون، سي آي اي او سپيني ماڼې استازو" سره چې مشري يې د افغان سولې لپاره د امريکا د بهرنيو چارو څانگې استازي زلمي خليلزاد کوله، وليدل.

بيا هم د امريکا او يادو درو هيوادونو غوښتنه له طالبانو څخه دا وه چې ۶ مياشتې اوربند ومني، او د افغان حکومت له استازو سره مخامخ خبرې وکړي، خو طالبانو دا هر څه رد کړل. طالبانو ورته ويلي وو چې تفاهم داسې شوی وو چې دا ځل د امريکايي پوځيانو د وتلو پر مهال ویش خبرې وشي.

کورنيو رسنيو راپور ورکاوه چې د عبدالسلام رحيمي په مشرې له افغان پلاوی سره به طالبان مخامخ خبرې کوي. مگر د ډسمبر پر ۱۷مه، ذبيح الله مجاهد لاندي اعلاميه خپره کړه.

د عربي متحده اماراتو په ناسته کې د کابل ادارې له کسانو سره هيڅ ليده

کاته نه کيږي

"څرنگه چې اسلامي امارت مخکې اعلان کړې وه، نن په عربي متحده اماراتو کې له امريکايي لوري سره د اسلامي امارت د استازو له خوا غونډه روانه ده. په دغه غونډه کې له امريکايي لوري سره د افغانستان د اشغال د خاتمې په مسئله خبرې شوې. په ناسته کې د سعودي عربستان او ځينو نورو هيوادونو استازي هم برخه لري. دا چې د کابل ادارې د يو شمير رسنيو له لارې ادعا کړې چې په دغه ناسته کې به د دوی استازي هم د اسلامي امارت له استازو سره ليدنه وکړي حقيقت نه لري، مور دغه پروپاگنډ په کلکه ردوو، د کابل ادارې له کسانو سره د ليدو کتو هيڅ پلان نشته او نه هم په هغه غونډه کې د کابل ادارې استازي گډون لري چې د اسلامي امارت استازي په کې وجود ولري، په دې اړه چې کوم شايعات اوريدل کيږي، تش پروپاگنډ دی، هيوادوال دې هيڅ اعتنا نه ورته کوي."

په دوهمه ورځ بيا هم د امريکا او يادو درو نورو هيوادونو لخوا په ټينگه له طالبانو غوښتنه شوې وه چې د افغان حکومت استازو ته په غونډه کې گډون ومني، طالبانو

جدي عکس العمل ښکاره کړی وو، چې وروسته یادو هیوادونو له طالبانو غوښتې وو چې د گډ حکومت د مشر ډاکټر غني د دفتر له رئیس او افغان حکومت د پلاوي مشر عبدالسلام رحيمي ته په غونډه کې د ناظر په صفت د گډون سره توافق وکړي، ولي طالبانو نه وه منلي.

دویمه ورځ غونډه کې د امریکا او ورسره درو ملگرو هیوادو لخوا له طالبانو څخه لاندي غوښتنې شوې وې.

۱ - طالبان دي ۶ او یا هم حد اقل ۳ میاشتي اوربند اعلان کړي.

۲ - له افغان حکومت سره مخامخ خبرې دي ومنې.

۳ - د افغان - امریکایي پوهنتون ۲ استادان دي خوشي کړي.

همدارنگه د طالبانو لخوا لاندي مسایل مطرح شوې وو.

۱- د بهرنیو پوځیانو وتلو مهالویش دي اعلان شي.

۲- د ملکي او بې گناه خلکو وژنه او په کلیو بمبارد دي ودرول شي.

۳ - له بنديانو سره سهولت او تبادلې دي وشي.

۴ - له تورلست څخه د طالب مشرانو نومونه دي وایستل شي.

۵ - د طالبانو لپاره دي سیاسي دفتر په رسمیت وپېژندل شي.

په ټوله کې د غونډې لویه موخه دا وه چې طالبان له افغان حکومت سره مخامخ خبرې وکړي، او د همدې موضوع اړوند، پاکستان امریکا او افغان حکومت ته ډاډ ورکړی و چې طالبان به د افغان حکومت له استازو سره مخامخ خبرو ته کینوي.

د افغان حکومت د ۱۲ کسيز پلاوي غړي د عبدالسلام رحيمي په مشري د ډسمبر پر ۱۶مه لا ابوظبی ته رسیدلي وو، همدارنگه د ملي امنیت شورا مشر ډاکټر حمد الله محب هم په ابوظبی کې و، او د ډسمبر پر ۱۶مه یې د سعودي عربستان او اماراتو د ملي امنیت له مشرانو سره لیدنې درلودلې.

د طالبانو د رهبري شورا غړي او له پاکستان څخه ټول ۴ کسان اماراتو ته ورغلي وو، ملا اميرخان متقي د طالبانو د مشرتابه د دفتر مسؤل او د رهبري شورا غړی، ملا عباس اخوند د روغتيا کميسون مشر او د رهبري شورا غړی، حافظ محب الله او قاري غلام يحيی.

همدارنگه له قطر څخه د طالبانو د سياسي کميسون او قطر دفتر مشر، د رهبري شورا غړی شيرمحمد عباس ستانکزی، د رهبري شورا غړی، د قطر دفتر مرستيال مشر ملا عبدالسلام حنفي، د قطر دفتر او رهبري شورا غړی قاري دين محمد، د سياسي دفتر غړی شيخ دلاور او د سياسي دفتر وياند سهيل شاهين. همدارنگه له گوانتانامو څخه د ۵ تنو تبادلې او را خلاص شوو بنديانو له جملې څخه ملا خيرالله خيرخواه او ملا محمدفاضل اخوند غونډې ته ورغلي وو.

د ابوظبي غونډه پرته له کومې ځانگړې پريکړې او نتيجې پای ته ورسېدله، اندېښنه دا وه چې غونډه به د طالبانو په زيان تمامه شي، مگر طالبانو چې د پاکستان، سعودي عربستان او اماراتو فشار ته غاړه کينښودله، او د افغان حکومت له استازو سره يې مخامخ خبرې ونه کړي، او په پټه يې هم ورسره ونه لېدل، نور نو امريکايان او افغان حکومت هم د طالبانو باره کې د اوربند او له افغان حکومت سره مخامخ خبرو، دواړو مسئلو کې د طالبانو له انعطاف بنودلو څخه مايوسه شول.

زما (ليکوال) سره اندېښنه وه چې طالبان به د پاکستان تر فشار لاندي راشي او د افغان حکومت له استازو سره به د پاکستان په وساطت وگوري، چې زما په نظر دا ښه نه وه، طالبان بايد له افغان حکومت سره د لېدنې اړوند خپلواکه پريکړه وکړي.

د غونډې پر لومړۍ ورځ مې همدا اندېښنه د ليکنې په بڼه کې خپره کړه، او د طالبانو مذاکره کوونکي پلاوي ته هم رسيدلي وه، زما ويره ځکه وه، چې زه مخکې له مخکې پوه وم چې طالبان د فشار په نتيجه کې په اماراتو کې غونډې ته ورځي، او پاکستان ورڅخه غوښتي، ځکه پر پاکستان د امريکا لخوا ډير زيات سياسي او اقتصادي فشارونو شتون درلود.

د شپې نږدې یولس بجې ما (لیکوال) اطمینان تر لاسه کړ، چې طالبان به دا ځل د افغان حکومت له استازو سره حتی د روغبر په دود لاس هم ورنه کړي، او په هیڅ صورت به له هغوی سره ونه گوري.

د غونډې دویمه ورځ بیا هم له مور سره اندیینه وه، چې د طالبانو ځینې کسان به د پاکستان د زیات فشار له امله، ممکن د طالبانو د مشرتابه له اجازي پرته د افغان حکومت له استازو او یا هم سلام رحیمي سره په پټه کښیني، خو پاکستان ونه توانېد.

رسنیو د غونډې اړوند ناسم راپورونه خپرول، داسي راپورونه ورکول کېدل چې طالبانو له امریکا سره په ۶ میاشتي اوربند باندې هوکړه کړي، او مقابل کې یې امریکایي پلاوی له طالبانو سره په داسي لنډمهاله حکومت هوکړه کړي چې مشري به یې طالبان کوي.

د ابوظبی غونډه درې ورځې په نظر کې نیول شوې وه، چې درېمه ورځ به طالبان د افغان حکومت له استازو سره مخامخ د میز شاته خبرو ته کښیني، د امریکا او دريو نورو هیوادونو استازي به هم په غونډه کې گډون لري، خو چې طالبانو انکار وکړ، درېمه ورځ غونډه هم لغوه شوه، یوازي امریکایي هیئت او درو نورو هیوادونو د افغان حکومت له ځینو استازو سره سمبولیکه لېدنه کړي وه.

د طالبانو - امریکا تر ناستې یوه ورځ مخکې د ډسمبر پر ۱۶مه، د افغانستان د ملي امنیت شورا سلاکار د سعودي عربستان او متحده عربي اماراتو د امنیت شورا له سلاکارانو سره په ابوظبی کې غونډه درلودله.

زه (لیکوال) د افغان سیاستوال سید اسحاق اغا له خولې خبر شوم چې خلیلزاد کابل ته راځي او دلته به له نږدې ۱۰۰ افغانانو سره لېدنې کوي او هغوی ته به د ابوظبی غونډې اړوند معلومات ورکوي. ښه مې وگڼله چې له طالبانو سره همدا خبره شریکه کړم، تر څو هغوی هم د غونډې اړوند ځینې مهم ټکي له ولس سره شریک کړي، تر څو له یادې غونډې څخه امریکا او نور هیوادونه ناسمه او د ځان په گټه استفاده ونه کړي.

ما (لیکوال) طالبانو ته ولیکل:

د اماراتو له غونډې وروسته خلیلزاد غواړي په کابل کې نږدې ۱۰۰ مهمو کسان ته د ده د سولې د هڅو اړوند خبرې وکړي، د خپلو هڅو نتیجه او پرمختګ ورسره شریک کړي.

د ټولو مهمو سیاسي گوندونو مشران پکې دي (حکمتیار، سیاف، عطانور، محقق، خلیلي، پیران، حضرتان، کرزی، اسماعیل خان او ...).

په دي کې به ممکن په قطر کې د ده مخکنۍ لیدني له طالبانو سره (لومړۍ او دویمه ناسته)، همدا رنگه د ده سفرونه منځنۍ اسیا، سعودي، اماراتو، او ماسکو اړوند هم خبرې ولري.

کیدای شي ډیر تمرکز د اماراتو ناسته باندي وي چې امریکا یې د ځان لپاره لویه لاسته راوړنه گڼي.

د دې لپاره چې ولس په اندیښنه کې پاتې نه شي، او یا داچې بیا ټولې خبرې د خلیلزاد له قوله نورو ته رسیري، ښه ده چې:

۱- د ابوظبی غونډې اړوند د لورو په توافق د غونډې مناسب جزیات خپاره شي.

۲- که ممکن وي، ورته هڅه وشي، په قطر، یا هم گاونډیو هیوادونو او یا داخل کې د طالبانو له خوا هم ځینو مشهورو افغان سیاستوالو او رسنیو استازو ته د سولې اړوند ناستو مناسب جزیات ورکول شي. (د کسانو د ورتگ اړوند ستونزه نشته، ورځي او اسانه ده).

۳- که دویم وړاندیز شونی نه وي، یا ستونزې وي، نو په کار ده چې د ورستی غونډې ځینې جزیات چې مهم او د خپراوي وړ وي، هغه د طالبانو له خوا په وخت سره نشر شي. او که ممکن وي د تیرو ناستو هم ځینې خبرې نشر شي.

گډوډونکي هیوادونه (امریکا، پاکستان، سعودي او امارات) به له دي غونډې اعظمي استفاده کوي، خو چې نتیجه کې طالب له غونډې کومه مثبتې گټه پورته کولای شي، په دي هم ژور فکر وشي.

رسنیو راپور ورکاوه چې بله غونډه به په سعودي عربستان کې کيږي او هلته به طالبان له افغان حکومت سره مخامخ خبرې کوي.

د ډسمبر پر ۱۹مه، مجاهد لاندې اعلامیه خپره کړه.

د ابوظبی د ناستې په اړه د اسلامي امارت د ویاند وضاحت

"د متحده عربي اماراتو په ابوظبی ښار کې د روان میلادي کال د ډسمبر میاشتي په اولسمه او اتلسمه نیټه د اسلامي امارت د استازو لخوا له امریکایي لوري سره مذاکرات تر سره شول.

په دې مسلسلو ناستو کې چې د دريو اسلامي هیوادو استازو هم ګډون په کې درلود، تر ټولو زیات ترکیز له افغانستان څخه د خارجي عسکرو په وتلو باندې وو، همدارنګه په ملکي خلکو د ړندو بمباریو په اړه د اسلامي امارت پلاوي د غونډې برخوالو ته مستند معلومات او شواهد وړاندې کړل او جداً یې د دریدو غوښتنه وکړه، په غونډه کې د بندیانو سره د انساني چلند او د هغوی د خلاصون غوښتنه هم مطرح شوه، چې غور به ور باندې کيږي، د اوربند او کابل ادارې سره د مذاکراتو، موقت حکومت، انتخاباتو او نورو کورنیو مسایلو په برخه کې وار له مخه د اسلامي امارت دريځ څرګند وو چې خبرې به نه ور باندې کيږي، ځکه چې د ټولو مشکلاتو بنیاد او لوی خنډ د افغانستان اشغال دی او هغه باید پای ته ورسیري. د راتلونکو مذاکراتي ناستو په اړه به دواړه لوري له خپلو مشرانو سره سلا او مشورې کوي."

خلیلزاد د ډسمبر پر ۱۹مه، له ابوظبی څخه مخامخ اسلام اباد ته ولاړی، هلته یې له پاکستانی پوځي مشرا باجوه او سیاسي مشرانو سره ولېدل، او له هغه ځایه کابل ته راغی، په شپه کې یې د ګډ حکومت له دواړو مشرانو (ډاکټر غني او ډاکټر عبدالله)، د ملي امنیت شورا له مشر ډاکټر محب سره په ارګ کې ولېدل.

په سبا یې د مخکینې ولسمشر حامد کرزي او له پخوانیو لوړ پوړو چارواکو سره ولېدل.

کابل ته د خلیل‌زاد د راتگ په اړه، په کابل کې د امریکا سفارت لاندې اعلامیه خپره کړه:

کابل ته د افغانستان د سولې لپاره د متحده ایالاتو د ځانگړي استازي زلمی خلیل‌زاد رسېدل

د ۲۰۱۸ د ډسمبر ۱۹مه نېټه

"نن د افغانستان د سولې لپاره د متحده ایالاتو ځانگړی استازی زلمی خلیل‌زاد کابل ته راغی تر څو ولسمشر غني او اجرائیه رئیس عبدالله ته د هغو ناستو او کتنو په اړه مالومات ورکړي چې د سیمه ایزو شریکانو او نورو ښکېلو اړخونو سره یې سیاسي هوکړې ته د رسېدو او د افغانستان د شخړې د ختمېدو په موخه ترسره کړي وو.

ځانگړي استازي خلیل‌زاد د متحده ایالاتو، افغانستان، عربي متحده اماراتو او سعودي عربستان د څلور اړخیزو ناستو د څلورم پړاو په گډون، په ابوظبی کې د درې ورځنیو ناستو او کتنو وروسته کابل ته راورسېد. دغه ناستې د متحده ایالاتو او نړیوالو متحدینو د هغو هڅو یوه برخه ده چې د افغانستان د شخړې د ختمېدو په موخه د بین‌الافغاني خبرو اترو د دودولو لپاره ترسره کېږي.

د ډسمبر پر ۲۰مه، د ملي امنیت شورا خبرپاڼه خپره کړه، او د ابوظبی غونډې اړوند یې د وضاحت غوښتنه کړې وه، اعلامیه کې لیکل شوې وو: "د یو خپلواک هیواد په توگه، هیڅ هیواد او شخص د افغانستان لپاره د نوي حکومتي جوړښت په اړه د بحث واک نه لري. د افغانستان د راتلونکي په اړه پریکړه کول د افغانانو او د هغوی مشرتابه پورې اړه لري. د منتخب دولت هیڅ ځای ناستی وجود نه لري، او د افغانستان د خلکو په قربانیو به معامله ونه شي."

خلیل‌زاد بیا له اریانانیزو ټلويزون سره مرکه کې د امنیت شورا د تویټ اړوند د پوښتنې ځواب کې وویل: "مور د افغان حکومت مشرانو سره ناسته درلودله، د غونډې اړوند مو معلومات ورسره شریک کړل، هغوی په دې اړه اندېښنه نه لري، کوم څوک (محب) چې اندېښنه لري، هغوی د معلوماتو له کموالي سره مخ دي."

زما (لیکوال) په آند، د دې لپاره چې پر طالبانو فشار راوړل شي، همداسې یې وهم کړل، شپنۍ چاپې او هوايي بریدونه زیات شول، د امریکا په خوښه د ډاکټر غني له

خو د ډسمبر پر ۲۳ مه ۲۰۱۸، د جگړې سخت پلویان اسدالله خالد د امریکا د دفاع وزیر او د جگړې بل پلوي د سولې ضد څیره امرالله صالح د کورنیو چارو وزیر اعلان شول.

دواړه د ډسمبر پر ۲۵ مه په ارگ کې د غونډې پر مهال د ډاکټر غني لخوا د یادو وزارتو لپاره سرپرست وزیران معرفي شول، او د ډسمبر پر ۲۶ مه، امرالله صالح د کورنیو چارو وزارت کې په رسمي ډول کار پیل کړ، همدارنگه د ډسمبر پر ۲۹ مه، اسدالله خالد په رسمي ډول په دفاع وزارت کې کار پیل کړ.

د ډسمبر پر ۲۴ مه، مور ځینو کسانو د سولې اړوند بحث درلود، حاجي سید داوود اغا وویل: "خلیلزاد چې کله کابل ته راغی، ډاکټر غني ته یې وویل چې طالبان په خپله خبره ټینګار کوي، د بهرنیو پوځیانو د وتلو اړوند او له افغان حکومت سره مخامخ خبرو کې انعطاف نه کوي. دا ډول د افغانستان امنیتي حالت هم خراب او لا زیات خرابي خواته روان دی، په دغسې حالت کې ښه ده چې ولسمشرۍ ټاکنې وځنډول شي.

ډاکټر غني د ټاکنو ځنډیدل په کلکه رد کړي، خلیلزاد ته یې ویلي و چې ټاکنې به په خپل وخت کیري.

د دوی ترمنځ بحث ښه نه و تیر شوی، بیا نو خلیلزاد کرزي ته وویل چې نور سیاسي مشران هم را وغواړه زه درسره وینم، کرزي ډیری کسان ورته را ټول کړل، په دې کار سره خلیلزاد ډاکټر غني ته وښودله چې نور کسان هم دلته ناست دي.

مژده صاحب وویل: "ابو ظبی کې د افغانستان د ملي امنیت شورا مشر ډاکټر محب د سعودي عربستان او اماراتو د امنیت شورا له سلاکارانو غوښتې وو چې غونډه کې د دوی هیئت ته د گډون چانس ورکول شي. کله چې طالبانو دا نه وه منلي، بیا د یادو هیوادونو لخوا غوښتنه شوې وه چې د افغان هیئت مشر عبدالسلام رحيمي ته په غونډه کې د ناظر په صفت اجازه ورکول شي، طالبانو دا هم نه وه منلي."

د دسمبر پر ۲۵مه، برهان عثمان ما (ليکوال) ته وويل: "پرون مې د امنيت شورا له مشر ډاکټر محب سره ولېدل، هغه داسې پټېله چې خلیلزاد له پاکستان سره د افغان حکومت په پټه معامله کړې ده، او افغان حکومت یې ځنډې ته کړی دی.

د افغان حکومت او خلیلزاد تر منځ بې باوري زیاته شوې ده، افغان حکومت فکر کوي چې د سولې خبرو کې ځنډې ته شوی او د سولې مذاکراتو جریان پټ ورڅخه ساتل کیږي.

خلیلزاد له حکومت څخه غوښتې و چې ټاکنې وځنډوي، خو دوی ورسره نه وه منلي، په ټوله کې افغان حکومت فکر کوي چې خلیلزاد په شخصي ډول د سولې مذاکراتو کې ځینې مسایل راپورته کوي.

ماښام ناوخته ډاکټر محب ویل چې له خلیلزاد سره ویډیو کانفرانس لري، هغه ولاړی، داسې ښکاري چې له خلیلزاد سره به کوم بل مهم کس هم و چې اشرف غني ته به یې د ویډیو کانفرانس د لارې ویلي وي چې ټاکنې وځنډوي."

برهان وويل: "دا ځل اجنډا کې له امریکایانو سره وه چې له طالبانو سره د پوځیانو د وتلو پر مهالویش باندي خبرې وکړي، خو کله چې طالبان د اجنډا خلاف د اوربند او افغان حکومت سره د مخامخ خبرو له غوښتنې سره مخ شول، دا مسئلې پر طالبانو بدې تمامې شوي وي. د امریکایې هیټ یوه غړي (د دسمبر ۲۲مه) په استانبول کې راته وويل: "خبرې جدې شوې، او د طالبانو د هیټ مشر عباس ستانکزي وویل چې تر څو یو بهرنی پوځي په افغانستان کې شتون ولري، تر هغه وخت پوري مور له افغان حکومت سره خبرې نه کوو، هغه بهرنی پوښتنه کوله چې دا به د ستانکزي شخصي نظر او یا هم د طالبانو تگلاره وه. خو متقي صاحب په خبرو کې نرم او ښه و."

برهان وويل: "د دوحې هوايي ډگر کې قطري چارواکو ملا فاضل اخوند او ملا خیرالله خیرخوا ته ساعته تم کړي وو، هغوی ته یې له قطر څخه د وتلو اجازه نه ورکوله، ورته ویلي یې وو چې نومونه یې په تور لسټ کې دي. خو بیا خلیلزاد مداخله کړې وه، د امریکایې هیټ کوم کس قطر ته ورغلی و، او له هغه ځایه یې همداسې، پرته له قانوني پروسې عملي کېدو، اماراتو ته ورسره راوستلي وو.

د قطريانو له دې کاره داسې بریښي چې په ابوظبی کې له غونډې کولو سره یې خپل مخالفت په دې ډول ښکاره کړ، اوس ویل کیږي چې قطري چارواکو عباس ستانکزي ته ویلي چې له اماراتو څخه خپله کورنۍ قطر ته یوسي.

د ډسمبر پر ۲۶مه، د طالبانو د نظام پر مهال د سوداگرۍ وزیر مولانا عبدالرزاق فتاحې ما (لیکوال) ته وویل: "طالبان د ابوظبی له غونډې څخه خوشاله نه وو، قطريانو هم په هوايي ډگر کې ملا فاضل اخوند او ملا خیرالله خیرخوا ځنډولي وو."

د ډسمبر پر ۲۷مه، چې استاد سیاف ته د ماستري څانګې له نورو محصلینو سره یو ځای تللي وو، د سهار چای څښلو پرمهال یې وویل: "خلیلزاد مې ولید، له هغه سره د سولې اړوند مسایلو باندې وږغیدم.

طالبانو تیروتنه وکړه چې د افغان حکومت له استازو سره یې د ابوظبی ناستې پر مهال ونه لېدل. په ښکاره خو پاکستان، سعودي عربستان او اماراتو له طالبانو غوښتي وو چې د افغان حکومت له استازو سره ووينی، خو چې په پټه به یې طالبانو ته څه ویلي وي، هغه نه ده معلومه.

طالبانو سره د امریکا ځینې پټ توافقات شوي، امریکا به د خپلو پوځیانو مهالویش اعلانوي، او بیا به وروسته طالبان په افغانستان کې د امریکا ۳ او یا هم ۵ اړې مني.

لاندې لیکنه د ډسمبر پر ۲۷مه ۲۰۱۸، د نن ټکی اسیا ویبپاڼه کې خپره شوه، چې لیکوال یې "تعمت میوند" لیکل شوی، زما (لیکوال) په آند چې یاده لیکنه به قاري سعید زرمتمی په پورته مستعار نوم کړي وي، او کیدای شي چې د غونډې اړوند معلومات خپله مولوي امیرخان متقي او یا هم د هغه ورور مولوي احمدالله متقي لخوا ورکول شوي وي.

په ابوظبی کې رښتیا څه تېر شول؟! / بشپړ جزئیات

د روانې میلادي میاشتې ډسمبر پر ۱۷م او ۱۸م نېټو د متحده عربي اماراتو په ابوظبی ښار کې د طالبانو لوړ پوړي پلاوي د زلمي خلیلزاد په مشرۍ له امریکایي پلاوي سره د دریو هغو هیوادونو داستازو په حضور کې چې د طالبانو حکومت یې په خپل وخت کې په رسمیت پیژندلی وو، غونډه وکړه، ترڅو د افغانستان څخه د بهرنیو ځواکونو د وتلو، د بندیانو د تبادلې او ملکي مرگ ژوبلي د پای ته رسولو پر سر خبرې اترې وکړي.

یاده غونډه چې دوې ورځې یې دوام وکړ، د بندو دروازو تر شا تر سره شوه، داچې رښتیا ورته لاس رسې نه درلود، ځکه یې په اړه زیاتره دروغ خبرونه چې له واقعیت سره یې هیڅ تړاو نه درلود؛ د ځینو مغرضو اشخاصو او کړیو لخوا په سیستماتیکه ډول خپاره شول.

دا چې د مذاکراتو د مېز پر سر د بندو دروازو تر شا کوم موضوعات تر بحث لاندې ونيول شول؛ د ځینو معتبرو، هغو سرچینو په حواله غواړم د دې غونډې ځینې ناوېلي حقایق ستاسې سره شریک کړم چې د غونډې د برخوالو سره یې ناسته کړې او د هغوی له خولې یې د غونډې جریان اوریدلی او ځینې یادښتونه یې ورڅخه ترلاسه کړي دي.

طالبان هلته څنگه ورسیدل؟

د طالب مرکچي پلاوي مشري د هغوی د سیاسي دفتر مشر شیرمحمد عباس ستانکزي کوله چې وار له مخه لا د غونډې ځای ته رسیدلی و، دا چې نور لوړ پوړي طالب چارواکي بیا په کومو سفري اسنادو او د چا په الوتکه کښې تر ابوظبی ورسېدل؛ د پورته معتبرې سرچینې په حواله یې حقیقت داسې دی:

د ابوظبی د غونډې پر تدویر له توافق وروسته د غونډې کوربه هیواد او نور ګډونوال هیوادونه په جریان کې اچول شوي وو چې د طالبانو پلاوي ته به د سفر او استوګني آسانتیاوي دوی برابروي.

د اماراتو لویه الوتکه او د طالب استازو ابوظبی ته تگ:

د ۲۰۱۸م کال د دسمبر میاشتې پر ۱۶مه نېټه مازیگر مهال ناوخته د متحده عربي اماراتو یوه لویه پرمختللي ځانگړي الوتکه چې ویل کېږي؛ یوازي د خاصو او معززو میلمنو او ډیپلوماټانو د تگ او راتگ لپاره کارول کېږي؛ د ابوظبی د هوایي ډگر پر څغاست لیکه کښیناسته.

دا الوتکه یوازي طالب چارواکو ته ځانگړې شوې وه، چې پکښې د طالبانو د مشرتابه د دفتر مشر مولوي امیرخان متقي، د طالبانو د سیاسي دفتر غړی ملامحمدعباس اخوند، ډاکتر فقیر، او مولوي حماس شامل وو.

د سرچینو په حواله طالب ډیپلوماټانو له ځان سره پاسپورټونه نه درلودل بلکې هغوی په ځانگړې توگه غوښتل شوې وو او دا کار اماراتو پرغاړه اخیستی و لکه وروسته چې به تاسې ته د ملا محمد فاضل او ملاخیرالله خیرخواه په اړه هم معلومات وشي.

د دوی د استقبال لپاره د اماراتو ځیني چارواکي هوایي ډگر ته ورغلي وو، هغوی د هوایي ډگر ځانگړي تالار ته رهنمایي شول، هلته یې په عربي قهوه او خرما میلمه پالنه وشوه، دا چې د مازدیگر د لمانځه وخت و نو طالب استازو همدلته د مازدیگر لمونځونه ادا کړل.

تر لمانځه وروسته په ځانگړو مرمی ضد موټرانو کښې د سمندر غاړې یوه پنځه ستوریز هوټل ته ورسیدل او هلته یې هم دروند استقبال وشو، په سبا ورځ همهلته مذاکرات پیل شول، په لومړۍ ورځ طالبانو د سعودي عربستان او متحده عرب اماراتو د مسؤلو چارواکو سره په جلا جلا توگه مجلسونه وکړل او د ورځې په پای کې د زلمي خلیلزاد په مشرۍ د امریکایي پلاوي سره د تعارفي مجلس لپاره کښیناستل.

دا چې ځیني خلکو په دروغو راپورونه ورکړي چې د طالبانو استازي په پاکستانی الوتکه کې د پاکستانی چارواکو سره ابوظبی ته تللي؛ دا راپورونه حقیقت نه لري ځکه چې د ابوظبی د غونډې وړاندي د افغانستان، پاکستان، اماراتو او سعودي عربستان د استخباراتي چارواکو ترمنځ غونډه ترسره شوې وه چې د کابل څخه د

ملي امنیت د مشاور حمدالله محب په مشرۍ ځينو چارواکو گډون پکښې کړی وو، پاکستاني چارواکي لا له وړاندي د همدې غونډې لپاره ابوظبي ته رسيدلي وو او هلته د غونډې پيليدو په انتظار وو.

که فرضاً د طالبانو استازي په پاکستانی الوتکه کي تللي وي نو آیا دا پر دې دلالت کوي چي طالبان د پاکستان تر تسلط لاندې دي؟ اوس هم ابوظبي ته طالبان په خپله الوتکه کي نه دي تللي بلکې د اماراتو په ځانگړې الوتکه کي د ځانگړو امتيازاتو سره لکه د پاسپورټ او ويزې نه شتون سره هلته تللي، نو آیا طالبان اوس د اماراتو غلامان شول؟ يا دا چي په قطر کي اوسي او قطر ورته آسانتياوي او امتيازات ورکوي نو طالبان د قطر غلامان شول؟

زه فکر کوم طالبانو يو داسي لوړ موقف غوره کړی چي د امريکا په څېر ستر ځواک د هغوی سره د خبرو اترو لپاره هرڅه ته تيار شوې دي، آن تردې چي خپل قوانين هم ورته ترپښو لاندې کوي او ځانگړي امتيازات ورکوي لکه ملافاضل او خيرخواه ته د قطر هيواد څخه بهر د سفر اجازه ورکول.

نو تاسي څه فکر کوئ هغه هيوادونه چي شپه او ورځ امريکا ته لاس پر ځيگر ولاړ وي هغوی به ځانگړي امتيازات نه ورکوي، بلکې اوس هر هيواد دې ته ليواله دی چي د طالبانو سره اړيکي جوړي کړي او طالبان هم بايد دغه فرصت له لاسه ورنکړي، ځکه چي پر يو هيواد حکومت کول د نورو هيوادونو او په ځانگړې توگه له گاونډيانو سره له ښو اړيکو جوړولو پرته ناشونی کار دی.

د ابوظبي په غونډه کښي د قطر هيواد موافقه:

داسي انگيرل کيدله چي د ابوظبي غونډه به د طالبانو او قطر ترمنځ اړيکو باندي منفي اثر وکړي. ځکه چي يو خو د قطر او متحده عربي اماراتو دښمني اوج ته رسيدلې او بل په دې غونډه کښي سعودي عربستان هم گډون درلود چي د قطر

هیواد د منزوي کولو اصلي لوبغاړی شمېرل کيږي^{۴۳}، بل دا وېره هم وه چې قطر هیواد به ونه غواړي چې د غونډې د کوربه توب امتیاز امارات ترلاسه کړي.

خو د پورتنۍ سرچینې په حواله واقعیت دا دی چې طالبانو د ابوظبی د غونډې تر دایریدو وړاندې ګډونوالو هیوادونو ته دا یادونه کړې وه چې د دې غونډې پر دایریدو به د قطر رضایت حتمي خبره وي، نو مقابل لوري او ګډونوالو هیوادونو قطر په بشپړ ډول په جریان کې اچولی او د هغه رضایت یې ترلاسه کړی و. ګویا طالب پلاوی د قطر په خوښه هلته تللی و.

بله مهمه خبره دا ده چې طالبان ځان په دې مجبور نه ګڼي چې همېشه به د یو ځانګړي هیواد په غوښتنه او خوښه هلته غونډې ترسره کوي، بلکې چېرې چې یې زړه وغواړي هلته به خپلي غونډې جوړوي، لکه څرنګه چې د پاکستان هم امید و چې غونډه اسلام اباد کې وشي خو طالبان په یو داسې هیواد کښي غونډې ته آماده شول چې وړاندې یې سیاسي مبصرینو وړاندوینه نه وه کړې.

د ملا محمد فاضل او ملا خیرالله خیرخواه د سفر ستونزه څنګه حل شوه؟

طالبانو خپل د قطر دفتر ډیپلوماټیک پلاوي ته هغه پخواني طالب چارواکي هم ور ضم کړي چې تر یوه لسیزه زیات کلونه یې په ګوانتانامو زندان کښي تېر کړي، هغوی د ګوانتانامو زندان څخه تر آزادیدو وروسته ټول وخت په قطر هیواد کښي اوسیدل او کوم سفر یې نه و ترسره کړی، تیر کال یې پاسپورټونه تر لاسه کړل خو بیا هم هغوی ته لا د سفر کول آسانه نه وو، دا ځل د ابوظبی په غونډه کښي طالبانو امریکایان دې ته مجبور کړل چې ترخپل دې قانون تېر شي او دا بندیز مات کړي.

د ډسمبر میاشتې پر ۱۷مه نېټه له امریکایانو پرته د اماراتو، سعودي او پاکستانی چارواکو سره ناستې پیل شوې خو د امریکایانو سره طالبانو ناستې وځنډولې ځکه چې ملا فاضل او ملا خیرالله خیرخواه ته د قطر هیواد څخه د وتلو اجازه نه ورکول کیده، طالبانو امریکایانو ته ویلي و که هغوی ته اجازه ورکوي موږ مذاکرات درسه

^{۴۳} زما (لیکوال) د معلوماتو له مخې د قطر هیواد د منزوي کېدو تر شا اصلي لوبغاړی متحده عرب امارات دي، چې سعودي عربستان یې هم له ځان سره ملګری کړی.

کوو که نه وي دا غونډه معطله ده. په پای کې امریکایان مجبور شول چې د غرور له هسکو راکښته او د طالبانو خبره ومني نو ځکه یې د گوانتانامو دغو دوو پخوانیو بندیانو ته د سفر اجازه ورکړه. هغوی د دسمبر پر ۱۸مه، د سهار لس بجې ابوظبی ته ورسیدل او هلته د خپلو ملگرو سره یوځای شول.

کیدای شي طالبانو هم موقع غنیمت گنلې وي او په دې توگه یې د خپلو پنځو لوړپوړو چارواکو لپاره د سفر مخ خلاص کړ، د طالبانو حرکتونو ته په کتو سره په هره غونډه کې خپل اسلامي امارت او مشرانو ته د نړۍ په کچه مشروعیت ورکوي او امریکا هم د ډیر مجبوریت له امله د طالبانو غوښتنو ته مثبت ځواب وایي.

د غونډې لومړۍ ورځ:

د پورتنیو سرچینو په حواله په لومړۍ ورځ تر مازدیگر پوري د اماراتو او سعودي عربستان د چارواکو سره بیلابیلې ناستې وشوې، په ناستو کې یې طالبانو تر ډیره بریده د دغه دوو هیوادونو پر اعتماد راجلبولو باندې تمرکز وکړ.

تر دې وروسته کله چې د قطر دفتر د پاتې غړو د سفر ستونزه حل شوه، طالب پلاوي هم امریکایانو سره د ناستې موافقه وکړه، او بیا طالبانو پخپل منځ کې سلا مشورې وکړې، پر حالاتو ورغیدل او د آینده ناستو لپاره یې کړنلاره جوړه کړه.

د غونډې دوهمه ورځ بحث څنگه او پرکومه اجنډا پیل شو؟

د سرچینې د شخصي یاداشت له مخې د غونډې د یوې برخې دلچسپ او توند بحث هلته پیل شو چې شیر محمد عباس ستانکزي په خپلو خبرو کې وویل: "افغانان اسلامي نظام غواړي که په هره بڼه وي خو خارجي مداخله به نه وي، مونږ تاسې ټولو اړ خونو ته وایو چې مهمه موضوع د بهرنيانو وتل دي، تر انخلا مخته هیڅ هم ممکن نه دي".

ستانکزي صاحب زیاته کړه: "غواړم یوه خبره دا هم اضافه کړم تاسې به له رسنیو اوریدلي وي چې په هیواد کې چاپې او شپني عملیات زیات شوي دي او دا عملیات ټول پر ملکي وگړو تر سره کېږي، او زموږ د هیواد بڼځې او ماشومان وژل

کېږي او حتی پوره کلي له منځه ځي، نو ښاغلی خلیلزاد! دا د ملکيانو هدف گرځول باید بند شي".

خلیلزاد وویل: "که چیري د افغان حکومت هیئت په دې مجلس کې وای، ښه به وای، چې ځواب یې ویلی وای، ځکه عملیات هغوی کوي، ملکي تلفات چې زه ورسره شخصاً مخالف یم، خو اکثره ملکي تلفات د سرتیري بریدو او موټر بمونو په سبب هم منځ ته راځي. متحده ایالات چې کوم عملیات پلان کوي په هغو کې پوره کوشش کوي چې ملکي تلفات رامنځ ته نه شي".

خلیلزاد وویل: "طالبانو تاسې غواړئ چې بهرنیان ووځي نو په مقابل کې تاسې څه راکوئ؟"

په ځواب کې یې د طالب پلاوي یو بل غړي مولوي امیرخان متقي وویل: "ښاغلی خلیلزاد! مونږ تاته یواځې د راتلونکي افغانستان په اړه اطمینان درکولای شو، نور خو زمونږ سره هیڅ هم نشته، ځکه هر څه تاسي را څخه اخیستی دي؛ وطن، کور، کلي او امن تاسې را څخه وړي دي، د فضا او ځمکي اختیار تاسي غصب کړی، موږ اوس له تاسي همدا خپل حق غواړو. ته که زمونږ هیواد ته راځې نو مهرباني وکړه په نظامي جامه کې نه، بلکې په ډیپلوماټیکو تجارتی جامه کې راشه.

ښاغلی خلیلزاد! له افغانانو سره جدي پوښتنه ده چې د مذاکراتو له پیلولو سره هم مهاله، امریکایانو خپل بمبارونه تیز کړي، آیا دا د سولې معنا لري، که د سولې د سبوتاژ کولو، داسي خو به نه وي چې امریکایان په خپل کور کې په دوو برخو ویشلي وي چې یوه برخه سوله او مذاکرات غواړي بله برخه یې مخالفه وي او یا هم د کوم فشار اچولو په غرض؟ دا خو دا مطلب چې تاسې سوله نه غواړئ؛ که هدف مو له بمبار تیزولو فشار اچول وي نو آیا دا ۱۷ کلونو کې ستاسي فشارونو کومه نتیجه ورکړې؟ که ځواب مو منفي وي نو کامیابه خلک کله هم ناکامې تجربې نه تکرار وي، زه چې راتلم موږ ته د خپل ولس له منځه په سلگونو پیغامونه راغلل چې د امریکایانو د بمبار شدت د مذاکراتو نتیجه ده، ځکه امریکایان غواړي د فشار له لاري څه تر لاسه کړی.

خليلزاد: "نه! دا بمبار مونږ نه کوو، دا د افغان دولت عمليات دي، د هغوی په خوبنه ترسره کيږي".

متقي: "افغان دولت ته خو طياري، بمونه او د تخریب وسايل تا ورکړي دي، که تاسې ته د وروستيو عاموژنو او تخريبي عملياتو معلومات نه وي مونږ کولای شو چې زمينه برابره کړو ترڅو هلته خبريالان ولاړ شي، د بشر حقوقو ډلې ولاړي شي او کره معلومات راوړي".

پرون په هلمند گرمسیر کې پوره بازار تخریب او وسوځول شو، هغه بله ورځ په کنړ کې پوره کلی سره له وگړو له منځه يووړل شو، تر دې مخته د هلمند په گرمسیر ولسوالۍ کې د يوه کور ټول ۲۳ وگړي په دې شهيدان شول چې دکور مخته يې په سپرک يو نظامي طالب د لير وخت لپاره دريدلی او له چا سره زغېدلی و. مور د دې ټولو پيښو ثبوتونه او ویديوگانې لرو او کولای شو چې همدا اوس يې تاسې ته درکړو".

د يادونې وړ ده چې د ملکي تلفاتو د موضوع له ياديدو سره هم مهاله، طالبانو د مجلس په ټولو گډونوالو په انگليسي ژبه ليکل شوی مستند راپور هم وويشه چې د افغانستان په لر او بر کې وروستی پيښې په کې يادې شوې وې او له وړاندې ترتيب شوی و.

متقي صاحب زياته کړه: "زمونږ نظر تاسي په حوصله سره واورئ، مونږ په راتلونکي کې له افغانستانه امريکا ته د هر ډول ضرر رسولو مخنيوي ته تيار يو او تاسې ته ډاډ درکوو، مونږ اوس هم د افغانستان ۷۰ سلنه خاوره باندې حاکميت لرو، که مو له افغانستان څخه د باندې چا ته ضرر رسولای؛ نو له دې ۷۰ سلنې خاورې مو هم رسولای شواي؛ خو مونږ خپله تگلاره لرو، د گاونډيانو او نړيوالو سره ښې اړيکې غواړو او مور د قضيې د آساسي حل په لټه کې يو.

ښاغلی خلیلزاد! ته د امريکا د استازي په توگه پر افغان ولس او امريکايانو دواړو رحم وکړه، افغانان ستاسي په حملو کې شهيدانيري او امريکايان د افغانانو په حملو کې وژل کيږي، زما پر دې وړاندیز تاسي غور وکړئ او مونږ هم پرې غور کوو؛ بام

ته د ختلو لپاره یو دم بام ته توپ نه وهل کېږي، بلکې په زینه کې قدم په قدم څوک ختلاى شي، راځئ چې یوه معقوله او ممکنه لاره ولټوو. زمونږ سوله خوښى ملت ستاسي د ب ۵۲ الوتکو په مټ اشغال دې ته مجبوره کړى چې له تاسې سره سخته جگړه وکړي، مونږ واقعاً سوله او امن غواړو".

خليلزاد وويل: "په ډېر احترام او درناوي تاسي ټولو ته، هغه څه چې تا وويل، هغه مونږ اخيري منزل ته رسوي، مونږ په دې لاره کې ډېرې قربانۍ ورکړي دي، دراتلونکي په اړه بايد اطمینان راکړل شى."

دخبرو په بل پړاو کي خليلزاد د امريکايي پوهنتون د دوو استادانو خبره ياده کړه چې د ده په خبره طالبانو اختطاف کړي دي. طالب استازي بناغلي **ستانکزي** وويل: "د بنديانو خبره مهمه ده، د دوى دوه کسان بنديان دي دوى يې اختطاف شوي بولي او زمونږ شل زره کسان اختطاف شوي هغه هم بايد راخلاص شي، زمونږ په کورو هره شپه چاپې د افغان او امريکايي ځواکونو له خوا بايد ودرولي شي، مونږ تبادلې ته تيار يو، بايد چې بناغلى خليلزاد د بنديانو تبادلې ته توجه وکړي، هلته ډېر داسې بنديان شته چې د بند موده يې پوره شوې، او ډېر داسې دي چې د ډېر عمر لرونکي دي، او ډېر نور مريضان شته، او ډېر داسې هم شته چې هيڅ دوسيه هم نلري، مونږ خواهش لرو چې په دې برخه کې پرمختگ وشي."

بله موضوع تورلست بايد ختم شي، د تورلست مشکل پرون تاسې ولېد، چي حتی زمونږ مذاکراتي ټيم ته هم د راتگ اجازه نه ورکول کېدله، دا غټ مشکل دى، آينده هم شايد په مذاکراتوکي خنډ وي.

د سولې کيلي له خليلزاد سره ده، هغه بايد دا کيلي را ويايي او دا چې دا مذاکرات بايد د ۱۷ کلن جنگ د اختتام لپاره وي، نه دا چې له دې څخه يوه تجارتي پروژه جوړه شي، چې هر څوک خپلې گټې په کې ولټوي، مور په تمامه معنى حاضر يو چې سوله راشي، البته معقوله او تلپاتي سوله، د دې لپاره تر هر څه وړاندي د بهرنيانو انخلا حتمي ده، وروسته بيا بين الافغاني مذاکرات.

مخکې مو هم ویلي، اوس هم وایو او بیا به هم ووايو چې د امریکا حضور په افغانستان کې نه منو، چې یو عسکر هم موجود وي سوله نه شي راتلاى، له انخلا پرته یو مشکل هم نه حل کېږي، اوس تر هرڅه وړاندي موږ او تاسي باید پر انخلا خبرې وکړو. اساسي خبره انخلا ده. د بنديانو تبادلې، تورلستې ختمول او د دفتر رسمیت دا کارونه باید د باور جوړونې لپاره وشي.

موږ د مقابل لوري په بنديانو مصرف کوو، تداوی یی کوو، ښه خوراک ورکوو، خو مقابل لوري زموږ په بنديانو مصرف نه دی کړی، او خصوصاً هغه بنديان چې یو قانون یې هم په بند کې د ساتلو اجازه نه ورکوي؛ باید ټول بشري حقونو ته توجه وکړو، موږ له تېر کوچني اختر وروسته ډېر بنديان خلاص کړي، په فراه، غزني، هلمند او نورو ولایتونو کې، حتی چې د دوی یو بشپړ کنډک اسیران مو خوشې کړي دي، اوس نو دوی هم باید زموږ اسیران خوشې کړي".

ورپسې خلیلزاد وویل: "غواړم څو ټکی واضح کړم، پوهیږم چې طالبان د امریکا له حضور څخه اندېښنه لري، د انخلا مهال وېش باید وټاکل شي او د تروریزم تضمین هم وشي، او موږ هم تضمین غواړو، زموږ مشر (ټرمپ) هم همدا خبره کړې ده."

طالب استازي وویل: "د تروریزم ضمانت کول ستاسې سور خط دی او انخلا زموږ سور خط دی، باید تمرکز پرې وکړو، نور بعدي مسایل دي.

سرچینه وايي چې مجلس ډیر اوږد و او ټولې برخې یې ما پوره تعقیب نکړای شوې، ځینې خبرې د محرمیت په خاطر هم د نشر وړ نه دي. پای

د جنوري ۱۹مه ۲۰۱۹، د طالبانو د قطر د سیاسي دفتر غړي دکتور صالح ما (لیکوال) ته لیکلي و: "ابوظبی کې خلیلزاد طالبانو ته ویلي و چې تاسي عجیبه خلک یاست؟ ټوله نړۍ له امریکا سره خبره نه تکراروي، ورسره مني یې. خو تاسي د امریکا وړانديز هم نه اورئ، ډیر هیوادونه له موږ غواړي چې د دوی په هیوادو کې پوځي اډې جوړې کړو، مگر تاسي ته موږ خپله راغلي یو، او تاسي زموږ د شتون مخالفت

کوي، په دې وخت کې خلیلزاد عصباني شو، له خپله ځایه ولاړ شو، ځکه د هغه حیثیت نور د عربانو او پاکستانیانو مخ کې خرابیدى.

طالبان هم په غوسه شول، او قاري دین محمد حنیف ورته وویل: که غواړي چې افغانانو کې دې راتلونکى نسل ژوند وکړي، نو د خپل جرم تلافی وکړه، د افغانستان موضوع داسې حل کړئ څه ډول چې یې افغانان غواړي، ځکه د امریکا په راوستلو کې ستا "خلیلزاد" رول و، اوس یې بیرته ایستلو کې هم رول ولوبوئ.

په دې وخت کې د کوربه هیواد متحده عرب اماراتو چارواکې وارخطا شول، ځکه گپو وږې جوړه شوه، بیا مجلس هم داسې بې خونده پای ته رسیدلى و.

د دسمبر پر ۲۹ مه ۲۰۱۸، اوازې خپرې شوې چې طالبان به د افغان حکومت له استازو سره په سعودي عربستان کې ناسته کوي، د طالبانو لخوا دغه ډول اوازې رد او د مجاهد لخوا لاندې اعلامیه خپره شوه:

په سعودي عربستان کې د کابل ادارې سره د ناستې د اوازو په اړه د اسلامي امارت د ویاند څرگندونې

"د ځینو رسنیو له خوا اوازې خپرې شوې دي چې گنې په سعودي عربستان کې به د اسلامي امارت استازي د کابل ادارې له استازو سره ناسته کوي او داسې نورې خبرې.

دغه اوازې حقیقت نه لري، له کابل ادارې سره د ناستې په اړه د اسلامي امارت په دریخ کې کوم تغیر نه دی راغلى بلکې پخوانی دریخ دی.

موږ د یوه قوي او سنجول شوي پلان له مخې له امریکایانو سره د مذاکراتو بهیر پر مخ وړو تر څو زموږ د هیواد افغانستان اشغال پای ته ورسیري.

هیله داده چې د مذاکراتو له پروسې سره سطحې چلند ونشي او نه هم چاته بې ځایه هیلې ورکړل شي، امریکایې جهت چې له اسلامي امارت سره د خبرو پروسې ته داخل شوی باید په ډیره سنجیدگۍ سره پرمخ لاړ شي او د تبلیغاتي استفادو هڅه ونشي.

د قطر ناسته او د خلیزاد نټه

له ابوظبی غونډې وروسته راپورونه ورکول کېدل چې سعودي عربستان کې به د طالبانو او امریکا تر منځ بیا ځل غونډه کېږي، همدارنگه د جنوري ۲مه ۲۰۱۹، د دفاع وزیراسدالله خالد او د ملي امنیت مشر ډاکټر محب لیدنه شوې وه، چې په احتمالي اوربند یې هم خبرې کړي وي.

د جنوري پر ۳مه، ملا عبدالسلام ضعیف صاحب پیغام را ولیږي: "خبري په نږدې راتلونکې کې کېږي، الحمدلله، هغه چا (پاکستان) چې غوښتل چې بل لور (اماراتو او یا سعودي) ته خبرې یوسي، د هغه له منگلو راووتلي. خدای ج دي وکړي چې نتیجه ورکړی، امریکا د اوربند لپاره ډیر زیات کوشش کوي.

طالبان د اوربند منلو نتیجه کې له امریکا غواړي:

۱- له تورلست څخه د طالبانو نومونه لیري شي.

۲- د طالبانو لپاره دفتر په رسمیت وپېژندل شي.

۳- د طالبانو بنديان خلاص شي.

اوس څکه د سولې خبرو ته امید شته، چې د ابوظبی غونډه مطلق ناکامه وه، د دواړو لورو (طالبانو او امریکا) په خفگان سره پای ته رسېدلي وه.

اوس له نورو لارو بیا امریکا کوشش کوي، چې دا مذاکرات ونه دریري، او خبري ناکامه نه شي، ليوالتيا شته."

د جنوري ۸مه ۲۰۱۹، رويترز خبرې اژانس راپور ورکړ چې د طالبانو او امریکا ترمنځ د اجنډا پر سر جوړجاړی نه دی شوې، له همدې امله په دوحه کې سبا ناسته نه کېږي.

د شپې ۹:۲۴، په افغانستان کې د امریکا سفير جان باس هم تويټ وکړ، هغه لیکلي وو: "د امریکا او طالبانو ترمنځ د چهارشنبې ورځ (۹ جنوري) خبرو کولو راپورونه سم نه دي."

ما (لیکوال) ته فداء ماخوستن مهال وویل: "پاکستان غواړي له قطر څخه امتیازات تر لاسه کړي، پام کې وه چې د طالبانو د رهبري شورا د هیئت غړي له اسلام اباد څخه دوو چې ته نن ورځ را ورسیري، خو په اسلام اباد کې هغوی ځنډول شوې وو، او په خپل وخت له پاکستان څخه د وتلو اجازه ور نه کول شوه. د طالبانو د هیئت د ځنډ راپور رسنیو ته هم ورسېدی. اوس د قطر هیواد الوتکه پاکستان ته ور روانه ده، تمه ده چې د طالبانو دغه لوړ پوړي کسان دوو چې ته راوړي، او بیا به دلته د پاکستان، قطر او طالبانو تر منځ خبرې کیري."

د جنوري ۱۳مه، ملا عبدالسلام ضعیف مور ته وویل: "درې خبرې ومنل شوې، ښه ده هلته ملا فاضل اخوند شته، هغه ډیر قوي دی."

۱ - په سعودي عربستان او متحده عرب اماراتو کې به له امریکا سره خبرې نه کیري، او د پاکستان په گډون به د دغه هیوادو استازو ته د طالبانو او امریکا مخامخ خبرو پر مهال د گډون اجازه ورکول کیري.

۲ - هر څوک چې د سولې مذاکراتو ټیم غړي وي، هغوی باید قطر کې و اوسیري.

۳ - که له امریکا سره خبرې کیري، باید د طالبانو د مذاکراتي ټیم ترمنځ د خبرو نوبت مراعت شي.^{۴۴}

د جنوري ۱۲مه، د نن ټکی اسیا ویبپاڼه کې د ابوظبی غونډې اړوند لیکنه خپره شو، غالباً چې د ملا امیر خان متقي له خولې قاري سعید دا معلوماتي لیکنه کړي وه.

په لیکنه کې راغلي وو: "د ابوظبی له غونډې تقریباً لس ورځې وروسته د قطر دولت په غوښتنه او وساطت د قطر دفتر طالب مرکچیانو او د زلمي خلیلزاد ترمنځ د روانې

^{۴۴} داسې ویل کېدل چې د ابوظبی غونډې پر مهال د خبرو پیل د طالبانو د سیاسي دفتر مشر عباس ستانکزی وکړ، خو وروسته نږدې ټولې خبرې ملا امیرخان متقي کولې او د امریکایانو سره د خبرو کنترول یې په خپل واک کې اخیستی وو. چې د خبرو پر مهال عملاً د خبرو مشري د متقي صاحب لخوا، عباس ستانکزی او ملا فاضل اخوند گډه من کړي وو.

میلادي میاشتې پر ۱۸ او ۹ مه نیټه د درې اړخیزې غونډې تایا وشوه، طرفینو (طالبانو او امریکا) پرې توافق وکړ.

وروسته بیا د زلمي خلیلزاد د ټیم له لوري د غونډې تاریخونه، د ناڅرگندو وجوہاتو له کبله، یوه ورځ وځنډول شول، خو طالب چارواکو بیا هم پرې توافق وکړ.

د جنوري پر ۷مه، د طالبانو درې کسيز يا څلور کسيز پلاوي له پاکستانه د تگ هڅه وکړه او د قطر حکومت ورته د طیارې ورلیرلو خبر ورکړ، دا مهال یو ناڅاپه د پاکستانیانو لخوا ورته وویل شول چې امریکایي پلاوی غونډې ته نه راځي نو ستاسو د تگ اړتیا څه ده؟

خو شیبې وروسته د زلمي خلیلزاد د ټیم لخوا هم د قطر حکومت ته ویل شوي و چې زلمی خلیلزاد غونډې ته نه دی امداده.

— د دې پېښې ترشا راز څه کیدای شي؟

کتونکي یې څلور علتونه په گوته کوي:

۱- د ابوظبی د غونډې له نوعیت څخه داسی ښکاره شوه چې د خلیلزاد له لوري د سولې په پروسه کې د اسلامي هیوادونو تر نوم لاندې د ناظرینو شریکانو په وسیله هغه پر طالبانو د فشار کارولو او خپلې بریا ترلاسه کولو په هڅه کې دی.

۲- دویم علت یې دا کیدای شي چې ویل کیږي د راتلونکې غونډې کوربتوب ته یې پاکستان ټیټر وهلی و او ښایې چې د اوربند او یا افغان حکومت د ځایولو ذمه یې هم ورته اخیستې وي، پرته له دې چې تر وار له مخه د طالبانو د هو، یا نه، ځواب ترلاسه کړي.

۳- ممکن د طالبانو په وړاندې د جدې د غونډې د لغوه کولو عکس العمل به وي.

د ابوظبی له غونډې وروسته رسنیو دا خبرونه گرم خپاره کړل چې گویا راتلونکې غونډه به په جده کې ترسره کیږي، خو د طالبانو ویاند وویل چې د جدې غونډه د دوی په پلان کې نه وه او نشته.

دلته هم عین لوبه تکرار شوه د قطر د طی شده غونډې له لغوه کولو وروسته په کابل کې د امریکا سفير جان بس وویل دا غونډه زموږ په پلان کې نه وه. چې ښکاره مطلب يې طالبانو ته د جدې د غونډې د لغوه کولو ځوابي عکس العمل و.

۴- دا لامل هم کېدای شي چې سعودي او متحده عرب امارات له قطر سره ژوره دښمني لري نو کونښن کوي چې قطر له دې پروسې څخه چې اوس يې ډير ارزښت او شهرت خپل کړی څنگ ته کړي."

زما ليکوال له نظره، ممکن لاندې لاملونه د دوحې غونډې د لغوه کيدو سببونه وي:

- ۱- دا چې د ابو ظبي غونډې پر مهال طالبانو له خلیزاد سره زښت چلند کړی و.
- ۲- د جدې غونډه چې امریکا، پاکستان، اماراتو او سعودي غوښته، ولي طالبانو ونه منله.
- ۳- پر طالبانو د پاکستان فشار ښکاره کول، چې که د پاکستان ځینې غوښتنې ونه منل شي، نو همداسې ستونزې هم طالبانو ته جوړیدای شی.

طالبانو ته په کار ده چې د سولې مذاکراتي ډله یو محورې کړي، یوازي قطر کې و اوسي، اړتیا يې نشته چې له پاکستان څخه ځینې نور طالبان د سولې مذاکراتو په موخه د پاکستان هوايي ډگرونه وکاروي.

همدارنگه په کار ده چې د هیوادو په کچه هم سوله یو محوري شي، او یا دا چې تعادل پکې وساتل شي، ښه داده چې یوازي طالبان او امریکا د سولې خبرو گپونوال وي او هیوادونه په اعتماد کې واخیستل شي، که بیا هم فشار او مجبوریت وي، نو که سعودي او امارات د غونډې برخه وال وي، په کار ده چې ایران هم گپون ولري، که پاکستان د غونډې گپونوال وي، اړینه ده چې هند هم گپون وکړي، او دا ډول د ماسکو او چین هیوادونو گپون.

د جنوري پر ۱۴مه، د امریکا د بهرنیو چارو وزیر پمپيو دوحې ته ولاړ، قطر کې يې له خپل سیال، د قطر د بهرنیو چارو وزیر محمد بن عبدالرحمن بن جاسم آل ثاني سره وکتل، په گپه خبرې ناسته کې يې د افغان سولې اړوند د گپې همکارۍ ژمنه وکړه.^{۴۵}

^{۴۵} دا چې تمه وه د جنوري پر ۹مه به په قطر کې د طالبانو او خلیزاد مخامخ خبرې د قطرې چارواکو په وساطت وشي، خو خلیزاد دغه ناستې ته حاضر نه شو، له همدې امله قطرې

د جنوري پر ۱۵مه، ماښام ناوخته ۷:۰۴ د ارگ پانې د زلمي خلیلزاد سره د گډ حکومت د مشرانو "ډاکټر غني او ډاکټر عبدالله" د ولسمشر لومړي مرستیال عبدالرشید دوستم، دویم مرستیال سرور دانش، د بهرنیو چارو سرپرست وزیر صلاح الدین رباني، د دفاع سرپرست وزیر اسدالله خالد، د کورنیو چارو سرپرست وزیر امرالله صالح، د سولې شوری مرستیال حاجي دین محمد، د سولې شورا دارالانشاء رئیس عمر داودزی، د حزب اسلامي رئیس عبدالهادي ارغندیوال او ... (د لیدو خبر ورکړ، په ناسته کې د امریکا او ناټو پوځیانو عمومي قومندان جنرال سکات میلر او په کابل کې د امریکا سفیر جان باس هم گډون درلود.

د جنوري ۱۵مه د شپې ۸:۱۴، له خلیلزاد سره د گډ حکومت د مشرانو د ناستې تر راپور یو ساعت او لس دقیقې وروسته طالبانو لاندې اعلامیه خپره کړه:

د افغانستان د وروستي سياسي وضعیت په اړه د اسلامي امارت اعلامیه

د افغانستان اسلامي امارت د هیواد په سطحه یو سرتاسري اسلامي او ملي ځواک دی، د تیرو نږدې دوو لسیزو راهیسې یې په سر او مال د امریکایي یرغلگرو ځواکونو او د هغوی د کورنیو او بهرنیو همکارانو سره مقابله کړې او کوي یې. اهداف یې واضح او مشروع دي، چې هغه د هیواد خپلواکي او د اسلامي نظام قایمول دي.

د همدې مقصد د حصول لپاره په نظامي او سیاسي دواړو برخو کې فعالیت کوي.

د مسئلې د سیاسي حل لپاره یې لاره خلاصه پرېښې او د تماس ځای یې هم ښکاره دی چې هغه د اسلامي امارت سیاسي دفتر دي او په دوحه کې شتون لري.

هر هیواد چې د افغانستان د مسئلې په سوله ایز حل کې مرسته کول غواړي، کولی شي ورسره تماس ونیسي او اسلامي امارت یې هرکلی کوي؛ خو په افغانستان کې د

چارواکې له امریکا څخه گيله من وو، ددې لپاره چې د قطر او امریکا د افغان سولې هڅې له بشپړ خنډ سره مخ نه شي، د امریکا د بهرنیو چارو وزیر پمپيو قطر ته او له هغه ځایه سعودي عربستان ته ولاړی.

اشغال مسئله زمور د خپلواکي غوښتونکي مسلمان ملت مسئله ده، څرنگه او چيرې يې چې حل کول غواړو، دا زمور حق دی.

دا مسئله د چا په فشار او تاکتيکي برخوردونو نه حل کيږي او نه هم دا د منلو وړ دي چې څوک د افغانستان مسئله د خپلو اړيکو د پرمخبيولو او خپلو گټو د تر لاسه کولو لپاره وکاروي.

که امریکايان غواړي په ښه نيت مذاکراتو ته راشي او د افغانستان د مسلمان اولس مشروع غوښتنې ومني، په داسې کولو سره مسئله حل کيدای شي؛ خو که د افغانانو مشروع غوښتنو له منلو څخه تېسته کوي او په يوه او بله پلمه، د سولې تر نوم لاندې خپل استعماري او نظامي اهداف له سياسي لارو تعقيوي يا د نورو هيوادونو^{۴۶} د تطميع له لارې ناروا فشارونه اچوي، دا معنی لري چې د افغانستان د مسئلې په سوله ايز حل کې دلچسپي نه لري.

څرنگه چې امریکايانو د تير ميلادي کال د نومبر په مياشت کې د دوحې په غونډه کې موافقه کړې وه چې په راتلونکې غونډه کې به له افغانستان څخه د خارجي قواوو په وتلو او د نورو هيوادونو په خلاف د افغانستان د خاورې د نه استعمالولو په موضوع خبرې کوو؛ خو اوس دوی له هغې اجنډا څخه ډډه کوي او پخپله خوښه نوي موضوعات پکښې زياتوي، نو له همدې امله، اسلامي امارت امریکايانو ته خبرداری ورکوي چې که دا وضعیت دوام کوي او امریکايان پخپله تگ لاره کې له ريښتونولي څخه کار نه اخلي؛ نو اسلامي امارت به هم اړ کيږي چې د سولې خبرې او مذاکرات ترهغه وخته وځنډوي ترڅو چې امریکا د ناروا فشارونو او تاکتيکونو پرته، واقعي سولې ته را وړاندې شوې نه وي.

د افغانستان اسلامي امارت

د جنوري ۱۶مه زلمي خليلزاد له رسنيو سره په خبرو کې وويل: "که طالبان د سولې خبرې کوي، چمتو يو، که هغوی د سولې خبرو ته نه حاضرېږي، جگړه کوي، امریکا هم ورسره جگړه کوي او د افغان حکومت په خوا کې دريري او ملاتړ يې کوي."

^{۴۶} ممکن هدف يې پاکستان، سعودي عربستان او متحده عرب امارات وي.

اسلام اباد کې غونډه او د طالبانو نټه

زلمی خلیلزاد د جنوري ۱۶مه اسلام اباد ته ولاړ، هلته یې د پاکستان د بهرنیو چارو مرستیال وزیرې سره وکتل، د جنوري پر ۱۷مه یې د بهرنیو چارو وزیر شاه محمود قریشي سره ولیدل، او د جنوري پر ۱۸مه یې د پاکستان له لومړي وزیر عمران خان سره وکتل.

د پاکستان لخوا خلیلزاد ته وعده ورکول شوې وه چې دا ځل به طالبان ورسره اسلام اباد کې کینوي، خو طالبانو ونه منله.

ټاکل شوې وه چې د جنوري ۱۸مه ۲۰۱۹، د جمعې ورځ به په اسلام اباد کې د پاکستان په وساطت د طالبانو او امریکایي هیئت ناسته وشي، ولي طالبانو دا هر څه د اعلاميې په خپرولو سره رد کړل.

ذبیح الله مجاهد ولیکل: وضاحت: "په اسلام اباد کې له امریکایي استازي خلیلزاد سره د اسلامي امارت د استازو د کومې ناستې اوازې حقیقت نه لري."

د زلمي خلیلزاد اسلام اباد ته د تگ پر مهال، د پاکستان د پوځ مشر جنرال عاصم منیر هم قطر ته تللی و، او هلته یې له قطري چارواکو او طالبانو سره لیدلي وو، د طالبانو د سیاسي دفتر له مشرتابه یې غوښتي و چې اسلام اباد کې له زلمي خلیلزاد سره وگوري، خو طالبانو نټه کړي وه.

ممکن چې عمران خان هم په څو ورځو کې قطر ته ولاړ شي، او هلته به له قطر هیواد څخه وغواړي چې طالبان راضي کړي، تر څو راتلونکي ناسته په اسلام اباد کې وشي، چې قطر، سعودي عربستان، امارات به هم پکې گډون لري، او د پاکستان په وساطت به د امریکایانو او طالبانو ترمنځ خبرې کيږي.

خلیلزاد د جنوري په ۱۰مه هند کې و، او جنوري په ۱۴مه چین ته ولاړی. پلان دا وو چې د چین څخه پاکستان ته ولاړ شي، مگر پاکستان خپل عذر ورته وړاندې کړ چې طالبان لا هم نه دي چمتو شوي چې له خلیلزاد سره وويني، خلیلزاد کابل ته راغی، او بیا له کابل څخه اسلام اباد ته د توقع خلاف، د ۵ ورځو لپاره ولاړ.

پاکستان هغه وخت زیات انديبنمن شو، چې کله د هند د پوځ لوی درستیز بېن راوت په خپله کلنۍ وینا (۱۱ جنوري ۲۰۱۹) کې وویل: "د هند هیواد دي هم له طالبانو سره د مذاکراتو په درشل کې شامل شي."

په همدې اونۍ کې د هند مهم سیاستوال، هندي ډیپلوماټ او په ملگرو ملتونو کې د بې وسلې کېدو د کنفرانس غړی راکش سوود وویل: "هند ته په کار ده چې له طالبانو سره مخامخ اړیکې جوړې کړي، ځکه د سیمې ټول هیوادونه له طالبانو سره اړیکې جوړوي."

پاکستان د جنوري پر ۱۷ مه د هندي چارواکو او سیاستوالو څرگندونو ته غبرگون وښود، چې هند به د افغان سولې په تړاو کوم رول ونه لري، خو د جنوري پر ۱۸ مه د هند د بهرنیو چارو وزارت سخت غبرگون وښود، او پاکستان ته یې خبرداری ورکړ چې اسلام اباد دې د کابل د بهرنۍ پالیسۍ پریکړې نه کوي.

ما (لیکوال) ته د جنوري ۱۹ مه، د طالبانو د قطر د سیاسي دفتر غړي دکتور صالح هم ولیکل چې د هند څرگندونو او وروستیو تحركاتو پاکستان په انديبننه کې اچولی دی.

د جنوري ۱۹ مه، ماسپینین ۳:۰۰ بجې، افغان بنسټ کې ضعیف صاحب ما (لیکوال) ته وویل: "پاکستان د ۵ طالبانو نومونه خلیلزاد ته ورکړې وو چې په اسلام اباد کې به یې ورسره کښینوي، ملا امیر خان متقي، ملا محمد عباس اخوند او ۳ نور، د پاکستان لخوا خلیلزاد ته ویل شوي وو چې همدا د طالبانو واک لرونکی کسان دي، او دوی به له تاسي سره د سولې اړوند خبرې وکړي، خو د طالبانو مشرتابه هیچاته په اسلام اباد کې له خلیلزاد سره د خبرو کولو اجازه ور نه کړه.

متقي صاحب چې د ابوظبی خبرو کې رول درلود، اوس نظامي طالبان هغه ته ډیر په غوسه دی، ناسم الفاظ ورته کاروي، او پر متقي صاحب باندي دا مهال ډیر زیات فشار دی."

که څه هم خلیزاد غوښتل چې یو ډول طالبان تر فشار لاندې راوستل شي، ځکه خو یې د جنوري پر ۸مه او ۹مه په دوحه کې منل شوې ناسته ونه کړه. هند، چین، افغانستان او اسلام اباد ته یې سفرونه وکړل،

داسې هم ویل کېدل چې پاکستان له امریکا سره ژمنه کړي وه چې په اسلام اباد کې به د طالبانو د مشر شیخ هبة الله دواړه مرستیالان (مولوي محمد یعقوب او سراج الدین حقاني) او یا هم ۵ تنه د رهبري شورا غړي له خلیزاد سره کښینوي، او د افغان سولې په اړه به هلته خبرې کيږي. مگر طالبانو ونه منله چې په اسلام اباد کې له امریکایي پلاوي سره خبرې وکړي.

دا راپورونه هم ورکړل شول، چې د پاکستان سره امریکا منلې وه که د طالبانو دغه ډول مشران په اسلام اباد کې ورسره کښوي، او طالبان ومني چې له افغان حکومت سره به خبرې کوي، نو امریکا به پاکستان ته ۷۰۰ میلیونه ډالر ورکوي.

پاکستان پر طالب مشرانو ډیر زیات فشار راوست، او اسلام اباد ته د خلیزاد تر سفر مخکې هم قطر ته د آی ایس آی مشر عاصم منیر سفر وکړ، له طالبانو یې وغوښتل چې اسلام اباد کې له خلیزاد سره وگوري، او هلته به د طالبانو د رهبري شورا غړي هم په غونډه کې گډون کوي، همدا ډول یې له قطري چارواکو هم وغوښتل چې اسلام اباد ته ولاړ شي، او په غونډه کې گډون وکړي.

طالبانو عاصم منیر ته وویل: "مور به له خپلو مشرانو سره مشوره وکړو."

بیا طالبانو پریکړه کړې وه چې د اړیکو ټول وسایل به له ځانه لیري کوي، او هممهغه و چې پاکستانی چارواکو ونه شوای کولای چې د رهبري شورا له غړو سره اړیکې ونیولای شي، همدارنگه کله چې یې په قطر کې د سیاسي دفتر له غړو سره اړیکه نیولې وه، د هغوی لخوا په وضاحت ورته ویل شوې وو چې اسلام اباد کې له خلیزاد سره نه شي لیدلای.

د نومبر پر ۱۴مه ۲۰۱۹، ما (لیکوال) ته متقي صاحب په دوحه کې وویل: "مور له ځان سره تلیفونونه گرځول، او پاکستانی چارواکو ته مو ډیر ښکاره وویل چې په اسلام اباد کې له امریکایي پلاوي سره خبرې نه کوو."

د طالبانو د اعلاميې تر نشر (۱۵ جنوري ۲۰۱۹) وروسته، امریکایانو ته اندیښنه پیدا شوه چې کیدای شي د سولې مذاکرات په تپه ودریږي، او کومه توقع چې یې له پاکستان څخه درلودله، پاکستان هم ونه توانېدی چې له امریکایانو سره خپلې کړې ژمنې پوره کړي.

د امریکا د بهرنیو چارو وزارت د ناروي له بهرنیو چارو وزارت څخه مرسته وغوښته چې له طالبانو سره په تپه ولاړ حالت کې ورسره مرسته وکړي، او په دوحه کې د طالبانو د سیاسي دفتر کسان راضي کړي چې له امریکا سره ناسته وکړي.

د امریکا د بهرنیو چارو وزارت لوړ پوړي ډیپلوماټان قطر ته ولاړل، له کابل څخه یې سرپرست سفير پټر هم ورغی، او هلته یې له طالبانو سره ولېدل، طالبانو له امریکایي هیئت سره خبرې کول ومنل.

د جنوري ۲۱ مه ۲۰۱۹، د سولې عالي شورا مرستیال مشر سردار محمد نادر نعیم او زه (لیکوال) له ضعیف صاحب سره ناسته وو، ضعیف صاحب وویل: "پرون ورځ زموږ د ناروي له شارژدافیر پټر سره د لیدو وعده وه، پرون ورځ ما له مخکیني ولسمشر کرزي سره هم ناسته درلودله، له هغه سره تر ناستې وروسته موږ له پټر سره د لیدو وعده وه، خو پرون سهار وختي د پټر پیغام راغی چې عاجل غواړي دوحې - قطر ته ولاړ شي، او هلته د ناروي د بهرنیو چارو وزارت نور لوړ پوړي کسان هم راغلي.

امریکا ورڅخه غوښتې چې د طالبانو او خلیلزاد تر منځ د ناستې اړوند اسانتیاوي برابرې کړي.^{۴۷}

^{۴۷} ناروي له طالبانو سره ډیرې نږدې او ښې اړیکې لري. د جنوري ۱۹ مه ضعیف صاحب وویل چې ناروي له طالبانو سره ځینې مرستې هم کړي او هم یې کوي.

دوچه کې د طالبانو او امریکایانو ۶ ورځنۍ غونډې

څلورم پړاو خبرې

خلیلزاد په پاکستان کې له ۵ ورځو (۱۶ جنوري تر ۲۰ جنوري) تیرولو وروسته ناهیلی، د جنوري پر ۲۱ مه ۲۰۱۹، د دوچې پر لور وخوځید،

مابنډام مهال یې له طالبانو سره په دوچه کې ولېدل، او سبا ورځ د طالبانو لخوا اته کسان او د امریکایانو لخوا یولس کسان د افغان کشالي د حل په موخه د قطر هیواد د بهرنیو چارو وزارت کې سره کیناستل، پلان داسې و چې خبرې به کیدای شي، له یوې تر دوو ورځو وغځیږي، مگر د توقع خلاف دغه خبرې ۶ ورځې (۲۱ جنوري تر ۲۶ جنوري ۲۰۱۹) پورې دوام وکړ.

د طالبانو او امریکا ترمنځ د لومړۍ ورځې (۲۱ جنوري) غونډې په اړه د طالبانو ویاند مجاهد ولیکل:

په دوچه کې له امریکایي استازو سره مذاکرات پیل شول

"امریکایي لوری د هغې اجنډا په منلو سره چې د افغانستان د اشغال خاتمه او له آینه افغانستان څخه چاته د ضرر نه رسولو اطمینان دی د مذاکراتو میز ته راغی او نن یې استازو د قطر هیواد پلازمینه دوچه کې د اسلامي امارت له استازو سره غونډه وکړه. یاده غونډه به سبا هم دوام کوي." مجاهد

د طالبانو لخوا اته تنو (شیرمحمد عباس ستانکزی - د سیاسي دفتر مشر، ملا فاضل اخوند د سیاسي دفتر غړی، ملا خیرالمله خیرخوا د سیاسي دفتر غړی، ملا عبدالسلام حنفي - د رهبري شورا غړی او د سیاسي دفتر مرستیال مشر، قاري دین محمد حنیف - د رهبري شورا او د سیاسي دفتر غړی، مولوي شهاب الدین دلاور د سیاسي دفتر غړی، مولوي ضیاء الرحمن مدني د سیاسي دفتر غړی او سهیل شاهین د سیاسي دفتر ویاند) او د امریکا لخوا ۱۱ تنه چې خلیلزاد یې مشرې کوله، د بهرنیو چارو وزارت، پنټاگون، سپینې ماڼۍ او سي آی ای استازو په ۶ ورځنیو ناستو کې گډون درلود.

په یادو غونډو کې په لاندې مسایلو باندې بحث شوی وو:

- ۱- د امریکایي ځواکونو د وتلو مهالویش ټاکل.
 - ۲- د طالبانو لخوا امریکا ته اطمینان چې له افغانستان څخه به امریکا او نورې نورې ته په راتلونکې کې گواښ نه پیښیږي.
 - ۳- د احتمالي اوربند اړوند بحث.
 - ۴- له تور لسټ څخه د طالبانو د نومونو لیرې کېدل.
 - ۵- د طالبانو لپاره دفتر په رسمیت پېژندل.
 - ۶- د افغان حکومت / افغان سیاستوالو سره د طالبانو مخامخ خبرې به کله کیږي. له ۶ ورځو بحثونو وروسته تمه وه چې طالبان او امریکایان به گډه اعلامیه خپره کړي، مگر د دې لپاره چې د افغان حکومت مشران "ډاکټر غني او ډاکټر عبدالله" هیڅ د مذاکراتو اړوند جریان کې نه وو ساتل شوې، خلیلزاد غوښتنه کړې وه چې گډه اعلامیه وځنډوي، مگر بیا هم که طالبان له خپله اړخه کومه اعلامیه خپروي، د هغوی خوښه ده.
- همدارنگه د خلیلزاد لخوا بیا هم ټینګار شوی و که گډه اعلامیه ورکول کیږي، باید پکې د پوځیانو د وتلو، اوربند او افغان حکومت سره د طالبانو مخامخ خبرو اړوند هم وضاحت وي، او دا شیان پکې ځای شي. همدارنگه خلیلزاد غوښتې و چې د افغان حکومت سره احتمالي مخامخ خبرو اړوند باید اعلامیه کې یو څه ځای شي، چې طالبانو له دې څخه نته کړي وه.
- د څلورم پړاو خبرو په اړه د جنوري پر ۲۶ مه، د طالبانو ویاند ذبیح الله مجاهد لاندې اعلامیه خپره کړه:

په دوحه کې له امریکایي جهت سره د مذاکراتو په اړه د اسلامي امارت د ویاند څرگندونې

"څرنگه چې له تیرو شپږ ورځو را په دې خوا د قطر مرکز دوحه کې له امریکایي جهت سره د اسلامي امارت د مذاکراتي هېئت پرلپسې ناستې او خبرې روانې وي، نن مازدیگر دغه ناستې پای ته ورسیدې.

د مذاکراتو په دې پړاو کې د ټاکل شوې اجنډا سره سم له افغانستانه د بهرنیو ځواکونو په وتلو او نورو اړوندو مهمو مسایلو بحث او پرمختګ وشو؛ داچې موضوعات درانه دي او زیات جر او بحث ته اړتیا لري؛ نو فیصله وشوه چې د ځینو لاینحله مسایلو پر سر به په راتلونکي کې نورې ورته غونډې هم جوړیږي، تر څو پاته لاینحله مسایلو ته هم د حل مناسبه او مفیده لار پیدا کړل شي او هم دواړه طرفه د مجلس جریان له خپلو مشرانو سره شریک او هدایت ترلاسه کړي. د خبرو په جریان کې د اسلامي امارت واضح دریځ داوو چې تر څو له افغانستانه د خارجي ځواکونو د وتلو موضوع حل نه شي په نورو برخو کې پرمختګ امکان نه لري.

په پای کې د اسلامي امارت هیئت د تسهیلاتو د برابرولو په برخه کې د قطر هیواد له همکارۍ څخه مننه وکړه.

داچې ځینو رسنیو په یاده غونډه کې د اوربند یا د کابل ادارې سره د مذاکراتو د توافق راپورونه ورکړي هیڅ حقیقت نه لري.

د ملا برادر اخوند نوي دنده

له بند څخه تر خلاصیدو نږدې یوه میاشت وروسته د طالبانو د مشر- شیخ هبة الله لخوا ملا برادر اخوند د هغه سیاسي مرستیال او د قطر د سیاسي دفتر مشر- وټاکل شو، په اړه یې د طالبانو ویاند د جنوري پر ۲۴ مه لاندې اعلامیه خپره کړه.

د ملا عبد الغني برادر د ټاکنې په اړه د اسلامي امارت د ویاند څرگندونې

د اسلامي امارت د مقام له فرمان سره سم محترم ملا عبدالغني برادر په سیاسي چارو کې د مشرتابه مرستیال او د اسلامي امارت د سیاسي دفتر د رئیس په توګه وټاکل شو.

دغه ګام له امریکایي جهت سره د روانو مذاکراتو د پروسې د لا تقویې او په ښه توګه تر سره کولو په منظور پورته کړل شوی دی. د محترم ملا عبدالغني برادر په ګمارنه سره به هم د اسلامي امارت مذاکراتي ټیم له امریکایي جهت سره خپلو روانو خبرو ته دوام ورکوي او هیڅ ډول تغیر به نه په کې راځي.

د ملا برادر اخوند د ټاکنې ترڅنګ د اسلامي امارت په بیلابیلو نظامي، او ملکي اداراتو کې یو شمیر نورې ګڼې ټاکنې هم ترسره شوې، تر څو روان جهادي بهیر او همدا ډول سیاسي هلې ځلې په ښه توګه پرمخ ولاړې شي.

ذبیح الله مجاهد د اسلامي امارت ویندوی

۱۴۴۰/۵/۱۸ هـ ق

۲۰۱۹/۱/۲۴ — ۱۳۹۷/۱۱/۴ هـ ش

له استاد سیاف سره خبرې

د جنوري ۲۴ مه ۲۰۱۹، زه (لیکوال) له استاد سیاف سره په پغمان کې وم، هغه وویل: "داچېد سولې هڅې څه ډول روانې دي. دوه پوښتنې دي:

۱ - داچې طالبان په دي مذاکراتو کې څومره خپلواک دي. دادی د پاکستان لومړی وزیر عمران خان هم قطر ته ورغلی دی^{۴۸}.

۲ - که طالبان له امریکا سره تفاهم ته ورسیري، بیا به به هم جگړه دوام پیدا کوي، په کار ده چې طالبان له خپلو افغانانو سره توافق ته ورسیري."

مطمن: پلان خو دا وو چې خلیزاد له چین څخه پاکستان ته ولاړ شي، پاکستان وعده ورکړي وه چې د طالبانو د مشر دوه مرستیالان او یا هم په لوړه کچه مشران به له امریکایانو سره کینوي، پاکستان خلیزاد ته ویلي و چې دوحې ته مه ورځئ، هغوی (د سیاسي دفتر طالبان) واک نه لري، ځکه خو خلیزاد د دوحې غونډه (۸ او ۹ جنوري) لغوه کړه. کله چې پاکستان ته ولاړ هلته یې ۵ ورځې تیري کړي، پاکستان ونه شوای کولای چې طالبانو ورسره کینوي.

د پاکستان د آی ایس آی مشر - جنرال عاصم منیر هم پاکستان ته د خلیزاد له ورتگ مخکې قطر ته تللی و، هلته یې له قطري چارواکو او طالبانو سره لیدنه شوي وه، قطريانو منلې وه چې اسلام اباد غونډه کې گډون وکړي، خو طالبانو ورته ویلي وو چې موږ مشوره کوو. بیا د طالبانو د رهبري شورا د مذاکراتو د ډلې غړو، متقي صاحب او نورو کسانو هم خپل تلیفونونه بند او ورک شول.

امریکا پاکستان ته مالي امتیازات هم منلي وو، خو کله چې طالبانو د پاکستان خبره ونه منله، نو خلیزاد پوه شو، چې دا مسئله ستونزمنه ده، امریکا کوشش وکړ چې د اروپایي هیواد په مرسته له طالبانو سره اړیکه ونیسي، همهغه وو چې د طالبانو او

^{۴۸} عمران خان په قطر کې له قطري چارواکو سره مخکې له مخکې پلان شوې لېدنې وکړي، او له طالبانو سره یې په قطر کې ونه لېدل.

امریکایې هیئت ترمنځ ناسته د یوې ورځې لپاره ترتیب شوه، خو اوس څلورمې ورځې ته ورسېدله.

فکر کیري چې د بهرنيانو پر وتلو، او د طالبانو لخوا بیا ځل امریکا ته د افغانستان د خاورې څخه د گواښ نه پېښېدو اړوند، د اوربند او افغان - امریکایې پوهنتون استادانو سره د بنديانو د تبادلې په اړه به خبرې شوې وي.

د عمران خان سفر د خلیلزاد له سفر سره کومه اړیکه نه لري، مخکې له مخکې دا تنسيق شوی و، ځکه د پاکستان د استخباراتو مشر هم مخکې قطر ته تللی و.

استاد سیاف: دا مهمه ده چې سړی پوه شي چې پاکستان ونه توانېد چې طالبان له خلیلزاد سره اسلام اباد کې کینوي، او که یې نه غوښتل، مور خو پاکستان کې وخت تیر کړی، د هغوی هر څه را معلومېږي. ممکن د پاکستان ملکي حکومت به غوښتل چې طالبان له امریکایانو سره کینوي، خو پوځي حکومت به دا کار نه وي کړي.

عبدالحکیم منیب: استاده! د طالبانو مشران رښتیا هم چاته غوږ نه نیسي، که په مشر باندي انتقاد کوم څوک وکړي، نو هغه به خامخا وژل کيږي. هیڅوک د سولې مذاکراتو واک نه لري، ټول واک له نظامیانو سره دی.^{۴۹}

مطمئن: مور وویل چې قطر ته د پاکستان د آی ایس آی مشر - ورغلی و، د آی ایس آی مشر د پوځ له ادارې سره تړاو لري، ملکي حکومت پورې اړه نه لري.

دوېمه خبره مهمه ده چې طالبانو سره باید بین الافغاني تفاهم وشي، تیر ځل هم ما ویلي وو، که تاسي د قوي سياسي گوندونو مشران په دي برخه کې رول ولوبوئ، او

^{۴۹} عبدالحکیم منیب د طالبانو د واکمنۍ پر مهال د مخابراتو مرستیال وزیر، وروسته د روغتیا مرستیال وزیر، د حامد کرزي د حکومت په لومړۍ دوره کې د ارزگان والي، بیا وروسته د حج او اوقافو مرستیال وزیر شو. د ډاکټر غني لخوا د حج او اوقافو سرپرست وزیر شو. دا مهال هغه د ملي یووالي حکومت کې د حج اوقافو وزیر و.

طالبانو سره ولېدل شي، ځکه طالبان خو له افغان حکومت سره نه کيښي، هغوی فکر کوي که له افغان حکومت سره کيښي، نو حکومت ته مشروعیت ورکول کيږي.

استاد سیاف: دا مسئله مهمه ده، د طالبانو نظام مخکې له منځه تللی، هغوی ادعاء د خپل حکومت لري، اوس حکومت هم غواړي چې خپل حیثیت ولري، که د سیاسي ډلو مشران له طالبانو سره مخامخ خبرو ته کيښي، په دې معنی ده چې د طالبانو ږنگ شوې نظام ته قایل دي، او د اوسني نظام په پرتله د طالبانو نظام ته ترجیح ورکول کيږي، نو بیا به افغان حکومت هم دا ونه مني.

مطمئن: دا یو واقعیت دی، اړتیا ده چې له طالبانو سره افغان سیاستوال کيښي، حتمي نه ده چې تاسي او نور مشران له طالبانو سره د هغوی د نظام د رسمیت منلو په ډول کيښي، بلکې افغان حکومت او طالبانو تر منځ داسي وي، چې حکومت ته هم وویل شي چې د حکومت په ډول نه دی، بلکې هڅه وشي چې د افغان کشالي د حل لپاره لاره پیدا شي.

استاد سیاف: موږ د مجاهدینو ترمنځ د جکړو پر مهال د روغې او جوړې ډیرې هڅې وکړي، د طالبانو او استاد رباني ترمنځ مو هم هڅې وکړي، سخته ده.

یو ځل موږ له حزب وحدت سره روغه وکړه، موافقه وشوه، خو په سبا یې زموږ په لور هم د هاوان مرمی راغلي، او د حزب وحدت په لور هم، د کمپنۍ سره کوم ځای کې له یوه ځایه د دوو هاوانو په واسطه یو زموږ لور ته بل د حزب وحدت لور ته مرمی ویشتل شوي وي.

په دې وخت کې **نیازمحمد امیري** وویل: یو ځل موږ له حزب وحدت سره د جگړې پر مهال یو کور ته ورغلو، هلته دوه هانونه ایښودل شوې وو، د یوه هاوان خوله د پغمان لورته او د بل هاوان خوله د حزب وحدت وسلوالو لورته گرځول شوې وه.^{۵۰}

^{۵۰} نیازمحمد امیري له روسانو سره د جهاد پر مهال په غزني ولایت کې د استاد سیاف قومندان، د حامد کرزي په لومړۍ دوره حکومت کې د ولسي جرگې غړی او بیا وروسته د لوگر والي و.

استاد سیاف: یوه غټه تیروتنه وشوه، کله چې د طالبانو نظام سقوط وکړ، هغه وخت طالبان په هر څه راضي کېدل، خو دا چې ولي دا کار ونه شو، دا نور مسایل دي.

که طالبانو ته په خپلو کورونو کې د ژوند کولو حق ورکول شوی وای، په یوه اونۍ کې ستونزه حل کېدله. مگر دا کار ونه شو.

حتی ځینو طالبانو ویل چې گوانتانامو ته دي نه وړل کېږي، که په پلچرخې کې زنداني شي هم باک نه کوي.

مولوي محمد اکرم: ما استاد سیاف ته لیک راوړ، ورته مې وویل چې طالبان په غارونو ننوتلي، یوازي غواړي له غارونو را ووځي، نور څه نه غواړي^{۵۱}.

^{۵۱} مولوي محمد اکرم د محمد امین زوی د ننگرهار ولایت اوسیدونکی، له پخواني شوروي اتحاد سره د جهاد پر مهال، په پېښور کې د استاد سیاف د اوسیدو افغان مهاجرو پيو کیمپ کې د جامع مسجد خطیب و. اوس مهال هم له استاد سیاف سره تگ راتگ لري. د روغېر پر مهال د استاد سیاف تندۍ ور مچ کوي.

یو ځل نږدې وو چې له ما (لیکوال) سره جگړه وکړي، ما وویل چې کله امریکا پر افغانستان حمله وکړه، د سي آی ای مامورینو په گلبهار کې استاد سیاف ته یو لک ډالر ورکړي و، او استاد سیاف په خوشي هغه یو لک ډالر ورڅخه اخیستي و.

مولوی محمد اکرم ډیر غوسه شو، وبې ویل چې د کفارو تبلیغات مه منی، کفار په مسلمانانو پسې درواغ وايي، او بیا ځل دا خبره مه کوئ، پر دي ډیر خفه کېږم، استاد سیاف مجاهد دی، او تاسي د هغه په مقابل کې دا ډول غلطې خبرې کوئ.

ما (لیکوال) ورته وویل چې تاسي خو استاد سیاف هر وخت گورئ، هغه ته ووايه چې دا کیسه څنگه وه، که هغه د سي آی ای مامور درواغ پسې لیکلي وي، په کار ده چې استاد سیاف دا خبره رد کړي.

"په پنجشیر کې د سي آی ای کارکوونکو گریک او کریس له استاد سیاف سره د سپټمبر په ۲۸ مه ۲۰۰۱ لیدنه درلوده، سیاف له دوی سره په انگلیسی خبري کول خوشول.

استاد سیاف: څومره چې زه پوهیږم، طالبان هم امریکایانو ته په ۳ او ۵ نظامي اډو ورکولو کې مشکل نه لري، غواړي چې یو شکل ورته جوړ کړي، چې هغوی دلته څه ډول و اوسي.^{۵۲}

مگر مهمه داده چې طالبان مشکل له افغانانو سره هم حل کړي.

مطمئن: که طالبانو اډې منلای، ممکن وختې لا دا مسئله ختمه شوی وای، اوس خو د امریکایې پوځیانو پر وتلو او د طالبانو لخوا اوربند کولو باندي خبرې کیږي.

سیاف له سي آی آی سره د همکاری د څرنگوالي پرمشخصاتو کې تې او بې وعدې ښکاره شو. سیاف د ظاهر شاه اړوند د امریکا ملاتړ غوښت چې هغه راشي او واک ترلاسه کړي.

سیاف له مور سره ژمنه وکړه، خو د بن لادن ټینګ ملګری او د القاعدې دویم کس ډاکټر ایمن الظواهرې په نیولو کې راسره مرسته وکړي، خو کوم مشخص څه تر لاسه نه شول. سي آی آی چې سیاف تهآ یو لک ډالر ورکړل، هغه واخیستل، سیاف وویل لومړی ځل دی چې له چا څخه مخامخ پیسي اخلم. مگر فهیم د یو میلیون ډالرو هغه دروند صندوق خپله وانه خيست، د هغه ملګرو پسې ور وور.

۱۲۰ تر ۱۲۲مې پاڼې، سي آی آی په پنجشیر کې کتاب *Firs in Afghanistan* ^{۵۲} استاد سیاف څو ځله مور ته همدا خبره وکړه چې طالبان به په یو شکل د اشکالو د امریکایې پوځیانو لږ شتون په افغانستان کې ومني، همدا خبره حکمتیار هم مور ته کړي. داسې ښکاري چې استاد سیاف او حکمتیار به دواړو امریکایانو ته هم دا ویلي وي چې بالاخره طالبان راضي کیږي چې ستاسې (امریکایې پوځیانو) لږ شتون په افغانستان کې ومني.

د څلورم پړاو خبرو پای

د جنوري ۲۶مه طالبانو لاندې اعلامیه خپره کړه:

په دوحه کې له امریکایي جهت سره د مذاکراتو په اړه د اسلامي امارت د ویاند
څرگندونې

څرنگه چې له تیرو شپږ ورځو را په دې خوا د قطر مرکز دوحه کې له امریکایي
جهت سره د اسلامي امارت د مذاکراتي هیئت پرله پسې ناستې او خبرې روانې وې،
نن مازدیگر دغه ناستې پای ته ورسیدې.

د مذاکراتو په دې پړاو کې د ټاکل شوې اجنډا سره سم له افغانستانه د بهرنیو
ځواکونو په وتلو اونورو اړونده مهمو مسائلو بحث او پرمختګ وشو؛ داچې
موضوعات درانه دي او زیات جر او بحث ته اړتیا لري؛ نو فیصله وشوه چې د ځینو
لاینحله مسایلو پر سر به په راتلونکي کې نورې ورته غونډې هم جوړیږي، ترڅو
پاته لاینحله مسایلو ته هم د حل مناسبه او مفیده لار پیدا کړل شي او هم دواړه طرفه
د مجلس جریان له خپلو مشرانو سره شریک او هدایت ترلاسه کړي.

د خبرو په جریان کې د اسلامي امارت واضح دریځ داوو چې تر څو له افغانستانه د
خارجي ځواکونو د وتلو موضوع حل نه شي په نورو برخو کې پرمختګ امکان نه لري.
په پای کې داسلامي امارت هیئت د تسهیلاتو د برابرولو په برخه کې د قطر هیواد له
همکارۍ څخه مننه وکړه.

داچې ځینو رسنیو په یاده غونډه کې د اوربند یا د کابل ادارې سره د مذاکراتو د
توافق راپورونه ورکړي هیڅ حقیقت نه لري.

ذبیح الله مجاهد د اسلامي امارت ویندوی

له اعلامیې لږ وروسته، د طالبانو ویاند ذبیح الله مجاهد لاندې وضاحت هم خپور کړ:

وضاحت: په ځینو رسنیو کې اوریدل کیږي چې گنې د اسلامي امارت استازو له
امریکایي پلاوي سره د ټولو ځواکونو د ایستلو لپاره اتلس میاشتې وخت ټاکلی،
دغه راپور حقیقت نه لري، د اتلو میاشتو خبره هیڅ مطرح شوی نه ده.

د جنوري پر ۲۷مه، د قطر سياسي دفتر همکار عمار ياسر سره ما "ليکوال" اړیکه ونيوله، ځينې معلومات يې را سره شریک، او ما د لنډې لیکنې په بڼه خپاره کړل.

د طالبانو او امریکا ۶ ورځنۍ غونډې او پایلې

شپږ ورځې مجلس مثبت وو، او نتایج به یې په راتلونکې کې ان شاء الله وینو.

مهم ټکې چې د غونډو پر مهال پرې بحث شوي او منتج وو:

۱ - د امریکایي نیمايي (۷۰۰۰) پوځیانو وتل به په فبروري کې پېل او تر اپریل ۲۰۱۹ پوري به له افغانستان څخه پرته له بیاځل بحث او شرایطو څخه وځي.

۲ - د پاتې نیمايي امریکایي پوځیانو د وتلو اړوند به د دواړو لورو (طالبان او امریکا) لخوا کاري او تخنیکي تیمونه ورباندي بحثونه کوي، چې په څومره وخت کې باید له افغانستان څخه په بشپړ ډول سره ووځي.

همدارنگه د طالبانو کاري ډله به امریکایانو ته په دي اړه هم قناعت او یا د تضمین شرایط چمتو کولو باندي کار کوي، چې راتلونکي کې له افغانستان څخه امریکا ته کوم تهدید او خطر نه وی.

۳ - له افغان سیاستوالو، ځوانانو، علماوو، پوهنتون استادانو او متنفذینو سره د طالبانو تماسونه او اړیکې به هم په سم او قوي ډول پېل شي. ان شاء الله

د گډې اعلاميې اړوند، د ځینو ملحوظاتو له امله به نه وي شوې، لا هم د طالبانو دفتر رسمي نه دی، بل داچې د گډې اعلاميې د خپریدو له امله ممکن ځینو کړيو حساسیتونه بنودلې وای، کیدای شي راتلونکې کې گډې اعلاميې ته هم زمینه مساعده شي. اوس مهال دواړه لوري باید د اعلامیو او جزیاتو اړوند له پوره احتیاط څخه کار واخلي، په ځانگړي ډول امریکایي لوری، چې معامله به د ځان په گټه نه گوري. بل خوا خلیزاد ضرورت لري چې د افغان حکومت په اړه هم جدې فکر ولري.

د جنوري پر ۲۷مه، ما بنام مهال، خلیزاد په ارگ کې د گډ حکومت له مشر ډاکټر غني او لوړ پوړو چارواکو سره ولېدل، د ارگ رسمي ویب پاڼې د یادې لیډنې اړوند لاندې را پور خپور کړي.

د ډاکټر خلیل‌زاد او ډاکټر غني لېدنه

ډاکټر خلیل‌زاد په دوحه کې له طالبانو سره د خبرو جزئیات له جمهور رئیس غني سره شریک کړل

۰۸ - سلواغه - ۱۳۹۷

د افغانستان د سولې لپاره د امریکا د بهرنیو چارو وزارت ځانگړي استازي ډاکټر زلمي خلیل‌زاد پروم ماښام ناوخته د افغانستان د اسلامي جمهوریت جمهور رئیس محمد اشرف غني او د حکومت نورو غړو ته د قطر په دوحه کې طالبانو سره د خبرو جزئیات شریک کړل.

ډاکټر خلیل‌زاد د حکومت مشرتابه ته د معلوماتو ورکولو پر مهال په دوحه کې له طالبانو سره د خبرو په اړه په نړیوالو او کورنیو رسنیو کې خپاره شوي ناسم معلومات او گڼگوسې، رد کړې، وې ویل: "د افغانستان د نظام د راتلونکي جوړښت په اړه یې له طالبانو سره هیڅ راز خبرې او بحث نه دی کړی.

د موقت حکومت موضوع په بشپړه توگه ناسمه ده او په دغو خبرو کې په هیڅ وجه نه ده مطرح شوې او دا زما په صلاحیت او مسوولیت کې نه راځي، زما د صلاحیت موضوع دا ده چې یوازې بین الافغاني مذاکراتو ته زمینه برابره کړم."

ډاکټر خلیل‌زاد څرگنده کړه، چې له طالبانو سره یې د اوربند په مسئله بحث کړی خو تر اوسه په کې کوم پرمختگ نه دی شوی.

ډاکټر خلیل‌زاد وویل: طالبانو سره په خبرو کې امریکا په ټینگار سره ویلي چې په افغانستان کې دوامدارې سولې ته د رسېدو یوازینی حل‌لاره بین افغاني مذاکرات دي.

هغه زیاته کړه، طالبانو په افغانستان کې د بهرنیو ځواکونو د وتلو غوښتنه کړې ده خو تر اوسه امریکایان ورسره هیڅ ډول پرېکړې ته نه دي رسېدلي. او که چېرې د بهرنیو ځواکونو په اړه هر ډول تصمیم نیول کېږي دا به په ټاکلي وخت له افغان دولت سره په هم‌برغی په تفصیلي ډول تر بحث لاندې نیول کېږي.

ډاکټر خلیل‌زاد په دې اړه چې ایا طالبان به د بین الافغاني مذاکراتو په اړه تصمیم ونیسي او که نه، وویل: د پاتې موضوعاتو د تعقیب لپاره به بیا له طالبانو سره وگوري. په پای کې د افغانستان د اسلامي جمهوریت جمهور رئیس محمد اشرف غني د افغانستان د سولې لپاره د امریکا د بهرنیو چارو وزارت د ځانگړي استازي ډاکټر زلمي خلیل‌زاد څخه د راپور د شریکولو په خاطر مننه وکړه او د بین الافغاني مذاکراتو د پیل په خاطر یې د امریکا د متحدو ایالتونو د دولت هڅې وستایلي.

د ډاکټر غني ټلويزوني وينا

د جنوري پر ۲۸مه، د گډ حکومت مشر ډاکټر غني لاندې ټلويزوني وينا وکړه:

بسم الله الرحمن الرحيم

گرانو وطنوالو!

مور غواړو د سولې فرصت چې د ټولو افغانانو غوښتنه ده، رامنځته کړو. دا هغه ارمان دی چې زموږ خلک ورته بې صبرانه منتظر دي، مور نیت او کلکه اراده لرو چې د سولې بندې دروازې به خلاصوو. د سولې په برخه کې د امریکا د متحدو ایالتونو کوششونه زموږ د سولې د برنامې یوه برخه ده چې مالکیت یې د افغانستان د اسلامي جمهوریت تر چتر لاندې دی.

مور سوله ژر غواړو په سرعت یې غواړو خو په تدبیر یې غواړو.

تدبیر ځکه مهم دی چې بیا پخوانۍ تېروتنې تکرار نشي.

هغه اشتباه چې د شهید داوود خان په وخت کې وشوه دا وه چې د سیمې له سیاست څخه حکومت خبر نه و او د همدې بې خبرۍ په نتیجه کې د شور د اوومې فاجعه رامنځته شوه، دا اشتباه باید بیا تکرار نشي.

هموطنان عزیز!

ما بخاطري به تدبير تاكيد می كنيم كه از تجربه زمان داکتر نجيب الله آگاهی کامل داریم. ما همه می دانيم كه به او چگونه فریب داده شد. ملل متحد به وی تضمین تامین صلح داده بود اما متأسفانه به فاجعه انجامید .

من بحث یک مسؤل و رهبر منتخب ۳۵ میلیون افغان از نقش فعلی منطقه آگاهی دارم و این را نیز میدانم كه خطرها و تهدیدات احتمالي بعد از موافقه صلح کدام ها اند .

هر افغان صلح می خواهد، بر اساس همین خواست مردم، من از روز اول حکومت خود تا امروز برای برآورده شدن این خواست مقدس ملت کار کرده ام.

نباید فراموش كنيم كه قربانیان جنگ افغان ها اند بناً ابتکار صلح نیز باید بدست افغان ها باشد.

روانه جگره کې افغانان هم په هوایي بریدونو کې وژل کېږي او هم په ځمکنی جنگونو کې، هیڅ افغان ته د منلو نه ده چې د سنگین په څیر دردونکې پېښې بیا بیا تکرار شي^{۵۳}.

هیڅ افغان ته د منلو نه ده، چې ځوانان یې د جنگ خوراک شي او یا پرډیو هېوادونو کې سرگردانه او بی سرنوشته پراته وي.

هیڅ افغان ته د منلو نه ده چې د هېواد له نوم سره یې جنگ، فقر او بدبختي یاده شي او هیڅ افغان ته د منلو نه ده چې بهرني ځواکونه یې د اوږد مهال لپاره په هېواد کې میشت وي.

او دا هم هیڅ افغان ته د منلو نه ده چې مور دې خپل فکر او قوي اراده ولرو، خو بیا هم نور راشي او مور ته دې د وطن او نظام جوړولو نسخه وړاندې کړي.

^{۵۳} د جنوري پر ۲۴مه ۲۰۱۹، د هلمند ولایت سنگین ولسوالي کې د هوایي بمبارد له کبله د یوې کورنۍ ۱۶ غړي ووژل شول، چې میرمنې، ماشومان او سړي وو.

هیچ افغان نمیخواهد، در شفاخانه، در مکتب، در مسجد و پارک با انتحاري رو برو شود.

مور کلکه اراده لرو چې د سولې په ټینګېدو سره به د تاریخ دا تور فصل چې څلویښت کلن جنگ دی بدلوو او د پخلاینې، ابادۍ، ترقۍ او په خپلو پښو ولاړ افغانستان نوی فصل به پرانیزو.

خوښو او وروڼو !

مور د ځینو هېوادونو د انزوا او د ځینو هېوادونو د مرستو جلبولو طرحه^{۵۴} د تېر کال په مارچ کې د امریکا دولت ته وړاندې کړه. د دغې طرحې مثبت نتایج مور نن هره ورځ گورو.

د تروریزم د حامیانو له منزوي کېدو څخه تر اوربنده او بیا ملت ته د سولې د پلان د وړاندې کولو پورې دا ټول هغه ابتکارات او اقدامات دي چې د افغانستان د اسلامي جمهوري دولت له خوا ترسره شوي دي، چې د افغانستان د څلویښت کلن بحران د ختمولو په لار کې سابقه نه لري .

په افغانستان کې د بهرنیو ځواکونو حضور د یوې دوه اړخیزې او نړیوالې پرېکړې په اساس دي.

هیڅ افغان نه غواړي چې د دوی په خاوره کې بهرني ځواکونه د اوږدې مودې لپاره پاتې شي، خو اوسنی بهرنی حضور د یو ضرورت په اساس دی او په دې ضرورت همیشه غور شوی او کېږي چې د بهرنیو ځواکونو شمېر باید څومره وي او مور هڅه کوو چې دغه شمېر صفر ته راټیټ شي.

د پایدارې سولې د رامنځته کولو لپاره مور واضح پلان او تگلاره لرو.

^{۵۴} د پاکستان انزوا او د هند د مرستو جلبول.

تعهد ما این است که صلح را تامین میکنیم و جلو هر نوع فاجعه احتمالی و همپاشی را میگیریم، اما ارزش های وجود دارد که غیر قابل بحث است، مثلاً وحدت ملی، حاکمیت ملی، تمامیت ارضی، دولت مرکزی قوی و کارا و حقوق اساسی اتباع کشور. اساسی ترین اصل برای ما، اصل غیر قابل انکار و غیر قابل سازش منافع ملی کشور عزیز ما افغانستان است، و روابط ما با تمام شرکای بین المللی و منطقوی استوار بر همین اصل است.

ما باورمند هستیم که با تطبیق شدن پروسه صلح نقش نیروهای امنیتی و دفاعی افغانستان در پاسداری از صلح و امنیت بوده و بیشتر خواهد شد. نیروهای دلیر امنیتی و دفاعی ما برای کمک رسانی به آسیب دیدگان حوادث طبیعی بیشتر توجه خواهند کرد.

تعهد ما به صلح یک تعهد بی ریا و سچه است، همانگونه که تلاش های ما در پروسه پیچیده صلح مفید واقع شد، برنامه های انکشافی ما نیز طوری تدوین یافته است که در دراز مدت به رفاه، آبادی و ترقی کشور خواهد انجامید.

تنها دولت قوی و کارا متضمنین واقعی عزت هر افغان است، و ملت عظیم افغانستان روی این اصل اجماع مستحکم دارند.

طالبان دوه انتخابه لري، یا به د افغانستان عظیم ملت سره په یو ږغ یو ځای کېږي او یا به د پردیو د اهدافو د تطبیق وسیله گرځي .

زه په طالبانو ږغ کوم چې د پردیو له شومو پلانونو را ووځي، خپله افغاني اراده تمثیل کړي او د افغانانو غوښتنو ته لیک ووايي .

د طالبانو له خوا تاوتریخوالی او د جنگ دوام د قوی دولت د جوړېدو مخه نیسي او دا د افغانستان د بهرنیو دښمنانو غوښتنه هم ده .

غوږم په وضاحت سره ووايم چې که د طالبانو له خوا روانه جگړه نه وای د میلیونونو افغانانو ژوند به هوسا وای او مور به خپلې ملي انکشافی پروژې تطبیق کړې وای .

ژوندی دې وي افغانستان

د ملا عبدالسلام ضعیف مرکه له امریکا ږغ اشنا ټلويزون سره

د جنوري پر ۲۸مه، ملا عبدالسلام ضعیف له امریکا ږغ اشنا ټلويزون سره په مرکه کې وویل: "مذاکرات حساس پړاو کې دي، لاسته راوړنې لري، هغه حساس مسایل چې پخوا پرې بحث نه وو شوی، اوس پرې بحث شوی او نتیجې ته هم اړخونه رسيدلي دي، لکه د افغانستان څخه د بهرنیو ځواکونو د وتلو مهالویش، او د افغانستان له خاورې نورو ته په راتلونکي کې نه گواښ.

سوله به دوه پړاوه ولري:

لومړی: هغه مسایل چې په بهرنيانو پورې تړاو لري، له هغوی سره حل شي. دویم: د افغانانو تر منځ ناستې او خبرې.

د طالبانو لپاره د بهرنیو ځواکونو وتل مهمه موضوع ده، که اوس مهال افغان حکومت په خبرو کې شامل کيږي، بیا به امریکا د خپلو پوځیانو د وتلو خبره څنډې ته کړي. کله چې طالبانو ته يقينې شوه چې بهرني ځواکونه ووځي، بیا به له افغانانو سره تفاهم پیل کوي.

طالبان بين الافغاني تفاهم غواړي، خو له اوسني حکومت سره د منتخب حکومت په صفت خبرې نه کوي، او د ډاکټر غني ژبه د طالبانو اړوند په دي حساس پړاو کې ډیره تیره وه. داسې لهجه په کار نه ده، غني وویل: طالبان د پرديو او د پرديو د منافعو لپاره کار کوي. او غني ځان ډیر خپلواک وښود چې دی بیا د افغانستان د منافعو لپاره کار کوي.

طالبان له افغانانو سره خبرې کوي، خو که حکومت فکر کوي چې د حکومت په صفت او طالبان ياغي ډله گڼي، خبرې ورسره وکړی، دا نو فاصله ده. د راتلونکي حکومت په اړه باید افغانان مناقشه وکړي، طالبان افغان شموله او غیر تحميلي حکومت غواړي.

دا ناسم تبلیغ دی چې ویل کيږي طالبان به یوازي له امریکایانو سره اوربند وکړي، او له افغان پوځیانو سره به جگړې ته دوام ورکوي. دغه ډول تبلیغات د سولې ضد خلکو کار دی، غواړي د سولې پروسه سبوتاژ کړي.

امریکایان غواړي هممهاله ټولو مسایلو باندي بحث وشي، طالبان غواړي قدم په قدم مسایل مخکې یوسي.

د خلیلزاد مرکې

خلیلزاد نیویارک ټایمز ته د جنوري پر ۲۸ مه وویل: "مونږ له طالبانو سره د سولې اړوند یو چوکاټ باندې توافق کړی، ولې د بشپړ توافق لپاره اړینه ده چې ډیر کار لاهم وشي. طالبانو ژمنه کړې او مونږ ته یې ویلي چې نړیوالې ترهگرې ډلې او وسلوال به په افغانستان کې خوندي ځای نه لري او په دې برخه کې به اړین اقدامات کوي."

د دوحې په خبرو کې امریکا او طالبانو په عمومي توګه د سولې پر چوکاټ باندې موافقه وکړه، دا چې طالبان به ترهګرو ته د افغانستان له خاورې څخه د فعالیت اجازه نه ورکوي، همدارنګه امریکا به خپل ټول پوځیان له افغانستان څخه باسي. اور بند به کیري، طالبان او افغان حکومت به له یول بل سره خبرې کوي."

د جنوري ۲۹ مه، د یو ټلويزون سره د زلمي خلیلزاد مرکه:

"سوله د امریکا د سیاست لومړیتوب دی، له ۴۰ کلنۍ جګړې وروسته د سولې اړوند لاهم کورنۍ، سیمپیزې او نړیوالې ستونزې شته.

طالبانو ژمنه کړي، ضمانت به ورکوي چې بیا به له افغان خاورې څخه نړۍ او ځانګړي ډول امریکا ته د ترهګرۍ ګواښ نه وي.

د اختلاف ټکي د غونډې پر مهال وو، سوله تر هغه وخت پورې نه شي راتلای، تر څو افغانان په خپل منځ کې سره کیناستلي نه وي.

جګړه د طالبانو او حکومت ترمنځ روانه ده، د حل لپاره یې باید سره کیني.

طالبان وايي حکومت مشروع نه دی، ورسره نه کینو، هغوی وايي که له حکومت سره کینو، بیا نو زموږ ۱۷ کلنه جګړه غیر مشروع ګڼل کیري. او زموږ جګړه د اشغال پر ضد ده. زه د طالبانو له خبرو سره موافق نه یم، خو دوی همداسي وايي.

طالبان وايي که له ډاکټر غني سره کینو، هغه د ولسمشرۍ ټاکنو لپاره نوماند دی، هغه به زموږ له ناستې امتیاز واخلي.

دا د افغانانو کار دي چې یو له بل سره کیني، که زموږ مرستې ته اړتیا وي، موږ یې کوو، سوله تر هغو نه راځي تر څو افغانان په خپلو منځو کې سوله سره ونه کړي.

له طالبانو سره مو د لنډ مهاله حکومت اړوند خبرې نه دي کړي، د دې لپاره دي افغانان یو بل سره کیني، د امریکا د استازي په حیث زما له پاره ښه نه ده چې په دې اړه نظر ورکړم. د طالبانو او افغانانو مشران دي سره کیني او په دې اړه دي بحث وکړي. دواړه لوري (طالبان او حکومت) حل لاره غواړي، خو بڼ بست دی، که د بهرنيانو د مرستي اړتیا وي، امریکا نه، بلکې د نورو هیوادو له تجربو ګټه واخیستل شي او ستونزو ته حل لاره پیدا شي.

ځینې وایي چې د سولې لپاره سر قرباني کوي، خو د طالب ضد لوري لخوا ځانګړې د سولې تګلاره نه شته. د طالب ضد اړخ تر منځ اجماع نشته، کله دوی یوه لاره او کله بلې لارې ته ترجیح ورکوي. د طالبانو اړخ ته زه معلومات نه لرم، چې هغوی کوم ډول اجماع لوري ته ځي.

ددې پر ځای چې له ستونزې د وتلو لاره امریکا وښيي، ممکن ملګري ملتونه همدا کار وکړي.

که د طالبانو او افغان حکومت تر منځ بڼ بست مات نه شي، دا ښه نه ده، ناکامي ده، له افغان ولس، یوازي اوسني نسل سره نه، بلکې راتلونکې نسل سره هم ظلم او جفا ده. هیله کوو چې د افغانانو ترمنځ اجماع راشي.

جګړه زیاته قرباني غواړي، د سولې برخه کې هم باید خطرونه ومنل شي، او له تاریخ څخه زده کړه وشي.

هیله لرم چې یو اړخ د واک دوام او ساتلو هڅه ونه کړي، امریکا د افغانانو ترمنځ د واک شریکېدل غواړي، ولي چې دا کار افغانان کوي یانه؟ ځواب به یې افغانان ورکوي. که د واک شریکېدل ونه شي، امریکا به له دغسې کړنې متاثره شي.

دا چې ځینې خلکو سره اندیښنه ده چې د امریکایي ځواکونو په وتلو به د تیرو کلونو لاسته راوړنې له لاسه ورکړو، او امریکایان غواړي یوازي خپله د وتلو لاره وګوري، مور داسې فکر نه لرو چې د خپل ځان غم وخورو او له افغانستان سره خدای پاماني وکړو. راتلونکي کې هم ورسره اوږد مهاله ښې اړیکې په اقتصادي، ټولنیز، سیاسي، ډیپلوماسي او امنیتي برخو کې غواړو.

زموږ لپاره مهمه ده چې له افغانستان څخه د ترهګرۍ له نه ګواښ څخه ډاډه شو، او خپل پوځیان وباسو، ولي انديښنه شته، چې زموږ تر وتلو وروسته افغانستان داسې حالت ته ولاړ نه شي، لکه د شوروي اتحاد د پوځیانو له وتلو وروسته چې له کوم برخليک سره مخ شو.

داسې خلا به نه راځي چې کورنۍ جګړه پېل شي. موږ نه غواړو چې بيا ځل هغه ترڅې تجربې تکرار شي.

په راتلونکي کې قومي او ښه افغانستان غواړو، ځينې (هيوادونه او کسان) د افغانستان او امریکا ښې اړيکې نه غواړي، دوی وايي چې امریکا به افغانستان هير کړي، دا سم نه دي، دوی يوازي ناسم تبليغات کوي.

امريکا او نړۍ نه غواړي چې طالبان دي د ۹۰ کلونو په بڼه بيا ځل راشي. طالبان هم وايي چې هغه وخت ته نه ځو، او موږ "طالبانو" له پخوانيو تيروتونو زده کړه کړي. د طالبانو هغه ناکامه دوره وه، او دا ځل به هم امتحان شي. که جګړه ختمه شي، افغانستان به پرمختګ وکړي، افغانانو ته په کار ده چې د خپلې راتلونکي اړوند خپله پريکړه وکړي. امریکا غواړي د يو قومي افغانستان سره شراکت او ملګرتيا ولري.

له خليلزاد پوښتنه وشوه چې په تيرو ۱۷ کلونو کې د ترهګرۍ ضد افغانانو او امريکايانو په ګډه قرباني ورکړي ده، اوس به د امریکا خلکو ته څه وياست؟

خليلزاد: "که د امریکا او افغانستان خلک وغواړي، موږ به يو بل سره دوستي ولرو، پرمختګ به ومني، افغانانو ته وایم چې موږ ستاسې ملګري او دوستان يو، او ستاسې په پرمختګ کې درسه ملګري يو."

پوښتنه: که طالبان له امریکا سره نظامي اډې ونه مني، بيا څه کوئ؟

خليلزاد: "که له سولې وروسته د افغانستان حکومت د امریکا اډې ونه غواړي، موږ هم نه غواړو چې اډې ولرو، چيرته چې موږ څوک نه غواړي، موږ هم نه غواړو چې پاتې شو، خو چې د ترهګرۍ د ګواښ ستونزه حل شي.

دا معنی نه، چې اډې نه وي، نو دوستي به هم نه وي، بلکې زموږ او افغانستان ترمنځ به دوستي وي."

امريکايي پوځيان ولي له افغانستان څخه وځي؟!

ملا عبدالسلام "ضعيف"

په اسلام اباد کې د افغانستان پخوانی سفير

امريکا ولي له افغانستان څخه وځي؛ د يوه امريکايي له خولې^{۵۵} د امريکا د ولس د لوی اکثریت نظر:

اول: د افغانستان - امريکا جگړه، د امريکا په تاريخ کې بې گټې، اوږده او نه گټونکي جگړه ده، چې تقريباً اوس نو ټول امريکايي وگړي له همدې اوږده جنگ څخه ناخوښ دي.

دويم: مور په افغانستان کې پر نظام جوړونې بې حده ډيره سرمايه گذاري وکړه، آن تر دې چې د بې کچې نظام او سياسي فشار تر څنگ مو د اسلامي هيوادونو په مرسته مذهبي فشار ته هم زور ورکړ، ولي په افغانستان کې حکومت نه جنگ وگټي، نه يې سوله راوستله، نه يې فساد او مخدره مواد ختم کړل، او نه يې د پام وړ اقتصادي پرمختگ کړی دی، بلکې ورځ تر بلي حالات او پورته ياد مسايل نور هم د خرابي لور ته روان دي چې دا نو د امريکايانو د بې باورۍ او مايوسۍ سبب گرځيدلي دي.

درېيم: تر ټولو مهمه دا چې کله امريکا په ۲۰۰۱ ز. کال کې پر افغانستان يرغل کاوه، هغه وخت د امريکا اقتصادي قوت د افغانستان چاپيره څلورو هيوادونو (

^{۵۵} د جنوري پر ۲۹مه، ملا عبدالسلام ضعيف او مولوي وکيل احمد متوکل له زلمي خليلزاد سره ولېدل، ضعيف صاحب د جنوري پر ۳۱مه همدا پورته خبرې د خليلزاد له خولې ما (ليکوال) او استاد محمد زمان مزمل ته هم وکړې، او بيا دغه ليکنه د فبروري پر ۲مه نيټه د ضعيف صاحب لخوا خپره شوه.

ضعيف صاحب مور ته وويل: "خليلزاد ويل چې له ډاکټر اشرف غني سره مو خبرې کړې، کوشش مو کړی چې هغه پوه کړو، چې مور نور دلته نه پاتې کړو، خو هغه ځان نه پوهوي، کوم وخت چې هغه په دغو مسايلو پوهيږي، ډير وروسته به وي، مور بيا هم کوشش کوو چې ډاکټر غني پوه کړو، چې د افغانستان مسئله په سم ډول سره حل شي."

چین، روس، پاکستان او ایران) په پرتله څلور برابره (۸۰ سلنه) لوړ وه، په ۲۰۱۸ ز. کال کې د امریکا اقتصادي وده د یادو هیوادو اړوند تر دوه برابره هم کمې کچې (۲۰ سلنې) ته راټیټه سوې ده، اقتصادي پوهان فکر کوي که حالات همداسي روان وي، د ۲۰۱۹ ز. کال تر پایه به دغه سلنه مساوي سي، او له هغه وروسته به امریکا په اقتصادي لست کې لاندې ځای ته لویږي، کوم چې امریکایان یې د تحمل حوصله نه لري، د همدې مخ پر ځوړ اقتصادي کمزورتیا علت جنگ او بې ځایه لگښتونه ښودل سوې.

زما نظر:

په امریکا باندې نور حساب او باور کول ځان تیر ایستل (تیروتنه) او وخت ضایع کول دي، هغوی نه په زور او نه هم په زاریو دغه حالت ته دوام ورکولای سي، هغوی ته خپلې گټې ښې معلومي او مهمي دي، د چا مشوره هم نه غواړي، ښه به دا وي چې افغانان ټوله د تعقل، حوصلې او سرو مغزو څخه کار واخلي، د موجوده فرصت څخه د سولې او هیواد په گټه اعظمي استفاده وکړي.

دا هیواد په ځانځاني، درواغو، تهمتو، پیغورونو او باتو (پتکو کولو) نه جوړیږي.



د طالبانو د سياسي دفتر مخکېني مشر عباس ستانکزي مرکه

د جنوري پر ۳۰ مه د نن پکې اسيا ويب پاڼې لخوا د طالبانو او امريکا ۶ ورځنی مذاکراتو اړوند د طالبانو د سياسي کميسون او قطر دفتر د مخکېني مشر شيرمحمد عباس ستانکزي مرکه نشر کړه.

ستانکزي وويل: "د مذاکراتي ډلې ۸ غړو، د خلیلزاد په مشرې له امريکايي لوري سره مذاکرات درلودل، د پخوانيو مذاکراتو تسلسل دی، هغه وخت مو توافق کړی و چې دا ځل به پر دوو مسئلو بحث کوو:

لومړی: له افغانستان څخه د ټولو بهرنيو پوځيانو وتل،

دوېم: د افغانستان خاوره بيا ځل د داسي کسانو لخوا ونه کارول شي چې هغه د امريکا او امريکا د متحدينو په خلاف وي، او يا زموږ د گاونډيو هيوادو په خلاف وکارول شي. په تيرو ناستو کې موږ له امريکايانو سره د کورنيو مسئلو اړوند خبرې کول ونه منل، يوازي پر هغو مسئلو بحث او مذاکره مو ورسره ومنله چې په دوی پورې اړه لري.

له افغانستان څخه د بهرنيو ځواکونو وتل، له تور لسټ څخه د طالبانو د نومونو ليرې کول، د طالبانو د قطر د سياسي دفتر رسميت، د بنديانو خلاصون او تبادلې، په امريکايانو پورې اړه لري، چې په همدې مسئلو موږ له دوی سره بحثونه درلودل. او پر دې هم توافق وشو چې په کورنيو مسایلو د افغانانو خپلمنځي ناستو کې بحث وشي.

امريکا غواړي چې په راتلونکې کې له افغانستان څخه گواښ ورته متوجه نه وي، موږ غواړو چې له افغانستان څخه ټول بهرني ځواکونه چې د امريکا او ناټو تر چتر لاندې دي ووځي.

امريکايانو ته مو ښکاره ويلي چې د يو بهرني پوځي شتون هم د منلو نه دی، که چيرته يو پوځي هم وي، جهاد به دوام کوي."

ستانکزي وويل چې امريکايانو ډاډ راکړ، ويې ويل: "خپل ټول پوځيان له افغانستان څخه باسو، په افغانستان که دايمي شتون او اډې نه غواړو، مگر په دې شرط چې موږ

"د امریکا متحده آیالات" پر دې ډاډه شي چې د افغانستان خاوره زموږ او متحدینو پر ضد نه کارول کيږي."

ستانکزي وویل: "د همدې دوو موضوعاتو د جزیاتو اړوند له دواړو خواوو تخنیکي ډلې ټاکل کيږي، او هغوی به یې پر جزیاتو بحثونه کوي. او خپلې پریکړې / نظرونه به راتلونکې ناستې "د فبروري ۲۵مه" ته وړاندې کوي. د بهرنیو پوځیانو د وتلو پر مهالویش او کوم ډول به وځي، تخنیکي ډلې به پرې بحثونه کوي.

امریکایان پوهیدلي چې طالبان د هیواد په ډیره برخه کنترول لري، او د کابل ادارې تر واک لاندې سېمو کې هم خلک له طالبانو سره خواخوږي لري. له همدې امله ده چې امریکا له مور غواړي چې ډاډ ورکړو چې په راتلونکې کې د افغانستان خاوره د دوی او متحدینو پر ضد یې ونه کارول شي. طالبان به داعش او دا ډول نورو ډلو ته اجازه ور نه کړي چې د افغانستان خاوره د امریکا او نورو گاونډیو هیوادو پر ضد وکاروي.

امریکایان دې قناعت ته رسیدلي چې اسلامي امارت به واک ته رسېږي، او په راتلونکې کې به افغانستان د اسلامي امارت لخوا اداره کيږي.

د امریکا لخوا کارې ډله کې به له ۵ تر ۷ مسلکي کسان وي، زموږ لخوا به د مذاکراتو ۸ غړي، او د ارکانو شورا ۶ غړي، د سیاسي دفتر ځینې ادارې غړي وي، دارنگه به بهر کې ځینې مسلکي افغان حقوق پوهانو څخه به هم موږ مشورې اخلو.

په راتلونکې ناسته کې به دوه مسئلې "د بهرنیو ځواکونو وتل، له افغانستان څخه نورو ته نه گواښ" نهایی کوو، اعلان به یې کوو، او بیا به کورنیو بحثونو ته له افغانانو سره ننوځو.

کله چې د امریکا-طالبانو ترمنځ توافق وشي، بیا به د ملگرو ملتونو، د اسلامي هیوادونو د همکارۍ سازمان، او ځینې قوي هیوادونه، د ضمانت کوونکو په توگه شتون لري، او تړون به صورت مومي.

امریکایانو په اجنډا کې په ځینو نورو موضوعگانو د بحث غوښتنه هم درلودله، مگر تر دې مهال موږ ور سره نه ده منلې، دوی ویل:

الف: کله چې انځلا "د بهرنیو ځواکونو وتل" صورت نیسي، په دې وخت کې باید بشپړ اوربند وي.

ب: د کابل ادارې او طالبانو ترمنځ مخامخ خبرې دي پیل شي. مور "طالبانو" دا رد کړي، ځکه تر څو چې له افغانستان څخه ټول بهرني ځواکونه نه وي، وتلي، له کابل ادارې سره ناسته ناممکنه ده. کابل اداره غیر مشروع، او د دوی "امریکا" لخوا منځته راغلي، له دوی سره کیناستل یې فایده ده.

له افغان مخورو، سیاستوالو، او د گوندونو له استازو سره ناستې او خبرو ته هر وخت چمتو یو، او دا لړۍ روانه ده.

د گلې اعلامیه د نه خپریدو لامل دا و، امریکایانو غوښتل چې پورته ۴ مسایل په ګډه اعلامیه کې راشي، او مور پر دوو لومړنیو مسئلو ټینګار درلود.

مور مسلمانان یو، او د اسلامي اصولو له مخې معاهدي ته به ژمن یو، مګر که مقابل لوري ژمنې ماتوي، بیا به مور هم کړې ژمنې نه عملي کوو. ان شاء الله داسې څه به نه کیري، ملګري ملتونه، د نړۍ ستر هیوادونه به په تړون کې د شوو ژمنو شاهدان او تضمین کوونکي وي.

د ټولو بهرنیو ځواکونو د وتلو په اړه په جزیاتو هر اړخیز بحث وشو، امریکایانو په لومړي سر کې ویل چې دوی به یواځې جنګي پوځیان له افغانستان څخه وباسي، کوم کسان چې عملاً په جګړه کې ښکېل دي، مګر مور "طالبانو" ورته وویل چې ټولې قواوي به وځي که جنګي یا غیر جنګي وي. همدا اوس د امریکا لخوا افغان امنیتي ځواکونو ته روزونکي کسان، استخباراتي کسان، د دوی ملکي قراردایان او د سفارت د ساتونکو په نوم کسان شتون لري، مور دا هیڅ یو ور سره ونه مانه، ورته مو وویل، چې تر هر نامه لاندې چې دلته بهرني وسلوال او استخبارات وي، هغوی به په بشپړ ډول له افغانستان څخه ووځي. او په راتلونکې کې دا د افغان حکومت دنده ده چې د امریکا سفارت ساتنه وکړي، مګر که بیا تاسې د سفارت د ننه خپل ساتونکي غوښتل، هغه به له راتلونکي حکومت سره پرې بحث کیري، د اوس لپاره یو بهرنی هم نه منو، که هغه

ملکي قراردادې، جنگي پوځي، روزونکي او يا د سفارت ساتونکي وي، ټول به په بشپړ ډول سره ووځي، او د وروستي بهرني پوځي تر وتلو به زموږ جهاد روان وي.

موږ هر وخت امریکایانو ته ویلي چې د افغانستان مسئله دوه "کورني او بهرني" اړخونه لري، بهرنی بعد یې په امریکا پوري اړه لري، چې د بهرنیو ځواکونو د وتلو لپار مناسب مهالویش او ځینې نور مسایل دي.

د افغانستان راتلونکی، د افغانستان اساسي قانون او په لسگونو نور کورنۍ مسایل دي، چې په خپل وخت به یې اسلامي امارت له افغانانو او د افغانستان له خلکو سره پري بحثونه کوي، او موږ د واک انحصار نه غواړو. مگر واحد افغانستان غواړو.

زموږ له نظره په افغانستان کې اوسمهال حکومت شتون نه لري، کومه فاسده اداره چې امریکا جوړه کړي د افغان ولس استازولي نه کوي. د ډاکټر غني نظریات حتی د کابینې وزیران او د قومونو مشران ردوي، نوځکه خو له حکومت سره په کورني بعد باندي خبرې نه کوو، اونه هم دوی د ولس په استازولي د خبرو کولو حق لري.

له سیاسي او مذهبي گوندونو او قومي مخورو سره مخکې هم اسلامي امارت تفاهم کړی، د ټولو سیاسي گوندونو له استازو او ځینو مشرانو سره موږ لېدلي، ټول همرغي دي چې افغانستان خپلواک وي، بهرني ځواکونه ټول ووځي، او دلته اسلامي نظام قایم شي. د اساسي قانون د تغیر او بدلون اړوند به هم خپلو منځو کې ان شاء الله توافق ته ورسېرو.

لنډمهاله حکومت به هم داسي حکومت وي لکه اوس چې د کابل حکومت دی، یوازې خیره به بدلېږي او د اشرف غني پر ځای به بل کس راځي، او د اشغال په صورت کې موقت حکومت هم هیڅ واک او اختیار به نه لري.

تر څو چې بهرني پوځیان شتون ولري، دا که د دوی په اصطلاح منتخب حکومت وي، او یا هم که موقت حکومت جوړېږي، خپلواک به نه وی، او د چارو اختیار به له بهرنيانو سره وي.

امریکایان په یوه ورځ یا یوه اونۍ کې نه شي وتلای، کیدای شي څو میاشتې وخت ونیسي، کله چې موږ ډاډه شو چې امریکایانو وتل پیل او وروستی پوځی هم باسي، موږ

به له سياسي او مذهبي گوندونو او افغان مخورو سره ناستې پېل کړو، مخکې له دې چې بهرنيان په بشپړ ډول ووځي، مور به يوې هوکړې ته ورسېږو، اسلامي امارت د واک انحصار نه غواړي، غواړو چې ټول افغانان په واک کې شريک وي.

دا چې ځينې کسان اندېښنه لري که بهرني پوځيان وځي، دلته به بيا هم جگړه روانه وي، همدا اوس هم جگړه روانه ده. که بهرنيان له افغانستان څخه ووځي، اسلامي امارت ټولو مسلمانو وروڼو او خویندو ته ډاډ ورکوي چې بيا به جگړه نه وي، او زموږ له خوا به جنگ نه کېږي.

د امريکايانو مقابل کې جگړه د علماوو په فتوی جهاد دی، هغه وخت به بنديري چې بيرته علماء فتوی ورکړي چې د جهاد سبب او علت ختم شوی، تر څو چې بهرني پوځيان په افغانستان کې وي، تر هغه مهاله به جهاد روان وي.

مور امريکايانو ته ويلي چې کوم حکومت د بهرنيو ځواکونو د وتلو له اعلان وروسته منځته راځي، نړۍ به ورسره مرسته کوي، امريکايان به داسې نه ووځي لکه د شوروي اتحاد ځواکونه چې په ۱۹۸۹ کې ووتل، او افغانستان کې گډوډې رامنځته شوه، بلکې د امريکا مسلکي متخصصين به د افغانستان بيا رغونه کې مرسته کوي.

مور طبعي منابع لرو، چين هيواد يې په استخراج کې ليوالتيا لري، همدا رنگه د افغانستان د ضرورت سره سم به د اردو او پوليسو شمير ټاکل کېږي، تر څو وکولای شو، چې اقتصادي ستونزو سره مخ نه شو.

کوم تړونونه چې کابل ادارې د حامد کرزي او ډاکټر غني په وخت کې له امريکا، ناټو او نورو هيوادو سره کړي، قانوني نه دي، ټول تړونونه باطل او مور ته د منلو نه دي.

له داخلي بُعد سره زموږ جنگ نه شته، له هغوی سره مور د جهاد اعلان پيڅې کړې نه دي، کله چې بهرنيانو پر افغانستان حمله وکړه، د هغوی مقابل کې جهاد اعلان شو، مگر وروسته بيا امريکايانو افغان امنيتي کسان د معاش په مقابل کې وگمارل او زموږ په مقابل کې يې جنگوي، کله چې امريکايان ووځي، نو بيا به دوی "امنيتي ځواکونه" هم جنگ نه کوي، او جگړه به پای ته رسېږي.

افغان امنیتي ځواکونو ته مورډیر ځله او هر وخت پیغام رسولی چې د اشغالګرو په څنګ کې ونه دریري، د خپل ولس قاتلین ونه اوسي او خپل ولس ونه وژني، مګر که بیا هم دوی د اشغالګرو په څنګ کې ولاړ وي، او جګړه کوي، شرعاً مور ته جواز شته چې جګړه ورسره وکړي. که چیرته دوی وسلې په ځمکه کیردي، او نور د امریکا په ګټه جګړه نه کوي، بیا نو د اسلامي امارت لخوا هیڅ ډول ستونزه ورته نه شته.

کله چې امریکایان وځي، اوسنی اردو به هم نه وی، اردو د امریکا لخوا جوړه شوې او دا به ختمیري، د امریکا له وتلو وروسته خو د دوی اړتیا هم نشته، دامهال خو دوی د امریکا لپاره جګړه کوي، که بیا هم ځینې افغان پوځیان په خپلو قرارګاوو کې پاتې وي، هغوی به بیا د طالبانو مقابل کې نه جنګیري، دوی به له طالبانو سره یو ځای کیري او ګډ ملي پوځ به جوړیري.^{۵۶}

له امریکایانو سره زموږ ډیر بنديان شته، که څه هم امریکایان وایي چې طالب بندیان له کابل ادارې سره دي، مګر د باګرام اډې ټول کنټرول له امریکایانو سره دی. کیدای شي په شنډنډ او خوست کې، حتی بهر کې ځینې افغان بندیان د بهرنیانو لخوا ساتل شوي وي. او دارنګه د کابل له فاسدې ادارې سره زموږ په زرګونو بندیان شتون لري، هڅې کوو چې را خلاص شي.

^{۵۶} خطرناکه خبره ده، د اوسنی اردو او پولیسو جوړښت باید له منځه ولاړ نه شي، بلکې اصلاحات پکې راوستل شي، هغه تجربه بیا ځل تکرار نه شي، چې د ډاکټر نجیب الله د حکومت له سقوط سره د افغانستان اردو هم له منځه ولاړه.

ستانکزي په خپله مرکه کې واضح ویلي وو چې اوسنی اردو به پڼګیري، د هغه دغه ډول څرګندونو ته په کور دننه او بهر پراخ غیرګون وښودل شو، چې بیا د ماسکو ناستې (۵ او ۶ فبروري) پر مهال ستانکزي له خبریالانو سره خپلې څرګندونې ترمیم کړي، ویې ویل چې په اردو کې به اصلاحات راولو، او طالبان د اردو اوسنی جوړښت له منځه وړل نه غواړي. مګر زما (لیکوال) له انده چې عباس ستانکزی په دې نظر دی چې اوسنی اردو د امریکا لخوا جوړه او تمویل شوې، باید له منځه یوړل شي، خو د نورو طالبان مشرانو دغه ډول نظر نه دی، او هغوی په اردو کې د ژورو اصلاحاتو خبره کوي.

له طالبانو سره د بهرنیو بندیانو د شتون په اړه هم بحث وشو، مور چمتو یې چې تبادلې یې کړو، د انس حقاني او حافظ عبدالرشید اړوند مو خبرې کړي، خو نتیجې ته نه یو رسیدلي.

کیدای شي چې یوه اونۍ وروسته په ماسکو کې د افغانانو ترمنځ ناسته وشي، او بیا دلته قطر کې هم دغه ډول ناسته وشي، او هر ځای کې چې د افغانانو غونډې جوړیږي، مور یې هرکلی کوو، او گډون پکې کوو، مگر د کابل اداره د دغه ډول ناستو، او پکې زموږ د گډون مخه نیسي.

په سیاسي دفتر، نورو کمیسیونو او نظامي برخه کې د اشخاصو بدلون، دا عادي سلسله ده، زموږ د مشر لخوا کیږي، مگر د دغه ډول بدلون له امله، نه زموږ او نه هم د امارت په تگلاره کې بدلون راځي.

دا چې د سیاسي دفتر مشر ملا برادر اخوند ټاکل شوی، د سیاسي دفتر ټول غړي ورباندې خوشاله دي، له دې بدلون سره به زموږ قوت لا نور زیات شي، پخوا چې مور کوم واکونه درلودل، په ټیټه کچه وو، مگر ملا برادر اخوند د امیرالمؤمنین سیاسي مرستیال دی، او ډیر واکونه به اوس ولرو چې له امریکایانو سره د مذاکراتو پر مهال به گټه ورڅخه پورته کړو.

تر پخوانیو نورو امریکایانو چې له مور سره یې مذاکرات کول، د خلیزاد واکونه لږ څه ورڅخه زیات دي، د امریکا اوسنۍ اداره هم جدي ده چې له افغانستان څخه خپل پوځیان وباسي.

ډاکټر اشرف غني نه د امریکایي پوځیانو د وتلو او نه هم په افغانستان کې یې د پاتې کېدو واک لري، دا چې ویلي یې چې امریکایي پوځیان دي له افغانستان څخه ووځي، دا یې خپله خبره نه ده، امریکایانو به ورته ویلي وي.^{۵۷}

^{۵۷} د جنوري پر ۲۸مه، ډاکټر غني د افغانستان د ملي راډیو ټلويزون له لاري د افغان سولې په اړه د خبرو پر مهال وویل: "په افغانستان کې د نړیوالو ځواکونو حضور د یو ضرورت پر اساس

د امریکایي پوځیانو وتلو مسئله زموږ په جهاد پورې تړلې ده، او زموږ د جهاد پر بناء به امریکا د خپلو پوځیانو د ایستلو پریکړه کوي، او زموږ د مجاهدینو د جهاد له کبله ده چې امریکایان نور مجبوره شوې چې له افغانستان څخه پښې سپکې کړي، زه ډاډه یم چې امریکایان به له افغانستان څخه ووځي.

په نظامي ډگر کې امریکایانو ماتې خوړلې، مگر د اسلامي امارت تگلاره داده چې د افغانستان مسئله د میز پر سر سولې ته رسیدو له لاري حل شي.

امریکایان نه غواړي چې بیا پر افغانستان برید او یا افغانستان ته راشي، دوی غواړي خپلې پښې سپکې کړي، بیا به د افغانستان لور ته راوهم نه گوري.

په افغانستان کې ولسمشرۍ ټاکنې ناقانونه او نا مشروع دي، که ټاکنې کیږي، رڼې به نه وي، خلک رایې نه کاروي، او که هر حکومت راځي، په زور به پر خلکو تپل کیږي، خلکو ته به د منلو وړ او خپلواک به نه وي،"



دی چې پر دغه ضرورت تل غور کېږي تر څو په افغانستان کې د نړیوالو ځواکونو شمېر د یو پلان له مخې صفر ته راټیټ شي."

ځوانانو ته د ډاکټر اشرف غني وينا

د جنوري پر ۳۰مه، د گډ حکومت مشر- ډاکټر غني د لويې جرگې خېمه کې د ۳۴ ولایتونو نږدې ۲۵۰۰ ځوانانو (نجونو او هلوکانو) ته د وينا پر مهال وويل: "زموږ ملي موخه پايداره سوله ده، اما تريخ حقيقت دادی چې بين المللي تجربو ښودلې چې پنځوس سلنه د سولې تر وړوند د پنځو کلونو موده کې په سخت جنگ بدل شوي او دليل يې په سوله کې تلوار او په اوبو کې په لوټه تير بدل دي.

بين المللي بنسټ د سولې په اړه بريالی تجربې نه لري، بناً واضح اړتيا ده چې د پايداره سولې موخه ملت ته د تائيد وړ وي، سوله په نېمه شپه کې د تړلو دروازو شاته، له اقليت سره نه لاسليک کيږي^{۵۸}، سوله بايد په روښانه ورځ او د ملت په اراده ترسره شي.

زموږ جگړه يو بعدي نه ده، چې له طالب سره نتيجې ته ورسېږو، او جگړه به ختمه شي، د جگړې بېلابېل اړخونه بايد وڅيړو، تر څو د سولې ابعاد تامين شي.

مهالنۍ سوله^{۵۹} اقليت محوره سوله ده، نه پکې ځوان، نه ښځې او نه هم عالم په کې گډون درلود، يوه کوچنۍ ډله ځان ته دا واک ورکوي، چې د دې لوی او عظيم ولس استازولي وکړي، دوی چا ټاکلي دي؟

د کوچنۍ ډلې سره سوله د هغوی منافع تامينوي او د اکثريت منافع يې قرباني کيږي، همدارنگه مهالنۍ سوله د ملي بنسټونو د وېش او د ملوک الطوايفی لامل کېږي.

^{۵۸} د ډاکټر غني له يادې خبرې هدف د طالبانو او امريکايې جهت (خليلزاد او ډلې) تر منځ يې په دوحه کې ۶ ورځني د سولې مذاکرات وو.
^{۵۹} هدف يې له طالبانو سره د سولې خبرې دي.

زه طالبانو ته وایم، د مشروعیت سرچینه د ولس ازاده اراده ده، زه د بهرنيانو په ټانک کې سپور ارگ ته ننوتلي يم؟ کومه وسلواله ملیشه مې درلودله او که زه او یا زور مې درلود؟ زما د ماغزو (فکر) لپاره تاسې ټاکلي او ارگ ته نینسلي يم.

که حکومت مشروع نه دی، نو تاسې "طالبانو" خپل مشروعیت له کومه ځایه ترلاسه کړی، په داسې حال کې چې د اسلام جیدو علماو په اندونیزیا، کابل او سعودي عربستان کې وویل چې انتحار او انفجار جایز نه دی، نو د طالبانو د مشروعیت منبع چېرې ده؟

اې ډاکتر صاحب خلیلزاد! د سولې کیلي د عقل له نظره په کابل کې ده، ځکه د سولې لپاره علمې، اصولې او جامع طرحه لرو، اما د جنگ کیلي په اسلام اباد، کویته او راولپنډۍ کې ده.^{۶۰}

طالبانو ځواب راکړئ، واک مو خپل که پردی دی، نن بهرنيان ویاړي چې تاسې یې په زور د مذاکرې میز ته کینولئ، ولس ته وواياست چې واک لرئ یا نه، ستاسې د مذاکراتو نقشه نورو درته چمتو کړي یا خپله مو چمتو کړي؟

ستاسې لپاره ویاړ دادی چې پردی هیواد نقشه درته جوړه او یا له خپلو افغانانو سره په گډه نقشه جوړه کړئ؟"

^{۶۰} ډاکتر غني د وینا پر مهال د خلیلزاد مرکي ته په اشاره سره ځینې خبرې وکړې.

له بي بي سي سره د عباس ستانکزي مرکه

د فبروري پر ۶ مه ۲۰۱۹، ماسکو کې د بين الافغاني ناستې په اړه، عباس ستانکزي بي بي سي سره مرکه کې وويل: "طالبان پر افغانستان په زور د ولکې نيت نه لري، موږ د ټول افغانستان ولکه کول نه غواړو، له دې سره افغانستان کې امن نشي-راتللی. تر څو چې ټول بهرني ځواکونه له افغانستان څخه وتلي نه وي، طالبان اوربند نه کوي.

کله چې په ۱۹۹۰ کلونو کې طالبان واکمن وو او مخالفو افغان ډلو ور سره وسلواله جگړه کوله، هغه وخت هم موږ ته مالومه شوه چې د ستونزو د حل غوره لار خبرې اترې دي، له جگړې ستونزمن شی امن دی، خو هيله ده چې افغان کړکېچ په خبرو سره اوار شي.

د جنوري وروستيو مياشتو کې له امريکا سره د هوکړې پر لومړني چوکاټ سلا شوي يو چې له افغانستان د امريکايي ځواکونو په وتلو ولاړ دی. او طالبانو له امريکا سره ژمنه کړې چې راتلونکي کې به افغانستان د نړيوالو وسلوالو ډلو د مرکز په توگه نه کارېږي.

د طالبانو له نفوذ ډېرېدلو بايد مېرمنې ونه وېرېږي، طالبان د شريعت او افغان کلتور له مخې د دوی د ټولو حقونو ور کولو ته ژمن دي. ميرمنې بسوونځي او پوهنتون ته تللی شي او کار کولی شي."

د طالبانو مذاکراتي ډله

د فبروري پر ۱۲ مه ۲۰۱۹، د طالبانو لخوا د مذاکراتي ډلې ۱۴ کسيز لسټ اعلان شو.

۱۵ کسان څوک دي:

ملا برادر اخوند: د طالبانو د مشر سياسي مرستيال، د رهبري شورا غړی، د سياسي کميسون مشر، د طالبانو د نظام پر مهال د هرات والي، وروسته په کابل کې د مرکزي قول اردو قومندان، پر افغانستان د امریکا تر حملې وروسته د طالبانو د مشر ملا محمد عمر مجاهد نائیب او د طالبانو ټولې سياسي او نظامي چارې عملاً د ده لخوا مخته وړل کيدې.

د طالبانو مذاکراتي ډله:

له گوانتانامو څخه د ۵ را خلاص او تبادله شوې بنديانو په شمول، دا ځل په ياده ډله کې ۶ تنه د رهبري شورا غړي، د ملا محمد عمر مجاهد ورور، د مولوي نصرالله منصور وراره، د مولوي يونس خالص بابا زوی او د مولوي جلال الدين حقاني زوی هم شتون لري.

۱ — ښاغلی شيرمحمد عباس ستانکزی: د مذاکراتي ډلې مشر، د رهبري شورا غړی، د طالبانو د نظام پر مهال د بهرنيو چارو مرستيال وزير، وروسته د عامې روغتيا مرستيال وزير و.

۲ -- مولوي ضياء الرحمن مدني: د سياسي کميسون غړی، د طالبانو د نظام پر مهال د پروان او بيا وروسته د لوگر والي و.

۳ -- مولوي عبدالسلام حنفي: د سياسي دفتر مرستيال مشر، د رهبري شورا غړی، د طالبانو د نظام پر مهال د ښوونې او روزنې مرستيال وزير و.

۴ -- شيخ شهاب الدين دلاور: د سياسي کميسون غړی، د طالبانو د نظام پر مهال د کندهار د تميز رئيس، پاکستان او سعودي عربستان کې سفير تير شوی.

- ۵ — ملا عبداللطيف منصور: د رهبري شورا غړی، د امریکا تر حملې وروسته يو ځل د سياسي کميسون مشر پاتې شوی، د طالبانو د نظام پر مهال د هلمند والي او بيا وروسته د ذراعت وزير و.
- ۶ -- ملا عبدالمنان عمري: د طالبانو د معنوي مشر ملا محمد عمر مجاهد ورور، د رهبري شورا غړی او د ملکي تلفاتو او شکايتونو اوریدو د کميسون مشر.
- ۷ -- مولوی اميرخان متقي: د رهبري شورا غړی او د طالبانو د اوسني مشر شيخ هبة الله د دفتر رئيس، د طالبانو د نظام پر مهال د اطلاعاتو او کلتور او بيا وروسته د پوهنې وزير و.
- ۸ — ملا محمد فاضل مظلوم: د گوانتانامو څخه راخلاص او تبادله شوی بندي، د طالبانو د نظام پر مهال د دفاع وزارت لوی درستيز و.
- ۹ — ملا خيرالله خيرخواه: د گوانتانامو څخه راخلاص او تبادله شوی بندي، د طالبانو د نظام پر مهال د کورنيو چارو وزير و.
- ۱۰ -- مولوي مطيع الحق: د مولوي محمد يونس خالص بابا مشر زوی، د طالبانو د نظام پر مهال يې کومه دنده نه درلودله.
- ۱۱ -- ملا محمد انس حقاني: د مولوي جلال الدين حقاني زوی، په بحرين کې د امریکايانو لخوا ونيول شو، افغان حکومت ته ورکول شو، اوس مهال په کابل کې بندي دی.
- ۱۲ — ملا نورالله نوری: د گوانتانامو څخه راخلاص او تبادله شوی بندي، د طالبانو د نظام پر مهال د شمال زون تنظيمه رئيس او د بلخ والي و.
- ۱۳ -- مولوي محمدنبي عمري: د گوانتانامو څخه راخلاص او تبادله شوی بندي، د طالبانو د نظام پر مهال د مولوي جلال الدين حقاني د ښي لاس ملگری او سلاکار او د افغانستان د سرحدي ځواکونو عمومي قومندان و.
- ۱۴ — ملا عبدالحق وثيق: د گوانتانامو څخه راخلاص او تبادله شوی بندي، د طالبانو د نظام پر مهال د استخباراتو مرستيال مشر و.

اسلام اباد کې د دویمې غونډې لغوه کېدل

د فبروري پر ۱۲مه ۲۰۱۹، ځینو بهرنیو او کورنیو رسنیو د پاکستانی چارواکو له خولې راپور ورکړ چې طالبان په اسلام اباد کې د پاکستان له لومړي وزیر عمران خان سره او خلیلزاد سره غونډه کوي، یوه ورځ وروسته د طالبانو د ویاند ذبیح الله مجاهد لخوا د یادې غونډې اړوند لاندې خبرپاڼه خپره شوه.

"دا چې د اسلامي امارت او امریکا تر منځ د مذاکراتو سلسله شروع ده او تر اوسه پوری یې په قطر هیواد او متحده عرب اماراتو کې غونډې تر سره کېږي دي، د تیر مجلس په جریان کې د شوي توافق سره سم به د روانې فبروري میاشتې په ۲۵ نیټه بیا هم د قطر په مرکز دوحه کې دوام پیدا کوي.

همدا ډول د پاکستان هیواد د حکومت په رسمي غوښتنه به د روان ۲۰۱۹ م کال د فبروري په ۱۸ نیټه له امریکایي ټیم سره د اسلامي امارت د مذاکراتي ټیم ناسته او مذاکرات په اسلام اباد کې تر سره شي او د اسلامي امارت مذاکراتي ټیم غړي به د پاکستان له صدراعظم عمران خان سره هم وگوري، د افغانستان او پاکستان په تعلقاتو، په پاکستان کې د افغان مهاجرینو او افغان تجارانو په ستونزو به هم تفصیلي خبرې وکړي."

د طالبانو لخوا په اسلام اباد کې د غونډې تر تایید وروسته ډیر منفي غبرگونونه په ټولنیزو رسنیو او ټلويزونو کې راغلل، چې ډیر مهم پکې د ملا عبدالسلام ضعیف ټویټ د فبروري پر ۱۴مه و، هغه لیکلی و: "موږ خو پر تا باندي ډیر حساب کاوه، تا ولي داسي وکړه؟"

هیڅوک نه پوهېدل چې د ضعیف صاحب هدف به څوک وي، ډیرو کسانو تبصرې کولې چې له پورته جملې به یې هدف ملا برادر اخوند وي، خو ضعیف صاحب په یوه رڼغیر پیغام کې ما (لیکوال) ته ویلي وو، چاته یې نه ښیې، پرته له دي بله لاره نه وه، هغه کس چې ما غوښتل خپله خبره ورته ورسوم، بله هیڅ لاره نه وه، اوس دا دی هغه ته زما پیغام ورسېدی.

په همدې ورځ ما (ليکوال) هم په ټولنيزو رسنيو کې وليکل: "پاکستان کې له عمران خان سره لېدنه پر ځای، خو له امریکایانو سره د قطر دفتر کې خبرې په گټه دي. د فشار نتیجه کې له امریکا سره د طالبانو خبرې اسلام اباد کې پوښتنې او انديښنې زیروي.

امریکایانو وار له مخه انديښنه درلودله چې ملا برادر اخوند به د فبروري ۲۵مه، د قطر خبرو کې گډون ولري یا نه؟

که طالبان لا هم قطر ته تگ کې ستونزې لري او غواړي مخکې له قطر ناستې د ملا برادر اخوند او خلیزاد ناسته اسلام اباد کې وشي، نو بیا هم انديښنې پر ځای پاتې کیږي؛ او فکر به کیږي چې بالاخره د امریکا — طالب د خبرو لاره پر اسلام اباد ورغلي، او اسلام اباد هر وخت دغه لاره کې خنډ پیدا کولای شي، او د خپل ځان لپاره به په هر حال امتیاز اخیستلای شي.

په کار ده چې طالبان له امریکا سره د خبرو داسې لاره ولټوي چې پر اسلام اباد نه وې ورغلي.

که د طالبانو مرکچیان قطر ته د هر ځل تگ پر مهال له اسلام اباد لاره غواړي، او اسلام اباد یې په مقابل کې ورڅخه هر ځل امتیاز غواړي؛ ناوړه پایلې به یې افغان ولس له ستونزو سره مخ کړي."

همدارنگه ډیری افغان سیاستوالو په اسلام اباد کې له پاکستانې چارواکو او هلته له امریکایانو سره د ناستې مخالفت وکړ.

افغان حکومت په رسمي ډول، د فبروري پر ۱۵مه، ملگرو ملتونو ته په اسلام اباد کې د پلان شوې ناستې اړوند شکایت وکړ، همدارنگه یې له ملگرو ملتونو څخه وغوښتل چې طالب مشرانو ته چې نومونه یې په تورلست کې دي، باید د سفر کولو اجازه نورو هیوادونو او په ځانگړي ډول اسلام اباد ته ورنه کول شي.

افغان حکومت ملگرو ملتونو ته په لیک کې ځینې نومونه (شیرمحمد عباس ستانکزی، مولوي ضیاء الدین مدني، ملا عبدالسلام حنفي، شیخ شهاب الدین

دلاور، مولوي عبداللطيف منصور، مولوي اميرخان متقي، ملا فضل محمد مظلوم او ملا نورالله نوري) ذکر کړي وو چې په تورلست کې دي، او بايد د سفر او تگ راتگ بندیزونه په دوی عملي شي.

ځينو افغانانو ته منسوبو بریښنايي پاڼو راپور ورکړ چې د اسلام اباد غونډې اړوند د طالبانو د نظامي او سياسي مشرانو تر منځ ژور د نظر اختلاف پيدا شوی، چې د طالبانو وياند مجاهد د دغه ډول اوازو په غبرگون کې د فبروري پر ۱۵مه، لاندي اعلاميه خپره کړه.

پاکستان ته د اسلامي امارت د پلاوي د تگ په اړه د استخباراتي کړيو پروپاگند حقيقت نه لري.

"ټاکل شوې چې دريمه ورځ به د اسلامي امارت يو رسمي پلاوی پاکستان هیواد ته سفر وکړي، د هغه هیواد له صدراعظم سره به وگوري او همدا ډول به هلته له امریکايي پلاوي سره هم ناسته ولري .

دغه سفر جوتوي چې اسلامي امارت د يوه قوي ځواک په توگه سياسي او نظامي ځواک بلل کيږي چې بيلا بيلو هیوادونو ته يې رسمي سفرونه نړيوال وجاهت پياوړی کوي.

خو د کابل ادارې پورې اړونده استخباراتي کړيو بيا د دغه سفر په اړه په منفي تبليغاتو پيل کړی او ويره لري چې اسلامي امارت د يوه موازي حکومت او ځواک په توگه مطرح نه شي .

د دغو تبليغاتو په لړ کې ځينې شیطاني انټرنټي پاڼې د اذهانو د تخريبولو او تشویش اچولو په مقصد پروپاگند کوي چې د دغه سفر په اړه داسلامي امارت د ليکو تر منځ اختلافات پيدا شوي او گواگي مجاهدين به سره وويشل شي چې په دې لړ کې په کاذب ډول د اسلامي امارت د ځينو مشرانو نومونه هم يادوي .

دغه ناخبره گوډاگيان په دې نه دي خبر چې د اسلامي امارت ليکې په دومره اوږمې تار نه دي سره تړلي چې يوه مزدوره رسنۍ به يې په منځ کې درځ واچوي .

د اسلامي امارت ټول مجاهدين په خپلو ټولو مشرانو باندې کلک باور او اعتماد لري، ترمنځ يې بشپړه هماهنگي او اطاعت موجود دی.

مور ټول ولس او مجاهدينو ته اطمینان ورکولو چې د دغو د بنمنو کړيو پروپاگاندا ته هيڅ اهميت ورنه کړي او د تل په څير يې بې ارزښته او بايزه وبولي.

هيڅ ستونزه نشته او هيڅ ډول اختلاف وجود نه لري".

وروسته رسنيو دا راپورونه هم ورکړل چې طالبان به په اسلام اباد کې د سعودي عربستان له وليعهد شهزاده سلمان بن محمد سره هم وگوري، پاکستان ته د سلمان دوه ورځنی سفر د فبروري پر ۱۶مه پلان شوې و، د هغه سفر يوه ورځ وځنډيد، چې پر ۱۷ فبروري به پاکستان ته ځي او ۱۸ فبروري به له طالبانو سره هم گوري.

د غونډې تر ټاکلي نيتې يوه ورځ مخکې د طالبانو وياند د اسلام اباد غونډې اړوند لاندې خبرپاڼه خپره کړه، او په اسلام اباد کې غونډه لغوه اعلان شوه.

په اسلام اباد کې د ناستې په اړه د اسلامي امارت د وياند څرگندونې

"ټاکل شوې وه چې د روانې ميلادي مياشتې په ۱۸ تاريخ له امريکايي پلاوي سره د پاکستان هيواد پلازمينه اسلام آباد کې د اسلامي امارت د مذاکراتي ټيم غونډه وشي.

اسلامي امارت په ياده غونډه کې د خپلو استازو د گډون تابيا نيولي وه، خومتاسفانه چې د اسلامي امارت د مذاکراتي ټيم زياترو غړو ته د امريکا او ملگرو ملتونو د تورلست له امله د سفر زمينه مساعده نه شوه، له همدې امله ياده غونډه وځنډيده، د يادونې وړه چې د غونډې ځنډيده په اسلامي امارت پورې اړه نه لري ځکه د اسلامي امارت له لوري غونډې ته پوره چمتو والی نيول شوی وو.

نور چې په دې اړه په رسنيو کې کوم راپورونه اوريدل کيږي چې گڼې دا غونډه د اسلامي امارت لخوا لغوه شوي او يانور لاملونه ياديري هغه هيڅ حقيقت نه لري. " ذبيح الله مجاهد

له طلوع نیوز سره د زلمي خلیزاد مرکه

له طلوع نیوز ټلويزون سره خلیزاد د مرکې (۱۸ فبروري ۲۰۱۹) پر مهال وویل: "ښه شو چې طالبانو له عمران خان سره ونه لېدل. ځکه پاکستان ته زه نه ولاړم، پریکړه شوې وه چې بله ناسته په دوحه کې کيږي، پلان لرم چې ملا برادر اخوند سره ووينم. سعودي عربستان د افغان سولې اړوند رول لوبولی شي، که له پاکستان سره خپلې مالي مرستې د سولې پروسې پورې مشروط کړي^{۱۱}، تر څو پاکستان په دې برخه کې قوي قدمونه پورته کړي.

مور له طالبانو سره تیر ځل ژمنه کړې چې د فبروري پر ۲۵مه بیا ځل غونډه ولرو، مور تیر ځل د دوو مسئلو اړوند لومړنۍ موافقه کړې، او دهغه اړوند به دا ځل مفصل او دقیق بحث کيږي.

۱ - د امریکایي ځواکونو وتل.

۲ - له افغانستان څخه امریکا ته د ترهګري نه گواښ. چې القاعده او نورې ترهګرې ډلې د طالبانو تر واک لاندې سېمو، او که طالبان حکومت کې برخه کيږي، چې د افغانستان خاوره د امریکا او نورو هیوادو په ضد ونه کارول شي. د دې لپاره تضمین او میکانیزم ته اړتیا لېدل کيږي، یوازي وعده کفایت نه کوي.

که سولې ته تر رسېدو وروسته د افغانستان حکومت وغواړي چې نور به په افغانستان کې امریکایي پوځیان نه وي، مور نه غواړو په زور سره دلته پاتې شو.

په کار ده چې په اوربند خبرې وشي او د افغان حکومت په گډون د افغانانو خپلمنځي تفاهم پیل شي.

^{۱۱} سعودي عربستان له پاکستان سره ژمنه کړې وه چې قرض به ورکوي، ځکه پاکستان له سخت مالي بحران سره مخ و، همدارنگه متحده عرب اماراتو هم له پاکستان سره د پیسو د قرض ژمنه کړې وه، چې دواړو هیوادونو بیا وروسته پاکستان ته قرض ورکړ.

د سولې اصلي دښمن نفاق، اختلاف او بېلابېل موقفونه دي، د جگړې مسؤل طالبان او د هغوی پلویان دي، ځکه تر اوسه یې د افغانستان له مشروع حکومت سره مخامخ لېدل نه دي منلي، تر څو تفاهم ته ورسېږي.

باور لرم چې طالبان سوله غواړي، مگر دا چې څه ډول سوله غواړي، ښه ده چې افغانان خپل منځ کې د جگړې د ختم او سیاسي توافق لپاره سره کیني.

روسیې له مور سره د ماسکو غونډې اړوند مشوره نه وه کړې، مگر زه له هغې ناستې چې د سولې ممد او ملاتړې وي، استقبال کوم^{۶۲}.

^{۶۲} د طالبانو او امریکا ترمنځ ۶ ورځنیو (جنوري ۲۰۱۹) مذاکراتو کې د امریکا غوښتنه وه چې طالبان به کله بین الافغاني تفاهم پیل کوي. همدارنگه کله چې په ابوظبی کې غونډه وشوه، امریکا غوښتل چې د ماسکو فورمت ناستې پیکه کړي، له همدې کبله وه چې طالبانو هم غوښتل چې بین الافغاني خبرې وکړي، او ماسکو هم غوښتل چې د ماسکو رول د افغانستان قضیه کې پیکه نه شي. هممهغه و چې د فبروري پر ۵مه او ۶مه ۲۰۱۹، ماسکو کې لومړۍ بین الافغانۍ ناسته وشوه. افغان حکومت په غونډه کې د خپلو استازو گډون رد، او افغان سیاستوالو د حامد کرزي په مشرې له طالبانو سره وکتل.

همدارنگه ماسکو کې دویمه غونډه، د مئی ۲۸مه او ۲۹مه ۲۰۱۹ وه، د طالبانو پلاوی د ملا برادر اخوند په مشرې تللی و، د مئی پر ۲۸مه یې د روسیې د خپلواکۍ په سلمه کلیزه کې برخه واخیستله، او د مئی پر ۲۹مه یې له حامد کرزي او له هغه سره تللو افغان سیاستوالو سره خبرې وکړې.

ماسکو ته د ملا برادر اخوند په مشرې د طالب پلاوی د تللو موخه ملا امیرخان متقي داسي وښودله: "ماسکو ته زموږ راتگ د دې له پاره وو چې د افغانستان مجاهد ولس اواز نړیوالو ته ورسوو، وکولای شو چې د سیمې ملاتړ تر لاسه کړو، او د نړۍ قوي هیوادونه متوجه او ورته ووايو چې د افغانستان د خلکو په حقونو باندې تیری شوی او له افغانانو څخه ازادې سلب شوي.

راتلونکې داسي افغانستان چې له بهرنيانو پاک وي، دا د ټولو افغانانو او سیمې په گټه ده. د طالبانو د نظام پر مهال د نشيې توکو د کښت کچه نږدې صفر ته را ټیټه شوې وه، مگر اوسمهال د نړۍ په کچه افغانستان ډیر نشيې توکي تولیدوي او نوري نړۍ ته په قاچاق کې یې لوړ پوري چارواکي لاس لري."

که ماسکو غونډه د افغانانو تر منځ نږدېوالی، د حکومت او افغان سیاستوالو تر منځ نږدیکت راولي، مثبت او که چیرته ماسکو غونډه د حکومت او سیاستوالو ترمنځ لیريوالی رامنځته کړي، بیا نو منفي قدم گڼل کېږي. که افغان حکومت خپله فاصله نیسي، نو ځینې هیوادونه به هڅه وکړي چې افغان سیاسي ډلې پرته له حکومت څخه له طالبانو سره کینوي.

سولې ته د رسیدو لپاره ښه ده چې طالبان، حکومت او سیاسي ډلې په ګډه توافق وکړي. یوه ملي د سولې ډله دي ژر ایجاد شي، چې د سیاستوالو استازي هم پکې شتون ولري، او ټول باید د یوه میز تر شا کیني او توافق ته ورسیري، او زما پیغام ټولو

ملا امیرخان متقي زیاته کړه: "د ښځو حقونه دادي چې د هغوی بچیان ورته ونه وژل شي، د هغې میړه ورته ونه وژل شي، د هغوی کورونه ورته خراب نه کړل شي، پر هغوی بمبارد ونه شي، له خپله کور او هیواده ونه شړل شي، همدا حقونه باید ښځو ته ورکول شي. له بندیانو سره سخت ظلم کېږي، د تېې لپاره یوه عادي ګولی نه ورکول کېږي، په زندانو کې مړه کېږي، نړیوال باید دغه ډول وحشت ته توجه وکړي.

افغانان په یو یرغ وایې چې مور اشغال نه غواړو، اسلامي نظام غواړو، له نړۍ سره ښې اړیکې غواړو او په راتلونکې کې به له افغانستان څخه چاته ضرر نه رسیري."

ماسکو ته د طالبانو د پلاوی غړي "شیرمحمد عباس ستانکزی، شیخ الحدیث شهاب الدین دلاور، شیخ الحدیث سید رسول، مولوي عبدالسلام حنفي، ملا محمد فاضل اخند، مولوي امیرخان متقي، ملا عبداللطيف منصور، قاري دین محمد حنیف، سهیل شاهین، ملا خیرالله خیرخواه، مولوي محمدنبي عمري، ملا نورالله نوري او مولوي محمدحسن" وو.

د حامد کرزي په مشرې له کابل څخه د پلاوي د ځینې مهمو غړو نومونه "استاد محمد محقق، استاد عطاء محمد نور، حنیف اتمر، مولوي عبدالله قرلک، ډاکټر سپنتا، عبدالکریم خرم، عمر زاخیلوال، حکمت کرزی" دي.

د ماسکو دویمه غونډه پرته له پرېکړه لیک او بې نتیجې پای ته ورسیده، حامد کرزي او ملگرو یې له طالبانو د اوربند غوښتنه کوله، او طالبانو د دوی غوښتنه رد کړه.

د لا زیاتو معلوماتو لپاره زما کتاب (ماسکو غونډه - د افغانانو خپلمنځي خبرو لومړۍ ناسته) وگورئ.

اړخونو ته دی، که داسې نه وي، د ماسکو غونډې په ډول به بیا هم هغه ستونزه تکرار شي.^{۳۳}

ښه ده چې د حکومت تر چتر لاندې د سولې ملي ډله جوړه او طالبانو سره کيني. اوس د سولې خبرو لپاره څلور اړخه شتون لري، طالبان، حکومت، افغان سياسي ډلې او سپهه، چې موږ ورسره په خبرو بوخت يو. طالبان په حکومت کې شراکت مني؛ ځکه د طالبانو تير حکومت د مجاهدينو او کمونستانو په څير ناکام و."

د اسلام اباد غونډې اړوند د ملا عبدالسلام "ضعيف" ليکنه

ثمر ته رسيدونکې باغ؛ طالبانو ته د ساتنې اړتيا

زه کله هم د دې هڅه نه کوم چې د طالبانو په سياسي ليدلوري کې ورگډ او يا ورباندې داسې انتقاد ونيسم چې زه په هغه انتقاد سره ځان ته د طالبانو سياسي چارو کې د مداخلې حق ورکړم؛ ځکه زه اوس د هغه کاروان سره په سياسي پريکړو کې، چې د ژوند په دغه حساس پړاو کې په کومه طريقه مزل کوي، گډون او برخه نه لرم، او نه هم د طالبانو د هغو تگلارو څخه معلومات لرم چې د دغه مزل د لارې پيروي کوي. زه د هغه حساسيتونو څخه پوره معلومات هم نه لرم چې د دغه اغزن پېچومي په وړاندې پراته دي، خو دا ويلي سم چې په رښتيا سره دا اوږده مبارزه ډيره ستونزمنه او پېچلې وه، او کابو کول يې ساده او اسانه کار نه دی. زه د دغه کاروان د يوه پخواني غړي، د هيواد د خواخوږي او د سولې د يوه ملاتړي په توگه، هيواد او خلکو ته د خير په نيت ځان مسؤل گڼم چې حد اقل د خير هغه خبره چې زه يې درک کولای سم، يا يې تجربه لرم، د مسؤليت له درک سره يې هڅه وکړم، او کله نا کله که څوک وغواړي، زما د پوهې، تجربې او معلوماتو مطابق د خير مشوره ور سره شريکه کړم.

^{۳۳} فکر کوم د خليلزاد هدف به دا وي چې افغان حکومت هم د افغانانو خپلمنځي غونډو کې گډون ولري، که گډون ونه کړي، نو د ماسکو غونډې (۵ او ۶ فبروري ۲۰۱۹) په څير به د حکومت له استازو پرته هم غونډه کيږي.

زه د یو مسلمان او افغان په توګه غواړم او هیله لرم چې د رښتیني سولې شاهد و اوسم، د همدې له پاره زما لید لوری او حل لاره په لاندې ډول ده: څنګه چې په ۲۰۰۱ ز کال کې د طالبانو د اسلامي امارت نظام د لویدیځ زبرځواکو په اشر او د امریکا په مشرۍ د یوې سازشي او کاذبې داعيې په مدعي په زور ونړیدي، دا هغه حقیقت دی چې جنګ ور څخه سرچینه اخیستي ده، او د اور لمبې یې تر اوسه هم بیچاره او بې دفاع افغانان په یو او بل نامه سوزوي، لاهم دا لړۍ د امریکا په مشرۍ په خونړۍ توګه دوام لري، اړینه ده چې د همدغې سرچینې سره د اعتماد، حساب او قوي ضمانت په باور دا لړۍ ودریزي، تر څو دغه پړاو یو مثبت مرحلې ته رسیدلی نه وي، هیڅوک د هر ډول هڅو د نتیجو او بریا پایله نسي تضمینولای، په دغه مرحله کې امریکا او طالبان د مخامخ مذاکراتو نتیجه کې د اعتماد او باور حالت ته، د قوي تضمین په لرلو سره دحل لارې په نښه کولای سي، دا د طالبانو حق دی چې د راتلونکي له پاره، تر څو چې ملي او سیاسي مرحلې ته په عملي توګه داخليري، د عدم مداخلت، د خنډونو دليري کولو، د سیاسي ادرس په لرلو او رښتوني ملي اقتدار په اړه ډاډ ترلاسه کړي، او له هغه ورسته بیا په بشپړ ډاډ او قوت سره دویمې مرحلې ته ور ننوځي.

طالبانو ته په کار ده چې دغه لوی هدف ته د رسیدو په لاره کې ځیني مرحلې په پام کې ونيسي:

الف: هغه مذاکراتي ډله چې مشرتابه ته د اعتماد وړ او د پوره صلاحیت لرونکي وي، هغوی ته د مشرتابه له خوا، په مذاکراتو کې سرې کرښې وټاکل سي، ځکه په هره مسئله او خبره کې مشوره او نه صلاحیت درلودل، دا رنگه پرته له دې مذاکراتي ډلې؛ د ځینو نورو غیر ضروري مشورې، هغه څه دي چې هم دريځ ته تاوان رسوي، هم پرمختګ ټکنی کوي او هم د مذاکراتو پروسه اوږدوي.

ب: په مذاکراتي ډله کې شاملو اعضاوو ته دي زمینه برابره سي چې د مذاکراتو ټاکلي ځای ته د خپلو کورنیو سره یو ځای ولاړ سي، ترڅو ذهناً آرام او پریکړې په پوره صلاحیت او سړو مغزو، پرته د کوم چا او لوري د فشار او مداخلې وکولای سي.

ج: په اوله مرحله کې، تر څو طالبان او امریکا د تصویب مرحلې ته رسیري، هیچا ته دې د مداخلې حق نه ورکول کیږي، تر څو مذاکرات په سم ډول او بریا سره پر

مخ ولاړ او د سیمې هیوادونو له منفي رقابت څخه په امن کې پاته سي، ځکه ټوله سیمه او په ځانگړې ډول گاونډي هیوادونه کوشش کوي چې په خپله گټه د مذاکراتو له جریان څخه استفاده وکړي.

د: دا چې د هیواد په دننه او د باندي کې ټول هیواد وال منتظر او ځینې کسان د امریکایې او ناپو قواوو د وتلو وروسته د داخلي ناوړین څخه اندیښنه لري، پکار ده چې د افغاني تفاهم سلسله چې د مسکو د غونډې څخه یې پیل سوی؛ بشپړه او دوامداره کړي، تر څو د خلکو اندیښنو ته جواب او د افغانانو خپلمنځي سیاسي جوړې جاري ته لاره هواره سي.

پاملرنه:

ښه به دا وي که د ملکي تلفاتو، د بندیانو د ضرورتونو او انساني حقونو له پاره، د پرمختیایې پروژو او ملي تاسیساتو د ساتنې، د روغتیایې اړتیاوو او نورو ملکي خدمتونو لپاره، هراړخیز او واکمن کمیسیون جوړ سوی وای، تر څو په یو ډول سره د جنگ سرې لمبې را کمې، اړمن او محروم خلک د خپلو حقونو څخه برخمن سي. همدارنگه ښه به وي که پر داسي طرحه فکر وسي چې د سیاسي قوې مرکزیت په هیواد کې دننه ځای په ځای سي، که دا کار شونی سي، کیدای سي دغه کرونده (فصل) چې میوه یې تقریباً پخېدو ته ډیره نږدي سوې ده، د غیر مترقبه افتونو څخه په ښه طریقه سره خوندي وساتل سي.

پایله:

زه په دې عقیده یم چې اوس مهال د سولې او سیاسي نوبت گین (توب) د طالبانو خواته پروت دی، هیواد وال او نړیوال ټول ورته منتظر دي چې دوی به دا گین څنگه خپل هدف (گول) ته ورسوي.

د طالبانو تر ټولو لویه بریا به دا وي چې په ډیر حکیمانه تدبیر سره هم راغلي یرغلگر له هیواده وباسي او هم د مظلومو افغانانو روانه او بهیدونکي وینه ودرول سي، که دغه هدف ته په تحمل او ښه تدبیر سره ورسېدل، هم به یې د خپلې اوږدې او سختې مبارزې شمره لاس ته راوړي وي او هم به یې تاریخي ویاړ د تل له پاره ساتلی وي. د سوکاله او خپلواک افغانستان په هیله

قطر ته د ملا برادر د تگ اړوند انديښنې

د فبروري پر ۱۹مه (۳۰ سلواغه ۳۱۹۷ ل) ډاکټر فيض محمد ځلانده او ما (ليکوال) په کابل ښار کې د ناروي سفير له افغان سلاکار سره ناسته درلودله، تر ډيره د ماسکو غونډې اړوند او د طالبانو او امریکا تر منځ مخامخ خبرو باندې بحث وشو.

له ناستې وروسته کور ته پر لاره ځلانده هغه انديښنې را سره شريکې کړې، چې هغه ته په امریکا (۴ فبروري - ۸ فبروري ۲۰۱۹) کې د امریکايي چارواکو لخوا هلته ويل شوې او بيا وروسته هم په بريننايې اړيکو کې ورسره د ملا برادر اخوند اړوند انديښنې شريکې شوې وي.

ځلانده: "امريکايان انديښنه لري چې د قطر را رواني غونډې ته به ملا برادر اخوند ور نه شي، او پاکستان به د ملا برادر اخوند او نورو طالبانو قطر ته د تگ مخه ونيسي. داسې هم ويل کيږي چې کيدای شي ملا برادر اخوند تر برید لاندې راشي، تر څو د سولې پروسه کې خنډ پيدا شي. ځکه پاکستان نه غواړي چې قطر کې خبرې وي، بلکې ښه گڼي چې پاکستان کې خبرې وشي.

داسې انديښنې هم دي چې د قطر او کوټې د مذاکراتي ډلو تر منځ ستونزې پيدا شوې دي، ځينې طالبان نه غواړي چې قطر ته ولاړ شي، بلکې ښه گڼي چې په پاکستان کې له امریکايانو سره خبرې وکړي.^{۶۴}

ځينې امریکايان په دې نظر دي چې طالبان غواړي وخت تير کړي، او سولې ته په رښتوني ډول ليوالتيا نه لري.

د فبروري ۲۲مه ۲۰۱۹، خليلزاد او ضمير کابلوف په انقره کې سره ولېدل، دوی د طالبانو مذاکراتي ډلې باندې د سفر د بندیزونو ليري کولو اړوند هم خبرې وکړې. "ځلانده زه (ليکوال) ډير وهڅولم چې دې موضوع ته جدې پاملرنه وشي، او په هر ډول وي چې د قطر راتلونکي غونډه (۲۵ او ۲۶ فبروري ۲۰۱۹) بايد کاميابه شي. هغه له نن څخه څو ورځې وړاندې هم ورته انديښنې زما سره شريکې کړې وي.

^{۶۴} څو مياشتې وروسته، همدا خبره د طالب سرچينو لخوا ما (ليکوال) ته تاييد شوه.

تیره شپه، د قطر د سیاسي دفتر همکار او د نن ټکی اسیا مشهورې ویب پاڼې مسؤل بناغلي عبدالرحمن فداء له ما (لیکوال) سره ورته انډیسنه شریکه کړې وه، هغه راته ولیکل: "گومان کيږي چې له پاکستان څخه به د مذاکراتي ډلې کسان قطر ته را نه شي، ځکه تیره ناسته چې په اسلام اباد کې ترتیب شوې وه، له قطر څخه کسان ورنغلل، دا ستونزه اوس د قطر او پاکستان تر منځ را پیدا شوې، ورته څرگندونې یې ځلانده صاحب ته هم کړې وي."

د فبروري پر ۹مه نیټه ما (لیکوال) د ناټو ملکي استازي دفتر له کسانو سره په کابل سرینا هوټل کې ناسته درلودله، هغوی ته مې یادونه وکړه چې دا خبره خپلو مشرانو ته ورسوي چې پاکستان ممکن وغواړي چې له پاکستان څخه قطر ته د طالب مشرانو د تگ لپاره ستونزې پیدا کړي، ښه به وي چې پاکستان ته وویل شي چې د طالبانو د تگ مخنیوی ونه کړي.

د طالبانو د سیاسي کمیسیون د مشر او د شیخ هبة الله صاحب د سیاسي مرستیال ملا برادر اخوند تگ ما (لیکوال) ته دومره مهم نه ښکاریدي، زه په دې نظر وم چې ممکن پرته له ملا برادر اخوند څخه که نور طالب مشران هلته قطر غونډې کې گډون وکړي، همدا به بسنه وکړي، مگر په وروستیو کې د رسنیو راپورونه، د عبدالرحمن فداء او ځلانده انډیسنو زه هم ډیر انډیسنمن کړم.

په همدې ورځ (۱۹ فبروري) مې قطر کې ملا عبدالسلام ضعیف صاحب ته پیغام واستاوی، هغوی هم وار له مخې په همدې موضوع کې بوخت وو.

لیک مې ولیکی، له مختلفو لارو مې طالب مشرانو ته واستاوی، په همدې ورځ ماښام متقي صاحب ته لیک ورسیدی، او له هغه مخکې د قطر سیاسي دفتر مرستیال مشر ملا عبدالسلام حنفي ته هم ورسیدی. فداء ورور ژمنه وکړه چې تر سبا به لیک ملا برادر اخوند ته هم ورسیري.

مور خپلو هڅو ته دوام ورکړ، د متقي صاحب ورور سره مې اړیکه ونیوله، هغه ته مې د قطر غونډې اهمیت ووايه، همدارنگه مې ملا عبدالحنان همت ته وویل چې د یادې موضوع اړوند، او قطر ته د دوی د تگ پر اهمیت له متقي صاحب سره ځانگړې ناسته وکړي.

لیک په لاندې ډول لیکل شوی وو:

نظر محمد مطمئن

بسم الله الرحمن الرحيم

نیټه: ۳۰ سلواغه ۱۳۹۷

السلام علیکم ورحمة الله وبرکاته!

ډیر محترمو مشرانو! الله ﷻ دي تاسي په خپل حفظ او امان کې وساتي.

سوله تر جگړې اسانه نه ده، او په دي برخه کې که پوره احتیاط ونه شي، خدای مه کړه، مور بیا ځل د نور وخت لپاره په جگړه کې پاتې نه شو.

داسي هم نه ده چې د امریکا ټولې امنیتي ادارې، او ټول سیاستوال غواړي چې له افغانستان څخه د دوی پوځیان ووځي، دا ترمپ دی چې د وتلو عجله لري، او له دي چانس څخه په سم ډول باید افغانان گټه پورته کړي.

یوه میاشت مخکې (جنوري ۱۸مه)، د پاکستان له خوا خلیزاد ته تمه ورکول شوې وه چې په اسلام اباد کې به طالبان ورسره ویني، خو طالبانو هغه ناسته رد کړه، او بالاخره خلیزاد د پاکستان څخه نهیلې د دوحې په لور ولاړ، هلته یې له طالبانو سره ۶ ورځې خبرې وشوې.

پوره یوه میاشت، همغه ورځ (۱۸مه د فبروري)، بیا هم پاکستان خلیزاد ته ویلي و چې په اسلام اباد کې به طالبانو سره وگوري، خو دا ځل خلیزاد وغوښتل چې له پاکستان څخه د خپل تیر شرم غچ واخلي، او دادی دا غونډه هم د امریکایانو د نه لیاوالتیا او پاکستان څخه ممکن د غچ له امله به وي، چې ونه شوه، او یا نور عوامل به ولري.

دا یوه ستونزه ده، چې د قطر څخه طالبان په ازادانه ډول اسلام اباد ته په خپل وخت سفر نه شي کولای، او له پاکستان څخه د مذاکراتو لپاره قطر ته د سفر اسانتیاوي په وخت نه وي.

دا چې د فبروري ۱۸مې ته له قطر څخه طالبان اسلام اباد ته د بېلابېلو عواملو له کبله را نغلل، او غونډه هم له عمران خان او هم امریکایانو سره ونه شوه، که اوس د فبروري ۲۵مې غونډې ته د مذاکراتي ډلې غړي قطر ته ولاړ نه شي، او یا ستونزې

ولري، دا به افغان ولس ډير ناهيلي كړي. او همدارنگه كورنۍ او لويديځې رسنۍ به په پوره قوت سره د طالبانو د مذاكراتي ډلې تر منځ د اختلاف اوازې خپرې كړي.

امريكايانو وار له مخه له ځينو افغانانو سره دا انديښنه شريكه كړي، چې ملابرادر اخوند كيدای شي د قطر په غونډه كې څكه گډون ونه كړي، طالبان غواړي د سولې خبرې په څنډه سره مخكې ولاړې شي، او پاکستان كوشش كوي چې پر طالبانو خپل نفوذ وښيي او د سولې پريكړې بالاخره اسلام اباد كې وشي. كه اوس قطر ته د مذاكراتي ډلې غړي سفر ونه شي كولاى، ممكن چې په امريكا كې د جگړې پلويان او د ترمپ مخالفين دا ښه فرصت د ځان لپاره وگوري، هغوى به دا تبليغات زيات كړي چې طالبان په سوله باور نه لري، او امريكايي پوځيان بايد په افغانستان كې پاتې شي.

زه د يوه كشر په صفت هيله كوم، خواهش كوم چې كه هر ډول وي دا ځل قطر ته د سولې مذاكراتي ډلې كسان حداقل څو تنه ورشي، او كه خپله محترم ملابرادر اخوند وكولاى شي، دا به ډير ښه وي.

كه دا كار ونه شي، يو به كورنيو او بهرنيو رسنيو، د افغان - امريكا جگړې پلويانو ته دليل په لاس ورشي، چې د طالبانو مذاكراتي ډلې، د قطر او رهبري شورا د غړو تر منځ اختلاف نظر دى، د قطر طالبان له امريكا سره په قطر كې او د رهبري شورا ځينې غړي له امريكا سره خبرې په اسلام اباد كې غواړي. بل دا چې په قطر دفتر به هغه باور چې اوس يې خپل كړي، هغه به زيانمن شي. پاى

د فبروري پر ۲۳مه، طالب ملگري راته خبر راکړ چې قطر ته به د ملا برادر په گډون د سولې مذاكراتي ډلې مشران ځي، په تعرفي ناسته كې به ملا برادر اخوند گډون وكړي، او بيا به ناستي نور ملگري مخكې وړي.

هغه دا هم وويل چې پاکستان ډير په عذاب دى، وايې چې موږ مو باى پاس كړو، مگر پاکستان څه كولاى هم نه شي.

په سبا رښتيا هم ملا برادر اخوند، ملا اميرخان متقي، مولوي عبداللطيف منصور او مولوي مطيع الحق، ټول قطر ته ورسېدل.

د فبروري پر ۲۳مه، ملا عبدالحنان همت هم زما (لیکوال) سره خبرې وکړي، هغه له ملا امیر خان متقي سره نېغ په نېغه کتلي وو، همت وویل: "امیرخان متقي انديښمن ښکاره کیدی، د پاکستان لخوا پر طالبانو فشار شته، او طالبان هم ځینې مجبوریتونه لري."

او د فبروري پر ۲۴مه ذبیح الله مجاهد ولیکل: "قطر کې مذاکرات به سبا دوشنبه بیا شروع شي. د فبروري میاشتې په ۲۵ تاریخ به په دوحه کې داسلامي امارت د مذاکراتي ټیم د غړو او امریکایي پلاوي ترمنځ بیا خبرې پیل شي. د غونډې احنبا به هغه پخوانۍ د اشغال خاتمه او له افغانستان څخه چاته د ضرر نه متوجه کیدل وي."

کله چې ملا برادر اخوند، متقي صاحب او څو نور لوړ پوړي طالبان قطر ته ولاړل، پاکستان هیواد نور هم نهیلی شو، او له بېلابېلو لارو یې د یادو مشرانو د کورنیو پر غړو او ملگرو فشارونه زیات کړل.

قطر ته تللیو طالب مشرانو (ملا برادر اخوند، مولوي امیرخان متقي، مولوي عبداللطیف منصور او مولوي مطیع الحق خالص) پریکړه وکړه چې خپلې کورنۍ هم قطر هیواد ته بوځي، تر څو بیا پاکستان ته د تگ اړتیا پیدا نه شي. همدارنگه پریکړه وشوه چې له امریکا سره به مذاکرات په قطر کې کیږي، او بل کوم هیواد کې به د بل چا په فرمایش له امریکایانو سره نه کښیښي.

دا ډول پریکړې په پاکستان ښي ونه لگېدې او پاکستان د امریکا استخباراتي ادارو ته بیا ځل غلط معلومات پېل کړل^{۶۵}، تر څو پر ملا برادر اخوند او متقي صاحب،

^{۶۵} ډېری طالب مشران او افغان سیاستوال پر دی نظر دي چې پاکستان ناسم معلومات امریکا ته ورکړي و چې د طالبانو مشر ملا اخترمحمد منصور د سولې مخالف او له افغان حکومت سره مخامخ خبرو ته نه دی چمتو، کله چې منصور صاحب د پاکستان په نوښت او غوښتنه ۴ اړخیزو مذاکراتو کې د گډون سره پریکون وکړ، پاکستان امریکا، چین او افغان حکومت ته په ورکړل شوو وعدو کې چې طالبان به ورسره مخامخ کینوي، ناکامه شو، له همدې امله د پاکستانی استخباراتو لخوا د امریکا استخباراتو ته ناسم معلومات ورکول شول

چې د مذاکراتو پر مهال يې وړتيا له هيچا پټه نه وه، زيات فشار راوړي، چې هغه په راتلونکې کې په مذاکراتو کې د پاکستان رول ته قانع کړي .

مگر ملا برادر اخوند او متقي صاحب د پاکستان هر ډول فشار ته ټټر ورکړ، او ويې نه منله چې د پاکستان فشار ته تسليم شي .

د پاکستان لخوا د امريکا ايف بي آي ته ناسم معلومات ورکول شول چې د متقي کشر ورور مولوي عبدالله د امريکا خلاف فعاليتونو کې خاص رول لوبوي .

په داسې حال کې چې مولوي عبدالله هيڅ سياسي فعاليت نه لري، هغه چې کله له مدرسې فارغ شو، په تعليمي برخه کې بوخت دی، په ښوونځي او مدرسه کې شاگردانو ته زده کړې ورکوي .

مگر دوی لاندي ناسم معلومات خپاره کړل:

"ايف بي آي د عبدالله په اړه معلومات کوي چې له طالبانو او حقاني شبکې سره د هغه د اړيکو پلټنه وکړي. دی به په افغانستان او يا پاکستان کې وي .

بايد د وسلوالو او خطرناکو سړي په توگه په نظر کې ونيول شي "

چې د طالبانو مشر ملا اخترمحمد منصور د سولې مخ کې غټ خنډ دی، او هغه سوله نه غواړي، هم هغه وو چې منصور صاحب د ۲۰۱۶ کال د مې مياشتې پر ۲۱مه د امريکا د بې پيلوټه الوتکې په بريد کې د ډيورنډ کرښې ته نږدې د نوشکي په سېمه کې تر بريد لاندي راغی او ووژل شو.

د مې پر ۲۳مه، ضعیف صاحب ما "ليکوال" ته وويل: څو ورځې مخکې مې د ملي امنيت مشر معصوم ستانکزی ولېد، هغه راته وويل: "پاکستان امريکا ته ويلي چې د طالبانو مشر د سولې مخالفت کوي، ممکن چې امريکا ډير خطرناک گام پورته کړي."

طالب مشران او افغان سياستوال په يوه خوله وايي چې منصور صاحب د سولې په برخه کې ژمن و، خو رښتوني او د استقلال په فضاء کې سوله يې غوښتله. د منصور صاحب تر مرگ وروسته د سولې خبرې او پرمختگونه ډير وخت ټکني شوو.

پاکستان پر دي هم بسنه ونه کړه، د پاکستان له استخباراتو سره ترلې ځينې رسنيو ته يې پلان ورکړ چې د متقي صاحب پر بل کشر ورور مولوي احمدالله پسې ناوړه تبليغات خپاره کړي، همغه وو چې د مولوي احمدالله په اړه ځينو افغانانو ته منصوبي، د پاکستاني استخباراتو سره ترليو رسنيو ډير ناوړه راپورونه خپاره کړل .

يادو رسنيو راپور ورکاوه چې د طالبانو مشرتابه د مولوي اميرخان متقي پر ورور مولوي احمدالله بې باوره شوې، او هغه يې د فساد کولو او پتو معلوماتو خپرولو له امله بندي کړی. چې دا بشپړ دروغ راپورونه وو او مولوي احمد د طالبانو په ليکو کي خپل فعاليت کاوه، او تر دې مهاله هغه د طالبانو په ليکو کي لا هم فعال دی . بالاخره يادو رسنيو مخامخ پر مولوي اميرخان متقي پسې منفي راپورونه خپاره کړل، چې گواکي هغه د طالبانو د مشر لخوا له دندي گوښه شوی، وروسته دا ټول تبليغات بې اساسه او دروغ ثابت شول .

په دې تبليغاتو کي له پبله يو ډول تناقض هم موجود و، کله به يې د طالبانو مشر شيخ هبة الله اخوندزاده او متقي صاحب يوبل ته ډير نږدې بلل او داچې دواړه له آی ايس آی سره گډې اړيکي لري، مگر کله به يې بيا د دوی لاري بېلې بللې . په اصل کي متقي صاحب د طالبانو دريو وارو مشرانو "ملا محمد عمر مجاهد، ملا اختر محمد منصور او شيخ هبة الله اخوند زاده" ته خورا نږدې او داعتماد وړ پاته شوی، ځکه يې دا ډول تبليغاتو حيثيت ته زيان ونه رسولای شو .

د متقي صاحب د ورونيو او ده په اړه يادو ناوړه، راپورونو تر هغه وخت پورې دوام درلود تر څو چې د طالبانو او امریکا ترمنځ په دوحه کې د فبروري پر ۲۹مه، د بهرنيو ځواکونو د وتلو تړون لاسليک کيدی .

له آی اس آی او د افغانستان استخباراتو سره ځينو تړلو رسنيو د طالبانو د مذاکراتي ډلې په مشر شيرمحمد عباس ستانکزي پسې هم ډير ناوړه تبليغات خپاره کړل، رسنيو ستانکزي صاحب تورن کړ چې د پاکستان د آی ايس آی تگلارې مخکې وړي، او بالاخره دا لړۍ تر ملا برادر اخوند پورې دوی ورسوله، چې گواکې ملا برادر اخوند د پاکستان آی ايس آی سره نږدې اړيکي لري خو د ملا برادر اخوند، ستانکزی صاحب او متقي صاحب عملي کړنو دا ډول تبليغات ټول په اوبو لاهو کړل .

دوچه کې پنځم پړاو خبرې

د فبروري پر ۲۵مه، طالب مشران او امریکایي پلاوی، ټول د قطر د بهرنیو چارو وزیر میلمانه وو، همهلته لومړي معرفي ناسته هم وشوه، او پر سبا یې د طالبانو او امریکایانو تر منځ پر لاندې دوو موضوع گانو بحثونه پیل شول.

لومړی: له افغانستان څخه د ټولو بهرنیو (امریکا/ناتو) ځواکونو د وتلو مهالویش او اړوند فرعي مسایل.

دویم: له افغانستان څخه امریکا او نورو هیوادونو ته په راتلونکي کې نه گواښ.

د دویمې ورځې په پای کې رسنیو راپور ورکړ چې خبرې څلور ورځو ته وغځیدي، مگر د پنجشنبې او جمعې (۲۸ فبروري او ۱ مارچ) ورځې بیا هم خبرې ونه شوې، سرچینو ویل چې تخنیکي او مسلکي کسان د بحثونو پر جزیاتو باندي بوخت دي، او د شنبې ورځې ناستې ته به خپل راپورونه وړاندي کوي.

همداسې د پټو دروازو تر شا خبرو دوام پیدا کړ، د جمعې ورځ (۸مارچ) بیا هم خبرې ونه شوې.

تمه وه چې د طالبانو او امریکا ترمنځ به پر یوې مسودې باندي توافق وشي، د مارچ پر ۱۲مه ۲۰۱۹ خبرې پای ته ورسیدي، طالبانو وویل چې توافقاتو ته نږدې شوې، خو زلمي خلیلزاد بیا د ټویټ د لارې څرگنده کړه، چې مسودې باندي توافق شوی، دواړه پورته مسایل منل شوې، ولي دوه نور مسایل لا هم بشپړې سولې ته د رسیدو لپاره پاتې دي.

لومړی: د طالبانو او افغان سیاسي گوندونو تر منځ خپلمنځي خبرې.

دویم: اوربند.

د خبرو له پیل مخکې، د خبرو په جریان کې د طالبانو لخوا ځینې وضاحتونه ورکول کېدل، همدارنگه طالبانو هم د خبرو اړوند له بېلابېلو د نظر خاوندانو څخه نظریات ټولول.

د فبروري پر ۲۳مه د پورته دوو موضوع گانو اړوند زما (لیکوال) او یو شمیر افغانانو څخه یې په اړه نظر پوښتل شوی وو، چې لاندې موارد ما (لیکوال) د قطر سیاسي دفتر ته ور ولیرل.

له امریکا سره مذاکراتو کې لاندې ټکي مهم دي:

۱- د تړون اصلي متن باید پښتو ومنل شي او له پښتو انگریزي ته وژباړل شي، خو واضح شي چې اصل پښتو او انگریزي ژباړه ده.

ځکه انگریزي کې یو لغت څو ډوله معناوي ورکوي، بل دا چې دوی باید ځکه پښتو متن ومني چې تجاوز یې کړی.

۲- د امریکا / ناپو ځواکونو د وتلو لپاره له ۶ تر ۹ میاشتې وخت؛ که څومره هم له دي زیاتیري، هغه په تاوان ده.

۳- که د بهرنیو پوځیانو د وتلو خبره لیکل کیري چې د امریکا په مشري د ناپو ټولو ځواکونو وتل ذکر شي چې باید ووځي او د تړون شامل وي، د وتلو تضمین امریکا وکړي، ځکه له هر ناپو غړي هیواد سره د طالبانو مذاکرات نه دي په کار.

۴- په تیرو ۱۸ کلونو کې د کابل ادارې لخوا ټول امنیتي، دفاعي او ستراتیژیک تړونونه له امریکا، ناپو او نورو ټولو بهرنیو هیوادونو سره نه منل کیري.

۵- افغانستان د بي طرفه هیواد په توگه د نړیوالو او ملگرو ملتونو لخوا ومنل شي، لکه ترکمنستان.

۶- د افغانستان سره د گاونډیو هیوادونو اړوند هر ډول مسایلو کې د امریکا، روسیې، بریتانیا، چین او نورو هیوادو، نه مداخله، افغانستان به له گاونډیو هیوادو سره ځینې امنیتي، سرحدي، اوبو او قبایلي ستونزې پرته د نورو له مداخلې حل کوي.

۷- په افغانستان کې د امریکا / ناپو ځواکونو وتلو وروسته د امریکا سفارت فعالیتونه باید تعریف شي.

۸- د امریکا / ناپو لخوا افغانستان ته راوړل شوې نظامي او ملکي تجهیزات د افغانستان امنیتي او دفاعي ادارو ته پرېښودل شي.

۹- له افغانستان څخه د امریکا /ناټو ځواکونو تر وتلو وروسته، د معادنو استخراج، ذراعت، اوبو کنټرول، برق او انرژي، صنعتي او نورو عام المنفعه اقتصادي او مسلکي پروژو کې د امریکا، چین، روسیې په ګډون د نورو هیوادونو سره تړونونه او د هغوی مسلکي مرستو باندې بحث وشي .

۱۰- د افغانستان کورنیو چارو کې د نړیوالو نه مداخله، افغانان به د راتلونکي نظام جوړښت او شکل د افغانانو د خپلمنځي مشورو په رڼا کې ټاکي .

۱۱- نظامي طالبان به د ضرورت تر وخت پورې همداسې په خپل حال او له خپل ځانګړي تشکیل سره ساتل کيږي، مصارف به یې د افغانستان د امنیتي او یا هم ملګرو ملتونو امنیتي بودجې څخه اجرا کيږي، چې کله یې اړتیا د وخت په تیریدو رفع شي، بیا به یې امنیتي ادارو کې د یو ځای کیدو په اړه بحث کيږي .

۱۲- د طالبانو او امریکا تر منځ له تړون وروسته؛ پرته له ځنډ څخه به ټول د طالب په نوم نیول شوي بنديان چې هر ځای وي، هغوی خوشي کيږي، او طالبان به د کابل ادارې اړوند بنديان خوشي کوي .

۱۳- هغه بهرني اسلامي جنګیالي چې په تیرو ۱۸ کلونو کې د بېلابېلا مجبوریتونو له کبله افغانستان کې ځینې یې پاتې او یا هم له امریکا او یا کابل ادارې سره بنديان دي، د هغوی د برخلیک ټاکلو او د هغوی په خوښه ځینو هیوادونو ته یې رسول، چې بیا ځل په کوم هیواد کې له ستونزو سره مخ نه شي .

۱۴- د میرمنو لپاره حقونه او د بیان ازادې به د اسلامي اصولو او افغاني ارزښتونو په نظر کې نیولو سره مراعت کيږی .

۱۵- د امریکا او نړیوالو سترو قدرتونو او یا ملګرو ملتونو لخوا تضمین ورکول چې د افغانستان انټرنیټي او مخابراتي سیستمونه به د نورو هیوادونو او استخباراتو له لاس وهنې خوندي وي .

د مارچ میاشتې پر ۲مه نیټه، د طالبانو د قطر سیاسي دفتر څخه لاندې پېغام په نسبتاً پراخه کچه ځینو د نظر خاوندانو ته واستول شو، او د هغوی څخه یې په اړوند نظرونه واخیستل شول.

"سلامونه او درناوی، څرنګه چې د اسلامي امارت دريځ روښانه دی چې د اشغال په شتون کې له ګوډاګۍ ادارې سره خبرې او مذاکرات نه کوي. په دې اړه متفاوت نظرونه سته. تاسې د اسلامي امارت دغه موقف ته په کوم نظر ګورئ؟

ګټې او تاوانونه یې څنګه ارزوئ؟

او که دا ښه ګټې چې همدغه موقف ته ادامه ورکړل شي، کوم بدیلونه لرو چې استفاده ترې وکړو چې ټولو لوریو ته د منلو وي؟ څه ډول بدیل ستاسې په نظر بهتره دی؟

هغه په دې مانا چې هم د اسلامي امارت موقف په نظر کې ونیول شي. هم هغو افغانانو ته چې په اوسني حکومت کې برخه نه لري او د اسلامي امارت مخالفین شمیرل کېږي او هم دنیاوالو ته دقناعت وړ وي.

که په دې برخه کې ښه په سره سینه یو څه راته ولیکئ منندوي به مو یم.

ما (لیکوال) خپل نظر په لاندې ډول ورته واستاوه:

"همدا اوسنی دريځ ښه دی، د ماسکو ناسته دې تسلسل پیدا کړي، قطر کې دې بین الافغاني ناسته وشي، او له هغه وروسته داخل ته دغه ډول د افغانانو خپلمنځي ناستې راورپل شي.

له کابل سره مخامخ خبرې به له امریکا سره خبرو باندې تاثیر ولري، او امریکایان به بیا وخت ضایع کېدل وغواړي، ځکه د امریکا لویه هیله همدا وه چې د طالبانو او افغان حکومت ترمنځ مخامخ خبرې پیل او دوی ته په کې ګټه ورسېږي.

که افغان حکومت د بین الافغاني تفاهم د خبرو جز شي، او د جز په شکل په قطر او راتلونکو ناستو کې ګډون وکړي، دا به ښه وي.

که چیرته بیا زیات فشار وي، نو تر هغه وخت پوري انتظار په کار دی چې له امریکا سره په خبرو کې لږ تر لږه څه پرمختګ وشي، کله چې لږ پرمختګ وشو، که بیا زیات فشار وي، نو که له افغان حکومت سره خبرې هغه وخت کیږي.

اوس خو حکومت کې هم یوه ځانګړې کړۍ حاکمه ده، سیاسي ګوندونه او هغه کسان چې پخوا یې له طالبانو سره جګړې کړي، حکومت کې نشته، او په حکومت کې واک له هغوی سره دی چې کورنۍ یې په بهر کې دي.

همدارنگه د حکومت مشر اشرف غني راتلونکو ولسمشرۍ ټاکنو ته نوماند دی، که له دوی سره خبرې کیږي، بیا نو حنیف اتمر او ځینې نور هم ولسمشرۍ ټاکنو ته نوماندان دي، هغوی به هم له طالبانو سره جدا خبرې کول غواړي.

ښه داده چې په تیرو ۱۷ کلونو کې کوم په کور دننه سیاستوال، سیاسي ډلې د حکومت برخه وو، هغوی دي ټول سره یو ځای او د طالبانو لخوا دي ورسره خبرې وشي. او یا داچې د ماسکو غونډې په ډول دي خپلمنځي خبرو ته دوام ورکول شي."

د مارچ پر ۵مه ما (لیکوال) ضعیف صاحب ولېدی، هغه وویل: "په قطر کې مې له ملا برادر اخوند او خلیلزاد سره لېدنې وشوې، هر یوه جلا جلا ویل چې دا ځل خبره ختمه نه شي؛ تر هغو به مذاکراتو ته دوام ورکوو، تر څو یوې نتیجې ته سره ورسېرو.

ځینې مسایل وو چې د امریکا او طالبانو ترمنځ پرې توافق کول سخت وو، مثلاً امریکا غوښتل چې طالبان باید القاعده وغندي، او طالبانو دا کار نه کاوه، طالبانو غوښتل چې تر دې لومړۍ باید ترهګري تعریف شي^{۶۶}، کوم چې وروسته له دې خبرې امریکا په شا شوه، همدارنگه د افغانستان د راتلونکي نظام او اوربند په اړه امریکایانو ليوالتيا درلودله چې خبرې وشي، خو طالبانو ورته وویل چې دا زموږ افغانانو خپلمنځي خبرې دي."

^{۶۶} طالبان پوهېدل که په سم ډول د ترهګري تعریف وشي، نو په نړۍ کې تر ټولو ستره ترهګره امریکا ده. له همدې امله وه چې د طالبانو او امریکا ترمنځ تړون کې تر پایه د ترهګري تعریف ونه لیکل شو.

د پنځم پړاو خبرو په جریان کې طالبانو او خلیزاد د بریښنايي رسنیو د لارې لاندې وضاحتونو او څرگندونې وکړې.

د اسلامي امارت سیاسي مرستیال محترم ملا برادر اخوند په قطر کې د مذاکراتي بهیر په غونډو کې گډون وکړ

"نن دوشنبه د ۱۴۴۰ هجري قمري کال د جمادي الثاني میاشتې په ۲۰ چې د ۲۰۱۹ میلادي کال د فبروري میاشتې له ۲۵ مې نېټې سره سمون خوري د اسلامي امارت سیاسي مرستیال محترم ملا عبدالغني برادر د قطر هیواد په مرکز دوحه کې د مذاکراتي بهیر په غونډو کې گډون وکړ او د اسلامي امارت د مذاکراتي ټیم غړي یې گډونوالو ته معرفي کړل.

نن ورځ د مذاکراتي جریان د پنځمې ناستې په لومړۍ ورځ په قطر کې د مذاکراتو په سلسله کې د اسلامي امارت او امریکایي لوري ترمنځ غونډه پیل شوه.

په یاده غونډه کې محترم ملا برادر اخوند چې تیره ورځ د فبروري په ۲۴ مه نېټه د قطر هیواد د بهرنیو چارو وزیر په رسمي غوښتنه او د هغه هیواد په ځانگړې الوتکه کې دوحې ته ورسید، هلته یې د اسلامي امارت د دفتر د غړو او د قطر هیواد د بهرنیو چارو وزارت لخوا تود هرکلی وشو.

نن ورځ محترم ملا برادر اخوند په مذاکراتي غونډه کې گډون وکړ او د مذاکراتي ټیم تر معرفي کیدو وروسته یې د خپلو خبرو په ترڅ کې د مذاکراتو پر اهمیت، د مذاکراتي ټیم پر صلاحیت او د راتلونکې تگلارې په اړه رڼا واچوله.

د یادونې وړ ده چې د مذاکراتو جریان به د اسلامي امارت د مذاکراتي ټیم د مشر محترم الحاج شیرمحمد عباس ستانکزي په مشري پر مخ بیول کیږي او د اړتیا په وخت کې به له محترم ملا برادر اخوند څخه هدایت اخیستل کیږي. " مجاهد

په دوحه کې د روانو مذاکراتو په اړه د اسلامي امارت د ویاند څرگندونې

"د قطر هیواد مرکز دوحه کې د اسلامي امارت د مذاکراتي ټیم او امریکایانو ترمنځ د خبرو په جریان کې وپمه ورځ او پرون تر غرمې پورې د بهرنیو ځواکونو د وتلو په څرنگوالي ژور بحثونه وشول او پرون له غرمې وروسته په دې موضوع خبرې

وشوې چې د افغانستان خاوره به د چا پر ضد نه کارول کېږي، مجلس تیر ماښام پای ته ورسید، نن او سبا به دواړه مذاکراتي ټیمونه په خپل منځ کې مشورې او د دریمې ورځې بیا ناستې لپاره تیاری کوي، راتلونکي غونډه به دوه ورځې بعد د شنبې په ورځ دایرېږي.

له بلې خوا د اسلامي امارت سیاسي مرستیال محترم ملا برادر اخوند د قطر هیواد د صدراعظم له مرستیال اود بهرنیو چارو له وزیر محمد عبدالرحمن ال ثانی، د نوموړي هیواد د ملي امنیت مشاور محمد المسند، د امریکا د بهرنیو چارو د وزارت له ځانگړي استازي زلمي خلیلزاد او په افغانستان کې د اشغالگرو ځواکونو له قومندان سکانت میلر سره وکتل، په یاده کتنه کې د مذاکراتو په روان بهیر او له افغانستان څخه د ټولو بهرنیو ځواکونو په وتلو بحث وشو، محترم ملا برادر اخوند د بهرنیو ځواکونو د وتلو او په افغانستان کې د راتلونکو تحولاتو په اړه د اسلامي امارت موقف بیان کړ او زیاته یې کړه چې موږ د مذاکراتو روان بهیر او په افغانستان کې د امن او اسلامي نظام راتلو ته ژمن یو. " مجاهد ، ۲۸ فبروري ۲۰۱۹

د مذاکراتو د روان بهیر په اړه وضاحت

"دا چې افغانان سولې ته نیردې کېږي په هم هغه اندازه د سولې د دښمنانو منفي تبلیغات هم زیاتېږي او د روانې پروسې په اړه له حقیقت څخه لیرې شایعات خپروي.

د مذاکراتو په روانو ناستوکې نه په مؤقت حکومت خبره شوې، نه په انتخاباتو او نه هم تر اوسه پورې امریکایي لوري داسې کوم وړاندیز کړی چې څلور یا پنځه کاله به نور هم په افغانستان کې پاته کېږي.

حقیقت دادی چې د مذاکراتو په اوسنۍ ناسته کې د بهرنیو ځواکونو په وتلو او د وتلو په څرنگوالي، همدارنگه په راتلونکي کې له افغانستان څخه د اطمینان په څرنگوالي خبرې شوې دي، نورې اوازې او شایعات هیڅ حقیقت نه لري. "

ذبیح الله مجاهد، ۱ مارچ ۲۰۱۹

د مذاکراتو د روان بهیر په اړه وضاحت

"په دوحه کې د مذاکراتو روان بهیر په تدریج سره مخ پر وړاندې ځي، دا چې موضوع ډیره مهمه او حساسه ده، په هغه اندازه په محتاطانه ډول پر مخ ځي، د تیرې جنوري میاشتي په مذاکراتو کې د اشغالګرو ځواکونو په وتلو او د چا پر ضرر د افغان خاورې په نه کارولو هوکړه شوې وه؛ خو دا ځل په مذاکراتو کې د همدې دوو موضوعاتو په جزئیاتو او څرنگوالي خبرې جريان لري.

د یادونې وړ ده چې لا تر اوسه پورې په کومه مسوده او سند باندې توافق نه دی راغلی.

څه چې پورته ذکر شول همدا حقیقت او جريان دی، نور اضافه شایعات او اټکلونه حقیقت نه لري." مجاهد، ۳ مارچ ۲۰۱۹

د اسلامي امارت مرستیال محترم ملا برادر اخوند د ازبکستان د بهرنیو چارو له وزیر سره وکتل

"تیر ماښام د قطر هیواد مرکز دوحې ته د ازبکستان هیواد د بهرنیو چارو وزیر ښاغلی عبدالعزیز کاملوف او د افغانستان لپاره د ازبکستان ځانګړی استازي عصمت الله د محترم ملا برادر اخوند لیدو ته ورغلي وو او هلته یې د اسلامي امارت له مرستیال او ملګري هېئت سره ولیدل.

په یاده غونډه کې د ازبکستان د بهرنیو چارو وزیر، د محترم ملا برادر اخوند په لیدو خوښي وښوده او د خپل هیواد د جمهور رئیس احترامات یې ورته وړاندې کړل.

د ازبکستان هیواد هېئت زیاته کړه چې موږ په افغانستان کې د سولې لپاره هر راز همکارۍ ته تیار یو، همدا ډول کوشنې کوو چې د افغانستان د خلکو د ښیرازی لپاره، هلته په اقتصادي برخه کې کار وکړو او د افغانستان په چارو کې د هیڅ راز مداخلې اراده نه لرو.

ورپسې محترم ملا برادر اخوند د ازبکستان هیواد د بهرنیو چارو له وزیر او ملګري هېئت څخه مننه وکړه چې د ده لیدوته راغلي وو.

محترم ملا برادر اخوند زیاته کړه چې اسلامي امارت د ازبکستان هیواد له ټولو هغو اقداماتو هرکلی او مننه کوي چې د افغانستان د سولې او اقتصادي پرمختګ په برخه کې یې کوي.

یاده غونډه تر اوږدې ناستې وروسته د دواړو هیوادونو د ښیرازی او کامیابۍ په دعا سره پای ته ورسیده. "مجاهد، ۴ مارچ ۲۰۱۹

د مذاکراتو د روان بهیر په اړه د اسلامي امارت د ویاند څرګندونې

"ټولو ته واضح ده چې د قطر هیواد مرکز دوحه کې د اسلامي امارت د مذاکراتي ټیم او امریکایي لوري ترمنځ د ګران هیواد افغانستان د بشپړې خپلواکۍ په منظور ژور بحثونه جریان لري، داچې د افغانستان موضوع دوه اړخه لري، چې یو یې خارجي اوبل یې داخلي بعد دی او اوس مهال یې په خارجي بعد چې په امریکا پورې مربوط دی مذاکرات دوام لري، په دې پړاو کې د هغو دوو موضوعاتو په تفصیل او جزئیاتو خبرې کیږي، کومې چې د تیرې جنوري میاشتې په مذاکراتي غونډو کې توافق پرې شوی وو، چې هغه له افغانستان څخه د ټولو اشغالګرو ځواکونو وتل او د افغانستان خاوره د چا په ضرر نه کارول و.

په همدې دوو موضوعاتو تاوده بحثونه جریان لري، له دې وروسته نور موضوعات چې داخلي بعد لري او په امریکا یانو پورې اړه نه لري، بحث ته ندې لویدلي، داچې ځینې اشخاص او کړۍ نور موضوعات ورو پورې تېري یاخو ناخبره دي او یا هم کوم غرض تعقیبوي، د دغو مغرضو کړیو په افواहतو دې څوک تشویش نه کوي. "مجاهد، ۷ مارچ ۲۰۱۹

د مذاکراتو د وروستي پړاو پای ته رسیدو په اړه د اسلامي امارت د ویاند څرګندونې

"د تیرې فبروري میاشتې په ۲۵ مه نیټه له امریکایي لوري سره پیل شوي مذاکرات نن ۱۶ مه ورځ د مارچ په ۱۲مه نیټه پای ته ورسیدل.

د مذاکراتو په دې بهیر کې په هغو دوو موضوعاتو چې د جنوري په میاشت کې توافق ورو باندې شوی و تفصیلي او هر اړخیز بحثونه وشول، هغه دوه موضوعات

له افغانستان څخه د ټولو بهرنیو ځواکونو وتل او د نورو په ضرر د افغان خاورې نه کارول و، داچې ټول بهرنی ځواکونه به له افغانستان څخه څنگه او په څومره وخت کې وځي او د وتلو ترتیب به یې څنگه وي؟

همدارنگه له آینده افغانستان څخه به امریکا یان او ملګري یې څه ډول مطمئن کېږي؟ په دې دواړو برخو کې کافي پرمختګ وشو، د اوس لپاره به دواړه لوري په شویو پرمختګونو لا زیات غورکوي، له خپلو مشرانو سره به یې شریکوي او په راتلونکي غونډه کې به چې وخت به یې وروسته د دواړو مذاکراتي تیمونو په موافقه تعیینېږي امادګي نیسي.

د یادونې وړ ده چې په دې غونډه کې په اوربند او د کابل ادارې سره په مذاکراتو هیڅ کومه فیصله نه ده شوې او نه هم نور موضوعات په اجنډا کې داخل شوي دي، په دې اړه د ځینو رسنیو راپورونه حقیقت نه لري. "مجاهد

د مارچ پر ۱۲مه ماخوستن مهال د خلیلزاد لخوا ټویټ کې لیکل شوې و:

"د بهرنیو ځواکونو وتل او افغانستان څخه نورو هیوادو ته نه ګواښ؛ دوه مسایلو مسودې (ډرافټ) باندي د دواړو لورو توافق وشو. دا به زه په واشنگټن کې له اړوند چارواکو سره شریک کړم.

د افغانانو خپلمنځي خبرو او اوربند باندي کوم توافق نه دی شوی، په دې اړه به طالبان له افغانانو سره خپلمنځي خبرې کوي، او دا به د سولې د تړون پای او تکمیل وي"^{۶۷}.

^{۶۷} د مذاکراتو په ۱۶ ورځو کې طالبانو یې په اړه اړینې څرګندونې، د کورنیو او بهرنیو رسنیو په غبرګون کې کولې، خو د امریکایي پلاوي لخوا په دې اړه څه نه ویل کېدل. او مذاکراتو پای ته رسیدو په اړه یوازې یو ټویټ خلیلزاد وکړ.

د ملا برادر اخوند مرکه

له امریکا سره له پنځم پړاو "۱۶ ورځنیو" مذاکراتو پای ته رسیدو، یوه ورځ وروسته، د مارچ پر ۱۳ مه، د طالبانو ډلې مرستیال مشر او د قطر سیاسي دفتر رئیس ملا برادر اخوند د الامارة ستوډیو سره ځانگړې مرکه وکړه، چې مورې یې مرکه په لیکلې بڼه دلته را اخلو.

ملا برادر اخوند وویل: "مذاکرات ښه و، تر ډیره پکې پرمختګ وشو، په راتلونکې کې د لاسنه پرمختګ تمه ده، چې الله ج په افغانستان کې امن او اسلامي نظام راولي.

زموږ ملگري تر هغه موقف نه دي تیر شوې، کوم چې زموږ په زړونو او فکر کې و، خدای ج دي په راتلونکې کې هم مور ته وس او توان راکړي چې له هر دښمن سره په داسې ډول خبرې وکړو چې خپل موقف، اصول او خپل قانون مو په خپل لاس کې نیولی وي او د اسلامي شرعي نظام هدف ته رسیدو ته هر وخت کې ژمن یو.

تمې ډیرې دي، دا ځل داسې بحثونه وشول چې راتلونکو مسایلو ته یې زمینه او د حل لاره برابره کړي. تمه لرو چې اسلامي نظام حاکم، خپلواکې تر لاسه، بهرني ځواکونه له هیواده ووځي، او هیوادوال له یو بل سره د ورونیو په ډول ژوند ولري.

که څوک ښه تفاهم را سره وکړي، وروسته غدر او دښمني را سره ونه کړي، مور به د ورونیو په سترگو ورته گورو، که دوی هم د ورونیو په سترگه راته وگوري، الله ج ته امید لرم چې ټول مشکلات به حل شي.

ټولو هیوادوالو ته ډاډ ورکوم چې مطمئن اوسي او اندېښنې ونه کړي، د اسلامي امارت مشران به پر ټولو رحم او حوصله کوي، تبعیض او نور ناوړه فکرونه له چا سره نشته، هیواد د ټولو گډ دی، ټول افغانان، هر ځای چې دي؛ په هیواد کې دننه به یو ځای سره کینو، یو بل ته به احترام ولرو او پر یو بل رحم وکړو.

زه له شیخ هبة الله خخه ډیر خوشاله یم، چې د مذاکراتي ډلې په ټاکلو کې یې ما او د رهبري شورا غړو ته ښه لارښونه کړي، الحمد لله، مذاکراتي ډله ټول علماء دي، او تجربه هم لري، ډیر ښه استعدادونه لري، ښه ازمایښتونه یې ورکړي، مشرتابه، ولس او

مور پر خپل ټیم باور لرو، کیدای شي الله ج د دوی په واسطه داسې د حل لاره را پیدا، چې د مسلمانانو او اسلام په خیر وي.

مور د ولسي مشرانو، علمي او جهادي مشرانو په قدر ښه پوهیږو، داسې احترام به ورته لرو، لکه چې د اسلامي امارت مشران یې په خپلو منځو کې یو بل ته لري، دوی دي په خپل هیواد کې و اوسیري، زموږ لخوا به احترام ورته کیري، دا به یوازي تر امارت پورې حصر نه وي، ټولو افغانانو ته، که په کور دننه یا بهر دي، مور هغوی ته یو ډول احترام لرو، او همداسې احترامانه فکر ورته لرو.

ګاونډیو، د سیمې او نړۍ هیوادونو ته اطمینان ورکوو چې راتلونکی نظام به د هیچا په ضرر نه وي، مور د چا تر اثر لاندې نه یو، چې نور را څخه تشویش وکړي، او نه هم چاته د ضرر رسولو اراده لرو، بلکې د ښو اړیکو غوښتونکي یو.

که چا له مور سره ښې اړیکې لرل وغوښتل، مور دوه برابره همدا غواړو، ور نږدې کیرو، له ګاونډیو هیوادو غواړو چې له مور سره ښې اړیکې ولري، هغه ډول اړیکې چې په اصولي او قانوني ډول د دوو هیوادو ترمنځ شتون لري.

تر لمر سپینه ده چې تر اوسه زموږ لخوا هیڅ ګاونډي هیواد ته تاوان او تکلیف نه دی رسیدلی، په راتلونکي کې دي هم هیڅ هیواد له مور څخه په دي برخه کې اندیښنه نه کوي.

څومره مجلسونه او ناستې چې له امریکایانو سره شوې، داسې ټکي مور نه دي کارولي چې هغه دي زموږ د قانون او اصولو خلاف وي.

مور ویلي چې خپله خاوره د بل چا پر ضد نه کاروو، او نه بل چاته اجاره ورکوو چې زموږ خاوره د نورو په خلاف وکاروي، پخوا، اوس او په راتلونکي کې به مو هم همدا دریځ وي.

مجاهدینو ته مو پیغام دی چې الله ج په سیاسي او نظامي ډگر کې کامیابي ور په برخه کړه، غرور او تکبر ونه کړي، عاجزي وکړي او د الله ج شکر اداء کړي، د قدرت د شوق پر ځای د خپل ولس او د اسلام د خدمت کولو فکر خپل کړي. ولسي مشرانو ته د پلرونو، همزولو ته د وروڼو او کشرانو ته د اولادونو په نظر وگوري."

واشنگټن او کابل ته د خلیلزاد تگ

له ۱۶ ورځنیو بحثونو وروسته، دا ځل زلمی خلیلزاد د کابل پر ځای مخامخ واشنگټن ته ولاړی. له دې مخکې ۴ پړاوه خبرو، وروسته به هر ځل خلیلزاد کابل ته راتلی، او دلته به یې د گډ حکومت مشر ډاکټر غني او اجرائیه مشر ډاکټر عبدالله عبدالله لېدل او د مذاکراتو جریان به یې ورسره شریک کاوو.

جنرال میلر چې تازه له قطر څخه راستون شوی و، او د مارچ پر ۱۱مه یې له ډاکټر عبدالله سره ولېدل، ممکن له هغه سره به یې د قطر د ناستې اړوند ځینې جزیات شریک کړي وي.

د خلیلزاد کابل ته نه راتگ، پر ډاکټر غني دروند تمام شو، بل دا چې اوازي شوې چې د طالبانو او امریکا تر منځ پر لنډ مهاله حکومت هم خبرې شوې، له همدې امله کابل کې چارواکي ډیر په اندیښنه کې وو.

د مارچ پر ۲۱مه او ۲۲مه، واشنگټن کې، د افغانستان سولې او بیا پخلاينې لپاره د امریکا د بهرنیو چارو استازي زلمی خلیلزاد Zalmay Khalilzad، د افغانستان لپاره د روسیې د ولسمشر پوتین استازي ضمیر کابلوف Zamir Kabulov او د چین هیواد استازي ډینگ جون Deng Xijun ترمنځ د افغانستان کښالي اړوند ناسته وشوه، چې د ناستې جزیات پټ وساتل شول.

داسې ښکاري چې امریکا به روسانو او چین ته د داعش او یغور جنگیالیو او همدارنگه افغانستان څخه منځنی اسیا ته د نشیې توکو د قاچاق اړوند اطمینان ورکړی وي او یو پټ تفاهم ته به درې واړه لوی قدرتونه رسیدلي.^{۶۸}

د مارچ پر ۱۱مه، د امنیت شورا مشر ډاکټر حمد الله محب په واشنگټن کې د آسیا ټولني له لوري چمتو شوې ناسته کې د خلیلزاد د کړنو او هڅو خلاف خبرې وکړې، خلیلزاد یې ځان غوښتونکی، راتلونکي افغان حکومت کې واک تر لاسه کولو

^{۶۸} کیدای شي چې د یادو دريو مسایلو اړوند طالبانو هم د ۱۶ ورځو مذاکراتو په جریان کې امریکا ته اطمینان ورکړي وي.

باندی تورن کړ، ډاکټر محب وویل چې خلیلزاد فکر کوي چې د افغانستان لپاره بل وایسرای^{۶۹} دی.

د ډاکټر محب دا ډول څرگندونې د واشنګټن د چارواکو د ناخوشي لامل شوې، د بهرنیو چارو وزارت لخوا خبرپاڼه خپره شوه، چې پر خلیلزاد نیوکې د امریکا پر بهرنیو چارو او امریکا پر حکومت نیوکه ده، مور د ډاکټر حمد الله محب څرگندونې په کلکه غندو، او خلیلزاد افغان سولې ته د رسېدو لپاره د امریکا د بهرنیو چارو او امریکا حکومت استازی دی.

ډیر ژر د امنیت شورا مشر ډاکټر محب د امریکا د بهرنیو چارو مرستیال وزیر لخوا احضار او له امریکا څخه د وتلو امر ورته وشو^{۷۰}.

^{۶۹} د بریتانوي امپراتوری پر مهال بریتانوي هند کې د انگریز لخوا ټاکل شوې وایسرای ټولې سیاسي چارې مخکې وړلې، له انگریزانو سره افغانانو درې لویې جگړې کړې، او بریتانوي امپراتوری ته یې ماتې ورکړې، پر افغانستان د انگریزانو د برید پر مهال؛ د افغانستان د چارو کنټرول په هند کې د انگریز لخوا ټاکل شوې وایسرای لخوا مخکې وړل کېدې. په عملي ډول د هند او افغانستان د چارو ټول واک له وایسرای سره و. په ۱۹۱۹ کې امیر حبیب الله خان د هند وایسرای ته لیک واستاوه چې د افغانستان د خپلواکۍ سند ورته ورکړي، درې اونۍ وروسته امیر حبیب الله خان مړ، پر ځای یې زوی امیر امان الله خان پاچا او هغه د انگریز له موافقې پرته د افغانستان بشپړه خپلواکۍ اعلان کړه.

^{۷۰} د ډاکټر محب د احضار په اړه د امریکا بهرنیو چارو وزارت لاندې اعلامیه خپره کړه:

د متحد ایالاتو د بهرنیو چارو وزارت د ویاند څرگندونې

لاندي څرگندونې د متحده ایالاتو د بهرنیو چارو وزارت د ویاند مرستیال رابرټ پالادینو ته منسوبې دي:

د سیاسي چارو مرستیال ډیویډ هیل د مارچ په ۱۴مه نیټه، د افغانستان د ملي امنیت سلاکار حمد الله محب احضار کړ ترڅو د متحده ایالاتو د سولې او پخلاینې د تگلارې په تړاو رسنیو سره د ملي امنیت سلاکار، محب ته منسوب شوې نیوکې رد کړي. د سیاسي چارو مرستیال، هیل افغانستان سره د متحده ایالاتو پر اوږد مهاله ملاتړ او مرستو ټینګار وکړ او د افغان حکومت د ټیکاو او د سولې په بهیر کې د بشپړ گډون په برخه کې زمونږ د ژمنتیا

له دې وروسته د امریکا لخوا وویل شول چې په افغانستان کې به د امریکا تر ټولو لوړ پوړي چارواکي، د امریکا سفير او د امریکا/ناتو قواوو عمومي قومندان خپلي ټولې اړیکې د امنیت شورا سره پرې کړي، او په هېڅ هغه غونډه کې به برخه وانه خپلي چې د امنیت شورا مشر ډاکټر محب پکې شتون ولري.^{۶۱}

د مارچ پر ۲۶مه، راپور ورکول شو چې په ارگ کې د مارچ پر ۲۵مه، د ولسمشر غني سره د ناتو سفيرانو / استازو ناسته هغه وخت امریکایانو ترک او کاغذونه یې پر میزو پرېښودل چې کله د ناستې پر مهال ډاکټر محب هم سالون ته ور دننه شو. همدارنگه د مارچ پر ۳۱مه راپور ورکول شو چې په افغانستان کې د ناتو د نظامي قومندانانو امنیتي غونډې ته ډاکټر محب د ارگ له ټینګار سره سره ور پرې نه ښودل شو.

د مارچ پر ۳۱مه خلیلزاد کابل ته را ورسېد، راپور ورکول شو چې خلیلزاد به د ډاکټر محب په شتون کې له ډاکټر غني سره ونه گوري، او غواړي له ډاکټر محب پرته د گډ حکومت له مشر سره خبرې وکړي.

د اپریل میاشتې پر لومړۍ نیټه خلیلزاد سهار مهال د سولې شورا د دارلانشاء د رئیس محمد عمر داودزي او د سولې مشورتي بورډ له مشر، د گډ حکومت د دفتر رئیس

څخه ډاډ ورکړ. نوموړي د افغانستان د ملي امنیت سلاکار، محب ته یادونه وکړه چې ځانگړې استازي خلیلزاد د بهرنیو چارو وزیر استازی دی، او په زلمي خلیلزاد بریدونه په بهرنیو چارو وزارت بریدونه گنل کېږي او یوازې د دوو اړخیزو اړیکو او سولې بهیر پر وړاندې خنډ جوړوي.

^{۶۱} پوره یو کال امریکایي لوړ پوړو چارواکو له ډاکټر محب سره نه لیدل، او د افغان حکومت په هغو غونډو کې یې برخه نه اخیستله چې ډاکټر محب به پکې گډون درلود. یو کال وروسته، مارچ ۲۰۲۰ کې چې کله ډاکټر خلیلزاد له ډاکټر غني سره په ارگ کې لیدل، تر څو د ډاکټر غني او ډاکټر عبدالله تر منځ د ولسمشرۍ ټاکنو د پایلو د اعلان په سبب را ولاړ شوې اختلاف کې منځگړیتوب وکړي، په غونډه کې امرالله صالح او ډاکټر محب هم گډون درلود، چې له دې وروسته بیا ډاکټر محب له لوړ پوړو امریکایانو سره د ډاکټر غني په غونډو کې گډون کاوه.

سلام رحيمي سره وکتل، همدارنگه يې له استاد سیاف، وروسته ډاکټر عبدالله عبدالله او مابنډ مهال له ډاکټر غني سره لېدني وکړي.

خليلزاد په لېدنو کې له چارواکو او افغان سياستوالو سره پر افغان سوله خبرې وکړي، او له طالبانو سره د خبرو د پرمختگ په اړه يې ځينې معلومات ور سره شريک کړل.

د اپريل پر ۲مه خلیلزاد د کندهار په هوايي ډگر کې د کندهار والي، ولايتي شورا له رئيس او غړو او د خرقي شريفی له متولي سيد مسعود اخوندزاده، د زابل ولايتی شورا رئيس او نورو قومي مشرانو سره وکتل.

خليلزاد د لوی کندهار له خلکو وغوښتل چې د افغان سولې په برخه کې د ده د هڅو ملاتړ وکړي.

د اپريل پر ۳مه، خلیلزاد د ډاکټر غني په مشري هغه ناسته کې گډون وکړ چې مخکينې ولسمشر حامد کرزي، اجرائيه رئيس ډاکټر عبدالله عبدالله، د دعوت گوند مشر استاد سیاف، د حزب اسلامي گوند مشر انجنير حکمتيار، د حزب وحدت گوند مشر او د سولې شورا رئيس استاد خليلي، د حزب وحدت مردم گوند مشر او د اجرائيه رئيس دوهم مرستيال استاد محمد محقق، د جمعيت اسلامي گوند مشر او سرپرست بهرنيو چارو وزير صلاح الدين رباني، عبدالسلام رحيمي او عمر دواودي گډون درلود، په يادو ټولو ناستو کې له خلیلزاد سره په کابل کې د امریکا سفير جان باس او د امریکا/ناټو قواوو مشر سکات ميلر هم گډون درلود.

د اپريل پر ۳مه چې کله خلیلزاد، جنرال ميلر او جان باس د ډاکټر غني، حامد کرزي، ډاکټر عبدالله، استاد سیاف، انجنير حکمتيار، استاد خليلي، استاد محقق او صلاح الدين رباني سره ناسته درلودله، د غونډې پرمهال خلیلزاد ورته ويلي وو: "دا خبره چې اوس يې زه کوم، جنرال سکات ميلر به کوله، خو هغه بلې غونډې ته ولاړ^{۷۲}، زه د حکومت مشرانو (ډاکټر غني) ته وایم! دلته (ارگ) کې چې تاسي یاست، په

^{۷۲} د امریکا/ناټو قواوو عمومي قومندان جنرال سکات ميلر هم په ناسته کې گډون درلود، خو په همدې ورځ د ناټو اویاېمې کليزې د پوره کېدو اړوند د ناټو جنرالانو کابل کې غونډه درلوده، او جنرال ميلر په هغې غونډه کې د گډون لپاره له ياد مجلس څخه لږ مخکې وتلي و.

جگړه کې د وژل شوو ځوانانو استازولي نه کوي، په جگړه کې نور خلک وژل کيږي، او تاسي ارگ کې ناست ياست، مور (امريکا) غواړو چې جگړه ختمه او سوله وشي، قطر کې د افغانانو ناسته حتمې ده او هغه به کيږي. ۳۳"

شمشاد تلويزون سره د خليلزاد مرکه

د اپريل پر ۴مه ۲۰۱۹، خليلزاد له شمشاد تلويزون سره ځانگړې مرکه درلودله او د مرکې لنډيز په لاندې ډول و.

"له ډاکټر غني او نورو مشرانو سره چې مو ناسته درلودله، مهمه مسئله پکې دا وه چې د سولې مذاکراتو لپاره يو ټول شموله د افغانانو هيئت انتخاب شي.

شپږ مياشتې مخکې چې ما دنده واخيستله، دوه غوښتنې مې درلودلې، يوه غوښتنه له طالبانو څخه چې واک لرونکی هيئت وټاکي، د هغوی لخوا وټاکل شو، مگر بدبختانه چې حکومت او نور مشران تر دې مهاله پر ټول شموله هيئت موافقې ته نه دې رسيدلي، مور بيا هم په ناسته کې غوښتنه وکړه چې ۶ مياشتې تيري شوې، طالبان، حکومت او امريکا ټول وايې چې سوله غواړو، هره ورځ نږدې سل کسان وژل کيږي.

د افغانانو خپلمنځي خبرو کې په کار ده چې طالبان، حکومت او نور د سياسي گوندونو استازي او افغان مشران هم گډون ولري.

هره ورځ څومره افغانان وژل کيږي، د دې مسئلې څوک دي، او ځينې مشران په کورونو کې ارام ناست دي، دوی دا هم نه شي درک کولای چې جگړه کې د وژل شوې کورنۍ غړي څه احساس لري، ۶ مياشتې کيږي، د مذاکراتو لپاره هيئت

۳۳ د اپريل پر ۵مه ما (ليکوال) او وحيد مژده د کرزي د دفتر له مشر محمد کريم خرم سره ناسته درلودله، هغه پورته خبرې د حامد کرزي له قوله وکړې.

باندي موافقې ته ونه رسېدل، د يادې پروسې مسؤل مشران او لومړی حکومت دی.

دانو د امریکا دنده نه ده چې د سولې هیئت اړوند هم په حکومت او مشرانو فشار راوړي، دوی دي خپله موافقې ته ورسیري.^{۷۴}

امریکا دلته مصارف کړي، او امریکا په افغانستان کې له ۱۸ کلنې جگړې خسته ده.

په کار ده چې د افغانانو خپلمنځي ناسته کې د هر لوري او هر چا، د حکومت په گډون استازي شتون ولري. او بیا وروسته کوچني گروپونه د سولې اړوند مذاکرات مخکې یوسي، مور هر ډول مرستې ته چمتو یو، همدوی کولای شي له ملگرو ملتونو، د اسلامي هیوادونو د همکارۍ سازمان څخه مرسته وغواړي، خو دا عجیبه ده چې د سولې مذاکراتو لپاره د هیئت ټاکلو فیصله نه کیري.

مور قطر کې له طالبانو سره، نه له ترهگرو سره^{۷۵}، ناست وو. زموږ سیاست د سولې دی نه د جگړې د زیاتوالي، مور له جگړې خسته شوې یو، افغانان هم باید د یو بل له وژلو نور خسته شوي وي.

خو که له افغانستان څخه د امریکا منافعو ته خطر وي، د خپلو منافعو دفاع ته چمتو او مجبوره یو چې جگړه وکړو، مگر جگړه د حل لاره نه ده، د دې وخت دی چې حل لاره پیدا او بیره په کار ده.

په ۱۶ ورځو مذاکراتو کې مو له طالبانو سره پر ۴ مسئلو باندي بحث درلود:

۱- د افغانستان له خاوري امریکا ته نه گواښ.

^{۷۴} افغان حکومت د مارچ پر ۲۶ مه ۲۰۲۰ کې د بین الافغاني خبرو لپاره د معصوم ستانکزي په مشرې ۲۱ کسيز پلاوی له طالبانو سره د خبرو لپاره اعلان کړ، چې د طالبانو او ځينو افغان سياستوالو لخوا له دي امله رد شو چې ياد پلاوی يې ټولشموله نه باله.

^{۷۵} ځينو افغان چارواکو څرگندونې وکړې چې امریکایان "خلیلزاد" په قطر کې له ترهگرو "طالبانو" سره ناستې کوي.

۲- افغانستان کې د امریکایي پوځیانو شتون.

۳- د افغانانو ترمنځ خبرې چې ستونزه حل شي

۴- د اوربند اړوند.

مور له طالبانو سره یوازې پر لومړیو دوو مسئلو بحثونه درلودل، او لاره مو پرانیستې پرې ایښې چې د افغانانو ترمنځ په پاتې دوو مسئلو هم بحثونه وشي، د افغانانو ناستې خو پیل شوې، یوازې حکومت پاتې دي، ځکه خو مور وایو چې په هیڅ شي موافقه نه ده، تر څو په ټولو موافقه وشي، چې افغانان تفاهم ته ورسیري او اوربند وشي.

د امریکا گټې راته اولویت لري، خو افغانان باید خپلمنځې خبرې وکړي، مگر په ۶ میاشتو کې هیټ ونه ټاکل شو، دا پوښتنه تاسې ولې له حکومت څخه نه کوئ؟

مور د خپلو منافعو دفاع کوو، هدف دا نه چې همیشه په افغانستان کې زموږ پوځیان شتون ولري، او دلته اډې ولرو، که له افغانستان څخه مور ته خطر نه وي، او ډاډه شو، او افغانان زموږ د پوځیانو شتون نه غواړي، مور حاضر یو چې خپل پوځیان په بشپړ ډول سره وباسو.

له افغان حکومت سره د امریکا امنیتي تړون مسئله هم له طالبانو سره توافق کې ورباندې خبرې شوې، او راتلونکی حکومت به دا پریکړه کوي، چې د الغاء کېدو چانس هم لري.^{۷۶}

^{۷۶} ولسمشر اشرف غني ارگ ته تر ننوتلو وروسته په دویمه ورځ د سپټمبر ۳۰مه ۲۰۱۴ز. کال د ماسپین درې بجې له امریکا او ناټو سره ستراتیژیک امنیتي تړون لاسلیک کړ. د امریکا او افغانستان ترمنځ دغه امنیتي تړون د افغان ولسمشر د ملي امنیت سلاکار محمد حنیف اتمر او کابل کې د امریکا د سفیر جیمز کنگهم ترمنځ په ارگ کې لاسلیک شو. د تړون د لاسلیک پر وخت ولسمشر غني، اجرایه رئیس عبدالله، د ولسمشر لومړی مرستیال عبدالرشید دوستم، د ولسمشر دوهم مرستیال سرور دانش، د اجرایه رئیس لومړی مرستیال انجنیر محمد خان، د اجرایه رئیس دوهم مرستیال استاد محمد محقق، د محاذ ملي اسلامي

مور د افغانستان راتلونکي نظام، د حکومت ډول او مشر په اړه د نظر ورکولو او مداخلې هیڅ حق ځان ته نه ورکوو، لنډمهاله، انتخابي یا هر ډول چې وي، دا د افغانانو اړوند مسئله ده.^{۷۷}

مور د وتلو په لټه کې نه، بلکې سولې ته رسېدو، او په راتلونکې کې له افغانستان سره د ښو اړیکو په لټه کې یو.

ښه ده چې د ولسمشرۍ ټاکنو څخه مخکې سوله وشي، د ولسې جرگې ټاکنو ډیر مشکلات درلودل. ښه ده چې د دواړو؛ د ټاکنو لپاره هم تیارې او د سولې لپاره هم تیارې نیول په کار ده.

د ډاکټر غني او ډلې له خوا یې د سولې لپاره هوډ ته خوشین یم، ډاډه نه یم.

ښه ده چې دوحه کې د افغانانو خپلمنځي ناسته وشي، او په خپل وخت وشي، که ونه شي زیان یې زیات دی، ټوله دنیا همدې ته معطله ده. مور هم له طالبانو سره خپله ناسته وځنډوله^{۷۸}، تر څو لومړی د افغانان خپلمنځي ناسته وشي^{۷۹}، بیا به وروسته زموږ او طالبانو ناسته کېږي.

ګوند مشر پیر سید احمد گیلاني، د نجات ملي اسلامي ګوند مشر حضرت صبغت الله مجددي او د ولسمشر ارشد سلاکار د احمدشاه مسعود ورور احمدضیاء مسعود شتون درلود.

له دي مخکې د امریکا د ولسمشر اوباما او افغان ولسمشر حامد کرزي لخوا د می میاشتي ۲۰۱۲ مه کې د تلپاتې ستراتیژیکې ملګرتیا تړون لاسلیک شوی و.

^{۷۷} د پنځم پړاو مذاکراتو پر مهال ځینو کورنیو رسنیو راپور ورکاوه چې طالبانو او امریکا د افغانستان لپاره پر لنډ مهاله حکومت توافق کړی.

^{۷۸} په پام کې وه چې د اپریل پر ۵مه، دوحه کې د طالبانو او امریکایانو ترمنځ ۶مه ناسته وشي.

^{۷۹} د ماسکو دوه ورځنۍ ناسته د افغانانو لومړۍ خپلمنځي ناسته وه، د ناستې په وروستي ورځ (۶ فبروري ۲۰۱۹) پریکړه لیک کې لیکل شوي و چې د افغانانو راتلونکي خپلمنځي

خپله افغانان د راتلونکي ثبات او امن افغانستان تضمین کولای شي، دا په امریکا پورې اړه نه لري، ولي مرسته ورسره کولای شي، د امریکا مسؤلیت کمیري او د افغانانو او سیمې مسؤلیت په دې برخه کې زیاتیري.

د سولې اړوند نه ډیر ناهیلی او نه هم ۱۰۰ سلنه ډاډه یم چې هرڅه سم روان دي، مگر خوشبین یم او له افغانانو سره نږدې ملگري وو او یو به."

خلیلزاد دا ځل قطر ته نه ولاړی، مخامخ بیرته له کابل څخه واشنگتن ته ولاړ، که څه هم ځینو رسنیو د اپریل پر ۱۴مه راپور ورکړ چې خلیلزاد قطر ته تللی، خو د اپریل پر ۱۵مه خلیلزاد ولیکل چې په واشنگتن کې دی، او د رسنیو پر راپور باور مه کوئ چې زه قطر کې یم.

ناسته به په قطر کې کیري، او هڅه به کیري چې تر یوې میاشتې دننه کې به دوهمه د افغانانو خپلمنځي ناسته وشي.

تمه کېده چې د مارچ تر ۱۵مې په قطر کې بین الافغاني ناسته وشي، داچې د امریکا او طالبانو دوه ورځنۍ خبرې ۱۶ ورځو (۲۵ فبروري تر ۱۲ مارچ ۲۰۱۹) ته ورسیدي، د خپلمنځي ناستې لومړی د تاخیر لامل شو، وروسته تمه کېده چې غونډه به د اپریل په لومړیو لسو ورځو کې وشي، د اپریل نیمايي ته وخت وغځید، او بالاخره د بنکېلو اړخونو او تنظیم کونکي ادارې لخوا توافق وشو چې د اپریل پر ۲۱مه او ۲۲مه به دوحه کې د افغانانو ناسته کیري، مگر بیا هم د افغان حکومت د مخالفت له امله یاده ناسته په ټاکلې نېټه ونه شوه.

بیاځل د خلیلزاد لخوا ډیرې هڅې وشوې تر څو د قطر بین الافغاني غونډه وشي، هممهغه و چې بالاخره په قطر کې د طالبانو ناسته د افغان حکومت، میرمنو او مدني ټولنو او سیاسي گوندونو له استازو سره د جولای پر ۷مه او ۸مه ۲۰۱۹ کې وشوه.

بهر میشتو افغانانو ته د متقي صاحب وینا

د اپریل پر ۲۰مه ۲۰۱۹، قطر کې مولوي امیرخان متقي، بهر میشتو افغانانو ته وویل:

په وروسته وختونو کې راپورونه ورکول شول چې امریکا ۷۰۰۰ بمونه په خو وروستیو میاشتو کې په افغانانو غورځولي^{۸۰}، مور همدا خبره له خلیلزاد، د امریکا له مذاکراتي ډلې، په افغانستان کې د امریکا او ناپو ټولو قواوو قومندان سکاټ میلر سره وکړه چې مور تاسي ته خواست نه کوو چې تاسي پر طالبانو بمبارد مه کوئ، په مجاهدینو چاپې مه وهئ، مگر دا نو اخلاقي جرم او لویه بی انصافي ده چې تاسي پر ملکي افغانانو بمبارد کوئ، پر هغوی چاپې وهئ، او په یو کلي کې تر لس زیات بې گناه افغانان وژنئ. ستاسي (امریکا) لخوا د ملکي وگړو وژنه څه معنی لری؟

مور (طالبانو) خپل مجاهدین متوجه کړي چې د ملکی تلفاتو اړوند پوره احتیاط وکړي، مگر امریکا دا کار نه کوي.

په کار ده چې د ملکي افغانانو د وژنې اړوند زمور هیوادوال هر ځای یرغ پورته کړي.

د هلمند ولایت په گرمسیر ولسوالي کې په یوه کور کې لاندی (پسه حلال) شوی و، هغه سړي خپلې لونیې، او د کورنۍ غړي را ټول کړي، هلته ما شومان، میرمنې او ځوانان را بلل شوې، د شپې ۲۴ کسان په شهادت رسول شوې^{۸۱}، څوک یې پوښتنه

^{۸۰} د فبروري ۸مه ۲۰۱۹، نیویارک تایمز راپور ورکړ چې د امریکا لخوا تیر کال ۲۰۱۸ کې پر افغانانو ۷۰۰۰ بمونه غورځول شوې.

د اکتوبر ۲۹مه ۲۰۱۹، بهرنیو رسنیو راپور ورکړ چې په تیره سپټمبر میاشت کې په افغانستان کې د امریکا/ناټو لخوا هره ورځ په اوسط ډول ۴۰ بمونه غورځول شوې.

^{۸۱} د نومبر پر ۲۷مه ۲۰۱۸، د هلمند ولایت په گرمسیر ولسوالي کې د بهرنیو ځواکونو بمبار کې د یوې کورنۍ ۲۶ کسان ته مرگ ژوبله واوښتله.

د نومبر پر ۲۹مه، په افغانستان کې د ملگرو ملتونو د استازولي دفتر (یوناما) تایید کړه چې د بهرنیو ځواکونو په بمبارد کې په گرمسیر کې ۲۳ ملکي وگړي وژل شوي، او ۳ نور ژوبل شوې.

هم نه کوي، خو که دوه کسه امریکایان باگرام یا بل ځای ووژل شي، حکومت هم خواشینی ښکاره کوي.

مرغی چې ځان ته زاله جوړه کړي، خپلې زالې ته بله مرغی نه ور پریردي، خو زما خپل هیواد، زما د پلار اونیکه هدیري، زما کلی، او زما استوگن ځای کې مې تاسي (امریکا) نه پریردئ، د ژوند، استوگنې، تعلیم حق نه راکوئ.

د تخار ولایت درقد ولسوالی کې کلیوالو ښارگوټی جوړ کړ، هلته وړوکی روغتون، ښوونځي، مسجد او هټی وي، خلکو په هغه ښار عمرې نوم کیښود، د حکومت لخوا د همدې نوم په خاطر ټول ښار نړول کیري او ویدویوگانې یې هم نشروي^{۸۲}.

په داسې حال کې چې تاسې مې وژنئ، چاپې را باندي وهئ، کور کې مې نه پریردئ، له تور نوملړ څخه نه ایستل کیرو، د ژوند حق نه راکول کیري، اواز مو نه اوریدل کیري، خوبیا تاسې (امریکا) را څخه غواړئ چې په دغه ډول حالت کې اوربند را سره وکړئ.

د سولې اړوند چې څومره حرکتونه شوې، د طالبانو لخوا پکې ناغیري نه ده شوې، د هر چا خبر یې اوریدلې، له نن څخه ۱۸ کلونه وړاندې ملا محمد عمر مجاهد امریکا ته وړاندیز وکړ، هغه وخت ما (متقي) خپله د امریکا د بهرنیو چارو له مرستیال وزیر او د تروریزم ادارې له مشر سره په اسلام اباد کې د افغانستان په سفارت کې وکتل.

^{۸۲} د تخار ولایت په درقد ولسوالی کې د طالبانو تر کنټرول لاندې، په څلورسوه جریبه ځمکه کې د عمرې په نوم جوړ شوي ښارگوټی چې ۱۲۰۰ هټی یې درلودلې، په بشپړ ډول سره د افغان امنیتي ځواکونو لخوا ویجاړ شو. سیمیزو چارواکو څرگنده کړه چې د یاد ښارگوټي څخه طالبانو ته اقتصادي گټه په لاس ورته. د یاد ښارگوټي د نیولو لپاره افغان امنیتي ځواکونو د فبروري پر ۹مه، د طالبانو ضد نظامي عملیات پیل کړي و، ښارگوټي ته له رسیدو سره سم یې د بازار په نړولو پیل وکړ، چې د فبروري پر ۱۳مه، رسنیو د یاد ښار گوټي د نړولو راپور ورکړ.

مور ورته وویل چې د اسامه موضوع به د مفاهمې د لارې حل کړو، تاسې پر اسامه بن لادن دعوه لرئ، اسناد زموږ سترې محکمې ته وړاندې کړئ.

کله چې کلنتن په وخت کې په خوست کروز توغندي وويشتل شول، په کابل کې خلکو لاریون وکړ، د لاریون پر مهال یو بهرنی کس ووژل شو، مور تورن کسان ونيول، او د وژل شوې کس هیواد ته مو خبر ورکړ چې راشي مقدمه ورسره وچلوي.

بیا مو وړاندیز وکړ چې د ۳ اسلامي هیوادونو علماء دي د اسامه بن لادن اړوند پریکړه وکړي، که دا هم نه منئ، د اسلامي همکاریو د سازمان غړي دي راشي، اسامه بن لادن به په ځانگړي گونډه ځای کې وي، دوی دي د هغه ټول وسایل ورڅخه واخلي، د هغه څارنه دي کوي او د خطر ټول امکانات دي هم له منځه یوسي، نور به د اسامه بن لادن څخه امریکا ته د خطر مسئله حل وي.



د خلیلزاد شپږم سفر

د خلیلزاد د سفرونو په هکله د امریکا د بهرنیو چارو وزارت لاندې اطلاعیه خپره کړه: "خلیلزاد به د اپریل له ۲۱مې څخه بیا د مئی تر ۱۱مې پورې افغانستان، هند، پاکستان، قطر، روسیې، او برتانیې ته سفرونه وکړي. د دې سفرونو هدف د عمومي سولې لپاره هغه هلې ځلې دي چې غواړی د افغانستان د کښالي لپاره سیاسي حل پیدا کړي.

په کابل کې به خلیلزاد د افغان حکومت او نورو افغانانو سره سلا مشورې وکړي، خو ګرده دېته و هڅوي چې د افغانانو د خپلمنځي مذاکراتو لپاره کار وکړي چې پایله یې مفاهمه او سیاسي حل وي.

په لندن، مسکو، اسلام آباد او نوي ډهلي کې به خلیلزاد کونښنې وکړي چې د افغانستان د سولې د بهیر لپاره سیمپیز او نړیوال حمایت تر لاسه کړي، تر څو افغانستان کې پایداره سوله راشي.

په دوحه کې به خلیلزاد د طالبانو سره خپلو مذاکراتو ته دوام ورکړي، تر څو د محوري، ملي او امنیتي مسایلو په اړه یوې اجماع ته سره ورسېږي، طالبان به وهڅوي چې په ټول شموله بین الافغاني مذاکراتو کې برخه واخلي."

د اپریل پر ۲۳مه، په کابل کې د امریکا سفارت کې د ځوانانو جوړې شوې غونډې ته، له بهر څخه د ویدیو کانفرنس د لارې زلمي خلیلزاد وویل: "د افغانانو د خپلمنځي خبرو لپاره اړین ګامونه نه دي اوچت شوي، سره له دې چې د سولې د مذاکراتو په برخه کې لومړني کارونه شوي او د اهمیت وړ دي، افغانان باید د تیرو کلونو لاس ته راوړنې وساتي، امریکا داسې سوله غواړي چې افغانستان کې د ثبات سبب شي، د افغانستان حکومت پیاوړی کړي، د کلونو لاس ته راوړنې وساتي او د ځوان نسل اندېښنې رفع کړي. ځوانانو ته په کار ده چې د سولې په برخه کې خپلې همکارۍ ډېرې کړي.

له افغانستان څخه د بهرنیو پوځیانو د ایستلو، د چا پر ضد د افغان خاورې د نه کارولو، د اوربند او بین الافغانی مذاکراتو په اړه لومړنۍ خبرې شوې دي، هڅه کوو چې دغه خبرې مهمو او اغېزناکو پړاوونو ته د ننه شې چې پایلې یې ټولو ته د منلو وړ وي.

د اپریل ۲۵ مه، خلیزاد په ماسکو کې د افغانستان لپاره د پوتین استازي ضمیر کابلوف او د چین هیواد له استازي سره د افغان سولې او افغان کښالي اړوند ناسته درلوده.

خلیزاد له طالبانو د اوربند غوښتنه وکړه، او د سولې اړوند یې خپل جدیت یو ځل بیا څرگند کړ.

همدارنگه د اپریل پر ۲۴ مه د افغانستان د بیا رغونې لپاره د امریکا ځانگړي سرمفتش، د سیگار مشر جان سپکو په واشنگتن کې خبرې غونډې ته وویل: "که له طالبانو سره سوله او جوړجاړی کېږي، افغانستان کې ۱۸ کلنې لاسته راوړنې به له خنډ سره مخ شي."

سیگار د اپریل پر ۲۳ مه، د امریکا او ناټو بمبارد کې د ډیرو ملکي افغانانو د وژنې راپور هم ورکړ^{۸۳}. او په راپور کې ویل شوې وو: "افغان حکومت په اقتصادي، امنیتي او ټولو اړوند چارو کې د امریکا پر مرستو ولاړ دی، له همدې امله شوني ده چې له سولې وروسته اوسنی اداره دوام ونه کړي."

د اپریل پر ۲۴ مه، افغانستان کې د ملگرو ملتونو د استازولي دفتر (یوناما) راپور ورکړ: "د طالبانو په پرته؛ د ملکي وژنو زیاتمه سلنه د افغان حکومت او ناټو ځواکونو له خوا شوې."

د خلیزاد، جان سپکو څرگندونو او یوناما له راپوره داسې بریښي چې امریکا او نړیواله ټولنه د سولې اړوند غواړي پر افغان حکومت خپل فشار زیات کړي.

^{۸۳} سیگار – Special Inspector General for Afghanistan Reconstructio
SIGAR د افغانستان بیا رغونې او مرستې لپاره د امریکا څارونکې اداره.

د اپریل پر ۲۵ مه، د ملگرو ملتونو د استازولي (یوناما UNAMA) دفتر مشر- تاداماجي یاماماتو او ورسره هیئت د طالبانو مرستیال مشر- او د قطر سیاسي دفتر رئیس ملا برادر اخوند او د سیاسي دفتر غړو سره په دوحه - قطر کې وکتل، دواړو لورو د افغان سولې، ملکي وژنو او د طالبانو تر کنترول لاندې سپمو کې د بشري مرستو رسولو اړوند بحثونه او خبرې وکړې.

د اپریل ۲۵ مه، د کندز پخواني والي عمر صافي^{۸۴} د فیض ځلانند کور کې وویل: "ارشاد احمدي^{۸۵} ویل چې دوه اونۍ مخکې د سېمیزو ادارو (ارگانها محلي) د مشر- متین بیگ کور کې ناست وو، هلته دفاع وزیر اسدالله خالد او د کورنیو چارو مسعود اندرابي هم وو.

اسدالله خالد وویل چې ټول ټال ۱۶۰ چورلکي دفاع وزارت ته اخیستل شوي وي، اوس مهال یې ۹۰ چورلکي خرابي دي، او ۷۰ روغي دي، په هره قل اردو کې مور دوه چورلکي لرو.

کله چې د طالبانو لخوا پر مور حمله وي، د دفاع وزارت لخوا چې له امریکا څخه د بمبارد او الوتکو مرسته وغوښتل شي، نو هغوی په بشپړ ډول مرستی ته چمتو نه وي، ۵۰ سلنه مرسته کوي، که طالبانو پر ۶ ځایونو کې په افغان امنیتي ځواکونو بریدونه کړي وي، امریکایان بهانې کوي چې زموږ تیاری ۶ ځایو ته نه شي کیدای، په ۳ ځایونو کې به له تاسې سره هوايي مرسته وکړو.

^{۸۴} عمر صافي کابل کې امنیتي کمپنی لري، له همدې کبله ده چې د بلک واټر امریکایي امنیتي کمپنی له مشر ایرک پرنس سره هم نږدې اړیکې ساتي، صافي چې کله د کندز والي و، کندز ښار (۲۸ سپټمبر ۲۰۱۵) د طالبانو لخوا سقوط وکړ، د جمعیت اسلامي غړي او د عطا محمد نور سره ډیرې نږدې اړیکې لري، د همدې په توسط له طالب پلوه کسانو سره اړیکه ونیوله شوه، او بیا وروسته عطا نور د طالبانو د قطر د سیاسي دفتر له مشر عباس ستانکزي سره د ۲۰۱۶ ز کال په نیمايي کې په دوبي کې ولېدل.

^{۸۵} ارشاد احمدي د بهرنیو چارو پخوانی سیاسي معین او حامد کرزي ته نږدې کس دی، چې اوس مهال په سوداگری بوخت دی.

کوم تیل چې د قراردادي امریکایي کمپنی له خوا اردو ته راوړل کيږي، په تیلو کې اوبه وي، د اردو اکثره وسایط د همدې ناپاکو تیلو له امله خراب شي، اوس چې کله امریکایي کمپنی تیل اردو ته ورکړي، بیا یې زموږ کسان دویم ځل؛ هغه هم په غیر مسلکي ډول تصفیه کوي، له تیلو څخه اوبه جلا کوي او بیا یې کاروي."

صافي وویل: "داسې ښکاري چې امریکا فشار راوړي چې سیستم کمزوری او افغان حکومت لوړ پوړي چارواکي سولې ته چمتو شي."

ډاکټر غني هم ډیر ویریدلی دی، ورته ویل شوې چې کیدای شي کوم وخت دي الوتکه د امریکایانو له خوا په نښه شي، اوس چې غني هر ځای ته په الوتکه کې ځي، د امریکا/ناټو قواوو عمومي قومندان جنرال میلر هم ورسره بیایې. تیره اونۍ چې ډاکټر غني د کابل ښار سیلاب ځپلو سپمو څخه لېدنه کوله، جنرال میلر ته یې هم ویلي و، خو هغه تر خپل وخت ۲ ساعته وروسته د الوتکې ځای ته راغلی و، او ډاکټر غني ورته منتظر و.

افغان حکومت چې فکر کوي امریکایي پوځیان له افغانستان څخه وځي، په واشنگټن کې د افغانستان سفیرې رویا رحمانی لخوا د بلک واټر کمپنی مشر-اریک پرنس څخه غوښتل شوي چې د افغانستان جگړې خصوصي کولو کې مرسته وکړي، او افغان حکومت غواړي چې بلک واټر امنیتي کمپنی افغانستان ته راشي. مگر زما معلومات دادي چې بلک واټر جواب ورکړی، او سمهال بلک واټر غواړي چې د افغانستان د معادنو استخراج د امنیت برخه کې فعالیت ولري، همدا نن له دې ناستې وروسته ځم، د بلک واټر استازی کابل ته راغلی، له هغه سره گورم."

د امریکا، چین او روسیې گډه اعلامیه

د اپریل ۲۵ مه ۲۰۱۹، ماسکو کې د امریکا د بهرنیو چارو لخوا د افغانستان لپاره ځانگړي استازي خلیلزاد، د افغانستان لپاره د روسیې د ولسمشر ځانگړي استازي ضمیر کابلوف او د چین هیواد ډینگ جون تر دوه ورځنیو ناستو وروسته په اته مادو کې د درې واړه هیوادونو لخوا گډه پریکړه لیک ومانه او خپور شو.

د افغان سولې بهیر اړوند د روسیې، چین او امریکا گډه پریکړه لیک

لاندي پریکړه لیک د افغانستان لپاره د متحده ایالتونو د بهرنیو چارو وزارت د استازي، د روسیې د ولسمشر ځانگړي استازي او د چین هیواد د بهرنیو چارو وزارت د استازي، دري اړخیزه ناستې پر مهال د افغانستان د سولې بهیر اړوند ومنل شو.

ماسکو، د اپریل ۲۵ مه، ۲۰۱۹

د متن پیل:

د متحده ایالتو، چین او روسیې استازو د اپریل ۲۵ مه ۲۰۱۹، ماسکو کې غونډه وکړه، د افغانستان د سولې روان بهیر اړوند یې نظریات سره شریک او درې سره لوري لاندي توافق ته ورسیدل:

۱ - درې سره هیوادونه د افغانستان حاکمیت، خپلواکۍ او ځمکنۍ بشپړتیا ته درناوی کوي، همدارنگه افغانان حق لري چې څه ډول خپل پرمختگ غوره کوي. درې سره هیوادونه د سولې بهیر ودې لپاره د افغانانو گټو ته لومړیتوب ورکوي.

۲ - درې سره هیوادونه د افغانانو په مشري او مالکیت د سولې بهیر ملاتړ، او د اړینو مرستو لپاره چمتو دي. درې سره هیوادونه طالبان هڅوي چې د افغانانو خپلمنځي خبرو کې برخه واخلي چې د افغان حکومت استازي هم پکې گډون ولري.

څرنگه چې فبروري ۲۰۱۹ ماسکو کې موافقه شوې وه چې د افغانانو خپلمنځي دویمه ناسته به قطر کې کيږي، مور ورڅخه ملاتړ کو. ^{۸۱}

۳ - درې سره هیوادونه د افغان حکومت لاسته راوړنې؛ له نړیوالې ترهګرې او افراطي ډلو سره د مبارزې ملاتړ کوي. درې سره هیوادونه د طالبانو د هغې ژمنې یادونه کوي چې له داعش سره مبارزه او له القاعده او نورو نړیوالو ترهګرو ډلو سره خپل اړیکې پریکوي، دارنگه د طالبانو تر کنټرول لاندې سیمو څخه به نورو هیوادونو ته ګواښ او پر ضد به یې نه کارول کيږي.

پر طالبانو ږغ کوو چې د ترهګرې لپاره د کسانو د استخدام، روزنې، پیسو چمتو کولو او پېژندل شوو ترهګرو مخه ونیسي.

۴ - درې سره هیوادونه د افغانانو لخوا د هر اړخیز اوربند ټینګه غوښتنه په رسمیت مني، خو په لومړي قدم کې پر ټولو ښکېلو اړخونو ږغ کوو چې د تاوتریخوالي کمولو لپاره بېرني او قوي قدمونه واخلي.

۵ - درې سره هیوادونه د نشیې توکو پر کښت او د ناقانونه قاچاق په وړاندې د مبارزې پر اهمیت ټینګار کوي، پر افغان حکومت او طالبانو ږغ کوي چې په افغانستان کې د نشیې توکو د کښت او قاچاق اړوند اړین قدمونه واخلي، او له افغانستان څخه د نشیې توکو د تهدید او خطر مخه ونیسي.

۶ - درې واره هیوادونه د افغان سولې بهیر د برخې په توګه؛ د بهرینو ځواکونو د منظم او مسؤلانو وتلو غوښتنه کوي.

۷ - درې سره هیوادونه د سیمې له هیوادونو غوښتنه کوي چې د همدې درې اړخیز توافق ملاتړ وکړي، او درې واره هیوادونه د افغانستان اړوند د یو پراخ سېمه ایز او نړیوال توافق لپاره چمتو او هڅې کوي.

^{۸۱} د فبروري پر ۶مه، د افغانانو خپلمنځي ناستې (افغان سیاستوالو او طالبانو) پریکړه لیک کې ویل شوې وو چې د بین الافغاني تفاهم دویمه ناسته به په قطر کې کيږي.

۸ - درې سره هیوادونو موافقه وکړه چې مخکې د بیجینګ له درې اړخیزه ناستې به هم په خپلو منځونو کې مشورو ته دوام ورکوي، د راتلونکي ناستي د نیتې او بڼې (جوړښت) په اړه به د ډیپلوماتیکو لارو موافقه کيږي. پای

یادونه: پورته درې اړخیز پریکړه لیک د اپریل پر ۲۶ مه ۲۰۱۹ د روسیې بهرنیو چارو، او دارنگه د امریکا بهرنیو چارو وزارت له رسمي ویب پاڼو څخه خپور شو.^{۸۷}

د ملي شورا ۱۷مې دورې پرانست غونډه او د ډاکټر غني وينا

د ۱۷مې دورې د ملي شورا پرانست غونډه^{۸۸} کې د گډ حکومت مشر - د ولسي - جرگې بریالي شوې وکیلان او د سنا مجلس ته وویل: "د پارلمان له شنه کارت پرته به د سولې هیڅ معامله او مذاکره ونه شي،"

ډاکټر غني د سولې بهیر او په هیواد کې د ثبات تامین کې د ملي شورا رول ارزښتناک وباله او ویې ویل: "سوله زموږ لومړنۍ اړتیا ده. د سولې منسجمه او منظمه طرحه مې برابره کړې، هغې ته متعهد او ورباندې باورمند یم.

ډاډه اوسئ چې تاسي به د سولې ټیم اساسي برخه یاست؛ د سولې پروسې مالکیت یعنې دا چې د ملت استازي په ابهام کې نه وي.

تاسي ته ډاډ درکوم چې د سولې رمز زموږ په یووالي کې دی."

^{۸۷}<https://af.usembassy.gov/joint-statement-on-trilateral-meeting-on-afghan-peace-process/>

^{۸۸} د اپریل پر ۲۶ مه ۲۰۱۹، د ډاکټر غني لخوا د ملي شورا (ولسي جرگې او مشرانو جرگې) پرانیسته وشوه.

کابل کې د خلیزاد لېدنې

د اپریل پر ۲۷ مه، ارگ کې خلیزاد له ډاکټر غني، ډاکټر عبدالله او لوړ پوړو افغان چارواکو سره ولېدل، د خپل پیل شوې سفر اړوند یې معلومات ور سره شریک کړل، او د افغانانو ترمنځ په خپلمنځي خبرو یې ټینګار وکړ.

همدارنگه د اپریل پر ۲۸ مه، خلیزاد په جلا ډول د اجرائیه مشر- ډاکټر عبدالله او د بهرنیو چارو سرپرست وزیر صلاح الدین رباني سره په سپیدار مانۍ کې ولېدل، او د افغان سولې اړوند یې خبرې وشوې.

د اپریل پر ۲۸ مه خلیزاد پغمان کې له عبد رب الرسول سیاف سره لېدنه درلودله، او استاد سیاف د اپریل پر ۲۹ مه، د ګډ حکومت د مشر ډاکټر غني لخوا د سولې مشورتې لویې جرګې رئیس وټاکل شو.

طلوع نیوز سره د ډاکټر خلیزاد مرکه

د اپریل پر ۲۸ مه، د شپې ۸ بجې طلوع نیوز د افغان سولې لپاره د امریکا د بهرنیو چارو استازي خلیزاد تازه مرکه خپره کړه، هغه وویل: "د اروپا، چین، روسیې او امریکا ترمنځ د افغان سولې اړوند اجماع صورت نیولی دی، ځکه د افغانستان مسئله، داخلي، سېمټیزه او نړیواله ده. او منطقي اجماع کې لا هم توافق ته نه یو رسیدلي، چې هند په دې برخه کې اندیښنه لري.

ایران ته اوسني وخت کې سفر نه شم کولای، پېغام مې دادی چې امریکا نه غواړي په راتلونکي کې افغانستان داسې هیواد وي چې د ایران پر ضد وي.

خلیج کې د قطر سره د متحده عرب اماراتو او سعودي عربستان ستونزې دي^{۸۹}، په دې اړه هم اجماع ته نه یو رسیدلي، او په دې برخه کې کار کوو.

^{۸۹} پر قطر د سعودي عربستان او متحده عرب اماراتو لخوا تور لگول شوی چې ترهګري پالي او الجزیره ټلويزون د یادو هیوادونه خلک د دوی د حکومتونو پر ضد پاروي. مګر

کوم توافق چې درې هیوادونو (امریکا، روسیې او چین) ترمنځ وشو، د اروپا په ملاتړ سره به د سیمې نور هیوادونه تشویق کړو چې په دې اجماع کې له مور سره یو ځای شي.

د امریکا او طالبانو ترمنځ خبرو کې پرمختګ شوی، مور ۴ مسایلو باندې بحث کوو.

۱- طالبانو منلي چې له نړیوالې ترهګرې سره اړیکې پرې کړي، ځکه طالبانو پخوا له القاعده سره پېچلي اړیکې درلودلي. په دې برخه کې پرمختګ شوی، خو بشپړه شوې نه ده.

۲- د نړیوالو ځواکونو د وتلو مهالویش.

۳- د افغانانو ترمنځ خپلمنځي مذاکره، د افغان حکومت او افغان سیاستوالو او طالبانو ترمنځ مذاکره. د افغانستان اړوند د جګړې د پای ته رسیدو لپاره سیاسي پلان.

۴- بشپړ اوربند.

ما هر وخت ویلي چې په هیڅ یوه شی توافق نه کیږي، تر څو په ټولو پورته څلورو مسایلو توافق نه وي شوی.

په تیرو ورځو کې زما هڅه داوه چې د افغانانو خپلمنځي خبرو اړوند هڅې وکړم، په دې برخه کې ډیر لږ پرمختګ شوی.

طالبانو منلي چې د دوی تر واک لاندې سېمو څخه هیڅ ډلې ته اجازه نه ورکوي چې د امریکا، د امریکا ملګري هیوادونو او هیڅ هیواد په ضد به گواښ نه وي.

له افغانستان څخه د امریکا/ناټو پوځیانو د وتلو مهالویش موده نه ده تعین شوې، طالبان له امریکا غواړي چې د بهرنیو پوځیانو د وتلو یو معین مهالویش وي.

قطر یاد توروڼه رد کړې. له همدې امله سعودي عربستان او متحده عرب اماراتو له قطر سره هر ډول ډیپلوماټیکې او سیاسي اړیکې (۵ جون ۲۰۱۷ تر دې مهاله) پرې کړې او له قطر سره یې خپلې ځمکنۍ او سمندري پولې تړلي، همدارنگه له سعودي عربستان او متحده عرب اماراتو څخه قطر ته پر الوتنو هم بندیز لګیدلی دی.

واشنګین غواړي چې د افغانستان مسئله ژر حل شي، ولي مسؤليت هم لري، غواړي چې مسؤله هر څه پر مخ يوسي. د شوروي اتحاد د پوځيانو وتلو او له هغه وروسته تجربه زموږ مخکې پرته ده.^{۹۰}

د دوحې غونډې اړوند ستونزې وي، مگر پرمختګ هم شوی، لومړی دا چې طالبانو منله چې له افغانانو سره يو ځای د حکومت له استازو سره هم د افغاني هيئت په جوړښت کې گوري. رښتيا هم ۲۵۰ تنه زيات وو^{۹۱}، خو بيا هم په يوه لسټ توافق وشو^{۹۲}. ملا برادر غوښتل چې ټولو ته ميلمستيا وکړي، همدارنگه تماسونه هم يو له بله (طالبانو او کابل کې افغان سياستوالو ترمنځ) سره پيدا شول.

ځينې تيروتنې د بېلابېلو اړخونو له خوا وشوې چې ناسته وځنډيدله، دا چې دوحې زياتې هڅې وکړي، او ماسکو کې هم پريکړه شوې وه، اوس نوښه نه ده چې د قطر بې عزتي وشي، دا معنی نه چې ټولې راتلونکې ناستې به قطر کې وي، ازبیکستان، ناروي، المان، اندونيزيا او ځينې نور هيوادونه هم غواړي چې د افغان سولې اړوند مذاکراتو کوربه و اوسي.

^{۹۰} په ۱۹۸۹ز کال کې د پخواني شوروي اتحاد سرې لښکرې له افغانستان څخه ووتلي، په ۱۹۹۲ کې د افغانستان کمونستي نظام (د ډاکټر نجيب الله حکومت) سقوط وکړ، او کله چې مجاهدين کابل ته ننوتل، کورنۍ جگړه پيل، تر څو په ۱۹۹۶ کال کې کابل د طالبانو لخوا ونیول شو. بيا هم د طالبانو او شمال ټلوالې ترمنځ جگړې دوام وکړ، تر څو په اکتوبر ۲۰۰۱ کې امريکا پر افغانستان حمله وکړه، او د طالبانو حکومت ته يې سقوط ورکړ. او حامد کرزی يې د بڼ غونډې پر مهال د افغانستان د لنډ مهالې ادارې رئيس وټاکي، وروسته د انتقالي دورې رئيس او بيا د دوه ځله ټاکنو نتيجه کې کرزي ولسمشر وټاکل شو چې تر ۲۰۱۴ ز کال پوري په ارگ (واک) کې پاتې شو.

^{۹۱} د قطر بين الافغانی غونډې لپاره د افغان حکومت لخوا د ۲۵۰ کسانو نوملړ خپور شو چې د ناستې پر مهال به له طالبانو سره خبرې کوي.

^{۹۲} د امريکا، جرمني او قطر هيوادونو له پرله پسې هڅو وروسته، د جولای پر ۷مه او ۸مه، په قطر کې له طالبانو سره غونډه وشوه چې له افغانستان څخه ۴۵ کسانو (۱۱ ميرمنې، ۱۲ حکومتي چارواکو او ۲۲ پخواني چارواکي او د ځينو سياسي گوندونو، مدني ټولنو او رسنيو استازو) گډون درلود. او د طالبانو ۱۷ استازو غونډه کې برخه درلودله.

د طالبانو لخوا د پسرلني جنګي عملياتو اعلان تيروتنه وه^{۹۳}، او لومړی ځل دی چې د ملګرو ملتونو د امنیت شورا لخوا وغندل شول. مور له طالبانو سره همدې باره کې بحثونه درلودله، خو طالبانو ونه منله، هغوی ویل چې افغان حکومت لومړي د جنګي عملياتو اعلان وکړي.

د وژنو د کموالي لپاره له طالبانو سره مذاکراتو او بحثونو ته اړتیا ده، او ډیر قیدونه او شرطونه هم باید وړاندې نه شي.

ملابرادر پر وطن مین او شمیرلي خبري کوي، له نظرياتو سره یې موافق نه یم، په کار ده چې افغانان نظريات تبادلې او موافقې ته ورسیري، جګړه او زور د حل لاره نه ده. طالبان وايي چې لومړی باید زموږ او امریکا ترمنځ ستونزه حل شي، موږ ورغلو او په دې اړه مو ورسره خبرې کړي. مګر د افغانانو ترمنځ د تفاهم اړوند متوجه یو.

د طالبانو ټول هغه ۱۹ کاله پخوانی طالبان نه دي، ځینو افغانانو، پرته له امریکا، چې طالبانو سره لیدلي، هغوی هم مني چې پخواني طالبان نه دی، بدلون یې کړی. دا عقیده سمه نه ده چې وویو طالبانو تغیر نه دی کړی، که فرض کړو طالبانو کې تغیر راغلی، باید چانس د لاسه ورته کړو.

تاسي ټول زما او پاکستان د اړیکو اړوند خبر یاست، چې پخوا ما څه ډول اړیکي له پاکستان سره درلودلي^{۹۴}، مګر اوس پوهیږم چې پاکستان ځینې قدمونه د دې کار لپاره اخیستي دي، او زموږ ځینو غوښتنو کې یې اقدام کړی.

^{۹۳} د اپریل پر ۱۲مه ۲۰۱۹ / ۲۳ وری، ۱۳۹۸ل، طالبانو د الفتح په نوم د نوي کال د پسرلني نظامي عملياتو اعلان وکړ.

تر طالبانو مخکې د افغان حکومت دفاع وزیر اسدالله خالد، دفاع وزارت کې د هغه د کار په لومړۍ ورځ (۲۹ ډسمبر ۲۰۱۸) د طالبانو پر ضد د نظامي عملياتو اعلان وکړ. هغه وویل: "له دې وروسته به د جګړې بڼه بدلېږي او د ملي اردو سرتېري به له دفاعي حالته راوځي، د وسله والو مخالفینو پر پټنځایونو به بریدونه کوي. او له دې وروسته به سر وهو، سنگر به یې نیسو".

^{۹۴} مخکې له دې چې خلیلزاد د افغان سولې او بیا پخلاينې لپاره د امریکا د بهرنیو چارو وزارت ځانګړی استازی وټاکل شي، کورنیو او بهرنیو رسنیو راپور ورکاوه چې خلیلزاد به

د امریکا لپاره سوله لومړیتوب لري، مور د دې طرفداره یو، ترجیح ورکوي چې که مخکې له ولسمشرۍ ټاکنو سولې ته ورسېږو، دا به پر ټاکنو هم مثبت تاثیر ولري. مگر هممهاله د ټاکنو لپاره چمتوالی نیسو.

د اسلامي جمهوري نظام اړوند له طالبانو سره مور بحث نه دی کړی^{۹۵}، امریکا ځان ته اجازه نه ورکوي چې په دې برخه کې بحثونه ولري، د افغانانو ترمنځ به بحث کېږي، طالبانو مور ته نه دي ويلي چې بیا ځل اسلامي امارت غواړي، د نړۍ ډیر هیوادونه او امریکا نه غواړي چې بیا ځل اسلامي امارت راشي، که څه هم دا مسئله په افغانانو پورې تړاو لري، مگر مور نه غواړو چې بیرته شاتگ وکړو، او ۲۰ کاله وړاندې افغانستان وي.

که طالبان په خپل پخواني جوړښت (اسلامي امارت) ټینګار کوي، دا نو د جګړې په معنی ده. طالبان مني چې د دوی نظام کې ستونزې وي.

دواړو (اسلامي جمهوریت او اسلامي امارت) کې اسلامي کلمه شته، په اسلامي کلمه د طالبانو او امریکا ترمنځ توافق شته، که اراده وي نو د جمهوریت او امارت اړوند هم سمه حل لاره پیدا کولای شو، که کله په دې برخه کې بن بست راغی، مور مرستې کولو ته چمتو یو، ممکن ملګرو ملتونو او یا بل هیواد څخه افغانان مرسته وغواړي، ځکه د نړۍ په ګټه ده چې دا جګړه پای ته ورسېږي.

د ایران د حکومت ډول هم ممکن په افغانستان کې کار ور نه کړي، ځکه د افغانستان او ایران ډیری مسایل یو له بل سره توپیر لري.

پر پاکستان د افغان سولې اړوند سختې نیوکې کولي، او پاکستان یې د ترهګرو ملاتړی هیواد باله.

^{۹۵} ځینو کورنیو رسنیو راپور ورکړ چې امریکا له طالبانو سره په اتلونکي کې د جمهوریت "د افغانستان اسلامي جمهوریت) پر ځای امارت "د افغانستان اسلامي امارت" باندې توافق کړی، مگر دا ناسم خبرونه وو چې رسنیو د افغان حکومت او سولې ضد کړیو په غوښتنه خپرول، تر څو په دغه ډول څرګندونو او خبرونو خپرولو سره د سولې روان بهیر ته زیان ورسوي.

ډيموکراسي بڼه سيستم دی، مشکلات لري، مگر بيا هم زموږ په نظر بڼه سيستم دی، دا په افغانانو پورې اړه لري چې څه ډول د مختلفو سياسي عقايدو او مختلفو ارزښتونو په شتون کې، پرته له جگړې په سوله کې ژوند وکړي.

د ميرمنو اړوند شاتگ نه منو، د افغانستان اساسي قانون کې هم ميرمنو ته ډير حقونه^{۹۶}، او په ولسي جرگه کې د ميرمنو شتون ۲۵ سلنه حق ورکول شوی. کله چې عراق ته د امريکا سفير په صفت ولاړم، د عراق په اساسي قانون کې هم د ميرمنو لپاره همدا حق شامل شو.

ځينې طالبان به د انحصار فکر لري، ځينې نور کسان هم شته چې د انحصار خيال او فکر کوي، مگر طالبان شراکت مني، پرته د واک له شريکولو بله لاره هم نشته. سياستوال بايد دا فکر ونه لري چې هميش په چوکۍ ناست وي.^{۹۷}

لنډ مهاله يا سرپرست حکومت سولې ته رسيدو لپاره يوه مفکوره ده، مگر بېلابېلې لارې شتون لري، په اوسني سيستم کې شراکت، انتقالي حکومت، په ټاکنو موافقه، او ځينې افغان سياستوال په ښکاره نه وايي خو يوه بله حل لاره هم وړانديز کوي^{۹۸}. که موږ په لومړيو دوو مسایلو له طالبانو سره توافق ته ورسېږو؛ تر څو چې همدا د نظام او دايمي اوربند مسئله حل شوې نه وي، بيا هم ټوله مسئله نه ختمېږي.

طالبان وايي چې د ټولو افغانانو په گډون (همه شمول) حکومت غواړي، چې هر افغان پکې شتون ولري.

^{۹۶} کورنيو رسنيو راپورونه ورکول که طالبان بيا ځل راشي د ميرمنو حقونه به ور نه کړي، او په تيرو ۱۸ کلونو کې د ميرمنو د حقونو برخه کې افغان حکومت او ميرمنې ډيرې لاسته راوړنې لري، چې د طالبانو په راتگ به د ميرمنو حقونه محدود شي.

^{۹۷} د طلوع ټلويزون د رئيس په گمان چې د خليلزاد اشاره به ډاکټرغني ته وه، چې چوکۍ نه پرېږدي، او د واک د انحصار په لټه کې دی.

^{۹۸} د خليلزاد او ځينو افغان سياستوالو نظر داوو چې طالبان لنډ مهاله حکومت ومني، او همدا لنډ مهاله حکومت به راتلونکو ولسمشرۍ ټاکنو ته د چمتووالي چارې مخکې وړي، مگر طالبانو او ډاکټر غني د لنډ مهاله حکومت سره توافق نه در لود.

پرته له دي چې د افغانانو ترمنځ توافق ونه شي؛ د افغانستان ستونزه نه حل کيږي. لومړي بڼ کې د طالبانو نه گډون تيروتنه وه، همدا خبره د هغه وخت د ملگرو ملتونو ځانگړي استازي لخصر ابراهمي هم کړي، ما هم په بڼ کې کوچنی رول درلود، هغه وخت جگړه نه وه ختمه شوې، او طالبان لا هم واک کې وو^{۹۹}.

لخصر ابراهمي وويل چې له قطر څخه يې غوښتې و چې د بڼ پر ځای دوحه کې دا پريکړه وشي، د قطر امير منلي وه چې ټول مصارف منی، خو په دي شرط چې طالبان هم گډون ولري.

اوس وخت کې امریکا په افغانستان کې د سولې لومړی درجه پلوي هيواد دی. له طالبانو سره د سولې توافق په بشپړ ډول تاوتریخوالی پای ته نه رسوي، دا تمه زياته ده چې مور امریکا او افغان سياستوال په نږدې راتلونکې کې له طالبانو سره توافق ته ورسېږو، خو داعش وسلواله ډله لا هم دلته فعاله ده، که طالب او حکومت د يو بل په وړاندي جگړه کې نه وی، امنيتي حالت به ښه شي."

^{۹۹} د افغانستان د ملي پيوستون گوند مشر سيد اسحاق اغا په تکرار سره د ناستو پر مهال مور ته دا خبره کړې چې کله لومړی بڼ غونډه وه، ما (اسحق اغا)، خليلزاد ته وويل چې غونډې ته د طالبانو او حزب اسلامي استازي هم را وبلل شي، مگر خليلزاد به دواړه لاسونه سره وموښل وپه بې ويل: "نور طالبان او حزب اسلامي د تاريخ کندی ته لويديلي او هغوی نور نشته."

^{۹۹} مگر امریکایانو طالبان نور ختم گڼلي وو، او نه يې غوښتل چې د افغانستان په راتلونکي کې هغوی هم سياسي رول ولري.

د خلیلزاد سفر اسلام اباد ته

د اپریل پر ۲۹مه، خلیلزاد او د جنوبي او مرکزي اسيا لپاره د امریکا د بهرنیو چارو وزارت ځانگړي استازي الیس ویلز اسلام اباد ته ولاړل، هلته یې د پاکستان د بهرنیو چارو مرستیال وزیرې تهمنیه جنجوعه سره خبرې وشوې.

د اپریل پر ۳۰مه خلیلزاد او الیس ویلز د پاکستان بهرنیو چارو وزیر شامحمود قریشي- او د پاکستان د پوځ له مشر- قمر جاوید باجوه سره ولېدل.

خلیلزاد له پاکستانی لوري سره په ماسکو کې د درې اړخیزه ناستې اړوند ځینې جزیات شریک کړل، همدارنگه خلیلزاد څرگنده کړه: "پاکستان د سیمه ییزې اجماع اړوند موافقه لري او غواړي په جوړیدو کې یې رول ولوبوي.

پاکستان د بین الافغاني خبرو لپاره د هڅو ملاتړ کوي، او په افغانستان کې د تاوتریخوالي کمېدو ته ژمن دی."

د پاکستان بهرنیو چارو وزیر قریشي- له خلیلزاد سره تر لېدنې وروسته وویل: "پاکستان هر ډول ممکن مرستې ته چمتو دی، زموږ هیله داده چې افغانستان کې امنیت راشي، او موږ ټول په ګډه د افغانستان له امنیت څخه ګټه واخلو."

په همدې ورځ تر لېدنې وروسته خلیلزاد او ډله یې دوحې ته روان شول. او د مئ پر لومړۍ نیټه یې له طالبانو سره د شپږم پړاو مخامخ خبرې پیل کړې.

د طالبانو او امریکا ۶م پړاو خبرې

د می پر لومړۍ نیټه ۲۰۱۹، په دوحه کې له طالبانو سره د امریکایي هیئت شپږم پړاو خبري پیل شوي.

په همدې ورځ د طالبانو د مرستیال مشر- او د قطر سیاسي دفتر رئیس ملا برادر اخوند او مذاکراتي ډلې ځینو غړو، د خلیلزاد په مشرۍ د امریکا مذاکراتي هیئت سره وکتل، د طالبانو د مرستیال مشر- ملا برادر اخوند لخوا له امریکایانو وغوښتل شول چې پر دوو مهمو مسایلو باندې بحثونه باید پای ومومي (د بهرنیو ځواکونو د وتلو مهالویش او له افغان خاوري نورو هیوادونو ته نه گواښ).

مگر امریکایي رسنۍ UPI د خلیلزاد له قوله راپور ورکړ چې له طالبانو سره به پر ۴مسایلو (۲ پورته مسایل، بین الافغاني تفاهم او اوربند) خبرې کوي.

د مذاکراتو تر پیل لږ مخکې طالبانو ملا محمد فاضل اخوند د مذاکراتي ډلې مرستیال مشر وټاکي، او داډول د مذاکراتي ډلې مشرې به عباس ستانکزی کوي.^{۱۰۰} په همدې ورځ طالبانو د خبرپاڼې په خپرولو ومنله چې ۶م پړاو خبرې پیل شوي.

خلیلزاد د اسلامي امارت له سیاسي مرستیال ملا برادر اخوند سره وکتل

د امریکا د بهرنیو چارو وزارت ځانگړي استازي او د مذاکراتي ټیم مشر خلیلزاد د افغانستان اسلامي امارت له سیاسي مرستیال او د سیاسي دفتر له رئیس محترم ملا عبدالغني برادر سره وکتل.

په دغه لیدنه کې د افغانستان د مسټلې د سوله ایز حل په مهمو اړخونو خبرې وشوې.

^{۱۰۰} تر ډیره داسي انگیرل کیږي کله چې ملا امیرخان متقي په ناستو کې گډون ولري، پرته له دې چې د طالبانو لخوا د مذاکراتي ډلې مشرې څوک کوي، یو ډول سترگې متقي صاحب ته اوږي، او د هغه د خپل شخصیت له امله ډیر ځله د مذاکراتو مشرې عملاً د هغه لخوا کیږي، چې دې کار عباس ستانکزی او په ځانگړې ډول ملا فاضل اخوند مایینجن کړي، د همدې له پاره به وي چې د ملا برادر اخوند لخوا دا ځل ملا فاضل اخوند د مذاکراتي ډلې مرستیال مشر ټاکل شوي وي.

د اسلامي امارت سياسي مرستيال څرگنده کړه:

دا مهمه ده چې لومړی د تيرې ناستې د اجنلېا دوه مهم ټکي (له افغانستان څخه د ټولو خارجي ځواکونو وتل او د نورو په ضرر د افغانستان د خاورې نه استعماليدل) نهايي شي.

دا به د مسئلې د نورو اړخونو حل ته لاره پرانيزي؛ خو له دې څخه مخکې نورو خبرو ته نشو داخلیدای.

مجلس کې فيصله وشوه چې خبرې به نن د چهارشنبې په ورځ پيليري او په نوموړو ټکيو به په تفصيل سره بحث کيږي، ترڅو د بهرنيو ځواکونو د وتلو په گډون د ټولو موضوعاتو په اړه موافقه بشپړه شي.

ذبيح الله مجاهد د اسلامي امارت ويندوی

۱۴۴۰/۸/۲۶ هـ ق

۱۳۹۸/۲/۱۱ هـ ش - ۲۰۱۹/۵/۱ م

دمی پر لومړۍ نېټه په کابل کې د قطر هیواد سفارت رسماً پرانستل شو، د قطر هیواد سفير سعيد مبارک الخيارين الهاجري خپل کار په کابل کې پيل کړ.

له خلیلزاد سره تر لېدنې یوه ورځ مخکې د طالبانو مرستیال مشر د اندونیزیا هیواد د بهرنیو چارو وزیرې رینتو مارسودی سره هم په دوحه کې کتلي و.

د اندونیزیا د بهرنیو چارو وزیرې له ملا برادر اخوند سره وکتل

د افغانستان اسلامي امارت د سياسي چارو مرستيال او د سياسي دفتر رئيس محترم ملا عبدالغني برادر او ورسره مل هېښت يې تيره ورځ ۲۵/۸/۱۴۴۰ هـ ق چې د ميلادي کال ۲۰۱۹/۴/۳۰ نېټې سره سمون خوري، د اندونيزيا د بهرنيو چارو وزيرې آغلي رينتو ليستاري او ورسره هېښت سره وکتل.

په کتنه کې محترم ملا برادر د اندونیزیا د بهرنیو چارو وزیرې سره د افغانستان د مسئلې په سوله ایز حل او د امریکایي ټیم سره د اسلامي امارت د مذاکراتي ټیم په روانو مذاکراتو نظر تبادلې کړې.

همدا راز یې هغه لاملونه په گوته کړل کوم چې په دوحه کې د بین الافغانی کنفرانس د لغوه کیدو سبب ګرځیدلي وو.

دواړو خواوو د افغانستان د مسئلې د حل لپاره په خپل منځي اړیکو او تماسونو ټینګار وکړ، په مقابل کې د اندونیزیا د بهرنیو چارو وزیرې د اړتیا په وخت کې د افغانستان د مسئلې په حل کې د خپل هیواد د مرستې او مثبت رول لوبولو اطمینان ورکړ او هیله یې څرګنده کړه چې هر څومره ژر وي د افغانستان مسئله یو معقول حل ته ورسیري. ذبیح الله مجاهد د اسلامي امارت ویندوی

۲۰۱۹/۵/۱ هـ ق - ۱۴۴۰/۸/۲۶

په کابل کې د جرمني هیواد ځانګړي استازي مارکس پوتزیل Markus Potzel له ډاکټر غني، حامد کرزي او نورو افغان سیاستوالو سره تر لېدنې وروسته مخامخ قطر ته ولاړ، د مئی پر ۲مه یې دوحه کې د طالبانو مرستیال مشر ملا برادر اخوند ولېدل.

د افغانستان لپاره د آلمان ځانګړي استازي د اسلامي امارت له سیاسي مرستیال سره وکتل

د افغانستان لپاره د آلمان هیواد ځانګړي استازي مارکس پوتزیل او ورسره لوړپوړي ډیپلوماټیک هیئت یې، د اسلامي امارت د سیاسي چارو له مرستیال او د سیاسي دفتر رئیس محترم ملا عبدالغني برادر او ورسره هیئت سره یې وکتل. دغه کتنه تیره ورځ د قطر هیواد مرکز دوحه کې ترسره شوه. په لیدنه او کتنه کې د افغانستان د مسئلې په سوله ایز حل، له امریکایانو سره په روانو مذاکراتو او د ملکي تلفاتو د مخنیوي په هکله یو له بل سره نظریات شریک شول.

دواړو خواوو په دې ټینګار وکړ چې په هیواد کې سوله د افغانستان، سیمې او نړۍ په ګټه ده او د افغانستان د مسئلې حل لپاره باید له موجوده فرصتونو څخه استفاده

وشي. همدارنگه د المان هیواد خاص استازي د سولې په برخه کې د خپل هیواد د مرستې او مثبت رول لوبولو اطمینان ورکړ. محمد سهیل شاهین

د مئی پر ۲مه، ماسپینین مهال خلیلزاد پر ټویټر ولیکل: "د خبرو په پیل کې مو طالبانو ته ویلي چې، نور افغانان چې ستاسو وروڼه او خوندي دي، غواړي چې دغه جگړه ختمه شي او اوس د وسلې ایښودو، تاوتریخوالي کمېدو او د سولې له بهیر سره د یو ځای کېدو وخت رارسېدلی دی.

سولې ته د رسېدو لپاره په کار ده چې ۴ سره یو له بل سره تړلو مسایلو "د بهرنیو ځواکونو پر وتلو، د ترهگرۍ پر ضد د مبارزې په اړه ډاډ، بین الافغاني خبرو، سرتاسري اوربند او د تاوتریخوالي کمېدو" ته لاره ومومو، او پر یادو ۴ واړه مسایلو خبرې کېږي، تر څو چې پر ۴ سره مسایلو هوکړه نه وي شوې، هیڅ مسئله به وروستی نه شي."

د خلیلزاد په جواب کې د طالبانو ویاند ذبیح الله مجاهد د مئی پر ۲مه، ماخوستن مهال پر ټویټر ولیکل: "خلیلزاد دې له مور څخه د وسلې ایښودلو فکر نه کوي، د دا ډول خیالي غوښتنې پر ځای دې امریکایان په دې پوه کړي چې نور دې له زور څخه کار نه اخلي او نه دې هم د کابل شپږمې ادارې لپاره له دې زیات ځاني او مالي تاوان پریکوي.

د ناکامه ستراتیژیو تکرار دې بند کړي، ځکه چې نتیجه نه لري. بهتره داده چې خلیلزاد روانو حقایقو ته غاړه کېږدي."

د مئی ۳مه د جمعې ورځې له امله خبرې ونه شوې، خو د مئی پر ۴مه د طالبانو او خلیلزاد تر خبرو وروسته ماسپینین مهال، خلیلزاد د ټویټر د لارې څرگنده کړه: "د هرې سولې د بهیر پایله دا وي چې ټول ښکېل اړخونه وسلې په ځمکه کېږدي، همدې هدف ته د رسیدو لپاره ټول اړخونه باید د تاوتریخوالي کمېدو لپاره اړین قدمونه واخلي، دا یو اخلاقي مسؤلیت دی، مور د همدغسې یوه اقدام ملاتړ کوو، مور چمتو یو."

عبدالکریم خرم سره ناسته

۱۰:۱۵ تر ۱۱:۴۰ سهار

۵ مئی ۲۰۱۹

ځای: کارته پروان، د خرم صاحب کور، کابل

گډونوال: خرم صاحب، وحید مژده او زه (مطمئن)

خرم: داسې ښکاري چې د قطر روانو خبرو کې پرمختګ شته، ویل کېږي چې دواړه لوري (طالبان او امریکا) د هوکړې لاسلیک ته نږدې شوي، مګر طالبان غواړي چې په هوکړه لیک کې د افغانستان اسلامي امارت او امریکا غواړي چې د طالبانو اسلامي تحریک ولیکل شي.^{۱۱}

تیره اونۍ^{۱۲} د حامد کرزي په کور کې د ناستې پر مهال مور امریکایانو ته وویل چې پر تګلارو یې شک لرو، که امریکا غوښتي وای د قطر ناسته نه ځنډول کېده، دا خبرې په کابل کې د امریکا مرستیال سفیر باندي ښې ونه لګېدلې.

خلیلزاد چې اسلام اباد ته سفر وکړ، له هغه وروسته د پاکستان لومړي وزیر عمران خان او د ډاکټر غني ترمنځ ټلېفوني خبرې وشوي، مور ته خلیلزاد ویلي و چې پر پاکستان فشار راوړو چې طالبان له افغان حکومت سره خبرو ته کینوي.

د سولې مشورتې لویې جرګې لخوا په ۳مه ماده کې لیکل شوې:

"په افغانستان کې د جګړې یو لامل دادی چې د اسلام له سپیڅلي دین څخه مختلف برداشتونه او قرائتونه کېږي، د سولې د مشورتې لویې جرګې غړي، دولت،

^{۱۱} د مئی ۴مه، د روسیې سفارت کې د ماښامنی پر مهال د ناروي شارژدافیر پټر ما (لیکوال) او مژده صاحب ته وویل: "نن ورځ د طالبانو او امریکا تر منځ پر همدې خبره روانه وه چې په هوکړه لیک کې کوم نوم ولیکل شي، طالبانو غوښتل چې د افغانستان اسلامي امارت او امریکا غوښتل چې د طالبانو اسلامي تحریک ولیکل شي."

^{۱۲} خلیلزاد د اپریل پر ۲۷مه کابل ته راوړسید، دوه ورځې کابل کې پاتې شو، له مهمو افغان سیاستوالو سره یې ولېدل.

د طالبانو تحریک او علماوو ته وړاندیز کوي خو د اسلام له سپیڅلي دین څخه خپل تفسیر واحد کړي، او همدا تفسیر د همرغی او ملي یووالي وسیله وگرځوي. " دا ډیره خطرناکه خبره ده، مور ټول مسلمانان یو، په دې ډول حکومت او سیاف غواړي چې امریکا ته بړاوت ورکړي، دا جملې ډیرې ژورې معناوي لري، امریکا په ډیر سیستماتیک ډول غواړي ځینې کلمات راپورته او په ځینو مواردو کې یې ځای کړي، امریکا ځینې غیر مهم الفاظ په غیر مهم ځای کې کاروي، د استاد سیاف او سولې مشورتې جرگې د پورته خبرو معنی دا کیدای شي، چې دلته د افغانانو ترمنځ د اسلامي قرائتونو څخه د بېلابېل برداشت له امله ۱۸ کاله جگړه وه، او هڅه شوي چې د امریکا له ۱۸ کلنې جگړې مسؤلیت منلو څخه تېسته وشي. او همدا ډول څرگندونې د داعش ډلې لپاره فکري تهداب ایښودلو په معنی هم کیدای شي.

که د اسلامي فقهي اړوند بېلابېل نظریات نه وای، نو څلور مذاهب به هم نه وای، د مسایلو په تفسیر کې امامانو اجتهاد کړی، د استاد سیاف دا خبرې سمې نه دي چې وایې جگړه د اسلام له دین څخه د مختلف برداشتونو او قرائتونه له امله ده.

کله چې د قطر ناستي اړوند بحثونه کېدل، هغه وخت فضل الهادي مسلمیار ټینگار درلود چې قطر ته باید په مذاکراتي ډله کې جنگې کسان ولیرل شي.

امریکا د سیاسي طالبانو او نظامي طالبانو اړیکې ډیرې ژورې څاري او څیړي، تر څو پوه شي چې د دوی ترمنځ اړیکې، اوسمهال چې د سولې مذاکرات روان دی، څه ډول دي.

داسې هڅې به کيږي چې ځینې نظامي طالبان د سولې له پخو او کرارو خبرو بې حوصلې شي، او بیا د داعش افراطي وسلوالي ډلې سره ملگري شي.^{۱۰۳}

^{۱۰۳} کابل کې دغه ډول څرگندونو زور اخیستی وو که طالبان له امریکا سره تړون لاسلیک کړي، د دې ډلې ځینې جنگیالي به له داعش ډلې سره یو ځای شي، مگر داسې ونه شول، بلکې تر تړون لږ مخکې په ننگرهار او کونړ کې د داعش وسلوال په بشپړ ډول د طالبانو لخوا وځپل شول، او بالاخره د اپریل پر ۴مه ۲۰۲۰، د داعش خراسان مشر اسلم فاروقي

د سولې مشورتي جرگې ۱۵مه ماده^{۱۰۴} هم داسې ده چې د سولې اړوند ناستو محوریت په حکومت پوري منحصر کوي، او د ماسکو بین الافغاني ناستې په ډول، د نورو همداسې ورته بین الافغاني ناستو مخه ډب کوي.

که افغان سیاستوال له طالبانو سره اړیکې ولري، بیا متوجه ضررونه کمیري، داسې نه چې د امریکا لخوا روسیه او چین مصروف وساتل شي، او بیا خپلې تگلارې دلته سېمه کې عملي کړي.

د سولې مشورتي لویې جرگې له کېدو سره د امریکا د بهرنیو چارو وزارت مخالفت درلود، خو بل خوا د امریکا استخباراتي ادارو، د هند استخباراتو او ممکن د اسرائیلو استخباراتو لاس هم وو چې دغه جرگه وشي.

مؤده: جوزجان کې چې د داعش په خلاف طالبانو جگړه وکړه، داسې هم ویل کیږي چې په سېمه کې د سعودي عربستان نظامي کسانو شتون درلود، او د داعش ډلې د مشرانو د خونديتوب لامل هم ممکن د سعودي په غوښتنه شوی وي.

اوسمهال په بدخشان او د کنړ په چپه دره ولسوالۍ کې د داعش وسلوال مخ په زیاتېدو دي.

"عبدالله" چې په ننگرهار کې له طالبانو پټ و، خان یې افغان حکومت ته له دوو نورو قومندانانو او ۱۷ وسلوالو سره یو ځای په خیوه ولسوالۍ کې تسلیم کړ.

ما (لیکوال) او ځلاند به په هره ناسته کې بهرنیانو ته ویل چې طالبان عقیدوي خلک دي، هغوی خپل مشر ته درناوی او بشپړ اطاعت یې کوي، دا اواز ه سمه نه ده چې د طالبانو سیاسي او نظامي مشران په دوحه کې له امریکا سره پر تړون توافق وکړي، او بیا به یوه ډله نظامي طالبان د خپلو مشرانو د هوکړې مخالفت کوي.

^{۱۰۴} "د سولې مشورتي لویې جرگې غړي د رایو په اتفاق سره د افغانستان له حکومت څخه غواړي چې د افغانستان د اسلامي جمهوریت د ښه گاونډیتوب پر سیاست ټینګار وکړي او د افغانستان په چارو کې د سیمټیزو مداخلو د دوام په صورت کې دي په رسمي توګه د ملګرو ملتونو د امنیت شورا ته د افغانستان شکایت وړاندي کړي." د سولې مشورتي لویې جرگې ۱۵مه ماده.

هغې کيرې چې طالبان وويشل شي، په طالبانو کې ډير د لوی ملا صاحب "ملا محمد عمر مجاهد" تگلاره تعقيبوي، او د هغه په کړنو عمل غواړي، پخوا د طالبانو مشري د لوی کندهار سره وه، اوس د شمال طالبان هم په مشرتابه کې شتون لري، او دا ښه قدم دی.

ما (مژده) ته قدیر مومند وويل چې له طالبانو سره د امريکا دهيئت په جوړښت کې ټول د خبرو کسان نه دي، ځينې پکې سايکلوجيسټ (انسان پېژندونکي) دي، هغوی د مذاکراتو په جريان کې د طالبانو د مذاکراتي ډلې د غړو حرکات او هر څه په ځير څاري، بيا د خپلو ارزونو له امله فکر کوي چې پلانی طالب مشر په کومه موضوع کې ليوالتيا لري، او له کومو مسایلو سره زياته علاقه لري او کوم څه يې خوښيږي.

دا ځل (جولای ۲۰۱۹) قطر ته چې کوم افغانان ورغلي وو، هغوی ځينې ميرمني هم له ځان سره بيولي وي، او په دغه ډول ميرمنو باندي، چې په سم ډول يې ونه پېژني باور کول هم ښه نه دی.

امريکا او افغان حکومت داسي سوله غواړي چې طالبان هم د حزب اسلامي په څير کابل ته راشي، دا نو د طالب سياسي انتحار گڼل کيږي.

څوم: پرته له امريکا، نور بهرنيان او په ځانگړي ډول اروپايي ټولنه وايې چې افغان سياستوال دي په خپل منځ کې موافقه وکړي، متحد دي شي، چې ووايې د جوزا مياشتي له لومړي نيتې وروسته ډاکټر غني په واک کې نه غواړو، مور يې ملاتړ کوو، او همدارنگه کوشش کوو چې ولسمشرۍ ټاکنې هم ونه شي.

داسي ښکاري چې د سولي اړوند پرمختگ لپاره د امريکا لخوا سپټمبر مياشت وروستی ده، له هغه وروسته ممکن لنډ مهاله حکومت جوړ شي، ځکه بهرنيانو د لنډ مهاله حکومت اړوند خپلمنځي خبرې کړي دي.

مژده: داسي ښکاري چې ملا برادر اخوند او مولوي اميرخان متقي بيرته پاکستان ته ولاړ نه شي، تر څو د طالبانو او امريکا مذاکرات د پاکستان له فشار څخه خوندي پاتې شي.

د طالبانو کامیابي د دوي په گډوډي کې ده، که دوی هم د نورو ډلو په څیر منظم وي، بیا دوی هم ویشل کیږي او ستونزي پکې پیدا کیږي.

مطمئن: د داعش وسلوالي ډلې اړوند طالبان ډیر ښه پوهیږي چې امریکا یې ملاتړ کوي، او د بغدادی په وروستی مرکه کې هم داسې ښکاري چې د افغانستان داعش ډلې مستقیم کنترول نه، بلکې دوی اړیکي ورسره لري.

زه چې څومره معلومات لرم، په حکومت کې ځینې مهمو کسانو راته ویلي چې داعش د حکومت په ملاتړ وسلوال پیدا کړل، او د قوي کېدو لپاره یې هڅې کېدلي.

تیر ځل چې د طالبانو او امریکا ترمنځ خبرې کېدې، ډیر په جزیاتو وشوې، ۱۶ ورځې وخت یې ونيو، دا ځل ممکن د خبرو پر مهال ډیر جنجالي مسایل نه وي.

داسې هڅې روانې دي چې د طالبانو او امریکا وروستی خبرې او هوکړه لیک په اسلام اباد کې وشي، فکر کوم په دې اړه امریکا هم له پاکستان سره هم نظره ده.

خُرم: ایران غواړي چې د طالبانو او امریکا د خبرو اړوند مسایل تر ډیره نور پټ پاتې نه وي.

مؤده: ایران د روسانو له وتلو وروسته د مجاهدينو پر ځای د ډاکټر نجیب الله د حکومت ملاتړ وکړ، اوس هم داسې نښې ښکاري چې د طالبانو پر ځای د ډاکټر غني د حکومت ملاتړ وکړي.^{۱۰۵}

ایران په افغانستان کې سیکولر نظام مني، خو د طالبانو لخوا اسلامي حکومت په افغانستان کې نه غواړي.

^{۱۰۵} ایران همدا تگلاره غوره کړه، د افغانستان له ولسشمړۍ ټاکنو یې ملاتړ وکړ، د بین الافغاني خبرو لپاره یې د افغان حکومت مالکیت ته ترجیح ورکوله، او کله چې د ټاکنو د پایلو تر اعلان وروسته، د ډاکټر غني او ډاکټر عبدالله ترمنځ ستونزه راغله، ایران د ډاکټر عبدالله خوا ونيوله.

هند ته د خلیلزاد سفر

د می پر ۶ مه (د رمضان المبارک لومړۍ ورځ) بیا هم خبرې نه وې، له همدې رخصتي څخه خلیلزاد استفاده وکړه، او په همدې ورځ یې ډهلي کې د هند د بهرنیو چارو وزیرې سوشما سوراج سره لېدنه وشوه، هندي چارواکو ته یې د روسیې، افغانستان، پاکستان او دوحې غونډو اړوند لنډه معلومات ور کړل، همدارنگه یې له هند څخه وغوښتل چې په ماسکو کې د درې اړخیز تړون او د افغان سولې اړوند د سیمې په کچه اجماع ملاتړ وکړي.

هند ته له دوه ورځني سفر وروسته، خلیلزاد د می پر ۷ مه، قطر ته ولاړ او هلته یې د طالبانو او امریکا د مذاکراتو په وروستي ساعت کې برخه واخیستله.^{۱۰۶}

د شپږم پړاو خبرو پای

د می پر ۹ مه، له ۹ ورځو بحثونو وروسته د طالبانو او امریکا خبرې په قطر کې پای ته ورسیدې، طالبانو د مذاکراتو اړوند د نسبي پرمختګ راپور او خلیلزاد په مذاکراتو کې د ډیر کرار او په افغانستان کې د تاوتریخوالي نه کمېدو څرګندونې وکړې.

داسې ښکاري چې دواړه لوریو کوم ښکاره پرمختګ نه درلود، همدارنگه د قطر ۶م پړاو خبرو باندې د پاکستان او هند د غوښتنو او اندیښنو تاثيرات به هم وو.

پاکستان تمه لري چې د امریکا او طالبانو د وروستي پړاو خبرې په اسلام اباد کې وشي. هند غواړي چې د افغان سولې مذاکراتو کې غوښنه برخه افغان حکومت ولري، او د طالبانو له راتګ او طالبانو سره د امریکا مخامخ خبرو او مخامخ پریکړو اړوند اندیښنې لري.

^{۱۰۶} په همدې ورځ د طالبانو د قطر سیاسي دفتر غړي، د گوانتانامو پخوانی بندي، د طالبانو د نظام پر مهال د استخباراتو مرستیال مشر، ملا عبدالحق وثیق زما (لیکوال) څخه د داعش په اړه معلومات وغوښتل، د هغه ټینګار داوو چې داسې ثبوتونه نه اړتیا ده چې وښيي کابل حکومت او امریکا د داعش وسلوالي ډلې سره مرستندوی دي.

د ۶م پړاو خبرو تر پای ته رسیدو؛ د طالبانو د قطر سیاسي دفتر ویاند سهیل شاهین پر خپل ټویټر ولیکل: "نن په دوچه کې د افغانستان د اسلامي امارت او امریکې ترمنځ د خبرو شپږم پړاو پای ته ورسید. په دې پړاو کې، د تیر پړاو په ترتیب شوي مسودې بحث وشو او په ځینو نقطو پرمختګ حاصل شو. په نورو نقطو به په راتلونکي پړاو کې خبرې کیري.

دواړه لوري به په اړوندو موضوعاتو غور او مشورې کوي او د راتلونکي پړاو لپاره به آمادګي نیسي. په مجموع کې، دا پړاو مثبت و. دواړو خواوو د یوه او بل خبرې په توجه او حوصلې سره واوریدې.

په دې پړاو کې په یو لړ موضوعاتو بحث وشو او حل شول. په پاته نورو موضوعاتو به په راتلونکې غونډه کې بحث کیري. ان شالله"

خلیلزاد بیا پر خپل ټویټر داسې ولیکل: "په دوچه کې مو د خبرو بل پړاو هم پای ته ورساوه، د مسایلو جزیاتو اړوند دوام لرونکی خو کرار پرمختګ دی، تر څو افغان جګړه پای ته ورسیري.

د سولې اړوند مسایلو جزیاتو ته ننوتې یو، خو په جزیاتو کې هر کله ستونزي هم وي.

د سولې اوسني مذاکرات کافي نه دي، ځکه لا هم د خبرو په جریان کې ډیر بې گناه خلک ووژل شول، مور لا زیات او تیز پرمختګ ته اړتیا لرو.

د شخړو اړوند لورو ته، د تاوتریخوالي د کمېدو په برخه کې لا هم زموږ وړاندیز دوی ته په میز ایښی دی."

د طالبانو د ویاند ذبیح الله مجاهد لخوا لاندې خبرپاڼه خپره شوه.

له امریکا سره د اسلامي امارت د مذاکراتو شپږم دور پای ته ورسید

نن مازدیګر مهال د قطر هیواد مرکز دوچه کې د اسلامي امارت د استازو او د امریکایانو د مذاکراتي ټیم تر منځ د مذاکراتو شپږم پړاو پای ته ورسید.

په دې پړاو کې په تیرو مذاکراتو کې په ترتیب شوي مسوده بحث وشو، په ځینو برخو کې پرمختګ وشو او ځینې برخې یې لا پاتې دي.

په راتلونکي مذاکراتي غونډو کې به په پاتې مواردو هم بحث وشي.

د مذاکراتو شپږم پړاو په مجموع کې مثبت و، دواړو خواوو د یو بل نظریات په ښه حوصله سره واوریدل.

اوس به دواړه طرفونه تر بل پړاو پورې د اړوندو موضوعاتو او پرمختګونو په اړه غور او مشورې کوي او راتلونکي پړاوت ته به آمادګي نیسي.

ذبیح الله مجاهد د اسلامي امارت ویندوی

۱۴۴۰/۹/۴ هـ ق

۱۳۹۸/۲/۱۹ هـ ش — ۲۰۱۹/۵/۹ م

د مئی پر ۱۰مه، غرمه مهال د طالبانو د قطر سیاسي دفتر ویاند سهیل شاهین د واپس آپ د لارې ما (لیکوال) ته وویل: "له امریکا سره د خبرو په لومړي پړاو کې پر دوو (له هیواده د بهرنیو پوځیانو بشپړ وتل او له افغان خاوري امریکا او نورو هیوادونو ته نه ګواښ) مسایلو د بحث خبره شوې وه، بیا وروسته هر پړاو کې امریکایانو پر دوه نورو (افغان حکومت سره خبرې او اوربند) مسایلو د بحث ټینګار هم کاوه.

مور امریکایانو ته وویل چې د افغانستان مسئله بهرنی او کورنی بُعد لري، راځئ اوس مو چې په بهرني بُعد باند خبرې پیل کړي، همدا پای ته ورسوو.

کورني اړخ زموږ افغانانو ترمنځ مسئله ده، او هغه به له افغانانو سره مور وړ باندې خبرې کوو، خو امریکایان لا هم وايي چې دا ۴ واړه مسایل یو له بل سره تړلي دي.

یعني امریکا غواړي چې د کورني او بهرني اړخ اړوند مسایل هممهاله مخ کې یوړل شي، مور (طالبان) غواړو چې د بهرني اړخ اړوند پیل شوې مذاکرات پای ته ورسوو

او په جریان کې دادی له افغانانو سره مو په ماسکو کې خپلمنځي ناسته وکړه، او دوام ورکوو.

د خبرو پر مهال بله ستونزمنه مسئله د اصطلاحاتو (ترمينولوژي) کارول دي، چې پر دغو هم زيات وخت ووتی، مثلاً د افغانستان اسلامي امارت، د طالبانو اسلامي تحریک، د پوځيانو بشپړ وتل، د ټولو (امريکا/ناتو) پوځيانو په بشپړ ډول، داسي چې تر هيڅ کوم نوم لاندې بيا دوی دلته (هيواد) کې پاتې نه شي.

درېمه ستونزمنه مسئله په راتلونکې کې په افغانستان کې د امریکا رول دی، مور (طالبان) په راتلونکې کې د امریکا له ملکي شتون سره ستونزه نه لرو، مگر تر هر نوم او په هر عنوان د دوی له پوځي شتون سره مخالفت کوو، او په هيڅ ډول د ډولونو د دوی پوځي، لير يا ډير استخباراتي شتون نه منو.

د خبرو پر مهال پر جزياتو بحثونه کيږي، ځکه وخت زيات نيسي، تير ځل (۲۵ فبروري تر ۱۲ مارچ ۲۰۱۹) امریکا يوه ترتيب شوې مسوده وړاندې کړه، خو مور طالبانو له امریکا سره د مذاکراتو په جريان کې مسوده ترتيب او هغه مو ورته وسپارله، امریکايانو وويل چې دا به له خپلو مشرانو سره شريکه، او د هغوی نظرونه به هم ورباندې واخلي.

دا ځل (۱ مئ تر ۹ مئ ۲۰۱۹) د همغهې مسودې اړوند چې مور ترتيب کړي وه، پر جزياتو يې خبرې وشوې، او په جزياتو کې په ځينو ټکو موافقه وشوه، او ځينې موارد لا هم پاتې دي. اوس به امریکايان، همدا ټکي چې موافقه ورباندې شوې، له خپلو مشرانو سره او مور (طالبان) به يې هم له مشرانو سره شريکوو.

مور نه غواړو چې په تيزي سره هر څه ومنل شي، ځکه دلته ۴۰ کاله جگړه شوي، او نه غواړو چې د خپل ولس ۴۰ کلنه قرباني مو ضايع شي، هر څه په دقت گورو، خو ولس بيا په تنگ دی، ژر سوله غواړي.

ځينو هيوادونو ته د خليلزاد سفر، ممکن دوی به خپلې اجنډاوي لري."

د مئ پر ۱۰مه، د دوحي مذاکراتو د ۶م پړاو اړوند د نعمت ميوندي لاندي ليکنه خپره شوه، زما (ليکوال) په اند ممکن ليکوال سعيد خوستی، او معلومات به يې ممکن د طالبانو د مذاکراتي ډلې له غړي مولوي اميرخان متقي څخه تر لاسه کړي وي.

د دوحي مذاکرات کوم لور ته روان دي...؟!

ليکوال: نعمت ميوند

د رواني ميلادي / مئ مياشتي پر لومړۍ نېټه د قطر پلازمېنه دوحه کې د امريکايي او طالب پلاوي ترمنځ د شپږم پړاو خبري اتري په داسي حال کې پيل شوي، چې تر وړاندي يې يو بل ته اخطاري ټويټونه هم سره تبادله شول، خليل زاد وليکل: "طالبان بايد وسلې پرځمکه کښيږدي."

ذبيح الله مجاهد يې په ځواب کې وليکل: "خليلزاد دې له دې خوبونو تير شي، طالبان وسلې اېښودلو ته تيار نه دي، په وينا يې د دې غوښتنې پرځای دې خليل زاد، امريکا د خپلو ځواکونو ايستلو ته قانع کړي."

چې بيا يې په ځواب کې خليلزاد نرم ټويټ وکړ او ويې ليکل: "امريکا هم د سولې لپاره وسلې اېښودلو ته تياره ده".

پرون مازيگر د مئ مياشتي پر ۹مه نېټه ذبيح الله مجاهد د يوې اعلاميې په خپرولو سره خبر ورکړ چې د شپږم پړاو دا مذاکراتي مجلس پای ته ورسيد. نوموړي خوشينيښودلي وه چې گویا پر دوو مهمو موضوعگانو چې يو يې د امريکايي سرتيرو ايستل او بل د افغانستان د خاورې د بل چا پر ضد نه کاريدل دي؛ پرمختگ کړی دی.

دا چې دا پروسه اوس کوم لور ته روانه ده؛ او ولي دومره وروسته او مخ ته کيږي؛ په داسي حال کې چې هيوادوال څومره ورته تيزي دي؛ په اړه به يې د ځنډ او ځنډ څو عوامل د ترلاسه شويو مالوماتو په رڼا کې درسره شريک کړم:

د ځنډ او خنډ عوامل يې:

څرنګه چې دا مذاکرات د بنډو دروازو ترشا روان دي، په اړه يې هيڅوک مالومات نه لري، د رسنيو له لاري فقط دومره خبريږي چې د مذاکراتو بل پړاو پيل شو او بل پړاو يې پای ته ورسيد. خبري وخت ډېر اخلي خو پرمختګ پکې لږ ترسترګو کيږي، د دې څو عوامل کيدای شي:

۱ - طالبان لکه څنګه چې په جګړه کې پر شا تګ نه مني، داسې ښکاري چې په سياسي ډګر کې يې هم نړيوالو ته روښانه کړه چې له خپل موقف څخه به هيڅکله شا ته نه شي. په داسې حال کې چې امريکا غواړي ځان ته يوه داسې د اوږو پوزه جوړه کړي چې نړيوال ورته "ماتي خوړلې امريکا" ونه وايي. همدا لامل دی چې مذاکراتي مجالسو طول پيدا کړ.

۲ - د طالب او امريکا ترمنځ مذاکرات داسې نه دي لکه د حاکم او محکوم، چې تنها د زورور خبره به منل کيږي، د کابل حکومت او امريکا ترمنځ هم د امنيتي تړون پر سر خبري وشوي، خو هغه څه پکې لاسليک شول، څه چې يوازي امريکا ليکلي و، د کابل ادارې ته يې نه وخت ورکړ او نه يې د نظر څرګندولو اجازه. مګر له طالب سره د خبرو اترو مسئله کاملاً متفاوته ده، ځکه يې پرمختګ ورو دی.

۳ - دا چې طالبان له يوې خوا د خپلو اسلامي ارزښتونو او ملي منافعو په رڼا کې پريکړي کوي، خو بل پلو د امريکا او نړيوالي ټولني له نورمونو سره د ټکرونو د مخنيوی په لټه کې هم دي، چې دا نو يوې منځنۍ لاري ته اړتيا لري او دا منځنۍ لاره را ايستل آسان او دلر وخت کار نه بريښي.

۴ - بله مهمه خبره دا ده چې مذاکراتي لوري که څه هم هر څومره واکمن او باصلاحيته وي، خو بيا هم مجبور دي چې وخت په وخت خپل پرمختګونه او چيلنجونه له خپلو مشرانو او اړونده مراجعو سره شريک کړي، او له هغوی څخه هدايات تر لاسه کړي.

۵ - له دې څخه پرته داسې ټکي هم شته چې طرفينو ته سره خطونه دي، مثلاً: طالبان دانه مني چې د ترهګر يا تروريست ټکي، چې تر اوسه يې ټول منلی تعريف نه دی

شوی؛ په مسوده کې په همدې نامه ځای کړي، هو د يوې معلومي ډلې نوم اخیستلای او په اړه يې د شرعي اصولو په رڼا کې موقف اعلانولای شي، خو طالبان وايي چې په دې اړه د امریکا خود ساخته تعبيرات نه شي منلای.

۶- طالب لوری هڅه کوي چې داسې څه په مسوده کې ځای کړي چې په راتلونکي کې هم د امریکا د مداخلې مخه ډب کړي. د طالبانو يوې سرچينې وويل: "دغې مسئلې له مور څخه ډېر وخت واخيست چې په جانب مقابل باندي په مسوده کې دا ډول عبارات ومنو".

۷- دا چې راتلونکی نظام به اسلامي وي، په کوم او د چا په تعبير؟! دا هم هغه مسئله وه چې د وخت اخیستلو سبب شوه.

۸- له امریکايي لوري سره په مسوده کې په شد او مد دا خبره ځایول چې د دوی ټول ائتلافیان، اتحادیان او قرارداديان، به د مسودې پابند وي، د طالب سرچينې په وينا دا د امریکايي لوري لپاره تر ټولو ستر کار و چې ډیر وخت يې ونيو، ځکه چې امریکا هم مجبوره وه تر څو خپل ائتلافیان په اعتماد کې کړي، او وکالت ترې واخلي چې په همدې موخه يې ډيري دروازې وټکولي.

۹- د مذاکراتي پروسې څخه باخبري سرچينې وويل، چې تر ټولو مهمه خبره د امارت نوم و چې دا د امریکايي لوري لپاره خورا تريخ غړپ و چې بالاخره يې مجبوراً ومانه، البته په پوښ کې.

۱۰- په مجموع کې يو قانوني لاسوند او مسوده تيارول او د عمل میدان ته را ایستل، او بيا يې بند پر بند له خپل سرسخت جانب مقابل سره چني وهل؛ طبعاً د ورځو يا اونيو نه؛ بلکې د مياشتو مياشتو کار دی.

د کتونکو ارزونه:

ځيني کتونکي فکر کوي چې د مذاکراتي پروسې د ځنډ او خنډ علت دا هم دی چې امریکايان د مذاکراتو تر څنگ يوه بله نا اعلان شوې ستراتيژي هم پرمخ وړي، هغه دا چې دوی هڅه کوي چې د شديد بمبار، شپنيو چاپو او وحشت له لاري يا

خو طالبان د سنگرونو څخه پر شا کړي او یا یې هم د مذاکراتو پر میز تر فشار لاندې ونیسي.

خو د کتونکو له نظره دا کار ځکه غیر منتج ثابت شوی چې د دې لپاره هم امریکا د ترمپ د وروستۍ جنګي ستراتیژۍ په سلسله کې یو ضرب الاجل ټاکلی و چې په هغه ټاکلي وخت کې یې هیڅ کومه ملموسه نتیجه ترلاسه نه کړای شوه، نه یې طالبان له سنگرونو شاته کړل او نه یې د مذاکرې پر میز تر داسې اغیز لاندې راوستل چې خپلو غوښتنو منلو ته یې اړ کاندې،

برعکس د دغه وحشت له امله امریکا او ملګري یې هم په نړیواله کچه او هم په کورنۍ برخه کې له فشارونو سره مخ شول، په مخالفت کې یې د اکثریت رغونه راپورته شول، په افغان ولس کې کرکه نوره هم ورسره سوا شوه، او په مقابل کې یې جهادي مقاومت په اتومات شکل، نور هم د ولسي ملاتړ له پلوه غښتلی شو، نو د دغه څرګند تاوان له کبله امریکایي چارواکي اوس مجبور دي چې د مسئلې اصلي او چټک حل ته به هر ورو غاړه ږدي.

ځکه چې نور د بې ګټې نظامي فشار لپاره مالي او ځاني مصارف کول بیخايه هڅه ده، او چټک حل ته به یې ځکه ترجیح ورکړي چې امریکا نوري نړۍ ته ځان داسې نشي بنودلای چې ګویا د امریکا په اند د (طالب) په شان یو کمزوري جهت سره په میاشتو میاشتو توافق ته نشي رسیدلای.

نو دې ته په کتو سړی ویلای شي چې ښایي امریکایان نور د وحشت له دغه آپشن څخه تېر شي، کوم چې یې د ضمني ستراتیژۍ په بڼه د مذاکراتو ترڅنګ روان کړی و، او د مذاکراتي پروسې د ځنډ یو بل عامل ګرځیدلی و.

له همدې ځایه ده چې د مذاکرې د شپږم پړاو له پای ته رسیدو څخه طرفین خوشیښي څرګندوي، که څه هم د مذاکراتو په جزیاتو د نا خبرتیا له امله په ولس کې یو ډول مایوسي محسوسیږي. پای

د کای آیدې لیکنه

کای آیدې د ناروي هیواد اوسیدونکی او په افغانستان کې د ۲۰۰۸ ز کال څخه تر ۲۰۱۰ کال پوري د ملگرو ملتونو ځانگړي استازي او د ملگرو ملتونو استازولي UNAMA دفتر مشر و. د همدې په وخت کې د افغانستان د ولسمشرۍ جنجالي ټاکنې (۲۰۰۹) وشوې، چې د ټاکنو پر سر د هغه وخت ولسمشر حامد کرزي او ډاکټر عبدالله عبدالله تر منځ ناندري روانې وې، ډاکټر عبدالله د حامد کرزي لخوا د ټاکنو گټل نه منل، دوهم پړاو ټاکنې يې غوښتلي، او بالاخره حامد کرزي د دوهم ځل ټاکنو اعلان وکړ، چې وروسته بيا ډاکټر عبدالله په شا شو، او د ټاکنو پایله د حامد کرزي په گټه اعلان شوه. ویل کیږي ډاکټر غني ته هغه مصارف او لگښتونه ورکول شول چې د ټاکنو پر مهال يې کړي وو.

د کای آیدې Kai Eide لاندې لیکنه د مۍ پر ۸مه ۲۰۱۹، د طلوع نیوز ټلويزون ویب پاڼه (انگریزي بڼه) کې خپره شوه.^{۱۰۷}

آیا په افغانستان کې د سولې خبرې به له پېل مخکې له ناکامۍ سره مخ شي؟
ایا د افغانستان د سولې بهیر وار له مخه له جدي ستونزې سره مخ دی؟ په دوحه کې د امریکایانو او طالبانو ترمنځ خبرې روانې دي، چې یو ښه کار دی. سولې او پخلاينې ته ځانگړې شوې لویه جرگه جوړه شوه خو ډیرو مخورو سیاستوالو تحریم کړه. په مسکو کې هم د افغان سیاستوالو یوې ډلې د فبرورۍ په میاشت کې له طالبانو سره د مذاکراتو د پیل په موخه غونډه وکړه خو د دې ډول خبرو اترو د دوام هڅې هغه وخت له ستونزې سره مخامخ شوې کله چې کابل د ۲۵۰ کسانو یو نه باور کیدونکی نوملړ وړاندې کړ. دا چې د دې ناکامۍ مسؤلیت د چا په غاړه دی، زه یې په اړه قضاوت کول نه غواړم.

^{۱۰۷} د لیکنې پښتو ژباړه له نن ټکی آسیا ویب پاڼې څخه را اخیستل شوې.

حقیقت دا دی چې لا تر اوسه د افغانانو په مشرۍ او مالکیت خبرې نه دي پیل شوې او ۹ میاشتې کیږي چې امریکایي لوری له طالبانو سره له افغانستانه د خپلو پوځونو د تلو په سر مذاکرات پیل کړي دي. د بین الافغاني مذاکراتو د نه پیل لامل یوازې دا نه دی چې طالبان لا تر اوسه افغان حکومت د یو مشروع حکومت په توګه په رسمیت نه پیژني. دا دومره ساده هم نه ده. که چیرې له طالبانو دا تمه ولرو چې ناڅاپي دې هغه حکومت چې له ۱۸ کلونو راهیسې ورسره په جګړه کې ښکیل دی په رسمیت وپیژني، دا به ډیره غیر واقع بینانه وي.

اوسنی په تپه ولاړ حالت له دې امله هم رامنځته شوی دی چې افغان سیاسي لوری په دې نه دی توانیدلی چې یو حقیقي مذاکراتي ټیم جوړ کړي چې په ټولیزه توګه د افغان ټولني استازولي وکړای شي. د ۲۵۰ کسانو د نوملړ وړاندې کول چې په دوحه کې له طالبانو سره کتنه ولري، د ستونزې اساسي اړخ را برسیره کوي. له بله پلوه د ولسمشرۍ را روانې ټاکنې ستونزه نوره هم پیچلې کوي او له ننګوونو سره یې مخامخ کړې ده. په خواشینۍ سره باید وویل شي چې د سولې بهیر د راتلونکو ټاکنو قرباني کیږي. که چیرې افغان سیاستوال دواړه بهیرونو ته په جلا نظر ونه ګوري، د سولې بهیر به له پیلیدو مخکې له بشپړې ناکامۍ سره مخامخ شي.

نو بیا د حل لاره څه ده؟ زما په اند دوه بنسټیزه خنډونه مهم دي چې باید له منځه یوړل شي.

تر ټولو لومړی، افغان حکومت باید نور دوحې ته د یو حکومتي پلاوی پر استولو ټینګار ونه کړي. ولسمشر غني کولای شي یو شمیر د اعتماد وړ کسان طالبانو سره د خبرو لپاره وټاکي، خو په پلاوي کې باید داسې کسان شتون ولري چې په ښه توګه د افغان ټولني استازولي وکړای شي.

دوېم، نور ټول لوري باید دا خبره ومني چې که په مذاکراتو کې ټول شاملیدل وغواړي نو واقعي مذاکرات ترسره کول به ناممکن شي. سترې غونډې لکه د مسکو ناسته، د بحث او خبرو اترو لپاره ګټورې دي خو که واقعي مذاکرات تر سره کیږي نو بیا کوچنی مذاکراتي پلاوی جوړول اړین دی.

پورته خبرو ته په کتو سره پایله دا شوه د اساسي مذاکراتو د پېل لپاره واقعیت پالنې او نظم یا ډسپلین ډیر مهم دي. پرته له دغه ډول واقعیت پالنې او ډسپلین څخه به هیڅکله د سولې واقعي بهیر شتون ونلري. بدترین حالت به هغه مهال رامنځته شي چې نړیواله ټولنه نوره د سترتیا احساس وکړي او له افغان کښالې پښې وباسي.

زما په اند، په کابل کې ټول سیاسي اړخونه باید هڅه وکړي چې د یو څو کسانو پر کوچني ټیم چې ۱۰ تر ۱۵ کسان وي سره سلا شي. زه پر کسانو ځکه ټینګار کوم چې باید داسې وانگیږل شي چې دوی د یوې ډلې یا لوري استازولي هم نه کوي، بلکې د افغان ټولنې استازي دي. د بیلګې په توګه، په پلاوې کې باید د ښځو با مفهومه ګډون ته چې د خپلو اړوندو ادارو لخوا پیژندل شوي وي، هم پام وشي.

طالبان نه شي کولای دغه ډول پلاوي سره له کتلو مخ واړوي، په داسې حالت کې چې دغه پلاوی په مستقیمه توګه له حکومت او یا کوم بل سیاسي لوري څخه استازولي ونه کړي. څرګنده خبره ده چې د پلاوي هرغړی به یوې ادارې یا یو کس ته مسؤلیت لري او راپور به ورکوي. خو دا بیا په طالبانو پورې اړه نه لري چې نوموړي کسان چاته مسؤلیت لري او په چا پورې اړه لري.

هیله لرم چې دغه ډول واقعیت پالونکی چلند به مرسته وکړي چې د افغانانو ترمنځ د مذاکراتو د چمتووالي بهیر پیل شي.

زه موافق یم چې باید د ټولو خواوو حضور یقیني شي. خو دا موخه هغه مهال ترلاسه کیدای شي چې د راپور ورکونې او همبرغی منظم میکانیزم رامنځته شي.

سربیره پر دې، زه پر دې عقیده یم چې د سولې د بهیر لپاره د یو نړیوال استازي ټاکنه هم ډیره اړینه ده. که چیرې دغه ډول استازي د ملګرو ملتونو د امنیت شورا لخوا وټاکل شي نو بهتره به وي. د متحده آیالاتو مذاکره کوونکي، زلمی خلیلزاد نه شي کولای دغه رول ولوبوي. هغه د منازعې د یو اړخ استازولي کوي او هیڅکله بې طرفه نه شي پاتې کیدای. د نوموړي نړیوال استازي رول به د هرې ناستې آسانچاري تر سره کول، د اجنډا جوړول او د پریکړو راټولول او ورڅخه پایله اخیستل وي. سربیره پر دې، د ورته بهیر په دوران کې به داسې حالات هم رامنځته

شي چې پرته له شکه به خبرې له ماتیدو او په تپه ولاړ حالات سره مخامخ شي. آسانچاری به بیا مرسته وکړي چې د دغه ډول خنډونو مخه ونیول شي او پرې بری حاصل شي.

خرگنده خبره ده چې دغه ډول نړیوال استازی باید داسې څوک وي چې ټول اړخونه ور باندې باور ولري او ټولو ته د منلو وړ وي. او دا هم مهمه ده چې دغه ډول نړیوال استازی باید طرفینو سره پیژندگلوې ولري او د افغانستان له موضوعاتو څخه پوره باخبره وي. وخت ډیر کم دی او د نوي کس ټاکل به پکې ممکن نه وي او ملگري ملتونه به هم و نه شي کړای چې د داسې یو شخصیت په لټه کې شي چې د ځانگړي هیواد تابعیت ولري او یا په کومې ځانگړې ادارې پورې اړه ولري. دا د تجربو وخت نه دی.

زما په اند، ډیره جدي ننگونه د تشریفاتو او رسمیاتو او یا د وړ استازي نه موندل، نه ده، بلکې اساسي ننگونه په افغان ټولني پورې اړه لري. آیا دا به ممکنه وي چې پر یو کوچني مذاکراتي پلاوي سره سلا شي او واقعي مذاکرات ترسره شي؟ اوسمهال زه دومره خوشبین نه یم. خو بله چاره همه نشته، که ټولې خواوې غواړي افغان جگړه پای ته ورسیري او افغانانو ته یو سوله ییزه او هوسا ژوند برابر کړي، باید دغه ډول موافقه رامنځته شي. پای

د پوتین او پمپيو لېدنه

د مئی پر ۱۴مه نیټه، د روسیې په سوچي ښار کې د امریکا د بهرنیو چارو وزیر مایک پمپيو د روسیې د بهرنیو چارو وزیر سرگې لاروف سره ولېدل، او دا رنگه یې د روسیې له ولسمشر پوتین سره لېدنه وشوه.

دوی د امریکا او روسیې د اړیکو په رغولو باندې بحثونه درلودل، همدارنگه یې د افغانستان سولې او افغان کښالي اړوند هم بحثونه وکړل.

پمپيو ویلي چې د افغانستان اړوند یې ډیر کارونه کړي، او د ترهگری پر ضد به ګډ کار کوو.

پوتین ویلي چې افغانستان کې د حل لاره پېچلي ده، په کار ده چې مناسبه او د منلو وړ حل لاره د افغان کښالي د ختم لپاره پیدا شي.

امریکا یرغ راډو د پوتین او پمپيو د لېدنې اړوند لاندې راپور خپور کړ:

په دغه لیدنه کې د روسیې ولسمشر د افغانستان د ستونزې حل «نسبتاً پېچلی» بللي او زیاته کړې یې ده چې د سولې خبرو په جریان کې د طالبانو دريځ د قوي کېدو په حال کې دی.

کرملین په یو بیان کې ویلي چې د روسیې ولسمشر په افغانستان کې د امریکا او روسیې ترمنځ د واک توازن یوه مهمه اړتیا بللي ده.

د امریکا د بهرنیو چارو وزیر مایک پمپيو په دغه کتنه کې ویلي: «زموږ ځینې همکارۍ ډېرې ښې وې، په ځانګړي ډول د شمالي کوریا او افغانستان په اړه، موږ له تروریزم سره د مبارزې په برخه کې ښه کارونه کړي دي».

کرملین همدارنگه د «مئی پر ۱۵مه» په خپاره شوي بیان کې د روسیې د ولسمشر پوتین د بهرنیو چارو سلاکار یوري اوشاکوف له قوله ویلي: «زموږ ولسمشر یادونه وکړه چې په افغانستان کې د جګړې سوله ییز حل یو څه پېچلی دی، ځکه دغه بهیر خپله ستونزمن دی، همدارنگه په دغه هېواد کې د طالبانو دريځ هم د قوي کېدو په

حال کې دی، نو په دې خاطر مور اړتیا لرو چې د همکارۍ لپاره گډ گامونه پورته کړو چې په دغه سیمه کې یو متوازن واک ته ورسېږو."

د مئی پر ۲۸مه، خلیلزاد د ټویټ د لارې څینې څرگندونې وکړې: "په دې وروستیو ورځو کې څو مبصرینو په افغانستان کې زموږ د لومړیتوبونو په اړه پوښتنې راولاړې کړې دي، د سولې یو بهیر چې پایله یې سیاسي هواری وي، لومړیتوب دی، افغانانو ته تر بل هرڅه سوله لومړیتوب لري.

له دې سره سره چې مور د سولې لپاره چې افغانان یې مستحق دي هڅې کوو، باید د ټاکنو پلان هم پر مخ ولاړ شي^{۱۰۸}."

د مئی پر ۱۸مه، په افغانستان کې د امریکایي ځواکونو ویاند ډیو بتلر Dave Butler له ازادې راډیو سره ځانگړې مرکه کې وویل: "متحده ایالات، افغان حکومت او د افغانستان ټول خلک له طالبانو سره سولې ته تیار دي، خو دغه ډله پر جگړې ټینگار کوي.

طالبانو د سولې ردولو ته ادامه ورکړې، د افغانستان خلکو تل ویلي چې سوله غواړي، افغان امنیتي او د فاعی ځواکونه سوله غواړي او مور هم پر سوله ټینگار کوو، خو طالبانو جگړې ته دوام ورکړی، مور غواړو جگړه همدا نن ختمه او نه غواړو چې افغانان نور ووژل شي.

هره ورځ په دواړو لورو کې سلگونه افغانان وژل کېږي، خو اوس د طالبانو تلفات ډېر شوي دي. اوس هم جگړه روانه ده او افغان ځواکونه او طالبان یو د بل پر وړاندې په تهاجمي حالت کې دي.

^{۱۰۸} د جنوبي او مرکزي اسیا لپاره د امریکا د بهرنیو چارو وزارت ځانگړې استازي الیس ویلز د مئی پر ۱۲مه، کابل ته راغله او د گډ حکومت له مشر ډاکټر غني سره یې د راتلونکو ولسمشرۍ ټاکنو په اړه بحثونه وکړل، هغې د خپل څو ورځني سفر په جریان کې له اجرائیه رئیس، راتلونکو ولسمشرۍ ټاکنو ته نوماند حنیف اتمر، استاد سیاف او گڼو افغان سیاستوالو سره لېدنې درلودلې، او د افغانستان راتلونکو ولسمشرۍ ټاکنو په اړه یې بحثونه ورسره درلودل. دا ځل الیس ویلز ټول تمرکز په راتلونکي ولسمشرۍ ټاکنو کې و.

که طالبان د سولې خبرې ونه مني، امریکایي ځواکونه به یې پروړاندې جنګ ته ادامه ورکړي".

په ورته وخت کې د افغانستان لپاره د جرمني هیواد ځانګړي استازي مارکس پوتزیل Markus Potzel په کابل کې د ګډ حکومت له مشر ډاکټر غني، له مخکښي ولسمشر حامد کرزي او نورو افغان سیاستوالو سره تر لېدنو وروسته د مۍ پر ۱۸مه، بیاځل په دوحه کې له ملا برادر اخوند سره وکتل، او د افغانانو د راتلونکي خپلمنځي ناستې په اړه یې ورسره خبرې وشوې، په پام کې ده چې د افغانانو خپلمنځي ناستې د ترتیب او تنظیم لپاره، دا ځل د جرمني مسلکي کسان "برغوف بنسټ" د دوحې د شخړو او بشري مطالعاتو انستیتوت سره مرسته وکړي.

د افغانستان لپاره د المان خاص استازي د اسلامي امارت له سیاسي مرستیال سره وکتل

د افغانستان د اسلامي امارت د سیاسي چارو مرستیال او د سیاسي دفتر رئیس محترم ملا عبدالغني برادر او ورسره هئیت یې د افغانستان لپاره د المان هیواد له خاص استازي مارکس پوتزیل او ورسره مل هئیت سره وکتل.

دغه کتنه د ۱۳/۹/۱۴۴۰ هـ ق چې د میلادي کال له ۱۸/۵/۲۰۱۹ نیټې سره سمون خوري په دوحه کې ترسره شوه.

دواړو خواوو د افغانستان په روانو حالاتو، د افغانستان د مسئلې د سوله ایز حل په بیلایلو اړخونو او په دې برخه کې د المان هیواد د هڅو په باره کې خبرې وکړې.

همداراز د المان هیواد خاص استازي د سولې په اړه د خپل هیواد د مثبت رول لوبولو اطمینان ورکړ او ټینګار یې وکړ چې په دې هکله به د اسلامي امارت سیاسي دفتر سره خپل تماس ته دوام ورکوي.

محمد سهیل شاهین، د اسلامي امارت د سیاسي دفتر ویاند

قطر هیواد کې له طالب مشرانو سره د نړۍ د مشرانو لېدنو دوام پیدا کړ، او د مئی پر ۲۱مه، د اروپایي ټولني ځانگړي استازي په دوحه کې له ملا برادر اخوند سره ولېدل، په اړه یې د طالبانو د قطر دفتر ویاند سهیل شاهین لخوا اعلامیه هم خپره شوه.

د افغانستان لپاره د اروپایي اتحاديې خاص استازي د اسلامي امارت له سیاسي مرستیال سره وکتل

د افغانستان لپاره د اروپایي اتحاديې خاص استازي "رولاند کوبیا" د افغانستان د اسلامي امارت د سیاسي چارو مرستیال او د سیاسي دفتر رئیس محترم ملا عبدالغني برادر او ورسره هئیت سره وکتل.

دغه کتنه نن ورځ د قطر هیواد په مرکز دوحه کې ترسره شوه.

د اسلامي امارت سیاسي مرستیال محترم ملا برادر د اروپایي اتحاديې خاص استازي سره د افغانستان په روانو حالاتو، له امریکایانو سره په مذاکراتو، په افغانستان کې د ملکي تلفاتو په مخنیوي او بشري مرستو خبرې وکړې.

له دې سربیره د اروپایي اتحاديې خاص استازي د افغانستان په هکله د اروپایي اتحاديې د پالیسي وضاحت وکړ او د یاد سازمان په نمایندگي یې په افغانستان کې د سولې په برخه کې د مثبت رول لوبولو اطمینان ورکړ.

نوموړي هیله څرگنده کړه چې په راتلونکي کې به هم د اسلامي امارت سیاسي دفتر سره خپل تماس ته دوام ورکوي. سهیل شاهین

زما (لیکوال) له نظره چې د ځینو هیوادونو د استازو او نړیوالو ټولنو د مشرانو لېدني له ملا برادر سره، د دې لپاره دي چې امریکا له بېلابېلو لارو پر طالبانو فشار راوړي، او له طالبانو وغواړي چې له افغان حکومت سره خبرو ته کیني، همدارنگه طالبان د ځینو هیوادونو د استازو او نړیوالو ادارو د مشرانو لخوا وهڅول شي چې اوربند ته غاړه کېږدي.^{۱۰۹}

^{۱۰۹} داچې د اوربند مسئله مهمه ده، زما (لیکوال) څخه د طالبانو د فرهنگي کمیټي مرستیال مشر احمد الله وثیق وغوښتل چې د اوربند په اړه نظریات ورسره شریک کړم، داچې د احتمالي اوربند گټې او تاوانونه به څه وي.

خليلزاد د امريکا کانگرس ته له طالبانو سره د مذاکراتو په اړه معلومات

ورکړل

څه موده مخکې د کانگرس غړو د بهرنیو چارو وزیر مایک پمپيو ته لیک استولی وو او ورڅخه یې غوښتي وو چې ډاکټر خلیلزاد کانگرس ته ور ولیري، تر څو له طالبانو سره د سولې د روانو مذاکراتو په اړه د کانگرس غړو ته معلومات ورکړي. د کانگرس غړو دا هم ویلي وو چې د طالبانو او امریکا ترمنځ د سولې خبرو کې روڼتیا "شفافیت" نشته.

د مئی پر ۲۲مه، د افغانستان د سولې او بیا پخلاینې لپاره د امریکا د بهرنیو چارو ځانگړي استازي زلمي خلیلزاد د امریکا کانگرس غړو ته له طالبانو سره د سولې د مذاکراتو په اړه د تړلو دروازو تر شا معلومات ورکړل.

د امریکا د سنا د بهرنیو چارو د کمیټې مشر- جېم ریش وویل: "اصل مسئله دا ده چې څومره پرمختګ شوی دی او کله یوې حتمي نتيجې ته رسیدلی شي.

خلک غواړي ژر دغې مسئلې ته د حل لار پیدا کړي، ولي دا یوه ډیره پیچلې مسئله ده او زه د نیوکو نیت نه لرم."

د نیو جرسي ایالت ډیموکراټ سناتور باب میننډیز وویل: "د هر چا په ډول مونږ هم غواړو چې خپل عسکر بیرته خپلو کورونو ته راولو. خو دغه هدف ته مونږ څنګه رسېرو، دا ډیره مهمه ده."

سناتور میننډیز وویل: " امریکایي عسکر باید ژر تر ژره خپل وطن ته راستانه سي."

مگر په ټوله کې طالبان تر دې مهاله (مئی ۲۰۱۹) د اوربند لپاره هیڅ ډول لیوالتیا او تیاری نه لري.

د افغانستان په اړه د متحده ایالاتو د سنا د بهرنیو اړیکو د کمېټې په پټه استعماعیه غونډه کې د دې کمېټې د مهم ډیموکرات غړي، باب میندیز، د وینا مهم ټکي:

"زه له افغانستانه د امریکایي عسکرو ژر تر ژره راوتل غواړم. د افغان جنگ ډېر اوږد سو، او زمور عسکرو او ډیپلوماټانو زیاتي قربانۍ ورکړي دي. خو دا چې مور څرنگه له افغانستانه راووځو، حیاتي اهمیت لري. که چیري یوه دایمي سوله قایمه نه شي، افغانستان به خامخا بیا د ۱۹۹۰مو کلونو په څېر یوې دوامدارې انارشي ته ور تېل وهي.

البته، زه شخصاً دې مهم مقام ته د خلیلزاد د مقررېدو تود هرکلی کوم، او د سیاسي موافقې لپاره د هغه له هلو ځلو څخه کلک ملاتړ کوم.

اول، دا هم باید زیاته کړم چې د افغان کښالي سیاسي موافقه باید د بنځو او اقلیتونو په شمول د ټولو افغانانو بشري حقوق تضمین کړي. مور پوهېږو هغه ټولني چې بنځو ته مساوات نه مني، هغوی همیش بې ثباته او د قانون حاکمیت په کښې کمزوری وی. د افغان سولې موافقه باید د ټولو افغانانو او اقلیتونو سیاسي غوښتنې را ونغاړي. امریکا باید پر بین الافغاني مذاکراتو باندې ټینګار وکړي، او د دې مذاکراتو مادې او جهت ور تنظیم کړي. څرنگه چې امریکا د افغانستان په سیاسي او نظامي فضا کې یو مهم عنصر دی، له دې کبله، دا به نه منصفانه او نه به هم د منلو وي چې د افغان سیاستوالو څخه دا تمه وکړو چې خپل ټول خپلمنځي اختلافات زمور له مرستي پرته فیصله کړي.

دوهم، دا څرګنده خبره ده چې طالبان د داعش مخالف دي، او هغوی خپل حریفان گڼي. خو په افغانستان کې یوازې داعش فعال نه دي. هلته القاعده، لشکر طیبه، او د حقاني ډله هم فعالیت کوي. طالبان به د هغوی سره څرنگه چلن وکړي؟ حتی که چیري طالبان د دې سیاسي اراده هم

وکړي چي دا ډلي له افغانستان څخه وباسي، ايا طالبان د دې قدرت لري؟
زه خپله شکمن یم.

درېم، اروپا باید پدې خبرو کي راگډه سي. اروپايانو په افغانستان کي
زموږ سره کومک کړی دی. موږ نه سو کولای چي اروپا حذف کړو.

محترم خلیلزاد! زه غواړم چي پدې پوه سم چي جمهوررئیس ټرمپ تاسي
ته څه ډول هدايات درکړي دي. زیاتره خلگ باور لري چي ټرمپ
غواړي له افغانستان څخه پوځيان په چټکي را وباسي، او همدا مسئله بل
کال د خپل ځان د بیا انتخابیدو لپاره وکاروي. ایا ټرمپ او د بهرنیو چارو
وزارت تاسي ته کومه معلومه نېټه یا ضرب الاجل ټاکلي دی؟

بناغلی خلیلزاد! د بهرنیو چارو وزارت غواړي چي د کابل په سفارت کي
خپل مامورین ۵۰سلنه را کم کړي. البته که چيري زه طالب وای، ما به له
دې اقدام څخه داسي انګېرلي وای چي امریکایان په هر صورت وځي.
تاسي پوهېږئ چي مذاکرات د زیگنالونو او اشارو هنر دی. خو پدې
وخت کي داسي زیگنال ور کول واقعاً یو حیرانونکی کار دی.

بناغلی خلیلزاد! زه ستا موفقیت غواړم. ستا بری د امریکا کامیابي ده. زه
پوهېږم چي ستاسي وظیفه ډېره مغلقه او گرانه ده. خو زه اندېښمن یم چي
جمهور رئیس ټرمپ تاسي ته لازم او په کافي اندازه وخت نه دی در کړی
چي یوه دومداره سوله ترلاسه کړئ، څرنگه چي ته د وخت له کموالي
سره مخ یې، او د وخت په تنګسیا کي واقع یې، زه هیله مند یم چي تاسي
پدې غونډه کي وکولای شئ چي زموږ یادو اندېښنو ته ځواب ووايست."

داچي خلیلزاد د کانګرس غړو ته د پټیو دراوز شاته څه وویل، په اړه یې نه
رسنیو، نه خلیلزاد او نه هم د کانګرس غړو څرګندونې وکړي.

د طالبانو د مشر د اختريز پېغام غټ ټکي

د جون پر اوله، د کوچني اختر په مناسبت د طالبانو د مشر شيخ هبة الله پېغام خپور شو، چې موږ يې له مذاکراتو سره تړلې ځينې مهم ټکي دلته را اخلو:

"بهرني اشغالگر که هرڅومره په خپل پوځي او تخنيکي قوت مغرور دي او د بېوزله افغانانو خلاف يې له وحشته ډک موقف نيولی؛ خو بيا هم د هغوی ټول پوځي غرور ستاسي د دفاعي مقدس جهاد په وړاندې په شکست محکوم شوی او ستاسي جهاد او تاريخي سرسندنې د دې لامل گرځيدلې چې د هيواد د ټولو پوځي او سياسي اقداماتو ابتکار اسلامي امارت تر لاسه کړي.

د دغه ابتکار په ترڅ کې که اسلامي امارت په جهادي جهاتو کې فاتحانه عمليات ترسره کوي او که په سياسي ډگر کې له امريکايانو سره د افغانستان د اشغال د خاتمې لپاره مذاکرات کوي د دې دواړو غرض او هدف د اشغال خاتمه او د اسلامي نظام قيام دی.

بهرني يرغلگر او کورني ملگري يې د جگړې د ټولو قوانينو او اخلاقي مقرراتو خلاف په سخت وحشت سره زموږ په کلیو، بازارونو، جوماتونو، کلينیکونو، مدارسو او نورو ځايونو باندې داسې پندې بمبارۍ او ظلمونه کوي، چې د بشر تاريخ يې مثال نه لري.

عام ولسي وگړي په شهادت رسوي، د کورونو پريښودلو ته يې اړباسي، په نيمو شپو د خلکو شخصي حريم ماتوي، دروازې يې په بمونو الوزوي، ښځې او ماشومان له خواږه خوبه په وحشت سره را پاڅوي، د هيڅ ډول عزت خيال يې نه ساتي، نارينه يې د ښځينه وو، خویندو ميندو په وړاندې په بې رحمانه ډول په شهادت رسوي.

په زرگونو افغانان په زندانونو کې په شکنجو ځوروي، د کابل ادارې له وحشي زندانونو څخه د سختو او نامساعدو شرايطو له وجې د يو شمېر مظلومو بنديانو د شهادت خبرونه را رسيري، حتی په دا وروستيو کې يې په زندانونو کې په بې وسلې او لاس تړلو بنديانو مرمۍ و اورولې، چې پر مظلومو زندانيانو ډزې کول د جنگي جنايت تر څنگ ستره بزدلي او نامردي هم ده.

اسلامي امارت د خپل اصولي دريځ او سوله ييزې تگلارې له مخې په دې توانيدلې چې د افغانستان د گاونډو او سيمه ييزه اجماع د ځان کړي، په مسکو کې د افغانستان د گاونډيانو په گډون د ۱۲ هيوادونو لومړۍ کانفرانس، د اسلامي امارت له سياسي استازيو سره د نړۍ د هيوادونو اړيکې او د هغوی د سياسي لوړ پوړو چارواکو رسمي ليدنې کتنې او د بين الافغاني تفاهم په سلسله کې غونډې او تماسونه زموږ د خبرې بنکاره ثبوت دی.

د کابل اداره هڅه کوي د خپل ځان په مطرح کولو سره د اسلامي امارت او افغان سياسيونو د تفاهم مخه ډب کړي، چې دې بې گټو هڅو او د بين الافغاني تفاهم په مخ کې سياسي مزاحمت ته يې اسلامي امارت هيڅ اعتناء نه کوي.

اسلامي امارت د واک انحصار نه غواړي، موږ پر دې باور يو چې ټول افغانان به په ريښتيني توگه په نظام کې خپل ځان وويني.

د موجوده بنسټونو په برخه کې به اسلامي امارت د اصلاح او سمون له لارې د اسلامي اصولو په رڼاکي د آينده افغانستان لپاره مثبت کار واخلي.

د بهرني سياست په اړه:

د اسلامي امارت په اند د يوه سوله ييز افغانستان وضعيت دا ايجابوي چې دلته نور له خارجي اشغال نه خلاص يو داسې افغانستان وجود ولري چې نه يې څوک خپلواکي او حریت نقض کړي او نه يې هم ځمکه او فضا د بل چا په ضرر وکاريري.

اسلامي امارت د ټولې نړۍ او خاصا د سيمې له هيوادو سره په مثبتو اړيکو باور لري او له گاونډيانو سره د ښه گاونډيتوب اصولو ته ژمن دی؛ خو امريکا او په کابل کې د هغوی ټپل شوې اداره دلته د جگړې د غځولو، قومي، سمې او سياسي تعصباتو راپارولو له لارې دا هڅه کوي ترڅو زموږ هيواد د ټولې سيمې او گاونډيانو په وړاندې د يو سنگر په حيث وکاروي، فتنه گرې ډلې راپيدا او تقويه کړي، خو لله الحمد د مجاهدينو په وړاندې فتنه او فتنه گر مفسده ډله له شکست سره مخ او مغرور امريکايي جنرالان او داخلي ملگري يې د افغان ولس جهادي عظمت ته سر ټيټي شوي دي.

د مذاکراتو په هکله:

اسلامي امارت د خپل سوله ييز موقف له مخې امريکايي لوري ته بلنه ورکوي چې د تعقل او تفاهم موقف غوره کړي، په مذاکراتي بهير کې په صادقانه ډول سهيم و اوسي او د دې بهير د تحرک لپاره د اسلامي امارت معقولې طرحې ومني.

اسلامي امارت غواړي چې په گران هيواد کې د افغانانو د خوښې يو خپلواک، اسلامي، او افغان شموله نظام حاکم شي، همدې هدف ته د رسيدو لپاره مو د مسلح جهاد ترڅنگ د تفاهم او مذاکراتو دروازه هم پرانيستې پريښې ده، چې همدا اوس له امريکايي لوري سره د اسلامي امارت د سياسي دفتر له طريقه د مذاکراتي ټيم په وسيله د تفاهم سلسله جريان لري، الله تعالی ته سوال کوو چې هيوادوال يې د ښو پايلو شاهدان و اوسي.

په دې خبره بايد دوست او دښمن پوه شي چې مور په سياسي تعاملاتو کې پر دوه مخي سياست هيڅ ډول باور نه لرو، د مذاکراتو په پلمه وقت تلفي، تر پردې لاندې سازشونه او دوه گوني چلند مو نه خوښ دی او نه يې د برياليتوب لار بولو.

هيڅوک دې داتمه نه راڅخه کوي چې خپل هدف ته تر رسيدو مخکې به د جهاد گرم سنگرونه ساړه او څلويښت کلني قربانۍ هيرې کړو.

له امريکايانو سره د مذاکراتو ترڅنگ مو د بين الافغاني تفاهم په برخه کې هم کافي پرمختگ کړی اونور به هم وشي ان شاء الله، ترڅو خواخوږي او د وطن په درد دردمن افغانان وکولای شي له اشغال څخه تر خلاصون وروسته خپلمنځي ټولې ستونزې په تفاهم سره حل و فصل کړي.

ولس ته:

اسلامي امارت به د معياري (ديني او عصري) تعليم، کار، تجارت، ترقي، آبادۍ او په ټولو اجتماعي برخو کې د پرمختگ زمينه سازي کوي، ځکه دا د افغانانو بنيادي حق او زموږ د ټولني د رفا او کاميابي لپاره حياتي او لازمي اړتيا ده.

اسلامي امارت همدا اوس ټولو مجاهدينو ته ځانگړي هدايات کړي چې د عام المنفعه پروژو ساتنې، پالنې او پرمختگ ته خاصه توجه وکړي.

د جون پر ۲مه خیلزاد د طالبانو د مشر شیخ هبة الله د کوچني اختر د پیغام په جواب کې ولېکل: "د طالبانو د مشر د اختر پیغام د افغان د سولې د بهیر اړوند ځینې بڼه ټکي له ځان سره لري، په پیغام کې له افغانانو سره د بین الافغاني مذاکراتو اړوند لیوالتیا لېدل کیري، او د واک د وېش خبره هم پکې شوي، دا ټول بڼه ټکي دي.

له دې سره په پیغام کې جنگې ژبه کارول اړینه نه وه، مور د سولې بهیر پر مخ وړو، په داسې حال کې چې د سولې خبرې روانې دي د طالبانو تنده لهجه به روانې خبرې پېچلې او له خنډ سره مخامخ کړي.

د طالبانو پیغام کې راغلي چې امریکا د تاوتریخوالي هڅه کوي، مور تاوتریخوالی نه غواړو، په افغانستان کې د تاوتریخوالي کچه د منلو نه ده او مور نه غواړو چې تاوتریخوالی نور هم زیات شي.

راشئ پر داسې لارو چارو کار وکړو چې تاوتریخوالی ورسره کم شي او افغان وژنه هم پای ته ورسېږي."



شیخ هبة الله اخوندزاده

د خلیلزاد اووم سفر

د ۲۰۱۹ جون په لومړۍ نیټه خلیلزاد ولیکل: "په واشنګټن کې وروسته له دوو هفتو څخه ما یو ځل بیا خپل سفرونه پیل کړل. موږ په تېره میاشت کې د پام وړ پرمختګ وکړ. پدې اوسني پړاو کې، زه غواړم چې د افغان د سولې پروسه چټکه او پیاوړې کړم.

زه غواړم چې (الف): د سولې لپاره سیمه ایز او بین المللي هڅې سره راجمع کړم، (ب): زه غواړم چې د سولې د موافقې د چوکاټ دوه مهم مسایل پای ته ورسوم. موږ پر مخ روان یو. زه خوشبین یم؛ البته بشپړ موفقیت د دې تقاضا کوي چې د دې موافقې نور غړي هم انعطاف وښيي. پر هېڅ شي به موافقه ونه شي، تر څو پر ټولو موافقه نه وي سوې .

په خاص ډول، لوموړی به، د سولې لپاره سیمه ییز او نړیوال ملاتړ راجلب کړم، د سولې طرحې لومړنیو دوو برخو د بشپړولو هڅه به وکړم، زه هیله من یم، کامیابی ته رسېدو لپاره اړتیا ده چې نورې غاړې نرمښت وکړي."

په همدې ورځ د امریکا د بهرنیو چارو وزارت لخوا خپره شوې خبریانه کې لیکل شوې و: "د افغانستان د سولې او بیا پخلاينې لپاره د امریکا د بهرنیو چارو وزارت ځانګړی استازي زلمی خلیلزاد د مې له ۳۱مې د جون تر ۱۶مې افغانستان، بلجیم، جرمني، پاکستان، قطر او متحده عرب اماراتو ته سفر کوي، تر څو د سولې برخه او افغان کښالی د پای ته رسېدو لپاره زمينه مساعده کړي. افغانستان کې به له بېلابېلو سیاسي څیرو، مدني ټولنو او چارواکو سره افغان سولې ته د رسېدو اړوند، او په نورو هیوادو کې د لېدنو پر مهال به هڅه وکړي چې نړیوال ملاتړ د افغان سولې برخه کې تر لاسه شي."

خلیلزاد خپل سفر له پاکستان څخه را پیل او د جون پر دویمه ورځ یې اسلام اباد کې د پاکستان لومړي وزیر عمران خان، د بهرنیو چارو له وزیر شاه محمود قریشي، د پوځ له مشر جنرال قمر جاوید باجوہ سره پر افغان سوله خبرې وکړي.

د جون پر ۳مه خلیلزاد ولیکل: "اسلام اباد کې ۲۴ ساعته ګټور وخت موږ درلود، پاکستانی چارواکو ته مې د تیرې میاشتي د پرمختګونو اړوند معلومات ورکړل، پر دې مو بحث وکړ چې پاکستان د سولې خبرو د لاسه پرمختګ لپاره څه کولای

شي. د افغان سولې بهير کې د پاکستان مرسته د سيمې په کچه گټې لري او دارنگه د پاکستان او امريکا ترمنځ قوي اړيکې جوړولای شي.^{۱۰}

د جون پر ۴مه خليلزاد وليکل: "برلين کې مې له جرمني چارواکو؛ د جرمني د ملي امنيت او بهرنيو چارو له سلاکار جان هيکير، د بهرنيو چارو له مرستيال وزير اندرياس او د افغانستان لپاره د جرمني له ځانگړي استازي مارکوس پوتزيل سره، تر ۲۰۰۱ز کال) وروسته پر لاسته راوړنو او په افغانستان کې تلپاتې سولې ته د رسېدو پر لارو چارو دوه ورځې خبرې وکړې.

المان د افغان سولې په اړه د امريکا-اروپا د دوهمې غونډې کوربه و، د سولې بهير په اړه د معلوماتو تر شريکولو وروسته، مور د اوسلو د راتلونکې غونډې او د المان او قطر په کوربتوب راتلونکې بين الافغاني خبرې وڅېړلې، زموږ تمرکز پر بين الافغاني خبرو وو چې د يوې سياسي نقشې حل لارې ته ورسېږو او دا چې د ژر تر سره کولو لپاره يې څوک څه کولای شي او کوم کار کولای شي".

د افغانستان لپاره د اروپايي ټولنې ځانگړې استازي رولاند کوبيا هم پر خپل ټويتير وليکل: "تن په برلين کې د اروپايي او امريکايي استازو تر منځ غونډه وشوه، مور د افغانستان د سولې اړوند مسايلو باندې بحث وکړ، بين الافغاني مذاکرات لومړيتوب لري، ولي ډېر نور کارونه لا مخته پراته دي، که چيرې ټول اړخونه، افغانان او نړيواله ټولنه له ژور فکر څخه کار واخلي او نرمښت وښيي، بيا نو د افغانستان د تلپاتې سولې لپاره تمه شته."

د جون ۵مه مايک پمپيو له واشنگټن پوست ورځپاڼې سره په خبرو کې وويل: "له طالبانو سره د سولې مذاکراتو برخه کې په کابل کې زموږ سفير (جان باس) په منظم ډول ډاکټر اشرف غني ته معلومات ورکوي. دا خبرې رښتيا نه دي چې ډاکټر غني د سولې له خبرو څخه ځنډې ته شوی^{۱۱}.

^{۱۰} کورنيو او بهرنيو رسنيو راپور ورکاوه چې له طالبانو سره د امريکا د مذاکراتو جزيات، د امريکايي پلاوي له لوري له ډاکټر غني سره نه شريکيږي، او ډاکټر غني د مذاکراتو له

ولسمشر ټرمپ غواړي له افغانستان څخه پوځیان راوباسي، هغه د امریکا ټولو اړوند ادارو ته لارښوونه کړې چې د امریکایي پوځیانو په را ایستلو کې خپله دنده په ښه ډول سر ته ورسوي. همدې موخې ته د رسېدو لپاره خلیلزاد کار کوي.

د جون پر ۵مه د ناټو غړو هیوادونو عمومي سرمنشي سټولټنبرگ ولیکل: "د ناټو ۴۴ غړي او ادارې د زلمي خلیلزاد د سولې له هڅو څخه ملاتړ کوي، او په دې برخه کې د ښه پرمختګ تمه کېږي."

خلیلزاد ولیکل: "د ناټو منشي سټولټنبرگ ته مې لنډ معلومات ورکړل، د دوی له ملاتړ څخه مننه کوم، مور (امریکا) او ناټو یو ځای (افغانستان) ته راغلي یو، او په ګډه به په افغانستان کې د شتون په اړه پریکړه کوو، که مور له (افغانستان) څخه وځو، په ګډه به ټول وځو."

د جون ۶مه، خلیلزاد ولیکل: "د اروپایي ټولني له استازي میرمن فیدریکا موګ سره مې ولېدل، مور پر دې موافق یو چې سوله لومړیتوب ده، څه ډول بین الافغاني مذاکرات ښه پرمخ ولاړ شي، او څه ډول د سیمې په کچه اقتصادي پرمختګ وشي. زه له افغانستان سره د اروپایي ټولني د اوږدې مودې لپاره ژمن پاتې کېدو مننه کوم."

د جون پر ۶مه، د امریکا د کانګرس ۷۵ سناتورانو د امریکا د بهرنیو چارو وزیر ته لیکلي وو چې له طالبانو سره د سولې مذاکراتو کې د ښځو ګډون ته جدې پاملرنه وکړي، او د میرمنو د حقونو د خونديتوب ضمانت دې په پام کې ونیول شي. او د افغانستان د راتلونکي په اړه دې هم د میرمنو ږغ واورېدل شي.^{۱۱۱}

جریان څخه ناخبره ساتل کېږي. له همدې کبله ډاکټر غني د روانو مذاکراتو له جریان څخه خوښ نه دی.

^{۱۱۱} د افغانستان په رسنیو کې په تکرار سره ځینو لویديځ پلوه میرمنو ویل چې له طالبانو سره په مذاکراتو کې دې امریکا د افغان میرمنو پر حقونه خبرې وکړي، که له طالبانو سره د امریکا لخوا توافق کېږي او د میرمنو د حقونو اړوند ۱۸ کلني لاسته راوړنې په نظر کې نه نیول کېږي، مور ته دغه ډول تړون د منلو نه دی.

د جون پر ۸مه، د طالبانو د قطر د سياسي دفتر وياند سهيل شاهين عرب نيوز سره په مرکه کې ويلي و: "د بهرنيو پوځيانو د وتلو پريکړه بايد امريکا وکړي، د اووم پړاو خبرو کې به د بهرنيو ځواکونو د وتلو مسئله ډيره مهمه وي، تر څو د امريکا لخوا د خپلو ځواکونو د وتلو مهالویش تعين او اعلان شي، مور به امريکا ته ضمانت ورکوو چې د افغانستان خاوره به د هيچا پر ضد په راتلونکي کې ونه کارول شي".

د جون ۹مه ۲۰۱۹، خليلزاد کابل ته راوړسيد، له ډاکټر اشرف غني او چارواکو سره يې مابنډ مهال وليدل، د جون پر ۱۱مه يې له حامد کرزي او نورو افغان سياستوالو سره ليدنې وکړي.

په کابل کې د امريکا سفارت کابل ته د خليلزاد د راتگ په اړه اعلاميه خپره او ليکلي يې وو: "د افغانستان لپاره د بيا پخلايني ځانگړې استازي سفير خليلزاد کابل ته را وړسيد، هغه به د گډ حکومت له مشرانو، سياسي رهبرانو، مدني او ميرمنو ټولنو له استازو سره د امريکا د سولې بهير لاسته راوړنو باندې وږغيري، وروسته به هغه اسلام اباد، برلين او برسلز ته ولاړ شي.

څرنگه چې د سولې خبرې يو ډير نازک حالت ته رسيدلي، د سولې په خبرو کې به ډير نور افغانان هم را گډ کړل شي، تر څو د خبرو نتيجه کې وکولای شي چې تلپاتي سولې ته ورسيري. خليلزاد به د بېلابيلو ټولنو له استازو، ځوانانو، محصلينو، سوداگرو ميرمنو، چارواکو او ديني علمانو سره وويني"^{۱۱۲}.

همدارنگه خليلزاد وليکل: "له ډاکټر غني سره مور بڼه مجلس درلود، د سولې اړوند مور رغونکی بحث وکړ، د سيمې په کچه د سولې برخه کې اړتياوي، او پر افغان سوله يې اغيز، د افغانستان او پاکستان تر منځ اوسنی مثبت پرمختگ او بڼې اړيکې

داسي ښکارېده چې ځينې ميرمنې د افغان حکومت او ځينو سفارتونو لخوا هڅول کېدې چې په ټلويزوني بحثونو کې گډون وکړي، او طالبان د ميرمنو د حقونو په نه ورکولو سره وننگوي.

^{۱۱۲}<https://af.usembassy.gov/visit-of-special-representative-for-afghanistan-reconciliation-zalmay-khalilzad/>

یو ښه فرصت دی، تر څو وتوانیږو چې د سیمې سره تړلو مسایلو کې هم ښه پرمختګ وشي."

د جون پر لسمه خلیلزاد د افغان میرمنو غونډه کې برخه واخیستله او ویې لیکل: "د افغان مخښکه سیاستوالو او دولتي میرمنو سره مو د افغان سولې اړوند نظریاتو تبادلې وشوه، د افغان میرمنو لاسته راوړنو او د راتلونکې په اړه یې اندیښنو باندې بحث وشو، د امریکا تگلاره دا ده چې میرمنې باید بین الافغاني مذاکراتو کې برخه ولري."

د جون پر ۱۱مه، خلیلزاد مزار شریف ته ولاړ، هلته یې د حزب وحدت مردم افغانستان له مشر استاد محمد محقق او د بلخ پخواني والي او د جمعیت اسلامي اجرائیوي مشر استاد عطا محمد نور، ځینو میرمنو او نظامي چارواکو سره ولېدل.

د ملا برادر اخوند په مشرې د طالبانو لوړ پوړي پلاوي د جون پر دویمه، د کوچني اختر په لومړي ورځ ایران ته ناعلان شوی سفر وکړ، د ایران د بهرنیو چارو له مرستیال وزیر، همدرانګه د ایران د بهرنیو چارو له لوړ پوړو چارواکو سره یې د افغان سولې، له ایران سره په راتلونکې کې د اړیکو، او د امریکا - طالبانو د تړون اړوند د ایران د اندیښنو په اړه خبرې وکړې.

د جون پر ۱۱مه هم د ملا برادر اخوند په مشرې، د طالبانو جګپوړی پلاوي چین ته ناعلان شوی سفر وکړ، او هلته یې د چین د بهرنیو چارو مرستیال وزیر او لوړ پوړو چینایي چارواکو سره د افغانستان د سولې په تړاو خبرې وکړې. دواړو لورو په راتلونکې کې د افغان - چین په اړیکو هم بحثونه او د دواړو هیوادو ترمنځ د ښو ډیپلوماتیکو او اقتصادي اړیکو پر اړتیا بحثونه درلودل.

له کورنیو رسنیو سره د خلیلزاد مرکې

خلیلزاد په مزار شریف کې د جون پر ۱۳مه، د عطا محمد نور اړوند خصوصي ټلويزون ارزو سره مرکه وکړه، د مرکې مهمې برخې يې په لاندې ډول دي:

د خبرو په تیرو پړاونو کې یوې قانع کوونکې پایلې ته رسیدلي یو، زموږ غوښتنه وه چې طالبان له نړیوالې ترهگرې سره اړیکې پرې کړي، او ترهگر پرې نه ږدي چې د دوی تر واک لاندې سېمو څخه د نړۍ پر ضد کړنې وکړي، په دې برخه کې توافق شوی.

راتلونکې ناسته کې په پاتې نورو درېو مسایلو باندې بحث کوو، په افغانستان کې د بهرنیو پوځیانو شتون، د بین الافغاني مذاکراتو پیل کېدل او اوربند.

مخکې له دې چې له طالبانو سره خبرې پیل کړو، موږ پوهیدو چې د بهرنیو پوځیانو شتون په افغانستان کې د طالبانو لپاره یوه حیاتي موضوع، او د طالبانو غوښتنه ده چې له افغانستان څخه ووځي، تر دې مهاله د ځواکونو د وتلو پر مهالویش باندې توافق ته نه یو رسیدلي.

دا چې په لومړۍ مسئله زموږ او طالبانو ترمنځ توافق وشو، هغه مهمه مسئله وه، دویمه مسئله د بهرنیو ځواکونو شتون په اړه هم توافق ممکن دی.

ځکه طالبانو ومنله چې د دوی تر واک لاندې سېمو کې ترهگرو ته ځای ور نه کړي، هغوی ته به د خلکو د جلب او جذب اجازه نه ورکوي، او دا اجازه به هم نه ورکوي چې دلته نظامي تمرینات وکړي او پیسې را ټولې کړي، دې مسئلې ډیر وخت ونیو، طالبانو ته سخته وه، خو ښه پریکړه یې وکړه.

موږ د یادو مسایلو عملي کېدو ته منتظر یو، عملي کېدل هغه وخت پیل کېږي چې پر ټولو ۴ واړه مسایلو باندې موافقه وشي.

ما (خلیلزاد) هر وخت ویلي چې په هیڅ مسئله وروستی موافقه نه کېږي تر څو په ټولو ۴ واړه مسایلو موافقه نه وي شوې.

امریکا افغانستان ته پر شرایطو راغلي او د شرایطو له مخې به وځي، زموږ هدف دلته دایمې پاتې کېدل او دایمې حضور نه دی، که له افغانستان څخه امریکا او نړۍ ته ګواښ نه وي، که افغانستان ونه غواړي، لکه څرنګه چې طالبان وايي چې بهرني پوځیان دلته نه غواړي، امریکا حاضر ده چې خپل پوځیان له افغانستان څخه وباسي.

امریکا د اسلامي امارت په نوم کوم څه په رسمیت نه پېژني، موږ غواړو چې راتلونکې کې له افغانستان سره سیاسي، امنیتي او تجارتي اړیکې ولرو، مګر دا چې د امریکایي پوځیانو شتون، چې په هر ډول وي، دلته به وي؛ دا د امریکا مستقل هدف نه دی.

هغه څه چې په امریکا پورې اړه لري، د ځواکونو د وتلو مهالویش دی، موږ تمه لرو چې ژر یوې موافقې ته ورسېږو، او دا په طالبانو پورې هم اړه لري چې څومره منطقي او عملي موقف به نیسي.^{۱۱۳}

په قطر کې د افغانانو د خپلمنځي خبرو د اسانتیاو برخه کې المان حاضر شوی چې مرسته وکړي، همدارنګه کیدای شي په راتلونکې کې د بین الافغاني مذاکراتو د کوربتوب لپاره نور هیوادونه هم حاضر شي، او ځینې د درېیمګړي رول ولوبوي، موږ هم مرستې ته حاضر یو.

طالبانو ویلي چې له افغانانو سره د خپلمنځي ناستو پر مهال به لومړی موضوع د اوربند وي چې بحث ورباندې وکړي، موږ هم هڅه کوو چې سولې ته له ولسمشرۍ ټاکنو وړاندې ورسېږو.

^{۱۱۳} د بهرنیو ځواکونو د وتلو د مهالویش اړوند د طالبانو غوښتنه دا وه چې څومره ژر کیدای شي امریکایي او ناتو ځواکونه له افغانستان څخه ووځي، امریکایانو غوښتل چې په درې کلونو کې د بهرنیو ځواکونو پر وتلو له طالبانو سره توافق ته ورسېږي. لومړي سر کې طالبانو درې میاشتې، وروسته ۶ میاشتې، بالاخره ۹ میاشتې او بیا یو کال ته، د مذاکراتو په بېلابېلو پړاونو کې یې له امریکایي لوري سره خبرو کې پرمختګ وکړ، بالاخره د بهرنیو ځواکونو د وتلو لپاره پر ۱۴ میاشتې مهالویش باندې دواړه لوري لومړنۍ توافق ته په اتم پړاو خبرو او په دې اړه نهایی پریکړې ته نهم پړاو خبرو کې ورسېدل.

د افغانستان ۴۰ کلنه جگړه ډیرې ستونزې او بېلابېل اړخونه لري، نه یوازې کورنۍ بېرته، سیمیز او نړیوال بېرته هم لري.

له همدې امله ده چې د سیمې او نړۍ له هیوادو سره هم زه د افغانستان سولې په تړاو غونډې لرم، او موږ د سولې ملاتړ لپاره د نړیوالې اجماع برخه کې پرمختګ کړی دی. د اروپا او امریکا لخوا یوه ډله (ګروپ) د سولې په ملاتړ جوړه شوي، د روسیې او چین سره هم په دې برخه کې تفاهم ته رسیدلي یو، اوس هڅه کوو چې د سیمې هیوادونه هم په دې برخه کې را سره ملګري کړو.

ولسمشر ټرمپ او زه (خلیلزاد) بیرته لرو، سخته وه چې په ۶ میاشتې کې دا ټولې ستونزې حل شي، او ۶ میاشتې کافي وخت نه و^{۱۱۴}. افغان باید حوصله وکړي، زه هم ډیره بیرته لرم.

د طالبانو مذاکراتې ډله هم له خپله اړخه له مشکلاتو سره مخ ده، هغوی ته هم د سولې بهیر مذاکرات سخت دی، هغه څه چې دوی پخوا کړي، کومې ستونزې چې خپل منځ کې لري، په داخل کې نظامي قومندانان، د کویټې، پېښور او نورې شوراګانې، هغه نظامي او د سیمې فشارونه چې په دوی دي، او سېمه چې له دوی سره مرسته کوي، حتماً له دوی غوښتنې هم لري.

دا ډول د دواړو لورو (امریکا او طالبانو) تر منځ باور هم نشته، سمه ده چې د سولې خبرې یو له بل سره کوو، خو هممهاله یو له بل سره جگړه هم دوام لري.

خو ځله مې طالبانو ته وړاندیز کړی چې راځئ جگړه لږ او اوربند وکړو، مګر هغوی ته سخته وه چې ویي مني، فکر کوي چې جگړه د دوی د فشار یوازینی آله ده. د طالبانو لپاره هم اسانه نه ده، له بلې خوا د دې لپاره چې سولې ته حاضر شي، موږ هم پر دوی په بعضي مواردو کې فشارونه زیاتوو، ماسکو کې طالبانو د ناستې پر مهال شکایت کړی و چې جگړې شدت پیدا کړي^{۱۱۵}.

^{۱۱۴} د ټرمپ لخوا د افغان سولې لپاره خلیلزاد ته ۶ میاشتې وخت ټاکل شوی و.

^{۱۱۵} ماسکو کې طالبانو وویل چې شپنۍ چاپې او بمبارد زیات شوي چې له امله یې ډیره مرګ ژوبله بې گناه ملګري کسانو ته اوړي.

که طالبان سولې ته چمتو شي، مور د دې ليواله يو چې سوله وشي، جگړه پای ته ورسيري. ملا برادر چې په قطر کې د طالبانو مشر ټاکل شوی، پر طالبانو ډير نفوذ لرونکی کس دی، طالبان ډير احترام ورته لري، او داسي څوک دی چې له ملامحمد عمر سره يو ځای يې د طالبانو تحریک پیل، داسي څوک دي چې د جگړې په لیکو کې يې هم رول درلود، اوس دادی په سیاست کې هم رول لري. ملا محمد عمر هغه خپل ځای ناستې ټاکلی و، هغه ډير وزن لري. داچې د سولې ليواله و، د پاکستان لخوا يې د بند پر مهال زجر ليدلی^{۱۱۶}.

زه باور لرم چې د ملا برادر په مشري، د طالبانو په استازولي له يوه قوي او صلاحيت لرونکي مذاکراتي ډلې سره مذاکرات لرو.

په سېمه کې ځينې هيوادونه د طالبانو طرفدار دي^{۱۱۷}، او کيدای شي چې همدا اوسنی حالت په افغانستان کې وغواړي^{۱۱۸}، ځينې هيوادونه بيا له امریکا سره ستونزه لري، غواړي امریکا دلته له خنډونو او ستونزو سره مخ کړي^{۱۱۹}، ځينې هيوادونه بيا د ستونزو د حل اړوند خپلې انديښنې لري، دوی انديښنه لري داسي نه چې د افغانستان د شخړې حل کېدو سره، هغه وسلوالي ډلې چې دلته فعاله دي، د هغوی توجه د دوی لور ته شي.

^{۱۱۶} ملا برادر اخوند د ملامحمد عمر اخوند نایب و، د طالبانو اړوند چارو کې يې د پاکستان غوښتنې په نظر کې نه نيولي، سولې ته ژمن و، د پاکستان د استخباراتو لخوا د فبروري ۸مه ۲۰۱۰ سهار مهال ونيول او زنداني شو. د سپټمبر ۲۱مه ۲۰۱۳ په بنکاره د سولې پروسې سره د همکاري په نوم له زندان څخه خوشی شو، مگر ډير ژر بيرته د پاکستاني استخباراتو لخوا ونيول او زنداني شو.

کله چې د امریکا او طالبانو مخامخ خبرې د اکتوبر پر ۹مه، په اسلام اباد کې وشوې، د اکتوبر پر ۲۴مه ۲۰۱۸، ملا برادر اخوند له پاکستاني زندان څخه ازاد شو.

^{۱۱۷} ممکن هدف يې پاکستان وي.

^{۱۱۸} ممکن هدف يې ايران وي.

^{۱۱۹} ممکن هدف يې چين او روسيه وي.

ځینې بیا فکر کوي که دلته سوله وشي، نو د امریکا اړیکې به د دوی له رقیب هیواد سره ښې شي، دوی غواړي خپل رقیب د امریکا په مرسته په انزوا کې واقع کړي^{۱۲۰}. د سیمې په کچه، سعودي او امارت له قطر سره رقابت لري، پاکستان له هند سره ستونزه لري او امریکا له ایران سره ستونزه لري، دا ډول حالت د افغانستان سولې بهیر باندې تاثیر لري.

په نړیواله کچه، د اروپا، چین، روسیې او امریکا گټې په دې کې دي چې افغانستان کې سوله او امن راشي.

په دوه دلیلې مې دا مهم ماموریت ومانه، لومړی دا چې د افغانستان په اړه مې د مسؤلیت احساس کاوه. دلته پیدا شوی او دلته لوی شوی یم. دویم دا چې امریکا هم پر ما زیات باور کړی، زه مزار شریف کې پیدا شوی یم، خو امریکایانو په دې برخه کې پر ما باور او اعتماد کړی.

افغانان باید هیڅ شک ونه لري چې د امریکا له پاره لومړیتوب سوله ده، له همدې امله ده چې هڅه کوو که چیرته مخکې له ولسمشرۍ ټاکنو یوې پایلې ته ورسېږو. د راتلونکې نظام لپاره به افغانان (حکومت، سیاسي گوندونه، د گوندونو مشران، میرمنې او دمدنې ټولنو استازي) له طالبانو سره یوې موافقې ته رسېږي، او پر هغه به عمل کېږي، که د طالبانو او نورو افغانانو تر منځ توافق وشي، د دې لامل به شي چې نړیوال له افغانستان سره مرستې وکړي.

مور اوسني حالت ته متوجه یو، دا چې ځینې د ولسمشرۍ ټاکنو نوماندانو له ډاکټر غني غوښتي چې یا خو له واکه لیري شي او یا هم ولسمشرۍ ټاکنو ته له خپلې نوماندې څخه لیري شي^{۱۲۱}، مور پوهیږو چې د سترې محکمې پریکړه څه وه، او د

^{۱۲۰} ممکن هدف یې هند وي، هند فکر کوي چې د افغان سولې له امله د امریکا او پاکستان اړیکې ښې کېدای شي.

^{۱۲۱} د اپریل پر ۲مه ۲۰۱۹، د ولسمشرۍ یوشمیر نوماندانو د گډې اعلامیې په ترڅ کې غوښتنه وکړه چې د ملي یووالي حکومت واک د غبرگولي میاشتې په لومړۍ نیټه پای ته رسېږي او له دې نیټې وروسته یې د کار دوام مشروعیت نه لري.

سیاستوالو نظر څه وو، دا رنگه د مشرانو نظر هم راته معلومیري، دا ټول د سیاسي رقابتونو له امله ده.

د طالبانو او افغانانو ترمنځ سوله به د امنیت راوستلو برخه کې یو لوی پرمختګ وي، او افغانان به په یو قوي موقف کې راشي، تر څو؛ که هغه وخت هم داعش وسلواله ډله وي، له یادې ډلې سره په ګډه مقابله وکړي، که بیا هم له سولې وروسته له داعش سره جګړه دوام پیدا کوي، فکر کوم یو کوچنی او محدوده جګړه به وي، او جګړه به د کنټرول وړ وي، په نوره نړۍ کې هم دا ډول وړې ترهګرې ډلې شته، خو د کنټرول وړ وي.

د مرکي پای

مګر د ډاکټر غني مرستیال ویاند د اپریل پر ۲۱مه رسنیو ته وویل: "د هیواد سترې محکمې د ولسمشر د واک غځولو پریکړه کړي."

رسنیو د اپریل ۲۲مه ۲۰۱۹ راپور ورکړ چې د سترې محکمې هغه مکتوب ورته رسيدلي چې پکې لیکل شوي: "د سترې محکمې رسمي مکتوب چې اریانا نیوز ټلويزون تر لاسه کړی پکې راغلي چې د اساسي قانون د رعایت او د ټاکنو د خپلواکو کمیسیونو ستونزو ته په کتو د ولسمشر کاري موده د نوي ولسمشر تر ټاکل کیدو پورې تایدوي."

دولسمشرۍ دکاندیدانو شورا د جون ۲۵مه ۲۰۱۹، له ډاکټر غني وغوښتل چې د جوزا له لومړي نېټې / د مئ له ۲۲مې وروسته په واک کې پاتې کېدل یې غیر قانوني دي، یا دي له واکه لیري شي او یا دي هم د ولسمشرۍ ټاکنو له نوماندې څخه لاس په سر شي، ولسمشرۍ ټاکنو ته وتلي نوماند حنیف اتمر د غونډې ګډونوالو ته وویل: "مونږ نو دا نامشروع حکومت نه غواړو دا نامشروع حکومت نه شي کولی چې ملت ته د مشروع انتخاباتو زمینه برابره کړي او دا نامشروع حکومت به له هغه مصیبت او ناوړین سره چې دولسې جرګې انتخابات یې مخامخ کړل د ولسمشرۍ راتلونکي ټاکنې به هم له ورته برخلیک سره مخامخ کړي."

د جون پر ۱۴مه خلیل زاد له اریانا نیوز ټلوېزون سره مرکه وکړه، مور یې دلته د مرکې مهمې برخې را اخلو:

د امریکا اساسي او لومړنۍ موخه اوس مهال افغانستان کې د سولې راوستل دي، داسې سوله چې د طالبانو، حکومت، افغان سیاستوالو، میرمنو او ولسې خلکو لخوا وي.

داسې سوله چې په راتلونکې کې امریکا او متحدینو ته یې د افغانستان له خاورې څخه گواښ نه وي، ځکه د امریکا دلته (افغانستان) ته راتگ لامل په امریکا کې د ۱۱/۹ برید و.

امریکا غواړي چې په راتلونکې کې هم په امنیتي، اقتصادي او سیاسي برخو له افغانستان سره اوږد مهاله ښې اړیکې ولري.

مور پر ۴ مسایلو موافقه کړي، له افغانستان څخه امریکا او متحدینو ته نه گواښ، د بهرنیو پوځیانو وتل، د افغانانو خپلمنځي مذاکرات او د جگړې پای ته رسید او تلپاتې اوربند.

مور له طالبانو سره لومړي مسئله پای ته رسولې، هغه سیمې چې د طالبانو تر واک لاندې دي، او که په راتلونکې کې د حکومت برخه دوی گرځي، نو هغه مسؤلینونه چې دوی منلي چې له افغانستان څخه به امریکا او متحدینو ته یې گواښ نه وي، طالبان به همدې هوکړې ته ژمن پاتې وي.

اوس دلته له افغان حکومت او سیاستوالو سره بوخت یو چې پاتې درې مسایلو باندې هم مخکې له ولسمشرۍ ټاکنو (۲۸ سپټمبر ۲۰۱۹) څخه یوې پایلې ته ورسیرو.

نن مې له ډاکټر غني سر ولېدل، ناسته ښه وه، ستونزې به وي، که د نظر اختلاف او ستونزې نه وای، جگړه به هم نه وای، د دواړه لورو (حکومت او طالبانو) لومړیتوبونه توپیر کوي. داسې کړۍ هم شته چې سوله د ځان لپاره خطر گڼي، دا ډول. په سوله کې په کار ده چې یو څه د لاسه ورکړي او یو څه تر لاسه کړي.

ستونزې شته، ولی د سولې لپاره ولسي فشار هم په اړخونو شته، او تمه ده چې دا ولسي فشارونه پر طالبانو او ټولو ښکېلو اړخونو لایات شي.

له طالبانو سره په تیرو ۱۹ کلونو کې زموږ لویه ستونزه د ترهگرۍ په اړه وه، دا ډیره پیچلې مسئله ده، زه ویلای شم چې اوس په دې برخه کې له طالبانو سره موږ پرمختګ کړي او زه راضي یم.

طالبانو موافقه کړې چې د افغان حکومت په ګډون له هر افغان سره کیني، که افغانان خپلو منځو کې سره کیني، له درد، تمو او غوښتنو څخه تیر شي، بلکې خپلې ۴۰ کلنې تجربې له یو بل سره شریکې کړي، خپلمنځي مذاکرات وکړي، زه تمه لرم چې پرمختګ به وشي. د افغانانو ترمنځ ګډ ټکي زیات دي، کیدای شي یو بل ژر په غیر کې ونیسي.

افغانستان کې ټولې ستونزې د جګړې له امله دي، ډیرې کورنۍ بې سرپرسته دي، طالبان چې د بنديانو کوم شمیر یادوي، هغه د حکومت له رسمي شمیرو سره توپیر کوي.^{۱۲۲}

کوم څلور مسایل چې ما مخکې وویل داسي نه ده چې ټول مسایل همدا دي، پر همدې مسئلو توافق، د نورو اړوند ستونزو او مسئلو لپاره د حل لپاره دروازه خلاصوي.

ځینې موارد دي چې غواړم تاسي ته یې ووايم.

۱- امریکا پریکړه کړې چې دلته سوله راشي.

۲- موږ توانېدلي یو او له اروپا، چین او روسیې سره د افغانستان سولې په اړه یو تفاهم ته رسیدلي یو.

۳- هڅه کوو چې د سیمې هیوادونه او د افغانستان ګاونډي هیوادونه هم د افغانستان سولې برخه کې اجماع کې داخل کړو. دادی د افغانستان او پاکستان ترمنځ هم

^{۱۲۲} طالبان د خپلو بنديانو شمیر لښکونه زره ښيي، خو افغان حکومت نه مني چې په دومره لوړ تعداد طالب بنديان ور سره دي.

اړیکې په ښه کېدو دي، افغانستان له پاکستان او پاکستان له افغانستان څخه باید احساس د خطر ونه کړي.

۴ - داسې سوله چې د سیمې په اقتصاد باندې ښه اغیز ولري.

مور په دې برخه کې پرمختگونه هم کړي دي.

اوس مهال افغانستان په خپلو پښو نه دی ولاړ، د بهرنیو هیوادو مرستو ته زیاته اړتیا لري، د جغرافیې له مخې هم افغانستان په نورو ګاونډیو هیوادو متکې او ګاونډي هیوادونه یې پر افغانستان متکي دي، په کور دننه هم د افغان سیاستوالو ترمنځ نفاق شتون لري.

په کار ده چې لومړی په کور دننه د افغان سیاستوالو او حکومت ترمنځ اختلافات او ستونزې حل شي.

دا چې امریکا او ناپو قواوي دلته په افغانستان کې شتون لري، نړیواله ټولنه هم متوجه ده چې دلته څه روان دي. مور غواړو ښه پرمختګ وشي، مور درې واړه مسایلو (داخل، سېمه او نړۍ) باندې بوخت یو چې په دې درې واړو برخو کې اجماع را منځته شي. مور په نړیواله کچه د اجماع رامنځته کیدو برخه کې پرمختګ کړی، ځینې لوی او قوي هیوادونه (چین او روسیه) له مور سره د افغانستان سولې برخه کې ملګري شوي، المان او ناروي هم حاضر شوي چې د افغانانو خپلمنځي مذاکراتو کې مرسته وکړي. اروپا هم چمتو شوي چې مرسته وکړي.

مور بیره لرو، نړۍ هم بدلون کړی، د جګړې ۱۹ کلونه هم تیر شوي، او په امریکا کې ولسمشرۍ ټاکنې هم راتلونکي دي، دا چې هر څه په افغانستان کې د پلان له مخې سم مخکې ولاړ شي، دا ۵ او ۱۰ کلونو وخت ته اړتیا لري، ولي مور هڅه کوو چې په افغانستان کې د ولسمشرۍ ټاکنو وړاندې په یادو ۴ اساسي مسایلو توافق ته ورسېرو.

همدا نن چې له ډاکټر غني سره زما ناسته وه، هغه هم ومنله چې کوشش وشي که له ټاکنو مخکې مور خپل هدف (پر ۴ مسایلو توافق) ته ورسېرو. په دې برخه کې

طالبان هم مسؤلیت او ډیر مهم رول لري، که حکومت، امریکا او افغان سیاستوالو وغواړي، خو طالبان ونه غواړي، بیا نو نه کیږي.

سوله لومړیتوب او مهم هدف دی، د امریکا ولسمشر واضح وایي چې سوله لومړیتوب دی.

که مور وټوانیږو چې له ټاکنو مخکې یو سیاسي جوړجاړي ته ورسېږو، ولي که سوله نه کیږي، نو د ټاکنو لپاره هم باید چمتووالي وي.

طالبانو هم له ما (خلیلزاد) پوښتنه وکړه، چې تاسې لومړیتوب سولې که جگړې ته ورکوئ، هغو ته مې وویل: تاسې څه ډول اوربند ته حاضر یاست چې له مور سره پرې موافقه وکړئ، د جگړې څه ډول کموالي باندي له مور سره موافقې ته حاضر یاست، که تاسې یې په اړه وړاندیز لرئ هم ښه ده، که مور (امریکا) څخه یې غواړئ هم حاضر یو، مگر داسې نه کیږي چې یو لوري به جگړه کوي، او بل لوری به جگړه نه کوي.

مور څو ځله طالبانو ته د اوربند وړاندیز وکړ، هغوی وایي چې کله د افغانانو خپلمنځي مذاکرات پیل شي، اوربند به پکې یو له لومړنیو مسئلو څخه وي.

که مور دي نتیجې ته رسیدلې یو چې هیڅوک دا جگړه نه شي گټلای، نو حل لاره یوازې سیاسي موافقه کیدای شي، تر څو د افغانانو له وژلو څخه مخنیوی وشي.

دا چې امریکا او طالب یو د بل دښمنان دي، مور سولې ته د رسېدو لپاره یوه حل لاره پیدا کړي، افغانان هم باید گډ درد، گډې راتلونکې، گډې جغرافیې، گډ هیواد په نظر کې نیولو سره له ستونزو څخه د وتلو لاره پیدا کړي.

که هر څوک خپلې گټې په نظر کې ونیسي، بیا نو د سولې هڅې هم نتیجه نه ورکوي. په کار ده چې له پخوانیو تجربو، د دودیزو کورنیو شخړو د حل او نورو تجربو په نظر کې نیولو سره افغانان سولې ته درسېدو لاره پیدا کړي.

په کار ده چې پر ځینو اساسي مسایلو باندي توافق وشي، او هغه مسایلو کې د کوم درېیمگړي، کوم هیواد، ځینو هیوادو مرسته هم وغواړي.

مور په همدې کار کوو، چې چیرته مذاکرات وشي، څوک درېم گړی څوک یې کوربتوب وکړي.

همدارنگه کار کوو چې د افغانانو تر منځ ستونزې څه دي، او د ستونزو د حل لارې څه دي. سره له دې چې د نړۍ، سیمې په کچه هم کار کوو، مگر په دې برخه کې هم بوخت یو، مور چمتووالی پېل کړی، المان د سولې برخه کې د تجربه لرونکو المانیانو تشکیل جوړ کړي تر څو پدې برخه کې خپل رول ولوبوي.

مور له طالبانو سره د لنډ مهاله حکومت په اړه موافقې ته نه یو رسیدلي، طالبانو ټینگار درلود او مور هم له حکومت سره په موافقې سره ومنله، چې دوه مسایل چې نړیواله جنبه لري، لومړي دا چې د طالبانو او طالبانو له ملگرو څخه نړۍ ته نه گواښ، او دویم دا چې د بهرنیو قواوو دلته شتون دی. مور له افغان حکومت سره هم بحث کړی، که دا دوه مسایل حل شي^{۱۳۳}، نو د افغانانو خپلمنځي تفاهم ته دروازه پرانیستل کېږي.

دا چې څه ډول راتلونکي حکومت به وي، دا به د افغانانو ترمنځ خپلمنځي ناستو کې، د ځینو بهرنیو هیوادو او یا هم کوم نړیوال یا بهرني درېمگړي په مرسته صورت مومي.

که مور له خپل ۱۹ کلن دښمن طالب سره یوې موافقې ته رسیږو، دا یو ښه پرمختگ دی، افغانان هم باید پرته له مخکې شرط ایښودلو، په خپلو منځو کې تفاهم ته سره ورسېږي.

په جگړه کې کې کیدای شي یو لږ شمیر کسان شخصي گټې ولري، ولي زیات خلک ورڅخه متضرره شوې او کیږي، په کار ده چې له دې تاریخي فرصت څخه

^{۱۳۳} له دې مخکې به خلیلزاد څرگندوله چې ټول ۴۰ واړه مسایل باید یو ځای له طالبانو سره حل شي، مگر دا لومړی ځل و چې له اریانا نیوز سره د مرکې پر مهال یې ومنله چې له طالبانو سره په لومړنیو دوو مسایلو خبرې کوي.

په ښه ډول استفاده وشي، ځکه امریکا، روسیه او چین په گډه لگیا دي. په کار ده چې دا ۴۰ کلنه جگړه پای، او یو سوکاله، پرمختللی او ازاد افغانستان وي.

نړۍ او سیمې بدلون کړی، نړۍ او سیمه غواړي چې اقتصادي پرمختګ ولري، اروپا چمتو ده چې د افغانستان سره په دي برخه کې مرسته وکړي، چې دا ځای د اقتصادي ودې د پل په توګه جوړ، او اروپا دلته پانګه اچونه وکړي.

ځینې افغانان له ایران سره اړیکې لري، او ماته ویل شوي چې د ایران لخوا ورته ویل کيږي چې دا کار (بین الافغاني خبرې) تر هغه مه کوي تر څو چې د ولسمشرۍ ټاکنو مسئله نه وي یو طرفه شوې، که دا کار وکړئ دا به د پلاني او که هغه بل کار وکړئ دا به د هغه پلاني نومانده په ګټه وي، دا ډیر بد کار دی^{۱۲۴}، زما پیغام دوی ته دا دی چې د شرم خبره ده چې یو بهرنی له تاسي داسي څه غواړي، چې تاسي کورنیو رقابتونو ته وهڅوي، موږ د خپل ټول نفوذ کارولو سره دې کار ته اجازه نه ورکو، چې په دي کار کې دوی بریالي شي، او دې ته هم متوجه یو چې څوک دا کارونه کوي. موږ دي نه مجبوره کوې چې بیا موږ د دوی نومونه واخلو چې پلاني سړي د پلاني هیواد سره اړیکه ونیوله، او هغوی ورته وویل چې دا کار وکړئ او دا کار مه کوي^{۱۲۵}.

^{۱۲۴} عملاً امریکا همدا ډیر بد کار کوي، او بوخت دي، ویل کيږي چې همدي خلیلزاد حنیف اتمر او حکمتیار ته ویلي چې ټاکنې نه کيږي، موږ یې ځنډو. بلخوا بیا وروسته له هغه چې حنیف اتمر خپل ټاکنیز ټیم، د سپټمبر ۲۴ مه ۲۰۱۹، لغوه اعلان کړ، ویل کيږي چې خلیلزاد ورته ویلي چې خپل ملګري ډاکټر عبدالله عبدالله ته ور ولیري، تر څو د ډاکټر غني په وړاندي د ډاکټر عبدالله ټاکنیز ټیم قوي شي.

^{۱۲۵} همدا امریکا ده چې پرته د دوی له اجازې په حکومت کې نه وزیر، نه والي او نه هم کوم بل لوړ پوړي کس ګمارل کیدای شي. همدا امریکا ده چې په حکومت کې دننه او بهر په لسګونو زره افغانو ته په بېلابېلو وختو کې د بېلابېلو مسایلو په اړه لارښوونه کوي، او له هغوی څخه غواړي چې هغه څه وکړي کوم چې په کابل کې د امریکا سفیر او یا د امریکایي قواو عمومي قومندان ورته وايي. او کله چې د امریکا - افغانستان ترمنځ د ستراتیژیک تړون اړوند دودیزه لویه جرګه (۱۶ تر ۱۹ نومبر ۲۰۱۳) جوړه شوه، هغه وخت

ایران یو مهم هیواد دی، امریکا له ایران سره ډیرې ستونزې د خلیج او منځني ختیځ اړوند مسایلو کې لري، خو مور نه غواړو چې افغانستان کې داسې څه وشي چې ایران د خطر احساس وکړي.

که ایران وغواړي چې دلته ستونزې، او زما په کارونو او هڅو کې هم ستونزې پیدا کېدل وغواړي، زما عکس العمل به هم بیا د ایران په وړاندې ډیر منفي وي.

هغه خلک چې له ایران سره اړیکې لري، هغوی ته په کار ده چې ایران وپوهوي، ایران او افغانستان په سېمه کې ډیر مشترکات لري، د افغانستان خلکو کافي صدمه لېدلې، او کافي قرباني شوې، ایران ته نه ده په کار چې د نورو ځایو ستونزې همدلته را انتقال کړي، که دا کار وشي په اړیکو به منفي تاثیرات ولري.

راپورونه ورکول شول چې د لویې جرگې غړو ته او په ځانگړې ډول د دودیزې لویې جرگې رئیس حضرت صبغت الله مجددي ته د امریکا سفارت ډالر ورکړل.

دارنگه، کله چې له امریکا سره د ډاکټر غني د واک ته رسېدو پر دوېمه ورځ امنیتي تړون لاسلیک؛ او د تائید لپاره ولسي جرگې ته واستول شو، راپورونه ورکول شول چې امریکا د ولسي جرگې ډیرو وکیلانو ته ډالر ورکړل، او له هغوی سره بې ژمنه وکړه چې نوی پارلمان به نه جوړوې او دوی به دوېمه دوره کې هم وکیلان وي، د ولسي جرگې د غړو لخوا په لوی اکثریت له امریکا سره د افغانستان ستراتیژیک تړون مسوده د نومبر ۲۳مه ۲۰۱۴ تاید،

او ومنل شوه چې امریکا ته به په افغانستان کې ۹ هوايي او پوځي اډې د باگرام پوځي اډه او هوايي ډگر، د شنډنډ پوځي اډه او هوايي ډگر، د کندهار پوځي اډه او هوايي ډگر، د جلال اباد پوځي اډه او هوايي ډگر، په هلمند کې د شوراو پوځي اډه، د کابل د ریشخورو پوځي اډه او هوايي ډگر، او په گردیز کې پوځي اډه) ورکول کېږي. امریکا هم له وکیلانو سره پر ژمنه وفا وکړه، او د افغانستان د پارلمان ۱۶مې دورې وکیلانو د ۵ کلونو پر ځای ۹ کلونه د ولسي جرگې غړي پاتې شول.

په ولسي جرگه کې د افغانستان - امریکا ترمنځ د امنیتي تړون پر خلاف یوازې څلورو کسانو او له ناټو سره د موافقې په مخالفت کې یوازې پنځو کسانو سره کارتونه پورته کړل. ډاکټر اشرف غني د ولسي جرگې له لوري له امریکا او ناټو سره د امنیتي همکارو د تړونونو د تائیدولو هرکلی وکړ، او له مشرانو جرگې یې د ورته گام پورته کولو غوښتنه وکړه.

زه غواړم چې ایران ته اطمینان ورکړم چې امریکا نه غواړي په هغو نورو سېمو کې چې له ایران سره ستونزې لري، هغه دلته (افغانستان) ته را انتقال کړي.

د سیمې په کچه اجماع اړینه ده، او ایران په دې برخه کې ستونزې پیدا کولای شي، همدارنګه په پاکستان کې د طالبانو شتون، چې هلته اوسېږي، په کار ده چې افغانستان هم د هغه چا پر مرکز بدل نه شي چې د پاکستان پر ضد وي^{۱۲۶}، او پاکستان هم باید د طالبانو مرکزونه په باوري او یقیني ډول سره په خپله خاوره کې وتړي.

د پاکستان له لومړي وزیر عمران خان او د پوځ مشر جنرال باجوه سره مې بحثونه کړي، هغوی اقتصادي ستونزې لري، له هغوی مې واوریدل چې اقتصادي پرمختګ ورته مهم او حیاتي مسئله ده، ددې لپاره چې اقتصاد یې قوي شي، ورته په کار ده چې له افغانستان سره ښې اړیکې ولري، راکړه ورکړه ولري، او د افغانستان د لاري له مرکزي اسیا او سیمې سره خپله اقتصادي راکړه ورکړه کولای شي.

خو کاله مخکې له پاکستان سره زمور اړیکې ډیرې خرابې شوې وي، مور غواړو چې له دې مهم هیواد سره ښې اړیکې ولرو، د افغانستان مسئله کې د پاکستان مرسته د دې لامل کیږي چې د امریکا او پاکستان، لویديځ او پاکستان ترمنځ اړیکې ښې او مرسته زیاته شي.

مور نه غواړو چې له افغانستان څخه په بیره ووځو، مور سولې ته ترجیح ورکوو، داسې سوله چې په افغانستان کې د امریکا مصرف کم، او د خپلو پوځیانو شمیر کم، او که امریکا ډاډه شي چې د افغانستان له خاورې ورته گواښ نه متوجه کیږي، او د افغانستان حکومت او خلک ونه غواړي چې امریکایان دلته پاتې شي، امریکا چمتو ده چې له افغانستان څخه خپل پوځیان وباسي، او هدف سوله ده.

خرنګه چې زمور دلته شتون په شرایطو پوري تړلی، همدارنګه زمور له دې ځایه وتل هم په شرایطو (شروطو) پوري تړلی دی، او که بالاخره په بشپړ ډول مور له افغانستان څخه وځو، د دې معنی نه ده چې مور به افغانستان هیر کړو، غواړو چې

^{۱۲۶} ممکن هدف یې د پاکستاني طالبانو د ډلې وسلوال وي.

اورد مهاله ښې اړیکې له افغانستان سره ولرو، حتی هغه ملکي او پوځي امریکایان چې دلته افغانستان کې یې کار کړی، چې بیرته امریکا ته تللي، هغوی هم وایې چې مور افغانستان کله هم نه شو هیروولای او افغانستان مور نه شي هیروولای.

طالبان هم وایې چې په راتلونکې کې له امریکا سره په سیاسي او اقتصادي برخه کې ښې اړیکې غواړي، مور هم وایو چې په راتلونکې کې هم له افغانستان سره ښې او جارې اړیکې غواړو، زه همدا اوس وایم که له سولې وروسته زمور مرستو ته اړتیا وي، مور دوام ورکوو.

طالبان پوهیږي چې په افغانستان کې د زده کړو، روغتیا، بنسټیزې رغونې او نورو برخو کې، نه یوازې د امریکا، بلکې د نورو هیوادو مرستو ته اړتیا لري.

د یوې پوښتنې جواب کې چې ما ویلي و چې که له طالبانو سره سوله هم وشي، په دي معنی نه ده چې افغانستان کې جگړه ختمه شي، هدف مې دا و چې کیدای شي طالبان سوله ونه مني، همدانگه د داعش ستونزه هم پر ځای پاتې ده، ولي فکر کوم که افغان حکومت، سیاستوال او نور افغانان له طالبانو سره توافق ته ورسیري، افغانستان به هغه وخت په ډیر قوي موقف کې ځای ولري، تر څو د نورو ستونزو د له منځه وړلو لپاره په گډه کار وکړي.

له طالبانو سره باید سوله وشي، مگر که بیا هم په کومو سېمو کې لږ ستونزې وي؛ د ځینو هیوادو، حتی لویو او قوي هیوادو په ځینو برخو کې هم دا ډول امنیتي ستونزې وي.

یوه بله لاره هم سولې ته د رسیدو داده چې دښمن اړخونه دې نتیجې ته ورسیري چې هیڅ لوری جگړه نه شي گټلای^{۱۲۷}، او د ستونزې د حل لپاره سیاسي حل لاره پیدا شي.

^{۱۲۷} یوه افغان سیاستوال د سولې خبرو ته د کیناستلو لپاره درې لارې وښودلې.

۱- دا چې په زور یوه ډله واک تر لاسه کړي، او سوله او امنیت راولي.

۲- دا چې کمزوري شي او د جگړې توان له لاسه ورکړي او له جگړې سترې شي.

طالبانو ما (خلیلزاد) ته ویلي چې موږ جگړه نه شو گټلای، او تاسې (امریکا) هم جگړه نه شي گټلای، په کار ده چې د کښالې د ختم لپاره سیاسي حل لاره ورته پیدا کړو.

میرمنې باید له طالبانو سره د مذاکراتو برخه کې شتون ولري، او د میرمنو او اقلیتونو د حقونو په اړه ور سره مخامخ خبرې وکړي.

په سوله کې د سیمې د هیوادو د مرستې برخه کې موږ له ۳ لارو کار اخلو، دا چې فشار په کوم هیواد راوړو، دا چې کوم ډول منفعت هغه هیواد په سوله کې لري، لکه چې ځینې هیوادونه ویره لري که امریکا له افغانستان څخه وځي، دلته به ستونزې او جگړې زیاتې شي، دا هم یو د فشار آله ده ^{۱۲۸}.

د مرکې پای

۳- دا چې تر شا یې کوم ملاتړ او مرستې وي، هغه له لاسه ورکړي، نو د سولې مذاکراتو ته اړ شي.

طالبان نه خو امریکا په زور مات کړلای شوای، نه له جگړې سترې شول، او نه یې هم د خپلو ملگرو ملاتړ له لاسه ورکړی، بلکې له قوي موقف څخه د سولې خبرو ته له امریکا سره کیناستلي دي.

^{۱۲۸} ممکن هدف یې چین او روسیه وي، چې د امریکا یو ناڅاپي او غیرمسئولانه وتلو سره موافق نه وو، ځکه روسیه فکر کوي چې داعش وسلوال د امریکا ملاتړ له ځان سره لري، او دا به د روسیې له پاره په راتلونکې کې سرخوړی وي، همدارنگه چین هیواد هم د داعش وسلوالي ډلې او یغور مسلمانو جنگیالو په اړه د افغانستان له خاورې چین ته د گواښ اندیښنې لري.

قطر ته د خلیلزاد پټ تگ

خلیلزاد دا ځل په افغانستان کې ډیر وخت تیر کړ، په پټه سره (غالباً د جون ۱۶مه) قطر ته ولاړ، هلته یې له قطري چارواکو او طالبانو سره پټې غیر رسمي ناستې وکړې. د جون پر ۱۸مه د طالبانو د قطر سیاسي دفتر ویاند سهیل شاهین ولیکل: "کله دا پوښتنه کیري چې په مذاکراتو کې څه پرمختګ شوی، په مذاکراتو کې امریکا منلې چې خپلې ټولې قواوې به باسي. او په راتلونکې کې به په افغانستان کې هیڅ ډول مداخله نه کوي، دا یو ښه پرمختګ دی".

د جون پر ۱۸مه خلیلزاد د شاهین د ټویټ په غبرګون کې ولیکل: "پداسې حال کې چې مونږ د طالبانو سره د مذاکراتو بل پړاو پیلوو، دا یادونه ضروري ده چې مونږ د پوځیانو د وتلو نه؛ بلکې د سولې د یو بشپړ تړون په لټه کې یو.

د سولې بشپړ تړون یو له بل سره تړلې څلور برخې لري، د ترهګرۍ د مخنیوي تضمین، پوځیانو وتل، بین الافغاني مذاکرات چې سیاسي جوړجاړي ته لاره هواره کړي او یو هراړخیز او تلپاتې اوربند. دا هغه چوکاټ دی چې طالبانو پرې توافق کړی دی.

څو ځله مې مخکې ویلي چې پر هیڅ شي توافق نه شي کیدای تر څو پر ټولو مسایلو توافق نه وي شوی.

ممکن خلیلزاد قطر ته د جون پر ۱۶مه رسیدلي وي، خو دا ځل یې د خپل تگ اړوند معلومات خپاره نه کړل، د جون تر ۲۲مې یې دوه ځله په قطر کې له طالبانو سره غیر رسمي ناستې درلودلي، او بیا وروسته خلیلزاد او طالبانو څرګنده کړه چې د جون پر ۲۹مه به په قطر کې د اووم پړاو رسمي مذاکرات پیل شي.

د جون پر ۲۱مه نن ټکی آسیا پانې راپور ورکړ چې خلیلزاد په قطر کې دی او له طالبانو سره یې غیر رسمي ناسته هم شوې ده.

د جون پر ۲۲مه، ماخوستن خلیلزاد ولیکل: "موږ له طالبانو سره د اووم پړاو خبرې د جون پر ۲۹مه پیل کوو."

د عبدالکریم خرم کور کې ناسته

۱:۰۰ تر ۳:۲۰ ماسپینین

۱۷ جون ۲۰۱۹

ځای: کارته پروان، د خرم صاحب کور، کابل
گډونوال: خرم صاحب، وحید مژده، استاد مزمل، احسان الله کاموال، عبدالستار
سعادت، زبیر شفیقي، غلام جیلاني ځواک، نذیر سحر، اسد وحیدي اوزه (مطمئن)
خرم: کله چې حامد کرزي له خلیلزاد سره لومړۍ ناسته (۱۱ جون) وکړه، د
امریکا لخوا د ملکي وژنو او بمبارد په اړه یې هم خلیلزاد سره خپله انډیینه
شریکه کړه، دوهم مجلس کې د امریکا / ناتو قواوو عمومي قومندان جنرال سکاد
میلر هم د خلیلزاد سره وو، میلر وویل: "طالبان دي تاوتریخوالی کم کړي، مور
اوربند ته چمتو یو، همدا تاسي له طالبانو وغواړئ."

مور بېلابېلې ادارې (سي آی اې، پنټاگون، بهرنو چارو وزارت او سپینه ماڼۍ) یو،
خو ټول د ترمپ د سولې تگلاره تعقیبوو، او سولې ته په ګډه کار کوو"

له دې مجلس وروسته په کندهار کې د حامد کرزي د ورور شاولي کرزي په کور
راکتی برید وشو، له هغه وروسته په ارزگان کې کرزي ته نږدې کسانو باندي چاپې
ووهل شوې، ځینې ووژل شول، او ځینې یې ونیول شول، کابل ته راوړل شوې^{۱۲۹}.

^{۱۲۹} د جون پر ۱۶مه، ویسا ورځپاڼې راپور ورکړ: "جنرال مېلر ته د پخواني ولسمشر له سپینو
خبرو وروسته پخواني ولسمشر ته نږدې کسان پرلپسې وژل کېږي او بنديانېږي
د دې بریدونو په لړ کې درې ورځې وړاندې په ارزگان کې د کنډک پر پخواني قوماندان
دستگیر نومي په خپل کور کې بهرنیو او افغان ځواکونو چاپه اچولې او نوموړی یې کابل
ته راوړی دی.

همدغسې ورپه ورځ د پولیسو د پخواني قوماندان نورزي پر کور یې هم چاپه اچولې چې
نوموړی یې وروسره بېولی دی.

کله چې خلیلزاد له اسلام اباد، برلین او ځینو نورو هیوادو کې تر لېدنو وروسته، د جون پر ۹مه، کابل ته راغی، دوه ځله نور یې هم له حامد کرزي سره وکتل، او یو ځل خو خلیلزاد د هند د سفارت کارکوونکي هم مجلس ته له ځان سره راوستي وو.

امریکا له طالبانو نظامي اډې په افغانستان کې غوښتې وي، خو ظاهراً طالبانو دا ور سره نه ده منلې، امریکا ځکه په جگړه کې تشدد کوي، تر څو پر طالبانو فشار راوستل شي. همدارنگه ددې لپاره نظامي فشار چې طالبان په ډلو وویشل شي.

خلیلزاد او ډلې ته یې حامد کرزي وویل:

۱ - نظامي عملیات او د ملکي خلکو وژنه دي بنده شي.
۲ - ټاکنې او د سولې بهیر په یو وخت کې نه کیږي، ټاکنې د سولې مخکې د تخریب په معنی دي.

۳ - بین الافغاني تفاهم دې جریان پیدا کړي.
دا ځل ممکن له طالبانو سره خلیلزاد دوه لومړي مسایل (له افغانستان څخه د بهرنیو پوځیانو وتل او له افغان خاوري امریکا او نورو هیوادونو ته نه گواښ) پرته د نیتې له معلومولو څخه لاسلیک کړي،

په سېمه کې د امریکا د گټو مخالف هیوادونو سره اندیښنه پیدا شوې چې امریکا د سولې تر نوم لاندې یوازې وخت تیروي، هغوی د راتلونکو ټاکنو اړوند ټینگار کوي، چې په خپل وخت ټاکنې وشي، ځکه د امریکا څخه یې تمه نشته چې سوله به وشي.

پرون یې په خاص ارزگان کې په ولایتي اداره کې د برېښنا د رییس سمع پر کور هم چاپه اچولې، له تلاشو او څورونو وروسته بېرته ستانه شوي دي.

مگر د کندهار ښار په عینو مېنه کې د حامد کرزي د ورور شاولي کرزي په کور راکټي برید؛ له میلر سره د کرزي تر اوسنۍ لېدنې واندې د جون پر دوېمه، ماخوستن مهال شوی و، مرگ ژوبله یې نه درلودله.

بل خوا حکومت فکر کوي چې طالبان کمزوري شوې، يوه لور پورې دولتي چارواکي وويل:

"طالبان نور په ختمېدو دي، نظامي طالبان د خپلو مشرانو خبره نه مني."^{۱۳۰}

پاکستان له روسيې او چين هيوادو سره نږدې شوی، اوس پاکستان يوازي امریکا ته نه دی ور پاتې.

سعادت: خليلزاد له حنيف اتمر سره د ناستې پر مهال هغه ته ويلي و، که ټاکنې کيږي، نو د سولې بهير ته زيان رسوي، اتمر ورته ويلي و، که د سولې لپاره قرباني ته اړتيا وه، مور حاضر يو چې هغه وخت له حکومت څخه ليري او موقت حکومت اعلان شي، خو که طالبان په واک کې شريک شي، دا نو بيا تر موقت حکومت ښه ده. مگر خليلزاد په ليکلي ډول له اتمر څخه دا غوښتل چې که سوله کيږي، او دوی په واک کې (ولسمشر) وي، له واک څخه بايد هغه وخت بيا تير شي^{۱۳۱}.

اسد وحيد: د امریکا دغه ډول ډير بمبارد او حملې دوام پيدا کړي، کيدای شي طالبان له امریکا سره مذاکرات وځنډوي. همدا اوس هره ورځ تر ۲۰ زيات بمونه د امریکايانو لخوا کارول کيږي، او پلان لري چې همدا شمير درې برابره کړي، يعنې هره ورځ به نږدې ۷۰ بمونه دوی پر افغانانو اچوي.

طالبانو ته هم په کار ده چې امریکا ته په نظامي برخه کې يو قوي پېغام ور کړي، که دا کار ونه کړي، پر دوی به د امریکا نظامي فشار همدا سي جريان ولري.

سعادت: د سولې بهير هم پېچلی دی، که طالبان فکر کوي چې جگړه گټې، نو بيا به ولي هغوی سوله کوي؟

^{۱۳۰} دا اتلس کلونه د امریکا/ناټو پوځيانو قومندانان او افغان چارواکې همدا خبره کوي چې طالبان نور ختم دي، د دوی ترمنځ اختلاف شتون لري، او نظامي طالبان له جگړې سترې دي.

^{۱۳۱} حنيف اتمر د ولسمشرۍ ټاکنو لپاره نوماند و.

د افغان سیاستوالو اوس ټوله توجه دې ته ده چې څه ډول ډاکټر غني له ارگ څخه وباسي، دا سمه نه ده، دوی باید د افغانستان اړوند لویو ملي مسایلو ته ډیره توجه وکړي، که ډاکټر غني له ارگ څخه وباسي، کوم بل کس هلته ورځي، ارگ خالي نه پاتې کېږي.

مژده: پاکستان، ایران او روسیه هم طالبانو ته اړتیا لري، له امریکا سره د مذاکراتو ۴م پړاو پر مهال طالبانو امریکا ته وښودله چې نظامي شتون نه مني، په هلمند کې یې د امریکا پر لویه پوځي اډه (شوراب) باندي سخته حمله وکړه، درانه مالي او ځاني زیان یې بهرنیانو ته واړاوه. که جگړه اوږده شي، طالبان به کوشش وکړي چې د چورلکو ضد توغندي پیدا کړي.

خُرم: طالبان د اوسنی وخت په ارزښت باید پوه وي، داسي نه چې همدا وخت هم تیر شي، او د افغانستان مسئله پکې حل نه شي، داسي نه چې مور له اوس څخه هم بل خراب حالت ته ولاړ شو، که بیا له طالبانو سره روسیه او یا کوم بل هیواد د وسلو مرسته هم وکړي، هغه وخت به یې گټه نه وي.

مزم: په کار ده چې طالب ته وویل شي چې په ۶ پړاه مذاکراتو کې دوی ولي مسئله حل نه کړه، تر کوم وخته به مذاکرات وي؟ همدارنگه طالبان پوهول په کار دي چې د کامیابي فکر د زوال پېل دی.

همدلته په کور دننه ۷۰ سلنه خلک د طالبانو په گټه لگیا دي، خو طالبان هیڅ ځان نه پوهوي، حتی اړیکه ورسره نه نیسي.

حامد کرزي هم د سولې برخه کې سم تحرک ونه شو ساتلای، که په دي برخه کې لږ متحرک وای، ښه به وای.

خُرم: د قطر د بین الافغاني ناستي ځنډ او د سولې مشورتي جرگې جوړېدو، د ماسکو لومړۍ بین الافغاني ناستې تاثیرات کم کړل، او دا کار امریکا وکړ.

د حامد کرزي کور کې ناسته

۲۲ جون ۲۰۱۹

گډونوال: مخکښی ولسمشر حامد کرزي، د ملي پيوستون گوند مشر سيد اسحق اغا، د سولې او نجات شورا مشر قاضي گلرحمن، د حزب اسلامي (حکمتيار) د اجرائيه شورا غړی استاد محمد زمان مزمل، د جمعيت اصلاح مؤسس شورا، د سولې او نجات شورا غړی مولوي عبدالسلام عابد، د حزب اسلامي د اجرائيه شورا غړی قاضي نجی الله، د حزب اسلامي د اجرائيه شورا غړی مولوي جانباز سرفراز، ليکوال او سياسي شنونکی استاد وحيد مزده، د سولې او نجات شورا غړی قومندان دیدار، د جمعيت اصلاح رئيس استاد فخري، د جمعيت اصلاح مؤسس غړی دکتور صفت الله قانت، د جمعيت اصلاح مؤسس غړی دکتور عبدالباقي آمين، ولسمشری ټاکنو ته د نوماند حکمتيار لومړی مرستیال دکتور فضل الهادي وزين (د جمعيت اصلاح پخوانی مؤسس غړی)، د سولې محور غړي " استاد فيض محمد ځلاندي، خيرالله شينواری، شفيق اعظم، ذاکر جلالی، مطمئن"، د حامد کرزي د دفتر مشر عبدالکریم خرم او د کرزي د دفتر غړی شهزاده مسعود.

حامد کرزي: ماسکو کې له ملا برادر اخوند سره زموږ ناسته بين الافغاني مذاکرات نه وو، د روسیې او افغانستان د ۱۰۰ کلنو ډیپلوماتیکو اړیکو لمانځغونډه وه.

ګناه د طالب نه وه، تېروتنه زموږ وه، په ناحقه شي (اوربند) باندي ټينګ وو، لومړی زه هم متوجه نه وم، ماته دا نورو افغان سیاستوالو ويل چې له طالبانو په کلکه د اوربند غوښتنه کوو، پرته له دي چې د اوربند پر پایله فکر وکړم، نا اگاهانه مې دا خبره کوله او له طالبانو مې د اوربند غوښتنه کوله، مگر کله چې زه له ملا برادر اخوند سره کیناستم، یو څه خو زموږ تر منځ شخصي خبرې وي، خو د اوربند په اړه یې راته وویل: "تاسي امریکایې سوله غواړئ، د امریکا غوښتنې دلته وړاندي کوئ، اوس هم د امریکا کلک ملاتړ کوئ."

هغه ته مې وویل چې یا! موږ افغاني سوله غواړو، د امریکا ملاتړ نه کوم.

ملا برادر اخوند ماته وویل: "اوربند د امریکا غوښتنه ده، که مور د راتلونکي اختر په درو ورځو کې د اوربند اعلان وکړو، د داعش په نوم به د هیواد په بېلابېلو ځایو کې د امریکا په ملاتړ حملې وشي، بیا به امریکا ووايي چې یوازې له طالبانو سره د سولې خبرې نتیجه نه ورکوي، دلته نورې وسلوالې ډلې هم شته، او په لویه کې به اوربند زموږ طالبانو او امریکا تر منځ د سولې روانې خبرې هم له خنډ سره مخ، او همدغه ډول لنډ مهاله اوربند به امریکا ته د جگړې د ادامې بهانه هم وگرځي".

زه (کرزی) چې کله پوه شوم، چې رښتیا هم په اوس وخت کې اوربند منفي تاثيرات زیات لري، او امریکا به همداسې کوي، څه ډول چې ملا برادر اخوند وویل، بیا مې خپلو ملگرو ته وویل چې له دې خبرې باید تیر شو، مگر زموږ سره ملگرو افغان سیاستوالو بیا هم پر اوربند ټینګار کاوه.

امریکایانو د ماسکو ناستې په اړه منفي تبلیغات وکړل، امریکا نه غوښتل چې ناسته ښه نتیجه ورکړي، په دواړه خواوو (طالبانو او افغان سیاستوالو) کې یې کار کړی وو، چې غونډه یې نتیجه یې او خرابه شي.^{۱۳۲}

طالبانو هم د خلیلزاد څخه شکایت درلود، ویل یې چې زموږ سره یوه خبره کوي، مگر عمل یې بل ډول وي. له ماسکو څخه مې خلیلزاد ته تېلفون وکړ، چې طالبان ستا څخه سخت شکایت لري، هغه وویل: "تاسې ورسره خبرې وکړئ، درې خبرې دي ومني، تاسې یې ورته وواياست.

- ۱ - مور د ځواکونو د وتلو اعلان کوو، خو په ۱۳۵ ورځو کې به طالبان له افغان سیاستوالو سره د موقت حکومت پر جوړیدو نتیجه ته رسیري.
- ۲ - مور چمتو یې چې له طالبانو سره د سولې هوکړه د اسلامي امارت په نوم

^{۱۳۲} ماسکو کې د مئی پر ۲۸مه او ۲۹مه د طالبانو او ځینو افغان سیاستوالو ترمنځ لېدنه وشوه، د جون پر ۲مه، ځرم صاحب ما (لیکوال) او مژده صاحب ته وویل: "امریکا په دواړو لورو (طالبانو او افغان سیاستوالو) کې کار کړی وو چې دا غونډه یې نتیجه او تاثیر یې منفي شي. مور شک لرو چې د طالبانو په ډله کې هم د آی ایس آی خلکو کار کړی وو، او د غونډې د کامیابېدو مخه په لوی لاس؛ دواړو لورو ته ځینو کسانو نېوله."

لاسلیک کړو، مگر نړیوال او افغان سیاستوال یې نه مني، هغوی وايې چې د طالبانو د اسلامي تحریک په نوم دي د طالبانو او امریکا ترمنځ هوکړه لیک لاسلیک شي.

۳- طالبان دي روښانه کړي چې راتلونکي کې به د دوی او افغان سیاستوالو ترمنځ څه کيږي (څه ډول معامله به له افغان سیاستوالو سره کوي)."

حامد کرزي وویل: د امریکا او طالبانو ترمنځ ستونزې وي، طالبانو له خلیزاد څخه شکایت درلود، خو کله چې طالبان چین او ایران ته ولاړل، بیا خبره لږ سمه شوه.

ورپه ورځ (۲۰ جون ۲۰۱۹) د خلیزاد او طالبانو ترمنځ ناسته په قطر کې شوې وه، خلیزاد د تلیفون پر کرښه راته وویل: "مجلس ښه و، طالبان د ماسکو غونډې څخه هم خوشاله وو، مور پایلې ته نږدې شوې یو، سبا ماښام بیا ځل سره کینو. پر گډو ټکو مو کار کړی، هغه کاغذ به تاسي (کرزي) ته در ولیرم." ۱۳۳

کرزي زیاته کړه: خلیزاد امریکا کې و، هغه ته مې تلیفون وکړ چې ستاسي او د ټرمپ تگلاره یوه خو د نور حکومت (نظامیانو) مو بله تگلاره ده، هغوی بمباري زیاته کړي، لومړي تاسي امریکایان پر یوه تگلاره جوړ او بیا د سولې خبرې مخکې یوسی.

خلیزاد، جنرال سکاډ میلر او کابل کې د امریکا سفیر جان باس کور ته راغلل، له خلیزاد سره خبرې ښې، خو له ملیر سره زما خبرې ډیرې جنجالي وي، هغه ته مې وویل چې بمبارد کې ملکي خلک وژل کيږي، انسان وژنه کيږي، څه ډول به پر تاسي طالبان اعتماد وکړي.

میلر وویل: "تاسي د اوربند ضمانت وکړي چې طالبان به یې کوي، مور هم بمبارد بندوو." ۱۳۴

۱۳۳ په همدې ورځ ماخوستن خلیزاد ولیکل: "مور له طالبانو سره د اووم پړاو خبرې د جون پر ۲۹مه پیل کوو."

د جون پر ۲۱مه نن ټکی آسیا پانې راپور ورکړ چې خلیزاد په قطر کې دی او له طالبانو سره یې غیر رسمي ناسته هم شوې ده.

۱۳۴ د جون پر ۱۱مه د دوی ترمنځ د کرزي په کور کې ناسته شوې وه.

ما (کرزي) ورته وويل چې لومړی بمبارد بند کړئ، اوس چې دا ۱۵ ورځې مور گورو، راپورنه داسي دي چې د امریکایانو لخوا بمبارد کې کموالی راغلی دی.

سپمه سولې ته چمتو هم ده او نه هم ده، روسیه، چین او ایران په افغانستان کې داسي سوله غواړي چې افراطیت پکې نه وي.

د امریکا او ایران تر منځ د جگړې ناندري^{۱۳۵}، د امریکا او چین ترمنځ اقتصادي شخړې پر افغان سوله ناوړه تاثیر لري، زموږ او طالبانو پر امریکا شک زیات شوی.

دا مهمه ده چې مور په کور دننه څه کولای شو:

پرته له دي چې په نوره نړۍ کې څه روان دي؛ په کار ده چې د سولې پراخ افغاني ږغ پورته شي، او له نړیوالو سره د افغان سولې اړوند نېې اړیکې جوړې شي.

طالبانو ته به احوال ورکړو چې د بین الافغاني مذاکراتو لپاره ژر چمتوالی ونیسي، او موږ خپلو منځو کې افغاني پریکړې وکړو.

ملا برادر اخوند ته مې وويل چې جگړه بس کړئ، راځئ چې یوه افغاني جرگه را وغواړو، چې د ټولو اړخونو خلک پکې وي، امریکایانو ته به سره کرښه کش او ورته به ووايو؛ که زموږ شرایط منی ښه ده، کنه یې منی زموږ له هیواده ووځئ.

او یا داچې تاسي (طالبان) بیخې امریکا نه پریردئ، امریکا ته به په گډه جواب ورکړو، په جرگه کې به هر څوک ناست وي، او دا پریکړه به وکړو چې امریکا له هیواده ووځي^{۱۳۶}. اوس خو امریکا زموږ په نوم دلته شتون لري، وایې چې دوی (په کور دننه افغان سیاستوال) مو شتون مني.

^{۱۳۵} د جون پر ۱۷مه د نړیوالو اوبو په هرمز تنګي کې د ایران له خوا د امریکا بې پیلوټه الوتکه رانسکور شوه، مقابل کې یې د امریکا ولسمشر ترمپ د جون پر ۲۰مه، پر ایران د راکټي برید امر وکړ، مگر د برید ټاکلي وخت څخه لس دقیقې مخکې ترمپ له خپلې پریکړې په شا شو.

^{۱۳۶} کله چې کرزي ویل چې له طالبانو سره په گډه به امریکا ته د وتلو ووايي، زما (لیکوال) ذهن کې و چې دا جواب ورکول شي چې تاسي چې امریکایان راوستل او افغان ولس د

کابل ته د امریکا د بهرنیو چارو د وزیر سفر

د جون پر ۲۵مه، د نا اعلان شوي سفر پر مهال، د امریکا د بهرنیو چارو وزیر مایک پمپيو کابل ته راغی، هغه د گډ حکومت له مشر ډاکټر غني، اجرائیه رئیس ډاکټر عبدالله، د افغانستان بهرنیو چارو سرپرست وزیر صلاح الدین رباني او مخکښي ولسمشر حامد کرزي سره په ارگ کې وکتل، د سولې په اړه یې بحثونه کړي وه.

همدارنگه مایک پمپيو د دفاع سرپرست وزیر اسدالله خالد او د ملي امنیت له مشر معصوم ستانکزي سره جلا، او د دعوت گوند مشر استاد سیاف او سولې عالي شورا له رئیس عبدالکریم خلیلي سره هم بېل په همدې ورځ وکتل. همدارنگه د مدني ټولنو او رسنیو له ځینو استازو سره یې هم لېدنه وکړه. په یادو ټولو مجلسونو کې له پمپيو سره ډاکټر خلیلزاد، کابل کې د امریکا سفير جان باس، په افغانستان کې د امریکا/ناټو قواوو عمومي قومندان جنرال سکاډ میلر هم ناست وو.

کابل ته تر راتگ مخکې مایک پمپيو د جون پر ۲۴مه په جده کې د سعودي پاچا ملک سلمان او له هغه وروسته په همدې ورځ په ابوظبی کې د متحده عرب اماراتو له امیر شیخ زاهد بن نهيان سره وکتل، له هغوی سره یې د ایران ضد ټلوالی جوړولو باندې بحث درلود.

مایک پمپيو د گډ حکومت له مشرانو، افغان سیاستوالو، د مدني ټولنو او رسنیو استازو سره په خبرو کې څرگنده کړه چې تر ولسمشرۍ ټاکنو وړاندې؛ د روان کال د سپټمبر میاشتي مخکې به له طالبانو سره د سولې تړون نهایی او لاسلیک شي. هغه وویل: "که څه هم د طالبانو سره په خبرو کې مو واضح کړې چې حاضر یو خپل ځواکونه (له افغانستان څخه) وباسو، خو غواړم چې واضحه کړم چې تر اوسه د هیڅ کوم زماني جدول په هکله مو موافقه نده شوې."

هغوی سره سختې جگړې وکړي، د افغان ولس د قربانیو په نتیجه کې امریکا مجبوره کیږي چې زموږ له هیواد څخه ووځي، نو اوس تاسي غواړئ چې په دې ویاړ کې ځان شریک کړئ، په داسې حال کې چې تاسي همدا امریکایان هیواد ته راوستل، ښه و، همدا خبره شفیع اعظم په ښه ډول سره ورته وکړه.

ښاغلي پمپيو زياته كړه: "ټول اړخونه پدې موافق دي چې د ترهگرۍ او بهرنيو سرتيرو د شتون په هكله د طالبانو او امريكا تفاهم بين الافغاني مذاكراتو ته لاره پرانيځي. دا وروستۍ گام زمونږ د هڅو محور دی. مونږ د افغانستان د دولت او خلكو په استازيتوب له طالبانو سره نه رځيږو^{۱۳۷}".

د جون پر ۲۶مه پمپيو ډهلی ته ورسيد، هلته يې د هند له لومړي وزير نريندرا مودي سره د افغان سولې، د ايران سره د امريكا د كړكچنو اړيكو اړوند بحث درلود.

د جون پر ۲۷مه، په برسلز كې د ناټو غړو هيوادو سر منشي ينس ستولتنبرك د ناټو د غړو هيوادونو د دفاع وزيرانو د غونډې په پای كې وويل: "په افغانستان كې د سولې راتللو لپاره له دې ښه وخت نه شي پيدا كيدلی. كه څه هم ننگونې لاسته، خو په افغانستان كې سولې ته بېساری امکان جوړ شوی دی، سره له دې چې طالبانو سره خبرو اترو كې ډير پرمختگ شوی ده خو لا هم له افغانستان څخه د بهرنيو ځواكونو د وتلو په كومي طرحې باندې هوكره نه ده شوې. او تر سپټمبر مياشت پوري له طالبانو سره د يوه تړون هيله كيدای شي.

طالبانو ته زما مشوره داده چې پر جگړه ټينگار ونه كړي، جگړه نه شي گټلای، په تيرو څو اوښو كې افغان امنيتي ځواكونو له دوی څخه يو شمير ولسوالۍ ونيولي او د طالبانو زندانونه يې مات كړل.

زمونږ موخه له افغانستان څخه د وتلو لپاره د يوې نېټې پيدا كول نه دي، مونږ غواړو سوله رامنځ ته شي. بايد د بهرنيو ځواكونو د وتلو لپاره زمينه برابره شي او زمونږ لاسته راوړنې وساتل شي. ناټو د افغان سولې له خبرو اترو څخه ملاتړ كوي او جرمني به د دغه بهير د برياليتوب لپاره گامونه پورته كړي."

^{۱۳۷} د پمپيو همدارنگه د خليلزاد او ځينې نورو امريكايي چارواكو د انگليسي ټويتو او يا لنډو څرگندونو پښتو ژباړه په كتاب كې په ځينو مواردو كې د (امريكا ږغ) له ويبپاڼې څخه را اخيستل شوي.

د طالبانو او امریکا ترمنځ د اووم پړاو رسمي خبرې

د جون پر ۲۹ مه، له غرمې وروسته په دوحه کې د طالبانو او امریکا ترمنځ اووم پړاو خبرې په رسمي توګه پیل شوي، مذاکراتو د شپې تر ۹ نېمو بجو دوام درلود، دواړه لوري د همدې ورځ مذاکراتو څخه خوشاله ښکاره کېدل. یوه مهم پرمختګ د مذاکراتو په لومړۍ ورځ دا وو چې دواړه لوري د ترهګري (تروریزم) پر تعریف یوې نسبي هوکړې ته ورسېدل.^{۱۳۸}

دا ډول په کابل کې د امریکا سفير جان باس د اووم پړاو مذاکراتو اړوند رسنیو ته وویل: "سوله او ټاکنې دواړه مهم دي، اوسمهال سوله لومړیتوب لري، تمه لرو چې تر ټاکنو مخکې له طالبانو سره د سولې تړون وشي."

د جون پر ۳۱ مه، د افغان حکومت د بهرنیو چارو وزارت ویاند صبغت الله احمدي خبريالانو ته وویل: "جرمني د وسله والو طالبانو او د افغان حکومت د استازو ترمنځ مخامخ خبرو د پیل لپاره د بهرنیو چارو وزیر صلاح الدین رباني ته ډاډ ورکړی دی. بین الافغاني خبرې کیدای شي په یوه یا دوه اونیو کې پیل شي او جرمني د طالبانو د استازو او د افغان دولت د استازو ترمنځ د مخامخ خبرو د ترسره کیدلو ضمانت کړی دی."

د جولای پر لومړۍ نیټه د طالبانو د قطر د سیاسي دفتر ویاند سهیل شاهین پر ټویټر ولیکل: "کله چې د نړیوالو شاهدانو په حضور کې د بهرنیو ځواکونو دوتلو مهالویش اعلان شي بیا به له افغاني جهتونو سره مذاکرات شروع کیږي خو د کابل له ادارې سره به د حکومت په حیث خبرې نه کیږي".

^{۱۳۸} امریکا چې القاعده یې د ترهګرو ډلو له جملې ښودله، پر دې یې ټینګار و چې له طالبانو سره د تړون په متن کې د القاعدې د نوم له ذکر کولو سره یو ځای د "ترهګري" کلمه هم ولیکي، مګر طالبانو ونه منله، بالاخره امریکا ومنله چې طالبان له القاعده ډلې سره خپلې اړیکې پرې کوي، او له القاعده سره د ترهګرې کلمې یو لیکلو څخه تیر شول.

د جولای پر دویمه د امریکا ولسمشر ټرمپ له فاکس نیوز سره مرکه کې وویل: "امریکا به له افغانستان څخه د خپلو سرتېرو د وتلو تر توافق وروسته هم په دغه هېواد کې «ډېر قوي استخباراتي حضور» ولري.

مور غواړو چې له افغانستان څخه خپل سرتېري وباسو، ولي دا انديښنه شته چې د امریکايي سرتېرو د نشتوالي په صورت کې به له افغانستان څخه د تروريستي حملو د تر سره کولو د مرکز په توگه استفاده وشي. ځکه افغانستان د ترهگرو لابراتوار دی، اوزه يې د ترهگرو هاروارډ بولم^{۱۳۹}.

امریکايي جنرالان په افغانستان کې د امریکايي سرتېرو په پاتې کېدو سره په ټينگار د امریکا پر ځای په افغانستان کې د تروريستانو پر مرکزونو حملو ته لومړيتوب ورکوي.

که چيري امریکايي سرتېري له افغانستان څخه ووځي، واشنگټن به په افغانستان کې «قوي استخباراتي حضور» ولري".

ټرمپ تېره اونۍ له «ټايمز» ورځپاڼې سره هم مرکه کې ويلي و چې په افغانستان کې به د خپلو سرتېرو شمېر ۸ زرو ته راټيټ کړي.

امریکا دا مهال د ناټو په چوکاټ کې په افغانستان کې ۹ زره سرتېري لري چې د ماموریت عمده برخه يې افغان سرتېرو ته سلا مشورې ورکول او روزنه ده^{۱۴۰}.

د جولای ۳مه مایک پمپيو وليکل: "ما تيره اونۍ د افغانستان د مشرانو سره د لېدنو پر مهال ويلي و چې په افغانستان کې د سولې وخت را رسيدلی دی. امریکا په افغانستان کې سولې او د سولې کوشش کوونکو کسانو سره مرستې ته ژمنه ده.

^{۱۳۹} هاروارډ Harvard University په امریکا کې يو له ډيرو مشهورو او پخوانيو پوهنتونو

(۱۶۳۶ ز کال کې پرانستل شوی) څخه گنل کيږي، او په کمبريج ښار کې ده.

^{۱۴۰} د ولسمشر ټرمپ د مرکې پښتو ژباړه، امریکا ږغ اشنا راډيو څخه په منځي.

پداسې حال کې چې په نړۍ کې ډیر څه روان دی، افغانستان له فکر څخه وتل
اسانه خبره ده، خو خلکو ته وایم چې ولسمشر ترمپ او د امریکا ولس افغانستان نه
دی هیر کړی.

امریکا کوشنل کوي چې افغان ټولې خواوې د سیاسي حل لپاره یوې موافقې ته
سره ورسیري.

نن مو په راتلونکې کې د افغانستان د امنیت او پرمختګ لپاره د یو پلان د لټولو په
هدف ملاقاتونه کړيدي چې هلته د امنیت او پرمختګ لپاره ډپلوماتیک حضور
ولرو."

د جون پر ۳مه د حامد کرزي له دفتر څخه لاندې اعلامیه خپره شوه:

"د ترهګرۍ د ودې یوازینی لامل د امریکا مبهم سیاست دی

د هېواد پخواني ولسمشر حامد کرزي د افغانستان په اړه د ترمپ وروستیو څرګندونو
ته په اشارې ویلي چې په افغانستان کې د ترهګرۍ د ودې لامل د امریکا مبهم
سیاست دی. د ولسمشر کرزي د مطبوعاتي دفتر له خوا په خپرې شوې خبرپاڼه کې
د ترمپ له قوله ویل شوي، افغانستان د تروریزم لابراتوار دی. کرزي زیاته کړې چې
د ترهګرۍ اصلي قرباني افغانستان دی او دې هېواد کې روانې ترهګرۍ د امریکا د
مبهم سیاست له امله وده کړې او کوي یې. هغه ویلي په افغانستان کې د امریکا له
پراخ پوځي، سیاسي او استخباراتي حضور سره سره د داعش ډلې فعالیت د دې
خبرې ښه ثبوت دی. پخواني ولسمشر زیاته کړې، د روان تاوتریخوالي یوازینی
حل سیاسي ډیالوګ او خبرې اترې دي څو په دې هېواد کې روانې اوږدې جګړې
ته د پای ټکی کېښودل شي."

د اووم پړاو خبرو کې ځنډ

د جولای ۵مه، د جمعې ورځ د طالبانو او امریکا ترمنځ خبرې د یوې ورځې لپاره د جمعې لمانځه او همدې ورځې په خاطر و نه شوي، د جولای ۶مه، تمه وه چې طالبان او امریکایان به د اووم پړاو خبرې پای ته ورسوي او کیدای شي گډ پریکړه لیک او یا هم پر چمتو شوې مسوده باندې توافق ته ورسیري او د دواړو خواوو په کښته کچه لاسلیک هم ورباندې وشي، ولي د ورځې په اخر کې دواړو لورو اعلان کړه چې د بین الافغاني غونډې له امله به د اووم پړاو خبرې د دوه ورځو لپاره وځنډوي، او د جولای پر ۹مه به بیا ځل د طالبانو او امریکا ترمنځ د سولې خبرې دوام ولري.

د اووم پړاو او بین الافغاني مذاکراتو په اړه د طالبانو او خلیزاد

څرگندونې

د جولای پر ۶مه نیټه د طالبانو ویاند ذبیح الله مجاهد پر ټویټر ولیکل: په قطر کې د بین الافغاني کنفرانس په اړه د اسلامي امارت د ویاند څرگندونې "ټاکل شوې ده چې افغان سولې د حل لارو د لټون په منظور د روان میلادي کال د جولای میاشتې په (۷ او ۸) تاریخونو د قطر هیواد مرکز دوحه کې یو بین الافغاني کنفرانس دایر شي.

دا کنفرانس د قطر او جرمني هیوادونو په هلو ځلو دایریري چې په کې به څه باندې شپيته تنه افغانان په شخصي ډول برخه واخلي او افغانستان کې د سولې په لارو چارو باندې به بحث او د نظریاتو تبادلې وکړي.

په دې کنفرانس به کې د محترم شیرمحمدعباس ستانکزي په مشري د اسلامي امارت ۱۷ کسيز هیئت هم گډون کوي او هلته به د اسلامي امارت په موقف او دریځ رڼا واچوي.

د همدې کنفرانس د دایریدو لپاره به، په دوحه کې له امریکایي پلاوي سره د مذاکراتو جریان د دوو ورځو لپاره متوقف کړل شي او د جولای په ۹ تاریخ به بیرته له سره پیل شي. ان شاءالله"

همدارنگه په همدې ورځ د طالبانو د قطر د سیاسي دفتر ویاند سهیل شاهین په ټویټر ولیکل: "نن هم په خاصو گروپونو کې مذاکراتو دوام درلود. سبا او بله ورځ به د بین الافغاني کانفرانس له امله مذاکرات نه وي. په نهم د جولای به بیا مذاکرات شروع کیږي. موږ د مذاکراتو له پرمختګ څخه راضي یو او امید لرو چې پاته کار هم ژر بشپړ شي. تر اوسه له کوم خاص خنډ سره نه یو مخ شوې."

همدارنگه د جولای پر ۶مه خلیلزاد ولیکل: "د دې تیرو شپږو ورځو خبرې تر بل هر وخت ټاکنوکي او گټورې وې. موږ د سولې موافقې پر ټولو څلورو ټکو باندې د پام وړ پرمختګ وکړ: د ترهگری پر وړاندې د مبارزې ضمانتونه، د ځواکونو وتل، په بین الافغاني خبرو اترو او مذاکراتو کې برخه اخیستل، او دایمي او هر اړخیز اوربند."

موږ نن د بین الافغاني ناستې د ملاتړ لپاره په مذاکراتو کې وقفه وکړه. ځکه دا مذاکرات د افغان سولې په بهیر کې حیاتي ارزښت لري. د عمومي موافقې د بشپړېدو لپاره یو څه اړین کارونه پاتې دي. موږ به خپلې خبرې د جولای پر نهمه بیا پیل کړو."

خلیلزاد د جولای ۸مه د شپې ناوخته پر خپل ټویټر ولیکل: "اوس نیمه شپه ده او د سولې بین الافغاني کانفرانس په مثبت فضا کې پای ته ورسید. زه ټولو گډونوالو، د افغاني ټولني د ټولو نسلونو استازو، لوړ پوړو حکومتي چارواکو او طالبانو ته د گډ تفاهم موندلو مبارکي وایم. زه د قطر او آلمان څخه د دې کانفرانس د تنظیمولو مننه کوم."

دغه خبرې اترې د افغانانو د څلورې کلنې جگړې او ناوړه کړاونو د پای ته رسولو لپاره د لا پرمختګ هیله ور بخښي. مونږ به نن سهار د طالبانو سره د خپلو خبرو په بیا پیلولو سره په خپلو هڅو ټینگار وکړو."

د جولای پر ۹مه خلیلزاد ولیکل: "تن سهار مې د طالبانو سره غونډه درلوده. اوس چین ته روان یم او بیا به د افغان سولې بهیر د راپور ورکونې او مشورې لپاره واسنګین ته ستنېرم.

د جولای پر ۹مه، د طالبانو د قطر سیاسي دفتر ویاند سهیل شاهین په ټویټر ولیکل: "تن مو د ډاکټر خلیلزاد سره داجندا په وروستیو ټکیو تفصیلي بحث وکړ او اتفاق پدې شو چې اوس به وقفه وکړو. هر لوری به بحث شوي موضوعات له خپلو مشرانو سره شریک او مشوره وکړی او ژر به د یادو ټکیو د نهایی کولو لپاره سره کښینو".

داچې پلان کې وه چې د جولای پر ۹مه، به د اووم پړاو پاتې بحثونه دوام کوي، د نامعلومو لاملونو له امله خبرو دوام ونه کړ، خلیلزاد مخامخ چین او له هغه ځایه واشنگین ته ولاړ.

د جولای پر ۹مه د قطر امیر شیخ تمیم الثاني هم په سپینه ماڼۍ کې د امریکا له ولسمشر ډونالد ټرمپ سره ولېدل، او په افغان سوله کې یې د قطر هیواد له خوا د هر ډول مرستې ژمنه ورکړه.

د جولای پر ۱۰مه او ۱۱مه، بیجینګ کې د امریکا، روسیې، چین او پاکستانی چارواکو تر منځ د افغان سولې په اړه څلور اړخیزه ناسته وشو، د ماسکو د تیرې ناستې (د اپریل ۲۶مه ۲۰۱۹) ګډه اعلامیه تایید شوه، او د څلور وارو هیوادونو استازو اړینه وګټله چې د افغان سولې لپاره د سیمې په کچه او نړیواله اجماع را منځته شي. په یاده څلو اړخیزه غونډه کې د افغان سولې لپاره د امریکا د بهرنیو چارو وزارت د ځانګړي استازي زلمي خلیلزاد ترڅنګ، د روسیې ځانګړي استازي ضمیر کابلوف، د چین ځانګړي استازي ډینګ جون او د پاکستان استازي هم ګډون کړی و.

پر همدې ورځ ضعیف صاحب مور ته وویل: "طالبان غواړي چې له امریکا سره تړون د ځینو سترو هیوادونو په حضور او د هغوی لخوا د تړون د مادو د تطبیق

تضمین کولو سره له امریکا سره لاسلیک کړي، طالبانو ونه منله چې د اسلامي همکاریو هیوادونو سازمان او یا هم ملگري ملتونه د تړون د عملي کیدو تضمین وکړي، بلکې د طالبانو غوښتنه دا وه چې چین او روسیه د طالبانو او امریکا ترمنځ د تړون د تطبیق لپاره د تضمین کوونکو هیوادونو په توگه ومنل شي. همدارنگه په سمبولیک ډول، له چین او روسیې سره یو ځای قطر هیواد هم د دوه اړخیز (طالبانو او امریکا) تړون تضمین کوونکي هیواد وي، له همدې کبله ده چې اوس خلیلزاد چین ته تللی تر څو له هغوی او روسیې سره د قطر د اووم پړاو خبرو جزیات شریک کړي."

د جولای پر ۱۲مه، جاپاني رسنۍ راپور ورکړ چې شېرمحمد عباس ستانکزي د مرکې پر مهال ورته ویلي: "ځینې اروپایي او ځینې اسیایي هیوادونه، په ځانگړې ډول جاپان به زموږ او امریکا ترمنځ د سولې له تړون د تضمین کوونکي هیواد رول ولري. له افغانستان څخه د امریکایي ځواکونو د وتلو بهیر له پیل سره سم به، طالبان له امریکا سره د تړون مادې عملي کړي.

د بهرنیو ځواکونو په شتون کې د افغانستان ولسمشرۍ ټاکنې کول، زموږ لپاره د منلو وړ نه دي.

که چېرې ټاکنې د سولې له تړون څخه مخکې وشي، طالبان به په افغانستان کې پر امریکایي ځواکونو بریدونه لایات کړي، د بهرنیو ځواکونو تر ښکېلاک لاندې هر ډول ټاکنې، ناقانونه او موږ ته د منلو نه دي."

د جولای پر ۱۱مه د چین بهرنیو چارو وزارت گډه اعلامیه خپره کړه، او د جولای پر ۱۲مه یې انگلیسي متن د امریکا بهرنیو چارو وزارت لخوا خپور شو.

د څلور اړخيزه غونډې گډه اعلاميه

د وياند دفتر

د لاندې اعلاميې متن د امريکا متحده ايالاتونو، روسيې، پاکستان او چين هيوادونو لخوا په گډه، د افغان سولې په تړاو خپور شوی، او دا څلور اړخيزه ناسته د جولای پر ۱۰مه او ۱۱مه په بيجينگ کې وشوه.

د چين، روسيې، او امريکا استازو د افغان سولې په تړاو خپله درېيمه مشورتي ناسته په بيجينگ کې وکړه.

درې واړو هيوادونو د پاکستان هرکلی په ياده ناسته کې وکړ، او باوري دي چې پاکستان د افغان سولې تسهيلاتو چمتو کولو کې مهم رول لوبولی شي.

د پاکستان لخوا د چين، روسيې او امريکا لخوا د افغان سولې بهير کې د هغوی د رغنده هڅو ستاينه وشوه.

په افغانستان او سېمه کې د روان حالت، افغان سولې، ثبات او سوکالي لپاره د څلورو هيوادونو د استازو ترمنځ د گډو هڅو په اړه د نظر تبادلې وشوه.

څلورو اړخونو په ماسکو کې د اپريل پر ۲۵مه ۲۰۱۹، د درې اړخيزه موافقې پر ضرورت ټينگار درلود.

ټول اړخونه د اوسني مثبت پرمختگ په اړه خوشبين او هرکلی يې کوي، دارنگه مهمه ده چې څه ډول انديښنې شريکې او د پرمختللو خبرو لپاره تماسونه له يو بل سره زيات شي، همدارنگه ټول اړخونه په ماسکو او دوحه کې د بين الافغاني تفاهم او خبرو هرکلی کوي.

څلور واړه اړخونه پر ښکېلو اړخونو ږغ کوي چې د سولې دا فرصت له لاسه ورنه کړي، او ژر تر ژره بين الافغاني خبرې او مذاکرات د طالبانو، افغان حکومت او نورو افغانانو ترمنځ پېل شي، او بيا تائيد شوې خبرې بايد د افغانانو په مالکيت او مشري وي.

موافقه وشوه چې ژر تر ژره د مذاکراتو نتيجه کې د سولې لپاره چوکاټ جوړ شي. همدا د سولې چوکاټ بايد د امنيت منظم او مسؤل انتقال، د تړون جزئيات او د

راتلونکي منظم او ټول شموله سياسي بهير، داسي چې ټولو افغانانو ته د منلو وړ وي؛ تضمين کړي.

څلور واړه اړخونه پر ټولو اړخونو ښخ کوي او هڅوي يې چې د تاوتریخوالي د کموالي لپاره قدمونه واخلي، چې په نتيجه کې يې هر اړخيز او دايمي اوربند ته لاره هواره، او د بين الافغاني مذاکراتو سره سم اوربند پيل شي.

څلور واړه اړخونه موافقه کوي چې دا مشورتي حرکت او هڅې جاري وساتي، او نورو مهمو برخه اخيستونکو / هيوادونو ته به هم بلنه ورکړي چې هغوی هم د ماسکو له دري اړخيزه توافق سره موافقه وکړي، کوم چې د اپريل پر ۲۵مه ۲۰۱۹ په ماسکو کې شوی، همدا پراخه ډله/هيوادونه به هغه وخت سره کيني چې کله بين الافغاني مذاکرات پيل شي، د بلې مشورتي ناستې نيټه او ځای باندي به د ډيپلوماتيکو چينلو د لارې موافقه کيږي.^{۱۴۱}

خليلزاد هم پر خپل ټويټر د جولای پر ۱۲مه وليکل: "پرون مو د چين او روسيې سره د افغانستان د سولې په اړه درې اړخيزه غونډه لرله. په دې غونډه کې پاکستان هم د څه وخت لپاره گډون وکړ."^{۱۴۲}

موږ موافقه وکړه چې د طالبانو، افغان حکومت، او نورو افغانانو تر منځ بين الافغاني مذاکرات بايد سمدستي پيل شي؛ دا مذاکرات بايد ژر تر ژره د سولې يو چوکاټ وړاندې کړي؛ او د راتلونکي لپاره يو داسې همه شموله سياسي طرحه وړاندې کړي چې ټولو افغانانو ته دمنلو وړ وي.

^{۱۴۱} د گډې اعلاميې انکليسي متن د امریکا او چين بهرنيو چارو وزارتو په وېبپاڼو کې:

<https://www.state.gov/four-party-joint-statement-on-afghan-peace-process/#.XSIZc0BCDVI.twitter>

https://www.fmprc.gov.cn/mfa_eng/wjdt_665385/2649_665393/t1680481.shtml

^{۱۴۲} ويل کيږي چې پاکستان د چين په غوښتنه يادې غونډې ته ور بلل شوی و، روسانو وړاندیز کړی و چې په راتلونکي ناسته کې ايران هم گډون ولري. له همدې امله امریکا او چين په راتلونکو غونډو کې د پاکستان له گډون څخه هم په ښکاره صرف نظر شول، ځکه که پاکستان د افغان سولې اړوند درې اړخيزه (ماسکو، واشنگټن او بيجينگ) ناستو کې گډون کوي، نوروسان به ټينگار وکړي چې ايران ته هم په ناستو کې گډون ورکول شي.

مور همدارنگه موافقه وکړه چې اوس باید تاوتریخوالی راکم شي او يو جامع او دايمي اوربند د بين الافغاني مذاکراتو له پيل سره سم شروع شي. مور موافقه وکړه چې له نورو بين المللي شريکانو وغواړو تر څو د مذاکراتو د شروع کېدو سره په دې پروسه کې راگډ شي. ډېر مثبت".

له ازادې راډيو سره د جان باس مرکه

۱۱ جولای ۲۰۱۹

په کابل کې د امریکا سفير جان بس وايي، د هېواد هدف يې دا دی چې په افغانستان کې جگړې ته د پای ټکی کېښودل شي، نه دا چې له دغه هېواده خپل ځواکونه وباسي. ده له ازادې راډيو سره په خبرو کې وويل: "لومړی غواړم روښانه کړم چې د سپتمبر تر لومړۍ نېټې زموږ هدف د طالبانو او افغانانو تر منځ يوې هوکړې ته رسېدل دي چې د دې لپاره مور هڅه کوو، زموږ لوی هدف دلته د روانې اوږدې جگړې ختمول دي، نه د وتلو يوې هوکړې ته رسېدل؛ بلکې د سولې يوې داسې هوکړې ته رسېدل چې دا جگړه پای ته ورسوي.

امريکا به يوازې د طالبانو پر خبرو او ژمنو تکیه نه کوي او طالبان بايد خپلې ژمنې افغانانو ته عملي کړي.

مور هيله لرو او له افغانانو سره مرسته کوو چې د دوحي د دوه ورځنۍ ناستې څخه ترلاسه شوې مثبتې او رغونکې پایلې په داسې ډول منسجم کړو چې په لنډ وخت کې د دې شاهدان و اوسو چې افغانان خپلې هغې هيلې ته چې له کلونو راهيسې يې له يو بل څخه جلا کړي او د جگړې د زياتوالي لامل شوی ورسېږي.

مور د طالبانو هغو خبرو ته چې وايي له ترهگرو ډلو څخه ملاتړ نه کوي او د افغانستان هغه خاوره چې د دوی تر کنترول لاندې ده امریکا او ملاتړو ته به يې گواښ نه وي، خو مور له هغوی غواړو څو دا ژمنې په عمل کې ثابتې کړي او وښيي چې خپلې ژمنې عملي کوي".

د جولای پر ۱۶مه رسنیو د پاکستان د بهرنیو چارو وزیر شاه محمود قریشي خبرې خپرې کړې، هغه ویلي و: "د طالبانو او امریکا ترمنځ د خبرو د زمينې برابرولو لپاره د دې هیواد هڅې د واشنگتن سره د اسلام آباد د اړیکو د ښه کیدو سبب شوي.

امریکا ته د عمران خان د سفر په ترڅ کې به د دواړو هیوادونو په عمومي اړیکو خبرې وشي، او له طالبانو سره د سولې مذاکرات به د دې خبرو عمده مسئله وي.

پاکستان د افغانستان لپاره د سیاسي حل لارې د پرمخ بیولو په اړه د جمهور رئیس ترمپ د تصمیم هر کلی کړی دی، هغه څه چې په حقیقت کې د اوږدې مودې راهیسې د پاکستان دریځ هم دی.

د افغانستان په هکله د امریکا او پاکستان د تگلارو یو شان والي د افغانستان د لانجې د حل لپاره هیلې رامنځ ته کړي دي."

د جولای پر ۱۶مه، د امریکا د پوځ ورځپاڼې (میلیتري ټایمز) ولیکل: "د امریکا د متحده ایالاتو د دفاع وزارت په یوه تازه رپوټ کې راغلي، که چیرته له طالبانو سره په قطر کې د امریکا رواني خبرې نتیجه ته ورسیري، سیاسي موافقه هم وشي، خو بیا به هم القاعده، داعش، او د طالبانو ځیني افراطي غړي د افغان حکومت، عادي افغانانو، امریکا، او د امریکا متحدینو ته گواښ وي.

همدا د ترهگري گواښونه د امریکا متحده ایالات، نړیواله ټولنه، او افغان امنیتي قواوې دپته مجبوروي چې په افغانستان کې د راتلونکو کلونو په جریان کې د تروریزم ضد قوي قابلیتونه او ظرفیتونه وساتي.

که له طالبانو سره د سولې تړون هم وشي، بیا هم له ترهگرو ډلو سره د مبارزې لپاره قوي امریکایي ځواکونو ته اړتیا لیدل کېږي."

د پنتاگون له دي راپور څو ورځې مخکې، د جولای پر ۱۱مه، د امریکا د لوی درستیزانو نوماند رئیس جنرال مارک میلی د امریکا سناجرگې ته ویلي و: "له افغانستان څخه د امریکایي پوځیانو په بیره ایستل تېروتنه ده، د سولې موافقې په صورت کې هم په افغانستان کې د پیاوړو امریکایي ځواکونو شتون ته اړتیا ده."

امارت په خلکو په زور منل شوی و

د جولای ۱۶مه، د ارگ په فیسبوک پاڼه د ډاکټر غني هغه مرکه خپره شوه چې د ترکیبې د تې آر تې نړیوالي شبکې سره یې کړې وه، هغه په مرکه کې وویل: "امارت تر دې وړاندې هم په خلکو په زور منل شوی و او تر دې وروسته هم د منلو وړ نه دی.

هغه سوله چې په ټاکنو باندې منفي اغېز کوي د منلو وړ نه ده، راتلونکي مذاکراتو کې طالبان له افغان حکومت سره مخ کېږي، دا له امریکا سره د طالبانو مذاکرات نه دي.

مور له امریکا او نورو متحدینو سره په دې برخه کې همبرغي یو چې سوله باید تر ټاکنو وړاندې وغوښتل شي خو ټاکنې اړینې دي، د افغانستان سوله سختې پریکړې په ځان کې رانغاړي او په تړاو یې فیصله باید د افغانستان راتلونکي حکومت وکړي.

د موقت حکومت غوښتنه غیر عقلاني پریکړه ده، د انتخاباتو له لارې راغلی مشروع حکومت هیڅوک نشي - منحل کولای، او هیڅ اداره نشي - کولای مؤقت حکومت تشکیل کړي.

انتخابات مهم دي. ځکه انتخابات د اساسي قانوني له مخې یوه حتمي پروسه ده او د افغانستان راتلونکي ولسمشر - هغه که زه وم که بل څوک باید د سولې لپاره واک ولري، ځکه سوله سختې پریکړې، سختې چاڼې وهل غواړي او باید وکولی شي چې بېرته یې د افغانستان پر خلکو ومني.

د طالبانو د ډلې امارت د افغانستان خلکو منلی نه و بلکې په زور پرې تحمیل شوی و، سوله باید د جمهوریت په چوکاټ کې وي نه د امارت، هیله مند یم چې د سولې ابتدایي توافق تر انتخاباتو مخکې د سپټمبر تر لومړۍ نېټې پورې وشي. ورپسې به جامع هوکړه کېږي چې د افغان حکومت او طالبانو ترمنځ د مذاکراتو په نتیجه کې به ترلاسه کېږي او ورپسې به عملي کېږي.

هر ډول سوله چې کېږي باید د افغانستان خلک یې د ملي شورا (ولسي جرگې او مشرانو جرگې)، لویې جرگې او یا ټول پوښتنې له لارې تائید کړي.

پاکستان ته په خپل وروستي سفر کې مې د پاکستاني چارواکو سره د مخامخ خبرو پر مهال د افغانستان په اړه د هغوی په لید لوري کې د بدلون نیت درک کړی.

د پاکستان په دولت کې په لوړه کچه د لیدلوري بدلون په دې معنی نه دی چې په منځنۍ کچه هم د افغانستان په اړه لیدلوری بدل شوی.

لا هم د پاکستان له خاورې د افغانستان خلاف نااعلان شوې جگړه روانه ده.^{۱۴۳} د مرکې پښتو ژباړه له نن ټکی آسیا او امریکا ږغ څخه را اخیستل شوې.

د جولای ۱۸مه، د امنیت شورا مشر ډاکټر محب الله محب په پروان کې د غونډې پر مهال وویل: "افغانان باعزته سوله غواړي، خو که چیري د سولې روان بهیر د افغان نظام ښکته یوه دسسه وي په وړاندې به یې ودریري.

د افغانستان د خلکو دښمنان د اوسني نظام د ښکته هڅې کوي.

مور د افغانستان خلک غواړو چې زموږ هېواد ته یو واقعي سوله راشي، باعزته سوله، خو که چیري سوله یوه پروژه وي، او یا یوه دسیسه وي چې زموږ نظام ښکته

^{۱۴۳} د جون پر ۲۷مه ۲۰۱۹، ډاکټر غني په اسلام اباد کې د سټراټیژیکو مطالعاتو انستېټیوټ کې د وینا پر مهال وویل: "پاکستان او طالبان سره نه شلېدونکې او ځواکمنې اړیکې لري. د هڅونې تگلاره مور ته اجازه راکوي چې یوه ښه تگلاره جوړه کړو. دې برخه کې پاکستان مهمه ونډه لري، ځکه پاکستان او طالبان پر یوه او بل ډېر تکیه دي. مور باید دا مشخصه کړو. په دې اړه منظم کار وکړو، خو د تاوتریخوالي پر ځای، همکارۍ ته ولاړ شو.

د دې لپاره چې مخکې ولاړ شو، نه غواړم چې تېر مسایل یاد کړم، خو غواړم چې د دوو ټکو پر توپیر قایل شو. یوه بده لار ده چې د تگلارې د نشتون په مانا نه ده، بلکې د غلطیو د تکرار په مانا ده. نن داسې مهال پاکستان کې یو چې بده تگلاره روښانه شوې او مور د ښې تگلارې د جوړېدو په لټه کې یو.

د ډاکټر غني د خبرو پر مهال د پاکستان د بهرنیو چارو وزیر شاه محمود قریشي هم ناست و.

کړي، د کورنيو جگړو لامل شي، ټول يې په وړاندې مبارزه کوو. او افغان حکومت به هيڅ کله د افغانستان خلک د يوې "پروژې" قرباني نه کړي.

موږ له خپلو نړيوالو همکارانو مننه کوو، چې زموږ سره يې په وروستيو کلونو کې همکاري کړې، خو که چيرې موږ يو فکر ونه لرو، او که چيرې اړتيا پيدا شي چې موږ خپل لاره بېله کړو، دا کار هم کوو، هر شخص او هر هېواد خپلې گټې په نظر کې نيسي، موږ ته د افغانستان له گټو څخه پرته هيڅ يوه گټه لوړه نه ده.

پر خپل وخت د ولسمشرۍ ټاکنو تر سره کېدل د افغان حکومت لپاره تر بلې «هرې پروژې او پروسې» لومړيتوب لري.

يو شمېر کړۍ هڅه کوي، د افغان حکومت په سر معامله وکړي او په راتلونکي کې داسې يو حکومت رامنځته کړي چې مشروعيت يې د څو کسانو څخه تر لاسه کړي.



ډاکټر اشرف غني او ډاکټر زلمی خلیلزاد

افغانان په سوله کې میلمانه نه؛ باید اصلي مالک وي

د جولای ۱۸مه، مخکښي ولسمشر حامد کرزي په کابل سرینا هوټل کې د سولې او امنیت یوې غونډې ته وویل: "امریکا او نور متحدین یې باید د افغان سولې په اړه روانو هڅو کې د افغانستان د ټولو ګاونډیانو اعتماد او باور له ځان سره ولري، د سولې پر بهیر د ګاونډیانو له باور پرته سوله نشي راتلی، د سولې پر بهیر د باور رامنځته کېدو په هدف باید د ایران په ګډون ټول ګاونډیان په دغه بهیر کې شامل شي.

موږ غواړو چې امریکا او ملګري یې د سولې په اړه روانو خبرو کې د افغانستان د ګاونډیانو بشپړ باور له ځان سره ولري؛ هغوی باید برعکس فکر ونه کړي چې دا د سولې پروسه نه؛ بلکې دا د هغوی په وړاندې د افغانستان له خاورې یوه نوې معامله ده.

افغانان سوله غواړي، خو پر افغان خاورې د امریکا او نورو هېوادونو ترمنځ معاملې نه غواړي.

ایران د افغانستان د ګاونډي په صفت او دارنگه هند هم باید د سولې په بهیر کې شامل شي او امریکا باید له ایران سره کړکېچ کې د افغانستان له خاورې څخه استفاده ونه کړي.

سولې ته د رسېدو لپاره افغانان باید د سولې په غونډو کې د مېلمه په صفت نه بلکې د اصلي مالک په توګه ګډون وکړي.

جنگ په افغانستان کې پاکستان او امریکا پیل کړی دی او دوی به یې پای ته رسوي^{۱۴۴}. امریکا باید د سولې په روانه پروسه کې رښتینې وي او دا باید د یو بل ناورین پیل نه وي. ټول افغانان باید ځانونه په سوله کې ګډ وپولي، دوی باید د سولې

^{۱۴۴} کله چې امریکا پر افغانستان برید وکړ، هغه مهال حامد کرزي د پاکستان له جیک اباد هوايي ډګر په امریکایي چورلکو کې د افغانستان ارزګان ولایت ته یوړل شو. پر افغانستان د برید پر مهال پاکستان د سند ایالت د جیک اباد او بلوچستان ایالت شمسي اډې د امریکا په واک کې ورکړي وي.

کوربانه وي نه مېلمانه د سولې لپاره هر ډول همکارۍ ته تيار يو، خو پر افغان سوله د امريکا او نورو هېوادونو ترمنځ معامله د منلو وړ نه ده. د افغانستان د سولې په پروسه کې بايد د سيمې هېوادونه په تېره ايران او هند هم گډ کړل شي. د سيمې هېوادونه د سولې لپاره هڅه کوي او مور يې مندوی يو، مگر له دې پروسې بايد ايران او هند هم گوښه و نه ساتل شي. د سولې اوسنۍ هڅې خورا مهمې دي، دا سوله به د يوه نوي افغانستان بنسټ کېږدي^{۱۴۵}، نوی بنسټ بايد کور نه وي او د يوه بل بحران سبب نه شي.

همدارنگه اجرائيه رئيس ډاکټر عبدالله عبدالله د سولې او امنيت غونډې ته وويل: "طالبان يو لورته له افغانستان څخه د بهرنيو ځواکو وتل غواړي، او بل خوا بيا له افغان حکومت سره خبرې نه کوي، دا دوه کارونه په يو وخت کې ناشوني دي. که طالبان فکر کوي چې د بهرنيو پوځيانو تر وتلو وروسته به په زور واک واخلي، دا هم شونې نه ده، طالبان بايد له افغان حکومت سره خبرو ته کيني.

که مور ونه توانېږو د افغانستان په داخل کې هغه څوک چې د سولې په اړه ۹۹ په سلو کې يو ډول فکر وکړي، د سولې رغ په واحد رغ بدل کړو، نو حق نه لرو چې ملامتي د بل چا پر غاړه واچوو، رښتيا همدا ده، که ووايي چې راځئ پلاوی دې خبرې وکړي، که شمېر يې ۴۰۰ ته هم ورسېږي، مور نه سره جوړېږو. که طالبان رښتيا هم سوله غواړي نو په ټول هيواد کې دي اوربند اعلان کړ.

^{۱۴۵} کله چې ۲۲ ډسمبر ۲۰۰۱ کې د امريکا لخوا حامد کرزی واک ته ورسيد، هغه مهال حامد کرزي او د امريکا ولسمشر جورج ډبليو بوش دواړو ويل چې دوی د يو نوي افغانستان بنسټ کېښود.

د کارټر خبرې

د جولای پر ۱۸مه، ډاکټر فیض محمد ځلانده ما (لیکوال) ته وویل چې پرون ورځ مې د ناټو قومندانې کې کارټر ولېد، هغه وویل: "له طالبانو سره په شپږم او اووم پړاو خبرو کې ما هم په امریکایي ډله کې شتون درلود، ځینې داسې څه مې ولیدل چې په نورو افغانانو کې هغه نشته، په هر صورت ځینې ستونزې شته.

۱- د اسلام او امریکا (کافر) له امله ده چې طالبان له مور څخه نفرت کوي.

۲- د ملا فاضل اخوند په سترگو کې له ورايه زموږ د ډلې او امریکایانو سره نفرت ښکاري، د هغه سترگې سرې او وپرونکي دي، که افغانستان ته راغی، د هغه له سترگو به ټول خلک ویریري.

کیدای شي علت یې دا وي چې په گوانتانامو کې له هغه سره امریکایانو ډیر ظلم کړی وي.

۳- امریکا په افغانستان کې ډیر ظلمونه کړي، کیدای شي له همدې امله به وي چې طالبان له امریکایانو څخه ډیر زیات نفرت لري.

۴- د مذاکراتو پر مهال طالبان وخت تیروي، جدي نه ښکاري، کیدای شي په دي فکر به وي چې امریکایان ښه ذلیل شي.

۵- طالبانو مور ته سلام نه را اچوي، حتی خلیزاد ته هم، او کله چې مور ورته سلام واچوو، یو نفر جواب راکوي، ټول یې نه راکوي، او چې مور ور سره روغېر وکړو، بیا دوېم ځل د افغانانو د دود سره سم، دوی له مور سره جوړ په خیر نه کوي، بلکې مور دوی ته وایو چې څرنگه یاست.

۶- کله چې دوی طالبان ټول ډله سره ولاړ وي، مور چې ورشو، هغوی ټول له مور سره خبرې نه کوي، بلکې یو نفر را سره خبرې کوي، هغه نور زموږ سره خبرې نه کوي، له خلیزاد سره هم دا ډول چلند کوي، که څه هم خلیزاد ځان مسلمان او افغان گڼي.

طالبان کله هم پر مور سلام نه اچوي، او که مور سلام ورته وکړو، نو یو نفر ووايي چې وعلیکم، او بس، او دوهم ځل روغېر خو بیخي نه را سره کوي^{۱۴۶}.

کله چې زه له کوم طالب سره په پښتو خبرې وکړم، هغه فکر کوي چې زه جاسوس یم، بیا بیخي خبرې را سره نه کوي.

یو ځل مې مولوي عبداللطيف منصور ته وویل: اندرېه! سترې مه شي، هغه خفه شو^{۱۴۷}. اوس زما سره هيڅ کار نه لري.

طالبان له مور سره بیخي داسي چلند نه کوي لکه افغانان او په ځانگړي ډول پښتانه. دوی خپلو منځو کې چې خبرې کوي هم ډیر وخت عربي کلمات کاروي، او مور یې په خبرو هيڅ نه پوهیږو.

د دوی په ډله کې ملا امیرخان متفي، مولوي عبداللطيف منصور او حاجي محمد نبي عمري په خبرو پوهیږي، همدا کسان به د سولې خبرې کیدای شي مخکې یوسي، او له نورو کسانو سره یې خبرې نه کيږي.

سوله ۳۰ سلنه امکان لري چې وشي، او ۷۰ سلنه امکان لري چې ونه شي^{۱۴۸}.

^{۱۴۶} د افغانانو دود داسي دی چې کله له میلنو او یا نورو خلکو سره لومړی ځل روغېر وکړي، بیا وروسته په ځینو سېمو کې دوهم ځل او په ځینو سېمو کې درېم ځل هم له میلانه او یا بل شخص سره جوړ تازه او د هغوی د حال او احوال پوښتنه کوي، داسي کله هم نه وي چې له لومړي روغېر وروسته دي دوهم ځل د جوړ په خیر په ډول د میلنه او یا بل شخص پوښتنه ونه کړي. که داسي وکړي، میلنه یې د ځان توهین گڼي.

^{۱۴۷} کارتر په پښتو خبرې کوي، او د افغانانو د لهجو په اړه د هري سیمې په کچه معلومات هم لري، هغه ویلی و چې پکتیکا او غزني کې چې سلیمان خیل له اندرو سره روغېر کوي، نو ورته وایي چې اندرېه سترې مه شي.

کارتر تر دې مهاله له طالبانو سره په مذاکراتو کې د امریکایي پلاوي په جوړښت کې گډون کاوه. او د امریکا د متحده ایالاتو د گډو ځواکونو لوی درستیز جنرال جوزف ډانفورډ سیاسي سلاکار و.

^{۱۴۸} رښتیا هم، په سپتمبر میاشت کې د امریکا - طالبانو د سولې خبرې د ډونالډ ټرمپ لخوا وځنډول شوې.

د مولوي عبداللطيف منصور خبرې

د طالبانو اړوند حقيقت مجلې سره د مولوي عبداللطيف منصور مرکه چې د سپټمبر پر ۳مه، ۲۰۱۹ خپره شوه، مور يې ځينې برخې دلته را اخلو:

منصور صاحب د حقيقت مجلې خبريال ته وويل:

په مذاکراتو کې دواړه لوري غواړي چې په وطن کې مو رواني ستونزي د مذاکراتو له لارې حل شي. اسلامي امارت هم لوړو ارمانونو او شرعي مقاصدو ته د رسېدو کوشش کوي چې په وطن کې د اشغال پای ته رسول او دلته د اسلامي نظام حاکمول دي، امریکایانو هم نور د جگړې توان له لاسه ورکړی، نو له همدې وجې دواړه لوري په پلان کې لري چې د افغانستان ستونزه باید له سوله ايزي لارې پای ته ورسېږي او موږ تمه لرو او تاسې ته هم زېری درکوو چې ډېر زړ به د گټور او نېجه بڼونکې خبر واورئ. ان شاء الله.

د مجلې اداره: که بهرنیو هېوادونو ته د سفر او یا هم له امریکایي لوري سره د مذاکرې د مهال کومه د پام وړ خاطره لرئ که وایې ورو خوشال به شو؟

منصور صاحب: خاطرې ډېرې دي، خو ډېره د یادولو هغه دوه دي. یوه دا چې زموږ اسلامي او ملي لباس ډېر اغېزناک دی. موږ په خپلو سفرونو کې د خپل لباس تاثیر گورو. دا لباس عجب ښایست لري، وقار لري او ډېر ځانگړی لباس دی. دویمه دا چې په مذاکراتي مجالسو کې د طالب استازو برلاسی دريځ او روڼ منطق ډېر خوښوونکی دی. له امریکایي استازو سره دغه ډول زړور چلن به ممکن د ډېری دولتونو مشران په تصور کې هم ناشونی وگڼي، خو طالب عملاً ورسره سترگې په سترگې مخامخیري، چې غواړي خبره یې ردوي، چې غواړي تعدیلوي یې، چې غواړي نقدوي یې. په مذاکراتو کې عموماً د طالب لوري بریمنه فضاء ډېره جالبه ده.

د افغان سولې اړوند څرگندونې

د جولای پر ۱۹مه خلیلزاد ولیکل: "په واشنگټن کې مې خپلو مشرانو ته معلومات ورکړل، د جرمني سفیر هابر، د هند سفیر شرینگل او د ازبکستان د بهرنیو چارو وزیر کامیلوف سره مې د افغان سولې په تړاو خبرې وکړې، د سولې برخه کې د لاریات پرمختګ لپاره د بل ماموریت د پیل کیدو لپاره چمتوالی نیسم."

د جولای پر ۲۰مه، د نړیوال کړکېچ ادارې د افغانستان ځانګړي مسؤل عثمان برهان ما (لیکوال) ته وویل: "تمه ده چې دا ځل به د طالبانو او امریکا ترمنځ تړون لاسلیک شي، د خلیلزاد د ډلې دوه مهمو امریکایانو راته وویل چې هر څه خلاص شوي، دا ځل لاسلیک ته چمتووالی نیول کېږي، دوه مسایل نهایی شوي نه دي، خو ستونزمن هم نه دي، یو دا چې په تړون کې د اسلامي امارت نوم ولیکل شي، او بل دا چې د امریکا/ناټو ځواکونو د وتلو وخت به څومره موده وي."

د جولای پر ۲۰مه، د ملګرو ملتونو د عمومي سرمشري-مرستيالې امنې محمد په کابل کې د خبرې ناستې پر مهال وویل: "موږ د سولې له هغې هوکړې ملاتړ کوو چې ټولو افغانانو ته د منلو وړ او د بنځو حقونه پکې خوندي وي، او د سولې ناستو کې د خلکو رښتوني استازولي ته اړتیا ده."

د تلپاتې سولې او عدالت د ټینګښت لپاره وخت ته اړتیا ده، د سولې بهیر باید د ټولو افغانانو لپاره منلي وي، ولسمشرۍ ټاکنې بل بحث دی چې سپټمبر کې به وي، دواړه (سوله او ټاکنې) مهم بحثونه دي، یو بل پوري تړلي دي."

د ترمپ جنجالي څرگندونې

د جولای پر ۲۲مه د امریکا ولسمشر ترمپ د پاکستان له لومړي وزير عمران خان^{۴۹} سره په سپینه مانی کې د خبرې ناستې پر مهال وویل: "که وغواړم چې د افغانستان جگړه ختمه کړم، په یوه اونۍ کې دا کار کولای شم، او یوازې لس ورځې غواړي چې زه باید لس میلیونه افغانان ووژنم، او افغانستان د نړۍ له نقشي څخه ورک کړم. خو دا کار نه کوم، نه غواړم چې افغانستان یو مخې برباد او تباه کړم. مور په افغانستان تر ټولو لوی (موریم) وغورځاوه، همدا کار په تکرار سره کولای شو، ولي نه غواړم چې افغانستان پوپنا کړمخ^{۱۵۰}."

مور له پاکستان او نورو هېوادونو سره پر دې کار کوو چې څه ډول امریکایي پوځیان له افغانستان څخه ووځي، ځکه امریکا نه غواړي چې په سیمه کې د پولیسو

^{۴۹} امریکا ته د عمران خان د سفر پر مهال له هغه سره د پوځ مشر جنرال قمر جاوید باجوہ، او د بهرینو چارو وزیر شاه محمود قریشي هم واشنګټن ته تللي وو. عمران خان، باجوہ او قریشي جلا جلا د امریکا بهرینو چارو وزیر مایک پمپيو سره لېدنې کړي وې.

^{۱۵۰} د ولسمشر ډونلډ ترمپ په امر د اپریل ۱۳مه ۲۰۱۷، ماښام پر ۷:۳۲، د ننگرهار ولایت، اچین ولسوالۍ کې تر ټولو غټ غیر اټومي ۱۱ ټنه بم "مور بم Mother Of All Bombs MOAB" وکارول شو.

مور بم د امریکا د پوځ لخوا په اچین کې د داعش وسلوالي ډلې په تونل وکارول شو، افغان چارواکو راپور ورکړ چې د برید له امله ۹۶ داعش وسلوال وژل شوي. مگر د سیمې خلکو بیا ویل چې د مور بم تر کارونې څو ورځې وړاندې یاد تونل د داعش وسلوالو لخوا خالي کړل شو، او په یاده سیمه کې د مور بم له امله خلکو ته مرگ ژوبله نه ده اوښتي. افغان شنونکو په یوه خوله ویل چې امریکا غوښتل د مور بم اغیز او د تخریب ساحه او اړوند ارزونه په یاده سیمه کې وکړي. اوسمهال په یاده سیمه کې د مور بم ناوړه اثرات په زیږېدونکو ماشومانو کې لېدل کيږي.

ځینو افغان سیاستوالو وویل چې امریکا غواړي په دې ډول داعش ډله لویه او خطرناکه وښيي، او د مور بم کارول یې د امریکا لخوا د داعش ډلې لپاره نړیوال کمپاین وباله.

رول ولوبوي. مور په افغانستان کې ۱۹ کاله پاته شوي یو، نور بس دی، او ډېر ژر به د افغانستان د سولې په اړه ښه خبرونه واورئ".

د پاکستان لومړي وزیر عمران خان وویل: "د افغانستان جگړه نظامي حل نه لري، د ولسمشر ټرمپ د سولې تگلاره سمه ده، مور به د امریکایي بندیانو د ازادولو لپاره خپلې هڅې وکړو."

د ولسمشر ټرمپ او لومړي وزیر عمران خان تر لېدو وروسته بهرنیو رسنیو راپور ورکړ چې امریکا به له پاکستان سره ځنډول شوې کلنۍ مرستې بیرته پیل او هر کال به د پاکستان پوځ ته ۱.۳ میلیارده ډالر ورکوي.

بلخوا بیا هندي رسنیو د ټرمپ او عمران خان د لېدنې په اړه اندیښنه ښودلې، او د یادو مشرانو لېدنه د هند لپاره خطرناکه بولي. هندي رسنیو لیکلي چې پاکستان هڅه کوي هند د افغانستان د سولې په مسئله کې گوښه وساتي.

ډیورنډ کرښه د بریتانیا لخوا کښل شوې

د سپټمبر پر ۲۳مه، د پاکستان لومړي وزیر عمران خان په نیویارک ښار کې د امریکا د بهرنیو اړیکو شورا څیرنیز مرکز Council on Foreign Relations - CFR کې د خبرو پر مهال د ډیورنډ کرښې په اړه وویل: "ډیورنډ کرښه هغه کرښه ده چې انګلیسانو جوړه کړې او هلته کوم سرحد نشته."

د هغو تورونو د شتون په اړه چې گواکې یاغیان له پاکستان څخه افغانستان ته ځي په "ډیورنډ کرښه" باندې ازغن تارغځول شوی.

عمران خان وویل: "په پاکستان کې ۲.۷ میلیونه افغان مهاجر اوسېږي او د پاکستان حکومت ته ستونزمنه ده چې پوه شي څوک څه وخت ځي او څه وخت راځي."

د افغان حکومت غبرگون

د امریکا متحدو ایالتونو د جمهور رئیس د څرگندونو په اړه د افغانستان اسلامي جمهوري دولت مطبوعاتي اعلامیه

۰۱ - زمري - ۱۳۹۸

ارگ، کابل: افغانستان د نړۍ له پخوانیو ملت - دولتونو څخه یو دی چې د تاریخ په اوږدو کې له څو بحرانونو څخه راوتلی دی. د افغانستان ملت هیڅ بهرني قدرت ته د خپل برخلیک د ټاکلو اجازه نه ده ورکړې او نه به یې ورکړي.

له نړۍ او په ځانگړي ډول له امریکا متحدو ایالتونو سره زموږ شراکت او همکاري د متقابلو گټو او متقابل درناوي پر اساس دی. موږ د سولې په راوستلو کې د امریکا د همکاري ملاتړ کوو، اما زموږ د هیواد اساسي برخلیک د بهرنیو دولتونو د مشرانو په ناستو کې د افغانانو د زعامت له حضور پرته نشي - ټاکل کېدلای. زموږ افغانستان به تل د نړۍ د سیاست صحنه کې په صلابت او عظمت پاتې شي.

د افغانستان اسلامي جمهوري دولت د دوه همکارو دولتونو ترمنځ هراړخیزو اړیکو ته په کتو له ډیپلوماتیکو او دولتي لارو له واشنگتن څخه د پاکستان لومړي وزیر سره د جمهور رئیس ټرامپ د څرگندونو صراحت او توضیحات غوښتي دي.

د افغانستان اسلامي جمهوري دولت به د دې مسالې اړوند تحولات په دوامداره توگه د افغانستان ازادو خلکو سره شریک کړي.

د ترمپ څرگندونو اړوند د طالبانو غبرگون

د ترمپ د وروستيو خبرو په اړه د اسلامي امارت د وياند څرگندونې

تيره ورځ د امريكا جمهور رئيس ډونالډ ترمپ په واشنگټن كې د پاكستان له صدراعظم سره د خبرو پر مهال ويلي چې كه دى وغواړي د افغانستان جگړه په لس ورځو كې د لسو ميلونو افغانانو په وژلو سره گټلى شي او ځينې نورې خبرې.

د ترمپ دا دريځ چې نه غواړي نور په افغانستان كې د پوليس رول اداء كړي او دا جگړه له يوه بشپړ ملت سره ده چې د دې ملت په ژوند يې نشي گټلاى، مثبت ټكي دي، خو دا ادعا چې كه وغواړي افغان ملت به له منځه يوسي، لس ميلونه افغانان به ووژني او گواگې بايللې جگړه به په دې ډول وگټي بې مسؤليتته خبرې دي چې مور يې په كلكه غندو.

همدا ارمان چنگيز، انگرېز او پخواني شوروي واكمنو گورته ورسره يوړ، برعكس يې امپراطورۍ د ځمكې له نقشې محوه شوې خو افغان ملت لا هسكه غاړه موجود او ژوندى دى او بيا به هم موجود، ژوندى او سرلورى وي، ان شاء الله تعالى.

امريكا په تيرو اتلسو كلونو كې هم د افغانانو په وژنو كومه صرفه نه ده كړې، د بمونو د مور په شمول يې د ډلپيز قتل مختلف النوع وسلې استعمال كړې، خو اتلس كلنې زور ازمايې ثابته كړه چې د تجاوز او زورزياتي انتخاب كړې لار يې بې نتيجې ده او د افغانستان له تاريخ څخه چې د امپراطوريو هديره ده په ناخبرۍ دلالت كوي.

زموږ په نظر ښه داده چې ترمپ د بې مسؤليتته خبرو پر ځاى د ستونزې اصلي حل ته متوجه شي، د ناكامه دريځونو او غير عملي ادعاوو پر ځاى د منازعې د حل لپاره عملي گامونه پورته كړي.

افغان مسلمان ملت د ښه تعامل او مثبتو اړيكو خورا ښه دود او روښانه تاريخ لري، نو ښه به داوي چې د موضوع پر اساسي سولپيز او معقول حل غور وشي او د اسلامي امارت له مذاكراتي سولپيزي حل لارې او طرحې چې ټول ملت يې همدا ستا سي په اعتراف تر شا ولاړ دى گټه پورته شي.

ذبيح الله مجاهد د اسلامي امارت ويندوى

۱۴۴۰/۱۱/۲۰ هـ ق - ۱۳۹۸/۵/۱ هـ ش - ۲۰۲۹/۷/۲۲ م

بیخایه غرور د ماتي لویه نېه!!...

د ورځني خبره^{۱۵۱}:

امریکایی مشر-ډونالد ټرمپ یوځل بیا زموږ د گران هیواد افغانستان په اړه داسې له بشري پولو وتلې خبرې وکړې چې یو ولسمشر-څه چې هیڅ یو د سلیم عقل وگړی یې هم نشي کولای.

امریکا چې له یوې خوانړۍ ته د بشریت د خواخوږۍ درس ورکوي، خو له بلي خوا بیا بشري نړۍ ته د یو ناسالم وگړي په خوله داسې پیغام لیري چې له هر ډول انساني فراست او خواخوږۍ څخه عاري وي. د ظاهري اسبابو له پلوه یو ناتوانه ملت ته داسې انساني ضد اخطار ورکول، چې گویا د ځمکې له نقشې به مو محوه کړم؛ د دې گواهي ورکوي چې اصلاً دوی (امریکیان) هیڅ بشري حس نلري او د بشریت په نوم دعوي یې ټولي په دروغو بناء دي.

د ټرمپ له ناسنجیده څرگندونو څخه دا هم بڼه واضحه شوه چې هغوی افغانستان ته هیڅکله د آبادۍ په نیت نه، بلکې د تباهی په اراده راغلي وو. د گوداگیانو هغه توجهات چې د امریکا یرغل ته به یې تراشل؛ هم د ټرمپ خبرو دروغ ثابت کړل.

ځکه خو یې په اتلس کاله کې یوه د پام وړ پروژة افغانانو ته په سوغات کې ورنکړه. پرته له دې چې شپه او ورځ یې ورته مرگونه او زخمونه ډالی کړي.

امریکایی ټرمپ باید په دې پوه شي چې افغان ملت یو سپیڅلی مسلمان تاریخي ملت دی، که څه هم د ظاهري اسبابو له پلوه ناتوانه دی، خو په معنوي لحاظ دومره ستر دی چې شل امریکايي یې سیالي نشي- کولای،

^{۱۵۱} د ورځني خبره، د طالبانو رسمي نظریاتو اړوند سیاسي تبصره ده، چې د دوی په رسمي ویب پاڼه شهامت او الامارة کې خپرېږي، یاده سیاسي تبصره د جولای پر ۲۳ مه خپره شوې.

افغان ولس پر هغه ذات يقين او باور لري، د چا په ولكه كې چې د دنيا د وړانې او آبادۍ مكمل اختيار دى، همغه واحد او لاشريك ذات دى چې د انساني تاريخ په اوږدو كې يې تر ټرمپ په څلونو ستر فراغنه د كمزورو خو ريښتينو انسانانو په لاس را نسكور كړي دي.

ټرمپ چې نن په ډېر حقارت سره د افغانستان نوم يادوي او وايي چې كه مې غوښتلای د ځمكې له نقشې به مې حذف كړى وای؛ همدا وړوكى افغان ولس و چې په تېره يوه پيړۍ كې يې تر ده وړاندي دوې سترې امپراتورۍ را نسكورې كړې، درېيمه يې همدا ستا امريكا ده چې اوس د تښتې په لټه كې لالهانده گرځي.

افغان ولس پر هېچا ظلم نه كړى او نه به يې وكړي، خو چې څوك مغرور په نړۍ كې پيدا كيږي او په ظلم سره ورباندي تيرى كوي، بيا افغان داسې ملت نه دى چې څوك دې روغه ككړى تري وباسي، ټرمپ بايد خپل غرور بيرته واخلي، او په دې پوه شي چې افغانستان تش نوم نه دى، بلکې دا په تاريخ كې ثابتـه د امپراتوريو هـديـره ده. بيا هم افغان ملت د امريكا پر ټول ولس داسې گمان نه كوي چې هغوى ټول د ټرمپ غوندي ناسنجيده او له انساني زړونو خالي مخلوق دى، سباى ډيرى لږ وگړي يې د ټرمپ همبرغي انسانان وي، ځكه هېڅ سليم الفطرتـه انسان د دا ډول ناسمو څرگندونو جرأت نه كوي.

حقيقت دا دى چې د امريكا يرغلگر واكمن او پوځي جنرالان لومړى د خپل غرور پر نيلى سپاره افغانستان ته په دې هيله داخل شول چې گويا دا جغرافيه به هرو مرو د دوى تليپاتي قرارگاه وي، دوى داسې فكر نه كاوه چې د يو كمزوري خو په معنوي لحاظ باتور ملت له لاسه به بالاخره، د نړيوال زبرځواك اجنله اوې په خوب او خيال بدليري، او د ماتې پر داسې گړنگ به دريږي چې كه په تښته ځان ونه ژغوري؛ وړ لويېدل به يې حتمي چاره وي. همدا ستر لامل گنل كيږي چې اوس د هغه نا اټكل شـده شكست د پټولو په موخه دا ډول ناسنجيده څرگندوني كوي.

په ټولنیزو رسنیو کې غبرگون

په ټولنیزو رسنیو کې ډیرو افغانو د ترمپ دا ډول څرگندونې وغندلې، او ترمپ یې لیونی وباله، ځینو داسې پخوانیو چارواکو هم د ترمپ خبرې وغندلې چې په تیرو ۱۸ کلونو کې یې هیڅکله د امریکا د جنایتونو غندنه نه وه کړې.

د ملي امنیت مخکینې مشر - او ولسمشری - ټاکنو ته نوماند رحمت الله نبیل یو له همدې کسانو څخه و، چې په لومړۍ ځل یې د امریکا په اړه منفي غبرگون وښود، او هغو سیاستوالو ته یې پېغور ورکړ چې د ترمپ پر څرگندونو غبرگون ونه ښیې، نبیل ولیکل: "هغه افغان سیاستوالو چې د رئیس جمهور ترمپ د خبرو په غبرگون کې تر اوسه دریځ ندی نیولی او یا یې هم محافظه کارانه دریځ نیولی، په دی هیله دی چې دوی ته به پاکستان په راتلونکې "اسلامی امارت" کې کومه چوکۍ ورکړی! (سپۍ هیله!)"

نبیل له طلوع نیوز سره مرکه کې وویل: "زه د یوه افغان په توگه، خپل رسمي احتجاج ترمپ او د هغه ستراتیژیک ملگرو (افغان حکومت) ته وړاندې کوم، زما مشوره ورته داده چې د یو میلیون افغانانو د وژلو پر ځای د پاکستان د استخباراتي ادارې او افسرانو ۳۰ لوړ پوړي کسان په تور لست کې شامل کړي.

ترمپ په دا ډول څرگندونو: نه یوازي د افغان جگړې افغان امنیتي ځواکونو وینې ته سپکاوی کړی، بلکې د هغو امریکایي پوځیانو وینو ته یې هم سپکاوی کړي چې په افغانستان کې یې له ترهگري سره د جگړې پر مهال وینه تویه شوې."

له امریکا څخه سره د نبیل مرکه: "درې مسایل دی، لومړی دا چې ترمپ د افغانستان له تاریخ څخه ډیر بې خبره ساتل شوی، دویم دا چې امریکا د پاکستان سره د افغانستان په اړه ځواکمنه تگلاره ښیې، درېیم دا چې امریکا غواړي بیا پخوانۍ ناکامه تجربه تکرار او د افغانستان مسئله د پاکستان له لاري حل کړي.

اوس چې د امریکا ولسمشری ټاکنې را نږدې شوي، ترمپ چې تیر ځل کومې ژمنې له امریکایانو سره کړي وي، غواړي چې ورته وښیې چې زه د افغانستان

جگړه ختموم، دا د پاکستان په گټه تماميږي، پاکستان غواړي چې پر دوی نړیوال فشارونه ور باندې کم شي.

پاکستان غواړي چې طالبان بیا واک ته ورسوي، کله چې د ډاکټر نجیب الله د حکومت پر مهال، د شوروي پوځیانو له وتلو وروسته ځینې جهادي مشرانو غوښتل له هغه سره خبرې وکړي، د پاکستان استخباراتو د جگړې په ډگر کې له ځینو قومندانانو سره اړیکې ټینګې کړي، او ویې نه غوښتل چې د مجاهدینو مشران د هغه وخت ډاکټر نجیب الله د حکومت له استازو سره خبرې وکړي، پاکستان همپهغه پلان لري^{۱۵۲}.

پاکستان غواړي چې د افغانستان کورنۍ او بهرني تگلاره د دوی تر نفوذ لاندې وي، او ډیری د افغانستان مسایل د پاکستان په گټه تمام شي.

نبیل پر ټویټر ټرمپ ته ولیکل: "زه باوري یم چې د ټرمپ د رسنیو دفتر به، په هیواد مینو افغانانو عکس العمل در سره شریک کړي، تاسې (ټرمپ) دغه کمزوري، بلکې ویاړلي او چوپ خوله (انعطاف مننونکي) ولس ته درناوی نه لرئ، ستاسې د معلوماتو لپاره وایم، مور کمزوري نه یو، سړي جگړې او له ترهګري سره جگړو مور کمزوري کړي یو، مگر تر اوسه مات شوې نه یو.

افغانستان د نړۍ په تاریخ کې ۵۰۰۰ کلن شالید لري، زموږ هیواد مصنوعي نه دی، او نه هم د ۷۰ کلونو دروغجن تاریخ لرونکي، مور له امریکا سره ستراتیژیک

^{۱۵۲} د ډاکټر نجیب الله استازو د حکمتیار په ګډون، د بېلابېلو ګوندونو له رهبرانو سره اړیکې نیولي وي، چې په یو ایتلافي حکومت هوکړې ته ور سره ورسیري، مجاهدینو له افغان کمونستانو سره د ایتلافي حکومت جوړول رد کړل. درانګه د مجاهدینو د هغه وخت رهبرانو د خپلمنځي اختلاف له امله وه چې د ملګرو ملتونو د طرحې مطابق په سولیز ډول د ډاکټر نجیب الله لخوا واک ورته ونه سپارل شو، بلکې احمد شاه مسعود د ببرک کارمل د پرچم ډلې او په شمال کې د قومي میلشو له مشر عبدالرشید دوستم سره د ایتلاف په نتیجه کې کابل ته داخل او ګډوډې را منځته شوه.

امینتی تړون لرو، او د تړون یوه ماده داسې ده که چیرته د افغانستان ځمکنۍ بشپړتیا ته گواښ وي، امریکا به د افغانستان ملاتړ کوي.

اوس تاسی د افغانستان حاکمیت زموږ د بنمن پاکستان ته پریردئ. زه غواړم چې زیات کړم چې افغانستان، امریکا، سېمه او نور هیوادونه به بیا ځل د داسې کړنو درنه بیه پري کوي، چې پر پاکستان باور وکړي، په کار ده چې د بیا ځل ۱۱/۹، ۲۰۰۱ پېښو د واقع کیدو مخه ونیسو."

د مالیې پخواني وزیر، په اسلام اباد کې د افغانستان مخکېني سفير ډاکټر حضرت عمر زاخیلوال د جولای پر ۲۳ مه پر خپل ټویټر ولیکل: "چنگیز او له هغه څخه مخکې او وروسته یرغلگر هم په همدې نیت راغلل او لاپل مگر دا هیواد لا هم څلیري لکه ستوری په آسمان! خو ستا خبرې ډالی هغو ته چې د بمونو د مور په گډون یې پر خپلو کلیو ستاسې د هرې نوې وسلې د امتحان هرکلی وکړ او لایې کوي."

د کاردان پوهنتون استاد، سیاسي شنونکي او په ټولنیزو رسنیو کې فعال ذاکر جلالی ولیکل: "ترمپ طالبان یاد نه کړل، ویل یې افغانستان د ځمکې له مخې ورکولی شم!

مانا د ترمپ جگړه له افغانستان سره ده!

هغوی (د امریکا ملاتړي افغانان) چې ویل یې لطفاً د امریکا پر نیت شک مه کوئ، هدف به یې همدا و چې امریکا مو د ځمکې له مخې هم ورکولی شي. نو ترهگري مرهگري هسې گپ و، جگړه د افغان-امریکا وه!"

او ما (لیکوال) هم ولیکل: "اوبو اخیستي امریکایي مشران څگ ته لاس اچوي، د ماتې په وخت کې چارواکې تر حد زیاتي غټې خبرې کوي.

افغان - امریکا جگړې؛ د ترمپ لیونتوب لا ډیر کړی، که دا جگړه دوام کوي، ترمپ به بشپړ لیونی شي.

خدایه! ته یې گونگ، کون او شل کړي. آمین"

د ترمپ څرگندونو اړوند د مخکېني ولسمشر حامد کرزي غبرگون

د حامد کرزي مطبوعاتي دفتر

حامد کرزي د ترمپ وروستی څرگندونې چې د پاکستان لومړي وزير سره د لېدنې پر مهال يې کړي، په سختو ټکو غندي. کوم چې ترمپ ويلې: "که وغواړم کولای شم چې د افغانستان جگړه په يوه اونۍ کې وگټم... مگر زه نه غواړم چې لس ميليونه خلک ووژنم."

"که ما غوښتې وای چې د افغانستان جگړه وگټم، نو دا هيواد به مې په لس ورځو کې د ځمکې له گړې څخه محوه کړي وای."

د ترمپ دا ډول څرگندونې د افغانستان ولس ته غټ سپکاوی دی، او په کلکو ټکو يې غندم.

د ترمپ دا ډول څرگندونې د افغان ولس او زموږ هيواد په اړه د امريکا د رهبري داخلي نظريات دي، دا د دې څرگندوی ده چې دوی د خلکو ژوند او کرامت ته هيڅ ډول احترام نه لري. دوه کلونه وړاندې پر افغانستان د امريکا لخوا تر ټولو غټ غير اټومي بمب په کارولو، څرگنده شوه چې دوی زموږ د خلکو او هيواد په اړه ښه نيت نه لري، زموږ ملي حاکميت او انساني ارزښتونو ته درناوي نه کوي.

د افغانستان خلک د امريکا او پاکستان د وروستيو پټو معاملو په اړه اندېښنه لري، چې له مودې راهسې جريان لري، او په ځانگړي ډول د سولې پروسې له پېله دا اندېښنه شته. د پاکستان د لومړي وزير په شتون کې د ترمپ وروستی څرگندونې ښې چې د افغانستان د خلکو اندېښنې پر ځای او پر حقه دي.

په يووالي کې زموږ بری دی.

د ترمپ د څرگندونو اړوند د مشرانو جرگې د رئیس مسلمان اعلامیه

۲۳ جولای ۲۰۱۹

د امریکا متحده ایالاتو ولسمشر د نامناسبو څرگندونو په اړه مطبوعاتي اعلامیه!

افغانستان د نړۍ یو له هغو هېوادونو څخه دی چې ډیرو سترو امپراطوریو او زبر ځواکونو ته یې ماتې ورکړې ده، او تاریخ گواه دی چې هر چا د افغانستان د نیولو او وړانولو نیت کړی دلته له تاریخي او شرموونکې ماتې سره مخ شوي دي.

زه د امریکا د متحده ایالاتو د ولسمشر ډونالد ترمپ دغه نامناسبې او غیر ډیپلوماتیکې څرگندونې په سختو ټکو غندم او ده ته وریادوم چې د شوروي اتحاد او انگلیس له شرموونکو ماتو دې عبرت واخلي او د دې ویاړلي ملت سرښندنې، قربانۍ او د زبرځواکو ماتول دې د تاریخ له پاڼو مطالعه کړي.

ترمپ باید له تاریخ څخه ځان خبر کړي چې په افغانستان کې گوډ تیمور، انگریز، چنگیز، شوروي او نورو زبرځواکونو هم ستا په شان خوبونه لیدل خو بیا ترې سروڼه او تنې دلته پاتې شوې او امپراطورۍ یې ړنگې شوې.

د امریکا ولسمشر بدبختانه چې د افغانستان له تاریخ او تاریخي قدامت څخه ناخبره دی ځکه یې د یوه باتور ملت او مضبوط وطن په اړه دغه ډول غیر معقولې او بېځایه څرگندونې کړي دي.

د امریکا په شمول هیڅ هېواد دې د افغانستان د نیولو، ورکولو او مهارولو خوبونه نه ویني او نه به یې دا ارمان پوره شي، تر دوی د مخه روس او انگلیس هم دا خوبونه لیدل چې په داسې سرنوشت اخته شول چې بیا ترې د تهنېتې لار ورکه وه.

له امریکا سره د افغانستان اړیکې پر متقابلې همکارۍ او احترام ولاړې دي، خو مور هېڅکله امریکا ته اجازه نه ورکوو چې د یو عظیم او نه ماتیدونکي ملت او د نړۍ پر مخ د یو ویاړلي، قهرمان او باتور وطن د سرنوشت او برخلیک په اړه خبرې وکړي. افغانستان به تل د نړیوال سیاست په ډگر کې د خپلواکې ارادې او خپلواک دریځ خاوند وي او په خپلو ټولو سرنوشت ټاکنو مسایلو کې به له لوړ موقف او خپلواک ادرس څخه برخمن وي.

څو چې ژوند په دې جهان وي: څو چې دا ځمکه اسمان وي
 څو چې پاتې يو افغان وي: تل به دا افغانستان وي: تل به دا افغانستان وي
 همدارنگه مسلميار پر خپل فېسبوک وليکل: "د امريکا ولسمشر يو بې حافظې او
 درواغجن سړی دی، د افغانستان په اړه څرگندونې يې په کلکه غندم
 امريکا په دومره اوږده موده کې د ترهگرۍ په له منځه وړلو ونه توانېده، نو د
 افغانستان نابودول او له منځه وړل يو خيال او خوب دی"

افغان سوله او عمران خان

د جولای پر ۲۲مه، عمران خان په واشنګټن کې د امريکا د سولې نړيوال
 انستيتوت کې د وينا پر مهال وويل: "کوشش کوم چې له طالبانو سره وگورم،
 ډاکټر غني هم په دې برخه کې ستونزه نه لري چې زه له طالبانو سره لېدنه وکړم، زه
 به کوشش وکړم چې طالبان له افغان حکومت سره خبرو ته کينوم، او دارنگه د
 افغان - امريکايي پوهنتون دوه استادان چې له طالبانو سره بنديان دي، د هغوی په
 اړه به هم ډير ژر تاسې ښه خبرونه واورئ، او په کار ده چې په افغانستان کې داسې
 ولسمشرۍ ټاکنې وي چې ټول افغانان د طالبانو په گډون پکې برخه واخلي."

د عمران خان د څرگندونو په غبرگون کې د طالبانو د قطر د سياسي دفتر سهيل
 شاهين د جولای پر ۲۴مه رسنيو ته وويل: "موږ د سيمې او نړۍ له هيوادو سره د
 دوه اړخيزو اړيکو پاللو په موخه گڼو هېوادونو ته سفرونه کړي، که پاکستان موږ ته
 رسمي بلنه راکړي. موږ به پاکستان ته له تگ څخه انکار ونه کړو، موږ د افغانستان
 اړوند مسايلو او پريکړو کې د هيچا تر تاثير لاندې نه راځو، نه هم د هيواد په
 کورنيو چارو کې چاته د مداخلې اجازه ورکو."

موږ غواړو چې د افغان کښالي د پای ته رسېدو لپاره لومړي له اصلي لوري امريکا
 سره مذاکرات وروستي کړو، او له هغه وروسته به د افغان کښالي داخلي اړخ
 باندی له افغانانو سره خبرې کوو."

د خلیلزاد اتم سفر

د افغانستان د سولې او بیا پخلاينې لپاره د امریکا د بهرنیو چارو وزارت ځانگړي استازي زلمي خلیلزاد خپل اتم سفر د جولای پر ۲۲ مه له واشنګټن څخه پیل، او د جولای پر ۲۳ مه کابل ته را ورسید.

د خلیلزاد د سفر په اړه د امریکا د بهرنیو چارو اعلامیه (۲۲ جولای) کې لیکل شوې: "زلمي خلیلزاد سولې ته د زمينې برابرولو او جکړې پای ته رسولو په موخه نوی سفر پیل کړ، چې د جولای له ۲۲مې نېټې د اگسټ تر لومړۍ نېټې به دوام ولري او په ترڅ کې به یې نوموړی له قطر او افغانستان څخه لیدنه وکړي.

خلیلزاد به په کابل کې د افغان حکومت له مشرانو سره د یو داسې ملي ټیم په جوړولو مشورې وکړي چې ټولو لورو ته د منلو وړ وي او په بین الافغاني مذاکراتو کې برخه واخلي.

خلیلزاد به کابل ته د خپل سفر په ترڅ کې د مدني ټولنې له غړو، د سولې او ښځو د حقونو له فعالانو سره خبرې وکړي او له هغه وروسته به دوحې ته له طالبانو سره د بیا ځل خبرو کولو لپاره ولاړ شي".

د جولای پر ۲۳ مه خلیلزاد پر خپل ټویټر ولیکل: "پرون د عمران خان سره خبرو کې، د متحده ایالاتو ولسمشر نړۍ ته بیا ټینګار وکړ چې په افغانستان کې د جگړې لپاره معقوله پوځي حل لاره شتون نه لري او سوله باید د یوه سیاسي جوړجاړي له لارې ترلاسه شي. پاکستان ژمن دی چې سولې ته د رسېدو لپاره هر څه چې یې په توان کې دي ترسره کړي.

زه نن ورځ کابل ته رسیرم، ټوله توجه به مې دېته وي چې څه ډول جگړه ختمه او سولې ته ورسیرو. او اطمینان تر لاسه کړو چې ترهګر به افغان خاوره د امریکا، د امریکا د گټو او زموږ د ملګرو (متحدینو) پر ضد نه کاروي، د هغو قربانیو درناوی چې امریکا او زموږ ملګرو هیوادونو او افغانانو ورکړي دي، او په راتلونکي کې قوي او ښې اړیکې له افغانستان سره ولرو."

د جولای پر ۲۳ مه، د ارگ رسمي ټویټر باندې ولیکل شول: "د افغانستان د اسلامي جمهوریت جمهور رئیس محمد اشرف غني نن مازدیگر د افغان سولې لپاره د امریکا متحدو ایالتونو د بهرنیو چارو وزارت ځانگړي استازي ډاکټر زلمي خلیلزاد سره وکتل.

په دغه کتنه کې چې په ارگ کې وشوه، د وروستیو تحولاتو او د افغانستان په هکله د امریکا متحدو ایالتونو د جمهور رئیس د څرگندونو په اړه هراړخیز بحث وشو او لازمه وگڼل شوه چې ډاکټر زلمي خلیلزاد د څه مودې لپاره په کابل کې پاتې شي. دغه راز ډاکټر زلمي خلیلزاد د هیواد جمهور رئیس ته، سولې ته د رسېدو په برخه کې د خپلو وروستیو فعالیتونو او هڅو په اړه معلومات ورکړل.

خلیلزاد په کابل کې له دولتي مشرانو سره ولیدل، د جولای پر ۲۵ مه یې ولیکل: "نن مو په کابل کې د سولې د پروسې په اړه مفید مجلسونه درلودل. ما د ولسمشر غني، اجرائیه رئیس عبدالله، د بهرنیو چارو وزیر رباني او نورو سره وکتل، زموږ خبرې پر آینه گامونو او د یو جامع او مؤثر مذاکراتي ټیم جوړولو لپاره پر روانو هڅو متمرکزې وې."

ډاکټر اشرف غني له خلیلزاد څخه وغوښتل چې دا ځل په کابل کې تر ټاکلي نېټې زیات پاتې شي، ممکن ډاکټر غني به تمه ولري چې خلیلزاد د حکومت او سیاستوالو د نږدیوالي لپاره مرسته وکړي، تر څو د سولې لپاره جامع او موثر مذاکراتي ټیم جوړولو کې رول ولوبوي.

د جولای پر ۲۴ مه د امریکا د بهرنیو چارو وزیر مایک پمپيو د گډ حکومت له مشر ډاکټر غني سره پر تلیفون خبرې وکړې، پمپيو یوه ورځ وروسته پر خپل ټویټر ولیکل: "له ډاکټر غني سره پرون موږ ښې خبرې وکړې، پر دې مو توافق وکړ چې هغه وخت را رسیدلي چې د افغانستان د جگړې د ختم او سولې ته رسېدو لپاره ټولې هلې ځلې گړندی کړو، ټول اړخونه باید د افغان سولې بهیر د پرمختگ لپاره مخکښ او کار وکړي."

د جولای پر ۲۵ مه، د امریکا د بهرنیو چارو وزارت له لوري د مایک پمپيو او ډاکټر غني د خبرو اړوند لاندې اعلامیه خپره شوه.

د ډاکټر غني او مایک پمپيو د ټليفوني خبرو گڼه اعلاميه

د امریکا د بهرنیو چارو وزیر پمپيو او د گډ حکومت مشر ډاکټر غني د جولای پر ۲۴ مه ټليفوني خبرې وکړې، او دواړو موافقه وکړه چې اوس د دې وخت دي چې د افغانستان د جگړې د ختم او سولې ته رسېدو لپاره ټولې هلې ځلې گړندی کړو، همدارنگه د پمپيو لخوا ډاکټر غني ته ډاډ ورکول شو چې د جنوبي اسيا لپاره د ولسمشر ټرمپ په تگلاره کې بدلون نه دی راغلی. او امریکا په مشروط ډول د پوځيانو وتل غواړي.

ډاکټر غني ته پمپيو وويل چې د امریکا د پوځ لوی درستيز جوزيف ډنفورډ او سفير خلیلزاد افغانستان ته د دې لپاره درغلي چې له تاسي سره د راتلونکي مذاکراتو (گامونو) په اړه د سولې پر تگلاره په جزئیاتو باندې بحث وکړي.

ډاکټر غني د افغان سولې بهیر کې د پمپيو د هڅو او د امریکا د ښکیلتیا او لیدونکې رول ستاینه او هرکلی وکړ، او ژمنه یې وکړه چې له امریکا سره به څنگ پر څنگ د ثبات، سولیز او ډیموکراتیک افغانستان لپاره کار کوي، نه پریردي چې بیا ځل افغانستان د ترهگري مرکز جوړ شي.

د امریکا او بریتانیا د لوی درستیزانو سره د گډ حکومت د مشرانو لېدنه

د جولای پر ۲۵مه، ډاکټر غني د امریکا متحده ایالاتو د پوځ لوی درستیز جنرال جوزف ډنفورډ او بریتانیا د پوځ لوی درستیز جنرال نیکولا پتريک کارتر سره په ارگ کې وکتل، دواړو لوریو له ترهگری سره د مبارزې، د افغانستان سولې او ثبات او گډو گټو د ارزښت په اړه چې د یادو هیوادونو ترمنځ د اړیکو بنسټ تشکیلوي، بحث او خبرې وکړې. دوی د افغان امنیتي او دفاعي ځواکونو د ظرفیت او مهارتونو لوړولو او له دغو ځواکونو څخه د ملاتړ، په گډو موخو کې د پرمختگونو، ترهگری او افراط گرایۍ سره د مبارزې په برخو کې د یادو هیوادونو پر مشارکت او گډو موخو هم خبرې وکړې.

ډاکټر غني وویل چې افغانستان هره ورځ نړیوالې ترهگری سره د مبارزې په لومړۍ کرښه کې قرباني ورکوي، تروریزم مشترک گواښ دی او په کار ده چې له دې گډو گواښ سره مبارزه دوام وکړي.

جنرال جوزیف ډنفورډ او جنرال پتريک په همدې ورځ له اجرائیه مشر-ډاکټر عبدالله سره هم د افغان امنیتي وضعیت او او ټاکنو په اړه خبرې وکړې.

د ډنفورډ له سیاسي سلاکار کارتر سره لېدنه

د جولای پر ۲۵ مه ۲۰۱۹، ما (لیکوال) او ډاکټر فیض محمد ځلانډ د امریکا د پوځ د لوی درستیز جوزیف ډنفورډ د سیاسي سلاکار، او له طالبانو سره د امریکا د مذاکراتي ډلې له غړي کارتر ملکیژن Carter Malkasian سره، کابل ښار کې د ناپو په عمومي قومندانۍ کې ناسته درلودله.

کارتر: د طالبانو او امریکا تر منځ د سولې په خبرو کې ښه پرمختګ شوی دی، افغانان سوله غواړي.

ولسمشر ټرمپ غواړي چې امریکایي پوځیان بیرته امریکا ته ولاړ شي، نه غواړي چې په افغانستان کې پاتې شي، مګر داسې هم نه غواړي چې د امریکا د پوځیانو تر وتلو وروسته دلته افغانستان کې جګړه وي. ټرمپ نه غواړي چې بیاځل او بیرته افغانستان ته د امریکایي پوځیانو اړتیا پیدا شي.

په دوحه کې بین الافغاني ناسته (۷ او ۸ د جولای ۲۰۱۹) ښه قدم و، د طالبانو او حکومت د کسانو ترمنځ خبرې وشوي، که څه هم د حکومت کسان په شخصي ډول غونډې ته ورغلي وو، خو هغوی هلته د افغان حکومت دريځ وړاندې کړ.

ځینې مسایل لاهم پاتې دي چې له طالبانو سره توافق وړ باندې نه دی شوی، طالبان د امریکایي پوځیانو ژر وتل غواړي، مګر امریکا له افغانستان څخه مشروط وتل غواړي، داسې چې د تړون ځینې مواد عملي کيږي، د هغه مطابق به امریکا د خپلو پوځیانو شمیر هم کموي. همدارنګه امریکا له طالبانو څخه تایید او ځینې ضمانتونه غواړي.

خلیلزاد به له ملا برادر اخوند او عباس ستانکزي سره د همدې یادو مسایلو په اړه خبرې کوي، او کیدای شي کومه حل لاره ورته پیدا کړي.

مور له طالبانو سره چل او دوکه نه کوو، چې سوله وشي، مور به له افغانستان څخه څو، مور په دې برخه کې جدي یو.

مور ځينې شرطونه لرو، له طالبانو سره مشروط تړون او د پوځيانو مشروط وتل غواړو؛ دا چې طالبان له ترهگرو سره خپلې اړيکې پرې کړي، همدارنگه اوربند ډير مهم دی، او دا چې بين الافغاني مذاکراتو کې پرمختگ وشي.

د امريکا د بهرنیو چارو وزير کابل ته راغی، او هغه وويل، تمه لري چې تر سپټمبر مياشتې مخکې د سولې تړون وشي.

ځلاندي: افغان حکومت د ولسمشرۍ ټاکنو لپاره د کمپاين د وخت نيټه اعلان کړه ۱۵۳، امريکا په دې اړه څه نظر لري، سوله غواړي او که ولسمشريزې ټاکنې؟

کارتر: له خلیليزاد سره همدا نن ما (کارتر) خبرې وکړي، د امريکا لپاره سوله لومړيتوب لري، ولي داچې تر اوسه سوله نه ده شوې، نو په کار ده چې ټاکنو ته هم چمتوالی وي، که په سوله کې پرمختگ وشي، بيا ممکن ده چې ټاکنې ونه شي.

مطمئن: ځينې لاندي مسايل دي چې تاسي امريکايان ورته متوجه و اوسئ:

۱ - خلیليزاد فکر کوي چې پر طالبانو له بېلابېلو لارو فشار به د امريکا په گټه نتيجه ورکړي، مگر داسي نه ده، د خلیليزاد فشار په افغان حکومت او دلته په کور دننه سياستوالو نتيجه ورکوي، مگر طالبان داسي خلک نه دي چې د خلیليزاد فشار ته غاړه کېږدي، او خلیليزاد همدا کارونه وکړل.

۲ - که امريکا فکر کوي چې محدود شمير او يا تر کوم نامه لاندي به د دوی نظامي او يا استخباراتي شتون په افغانستان کې طالبان ومني، بيا نو سوله نه کېږي، امريکايانو ته په کار ده چې پوه شي چې د دوی نظامي او استخباراتي شتون دلته افغانستان کې څوک ورسره نه مني، افغان ولس د امريکايي پوځيانو بشپړ وتل غواړي.

۳ - که امريکا پلان لري چې افغان سوله کې پاکستان ته رول ورکړي، له پاکستان څخه افغانان دغه مهال د بنو تمه نه لري، ځکه د مجاهدينو د بريا پر مهال هم چې

^{۱۵۳} ۶ زمري ۱۳۹۸ / ۲۸ جولای ۲۰۱۹، د ولسمشرۍ ټاکنو د کمپاين لومړۍ ورځ، او ۶۰ ورځې به دوام کوي. کمپاين به د رابې کارلو له ورځې ۴۸ ساعته مخکې پای ته رسېږي.

کوم حکومتونه په راولپنډۍ او پېښور^{۱۵۴} کې جوړ شول، نتیجه یې ښه نه وه، بل دا چې طالبان به هم پر پاکستان باور ونه کړي، ځکه د طالبانو مشر ملا اخترمحمد منصور، د طالبانو دفاع وزیر ملا عبیدالله اخوند، د طالبانو د فرهنګي کمېټې مشر استاد یاسر او په زرګونو طالبان د پاکستان لخوا وژل شوي، همدا ملا برادر اخوند د پاکستان په زندان کې نږدې لس کاله بندي و، کله به طالبان د پاکستان له دومره جفا سره بیا هم پر پاکستان باور وکړي.

۴- که امریکا غواړي چې بین الافغاني تفاهم کې جرمنیانو ته رول ورکړي، او د جرمنیانو لخوا دا بهیر مخکې یوړل شي، او یا هم د هغوی له خوا مدیریت شي، نو فکر کوم چې نتیجه به یې ښه نه وي، او کیدای شي طالبان هم د جرمني دا ډول رول ونه مني، ځکه جرمني درې ځله د افغانستان اړوند مسایلو کې پاتې راغلی.

الف: د لومړي بُن غونډې پر مهال چې جرمني رول درلو او په جرمني کې وشوه، طالبان او حزب اسلامي نالیدلي وګڼل شول، او د لومړي بُن نتایج مور ولېدل، چې هغه پروسه ناکامه وه.

ب: د دویم بُن کانفرنس پر مهال (۲۰۱۱ ز کال) جرمنیانو له طالبانو سره ژمنه کړې وه، او پر دې ډیر کار شوی و، له جرمنیانو سره ناستي او پرمختګ شوی و، چې د طالبانو د قطر سیاسي دفتر به رسماً منل کيږي او سید طیب اګا به د غونډې په وروستی وخت کې ګډون کوي، جرمنیان له امریکا، طالبانو، افغان حکومت سره په

^{۱۵۴} په راولپنډۍ کې د مجاهدینو افغان موقت حکومت په ۱۹۸۸ کال کې جوړ شو، د استاد سیاف مرستیال انجنیر احمدشا احمدزي د حکومت رئیس وټاکل شو. مګر د پریکړو واک له رهبري شورا (د مجاهدینو ۷ رهبران) سره وو.

د پېښور په ګورنر هاوس (د والي کوتي) کې د اپریل ۲۵مه ۱۹۹۲، د مجاهدینو د مشرانو لخوا پریکړه وشوه، چې د دوو میاشتو لپاره به حضرت صبغت الله مجددي ولسمشر وي، انجنیر حکمتیار به صدراعظم وي، دوه میاشتې وروسته به واک استاد برهان الدین رباني ته انتقال کيږي، په داسې حال کې چې استاد سیاف هم تمه درلودله چې د لنډ مهاله حکومت مشر به شي، خو هغه ته د کورنیو چارو وزارت او د صدراعظم (حکمتیار) مرستیالي ورکول شوه.

دې اړه تفاهم کېږي وو، مگر کله چې حامد کرزي د قطر دفتر له رسمي منلو سره مخالفت وکړ، او جرمنيانو سره د افغان حکومت لخوا تفاهم او اسناد هم موجود وو، هغوی دا مسئله همداسې پرېښودله او د قطر دفتر پرانستل ونه شو.

ج - کله چې په ۲۰۱۳ ز کال په قطر کې د طالبانو دفتر په رسمي ډول پرانستل شو، او بیا هم حامد کرزي ورسره مخالفت وکړ، او یوه ورځ وروسته وتړل شو، په دې برخه کې هم جرمنيانو او قطريانو کار کېږي وو، او له ښکېلو اړخونو سره یې ځینې تفاهمونه کېږي وو، امریکایانو ورسره منلي وه چې د طالبانو په دفتر کې دې د هغوی بیرغ او د طالبانو د اسلامي امارت لوحه وي، مگر د ستونزې پر مهال جرمنيانو سکوت وکړ، او دا ټول اسناد له دوی سره وو، خو هیڅ یې هم ونه ویل چې ستونزه په کوم ځای کې وه.

۵- د داعش مسئله مهمه ده، که د امریکا لخوا طالبانو ته په دې اړه لازم قناعت ورنه کول شي، سولې ته رسېدل به ستونزمن وي.

ځلانده: طالبان وايي چې کله مور پر داعش حمله وکړو، د هغوی د خلاصون لپاره امریکایان او افغان امنیتي ځواکونه سیمې ته راشي، او د داعش ملاتړ کوي. د جوزجان په درزاب کې چې کله طالبانو داعش محاصره کړ، بیا افغان حکومت د داعش مشران په چورلکو کې خوندي ځایو ته یوړل.

کارټر: دا سمه نه ده، داعش د امریکا دښمن دی، په عراق او سوریه کې امریکایانو ډیر داعش وسلوال په نښه او له منځه یې یوړل، مور غواړو چې له طالبانو سره په گډه د داعش مقابله وکړو.

مطمئن: چې سوء تفاهم ونه شي، طالبان کله هم نه غواړي چې له امریکایانو سره یو ځای د داعش پر ضد جگړه وکړي، طالبان دا کار خپله یوازي هم کولای شي، خو له امریکا غواړي چې د داعش په ملاتړ د جگړې پر مهال پر طالبانو بمبارد ونه کړي.

که تاسي د افغانستان په هره گوشه کې له کوم چا د داعش په اړه پوښتنه وکړئ چې د چا لخوا تمویل کېږي، بیا تاسي پوهیږئ.

۶- افغانستان حکومت او پاکستان له تاسې (امریکا) سره ۱۸ کلونه چل او فریب وکړي، ستاسې مرستې یې غلا او بې ځایه ولگولې، اوس په کار ده چې د نړیوالو لخوا، نه د امریکا لخوا، همدا ډول مرستې د چارواکو او پاکستان پر ځای، د سولې له تړون وروسته د افغانانو له رښتنې استازي حکومت سره د ډیرو کلونو لپاره وشي. او د پاکستان د پوځ سره چې کومه مرسته کېږي، هغه د سیمې د امنیت لپاره راتلونکي استازي افغان حکومت سره وشي.

۷- د ترمپ وروستی څرگندونې (د جولای ۲۲مه ۲۰۱۹) له طالبانو سره مرسته کوي، ځکه د ترمپ له څرگندونو ښکاري چې له ټول افغان ولس سره په جگړه کې دی، او حقیقت هم داسې دی، اوس نو چې کوم کسان نه پوهېدل هغوی به هم د طالبانو ملاتړې شي.

۸- دا خبره هم ډیره اورېدل کېږي که د طالبانو د قطر سیاسي دفتر له امریکا سره د سولې تړون وکړي، ځینې نظامي طالب قومندانان به یې مخالفت وکړي.

لومړی دا چې په قطر کې د طالبانو د ډلې مرستیال مشر او پخوا د کابل د مرکزي قول اردو قومندان ملا برادر اخوند چې خپله هم نظامي سپری دی، او نظامي طالبان ډیر زیات احترام ورته لري، کله چې د طالبانو د نظام پر مهال د ملا محمد عمر اخوند په امر د طالبانو پېژندل شوې قوې او غټ نظامي قومندان ملا دادالله خالي سلاح کېدی، هغه وخت وزیر دفاع، لوی درستیز او یا بل چا دا کار ونه کړ، بلکې ملا برادر اخوند له ملا دادالله او ملگرو څخه یې وسلې واخیستلې، او ملا دادالله او ټولو نظامي قومندانانو ملا برادر اخوند ته زیات احترام درلود.

همدارنگه ملا فاضل اخوند چې د طالبانو د وخت لوی درستیز و، ملا خیرالله خیرخوا د طالبانو د لومړۍ کرښې سپری او د کورنیو چارو وزیر و، ملا نور الله نوري د شمال کرښو نظامي مسؤل او د شمال زون تنظیمه رئیس و، ملا عبدالحق وثیق د استخباراتو مرستیال مشر او مولوي محمد نبي عمري د سرحدې ځواکونو مسؤل و، دا ټول نظامي کسان دي، نو بیا دا اندېښنه یې ځایه ده.

۹ - په افغانستان کې د معادنو موضوع مهمه ده، امریکایان هم دا غواړي، مور هم اړتیا لرو چې معادن استخراج شي، تر روسیې او چین مور ته امریکا ښه ده، خو داسې نه لکه د طالبانو د نظام پر مهال چې یونیکال کمپنۍ هر څه په خپله گټه غوښتل^{۱۵۵}، بلکې په نړیوالو معیارونو به دواړه هیوادونه قراردادونه کوي. روسیه مور ته نږدې ده، خو گوزاره به وکړي، یعنی سر زوري به نه کوي، ځکه هغوی دلته ماتې خوړلې، همدارنگه امریکا به هم بل وخت زړه ښه نه کړي چې پر افغانستان حمله وکړي، خو چین لا دا کار (پر افغانستان برید) نه دی کړي، کیدای شي کوم وخت پر افغانستان د تاړاک سوچ ورته پیدا شي، مگر چین او روسیه هم په نظر کې نیول او په اعتماد کې اخیستل او د افغانستان معادنو په قراردادونو کې ونډه ورکول په کار ده.

۱۰ - افغانان لا هم اندیښنه لري چې امریکا به پر خپلو ژمنو ونه دربري، ځکه ترمپ له ایران سره تړون لغوه کړ، او باما ویلي و چې تر ۲۰۱۴ ز کال پوري به تړول پوځیان وباسي، او دارنگه د گوانتانامو زندان تړلو خبره یې هم کړي وه، خو یو کار یې هم ونه کړ. همدارنگه که ترمپ وعده وکړي، او د امریکا ولسمشرۍ ټاکنې هم وگټي بیا به وروسته له خپلو ژمنو په شا شي.

کارټر: د ولسمشر ترمپ غلطې پریکړې نه خوښیږي، له ایران سره تړون کې تیروتنې وي، ځکه ترمپ هغه ونه مانه، که سم تړون وي، بیا ترمپ هم هغه مني.

^{۱۵۵} یونیکال امریکایي کمپنۍ په ۱۹۹۷ ز. کال کې په کابل او کندهار کې دفترونه درلودل. غوښتل یې چې د ترکمنستان څخه هند ته د گازو د نل لیکې تیریدو قرارداد ترلاسه کړي. دغه لویه پروژه د ټاپي په نوم یادېږي.

د یونیکال کمپنۍ لخوا ځینې طالب مشران په ډسمبر ۱۹۹۷ کې امریکا ته دعوت شوي وو، خو تنه پکې د طالبانو وزیران وو.

ځینې طالبان بیا وروسته په ۱۹۹۹ جولای - اگست کې هم امریکا ته ولاړل، او هلته یې لیدنې درلودلې

د طالبانو په وخت کې بیا وروسته یاد قرارداد د ارجنټاین د بریلاس کمپنۍ سره په ترکمنستان کې لاسلیک شو، چې د طالبانو پرضد د امریکا د حکومت غوسه له همدې ځایه راپیدا، د طالبانو د نظام د نړولو پر پلان کار کیدی.

بین الافغاني تفاهم لپاره څه کول په کار دي چې نتیجه ورکړي؟

مطمئن: ښه داده چې تاسي امریکایان د بین الافغاني تفاهم ملاتړ وکړئ، نه دا چې مداخله وي؛ او د بین الافغاني تفاهم لپاره د افغانانو څو کسانو څخه جوړیو گروپ چې د سکرټریټ چارې مخکې یوسي، او یا هم د بین الافغاني تفاهم د ناستو د تیاریو لپاره د اړینو چارو د چمتووالي دنده ولري، همدارنگه د طالبانو او افغان سیاستوالو ترمنځ د ځینې اختلافي ټکو لپاره د یوبل نږدیوالي رول ولوبوي، تر څو مذاکرات نتیجه ورکړي.

کارټر: آیا داسي کسان شته چې همدا کار وکړلای شي؟

مطمئن: هو، حاجي نعیم کوچی داسي څوک ده چې ټول اړخونه ورباندي باور کولای شي، ملا عبدالسلام ضعیف، ډاکټر فاروق اعظم، استاد محمد اکبري... او داسي نور کسان، په کار ده چې له خلکو سره ورباندي مشورې وشي، او دا ډول بې طرفه کسان پیدا او له هغوی څخه کار واخیستل شي.

کارټر: طالبان څه ډول نظام غواړي؟

مطمئن: دا واضح ده چې طالبان د واک انحصار نه غواړي، د نظام په اړه به افغانان خپلو منځو کې خبرې سره کوي، یوبل ته به قناعت ورکوي، کیدای شي په موقت حکومت، سرپرست حکومت، امارت او یا هم د لویې جرگې له لاري حکومت انتخاب کړي، ولي په افغانستان کې دننه پخواني جهادي رهبران او کیدای شي طالبان هم ښه وگني که د اهل عقد و حل د لارې زعامت وټاکل شي.

د ملا برادر په مشرې اندونیزیا ته د طالبانو د پلاوي تگ

د جولای ۲۶مه ۲۰۱۹، د ملا برادر اخوند په مشرې د طالبانو لوړ رتبه پلاوی جاکارتا - اندونیزیا ته ولاړي، په هیئت کې ملا امیرخان متقي، ملا خیرالله خیرخوا، ملا عبدالحق وثیق، ملا نورالله نوري، ملا عبدالسلام حنفي، سهیل شاهین او یو بل طالب و، ټول اته کسان وو.

طالب پلاوی د جولای پر ۲۷مه، د اندونیزیا د مرستیال ولسمشر یوسف کالا میلمانه وو، د اندونیزیا د بهرنیو چارو وزیرې او نورو لوړ پوړو چارواکو هم شتون درلود، طالبانو له هغوی سره د افغانستان پر سوله باندې خبرې وکړې.

ملا برادر اخوند او ورسره د پلاوی غړو، د جولای پر ۲۸مه، د اندونیزیا له ستر جومات "استقلال" څخه لېدنه وکړه، د مسجد له خطیب او علماوو سره یې هلته ناسته درلودله، او د جولای پر ۲۹مه، طالبانو د اندونیزیا د نهضت العلماء له مشر پروفیسور سید عاقل سراج او د یاد گوند له مدیره هیئت سره وکتل. په یاده غونډه کې د علماوو تر منځ په روابطو او په افغانستان کې د روان جگړېیز او سیاسي وضعیت په اړه هر اړخیزې خبرې وشوې.

د جولای پر ۳۰مه، د طالبانو پلاوي د اندونیزیا د مجلس العلماء په مرکزي دفتر کې په غونډه کې گډون وکړ، دواړو لورو د افغانستان د روانو حالاتو په اړه بحثونه وکړل.

د جولای پر ۳۱مه، د طالبانو هیئت له اندونیزیا څخه دوحې ته ورسید.

د سفر اړوند طالب ویاند ذبیح الله مجاهد ولیکل: "داندونیزیا هیواد ته د محترم ملا برادر اخوند په مشرې د اسلامي امارت تللی پلاوی، بیرته پخیر سره دوحې ته ورسید. اندونیزیا ته داسلامي امارت دپلاوي سفر له لاسته راوړنو ډک وو. دافغانستان او اندونیزیا هیوادونو ترمنځ دښو اړیکو او یو له بل سره لازمي همکارۍ په اړه ښه پرمختگونه وشول".

د سولې عالي شورا د درالانشاء لغوه کېدل

د جولای پر ۲۷مه، افغان حکومت اعلان وکړ چې د سولې عالي شورا د دارالانشاء ریاست یې لغوه، او چارې به یې د سولې وزارت مخکې وړي، همدارنگه د سولې وزیر سلام رحيمي اعلان وکړ چې په دوه اونیو کې به دوی له طالبانو سره مخامخ خبرې پیل کړي.

د جولای پر ۲۸مه، خلیلزاد پر خپل ټویټر ولیکل: "کابل کې د افغانانو خپلمنځي ناستې په تړاو ډېرې خبرې کېږي. چې روښانه یې کړو، دغه خبرې اترې به زموږ له تړونونو وروسته وشي.

له طالبانو سره به د افغانانو دا خبرې د طالبانو او یو ټول شمول، اغېزناک او ملي مرکچي ډلې سره کېږي، چې په کې لوړ پوړي حکومتي چارواکي، د مهمو سیاسي گوندونو استازي، مدني ټولني او ښځي گډون ولري."

د جولای پر ۲۸مه، د طالبانو ویاند ذبیح الله مجاهد ولیکل: "بین الافغاني مذاکرات به د ټولو سیاسي جھتونو له مشترک مذاکراتي ټیم سره وي، د کابل اداره به د حکومت په حیث نه بلکې د نورو سیاسي جھتونه په څیر یو جھت وي او دا کار به له امریکایانو سره د مهال ویش تر اعلان وروسته کېږي."

همدارنگه د طالبانو د قطر د سیاسي دفتر ویاند سهیل شاهین ولیکل: "د خارجي عسکرو د وتلو د مهالویش له اعلان وروسته به د ټولو سیاسي جھتونو له مشترک مذاکراتي ټیم سره بین الافغاني مذاکرات پیلېږي. دکابل اداره به د حکومت په حیث نه، بلکې دنورو سیاسي جھتونه په څیر یو جھت وي."

د افغانانو خپلمنځي ناستې په تړاو د زلمي خلیلزاد، طالب ویاند ذبیح الله مجاهد، او سهیل شاهین څرگندونې له هغه وروسته وشوې چې سلام رحيمي وویل چې په دوو اونیو کې به د افغان حکومت ۱۵ کسيز هیئت له طالبانو سره مخامخ خبرې پیل کړي. درې واړو وویل: "د افغانانو خپلمنځي مذاکرات به د طالبانو - امریکا ترمنځ د سولې توافق وروسته پیل کېږي."

حامد کرزي په ټویټر ولیکل: "له طالبانو سره د سولې خبرې په مهم پړاو کې دي، تر څو په هیواد کې سوله او ارامي راشي، دا یوه ملي پروسه ده، افغان حکومت او ټول افغانان باید یو له بل سره کار وکړي تر څو دا ملي بهیر کامیاب کړي."

قوي اوسه افغان جگړه ختمېدونکې ده

له انگرېزي پښتو ته ژباړه: واحد فقيري

د نیشنل انټرسټ په نوم خپرونې د افغان سولې لپاره د امریکا د ځانگړي استازي زلمي خليلزاد د ماموریت په اړه د یو امریکايي جنرال څرگندونې را اخیستې دي. نظامي جنرال چې سکانت او میرا نومېږي ویلي، د افغان سولې برخه کې د خليلزاد ماموریت ستونزمن خو ډیپلوماسي یې پر ټولو هغو استدلالونو بهتره ده چې د جنگ د دوام لپاره کېږي. هغه خليلزاد ته سپارښتنه کړې چې پیاوړی اوسي او استقامت ولري ځکه دا جگړه د قوي ډیپلوماسۍ له لارې پای ته رسېږي. سرچینې د سکانت له قوله لیکلي چې د امریکا د پخواني سفير راین کراکر او د پاکستان د پخواني سفير حسین حقاني په څېر منفي گرایانو ته باید هیڅ توجه ورنه کړل شي، ځکه هغوی غواړي امریکا یو ځل بیا د دې جگړې دوام ته وهڅوي، په داسې حال کې چې دا جگړه نظامي حل نه لري او یوازې پیاوړي ډیپلوماسي کولی شي دې جگړې ته د پای ټکی کېږدي.

د افغان جگړې د حساب او کتاب وخت رارسېدلی دی

له انگرېزي پښتو ته ژباړه: واحد فقيري

امريکايي متقاعد ډگروال، ډېنیل مورگن، په افغانستان او عراق کې څو ځله جنگونه کړي دي. هغه د جولای پر ۲۸مه، د امریکا په مشهور سياسي ويب پاڼه (د هیل) کې ولیکل: "امريکا باید په افغانستان کې د خپل اوږده جنگ د مقصد او هدف په اړه جدي او ژور غور وکړي. په افغانستان کې د امریکايي عسکرو د تلفاتو لپاره نور هیڅ مواجه دلیل نشته. په افغانستان کې زموږ اصلي او ستراتیژیکه تېروتنه دا ده چې موږ ژر نه یو راوتلي. هلته لا پاته کېدل او یا کرار کرار راوتل زموږ غرور او استکبار ښیي. موږ ته په افغانستان کې جگړې په میلیارډونو ډالر تاوان رارسولی دی.

په افغانستان کې زموږ کلنی لگښت ۴۵ میلیارده ډالره دی^{۱۵۶}. که څه هم ۱۹ کاله کېږي چې امریکا په افغانستان کې نظامي حضور لري، خو افغانستان د نړۍ تر ټولو غریب، فاسد او رشوتخوره هیواد دی. ظاهراً، د امریکا تر نظامي مداخلې مخکې هلته اداري فساد او رشوتخوري کمه وه. د اداري فساد یو ستر عامل دا دی چې امریکا په غیر مسولانه توګه په میلیارډونو ډالره هلته مصرف کړل.

د افغانستان ملي اردو د طالبانو د ماتولو نه ظرفیت او نه هم قابلیت لري. د افغان پوځ ساتل هر کال پنځه میلیارده ډالره لگښت غواړي. په اردو کې د عسکرو تېښته زیاته ده. د ۲۰۱۴ ز. کال راهیسې تر ۴۵۰۰۰ زیات عسکر وژل شوي دي^{۱۵۷}. په افغان اردو کې فساد زیات خو د مدیریت وړتیا پکې کښته ده.

له نېکه مرغه د افغان سولې مذاکرات پرمختګ کوي، او باید پایله یې د امریکایي عسکرو راوتل و اوسي، او دا کار باید ژر وشي. له افغانستان څخه راوتل باید سل سلنه نه وي، بلکې لکه د نورو هیوادو په څیر، هلته هم باید زموږ سفارت فعال وي. او د ترهګرۍ پر ضد یوه کوچنۍ مشورتي نظامي ډله هلته وساتو. خو امریکایي عسکر باید په جنګ کې نه وي.

زموږ اصلي ستراتیژیکه تېروتنه په افغانستان کې زیات وخت پاته کېدل ول، خو دا به بله ستراتیژیکه تېروتنه وې که چیرې موږ دا گومان وکړو چې ژر او چټک راوتل به زموږ په زیان وي. موږ باید پوه شو چې زموږ د راوتلو وخت رارسېدلی دی. نور وخت نشته."

^{۱۵۶} په افغانستان کې د امریکا د کلني مصرف په اړه بېلابېل ارقام ښودل شوي.

^{۱۵۷} ډاکټر غني د جنوري ۲۵ مه ۲۰۱۹، د سویس په ډاووس ښار کې د نړیوال اقتصادي فورم غونډې په څنډه کې د مرکې پر مهال وویل: "زما حکومت په لومړیو ۴ کلونو کې ټولټال تر ۴۵ زره زیات افغان امنیتي ځواکونه وژل شوي."

ترمپ راته امر کړې چې پوځيان کم کړو

د امریکا د بهرنیو چارو وزیر مایک پمپيو د جولای پر ۲۹مه، د واشنګټن په اقتصادي کلب کې د بحث پر مهال^{۱۵۸} وویل: "له طالبانو سره د سولې په خبرو کې رښتونی پرمختګ شوی، ولسمشر ډونلډ ټرمپ غواړي، له ۲۰۲۰ کاله مخکې له افغانستانه د ځواکونو ایستل پیل کړي، زه نه غواړم چې یو مهالوېش وټاکم، خو هیله مند یم، ماته د ټرمپ لخوا امر شوی چې په افغانستان کې خپل پوځي شتون په امریکا کې تر ټاکنو (۲۰۲۰ز کال) وړاندې را کم کړو، او په دې برخه کې به زه دوه زری ونه اوسم، په افغانستان کې د پوځیانو راکمول یوازې تمه نه، بلکې زما د دندې د ساتلو مسئله هم ده، زه تمه لرم چې په ټوله سیمه کې زموږ د پوځیانو د شتون اړتیا را کمه کړو^{۱۵۹} .

موږ یوازې له طالبانو سره نه ږغیرو، بلکې په حقیقت کې له ټولو افغانانو سره خبرې کوو، خلیلزاد په افغانستان کې له ټولو سره لیدلي، وروستی وار چې زه خپله هلته افغانستان کې وم، له بېلابېلو مؤسسو، د بنځو له ډلو او د افغانستان د ټولو پارکيو له خلکو سره مې خبرې وکړې، موږ غواړو چې هغوی هېواد خپل کړي، موږ غواړو د کال لسګونه میلیونه ډالره مصارف او د امریکا لپاره ستاسو د جنگیالیو زامنو او لمسیانو ژوند ته متوجې لوی خطر کم کړو، موږ فکر کوو چې د تاوتریخوالي د کمښت لپاره یوه لاره شته. او موږ غواړو چې دا بې پایه جګړې باید پای ته ورسول شي او له افغانستان څخه را ووځو".

^{۱۵۸} د پمپيو د خبرو ویدیو چې پښتو ژباړه یې د بېلابېلو رسنیو له برېښنایي پاڼو را اخیستل شوې: [https://www.c-span.org/video/?۴۶۳۰۵۹-۱/secretary-state-pompeo-](https://www.c-span.org/video/?۴۶۳۰۵۹-۱/secretary-state-pompeo-kansas-senate-bid-off-table)

[kansas-senate-bid-off-table](https://www.c-span.org/video/?۴۶۳۰۵۹-۱/secretary-state-pompeo-kansas-senate-bid-off-table)

^{۱۵۹} د پمپيو له څرګندونو ښکاري چې د امریکا/ناټو پوځیانو د وتلو مهالویش کې له طالبانو سره انعطاف ته حاضر دي، ځکه پخوا ویل کېدل چې امریکا له طالبانو غواړي چې د دوی د پوځیانو د وتلو لپاره ۳ کلونه او حد اقل ۱۸ میاشتې باید ور سره ومنل شي، خو طالبانو د امریکا/ناټو پوځیانو د وتلو لپاره ۶ میاشتې او تر ۹ میاشتې او ممکن زیات وخت ومنې.

د افغان حکومت غبرگون

د مایک پمپيو له څرگندونو يوه ورځ وروسته، د افغان حکومت د مشر ډاکټر غني وياند صديق صديقي پر خپل ټويټر وليکل: "د ولسمشر غني او د امریکا د بهرنیو چارو وزير په وروستي ټلېفوني خبرو کې، د امریکا لخوا ژمنه شوې چې د امریکايي پوځيانو کمول به د افغانستان شرايطو ته په کتو صورت مومي، د بهرنیو چارو وزير ډاډ ورکړ چې د امریکا په تگلاره کې بدلون نه دي راغلی، او د ځينو پوځيانو کمول به د افغانستان شرايطو ته په کتلوسره کېږي."

همدارنگه د افغانستان د ملي امنيت شورا وياند کبير حقل له امریکا غږ راډيو ټلويزون سره د خبرو پر مهال وويل: "مور او امریکا له يو بل سره د همکاريو تړونونه لرو، چې له مخې افغانستان له پوځي اړخه پر ځان بسيا شي، د پوځيانو وتل نوې خبره نه ده او اوس هم د جگړې ډېر مسؤليت زموږ د وسله والو ځواکونو پر غاړه دی، امریکايي ځواکونه اوس زموږ سره يوازې په حمايوې او هوايي برخه کې مرسته کوي."

د مشرانو جرگې د رئيس غبرگون

د امریکا د بهرنیو چارو د وزير پمپيو د څرگندونو په غبرگون کې د مشرانو جرگې غبرگون دا و، چې امریکايي پوځيان بايد له افغانستان څخه په بیره ونه وځي، دوی له افغانستان سره ستراتيژيک او امنيتي تړون لاسليک کړی، او بايد هغه تړون ته ژمن و اوسي. د بهرنیو پوځيانو غير مسؤلانه وتل به ډيرې بدې پايلې ولري.

د اگست پر ۴مه، د مشرانو جرگې رئيس «فضل هادي مسلميار» چې د يوه لوړپوړي دولتي پلاوي په مشرۍ ايران ته تللی و، په تهران کې يې د ايران د ولسي جرگې له رئيس او گڼو نورو لوړپوړو چارواکو سره وليدل.

مسلميار د ايران د ولسي جرگې له رئيس سره په گډه د ايران پارلمان ته په خبرو کې وويل: "امریکايان د افغانستان او ايران گډه دښمنان دي او له اسلام او بشريت سره دښمني پالي، هغوی په افغانستان کې ريښتيني سولې ته ژمن نه دي او د هیواد په شمال کې د داعش ډلې تحركات يې ښه بېلگه ده.

امریکا يوازې ايران نه بلکې د افغانستان په گډون ټولې سيمې ته مشکلات زېږولي."

د اسلام اباد څرگندونې

په اسلام اباد کې د پاکستان د بهرنیو چارو وزیر شاه محمود قریشي د رسنیو مخکې د جولای پر ۳۰مه وویل: "که د افغان سولې بهیر کې امریکا کوچنی تېروتنه کوي، پام بل لورته اړوي، افغانستان به لوی تاوان وکړي. که د عراق جگړه نه وای پېښه شوې، د افغانستان جگړې دومره زیات دوام نه کاوه.

عمران خان به کوشش وکړي چې طالبان وهڅوي چې له افغان حکومت سره مخامخ خبرو ته کيني. تیرې ۱۸ کلنې جگړې پر افغانستان او پاکستان ناوړه اغیز درلود، نور دا حالت د زغم نه دی."

همدارنگه د جولای پر ۳۱مه قریشي د کشمیر له یو شمیر سیاستوالو او مشرانو سره د ناستې پر مهال وویل: "د افغانستان د امنیت مسئله د کشمیر مسئلې پورې تړلي ده، د کشمیر امن کېدل د پاکستان لپاره ضروري ده، او دا د پاکستان او کشمیر د پولو له خونديتوب سره تړلي مسئله ده."

د حامد کرزي مرکه

د جولای پر ۳۱مه، مخکینې ولسمشر حامد کرزي د ملي راډیو ټلويزون سره مرکه کې وویل: "د افغانستان د روانې جگړې او شخړې ستر او اساسي لامل په هیواد کې بهرنی پوځیان دي، سولې ته د رسېدو لپاره امریکایي پوځیان باید له افغانستان څخه ووځي. روانه جگړه پردی ده، او قربانیان یې افغانان دي.

امریکا او پاکستان د افغان سولې په وړاندې په ګډه دسیسې جوړوي، مور او افغان سیاستوال باید د دوی د دسیسو مخه ونیسو."

د اګسټ پر لومړۍ ورځ سهار مهال ما (لیکوال) ته د حامد کرزي د دفتر مشر عبدالکریم حُرْم وویل: "کوم ۱۵ کسيز لسټ چې د سولې مذاکراتو لپاره د حکومت لخوا ترتیب شوی، په اړه یې له حامد کرزي او نورو سیاستوالو سره مشوره نه ده شوې، خلیلزاد او ډاکټر غني په ګډه لسټ ترتیب کړی، مور نه پوهیږو چې په لسټ کې به د چا نومونه وي، داسې ښکاري چې خلیلزاد او ډاکټر غني په مشوره او ګډه

همدا کار کوي. د کرزي لخوا ډاکټر سپنتا او زه (خُرم) معرفي شوی وم، خو اوس داسې ښکاري چې دوی له هغو کسانو څخه نومونه انتخاب کړي چې د قطر بين الافغاني مذاکراتو (۷ او ۸ جولای) کې يې گډون درلود.

پرون ما بنام خليلزاد له کرزي سره ولېدل، مور هم ناست وو، د دوی ترمنځ ډير جدې بحث وشو، او تر منځ يې تيزي خبرې وشوې، مجلس ښه نه و، کرزي اندېښنې لري.

د افغان حکومت لخوا د ۱۵ کسيز پلاوي اعلان

د جولای پر ۳۱مه، د افغان حکومت لخوا اعلان وشو، چې له طالبانو سره د مذاکراتو لپاره يې ۱۵ کسيزه ډله ټاکلې او وروستي کړي ده، مگر نومونه يې رسنيو ته په واک کې ور نه کول شول^{۱۶}، تر دې چې ياد ۱۵ کسيز لسټ له مهمو افغان سياستوالو سره هم نه وو شريک شوی، له همدې امله وه چې حامد کرزي هم په غوسه وه، او حامد کرزي غوښتل چې بين الافغاني مذاکراتو کې محوري او کلیدي رول ولري، مگر د ده دغه ډول هڅې په ماسکو کې له طالبانو سره تر لېدنې (۲۸ او ۲۹ مې ۲۰۱۹) وروسته پېکه شوي. طالبانو د کرزي په وړاندې په ماسکو کې له زښت چلند څخه کار واخيست، او د کرزي غوښتنه چې اوربند و، هغه يې ونه منله، بلکې کرزي ته يې وويل چې د امریکا د گټو لپاره د سولې برخه کې هڅې کوي.

د جولای پر ۳۱مه، له طالبانو سره د افغان حکومت او افغان سياستوالو د لسټ تر نهايې کولو وروسته زلمي خليلزاد پر خپل ټويټر وليکل: "له هغه وخت راهيسې چې د افغان سولې لپاره د ځانگړي استازي په توگه مې کار پيل کړی، تر ټولو گټور سفر

^{۱۶} افغان حکومت ته ځينې نېردي سرچينو د ځينو کسانو نومونه ښودلې وو: عبدالحکيم منيب د حج اوقافو وزير، محمد ناطقي د حزب وحدت (محقق) مرستيال، نادر نادري د اداري اصلاحاتو او ملکي خدمتونو د خپلواک کميسون رئيس، حاجي دين محمد د سولې شورا مرستيال، حفيظ منصور د نظار شورا استازی، محمد عالم خليلي د سولې شورا د رئيس محمد کريم خليلي زوی، عطاالله لودين د سولې شورا مرستيال، انوارالحق احدي د نوي جبهې مشر او باتور دوستم د جنبش گوند مشر.

مې په افغانستان کې پای ته رسوم. متحده ایالتونه او افغانستان پر راتلونکو گامونو موافقه کړې، مذاکرتي پلاوی او تخنیکي ملاتړې ډله د وروستي کېدو په حال کې ده.

زه د دوحې په لور روان یم خو په اسلام اباد کې به دمه ولرم. په دوحه کې، که طالبان د خپل اړخ چارې تر سره کړي موږ به خپلې چارې تر سره کړو، او هغه هوکړه به نهایی کړو چې تر اوسه مو کار پرې کړی دی".

په کابل کې تر ۱۰ ورځو تیروولو وروسته، د اگست په لومړۍ نیټه خلیلزاد اسلام اباد ته ولاړ، هلته یې د پاکستان لومړي وزیر عمران خان او د بهرنیو چارو وزیر شاه محمود قريشي سره لېدنې درلودلې، د طالبانو او امریکا ترمنځ توافق ته رسیدو او افغان سولې اړوند پرمختگونو په اړه یې معلومات ورسره شریک کړل، همدارنگه یادو لوړ پوړو پاکستاني چارواکو له خلیلزاد سره ژمنه وکړه چې د طالبانو او افغان حکومت مخامخ خبرو ته زمینه برابرولو کې به خپلې هڅې گړندی کوي.

د پاکستان بهرنیو چارو وزیر شاه محمود قريشي پر خپل ټویټر ولیکل: "سفیر خلیلزاد نن ورځ را ورسید، د افغان سولې او بیا پخلاینې بهیر باندي موږ مهم بحث درلود، پاکستان پر خپله ژمنه ولاړ او د افغان سولې بهیر ملاتړ کوي."

ملا عبدالسلام ضعیف سره ناسته

د جولای پر ۳۱مه، ماښام مهال، ملا عبدالسلام ضعیف مور (ډاکټر ځلاند او مطمئن) ته وویل: "دا ځل به د طالبانو او امریکا ترمنځ تړون وروستی او لاسلیک شي، دوه مسایل پاتې وو، د طالبانو لخوا پر دې ټینګار چې اسلامي امارت په تړون کې ولیکل شي، او د امریکا/ناټو پوځیانو د وتلو لپاره لږ وخت ټاکل. د وتلو اړوند امریکا انعطاف وښود، او اسلامي امارت به هم په تړون کې ذکر شي، خو لاندې به د امریکا لخوا یادښت ورته ولیکل شي، چې امریکا د افغانستان اسلامي امارت په رسمیت نه پېژني".^{۱۶۱}

کله چې د طالبانو او امریکا ترمنځ تړون لاسلیک شي، بیا به همغه موارد او مواد د امریکا او افغان حکومت ترمنځ لاسلیک کيږي، ځکه امریکا او نړیوال وایې چې دوی د افغانستان اسلامي جمهوریت په رسمیت پېژندلی، او له دوی سره به همدا تړون هم لاسلیک کوي.

له دې وروسته به د طالبانو او افغانانو ترمنځ، چې د افغان حکومت استازي به هم وي، مخامخ خبرې پیل کيږي، او همدوی به بیا د راتلونکي نظام په اړه بحث کوي. طالبان له امریکا سره په افغانستان کې هیڅ ډول امریکایي اډه نه مني، په کابل کې د امریکا سفارت د ننه به کیدای شي ډیر کم شمیر امریکایي امنیتي کسان وي، چې د باندي وتلو اجازه به نه لري.

امریکا هم په افغانستان کې له راتلونکو ولسمشرۍ ټاکنو (سپټمبر ۲۰۱۹) سره موافقه نه ده، خو دا کار به د افغانانو په غوښتنه کيږي، او همدا افغانان چې له طالبانو سره

^{۱۶۱} کله چې امریکا له طالبانو سره تړون د یوه قوي جهت په ډول لاسلیک کوي، او د افغانستان اسلامي امارت هم پکې لیکل کيږي، بیا نو دغه ډول یادښت یوازې د دې لپاره دی چې خپلو متحدینو او افغان حکومت ته ووايي چې اسلامي امارت یې ورسره نه ده منلي، مګر عملاً د اسلامي امارت په نوم امریکا ورسره خبرې او تړون لاسلیک کوي.

خبرې کوي، دوی به غوښتنه کوي چې اوسمهال ولسمشرۍ ټاکنې باید ونه شي، او سوله لومړیتوب ده.

د هند سره زه ډیر مخکې ولاړم، ډیر کوشش مې وکړ چې هغوی سره د طالبانو اړیکې سمې شي، خو هند ونه غوښتل.^{۱۱۲}

هند په افغانستان کې د سولې پلوي نه دی، هغوی فکر کوي که دلته سوله راشي، نو بهرنی اسلامي جنگیالي به کشمیر ته ولاړ شي، او هلته به د هند ضد جگړو کې برخه واخلي. او همدارنگه ځینې افراطي جنگیالي به هم کشمیر ته مخه کړي. دوی غواړي چې همدا جنگیالي همدلته په افغانستان کې په جگړه کې ښکېل پاتې شي.

نن مې د ایراني ډیپلوماټانو سره ناسته درلودله، ایران هم په افغانستان کې د ولسمشرۍ ټاکنو کلک ملاتړ کوي، او چین غونډې (د جولای ۱۰مه او ۱۱مې) ته هم دوی نه وو ورغلي، ایرانیان وايي چې په غونډه کې د افغانانو استازی (حکومت) نه و.

ما (ضعیف) ایرانیانو ته وویل چې دا غونډه د سیمې او سترو هیوادو ترمنځ وه، د افغانان لپاره نه وه، او که بیا داسې غونډې کیږي، افغان حکومت د افغانانو استازولي نه شي کولای، بیا نو طالبان هم باید شتون ولري."

^{۱۱۲} مگر د ۲۰۱۹ له نیمایي وروسته، هند هڅه کوله چې له طالبانو سره مخامخ اړیکې جوړې کړي، خو طالبان چمتو نه وو.

د افغان سولې اړوند د بهرنيانو څرگندونې

د جولای ۳۱مه د افغانستان پر بیا رغونې د امریکا د ځانگړې څارونکې ادارې (سیگار SIGAR) مشر- جان سویکو راپور ورکړ چې د بهرنيانو له ملاتړ پرته افغان ځواکونه په خپل حال نه شي پاتې کېدای، هغه لیکلي وو: "د بهرنیو ځواکونو له مرستې پرته افغان ځواکونه کمزوري او له مالي ستونزو سره به مخ شي. که له طالبانو سره د امریکا توافق وشي، بیا هم افغان ځواکونه به د تلپاتې سولې ساتلو وړتیا ونه لري. ادارې فساد د افغان حکومت او افغان حکومت د پرمختگ لپاره لوی خنډ دی."

د جولای ۳۱مه، د ایران د بهرنیو چارو سیاسي معین سید عباس عراقچی وویل: "د افغانستان د سولې بهیر کې باید گاونډي هیوادونه هم برخه ولري، د دایمي سولې لپاره په کار ده چې د سیمې ټول هیوادونه د افغان سولې پروسه کې مرستندوی وي، مگر اوس مهال د سولې بهیر د څو هیوادونو لخوا یرغمل شوی، او د افغانستان له گاونډیو هیوادو سره په دې اړه هیڅ ډول سلانه کېږي. ایران د افغانستان د گاونډي هیواد په توگه د افغانستان د سولې بهیر په اړه ځینې اندیښنې او پوښتنې لري، په کار ده چې ځواب ورته وویل شي، مور د افغان جگړې ختمولو کې د امریکا پر نیت شک لرو."

د جولای پر ۳۱مه د امریکا ولسمشر- ټرمپ یو ځل بیا له امریکایي رسني سره په خبرو کې وویل: "څومر ژر چې کیدای شي، له افغانستان څخه خپل پوځیان را باسو، نور باید دا جگړه ختمه شي، زه له اړوندو ادارو سره په خبرو بوخت یم، مور غواړو چې خپل ځواکونه له افغانستان څخه را وباسو او امریکایي ځواکونه په دې اوږده جگړه کې ښکېل پاتې نه شي."

د حامد کرزي خبرې ناسته

د اگست په لومړي نيټه، مخکينې ولسمشر حامد کرزي په کابل کې د خبرې ناستې پرمهال رسنو ته وويل:

امريکا غواړي د خپلو دسيسو له امله د افغانانو ترمنځ بې باوري او نفاق پيدا کړي، که له يو لوري له طالبانو سره د سولې کول غواړي، خو بل لور ته په افغانستان کې د داعش ودې ته زمينه برابروي او په گڼو ولايتو کې اوس داعش فعاليت لري.

د طالبانو او امريکا ترمنځ د سولې تړون ته هرکلی کوو، خو ښه به دا وای چې د افغان حکومت او طالبانو ترمنځ لومړی تفاهم شوی وای او بيا يې په نتيجه کې له امريکا سره تړون لاسليک شوی وای.

د داعش زياتېدونکي فعاليتو ته په کتو ښکاري چې سوله نه، بلکې د جگړې بله مرحله پيل کېږي، او دا د افغانستان د خلکو په خیر نه ده. مور داسې سوله غواړو چې داعش پدیده پکې له منځه ولاړه شي.

افغانانو ته په کار ده چې د تلپاتې سولې لپاره يوځای شي او امريکا ته اجازه ور نه کړي چې د سولې په نوم زموږ هيواد د پاکستان لمنې ته واچوي، او هيواد مو د بلې خونړۍ جگړې په ډگر بدل شي.

زه پر حکومت ږغ کوم چې ځان د امريکا له دسيسو خبر کړي، طالبانو ته په کار ده چې ځان د نورو له خوا له کارولو څخه خلاص کړي.

که طالبان له افغانانو سره يو ځای د امريکا د دسيسو پر خلاف ودريري، هيواد کې به جگړه پای ومومي.

زموږ هڅه بايد دا وي چې د سولې بهير افغاني شي چې تر اوسه نه دی، او په دې تړاو هڅې هم روانې دي چې دغه بهير د امريکا او پاکستان په واک کې پاتې شي، د سولې بهير واک د دواړو هېوادونو له خوا زموږ په زيان دی.

ولسمشرۍ ټاکنې د امريکا دسيسه ده، د ټاکنو واک له افغانانو سره نشته، يوازې د دې لپاره دي چې سولې ته خنډ او داعش وده وکړي، د ولس ترمنځ نفاق پيدا شي. سوله بايد تر ټاکنو مخکې وي، ځکه د سولې په شتون کې بيا د رڼو او افغاني ټاکنو شونتيا وي.

د ترمپ جنجالي څرگندونو تکرار

د اگسټ پر لومړۍ نېټه واشنګټن پوسټ راپور ورکړ چې د ترمپ اداره چمتووالي نيسي چې له افغانستان څخه ۶۰۰۰ زره پوځيان را وباسي، اوس مهال هلته ۱۴۰۰۰ امریکايي پوځيان شتون لري. مگر ترمپ يو ځل بيا د اگسټ پر ۲مه نېټه په سپينه ماڼۍ کې خبريالانو ته وويل چې افغان جگړه په څو ورځو کې گټلې شي، خو نه غواړي چې د افغان جگړې گټلو لپاره ميلیونونه خلک ووژل شي، هغه وويل: "د افغانستان په اړه خبرو کې پرمختگونه شوي دي، مور هلته د خپلو سرتېرو شمېر کموو، که مور وغواړو د افغانستان جگړه په دوو يا څلورو ورځو کې گټلې شو، خو نه غواړو چې ميلیونونه خلک ووژل شي".

اسلام اباد کې د امریکا سفارت خبرپاڼه

خليلزاد د اگسټ پر ۲مه، پر خپل ټويټر وليکل: "اسلام اباد کې مې لېدنې بشپړې کړي، له عمران خان، قریشي او باجوه سره مې ولېدل، واشنګټن ته د عمران خان د سفر او راتلونکي مسایلو اړوند، د افغان سولې برخه کې د پاکستان رول، د هغوی ملاتړ او دا چې کوم نور مثبت قدمونه په دې برخه کې اخیستلای شي، پر دې مسایلو مو بحث وکړ. همدارنگه د افغان سولې په اړه مې هغوی ته لنډ معلومات ورکړل.

سوله د افغانستان او پاکستان له لورې ضمانت کولو ته اړتيا لري چې د هيڅ يو هیواد خاوره به د بل د گواښولو لپاره نه کارول کيږي. دغه تضمین د يو هر اړخيز بين الافغاني توافق سربيره، سيمه ايزو اقتصادي همکاريو زياتولو او پرمختيا ته لاره برابروي. اوس وخت کې ډيره تمه شته، او دواړه هیوادونه بايد دا وخت او فرصتونه له لاسه ور نه کړي.."

پاکستان ته د سفير خليلزاد دوه ورځني سفر په اړه، په اسلام اباد کې د امریکا سفارت لخوا د اگسټ پر ۲مه، خبرپاڼه خپره شوه. په خبر پاڼه کې يوازي د خليلزاد

د ټویټ تشریح شوې وه، او همدا مفهوم پکې لیکل شوی و، کوم چې خلیلزاد په ټویټ کې ویلي وو^{۱۳}.

د ینس ستولټنبرگ څرگندونې

د ناټو عمومي منشي-ینس ستولټنبرگ د اگسټ پر ۲مه، په بروکسل کې د افغان سولې په اړه وویل: "موږ د سولې د ټولو هڅو هرکلی کوو، موږ د بین الافغاني خبرو د پیل کېدو کلک ملاتړ کوو، ځکه د افغانستان حکومت باید د سولې د پروسې برخه وي، موږ باید هره هغه هڅه وکړو چې موږ هغه پرمختګونه وساتو چې په افغانستان کې شوي، تر څو افغانستان بیا د نړیوالو ترورېستانو مرکز نه شي.

له طالبانو سره د امریکا د خبرو هرکلی کوو، خو لا هم ډېرې ستونزې په مخکې پرته دي چې باید حل شي.

ناټو به د امریکا له متحدو ایالاتو سره په ګډه په مناسب وخت کې د خپلو عسکرو د برخلیک پرېکړه کوي".

^{۱۳} په اسلام اباد کې د امریکا د سفارت خبرپاڼه:

اتم پړاو خبرې

د اگسټ پر ۲مه، د شپې ناوخته (۱۰:۳۸) خلیلزاد پر خپل ټویټر ولیکل: "همدا اوس دوحې ته راوړسېدم چې د طالبانو سره خبرې بیا پیل کړم. مور د سولې یوه داسې هوکړه غواړو چې له مخې یې د ځواکونو وتلو ته زمینه برابره شي. په افغانستان کې زموږ شتون د شرایطو له مخې دی او وتل به مو هم شرایطو ته په کتو وي.

طالبانو داسې اشارې بنودلي چې غواړي هوکړه نهایی شي. مور یوې ښې هوکړې ته چمتو یو".

د اگسټ پر درېیمه د قطر په وخت، سهار لس بجې د طالبانو او امریکایانو تر منځ اتم پړاو خبرې پیل شوې، په همدې ورځ لنډه ناسته او خبرې وشوې، او د سبا لپاره چمتووالي په موخه دواړو لوریو له خپلو ډلو سره د لایزاتو مشورو شریکولو لپاره، په همدې ورځ لنډ مذاکرات وکړل. په لومړۍ ورځ د طالبانو لخوا یوازې ۶ کسانو او همدارنگه همدومره کسانو د امریکالخوا گپون کړی وو، په همدې ورځ د ملا برادر اخوند او خلیلزاد تر منځ لېدنه ونه شوه.

د اگسټ پر درېیمه سهل شاهین پر ټویټر ولیکل: "نن مو مذاکرات پیل کړل ممکن څو ورځې جریان پیدا کړي. که توافق نامه نهایی شي نو له مخې به یې په ټاکلې موده کې ټول بهرني پوځونه له افغانستان څخه وځي او هم به له افغاني جهتونو سره مذاکراتو ته لاره خلاصه شي".

د ډاکټر غني څرگندونې

د اگسټ پر ۳مه، ډاکټر غني د هوايي ځواک قومندانۍ د سوق او ادارې نوي مرکز کې افغان پوځيانو ته د وينا پر مهال وويل: "ترڅو چې دا زړور سرتېري وي، نو د افغانستان اسلامي جمهوريت به تلپاتې وي.

د سولې مذاکراتو اړوند اوازو ته غوږ مه نيسي، د سولې تر پېلېدو پورې د دښمن پر څپلو تمرکز وکړئ. زموږ د وياړلو امنيتي او دفاعي ځواکونو د سربښندنو او مېړانې له برکته به افغانستان تلپاتې سولې، امنيت او ثبات ته رسېږي.

له امريکا سره پر گډه اعلاميه موافقه شوې، په دې اعلاميه کې د نړيوالې ټولنې اساسي شريک د افغانستان اسلامي جمهوريت او د افغانستان دفاعي او امنيتي ځواکونه دي، ټول پوهېږي چې له دې ځواکونو پرته به سيمه او نړۍ له بحران سره مخامخ شي، له دې امله موږ بشپړ ډاډ لرو چې له نړيوالو سره زموږ ټول تړونونه به پرځای وي."

د اگسټ پر ۴مه، د قطر په وخت مازيگر ۵مه بجې د طالبانو او امريکا تر منځ د دويمې ورځې مذاکرات پيل او ماخوستن ۱۱ بجې پای ته ورسېدل.

د اگسټ پر ۵مه خلیلزاد پر خپل ټويټر وليکل: "په کابل کې د تيرې اونۍ خبرو د ډير ښه پرمختگ وروسته، په تيرو څو ورځو کې په دوچې کې وم او پر پاتو هغو مسایلو مې غور کاوه چې له طالبانو سره يوه شونې معامله بشپړولی او د شرايطو په اساس، د ځواکونو وتل شوني کولای شي. موږ ډير ښه پرمختگ کړی دی.

زما مذاکراتي ډله او د طالبانو استازي به پر تخنیکي جزئیاتو او د څلورو مسایلو توافق د بريالي پلي کولو پر هغو اړينو ميکانيزمونو بحثونو ته دوام ورکړي چې زما له ټاکنې را پدېخوا موږ ورباندې کار کاوو. توافق پر يادو ۴ جزئیاتو ډير مهم دی.

همدا نن ورځ به ډهلي ته ولاړ شم او هلته به له وړاندې تنظيم شوې لېدنې وکړم تر څو د افغانستان د سولې د بهير په ملاتړ نړيواله اجماع نوره هم بياوړې کړو."

د اگسټ ۵مه، د قطر سياسي دفتر وياند سهيل شاهين لخوا وليکل شول: "په روانو مذاکراتو کې د قطر هيواد څخه علاوه د نورو هيوادونو هيڅ کوم استازی گډون نه

لري او نه هم څوک راغلي. په دې اړه ناسم خبرونه د خبريالانو په اړه باور ته زيان رسوي او په دنده او هدف يې شکونه پيدا کيږي^{۱۶۴}.

د اتم پړاو خبرو په جريان کې په کابل کې خونړی بريد

داگسټ پر ۷مه، طالبانو د کابل ښار ۶مې حوزې په مرکز او د عسکرو د جلب او جذب په مرکز موټر بم بريد وکړ.

د رسنيو د راپور له مخې ۲۰ کسان وژل شوي او تر ۱۵۰ زيات زخميان دي، طالبانو يې پړه پر غاړه واخيستله.

يو عيني شاهد ما (ليکوال) ته له بريد څو ورځې وروسته وويل: "بريد دومره قوي و چې د ۶مې حوزې ودانۍ يې په بشپړ ډول ويجاړي کړي، او د حوزې اړوند هيڅ کس ژوندی نه دي پاتې شوی، همدارنگه د جلب او جذب مرکز کې يې هم گڼ شمير کسانو ته مرگ ژوبله واپوله."

د طالبانو د وياند لخوا په کابل کې د خونړي بريد په اړه وويل شول: "دغه دروند بريد د دښمن د هغو چاپو په غبرگون کې ترسره شو چې د هيواد په مختلفو سيمو کې ملکي خلک، مساجد، کورونه، کلينیکونه او عام خلک په بمبارونو او چاپو کې په شهادت رسوي."

^{۱۶۴} ځينو خبرې ويب پاڼو راپور خپور کړ چې په اتم پړاو خبرو کې د پاکستان استازي هم گډون لري، او هغوی د مذاکراتو پر مهال طالبانو ته لارښوونې هم کوي.

د خلیلزاد او مجاهد ټویټري جگړه

د اگسټ پر ۷مه، خلیلزاد د کابل خونړي برید په تړاو لاندې ټویټ وکړ: "داسې برید چې پرته له توپیره، په قصدي ډول وي او د ملکي خلکو ژوند پکې نه وي تضمین شوی، زه په کابل کې د طالبانو د نن ورځې برید غندم، کوم چې د راپورونو پر اساس ۱۴۵ کسان، د ملکي خلکو په گډون پکې وژل شوي او ژوبل شوي."

سمدستي ټوله توجه باید د تاوتریخوالي کمولو ته وي، ځکه مورږ بین الافغانی خبرو ته نږدې شوې یو، او دا به سیاسي حل او اوربند ته لاره هواره کړي."

د اگسټ پر ۸مه، ذبیح الله مجاهد د خلیلزاد په جواب کې ولیکل: "خلیلزاد ته به ووايو چې ښاغلیه! آیا تشدد یوازې د طالبانو برید ته ویل کیږي، که د امریکایي ځواکونو لخوا په ملکيانو بمبار، ډرون حملې او شپني عملیات، د هاوان رانده وارونه او نور جنګي فجایع هم د تشدد په کټه گوري کې راځي؟"

ظاهراً خو داسې ښکاري چې تاسي یوازې د طالبانو په برید سره له خوبه راوبښیږئ. د امریکایي او داخلي عسکرو په ظلمونو مو ځان ناخبره اچولی وي. ستاسي په قاموس کې لکه چې تشدد یوازې د طالبانو پوځي عملیاتو ته ویل کیږي او بس."

د کابل خونړی برید د ډاکټر غني لخوا وغندل شو، او په اړه یې ارګ اعلامیه خپره کړه: "طالبان د سولې مذاکراتو کې د امتیاز اخیستلو په موخه پر ملکي وگړو، عامه تاسیساتو او جوماتونو ترهگریز بریدونه کوي. ترهگر باید پوه شي چې د دغه ډول ترهگریزو بریدونو او بشري جنايتونو په ترسره کولو سره نه شي کولی د سولې په مذاکراتو کې امتیاز واخلي، بلکې د امنیتي ځواکونو له لوري به د هېواد په هره څنډه کې وځپل شي."

د اتم پړاو د مذاکراتو اړوند څرگندونې

د اگسټ پر ۷مه، خلیلزاد هند ته د خپل سفر په تړاو لاندې تویټ وکړ: "د هند د بهرنیو چارو له وزیر سابرهمنیام جایشنکر سره مې په حیدر اباد مانی کې د افغان سولې په تړاو مفصل بحث وکړ، هغه ته مې معلومات ورکړل او د هغه د نظریات مې واوریدل.

هند د افغان سولې په تړاو مهم رول لري، تر څو په دې برخه کې مرسته وکړي او په افغانستان کې پایداره او تلپاتې سوله وشي.

د اگسټ پر ۷مه، سهیل شاهین ولیکل: "په مذاکراتو کې تخنیکي ټیمونه په دوامداره توګه کار کوي. موږ کوشش او دقت کوو چې راتلونکې ته ستونزې پاته نه شي او افغانستان ته بیا څوک د مداخلې لاس را اوږد نکړي."

د اگسټ پر ۷مه، افغان - امریکایي پوهنتون له طالبانو سره د خپلو دوو بهرنیو بندي استادانو د خوشي کېدو غوښتنه وکړه، پوهنتون په خپله اعلامیه کې لیکلي و: "درې کاله وړاندې په همدې ورځ زموږ د پوهنتون دوه تنه پروفیسران (کېون کېنچ) او (ټیموتي) د طالبانو له لوري ونیول شول، له کومې ورځې چې یاد دوه تنه پروفیسوران نیول شوي د افغان - امریکایي پوهنتون اداره، استادان او محصلین د هغوی د خلاصون هیله لري چې تمه ده طالبان یې ومني.

دوی دواړه له خپلو هیوادونو څخه په دې تمه افغانستان ته راغلي وو، څو افغانانو ته زده کړه ورکړي، او د هغو افغان ځوانانو په روزنه کې مرستندوی شي څوک چې د یو ښه ژوند او راتلونکې د جوړولو په موخه دوی ته راتلل.

تمه ده چې د پوهنتون ښوونکي دې په هیڅ ډول شخړو کې هدف نه ګرځول کېږي او یاد دوه تنه ښوونکي چې پرته له کوم څرګند هدف څخه د طالبانو په بند کې دي، باید ژر تر ژره له بند څخه خلاص شي."

د اگسټ پر ۸مه، د ناپو عمومي سرمنشي ینس ستولټنبرګ د استراليا په سلېني ښار کې د خبرو پر مهال وویل: "موږ افغانستان ته د دې لپاره ولاړو څو د ترهګرۍ ځالي

له منځه یوسو، هلته زموږ د تگ یوازېنی هدف دا وو چې افغانستان بیا ځلې د ترهگرو لپاره په یوه خوندي سنگر بدل نه شي.

اوس موږ په افغانستان کې سولې ته نږدې شوې یو؛ خو دا ویل کېدای نه شي چې د سولې هوکړه لیک به کله لاسلیک کېږي ځکه مذاکرات سخت دي."

خلیلزاد د اگست پر ۹مه، ولیکل: "پرون مې په اوسلو کې گټوره ورځ وه، ناروي د سولې بهیر اسانتیاو برابرولو کې نړیواله مشرې کوي، او کولای شي د افغان سولې راوستلو کې مرسته وکړي.

د ناروي د بهرنیو چارو وزیرې ماري اریکسون سوریاید ته مې د خپلو اوسنیو لاسته راوړنو، او راتلونکو کارونو په اړه لنډ معلومات ورکړل، د ناروي له مرستې څخه خوښ او مننه کوم."

د اگست پر ۱۰مه، خلیلزاد ولیکل: "نن په برلین کې وم، د جرمني د بهرنیو چارو له وزیر ماس او جرمني هیواد اوږدې ملگرتیا څخه مننه، همدارنگه همدا اوس وخت کې د بین الافغاني مذاکراتو لپاره د جرمني د پرمختگ له امله مننه کوم.

د جرمني د بهرنیو چارو وزیر ته مې د افغان سولې او راتلونکو کارونو په اړه معلومات ورکړل.

له جرمني هیواد څخه مننه کوم چې د بین الافغاني مذاکراتو چې د سولې بهیر حیاتي برخه ده، ورڅخه ملاتړ کوي."

د اگست پر ۸مه، هم د طالبان او امریکا د تخنیکې ټیمونو ترمنځ خبرې په دوحه کې راوڼې وې. په داسې حال کې چې د طالبانو له لوري د خبرو مشري شیرمحمد عباس ستانکز ی کوله، ملا برادر اخوند په ازبکستان کې و، او له بلي خوا د امریکایې لوري د مذاکراتي ډلې مشر خلیلزاد هم هند، ناروي او برلین ته په سفر وتلي و، خو د خبرو لپاره یې تخنیکې ډله په دوحه کې پرې ایښې وه.

د اگست پر ۹مه، د جمعې ورځ هم د طالبانو او امریکا تخنیکې ټیمونو ترمنځ مذاکرات د شپې ناوخته پاوکم یولس بجې پای ته ورسېدل.

او د مذاکراتو اهمیت ته په کتلو سره، د عرفې ورځ (۱۰ اگست ۲۰۱۹) او د لوی اختر لومړي ورځ هم په دوحه کې د طالبانو او امریکا د تخنیکي ډلو ترمنځ د سولې مذاکرات روان و.

ذبیح الله مجاهد د اگست پر ۱۱مه، پر خپل ټویټر ولیکل: "مذاکراتو پرون د عرفات په ورځ او نن د اختر په ورځ هم له غرمې وروسته جریان لاره، تیرې څو ورځې دواړو تیمونو د شپې تر یولس، دولس، حتی یوې بجې پورې کار کاوه، مور کوبنسب کوو چې د تړون ټول مواد، د اسلامي او ملي گټو په اساس په دقت سره نهایی او اعلان ته چمتو کړو."

د اتم پړاو مذاکراتو پای

د اگست پر ۱۲مه، مجاهد پر خپل ټویټر ولیکل: "د مذاکراتو اتم پړاو بیگا شپه تر دوه نیمو بجو د مذاکراتي تیمونو په مسلسل کار کولو سره بشپړ شو، اوږده او گټور مذاکرات و، موافقه مو وکړه چې د راتلونکو گامونو په اړه هر لوری له خپل مشرتابه سره مشورې وکړو."

دواړو لورو (طالبانو او امریکا) ادعا درلودله، چې په مذاکراتو کې پرمختگ شوی. داسې تمې وي چې اتم پړاو خبرو کې به د طالبانو او امریکا ترمنځ مسوده وروستی شي، او توافق به وشي. مگر بیا هم چمتو شوی تړون باید دواړه لوري د خپلو مشرانو وروستي تایید ته وړاندې کړي وای.

دواړو لورو د اتم پړاو خبرو د پرمختگ د شریک کولو په موخه اړتیا لېدله چې له خپلو مشرانو سره جزئیات شریک کړي، له همدې امله وه چې خلیلزاد له برلین څخه مخامخ واشنگتن ته ولاړ، هغه د اگست پر ۱۲مه، پر خپل ټویټر ولیکل: "مونږ د سولې د خبرو دا پړاو، چې د اگست پر ۳ نېټه د متحده ایالاتو او طالبانو تر منځ پیل شوی و، بشپړ کړ. په تېرو څو ورځو کې دواړو خواوو پر تخنیکي جزییاتو تمرکز

درلود. دا خبرې گټورې وې. زه واشنگټن ته روان يم، ترڅو د راتلونکو گامونو په اړه سلامشورې وکړم."

همدارنگه د طالبانو له لوري مولوي شهاب الدين دلاور، قاري دين محمد حنيف او مولوي ضياء الحق مدني هم له لوی اختر (۱۱ تر ۱۳ اگسټ) وروسته پاکستان ته سفر وکړ، او غالباً چې له هغه ځايه د ډيورنډ ليکې سره نږدې خپل پټ شوې مشر شيخ هبة الله ته ولاړل، هلته يې خپل مشر ته د اتم پړاو مذاکراتو جزئيات وړاندي کړل.

ځينو کورنيو او بهرنيو رسنيو ته د افغان حکومت د ځينو لوړ پوړو چارواکو له خوا وويل شول چې د طالبانو او امريکا ترمنځ د سولې تړون مسوده يې تر لاسه کړې، او په دې اړه ځينې نيوکې هم لري، چې بيا وروسته د افغان حکومت د وياند صديق صديقي لخوا دا خبره رد شوه، او د طالبانو وياند يې په غبرگون کې د اگسټ پر ۱۳مه وليکل: "د کابل ادارې د چارواکو څرگندونې له عملي جريان سره سمون نه خوري، داسې ښکاري چې ياخو د مذاکراتو له روان بهيره هيڅ خبر نه دي، يايې درک نشي کولای، يا خو خپل وزن او حيثيت نه ور معلوميري او يا هم د حقيقت په اظهار سره د خپلې ادارې د لا شريدلو ويره لري".



له مولوي اميرخان متقي سره د امريکا ږغ ټلويزون خبريال ايوب خاورين مرکه کوي، خو مرکه يې کله هم نشر نه شوه. د فبروري ۲۹مه ۲۰۲۰

له لوړ پوړو امریکایي مشرانو سره د ترمپ ناسته

د اګسټ پر ۱۷مه، د امریکا ولسمشر ډونالډ ترمپ د امریکا له مرستیال ولسمشر مایک پنس، د بهرنیو چارو له وزیر مایک پمپيو، دفاع وزیر مارک اسپر، د ملي امنیت سلاکار جان بولټون، لوی درستیز جوزف ډانفورډ، د «سي ای ای» مشرې جینا هاسپل او د افغانستان د سولې لپاره د دغه هېواد له ځانګړي استازي زلمي خلیل زاد سره د افغانستان سوله کې د پرمختګ په اړه ناسته درلودله، له ناستې وروسته ترمپ پر خپل ټویټر ولیکل: "پر افغانستان ډېره ښه غونډه وشوه. د دې ۱۹ کلنې جګړې پورې تړلي ډیر مخالف لوري او مور د یوې معاملې په تمه یو، که ممکنه وه."

د سپینې ماڼۍ اعلامیه کې د یادې غونډې په اړه لیکل شوي و:

"د امریکا له لوړپوړو چارواکو سره د ولسمشر ډونالډ ترمپ خبرې د افغانستان د سولې په ارتباط ډېرې ښې وې او له طالبانو سره به خبرې ادامه پیدا کړي.

د افغانستان له حکومت سره له نږدې همکاري روانه ده او لاهم دې ته ژمن یو چې یوه جامع سوله وشي چې په دې کې د شخړو کمېدل او اوربند شامل وي، همداراز دا ډاډ ترلاسه شي چې د افغانانو له خاورې بیا کله هم متحده ایالاتو او د هغې متحدانو ته ګواښ نه وي او افغانان سره یوځای کړي چې په همکارۍ د سولې لپاره هڅې وکړي."

د اتم پړاو خبرو او په خبرو کې د طالبانو او امریکا ترمنځ د توافق ځنډ، له ځینو سره اندیښنې پیدا کړي، چې ولي د امریکا او طالبانو ترمنځ توافق له یوې ورځې بلې ته ځنډول کيږي، او کوم لاملونه دي چې دواړه لوري توافق ته نه رسیږي.

فکر کيږي چې سعید خوستي به د ملا امیرخان متقي د معلوماتو پر بنسټ لاندې لیکنه کړي وي، چې د اګسټ میاشتې پر ۱۵مه د نن ټکی اسیا ویب پانې لخوا خپره شوه.

د مذاکراتو د وروستي پړاو په اړه خو خبرې!!...

ليکوال: نعمت ميوند

درې ورځې وړاندې د طالبانو وياند ذبيح الله مجاهد اعلان وکړ چې د قطر پلازمینه دوحه کې د دوی د استازو او زلمي خليلزاد په مشرې د امريکايي پلاوي ترمنځ اتم پړاو مذاکرات نهایی شول، په وينا يې اوس به دواړه لوري د وروستي ځل خبرو جريانات له خپل مشرتابه سره شريک کړي.

حقيقت دا دی چې د راوړني مذاکراتي پروسې مشتبو پایلو ته که له يوې خوا افغانان د خپلو مجبوريتونو له امله تېري او بې تابه دي، له بلې خوا يې د نړيوالو توجه هم په بې کچې انداز له دې امله جلب کړي چې دا مذاکرات په معاصر تاريخ کې کمپساري بلل کيږي.

دا ځکه چې دغه مذاکرات د داسې لوريو ترمنځ روان دي چې د ټکنالوژۍ او اقتصاد له نگاهه له يو بل سره ډېر ستر توپير لري، يو اړخ ډېر پياوړی او بل اړخ ډېر ناتوانه دی.

دوېم دا چې د دواړو لوريو ترمنځ نه يوازې نظامي او سياسي اختلاف دی، بلکې ترمنځ يې د تهذيب، دود/کلچور، عقيدې او فکري اختلاف، موضوع نوره ورته پيچلې کړې ده.

درېمه ځانگړتيا يې دا ده چې دلته زورور اړخ (امريکا) تر اوسه په دې کې ناکامه بريښي چې خپل کمزوری جانب مقابل اړخ (طالبان) د زور، زر، پخې ډيپلوماسۍ او نړيوالې يکه تازۍ په مټ، بليک ميل او يا تطميع کړي، او بيا د خپلو شرايطو په رڼا کې ورسره تفاهم ته دوام ورکړي.

له همدې ځايه ده چې مذاکراتي مجلسونه يې له لږ پرمختگ سره يو او بل پړاو ته غځيږي، دا چې په دې تېرو پړاوونو، خصوصاً په وروستي هغه کې څه تېر شوي؛ په اړه به يې مذاکراتو ته د نږدې منابعو څخه د تر لاسه شويو معلوماتو په اساس يو لړ حقايق درسره شريک کړم.

— لومړی خو د امریکا هڅه دا وه چې ځان درېیمگړی کړي، په کابل کې خپل تحت الحمايه موجوده سیتپ ژوندی وساتي او طالبان د یو کمزوري جهت په شکل ورسره پتلېز کړي، خو طالبانو نټه وکړه، پرځای د دې چې امریکا په طالبانو خپل دا موقف ومني؛ برعکس امریکا اړه شوه چې د طالبانو شرط ورسره ومني او خپله د یو اصلي جنګي جهت په بڼه ورسره خبرو ته آماده شي.

— بیا امریکا غوښتل چې ترڅنګ یې د کابل حکومت هم د یو درېیم جهت په حیث په مذاکراتو کې برخه ولري، چې دا هم طالبانو مسترد کړ، حتی چې له امریکا سره تر توافق وروسته په بین الأفغاني بحثونو کې به هم د دولتي جهت په حیث ورسره نه گوري. دغه ټکي کې هم طالبانو امریکا تنزل ته اړه کړه او دا خبره یې له طالبانو سره ومنله.

— ویل کیږي چې امریکایانو داسې پلان درلود چې په نظامي یونیفورم کې ځواکونه به وباسي، خو په غیر نظامي بڼه، د قراردادیانو او یا سفارت ساتونکې عملې په شکل به بیا هم د دوی کسان په افغانستان کې پاتي وي. ولي طالبانو یې له هر ډول موجودیت سره کلک مخالفت وکړ، ترڅو چې ټول بهرني پرسونل یې د اخراج په لیست کې ځای پرځای کړل شول، پرته له رسمي سفارتي کارکوونکو نور به ټول بهرنيان وځي. ویل کیږي چې د مذاکراتو له اوردو بحثونو څخه یو هم همدا ټکی و.

— سرچینې وایی چې طالبانو پر دې خبره ټینګار کاوه چې له وتلو وروسته به امریکا په افغانستان کې د نه لاسوهني لیکلې ډاډ ورکوي، او داسې شرایط به له دوی سره مني چې په آینده کې د هغوی د مغرضانه لاسوهنو مخه ډب کړای شي. چې امریکا د طالبانو دا غوښتنه ومنله او په معاهده کې یې شامله کړه، چې بیا به د نړیوالو گواهانو په وړاندي ورباندي لاسلیک کوي.

— بل جالب ټکی دا دی چې ویل کیږي امریکا د مذاکراتو په جریان کې پرځینو داسې شیانو توافق ته هم آماده شوه چې د هغوی له رسنیز کیدلو یې جدي ډډه کوله او هم یې ټینګار کاوه چې باید رسنیز نشي.

د شنونکو په باور دا دوه احتمال لري یو دا چې په رسنیز کېدو سره یې په امریکا کې د سولې مخالفین پری ونه پاریري او بل احتمال دا دی چې ښایي له رسنیز کیدلو سره به یې دوی وپره محسوسوي چې د دوی تحت الحمايه د کابل رژیم د مورال بایللو او سقوط سبب به شي.

د طالبانو یوې سرچینې د دې پوښتنې په ځواب کې چې ولې د امریکایي لوري زیاتره چارواکي له مذاکراتي ناستې وروسته ضد او نقيض څرگندوني کوي؛ لکه د سپینې ماڼۍ چارواکي د ځواکونو د وتلو خبره وکړي، خو د پنتاگان او یا په افغانستان کې میشت جنرالان دا خبرونه په کلکه رد کړي؛ وویل، دا ځکه چې امریکایان د مذاکراتو پر مهال ځینې خبرې په یو شکل مني خو په میډیا کې یې له دې ویرې چې هسي نه د کابل رژیم د امریکایي ځواکونو له وتلو سره هم مهاله ونه شپړي؛ ضد او نقيض اظهارات کوي.

مگر ځینې شنونکي بیا د امریکا تاریخي شالید ته په کتو د دې خبرې احتمال هم نه ردوي چې کیدای شي دا طالبانو ته چل جوړول وي، ښایي په آینده کې امریکایان دې ته لار پرانیستي پریردي چې له توافق څخه په ځینو برخو کې سرغړونه وکړای شي، خو قومي احتمال دا دی چې امریکایان چې د طالبانو د شرایطو منلو کوم تریخ غږ کوي؛ نو لومړی په میډیا کې په آزاده بڼه کوم خبر نشر کړي، بیا یې لږ وخت وروسته د کوم چارواکي په خوله رد کړي، تکراراً داسې کوي، بیا وروسته چې کله عامه ذهنیت ورسره عادي کړي، بیا یې نو عملي کړي، ممکن د نیوزویک مجلې وروستی خبره هم همداسې وي چې ویلي یې و، امریکایي ځواکونه به د طالبانو پر ضد تهاجمي بریدونه ودروي.

— د یو طالب چارواکي په خبره، د امریکایي پلاوي له لومړي سره هڅه دا وه چې د مذاکراتي پروسې سره سم باید په وقفه یي شکل، اوربند هم تر سره شي، خو طالبانو تري انکار کاوه، چې بلاخره امریکا مجبوره شوه، د اوربند مسئله یې بین الأفغاني ناستې ته پرېښودله.

دا چې امریکا پر اوربند ولي تینگار کاوه او طالب لوري ولي ترې ویره محسوسوله، د دې لامل داسې ښودل کیږي چې په دې توگه امریکا غوښتل چې پخپل موجودیت کې د طالبانو جنگي ماشین ورپڅ کړي، او طالبانو دا نزاکت حس کړي، ځکه د بهرنیانو په شتون کې له اوربند کولو څخه تل ډډه کوي، طالب ویاند هم په یو ټویټ کې د دې وضاحت داسې وکړ: "د مسئلې تر حل مخکې یا هدف ته تر رسیدلو مخکې اوربند د مبارزې د پرېښودلو په معنا دی."

د لاسلیک مرحله:

سره له دې چې دواړو خواوو له هر پړاوه وروسته د پرمختگ خبر ورکاوه، خصوصاً امریکایي لوري په تینگار سره ویل چې په نژدې وخت کې به له طالبانو سره یو نهایي توافق ته ورسیري، بیا ولي د لاسلیک مرحله وځنډیده؟

په دې اړه مذاکراتو ته نژدې د طالبانو یوې سرچینې وویل، که څه هم د اتم پړاو مذاکرات خورا جدي او سترې کوونکي وو، حتی چې په وینا یې د شپې له مخې به هم تر دوو او درو بجو پورې جدي بحثونه روان ول، د جمعي، عرفې او اختر په ورځو شپو کې هم خبرو جريان درلود، خو په وینا یې بیا هم څنگه چې توقع وه؛ ټولي مسئلې په کلي توگه حل نه شوي، ځیني اختلافي ټکي لا بیا هم پاتې دي چی بحث ته اړتیا لري، که څه هم یادي سرچینې لاینحله ټکي په گوته نکړل خو په خبره یې، په راتلونکي پړاو کې به په قوي احتمال سره هغه هم حل شي. او له هغه وروسته به د نړیوالو شاهدانو په حضور کي تړون اعلان او بیا لاسلیک شي. پای

تر پورته لیکنې مخکې، مالیکوال د اګسټ پر ۱۳مه) د خلکو پوښتنو او انډیښنو ته د ځواب په موخه لاندې لیکنه خپره کړه:

افغان سوله او د سیمې هیوادو ناغېرې

د طالبانو او امریکا تر منځ د سولې خبرې وروستي پړاو ته نږدې شوې، داسې تمې وې چې د اتم پړاو په وروستیو کې به د طالبانو او امریکا ترمنځ تړون لاسلیک او بیا به په رسمي توګه د روسیې او چین هیوادونو له خوا د تړون د ښه پلي کېدو د تضمین اړوند نړیواله غونډه جوړېږي، د ملګرو ملتونو او اسلامي همکاریو سازمان نړیوالې ادارې به هم شتون لري، له دې سره سره به له قطر هیواد سربره د پاکستان او ایران استازي هم د تړون پر مهال موجود وي، او هغوی به هم د شاهدانو او یا ناظرینو رول لري، او له یاد تړون څخه به په نړیواله او د سیمې په کچه ملاتړ کېږي.

چینایې چارواکې؛ چې په هیواد کې یې له ګڼ شمیر چینایې مسلمانانو سره د بد چلند په اړه راپورونه ورکول کېږي، کیدای شي انډیښنه ولري چې د طالبانو واک ته رسېدو سره به یغور مسلمانان هم د چین دغه ډول له کرکې ډک چلند له امله غبرګون وښیې. ولې ښکاري چې بیا هم چین چمتو دی چې د امریکا او طالبانو ترمنځ د سولې تړون د پلي کېدو لپاره د تضمین کوونکي هیواد په توګه رول ولوبوي.

روسیه چې لا هم په افغانستان کې د داسې نظام پلوی ده چې په راتلونکي کې د دوی ګټې هم په سېمه او افغانستان کې خوندي وي، پرته له شکه د طالبانو اړوند به یې ټولې انډیښنې له منځه نه وي وړل شوې، ولې اوس مهال روسیه ښه ګټې چې د افغانستان د نظام چارې طالبانو ته وسپارل شي، او د سولې تړون د تضمین کوونکي هیواد رول ته چمتو دي.

پاکستان امتیاز غواړي:

پاکستان هیواد چې هر وخت یې غوښتې او غواړي چې د افغانستان له جګړې او سولې څخه امتیاز تر لاسه کړي، اوس مهال چې د طالبانو او امریکا ترمنځ مخامخ خبرو کې ځنډې ته پاتې شوی، هغوی کیدای شي چمتو به نه و چې د طالبانو او امریکا ترمنځ د سولې تړون لاسلیک مراسمو کې برخه واخلي، ځکه د پاکستان

لومړي وزير په سپينه ماڼۍ کې له ترمپ سره د لېدنې پر مهال ويلې و چې طالبان به وهڅوي چې له افغان حکومت سره مخامخ خبرو ته کيڼي او له طالبانو سره د افغان - امریکايي پوهنتون دوه بندي استادانو په خوشي کولو کې به هم مرسته وکړي.

تر دې مهال چې د طالبانو او امریکا ترمنځ د اتم پړاو خبرې پای ته رسيدلي، له عمران خان سره طالبانو نه و کتلي.

همدارنگه د کشمير مسئله هم د پاکستان لخوا د افغانستان مسئلې پورې تړل کيږي، چې دا د پاکستان ناسم او ناکاره سياست دی، ځکه په افغانستان کې د جگړې اوږدېدل د هند په گټه او د پاکستان په زیان ده.

ایران د گډ حکومت او ټاکنو ملاتړ کوي:

ایران چې اوس مهال یې د افغانستان د گډ حکومت سره اړیکې ډیرې نږدې شوې، هغوی ټینگار کوي چې د سولې مذاکراتو کې محوري رول باید افغان حکومت ولري، له همدې امله ده چې اوس مهال ایران د افغانستان د راتلونکو ولسمشرۍ ټاکنو ننگه کوي، او د امریکا - طالبانو د سولې تړون پلوي نه کوي، ایران فکر کوي که د طالبانو او امریکا ترمنځ سوله وشي، نو بیا به د امریکا لخوا ایران ضد کړنو ته لا ډیره زمینه برابره شي.

ایران په تیرو څو میاشتو کې ډیره هڅه وکړه چې طالبان وهڅوي چې له افغان حکومت سره مخامخ خبرې وکړي، ولې طالبانو ونه منله. ایران د همداسې سولې خبرو بې خونده تجربه د استاد رباني د حکومت پر مهال د تاجکستان د اسلامي نهضت (عبدالله نوري) او تاجکستان حکومت ترمنځ هم لري، چې پایله کې یې د تاجکستان اسلامي نهضت په بشپړه توگه له منځه ولاړی او د تاجکستان لپاره ایران او د هغه وخت افغان حکومت لوی خدمت وکړ^{۱۶۵}.

^{۱۶۵} ۲۷ جون ۲۰۱۷، د بي بي سي فارسي راپور چې د تاجکستاني شنونکي نورعلي دولت لخوا ترتیب شوی، لیکل شوې: "په ۱۹۹۳ز کال کې چې په روسيې پوځيانو د اسلامي نهضت د جنګیالیو لخوا حمله وشوه، کوم چې د تاجکستان او افغانستان ترمنځ پر پوله ځای په ځای شوې وو. همدا حمله د روسيې او تاجکستان حکومت لخوا د تاجکستان

ایران هم په افغانستان کې د خپلو گټو پر بناء تگلاره جوړوي، د هلمند سیند اوبه، د اهل تشیع مذهب اړوند به تیرو ۱۸ کلونو کې لاسته راوړنې، او دا رنگه له طالبانو سره مذهبي توپیر هغه څه دي چې ایران په افغانستان کې طالبانو ته د ډیر واک په لرلو کې اندیښنې لري.

ولي هند د افغان سولې مخالفت کوي؟

د هند اوسنۍ اداره په خپل ټول توان په افغانستان کې د سولې مخالفت کوي، هغوی غواړي چې دلته جگړه دوام وکړي، د ځینو افغان سیاستوالو له نظره دوه لامله یې کیدای شي:

لپاره د کورنۍ جگړې د ویرې او اندیښنې سبب شوه، له حملې دوه اونۍ وروسته د منځنۍ ختیځ پیژندونکی او د روسیې د بهرنیو استخباراتو مشر یوگني پریماکوف افغانستان ته ولاړ، تر څو له افغان حکومت سره د تاجکستان د کورنۍ جگړې او سولې ته رسیدو مسایلو باندې بحث وکړي.

پریماکوف د هغه افغان حکومت له مشر برهان الدین رباني او دفاع وزیر احمدشاه مسعود سره ولیدل، د دوی ترمنځ توافق وشو، هرڅومره ژر چې کیدای شي باید په تاجکستان کې سوله راشي، ځکه جگړې ادامه نه د ماسکو او نه هم د کابل په گټه ده. د استاد رباني او احمدشاه مسعود په واسطه د پریماکوف او عبدالله نوري ترمنځ د لیدو زمینه برابره شوه، او عبدالله نوري هم د مذاکرتو لپاره د چمتووالي اعلان وکړ. له دې وروسته پریماکوف تهران ته ولاړ، او د ایران د ولسمشر هاشم رفسنجاني او بهرنیو چارو وزیر علي اکبر ولایتي سره یې ولیدل، د هغوی باور او د تاجکستان سوله کې مرسته یې هم تر لاسه کړه.

د تاجکستان د حکومت او تاجکستان د اسلامي نهضت لومړي د سولې مذاکرات د ۱۹۹۴ کال اپریل میاشت کې پېل او د جنوري ۱۹مه ۱۹۹۷ په تهران کې د ښکېلو اړخونو د مذاکراتو نتیجه کې د تاجکستاني تبتیدلو (فراریانو) وسلوالو اړوند دوه مهم سندونه د تاجکستان او اسلامي نهضت ترمنځ لاسلیک شول. همدارنگه د فبروري ۲۰مه ۱۹۹۷، د تاجکستان د پوځ مشر دولت عثمان تهران ته ولاړ او له عبدالله نوري سره یې د سولې اړوند درې نور سندونه هم لاسلیک کړل. "

لومړی: هند لا هم انديښنه لري چې کیدای شي پاکستان پر طالبانو زیات نفوذ ولري، که طالبان واک ته رسیږي، نو په افغانستان کې به د هند گټې له ننگونو سره مخ کیږي، له تیرو ۲۶ کلونو راهیسي هند په همدې ناسم فکر او د طالبانو اړوند یې تگلاره له بدینې او بې ځایه انديښنې ډکه ده.

دویم: هند ځکه په افغانستان کې د جگړې پلوي دی، دوی فکر کوي که په افغانستان کې سوله او امن راشي، نو ډیری اسلامپال جنگیالي به د کشمیر لورته ولاړ شي، له کشمیري مجاهدينو سره به یوځای او د هند په ضد به جگړې کوي، ښه گڼي چې اسلام پاله جنگیالي د کشمیر پر ځای په افغانستان کې مصروف وساتل شي.

له همدې امله ده چې هند په خپله هند - افغان تگلاره کې د خپلو گټو ساتلو لپاره د پاکستان په نسبت عمیق سوچ کړی، ځکه خو مور مخکې وویل چې افغانستان کې سوله د پاکستان په گټه هم ده، ولي پاکستان لا هم لا زیات امتیازات غواړي.

پاکستان ځینې امتیازات هضمول غواړي:

ځینې سیاستوال فکر کوي چې پاکستان به افغان سولې کې د هغه امتیازاتو د هضم کېدو فکر کې وي چې د حامد کرزي د حکومت پرمهال او بیا د گډ حکومت لخوا دوی ته په تیر ۵ کلونو کې ورکول شوي، مثلاً پر ډیورنډ لیکه د اغزن تار غځول، په تورخم دراوزې باندي موانع، د کندهار سپین بولدک او شورابک ولسوالیو، د ننگرهار د گوشتې ولسوالي، د خوست د گربزو ولسوالي او کونړ ځینو سېمو کې د پاکستاني پوځیانو لخوا د افغان خاورې لاندې کول.

د سولې تړون څنډ د چا په گټه دی؟

که له امریکا سره د سولې تړون نور هم وځنډیږي، د دې امکان شته چې ولسمشریزې ټاکنې وشي، خو پایلې به یې جنجالي او د بیا ځل گډ حکومت امکان به هم تر ډیره نه وي، ولي اوس مهال د امریکا د بهرنیو چارو وزارت تگلاره داده چې ولسمشریزې ټاکنې ونه شي، خو ممکن د پنتاگون او سي آی اې تگلاره دا نه وي.

کیدای شي د ترمپ اداره د امریکایي پوځیانو ژر وتل غواړي، خو په امریکا کې هم پریکړه د یو شخص او یوې ادارې لخوا نه کیږي، له همدې امله ده چې خلیل زاد بیړه لري، خو د امریکا نظامي او استخباراتي ادارې ممکن هڅه کوي چې له طالبانو سره د سولې تړون ژر ونه شي.

داسې فکر کیږي چې که د سولې تړون نهایی کیږي او یا هم ځنډول کیږي، پر طالبانو به یې تاثیر نه وي، بلکې په دواړو حالتو کې طالبان گټه کوي، ځکه خو لویديځې او امریکایي رسنۍ هم راپورونه ورکوي چې طالبان بیړه نه لري.

که د سولې تړون لاسلیک له ځنډ سره مخ کیږي، تر ډیره بریده د پرې گوته د امریکا او افغان ولس لخوا د امریکا دولت ته نیول کیږي، همدارنگه له طالبانو سره د امریکا د سولې تړون اړوند افغان حکومت هم پر امریکا نیوکې کوي، له همدې امله ده چې بیا هم د سولې د تړون اړوند ډیر فشار به امریکا ته متوجه وي، نه طالب ته.

طالب په زور که سوله راځي:

لویديځوال پوهیږي او وايي که له طالبانو سره سوله وشي او په سولنيز ډول کابل ته راشي، نو د ۱۸ کلونو په جریان کې ډیر پرسول شوې او شتمن شوې به په امن کې وي، د دوی شتمنۍ به هم خوندي وي، خو که طالبان په زور کابل ته راځي بیا به د امریکا پلور او افغان چارواکو هر څه له خطر سره مخ وي، ولي لاهم زموږ ځینې افغان سیاستوال دغه باریکې نه حس کوي، او له طالبانو سره د سولې د تړون مخالفت کوي، زما د معلوماتو له مخې، د گډ حکومت مشران، ځینې پخواني جهادي رهبران، حامد کرزی او ځینې مطرح سیاستوال له طالبانو سره د امریکا د سولې تړون اړوند اندیښنې لري، مگر په ټوله کې د پخوانۍ شمال ټلوالې مطرح سیاسي اشخاصو بیا خپلې اندیښنې کیدای شي له طالبانو سره شریکې کړي وي او هغوی د امریکا او طالبانو ترمنځ د سولې تړون اړوند زیاتې اندیښنې نه لري.

کومې اندیښنې؟

ځینې نور مسایل دي چې خلک غواړي په اړه یې پوه شي، ډیری ولسي خلک په دي نظر دي که طالبان د اوسنیو چارواکو سره په حکومت کې په یو شکل د اشکالو

شریک شي، دا چې ولس له پخوانیو او اوسنیو چارواکو ښې خاطرې نه لري، نو ولس به د طالبانو په اړه هم بدگمانه شي، او دا رنگه د موقت حکومت خبره کیږي، چې کیدای شي موقت اداره به ډیر واک او کنترول ونه لري، او بیا به هم گډوډې روانه وي.

بله خبره د اوربند ده، پخوا داسې فکر کیدی چې د طالبانو او امریکا تر منځ د سولې تړون لاسلیک شي، طالبان به له افغان حکومت او افغان سیاستوالو سره سمدستي خبرې پیل او په ټول هیواد کې به اوربند اعلان شي، اوس ښکاري چې طالبان به لومړي جز ته چمتو وي، ولی چې ځان گټونکي گڼي، دوهم جز (اوربند) ممکن سمدستي اعلان نه کړي، کیدای شي له افغان سیاستوالو + حکومت سره د خبرو پر مهال به طالبان پر دوو مسئلو له دوی سره بحث او بالاخره ممکن توافق ته رسېدل غواړي:

۱- د راتلونکي نظام بڼه او د حکومت نوم، د واکونه ویش،

۲- د شرایطو په نظر کې نیولو سره اوربند.

بله اندیښنه د بهرنیو ځواکونو له وتلو وروسته په افغانستان کې د امریکا استخباراتي فعالیت اړوند ده، زما په اند چې طالبان دې مسئلې ته متوجه دي، او کیدای شي په اتم پړاو کې پر دې باندي بحث شوی وي، زه باوري یم چې د امریکا / ناپو پوځیانو تر وتلو وروسته به امریکا او ناپو په افغانستان کې استخباراتي او نظامي فعالیت تر هېڅ یو نوم لاندې ونه لري.

د نیوزویک ورځپاڼې وروستی راپور چې امریکایي پوځیان به پر طالبانو حملې نه کوي، د افغان امنیتي ځواکونو روزنه به دروي، داسې ښکاري چې امریکا غواړي افغان حکومت باندي د سولې برخه کې فشار راوړي، او حکومت ته وښيي چې د جگړې پر ځای سولې ته چمتو و اوسي.

کوم فشارونه شوني دي:

که طالبان خپلو سياسي هڅو او د بهرنيو هيوادو سفرونو ته دوام ورکړي، دا پر افغان حکومت فشار دی، او دارنگه که حکومت نظامي تگلارې ته ترجیح ورکوي، نو پرته له شکه چې ولس به لا زیاته فاصله ور سره نیسي.

اوس چې ایران کرار کرار د سولې مخالف جهت کې ځای نیسي، او بل خوا سعودي عربستان په لومړي ځل په تیرو ۱۸ کلونو کې غیر مستقیم له طالبانو سره د اړیکو رغولو هڅې پیل کړي، همدا یو فشار کیدای شي، چې ایران بالاخره د افغان سولې له مخالفت څخه په شا شي.

پاکستان چې اقتصادي حالت یې ډیر خراب دی، په کور دننه د پښتون مېشتو ځوانانو او بلوچ بېلتون پالو له مخالفت سره مخ دی، او په دي برخه کې امریکا او انگلستان د مرستې ژمنې ورسره کړي، تر څو د پاکستان مرکزي حکومت مخالفین ارام کړي.

که پاکستان د افغان سولې مخالفت کوي، نو بیا امریکا کولای شي، چې پر پاکستان د فشار له پاره د پښتون میشتو سېمو ځوانانو او بېلتون پاله بلوچو په ځپلو کې د پاکستان تگلاره کې ورسره مرسته ونه کړي.

د هند اړوند چې د افغان سولې له مخالفت څخه لاس واخلي، یوازینی فشار د امریکا او روسیې په گډه همکاري کیدای شي، او چین هم له هند سره پر پوله ستونزې لري، ښه داده چې یاد هیوادونه هند وهڅوي چې د افغان سولې له مخالفت څخه لاس واخلي. مگر افغان ولس هم د فشار ځینې موارد لري، که اړتیا یې ولېدل شوه، او هند خپل سولې ضد تگلارې ته دوام ورکړ، بیا ولس مجبوره کیږي، چې عکس العمل وښيي. پای

افغان سوله، او د کشمیر کړکيچ

د اگسټ پر ۵مه، د هند لومړي وزير نريندرا مودي د فرمان له مخې د هند برخه کشمیر نهمه خپلواکې لغوه اعلان کړه، د هند کورنیو چارو وزير امیت شاه پارلمان ته وویل چې د لومړي وزير د فرمان له مخې يې د اساسي قانون ۳۷۰مه ماده چې کشمیر ته ځانگړې په کور دننه خپلواکې ورکوي لغوه کړې.

د اگسټ ۶مه، د پاکستان لومړي وزير وویل: "د کشمیر پر سر له هند سره د خونړۍ جگړې امکان شته، که هند پر پاکستان برید وکړ، خونړی ځواب به ورکړي او د وینې تر وروستۍ څاڅکي به يې پر ضد وجنگيري".

عمران خان د پاکستان ملي شورا ته وویل: "هند د کشمیر یانو حقونه او ځمکې غصب کړي، د هغوی د خپلواکۍ د له منځه وړلو هڅه يې کړې او که هند له خپلې پرېکړې لاس وانخیست، د کشمیر پر سر به ورسره خونړی جگړه ونښلي".

په همدې ورځ د پاکستان پارلمان کې د اپوزیسیون او د مسلم لیگ نواز گوند مشر شهباز شریف وویل: "پاکستان د افغانستان د سولې برخه کې له امریکا سره مرسته کړې، خو د امریکا ولسمشر ډونلډ ټرمپ اوس د کشمیر په اړه د پاکستان خبره نه اوري او له پاکستان سره چل کوي".

د اگسټ ۷مه، د پاکستان پلازمېنه اسلام اباد کې تر ټولو امن (سره سېمه) کې د پاکستان ضد پیغامونه په ټوټو لیکلي او په دیوالونو ټومبل شوي وو.

ځینې لیکل شوي پیغامونه چې د پاکستان د استخباراتي ادارې (آی ایس آی) مرکزي دفتر ته نږدې سیمه کې ټومبل شوي وو، د هند د یوه سخت دریځه گوند (شېو سینا) د مشر (سنجی راوت) پاکستان ضد پیغامونه ورباندې لیکل شوي.

په یوه بېنر لیکل شوي و: "نن مو کشمیر در څخه واخست، سبا د بلوچستان وار دی، مور هیله لرو چې لومړی وزير به د یو موټي هندوستان د تشکیل ارمان پوره کړي".

په کور دننه (افغانستان) کې کورنیو رسنیو مسلسل راپورونه ورکول چې شهباز شریف د پاکستان پارلمان کې ویلي چې د کشمیر مسئله د افغانستان د سولې له

مسئله سره تړلي ده، او له هند سره د کشمیر پر سر د پاکستان شخړه د افغانستان پر سوله مخامخ تاثیر لري، بل خوا د هند له لوري د کشمیر کورنۍ ازادې اخیستلو په افغانستان او پاکستان کې سیاسي بحثونه رامنځته کړي وو، په رښتو کې د کشمیر په اړه زیات بحثونه کېدل.

د پاکستان لخوا د هندي کشمیر مسئله له افغان سولې سره تړلو له امله په کابل کې د پاکستان سفير اړ کړ چې د سیاستوالو او او سیاسي بحثونو اړوند غبرگون وښيي. ځکه د اگسټ پر ۷مه د پاکستان د مسلم لیگ (نواز) گوند او د حکومت د اپوزیسیون مشر شهباز شریف ویلي وو: "د افغانستان او کشمیر مسئله یو له بل سره تړلي دي، که چیرته کشمیر کې شخړې او ستونزې وي، په افغانستان کې سوله مور ته د منلو نه ده. د کشمیر په قیمت په کابل کې سوله نه غواړو، دا نه شي کېدای چې کابل کې دې د سولې خوشالی لمانځل کيږي او کشمیر کې دې خلک وژل کيږي."

د یاد گوند بل مهم مشر، د بهرنیو چارو پخواني وزیر خواجه اصف هم ویلي و: "تر څو چې کشمیر کې شخړې او ستونزې وي، دا مسئله حل نه شي، افغانستان کې سوله نه شي راتلای. داسې ښکاري چې لومړي وزیر عمران خان د کشمیر پر سره معامله کړي ده."

د اگسټ پر ۸مه، په کابل کې د پاکستان سفير زاهد نصرالله د خبرې ناستې پر مهال وویل: "د کشمیر مسئله د افغانستان د سولې بهیر باندې کوم اغېز نه لري او په دې اړه شوې څرگندونې بېخایه دي."

طالبانو د هند لخوا د کشمیر د کورنۍ ازادې اخیستلو په اړه لاندې اعلامیه خپره کړه.

په کشمیر کې د روان وضعیت په اړه د اسلامي امارت د ویاند څرگندونې راپورونه خپرېږي چې د هند هیواد لخوا د کشمیر اوسیدونکو ته نیمه ورکړې آزادې تری اخیستل شوې او هغې سیمې ته پوځیان استول شوي، اضطرابي حالت نافذ شوی او هلته میشت مسلمانان یې له ستونزو او ځورونو سره مخ کړي.

اسلامي امارت په دې اړه خپله ژوره خواشینی بڼي، له هند او پاکستان دواړو څخه غواړي چې داسې گامونه پورته نه کړي چې په سیمه کې د تشنج او مشکلاتو لپاره لار پرانیزي او د کشمیري ولس حقونه تلف کړي.

موږ له جنگ جگړو څخه د ترڅو تجربو په درلودلو سره په سیمه کې د آرام او د مسایلو په معقولو لارو د حل غوښتنه کوو.

په زیدخله هیوادونو، اسلامي کنفرانس، اسلامي هیوادونو، د ملگرو ملتو په سازمان او نورو باصلاحیته جهتونو ږغ کوو چې په کشمیر کې د بې ثباتۍ د مخنیوي لپاره خپل رغنده رول ولوبوي، له خپل نفوذ څخه په استفاده دواړه خواوې دې ته وهڅوي چې د فتنو د خپریدو مخه ونیسي او پینښ مشکلات په سره سینه او حوصله سره حل کاندې.

ورسره د ځینو جهتونو لخوا د کشمیر مسئلې ته د افغانستان په مسایلو پورې ربط ورکول، د وضعیت له بڼه والي سره هیڅ مرسته نشي کولای، ځکه چې د افغانستان موضوع هیڅ ربط نه ورسره لري او نه باید افغانستان د نورو هیوادونو د سیالی ډگر وگرځي.

ذبیح الله مجاهد د اسلامي امارت ویندوی

۱۴۴۰/۱۲/۷ هـ ق، ۱۳۹۸/۵/۱۷ هـ ش _ ۲۰۱۹/۸/۸ م

ازبکستان ته د طالبانو سفر

د اگسټ پر ۷مه د ملابرادر اخوند په مشرۍ د طالبانو پلاوی (ملا امیر خان متقي، ملا فاضل مظلوم، شیخ سیدرسول حلیم، قاري دین محمد حنیف، شیخ شهاب الدین دلاور، مولوي مطیع الحق خالص، مولوي محمد نبي عمري، ملا عبدالاحد جهانگیروال، سهیل شاهین، عمار یاسر، د کتور صالح او دکتور نعیم وردگ ازبکستان ته سفر وکړ.

د اگسټ پر ۷مه، سهیل شاهین ولیکل: "نن د محترم ملا برادر اخوند په مشرۍ د سیاسي دفتر هیت د ازبکستان پلازمینې تاشکند ته ورسید او په هوایي میدان کې یې دافغانستان لپاره د ازبکستان د ولسمشر د خاص استازي عصمت ایرگاشیف له خوا تود هرکلی وشو او سبا ته ملا صاحب د یاد هېواد له لوړ پوړو چارواکو سره ملاقات لري".

د اگسټ پر ۸مه یې ولیکل: "نن ملا صاحب برادر اخوند او ورسره هیت یې د ازبکستان خارجه وزیر عبدالعزیز کاملوف، د هغه هېواد خاص استازي عصمت ایرگاشیف او ورسره هیت سره د خارجه وزارت په مقر کې ولیدل.

دواړو لوریو د امریکې سره د روانو مذاکراتو، د سولې په پروسې، په افغانستان کې د ازبکستان له خوا د ترسره کیدونکو رغنیزو او پرمختیایي پروژو او دوه اړخیزو اړیکو خبرې وکړې".

د اگسټ پر ۸مه، ذبیح الله مجاهد ولیکل: "د محترم ملابرادر اخوند په مشرۍ د اسلامي امارت استازي د ازبکستان هېواد د بهرنیو چارو وزیر او نورو لوړ رتبه استازو سره وکتل. په دغو لیدنو کتنو کې د دواړو هېوادونو ترمنځ د ښه گاونډیتوب، مثبتو اړیکو، متقابل درناوي او په سیاسي او اقتصادي برخو کې د همکاريو په دوام ټینگار وشو".

د اگسټ پر ۸مه، په کورنیو رسنیو کې راپور ورکول شو چې د ازبکستان هېواد بهرنیو چارو وزیر عبدالعزیز کاملوف د طالبانو پلاوي ته له میلمستیا وروسته، ملا برادر

اخوند ته ازبکي چپنه او ازبکي خولی په تحفه کې ورکړي^{۱۶۶}، له دي وروسته د اگسټ پر ۹مه، چې کله د طالبانو پلاوی ثمرقند ته ولاړ، هلته د هغه خای د والي لخوا ملا برادر اخوند ته سپینه ازبکي چپنه ور واغوستل شوه، چې د ازبکستان حکومت لخوا طالبانو ته تود هرکلي له امله افغان حکومت په غوسه شو، او ازبکستان ته د طالبانو د پلاوي د تود هرکلي په وړاندي يې غبرگون وښود، چې بيا وروسته په کابل کې د ازبکستان سفير يادگار خواجه شادمانوف د ملي امنيت سلاکار ډاکتر حمد الله محب سره ولېدل او د حکومت انديښنو ته يې ځواب ووايه.

۹ اگسټ، مجاهد وليکل: "د اسلامي امارت سياسي مرستيال او ورسره پلاوي يې نن د جمعې لمونځ د ازبکستان هيواد په سمرقند کې د امام بخاري صاحب رح په مسجد کې ادا کړ. د جمعې له لمانځه وروسته په داسې حال کې چې د سمرقند والي هم ورسره ملگری و، د امام بخاري صاحب او مشهور صحابي قنم بن عباس رض له زيارتونو يې ليدنه وکړه.

د اسلامي امارت سياسي مرستيال محترم ملا برادر اخوند او ورسره ملگری پلاوي يې نن ماښام په هغه ميلمستيا کې گډون وکړ چې د ازبکستان هيواد د سمرقند د والي ايرکين تورديموف لخوا ورته تياره شوې وه او له خپل دود سره سم د سمرقند د والي لخوا ملا برادر اخوند ته چپنه هم په تحفه کې ورواغوستل شوه".

ازبکستان ته د طالبانو د رسمي سفر په اړه د طالبانو رسمي ويب پاڼه کې د اگسټ پر ۹مه، لاندي راپور خپور شو.

^{۱۶۶} ازبکي چپنه او ازبکي خولی د مسلمانانو لپاره د ازبکستان د خلکو تر ټولو ستره معنوي تحفه گڼل کيږي. او يو چاته چپنه ور واغوستل په دي معنی ده چې هغه د مشرۍ توان لري.

ازبکستان هېواد ته د اسلامي امارت د استازي د سفر جزئيات

د اسلامي امارت سياسي مرستيال او د سياسي دفتر مشر محترم ملابرادر اخوند تيره ورځ د ازبکستان د بهرنيو چارو وزارت په مقر کې د ازبکستان د بهرنيو چارو له وزير عبدالعزيز کاملوف او د افغانستان لپاره د ازبکستان هيواد د جمهورئیس د خاص استازي عصمت ایرگاشيف سره وکتل، په کتنه کې د دواړو اسلامي هيوادونو پرتاريخي او دوستانه اړیکو، له امریکایانو سره پر روانو مذاکراتو او په افغانستان کې د بشپړې سولې او ثبات د تامین، د افغانستان د بیا رغونې او د ازبکستان هيواد لخوا په افغانستان کې د تر سره کیدونکو اقتصادي او رغیزو پروژو په اړه هر اړخيزي خبري وشوي.

محترم ملابرادر اخوند د ازبکستان د بهرنيو چارو له وزير څخه وغوښتل، تر څو هغه اقتصادي پروژې او عمراني کارونه چې ازبکستان پیل کړي دي لکه د افغانستان شمال ته د برېښنا رسول او د دواړو هيوادونو تر منځ د تجارت د پراختیا په منظور د مزار ښار ته د اورگاډي د پټلۍ غزول او ورته نورې پروژې، تکمیل کړي او ډاډ يې ورکړ چې اسلامي امارت په یادو برخو کې ترخپل کنټرول لاندې سیمو کې هر ډول همکارۍ ته تیار دی، ځکه دا پروژې نه خاص په اسلامي امارت پورې اړه لري او نه هم د کابل د اداري د مشرانو ملکیت دی، بلکه دا د ټول ملت ملکیت دی، د عامو افغانانو په ګټه او د هغوی د هوساینې لپاره دي.

د ازبکستان د بهرنيو چارو له وزير څخه وغوښتل شول چې د کابل له ادارې څخه هم په ټینګه وغواړي چې هغه خنډونه چې هغوی د یادو پروژو د تطبیق په وړاندې ایجاد کړي دي ژر تر ژره لري کړي.

بل خوا نن د جمعې په ورځ د اسلامي امارت مرستيال او ورسره ملګري پلاوي يې د ځانګړي اورگاډي له لارې د ازبکستان هيواد د سمرقند ولایت ته سفر وکړ چې د سمرقند د والي ښاغلي ایرکین تورديموف لخوا تود هرکلی ورته وویل شو، وروسته ملابرادر اخوند او ملګري هیئت يې د احادیثو د ستر پيشوا امام بخاري رحمه الله او ورسره د شهید شوي صحابي قثام بن عباس رضي الله له مزارونو څخه

لیدنه وکړه او د جمعي لمونځ يې د امام بخاري رحمه الله په مسجد کې ادا کړ. همدا ډول نن ماښام د اسلامي امارت استازو ته د سمرقند د والي لخوا ځانگړې ميلمستيا تياره شوې وه چې محترم ملا برادر اخوند او ملگرو يې په کې گډون وکړ او بيا له سمرقند څخه بيرته د تاشکند په لور د رخصتيدو په وخت کې د سمرقند د والي لخوا ملا برادر اخوند ته د هغوی له رسم سره سم يوه چينه ور واغوستل شوه او نور تحايف هم ورکړل شول.

ذبيح الله مجاهد د اسلامي امارت ويندوی

۱۴۴۰/۱۲/۸ هـ ق

۱۳۹۸/۵/۱۸ هـ ش - ۲۰۱۹/۸/۹ م

د اگست پر ۱۱مه، د لوی اختر لمونځ ملا برادر اخوند او د طالب پلاوي نورو غړو د ازبکستان هیواد د پلازمینې تاشکند په جامع مسجد کې اداء او هلته يې له ازبک وگړو سره اختر مبارکياني وکړي. د پلاوي ملگرتيا د ازبکستان د ولسمشر ځانگړی استازی عصمت ارگاشف کوله.



عبدالعزيز کاملوف د ازبکستان بهرنيو چارو وزير د طالبانو سياسي مرستيال مشر ملا برادر اخوند ته ازبکې چينه تحفه کې ورکوي.

له اتم پړاو خبرو وروسته، د اگسټ پر ۸مه، د لوی اختر په مناسټ د طالبانو د مشر لخوا پیغام خپور شو، چې د سولې اړوند مذاکراتو ته هم پکې اشاره شوې وه. مور یې دلته له سولې سره تړلې ټکي را اخلوو:

**د نیکمرغه لوی اختر په مناسبت د عالیقدر امیر المؤمنین شیخ الحدیث
هبة الله اخوندزاده صاحب پیغام**

مجاهدینو ورونیو!

– تاسي ته مې هدایت دا دی چې د اختر په ورځو کې د خپل مؤمن اولس هوساینې، خدمت او خونديتوب ته پوره توجه وکړئ. د هیواد والو د خوشحالی او آرامۍ لپاره ټول لازم اقدامات ترسره کړي. د شهیدانو، معیوبینو او بندیانو د کورنیو پوښتنه وکړئ او د خپل توان په اندازه ورسره مرسته وکړي.

مؤمنو هیوادوالو!

– لکه څرنګه چې خبر یاست په دې وروستیو کې د دښمن لخوا په عام ولس بمبارونه، چاپې، د ولسي خلکو وژل، ځورول او د کورونو، مدرسو، کلینیکونو او جوماتونو د تخریب واقعات خورا زیات شوي دي. دښمن د ډیرې وار خطایې له امله له ولس سره ښکاره دښمني ته ملا تړلې او له هیڅ وحشت څخه دریغ نه کوي. څرنګه چې د ظلم انجام زوال دی مور باور لرو چې د دغو ظالمانو زوال او ذلت را نږدې شوی دی. ان شاء الله تعالی.

– که له یوې خوا دښمن د شکست او وارخطایې په حالت کې زموږ ولس وژنې ته مخه کړې، لله الحمد د اسلامي امارت مجاهدین د الله تعالی په نصرت او بیا د خپل میړني ولس په ملاتړ په نظامي او سیاسي دواړو ډګرونو کې په ډیر حکمت او تدبیر سره د بریا او پرمختګ مراحل طی کوي. د الفتح عملیاتو په لړ کې مجاهدینو د هیواد په بیلابیلو برخو کې ډیرې سیمې فتحه کړي دي. له اطرافي سیمو علاوه په لویو لارو او استراتیژیکو نقطو د مجاهدینو واکمني پراخه او ټینګه شوې ده. د ځمکې په مخ له دښمن څخه هر ډول نظامي ابتکار اخیستل شوی او اوس

یوازې هوایي ږانده بمبارونه وروپاته دي، د مجاهدینو تر منځ اتحاد، هماهنگي، نظم او اطاعت روحیه په ډیر ښه حالت کې ده.

– په سیاسي ډگر کې که له یوې خوا په نړیواله او منطقي سطحه د اسلامي امارت سیاسي روابط پراخ شوي، د اسلامي امارت داعیه او پالیسي ورته تشریح شوې او دوه اړخیز اعتماد او تفاهم رامنځته شوی. په هیوادنې کې هم اسلامي امارت د سولې او جوړجاړي په موضوع کې د محور په رول کې راڅرگند شوی، له سیاسي جهتونو او گڼو سیاسي او مخورو شخصیتونو سره یې د راتلونکي په اړه رغنده پرمختګ کړی، دا خورا مهمه پرمختیا ده چې اوس د افغانستان سیاسي قشر مطلق اکثریت د اسلامي نظام د حاکمیت او بهرنیو اشغالګرو د وتلو په داعیه کې له اسلامي امارت سره هم‌رغی دي او زموږ د دې اتلس کلنې برحقې داعیې ملاتړ کوي.

مؤمنو هیوادوالو!

موږ که د الله تعالی په لاره کې مسلح جهاد کوو او یا که د مذاکراتو او تفاهم پروسه پر مخ وړو، په دواړو کې مو مقصد داشغال خاتمه او په افغانستان کې د اسلامي نظام حاکمیت دی.

یقین لرو چې د هر افغان وګړي چې د ټولنې له هر قشر سره تړاو ولري خیر په اسلامي نظام او خپلواک هیواد کې دی.

– موږ غواړو چې هیواد وال مو د منصفانه قضاء، ریښتني سیاست، قوي اقتصاد، سالم ثقافت، معیاري تعلیم، سوکاله اجتماعي ژوند او د اسلامي فرهنگ له ټولو معیارونو او مزایاوو برخمن وي.

– په هیواد کې د ټولګټو پروژو ساتنه، د خیریه موسسو د بې غرضه فعالیتونو ملاتړ، د ملي شتمنیو حفاظت، او په ټوله کې د هیواد هراړخیز پرمختګ زموږ هدف او د پالیسي برخه ده.

په مخالف صف کې ولاړو افغانانو ته وايو چې:

موږ ستاسو خیرخواهان یو، باور وکړئ چې په تاسو مو د دنیا او آخرت بدمرغي نه لوریري. ستاسو سره زموږ د مخالفت لامل دا دی چې تاسو د اشغالګرو په صف کې ولاړ یاست، موږ د زرګونو بندي عسکرو په خوشي کولو سره ثابتہ کړې چې که تاسو د پردیو لپاره له جګړې او خدمت نه لاس واخلي زموږ وروڼه یاست، تاسې چې د وطن د دفاع په نوم له اشغال ګرو سره په څنګ کې ولاړ یاست او له خپلو هیواد والو سره په جنګ یاست نو وطن له چا څخه ساتئ؟

راځئ د هیواد د ازادۍ او د ولس د جهادي ارمانونو د پوره کیدو له مهیا شوي فرصت نه په ګډه استفاده وکړو. د اشغالګرو د وتلو او په هیواد کې د حقیقي اسلامي نظام د جوړښت لپاره زمینه سازي وکړو. تر څو مو اولس له اوږده بحران او دوامدارو کړاوونو څخه نجات ومومي.

امریکايي چارواکو ته وايو!

په تېرو اتلسو کلونو کې د بیلایلو پوځي ستراتیژيو ناکامي کافي ده چې د مسئلې د حل لپاره په سوله ییزو لارو غور وشي. اوس چې په دې اړه د مذاکراتو پروسه جریان لري، نو لکه څنګه چې اسلامي امارت په جدیت دغه پروسه پر مخ وړي او له پخوا څخه یې سیاسي دفتر په دې برخه کې دپام وړ قدمونه اخستي او اوس یې ټول مذاکراتي جریان د مشرتابه د سیاسي مرستیال له لوري اداره کېږي، قوي مذاکراتي ټیم یې په کار ګمارلی، تاسو هم باید په رښتیني معنی دغه پروسه مخته بوځئ ترڅو د مسئلې د حل په لوري اغیزناک ګامونه واخلو او اتلس کلني غمیزې ته د پای ټکی کېږدو.

اما د مذاکراتو د پروسې په جریان کې د امریکا لخوا د ظالمانه او ښه مباریو زیاتوالی، په ملکي سیمو بریدونه او ستاسي د بیلایلو پوځي او سیاسي چارواکو ضد او نقیض اظهارات هغه څه دي چې د دغې پروسې په اړه تشویش او ستاسي په اراده شک پیدا کوي. دا چې د مذاکراتي پروسې د بریا لپاره اساسي شرط دوه اړخیز اعتماد دی نو لازمه ده چې د دغسې منفي کړنو مخه ونیول شي.

د افغانستان مؤمن او غيور اولسه!

سړ کال لوی اختر په داسې حال کې لمانځو چې په نږدې ورځو کې (د اسد په اته ویشتمه) له انگریزي بنکیلاک څخه زموږ د اسلامي هیواد افغانستان د خپلواکۍ اخیستلو سل کاله پوره کیدونکي دي. د دې ستر تاریخي مناسبت له امله د یادونه ضروري بولم چې هیوادوال په خاص ډول ځوان نسل دې د خپل ویاړمن هیواد او رښتینو مجاهدو اسلافو تاریخ په پوره دقت سره ولولي تر څو پوه او چمتو شي چې د خپلو نیکونو په شان د اشغالګرو پر ضد جهاد ته دوام ورکړي او د بشپړې خپلواکۍ د ترلاسه کولو او اسلامي نظام د حاکمیت تر وخته خپله مبارزه جاري وساتو، تر اشغال لاندې د آزادۍ شعاري لمانځل مفهوم نه لري، د اوسني اشغال سره هم هغه ډول مبارزه او مقابله وکړو، لکه سل کاله وړاندې چې همدې میرني اولس کړې ده.



زه (لیکوال) او مشهور طالب لیکوال او مبصر عبدالرحیم ثاقب صاحب - دوحه

د لوی اختر په مناسبت د ډاکټر غني پېغام

د لوی اختر په لومړۍ ورځ (۱۱ اگست ۲۰۱۹ / ۲۰ زمري ۱۳۹۸)، د اختر لمانځه وروسته، ډاکټر غني د رسنيو له لارې ولس ته وويل:

دا چې زموږ امنيتي او دفاعي ځواکونه زموږ د ملي هويت، ملي اقتدار او د هيواد د استقلال دفاع کوي، مننه ورڅخه کوم.

د ملکي او نظامي شهيدانو ورثې ته رسيدگي د دې ملت د هر فرد اړتيا او دنده ده. که څوک فکر کوي چې د ترور او وحشت له لارې د افغانستان اسلامي جمهوري حکومت د خپل اطاعت په خط کې راولي، سلگونه ځله دې فکر وکړي. دا ملت تسليمېدونکی نه دی، اما سوله د هر افغان غوښتنه او راتلونکې ده.

موږ داسې سوله غواړو چې د هر افغان عزت په کې وي او هغه سوله چې په هغه کې زموږ خلک بې وطنه شي؛ نه غواړو. زموږ خلک بې وطنۍ او د مغزونو او د پانگې فرار ته نوره اجازه نه ورکوي.

په کېل د افغان نجونو او ښځو د وهلو وخت تېر شوی او د افغانستان عظيم ملت د هغه اجازه نه ورکوي.

په سوله کې بايد هر افغان له بل افغان سره مساوي وي او زموږ د ژبو او قومونو تنوع زموږ وياړونه دي. دا بايد هېره نه کړو چې سوله سمې، حزبي او قومي نه، بلکې ملي ده.

موږ سولې ته د رسېدو لپاره د ملي يووالي حکومت تشکيل، حزب اسلامي سره د سولې، جمهوررئيس ټرامپ سره مذاکرات چې د امريکا ستراتيژي يې پر سوله زياته متمرکزې کړه، د کابل کنفرانس چې د سولې د مذاکراتو لپاره پيش شرطونه په کې رفع شول، په ښکمرغه کوچني اختر کې د اوربند او د سولې مشورتي لويې جرگې د جوړېدو شپږ مهم پړاوونه بشپړ کړل، نو سوله راتلونکې ده او د افغانستان خلک سوله غواړي.

ټاکنې زموږ اسلامي او ملي عنعنې او حیاتي اړتیا ده. ملت په خپل انتخاب سره راتلونکي جمهوررئیس ته صلاحیت ورکوي چې سخت تصامیم په قوت او عزت ونیسي. ټاکنې یوه اساسي اړتیا ده او د ترسره کېدو لپاره یې چمتووالی نیول شوی دی.

د افغانستان ملت قوي او مسوول دولت غواړي او دا له ټاکنو پرته ممکن نه دی. افغانستان د چا هدیه نه دی، بلکې له پېړیو راهیسې مو د دې وطن د اولادونو په وینو گټلی دی.

اراده زموږ خپله ده او موږ پر وړاندې څو، عزت، حیثیت، شرافت، اتفاق او اتحاد په وطن کې دی او په بې وطنۍ کې عزت نشته.

د هیواد د خپلواکۍ د سلم کال مبارکي ټولو ته وایم، دا جشن مې د خپل شخصیت په خاطر نه دی نیولی، بلکې زموږ څو زره کلن ملي هويت نبیي او د دارالامان ماڼۍ بیارغاونې زموږ د ارادې، ملي ژمنتیا او وطنپالنې نمونه ده او د دارالامان ماڼۍ بیارغاونې وښوده چې زموږ په قاموس کې غیرممکن نشته.

موږ ملي یووالی، ملي عزت، ملي اراده، ملي اقتدار او ملي پرمختگ غواړو او کله چې افغانان یووالی، اتفاق او اتحاد ولري، هیڅ قوت یې مخه نشي نیولای.

د افغانستان راتلونکي د افغانستان داخل کې د افغانانو له لوري د دې وطن په هره گوشه کې ټاکل کېږي.

د افغانستان خلک د امنیتي او دفاعي ځواکونو ترڅنګ قرار لري، ځکه زموږ زړور ځواکونه د افغانستان د عزت او اساسي قانون ساتنه کوي. زموږ درې رنگه بیرغ زموږ ملي سمبول دی او دا ښکلی بیرغ دې تل رپاند وي.

ولسمشرۍ ټاکنې

د ولسمشرۍ ټاکنو د کمپاین پیل

د جولای پر ۲۸مه، په رسمي ډول د افغانستان د ولسمشرۍ ټاکنو دوه میاشتنی کمپاین پیل او ډاکټر غني وویل: "که دا ځل هم تاسي ماته رایه راکړه، د حضرت عمر رض او حضرت علي رض په څیر عدالت به پلي کړم، او په تیرو ۵ کلونو کې ما ډیر لنډغر او جنایت کوونکي لیري کړل. که بیا هم زه واک تر لاسه کړم، د هیواد ټولو ولسوالیو ته به بریښنا ورسوم. او د تلپاتې سولې لپاره به کار وکړم.

سوله یوازې د مشروع حکومت په شتون کې راتلی شي، چې د خلکو له هیلو سره سم کورنۍ او بهرنۍ تگلاره جوړه کړي او هېواد ته تلپاتې سوله راولي".

ډاکټر غني خپله ډله د دولت جوړونکي ټیم نومولې، د ډاکټر غني د وینا په ځواب کې د ثبات او همگرایې ډلې مشر، ولسمشرۍ ټاکنو ته نوماند ډاکټر عبدالله عبدالله خپلو پلویانو ته د خبرو پر مهال وویل: "یوه نوماند ویلي، چې په هېواد کې به عمري عدالت پلی کړي، هغه په ټولو خلکو تورونه ولگول او اوس یې پر صحابه کرامو هم تورونه پیل کړل. که څوک له اصل تاریخه نه وي خبر او د اشرف غني نظام وگوري، نو د عمري عدالت په اړه به یې عقیده خرابه شي.

زه داسې یو ټیم پېژنم، چې لومړی مرستیال (امرالله صالح) یې خلکو ته د قناعت ورکولو دلیل نه لري او وایي، چې ولسمشر ناروغ دی، په درې څلورو میاشتو کې مري او بیا به دی ولسمشر شي.

ځینې کسان (ډاکټر غني) ځان د فساد ضد بولي، خو څو ورځې مخکې یې د گمرکاتو مرستیال داسې څوک ټاکلی، چې په محکمه کې یې د فساد دوسیه پرته ده.

د ملي یووالي حکومت په پنځه کلنه دوره کې ځینې ادارې له اشخاصو سره د دښمنۍ له امله لغوه شوې او ځینې نورې ادارې بیا د خلکو لپاره پرته له اړتیا جوړې شوې". دغه متن له نن ټکی اسيا څخه را اخیستل شوی.

د ولسمشرۍ ټاکنو په لومړي ورځ، د شین بهیر (امرالله) صالح په ټاکنیز دفتر، په کابل ښار کې د ۵ تنو لخوا برید وشو، ولسمشرۍ ټاکنو کې د ډاکټر غني لومړی مرستیال امرالله صالح د ودانې د بام له لارې ځان خوندي ځای ته ورساو، سربیرن په شیشو باندي زخمي شوی هم و، خو د اته ساعته برید پایله کې د امرالله صالح تر ۲۰ زیات پلویان مړه او تر ۳۰ زیات ژوبل شول. په مړو کې د امرالله صالح غالباً دوه نږدې دوستان هم ووژل شول. د برید پړه هیچا هم پر غاړه وا نه خيسته.

د اګسټ ۶مه، د ولسمشرۍ ټاکنو اړوند د طالبانو لخوا لاندي اعلامیه خپره شوه:

د تش په نامه انتخاباتي پروسې په اړه د اسلامي امارت اعلامیه

له څو ورځو راهیسې یو ځل بیا د انتخاباتو تیرایستونکي پروسه گرمه شوې او کاندیدانو یې په ټاکنیزو کمپاینونو پیل کړی، د دې موضوع په اړه اسلامي امارت خپل موقف په لاندې ډول اعلانوي:

- دا چې افغانستان د پردیو پوځیانو لخوا اشغال دی، بهرني ځواکونه د هیواد په ټولو چارو واکمن دي، حتی د ټاکنیزې پروسې اکمال، رهبري، نظارت او نهایی پریکړي د بهرنيانو په اختیار کې دي او په کابل کې د بهرنیو سفارتونو لخوا یې وخت په وخت څار او لارښوونه کېږي، دې ته په پام سره د ټاکنو پروسه یوازې د خلکو سترگو ته خاورې شیندل او د عامه ذهنیت تیرایستل دي، ځکه هر څوک په دې پوهیږي چې د اشغال تر سیوري لاندې ټاکنو کې د ولسي ارادې پر ځای د اکمالوونکو بهرنيانو اراده او انتخاب ټاکنونکی رول لري.

- د هیوادوالو به په یاد وي چې په ۲۰۱۴م کال کې د ولسمشرۍ په نوم دوه ځله ټاکنې ترسره شوې، په سلگونو میلیونو ډالر مصرف شول، څو میاشتې د ټاکنو پروسه روانه وه خو کله چې د نهایی پریکړې وخت شو، د هغه وخت د امریکا د بهرنیو چارو وزیر جان کیري راغی، د رایو پانې یې باطلې اعلان او بیا یې په خپله خوښه د حکومت چلولو لپاره دوه کسان انتصاب کړل.

دا چې هونبیاران وایي (آزموده را ازموډن خطا است) هیوادوال باید بیا بیا د مکارو سیاسونو د فریب ښکار نشي او نه دې هم په هغه پروسه کې گډون کوي چې د دوی رایې په کې هیڅ اعتبار او ارزښت نه لري.

- حقیقت دادی چې د کابل اداره د افغانستان د خاورې پر ډیره کمه برخه واک لري او ټاکنې به یوازې په ځینو ښارونو کې ترسره کیږي، چې اکثره ښاریان هم گډون نه پکې کوي، له بله اړخه د اشغال د پای ته رسیدلو مذاکرات او د بین الافغاني تفاهم لپاره ترتیبات روان دي، دې خاص وضعیت او شرایطو ته په پام سره هم دا تش په نامه انتخابات یوازې د محدود شمیر سیاسي دوکه بازانو د هوس پوره کیدل دي چې یوازینی نتیجه یې د وخت، پیسو او امکاناتو بیخایه ضیاع ده او بس.

- دا چې را روان تش په نامه انتخابات هم د تیرو په شان یوه تیرایستونکي پروسه ده، اسلامي امارت به یې په کلکه د مخنیوي هڅه وکړي، مور پر ټولو هیوادوالو ږغ کوو چې په دې پروسه کې له اشتراک څخه ډډه وکړي، د کاندیدانو په غونډو او تبلیغاتي کمپاینونو کې دې گډون نه کوي، ځکه د دوی له گډون څخه یوازې اشغالگر او گوداگان د خپل اعتبار د زیاتولو لپاره استفاده کوي، مور باور لرو چې اولس به د پخوا په شان په خپل سرتاسري پریکون سره د اشغالگرو دا پروسه هم شنډه او خنثی کړي.

- دا چې اوس اوس د همدې نمایندې انتخاباتو لپاره کمپاینونه شروع شوي، غونډې جوړیږي د اسلامي امارت مجاهدین یې مانع گرځي، د دې لپاره چې خدای مه کړه عامو هیوادوالو ته زیان ونه رسیږي، باید هغو غونډو او تجمعاتو ته ورنشي چې د برید او زیان خطر وي.

- اسلامي امارت پر ټولو هغو بهرنیو اړخونو هم ږغ کوي چې وخت په وخت له دغې جعلی پروسې څخه خپل حمایت اعلانوني او یا په دې برخه کې بې ځایه مصارف په غاړه اخلي، د دې پرځای باید په افغانستان کې د اشغال د پای ته رسیدو او واقعي سولې په لاره کې انرژي او منابع په کار واچول شي، ترڅو په رښتوني بڼه

افغانستان ته خدمت وشي او په دغه حساسه مرحله کې د څو اشخاصو لخوا د سولې روان جریان سبوتاژ نشي.

- اسلامي امارت په ټول هیواد کې مجاهدینو ته لارښوونه کوي چې په ټول توان سره د دښمن د دغې نمایشي او جعلی پروسې په مقابل کې ودریږي او دښمن پرینږدې چې په خپل دغه شوم پلان کې بریالی شي.

د افغانستان اسلامي امارت

۱۴۴۰/۱۲/۵ هـ.ق، ۱۳۹۸/۵/۱۵ هـ.ش، ۲۰۱۹/۸/۶ م

د حنیف اتمر د سولې او اعتدال ټاکنیزې ډلې په منځ کې جنجالونه پیدا شول، عطاء محمد نور له حنیف اتمر څخه وغوښتل چې د کمپاین پر مهال به دده انځور هم د شعارونو او کمپاین په ټوټو کې وي، او د صدراعظم لقب به ورسره لیکل کيږي.

له همدې امله وه چې د سولې او اعتدال ټیم کې خپلمنځي جنجالونه زیات شول، له امله یې د یاد ټیم لخوا د کمپاین د دریدو اعلان د اګسټ پر ۸مه وشو، او په ښکاره یې لامل په هیواد کې ناامني او د سولې ګړندی بهیر وښود.

د اګسټ پر ۱۱مه د سولې او اعتدال ټیم د پاشل کېدو له امله د دغه ټیم مشر حنیف اتمر له خپلو مرستیالانو سره په خپلمنځي غونډه کې د خپل ټاکنیز ټیم د منحل کېدو اعلان وکړ.

همدارنگه، ډیری سیاسي ګوندونو د ولسمشرۍ ټاکنو پر کېدو او شفافیت شک وښود، او د سولې په ملاتړ یې اواز پورته کړ.

د اګسټ پر ۲۱مه، کورنیو رسنیو راپور ورکړ چې ډاکټر غني د امریکایي ځواکونو له قومندان ولټر او د ناټو له ملکي استازي نیکولاس کي سره د ناستې پر مهال ورته

ويلي چې: "ټاکنې د سولې په پرتله ورته لومړیتوب لري او له ټاکنو پرته سوله تامینېدای نشي.

ټاکنې ترسره کېږي او د افغانستان خلک به په غښتلې ارادې خپل راتلونکی حکومت او زعيم وټاکي، له ټاکنو پرته سوله نشي تامینېدای او په ډېر تاسف چې طالبانو له ملي پروسو سره خپله دښمني بنودلې ده.

ټاکنې د افغانانو برحقه غوښتنه ښيي او ترسره کېدل يې د نظم د تامين لامل گرځي. که د سولې پروسه په سم ډول رهبري نشي ناوړه پایلې له ځانه سره درلودلای شي.

د اگسټ پر ۲۲ مه، د سولې شورا مشر کریم خلیلي رسنیو ته وویل: "د حکومت د اوسنۍ رهبرۍ په شتون کې سوله ناشونې ده، رهبري باید بدلون وکړي او که چېرې راتلونکې دوره کې هم اوسنۍ رهبري په واک کې راشي، هیواد به پنځه کلونه نور هم په جگړه کې پاتې شي.

سوله د افغانستان د خلگو اړتیا ده او د پوره کولو لپاره يې د اوسنۍ رهبرۍ بدلول اړین دي.^{۱۶۷}"

^{۱۶۷} د فبروري ۴ مه ۲۰۲۰، په دوبي کې استاد محمد زمان مزمل ما "ليکوال" ته وویل: د استاد محقق کور کې (۲۵ جنوري) د افغان سیاستوالو ناسته وه، محمد کریم خلیلي وویل: "موږ د سولې برخه کې د طالبانو له مشر شیخ هبة الله سره اړیکې ونیولي، هغوی ته مو پېغام ورساوه، چې له افغان حکومت سره خبرې وکړي، مگر هغه وویل چې ډاکټر غني د سولې منطق نه لري، تاسي (خلیلي) زما استازی شئ او خبري ور سره وکړئ.

کله چې ما (خلیلي) له ډاکټر غني سره خبرې وکړي، هغه شل ورځې وخت وغوښت، خو دا شل ورځې کله هم پوره نه شوي، دادي یو کال او ۳ میاشتې تیري شوې، ډاکټر غني د سولې برخه کې هیڅ لیوالتیا نه لري.

که کابل وغواړي د سولې لپاره شرایط برابر دي، طالبان خپلې خبرې عملي کوي، او پر خپلو ژمنو ولاړ خلک دي، او پښتانه دا توانمندي لري."

د اگست پر ۲۴مه، د امریکا سفير په مزار شريف کې سياستوالو ته وويل: "سوله او ټاکنې دواړه د افغانانو لپاره اړينې دي، خو په دې وخت کې افغانان له ټاکنو زيات سولې ته اړتيا لري.

د امریکا او طالبانو ترمنځ د سولې خبرې برخليک ټاکنو کې پراو ته داخلې شوي، دغه خبرې ډېرې مثبتې روانې دي او په لنډ وخت کې به افغانان د تلپاتې سولې او ثبات زيری واورې."

تر څو چې د طالبانو او امریکا ترمنځ د سولې مذاکراتو د پرمختګ راپورونه ورکول کېدل، د ولسمشرۍ ټاکنو اړوند کمپاين ډير بېکه وه، ډيرو دا فکر کاوه چې ټاکنې ځنډيږي او پيسې بايد مصرف نه کړي.

کله چې د سپتمبر پر ۸مه، د امریکا ولسمشر ډونالډ ټرمپ درې يو له بل سره تړلې ټويتونه وکړل، ويې ليکل: "د يکشنبې ورځ، د سپتمبر ۸مه، د طالبانو له مشرانو سره پلان شوې پټه ناسته او په جلا ډول د افغانستان له ولسمشر سره پټه ناسته په ډيونډ کمپ کې لغوه کوم، ځکه طالبانو په کابل کې تيره ورځ (۵ سپتمبر) يو امريکايي پوځي او ۱۲ بې گناه کسان ووژل."

له هغه وروسته چې د طالبانو او امریکا ترمنځ د سولې مذاکرات ودریدل، او پایله يې اعلان نه شوه، په همدې وخت کې د سولې د بهير په پرتله د ټاکنو پله درنه او يو ځل بيا د ټاکنو لپاره د ډاکټر غني او ډاکټر عبدالله د ډلو ترمنځ کمپاين زور واخيست، او د ټرمپ له ټويتو سره په ډاکټر غني کې نوي څاه پو کړل شوه، هغه د ټاکنو لپاره خپل دريځ قوي وليد.

په ياده ناسته کې حامد کرزي، ډاکټر عبدالله، يونس قانوني، حاجي دين محمد، وحيدالله سبوان، سيد اسحاق گيلاني، محمد ناطقي، ذوالفقار اميد، عبدالستار مراد، باتور دوستم، بابر فرهمند، استاد مزمل، جمعه خان همدرد، ضرار احمد مقبل، داود علي نجفی او ځينو نور گډون درلود.

د سپټمبر پر ۱۸مه، د طالبانو له لوري، د ټاکنو اړوند لاندې اعلامیه خپره شوه:

د کابل ادارې د تش په نامه انتخاباتو په اړه د اسلامي امارت د تعلیم او تربیې او عالی تحصیلاتو د کمیسیون خبرتیا!

د ټولو ښونیزو او روزنیزو اداراتو مسئولینو ته!

السلام علیکم ورحمة الله وبرکاته

الله ﷻ مو په خپلو دیني او تعلیمي امورو کې کامیاب او بریالي ولره.

البته د گران هېواد افغانستان د موجوده وضعیت په اړه پوره معلومات لرئ

چې اشغالگر او داخلي گودا گیان که له یوې خوا د پوځي عملیاتو او وحشي بمباریو سلسله جاري ساتلي، له بلې خوا په سیاسي ډگر کې هم هڅې کوي چې خپلو اجیرانو ته په یوه ډول مشروعیت ترلاسه او عامه ذهنیت تیرباسي.

اشغالگر غواړي یو ځل بیا د ولسمشرۍ ټاکنو ترنامه لاندې یو تش په نامه ولسمشر رامنځته کړي او بیا د خپل اشغال د تداوم لپاره زمینه برابره او پر دې مظلوم ملت باندې دځه وخت لپاره د وحشتونو لړۍ جاري وساتي.

د همدې هدف لپاره دوی هڅه کوي د ولسمشرۍ ټاکنو تر عنوان لاندې انتخابات ترسره کړي.

څرنگه چې دا پروسه له پیله تر پایه د اشغالگرو لخوا پلان شوې او نهایی گټه به هم ترې اشغالگر اخلي، نو دا د هر مؤمن مسلمان او مجاهد افغان دیني او ملي وجیبه ده چې د اشغالگرو دغه د چل او تزویر پروسه شنلېه کړي او د تر سره کیدو مخه یې ونیسي.

دا چې د ټاکنو د پروسې ترسره کوونکي اراده لري چې په تعلیمي ادارو کې کامپاینز او ټاکنیز مراکز جوړ کړي او له دې مراکزو، تعلیمي منسوینو او استاذانو څخه په دې لار کې گټه واخلي.

د افغانستان اسلامي امارت د ښوونې او روزنې او لوړو زده کړو کمېسيون د هيواد په ټولو ښاري او اطرافي سيمو کې د معارف له کارکوونکو، معلمينو، مدرسينو او د مکاتبو له مديرانو څخه غواړي چې په خپلو تعليمي ادارو کې هېڅ ډول کمپاينيز او ټاکنيز مراکزو جوړېدو ته اجازه ور نه کړي او نه دې هم ښوونکي او يا زده کونکي د ټاکنيزو کارکوونکو په حيث دنده اجراء کوي.

اسلامي امارت نه غواړي چې د مجاهدينو په بریدونو کې عام ولس يا د تعليمي ادارو استاذانو او شاگردانو ته مالي او ځاني زيان ورسېري.

د تعليمي ادارو استاذان او ښوونکي بايد د دښمن له سياسي پروسو ځان کاملاً لرې وساتي او اجازه دې نه ورکوي چې اشغالگر او اجيران يې له ښوونځيو څخه د خپلو شيطاني پروسو د اجراء لپاره کار واخلي.

په پای کې يو ځل بيا وايو چې د ټاکنو په نوم جعلي پروسه هېڅ اسلامي او افغاني ماهيت او مشروعيت نه لري، بلکې د اشغال د تداوم، په پوځي يرغل د پردې اچولو او د عامه اذهانو د تير ايستلو يوه هڅه ده، چې د کفري اشغالگرو لخوا تمویلېږي او نهايي نتيجه يې هم د هغوی په واک کې ده.

نو په دې اساس دا د هر واقعي مسلمان او افغان دنده ده چې په خپل ټول توان سره د دې دسيسې د شنډېدو هڅه وکړي.

د اسلامي امارت د تعليم او تربیې او عالی تحصيلاتو کمېسيون

۱۴۴۱/۱/۱۹ هـ.ق، ۱۳۹۸/۶/۲۷ هـ.ش، ۲۰۱۹/۹/۱۸

د ټاکنو د کمپاين پر مهال، د سپټمبر پر ۱۴، ۱۵ او ۱۶مه، د طالبانو تر کنټرول لاندې سېمه، ډنډ شهاب الدين او حسن ټال - بغلان کې د برېښنا درې پايې ونړول شوې، په ښکاره يې پرېه پر طالبانو اچول کېده، پر کابل برېښنا کمه شوه، او د ولسشمېرې ټاکنيز کمپاينو ته يې زيان و، همدارنگه کابل ښاريانو هم د برېښنا له کموالي سره ستونزې زياتې شوي.

د امریکا سفیر جان بس د سپټمبر پر اتلسمه پر توپټر ولیکل: "ما اورېدلي چې د تدارکاتو ملي اداره د کابل د حرارتي برېښنا لپاره د تېلو د اخیستلو اجازه نه ورکوي، دا په داسې حال کې ده چې امریکا او د ناټو د غوڅ ملاتړ ماموریت د افغانستان د امنیتي ځواکونو ملاتړ کوي چې د برېښنا نړېدلې سټې بیا ورغوي، ایا دا خبر سم دی؟"

د سپټمبر پر ۱۸مه، د امریکا د بهرنیو چارو وزیر مایک پمپيو لخوا، د افغانستان د ټاکنو په اړه اعلامیه خپره شوه، په اعلامیه کې لیکل شوې و: "امریکا او نورو مرستندویانو بیا بیا له افغان حکومته غوښتي چې د شفافو او باوري ټاکنو لپاره چمتوالی وکړي."

افغان رایې ورکونکي چې د سر له خطر سره رایې ورکوي حق لري چې د رایو پایلې هماغسې ووينې چې رایې ورکونکو ورکړې وي او دغه راز هغه اتحادی پوځونه چې افغانانو ته یې د خپل مشرتابه ټاکلو جوگه کېدو لپاره قربانۍ ورکړي، هم د داسې باور درلودلو حق لري.^{۱۶۸}

^{۱۶۸} د مارچ پر ۲۳مه ۲۰۲، پمپيو کابل ته راغی، تر څو د ولسمشرۍ ټاکنو د وروستیو جنجالي پایلو په اړه د ډاکټر غني او ډاکټر عبدالله ترمنځ جوړجاړی وکړي، مگر ونه توانېد. په همدې ورځ پمپيو دوچې ته ولاړ، هلته یې د شپې ناوخته له ملا برادر اخوند سره وکتل، او د مارچ پر ۲۴مه د امریکا بهرنیو چارو وزارت اعلامیه خپره کړه: "امریکا د هغو پوځي عملیاتو ملاتړ نه کوي چې د سیاسي موخو لپاره کېږي او نه هم د هغو مشرانو ملاتړ کوي چې د دې عملیاتو امر ورکوي او نه د هغو کسانو ملاتړ کوي چې د موازي حکومت خبره کوي."

په اعلامیه کې لیکل شوې و:

همدارنگه د مایک پمپيو لخوا په اعلامیه کې لیکل شوې و: "متحده ایالات په کلکه خواشینی ده چې د افغانستان ولسمشر اشرف غني او پخواني اجرائیه رئیس عبدالله د بهرنیو چارو وزیر پومپيو ته خیر ورکړ چې دوی په دې نه دي توانیدلي تر څو پر داسې یو ټول شموله حکومت باندي موافقه وکړي چې د حکومتدارۍ، سولې او امنیت ننگونو سره مقابله وکړي او د افغانستان ولس د سوکالي او روغتیا لپاره کار وکړي."

مور په سختو ټکو د طالبانو هغه گواښونه غندو چې نن یې پر ټاکنیزو کارکوونکو او رایې ورکوونکو د بریدونو په تړاو کړي".

همدارنگه د امریکا د بهرنیو چارو د وزیر په اعلامیه کې راغلي و: "د امریکا حکومت هغه سل ملیونه ډالره بېرته د امریکا خزانې ته سپاري چې ټاکل شوې وه په افغانستان کې د انټرۍ پر یوې لویې پروژې ولگول شي او له افغان حکومت سره د ۶۰ ملیونه ډالرو جلا مرسته هم د اوس لپاره ځنډوي.

افغان حکومت او مشران یې باید د بهرنیو مالي مرستو په اړه په رڼه توگه حساب ورکړي.

امریکا د هغو کسانو پر ضد ده چې د خپل واک او نفوذ په زور افغانان د بهرنیو مرستو له گټو بې برخې کوي.

متحده ایالات د دوی څخه مایوسه ده او د دوی له دغه چلند څخه، چې د افغانستان او زموږ مشترکو گټو ته څه معنی لري. د دوی ناکامي د متحده ایالاتو - افغانستان اړیکو ته زیان رسولی او له بده مرغه هغه افغانان، امریکایان او د ایتلاف ملگرو ته سپکاوی دی چې د دې هیواد د نوي راتلونکي جوړولو په مبارزه کې یې خپل ځان او مال قربان کړی دی. ځکه چې د افغان مشرانو پاتې راتگ د متحده ایالاتو ملي گټو ته مستقیم گواښ دی، سمدلاسه به، د متحده ایالاتو حکومت له افغانستان سره د همکارۍ پر اړخونو بیا کتنه پیل کړي. د نورو گامونو تر څنګ، نن ورځ مور په افغانستان کې د خپلو مصارفو لپاره مسؤلانه بدلون اعلانوي او په سمدستي توگه په روان کال کې ۱ ملیارد ډالرو مرسته کموو. مور غور کوو چې په ۲۰۲۱ کال کې د ۱ ملیارد نورو ډالرو مرسته کمه کړو. مور به همداسې د نورو کمښتونو مالومولو لپاره د خپلو ټولو پروگرامونو او پروژو بیا کتنه پیل کړو، او د افغانستان لپاره راتلونکي نړیوالو تمویلونکو کنفرانسونو کې به زموږ پر ژمنو له سره غور وکړو. افغان مشرانو ته مو څرگنده کړه چې مور به د هغو امنیتي عملیاتو ملاتړ نه کوو چې د سیاسي اهداف په موخه وي، او نه به د هغو سیاسي مشرانو ملاتړ وکړو څوک چې د ورته عملیاتو امر کوي یا هغه څوک چې د موازي حکومت ملاتړ کوي".

د افغان حکومت د ملي تدارکاتو ادارې په چارو کې روڼوالی نشته، او دا وضعیت د امریکا لپاره د اندېښنې وړ دی^{۱۶۹}.

د امریکا حکومت به د روان کال په پای کې له یادې افغان ادارې (ملي تدارکاتو) سره مرستې دروي، او تمه لري چې افغان حکومت به د فساد پر ضد مبارزې او د خلکو خدمت ته ښکاره شونتیا ښيي.

له هغو افغان مشرانو سره باید حساب وشي چې دا معیار نشي ساتلی.

مور دې پایلې ته رسېدلې یو چې د افغان حکومت د څار او ارزونې کمیټه د دې وړتیا نه لري چې د افغانانو د ښه راتلونکي لپاره په نړیوالو هڅو کې همکاري وکړي.

لومړي سل ملیونه ډالره د غزني او کندهار او همدا راز د کجکي او کندهار ترمنځ د سب سټیشنونو او نورو زېربناو لپاره ځانگړي شوي وو.

د غني حکومت د مرستو په مصرف کې شفاف نه دی او حساب یې هم نه دی ورکړی.

د امریکا حکومت ژمن دی چې دا پروژه بشپړه کړي، خو د یو بل میکانیزم له لارې.

امریکا د افغان حکومت سره د بریښنا برخه کې ۱۰۰ ملیونه ډالرو مرسته، د فساد له امله بیرته امریکایي بانک ته وگرځوله، او په همدې ورځ یې نور ۶۰ ملیونه ډالر هم، پر افغان حکومت د فساد له امله ورڅخه وگرځول، په یوه ورځ کې د امریکالخوا

^{۱۶۹} د تدارکاتو ادارې د پامپو په ځواب کې خبرپاڼه خپره کړه، ویي لیکل: "مور د خپلو ټولو کړنو او فعالیتونو په تړاو جواب ویلو او حساب ورکولو ته چمتو یو.

د تدارکاتو ملي اداره خپلې ټولې چارې د اقتصاد د ملي کمېسیون، د قاطع ماموریت د څارونکو او د سیگار په گډون د نړیوالو څارندویانو تر سترگو لاندې په مخ وړي او یادو ټولو بنسټونو د شفافیت په برخه کې د تدارکاتو د ادري ستاینه کړې."

۱۶۰ میلیونه ډالر، په افغان حکومت کې د فساد له امله بیرته ورڅخه گرځول، پرته له شکه پر افغان حکومت منفي تاثیر درلود.

په تیرو ۱۸ کلونو کې دا لومړی ځل و چې د امریکا لوړ پوړي چارواکي (د بهرنیو چارو وزیر) پر افغان حکومت د فساد تور د اعلامیې په خپرولو سره پورې کړ، او په ټاکنو کې یې د نه رویتیا خبره وکړه، همدارنگه ۱۶۰ میلیونه ډالر یې له افغان حکومت څخه بیرته وگرځول.

د سپټمبر پر ۱۸مه، ملا عبدالسلام ضعیف له کابل نیوز سره د مرکې پر مهال وویل: "په ټاکنو کې گډون کول په روانه جگړه کې برخه اخیستل او د هغې اوږدول دي، نور د هر چا خوښه چې جگړه غواړي او که سوله."

د سپټمبر پر ۱۹مه، د ډاکټر غني دوهم مرستیال سرور دانش، جاغوري ولسوالۍ کې د کمپاین پر مهال وویل: "ځیني کسان هر ه ورځ تکرروي، چې سوله د ټاکنو په پرتله لومړیتوب لري، دوی د سولې له نامه څخه په گټه اخیستې غواړي افغانستان یو ځل بیا د مخالفینو لاسونو ته په دواړو لاسو تسلیم کړي او یو ځل بیا د امارت منفور نظام په خلگو حاکم کړي."

که فرض کړو، چې د حکومت رهبري همدا اوس سولې ته لومړیتوب ورکړي، نو افغانستان به سمدستي د طالبانو لاس ته ولوېږي او د تېرو لسيزو ترڅې خاطرې به یو ځل بیا تکرار شي."

د سپټمبر پر ۲۳مه، په کابل کې د امریکا سفارت پر ټویټر ولیکل: "د افغانستان ولسمشرۍ ټاکنو د امنیت په اړه گڼ شمېر شکایتونو مور اندېښمن کړي یو. د ولسمشرۍ د ټاکنو ټول نوماندان د کمپاین لپاره یو ډول اسانتیاوې نه لري، او ټاکنو کې د درغلیو وېره هم شته."

مور د ټاکنو پر ټولو نوماندانو ږغ کوو چې ټاکنیز اصول دې مراعت کړي، او له ټاکنیزو او امنیتي ادارو غواړو چې د رڼو او باوري ټاکنو لپاره هر لازم گام پورته کړي."

د سپټمبر پر ۲۳مه، د مخکینې ولسمشر حامد کرزي، او گڼ شمیر پېژندل شویو افغان سیاستوالو لخوا خبرې ناسته وشوه، دوی تر ټاکنو سولې ته لومړیتوب باندې قایل وو، او سوله یي د افغان ولس لپاره حیاتي او ضروري کړنه وبلله، په اوسنیو شرایطو کې یې د ټاکنو پر رڼوالي باندې شک او ټاکنې یې د افغان کшалې دحل لاره ونه گڼله.

په خپره شوې خبرپاڼه کې راغلي و: "افغان سیاستوال په دې باور دي چې په داسې یوه وضعیت کې چې د ټاکنو د پروسې مالکیت او رهبري هم د افغانانو په لاس کې نه وي، د انتخاباتو ترسره کېدل به روان کړکېچ نور هم پیچلی او وضعیت به بحراني کړي.

اوس مهال باید ټول پام د سولې پروسې ته واوړل شي او د دې مهمې او ملي پروسې لپاره دې په کور د نه اجماع رامنځ ته او دغه پروسه دې چټکه شي. رښتینی سوله هغه مهال تامیندای شي، چې دغه پروسه افغان شموله او د افغانستان ملي حاکمیت او ارضی تمامیت ته پکې درناوی شوي وي. د سولې ټینګښت لپاره دې ژر تر ژره د امریکا او طالبانو ترمنځ مذاکرات بیا پیل شي، تر څو بین الافغاني خبرو ته زمینه برابره کړي."

د سپټمبر پر ۲۴مه، حنیف اتمر د اعلامیې په خپرولو سره په ټاکنو کې د نه گډون اعلان وکړ، د اتمر لخوا په خپره شوې اعلامیه کې راغلي: "... غواړم چې یو واریا د ۱۳۹۸ د تلې د شپږمې نېټې په انتخاباتو سیالیو کې د نه گډون په اړه عزیزو هېوادوالو ته خپله پرېکړه واوروم، خو که ټاکنې ځنډول کيږي، د کانديد په توگه خپل حق خوندي ساتم. همدغه راز په را روانو ټاکنو کې به بېطرف یم او د هېڅ یوکانديد ننگه نکوم".

د سپټمبر پر ۲۴مه، په افغانستان کې د ملگرو ملتونو د استازولي دفتر UNAMA مشر تادامچي یاماموتو، په دوحه کې له طالبانو سره ولېدل، له هغوی یې وغوښتل چې پر ټاکنیزو مرکزونو او رایې کاروونکو خلکو له بریدونو څخه ډډه وکړي. یاماموتو له طالبانو سره تر لېدنې وروسته وویل: "که هر څوک پر ټاکنیزو مرکزونو

او خلکو بریدونه وکړي، کېدای شي دا جنگي جنایت وگڼل شي او طالبان باید له دا ډول بریدونو ډډه وکړي".

داسې ښکاري چې طالبانو د ټاکنو اړوند د یوناما د مشر او د ملگرو ملتونو د سرمشري د ځانگړې استازي یاماماموتو غوښتنې نه دي ور سره منلي.

د سپټمبر پر ۲۶ مه، له ټاکنو دوې ورځې وړاندې د طالبانو د نظامي کمیسیون لخوا لاندې اعلامیه خپره شوه:

د انتخاباتو په جعلي پروسه کې د خلکو د نه گډون په هکله د اسلامي امارت د نظامي کمیسیون خبرتیا!

څرنګه چې هیوادوال خبر دي، ټاکل شوې ده چې د روان هجري شمسي کال د میزان په شپږمه په افغانستان کې یو ځل بیا د انتخاباتو په نامه امریکایي پروسه ترسره شي.

وروسته له هغه چې امریکایي اشغالګرو اتلس کاله وړاندې زموږ هیواد اشغال کړ دا خووم ځل دی چې همدا جعلي پروسې د خلکو د تیرایستلو، افتراق اچولو، تعصبونو او اختلافاتو پارولو په منظور او د اشغالګرو د اهدافو د تحقق په هدف ترسره کېږي.

افغانان شاهدان دي چې یو ځلې هم نه دغه پروسه په سمه توګه ترسره شوې، نه یې کومه نتیجه درلودلې اونه یې هم زموږ د کړیدلي ولس کوم درد دوا کړی دی.

کوم رژیم او اداره چې د داسې جعلي او پردیو پروسو په نتیجه کې منځته راځي هغه به د هیڅ افغان په رایه او نظر نه؛ بلکې د امریکایي سفارت او په ټوله کې د اشغالګرو د هیلو په اساس وي.

بناً د اسلامي امارت د نظامي چارو کمیسیون په ټول افغان مؤمن او آزادۍ غوښتونکي ولس ږغ کوي چې له دښمن سره د هغوی د اهدافو په تر لاسه کولو کې هیڅ راز مرسته ونه کړي، په انتخاباتو کې هرډول گډون تحریم کړي، نور خپل خپلوان هم په دغه نمایشي پروسه کې له گډون څخه را منع کړي.

د اسلامي امارت مجاهدينو د الله تعالی په نصرت او د خپل ولس په ملاتړ پتيلې ده چې د امريکايي اشغالگرو او د هغو د څو تنو تالی څټو غلامانو لخوا دغه جعلی پروسه به مختل کوي، په ټولو هغو امنيتي کسانو عسکرو او پوليسو به بریدونه کوي چې د دغې پروسې څخه ساتنه کوي، همدا ډول هغه مراکز او دفترونه به هم تر برید او هدف لاندې نيسي چې د دغې نمايشي د سيسي لپاره په فعاليت بوخت دي.

د جعلی انتخاباتو په ورځ به د هیواد ټولې لوی او وړې لارې د مجاهدينو لخوا بندې وي، له هیوادوالو څخه هیله کېږي چې په دغه ورځ له خپلو کورونو څخه را ونه وځي، ترڅو خدای مه کړه چاته کوم زیان ونه رسېږي.

اسلامي امارت خپلو مجاهدينو ته امر کړی چې د انتخاباتو په ورځ په ټول هیواد کې د یادې پروسې د مخنيوي لپاره خپل ممکنه وسایل استعمال او د دغې دسپسې د شنډولو لپاره خپل پلانونه په کار واچوي.

نو د دې لپاره چې عام هیوادوال کوم زیان ونه ويني، د اسلامي امارت مجاهدين یوځل بیا د اتمام حجت په ډول ټولو هغو کسانو ته چې په یاده پروسه کې د گډون نیت لري، خصوصاً ښار میشتو ته خبرداری ورکوي چې د انتخاباتو په ورځ انتخاباتي مراکزوته له ورتگ څخه کلکه ډډه وکړي او ځانونه په خطر کې وانه چوي.

د کومې ستونزې او تلفاتو د پېښیدو په صورت کې به مسؤلیت پخپله په دغه امریکايي پروسه کې د گډونوالو په غاړه وي. وما علینا الا البلاغ

د افغانستان اسلامي امارت د نظامي چارو کمیسیون

۱۴۴۱/۱/۲۷ هـ ق، ۱۳۹۸/۷/۴ هـ ش، ۲۰۱۹/۹/۲۶ م

۶ د میزان او ولسمشرۍ ټاکنې

د میزان ۶مه ۱۳۹۸ (۲۸ سپټمبر ۲۰۱۹) د ولسمشرۍ لپاره ټاکنې وشوې، خو ډیرو لږو خلکو د لاندې ۵ مهمو لاملو له کبله پکې گډون وکړ.

۱- ولس پر ټاکنو بې باوره شوی او خپلې رایې ټاکنو کې نه گڼي.

۲- د طالبانو لخوا پرله پسې گواښونه چې خلک په ټاکنو کې گډون ونه کړي.

۳- د ټاکنو لپاره سوږ کمپاین د ولسمشرۍ نوماندانو لخوا.

۵- د امریکا لخوا هم سیاستوالو ته دا خبره چې سوله لومړیتوب او ټاکنې هم اړینې دي.

د سپټمبر پر ۲۸مه، د رایې ورکولو پر مهال ډاکټر غني وویل: "د خدای ﷻ شکر ادا کوم چې نن د افغانستان اسلامي جمهوریت دوام د ولس په ازاده رایه عملي کېږي.

جمهوریت تېر کال زموږ په ملي قاموس کې په کلیدي کلمه بدل شو او د افغانستان ولس جمهوریت حیاتي وباله او د جمهوریت بقا په ټاکنو کې ویني.

د شکایتونو مرجع د ټاکنیزو شکایتونو کمېسیون دی چې هر شکایت ته به رسیدگي وکړي.

سوله د ولس لومړنۍ غوښتنه ده او د ټاکنو ترسره کېده د باعزته او تلپاتې د سولې تامین ته چې د ولس اساسي غوښتنه ده، زمینه برابروي.

زموږ طرحې تطبیق ته تیارې او د ولس ارادې ته منتظر یو چې واک راکړي.

زه له ټولو هیوادوالو څخه جمهوریت ته د ژمنتیا او د رای ورکولو پروسه کې د گډون له امله مننه کوم، د پنځو کالو بااقتداره دولت به د ولس استازیتوب او خدمت وکړي."

افغان حکومت له خلکو مننه کوله، چې په ټاکنو کې یې برخه واخیستله او دا یې له جمهوریت سره د خلکو لیوالتیا وبلله.

بلخوا بیا طالبانو له افغان ولس څخه مننه وکړه، چې په ټاکنو کې د خلکو گډون کم رنگه او خلکو د ټاکنو پر ځای سولې ته لومړیتوب په عمل کې وښود.

د سپټمبر پر ۲۸ مه، د افغان حکومت لخوا سخت امنیتي تدابیر نیول شوي و، د ټاکنو د امنیت لپاره په ټول هیواد کې ۷۰ زره امنیتي سرتیري گمارل شوي وو.

همدارنگه د ورځې په وروستیو کې دفاع وزیر، کورنیو چارو وزیر او د ملي امنیت شورا مشر له افغان امنیتي ځواکونو څخه مننه وکړه چې د ټاکنو امنیت یې تامین کړي. بلخوا بیا طالبانو د ټاکنو په ورځ د رایې اچولو په مرکزونو د ټولو بریدونو جزیات په لاندې ډول خپاره کړل.

په انتخاباتي بهیر د بریدونو وروستي جزئیات

ټولټال (۵۳۱) بریدونه شوي، ۴ ولسوالۍ، یوه قرارگاه، یوه حوزه او ۷ پوستې فتحه (۴۲۲) تنه عسکر او پولیس مړه او ژبل دي.

د الفتح عملیاتو په گړندي بهیر کې نن ټوله ورځ، په هیواد کې د دښمن د جعلي انتخاباتو په بهیر باندې د مجاهدينو لخوا مجموعاً (۵۳۱) بریدونه وشول.

دغه بریدونه د کابل، کنړ، پکتیا، پروان، میدان وردگو، غزني، لغمان، پکتیکا، خوست، لوگر، بلخ، کاپیسا، جوزجان، بامیان، ننگرهار، بدخشان، کندز، تخار، نورستان، سرپل، هلمند، هرات، نیمروز، کندهار، فراه، بادغیس، فاریاب، دایکندي او زابل په ولایتونو کې د دښمن په امنیتي کسانو او انتخاباتي مراکزو ترسره شول.

د عملیاتو په لړ کې له دښمن څخه د تخار ولایت (بهارک، خواجه غار او چاه آب ولسوالۍ گانې) او د جوزجان ولایت (درزاب ولسوالۍ)، په بغلان کې یوه ستره قرارگاه، په پکتیکا کې یوه امنیتي حوزه او په کندز، غزني او کاپیسا کې ۷ پوستې په بشپړ ډول فتحه شوې.

په عملیاتو کې تر ماښام پورې د ۳ قومندانانو په گډون (۲۵۸) تنه عسکر، پولیس او اربکیان چې د انتخاباتي مراکزو په امنیت ساتلو بوخت وو، وژل شوي، ۱۶۴ تنه نور تپیان شوي دي.

ور سره د دښمن ۲۲ عرادي هاموې ټانگونه او ۴ رینجر موټر له منځه وړل شوي، یو هاموې ټانگ، لسگونه میله سپکه او درنه وسله او ډیر مهمات هم تر لاسه شوي دي.

د کابل اداره هڅه کوي چې د انتخاباتو د ډرامې په وړاندې د خلکو پریکون پټ کړي، او دغه امریکایي دسیسه بریالي ونښي.

ذبیح الله مجاهد د اسلامي امارت ویندوی

۱۴۴۱/۱/۲۹ هـ ق، ۱۳۹۸/۷/۶ هـ ش، ۲۰۱۹/۹/۲۸ م

افغان حکومت د ټاکنو په ورځ د ښه امنیت نیولو خبرې وکړي، او طالبان یې خپلو موخو ته په رسیدو کې پاتې وگڼل. د دفاع سرپرست وزیر اسدالله خالد او د کورنیو چارو سرپرست وزیر مسعود اندرابي وویل چې دوی په ډیرو ځایونو کې د طالبانو د بریدونو مخه ونیوله.

اندارابي خبریالانو ته وویل: "افغان امنیتي او دفاعي ځواکونه وتوانېدل چې د ټاکنو په ورځ د رایې ورکوونې د ۶۸ مرکزونو پر وړاندې د طالبانو د بریدونو مخنیوی وکړي".

همدارنگه اسدالله خالد وویل: "د تېرو ټاکنو په پرتله په ځلونو د دښمن بریدونه کم وو، دا په دې مانا نه ده چې دښمن مو بریدونه نه دي کړي او دوی یعنې طالبانو چمتووالی نه درلود، بلکې څو ځایه یې بریدونه وکړل، یوازې په ۲۲ برخو کې د ځانگړیو ځواکونو له خوا عملیات وشول او دا سبب شول چې دښمن خپلې شومې موخې ته ونه رسېږي".

د سپټمبر پر ۲۸مه، له خلکو د مننې لپاره طالبانو لاندې اعلامیه خپره کړه:

د کابل ادارې انتخاباتو د ناکامۍ په اړه د اسلامي امارت اعلامیه

افغان مسلمان او مجاهد ملت د کابل ادارې په تیرایستونکو انتخاباتو کې په نه گډون او د دغې دسیسې په ناکامۍ سره یوځل بیا ثابته کړه چې د هیڅ اجنبي جهت فرمایشونه او اشغال ورته د منلو وړ نه دی.

نن د کابل لاسپوڅې ادارې خپل ځان ته د کاذب مشروعیت ورکولو لپاره د انتخاباتو په نامه جعلي پروسه په لاره واچوله چې الحمدلله د ملت لخوا په قاطع اکثریت سره تحریم او ناکامه کړل شوه.

په محدودو ښارونو کې د یوشمیر دولتي رسمي مامورینو، معاش خورو او څو تنو غولیدلو څیرو ماسوا نور ملت په اکثریت او میرانه سره دغه بهرني تپل شوې پروسه رد کړه او گډون یې په کې ونه کړ.

اسلامي امارت له خپل ټول ځوریدلي او مسلمان ملت څخه د زړه له کومې مننه کوي چې د اسلامي امارت غوښتنې ته یې لیک ووايه، د انتخاباتو په نامه پردی دسیسه یې رد کړه، له خپلو مجاهدینو وروڼو څخه یې پراخ حمایت وکړ، مجاهدینوته یې لاس ورکړ او له هغوی سره یې خپل کلک پیوستون ثابت کړ.

د تپل شوې انتخاباتي پروسې له ناکامۍ څخه لاندې ټکي په څرگند ډول روښانه شول:

۱- ملت مو په اکثریت سره په هیواد کې د اشغال خاتمه او دلته قوي اسلامي نظام غواړي.

۲- د کابل په اداره کې بوخت غولیدلي افغان نما خیرې باید نور ځانونه تیر نه باسي، د بهرنیو په ملاتړ د خپل ولس له اسلامي باورونو او غوښتنو سره لوبې ونه کړي او د حقایقو په درک کولو سره له پردی غلامۍ څخه لاس واخلي.

۳- دا چې بې پرې رسنیو او څارونکو سازمانونو هم تائید کړه چې په انتخاباتو کې د خلکو د گډون کچه ډیره ټیټه وه، نو د افغان ولس له دې سرتاسري پریکون څخه

اشغالگر جهت هم باید درک کړي چې افغان ملت اشغال او له بهر څخه را واردې شوې پروسې او دسیسې نه مني. په دې لاره کې د بهرنیو اشغالګرو مصارف، هڅونې او بې ځایه وخت ضایع کول هیڅ جهت ته په ګټه نه تمامیري. نو باید بې له فاصلې حقایقو ته غاړه کیږدي، د افغان غیور ولس غوښتنې ومني، خپل اشغال پای ته ورسوي، نور دا ملت او خپل سرنوشت سره پریردې او زموږ په هیواد کې له مداخلو څخه ځان لرې وساتي.

۴- د اسلامي امارت مجاهدین باید لاهم د خپل ولس قدر وکړي، همدا ولس و چې نن یې د دښمن له سترې دسیسې سره په میړانه مقابله وکړه، له پریمانه پیسو، تبلیغاتو، هڅونو، دسیسو او فریبونو سره سره یې د هغوی له لومې ځان وژغوره، له بدخشانه تر ارزګانه، له هراته تر ننگرهاره، له کنډز او بلخ څخه تر کندهار او پکتیکا پورې ټول ملت په یوه خوله د خپلو مجاهدینو ورنه په غوښتنه عمل وکړ او د دښمن ستره حربه یې ناکامه کړه. الحمدلله و المنه

د افغانستان اسلامي امارت

د ډاکټر غني د مننې پیغام

زه (ډاکټر اشرف غني) له امنیتي او دفاعي ځواکونو څخه مننه کوم چې د ټاکنو لپاره یې بشپړ امنیتي تدابیر نیولي وو، تر څو هیواد وال په ارامه فضا کې خپلې رایې وکاروي، او هغه وېره یې له زړه څخه ووځي چې دښمن به د ټاکنو مخه ونسي او د رایې اچونې په مرکزو باندي وحشیانه بریدونه وکړي. د دې هر څه لپاره زمونږه امنیتي او دفاعي ځواکونو پوره چمتوالی نیولی وو، ځکه خو دښمن بریالی نشو چې د لویو پروسه ګڼه وډه کړي او له افغانانو څخه خپل حق واخلي.

تاسي (امنیتي ځواکونه) واقعاً د دې هیواد اتل او زړور بچیان یاستی او تر بل هر چا له هیواد او ولس سره زیاته مینه لرئ. او نن تاسي خپله واقعي مینه ثابته کړه، دښمن ته مو خپل زور وښود چې مونږه هم کمزوري نه یوو.

د ټاکنو د گټلو ادعاوي

د سپټمبر پر ۳۰مه ډاکټر عبدالله عبدالله د خپلو پلويانو په غونډه کې وويل چې ټاکنې په لوی اکثریت سره ده گټلي دي.

د ډاکټر عبدالله د ډلې لخوا ويل کېدل چې ۱،۳ ميلیونه بايومټریک رایې کارول شوې چې تر ۷ لکه زیاتې رایې دوی گټلي دي.

مگر ځینو سرچینو راپور ورکاوه چې ۱،۵ ميلیونه غیر بايومټریک (نا رنې) رایې کارول شوي، که غیر بايومټریک رایې هم د ټاکنو خپلواک کمیسیون لخوا منل شي، نو بیا ډاکټر غني گټونکی دی.

د اکتوبر پر لومړۍ نیټه د مشرانو جرگې مشر فضل الهادي مسلمیار وويل: "وامې وریدل چې د ټاکنو د خپلواک کمیسیون مشرې "هوا عالم نورستانی" ویلي چې دوی به غیر بايومټریک رایې نه شماری، د دې "نورستانی" په پلار به یې هم وشمارو، تاسي "هوا" وپلاوه شی له خلکو پوښتنه وکړئ، د خلکو حق تاسي څه ډول خورئ؟"

په همدې ورځ د مسلمیار په جواب کې هوا علم نورستانی له امریکا ږغ سره مرکه کې وويل: "نشم کولی غیر بايومټریک رایې وشمېرم، د ټاکنو پروسه په "بايومټریکه طریقه" ترسره شوې او مور غیر بايومټریک رایې نه شو شمېرلی."

دواړو ډلو، د عبدالله عبدالله په مشرۍ د "ثبات او همپالنې" او محمد اشرف غني په مشرۍ د "دولت جوړونکي" تېمونو په ټاکنو کې د بري ادعاوې درلودلې.

د سپټمبر پر ۳۰مه، د امریکا د بهرنیو چارو وزیر مایک پمپيو پر ټویټر ولیکل: "مور د افغان رایو ورکوونکو د ټاکنو د کار کوونکو او امنیتي ځواکونو زړه ورتیا ستاویو، چې د افغانستان ټاکنې یې له تخنیکي او امنیتي گواښونو سره سره ممکنې کړې. د افغانستان بنسټونه باید ټول هغه اقدامات وکړي چې د ټاکنو د نتایجو شفافیت خوندي کړي او شکایتونه وڅپړل شي."

د اکتوبر په لومړۍ نیټه د جنوبي او مرکزي اسيا لپاره د امریکا د بهرنیو چارو وزارت ځانگړې استازي الیس ویلز له خولې د بهرنیو چارو وزارت پر تویتر پاڼه ولیکل شول: "یوازې د افغانستان د ټاکنو خپلواک کمېسیون د پایلو د اعلانولو صلاحیت لري، نوماندان او د هغوی پلویان باید پر خپل سر وړاندوینې ونه کړي.

د افغانستان خلک په دې برخه کې د شفافیت او حساب ورکولو مستحق دي".

د اکتوبر پر لومړۍ نیټه په کابل کې د امریکا سفير جان باس پر خپل تویتر ولیکل: "په دې اړه ضد او نقیض رپوټونه چې د افغانستان د انتخاباتو خپلواک کمېسیون به څه وخت د راتیو د جمع بندۍ ملي مرکز پرانیځي، انډینمن یم.

دا هم مهم دي چې د افغانستان د ټاکنو کمېسیون کورنیو څارونکو او د افغانستان خلکو ته دا موضوع روښانه کړي".

د اکتوبر پر ۳مه، د ملگرو ملتونو امنیت شورا لخوا خبرپاڼه کې د افغانستان د ولسمشرۍ له ټولو نوماندانو وغوښتل چې د ټاکنیز چلند هغه هوکړه مراعت کړي چې د ټاکنیز بهیر د درناوي او د ټاکنو د سلامتیا د ساتنې لپاره یې لاسلیک کړې ده.

خبرپاڼه کې راغلي: "مور د هغو کسانو غندنه کوو چې د ټاکنو په ورځ یې د نوماندانو او کارکوونکو په گډون د ملکي وگړو په وړاندې د بریدونو گواښ کړی وو.

مور په ټاکنیزو ادارو او په دې ډله کې له ټاکنیزو کمېسیونونو غوښتنه کوو چې د افغانانو رايې په ځیر وشمېري او د دې ضمانت وکړي چې پایلې عادلانه او رڼې وي".

د اکتوبر پر ۷مه، د جرمني له "ډیر شپيگل" اونیزې سره ډاکټر غني په مرکه کې وویل: "داسې ښکاري چې پنځه کاله نور هم ولسمشر یم"

ډاکټر غني وویل: "دا په افغانانو پورې اړه لري، خو داسې ښې ښې شته چې زه به پنځه کاله نور هم ولسمشر یم چې د افغانستان لپاره ډېر کار وکړم. خو د نورو په څېر باید مور هم د ټاکنو پایلو ته انتظار وباسو".

هغه وویل: "له طالبانو سره په هر ډول جوړجاړي کې باید د افغانستان اساسي قانون، د بشري حقونو او د بنځو د حقونو مسئلې او ډموکراسي په پام کې ونیول شي، له دوی پرته مذاکرات مانا نلري. موږ په حکومت او ټولني کې له قوي (وسپنيز) ضمانت پرته طالبان نشو منلی... ما په خپل ژوند کې له ثبوت پرته پر هېچا هم باور نه دی کړی".

بناغلي غني له طالبانو سره د سولې اړوند وویل: "طالبانو ته نه تسليمیرو او که طالبان دافکر کوي چې کابل ته به راځي او دا شوي پرمختگونه به ختموي، هغوی تېروتلې دي.

طالبانو د تاوتریخوالي په زیاتولو سره کونښن وکړ چې وښيي د سولې تړون هغو ته د بري په مانا دی او گواکې افغان ځواکونو ماتې خوړلې ده، خو کابل ویتنام نه دی چې خلک له هېواد څخه د تېښتې لپاره په الوتکې پسې ځانونه ځوړند کړي".

د ډسمبر پر ۲۲مه ۲۰۱۹، د ټاکنو لومړنۍ پایلې په لاندې ډول اعلان شوې:

ډاکټر اشرف غني ټول ټال ۹۲۳۸۶۸ (۵۰،۶۴ سلنه) رایې گټلې وي.

ډاکټر عبدالله ټول ټال ۷۲۰۹۹۰ (۳۹،۵۲ سلنه) رایې گټلې وي.

انجنیر گلبدین حکمتیار ټول ټال ۷۰۲۴۳ (۳،۸۵ سلنه) رایې خپلې کړي.

رحمت الله نبیل ټول ټال ۳۳۹۲۱ (۱،۸۶) رایې خپلې کړي.

ټول ټال ۱۸۲۴۴۰۱ کسانو رایه کارولې وه، چې ۳۱ سلنه میرمنو برخه په ټاکنو کې اخیستې وه.

نتایج ابتدائی انتخابات ریاست جمهوری 6 میزان 1398، به ترتیب بالاترین رأی کاندیدان قرار ذیل است:

درصدی	تعداد آرای کاندیدان	نام کاندید
50.64%	923868	محمد اشرف غنی
39.52%	720990	دکتور عبدالله عبدالله
3.85%	70242	گلبدين حکمتيار
1.86%	33921	رحمت الله نبييل
0.99%	18066	دکتور فرامرز تمنا
0.85%	15526	سید نورالله جلیلی
0.69%	12608	عبداللطيف پدram
0.62%	11374	عنایت الله حفيظ
0.36%	6504	محمد حکيم تورسن
0.22%	3942	احمد ولي مسعود
0.18%	3324	محمد شهاب حکيمی
0.09%	1606	پوهاند پروفیسور دوکتور غلام فاروق نجرایی
0.09%	1565	محمد حنيف اتمر
0.05%	865	نور رحمان لېوال
100.00%	1,824,401.00	

د پایلو تر اعلان سمدستي وروسته د ثبات او همپالنې د ټیم مشر د ډاکټر عبدالله د پایلو نه منلو اعلان وکړ او خبرپاڼه یې خپره کړه چې ۳ لکه مشکوکې رایې باطلې او مور ته د منلو وړ نه دي.

د فبروري ۱۸ مه ۲۰۲۰ / د سلواغې ۲۹ مه ۱۳۹۸، د ولسمشرۍ ټاکنو وروستی پایلې اعلان شوې، ډاکټر غني د ۵۰،۶۴ سلنه (۹۲۳۵۹۲) رایو باندي گټونکي اعلان شو. ډاکټر عبدالله عبدالله ۳۹،۵۲ سلنه (۷۲۰۸۴۱) رایو په گټلو ناکام او دوهم اعلان شو. انجنیر حکمتيار ۳،۸۵ سلنه (۷۰۲۴۱) رایو په گټلو درېم کس اعلان شو.

د پایلو د اعلان غونډه مازيگر په ۴ نیمې بجې پېل او مازيگر ۵ بجې د ټاکنو خپلواک کمیسیون لخوا ډاکټر غني گټونکی اعلان شو.

ډاکټر عبدالله د ټاکنو پایلې ونه منلې، ډاکټر غني د خپلو پلویانو منځ کې خپل بری ولمانځه، او چمتووالی یې نیاوه چې د فبروري پر ۲۷ مه د لوړې مراسم تر سره کړي، مگر د امریکا د فشار په نتیجه کې یې د لوړې مراسم وځنډېدل او د مارچ پر ۹ مه،

په ارگ او سپیدار ماڼۍ کې په یو وخت سره، دواړو "ډاکټر غني او ډاکټر عبدالله" د لوړې مراسم تر سره، او هر یوه خپل ځان ولسمشر ونوماوه. د حامد کرزي، استاد سیاف، استاد عبدالکریم خلیلی او یونس قانوني لخوا هڅې وشوې چې دواړه ډاکټران جوړجاړي ته وهڅوي، مگر ونه توانېدل. د اپریل پر ۲۳مه، مایک پمپيو کابل ته راغی، هڅه یې وکړه چې ډاکټر غني او ډاکټر عبدالله وهڅوي چې ټول الشموله افغان حکومت باندي توافق ته ورسېږي، مگر ډاکټر غني چمتو نه و چې له ډاکټر عبدالله سره ۵۰ سلنه "مساوي" واک ومني. بیا هم د استاد سیاف، حامد کرزي، خلیلی او یونس قانوني له خوا د ډاکټرانو د جوړجاړي هڅو ته دوام ورکول شو چې بالاخره د مئی پر ۱۷مه ۲۰۲۰ / د غويي پر ۲۸مه ۱۳۹۹، د ډاکټر غني او ډاکټر عبدالله ترمنځ د مساوي واک ویشني هوکړه لاسلیک شوه.

داسې چې ډاکټر عبدالله به د ملي پخلاينې د عالي شورا مشرې کوي، د هیواد د دویم کس پروتوکول به ورکول کېږي، په کابینه کې به ۵۰ سلنه وزیران لري، په هر ولایت کې چې هر یوه له دوی دوو زیاتې رایې گټلې وې، والي به د همغه لخوا معرفي کېږي، او په بهرنیو هیوادو کې ۵۰ سلنه سفیران به هم د عبدالله لخوا معرفي کېږي.

دواړو ډاکټرانو له حامد کرزي او استاد سیاف څخه مننه وکړه، مگر یونس قانوني د ډاکټر عبدالله او ډاکټر غني په هوکړه خوښ نه و.

د ډاکټر غني او ډاکټر عبدالله ترمنځ د هوکې مخالفت د حزب اسلامي "حکمتیار" گوند او جمعیت اسلامي گوند لخوا وشو.

دغه ډول جوړښت ناکامه تجربه وبلله، ویې ویل چې گډ حکومتونه د حل لاره نه ده، او د امریکا متحده آیالاتو – طالبانو د تړون علمي کېدل سولې ته د رسیدو لاره ده.

د ډاکټر غني لخوا د جون پر لومړۍ نېټه د حامد کرزي ورور محمود کرزی د بنار جوړولو او ځمکو وزیر وټاکل شو، او د جون پر ۶مه د وزارت کارکونکو ته ور وپېژندل شو.

د افغانستان سولې او جگړې اړوند بېلابېلې څرگندونې

د اگسټ پر ۹مه، فارن پالیسي ولیکل چې د امریکا متحده ایالات به د پوځیانو تر وتلو وروسته هم په افغانستان کې خپل استخباراتي شتون وساتي. ځکه د امریکا لخوا خوست ولایت کې "د خوست ساتنې ځواک" په مستقیم ډول د سي آی ای لخوا روزل شوي او تمویل کيږي.

د اگسټ پر ۷مه، کورنیو رسنیو راپور ورکړ چې د افغان حکومت او افغان سیاستوالو ترمنځ د افغاني مذاکراتو لپاره د ۱۵ کسيز پلاوي پر ټاکنې لا هم اختلاف شته، سیاستوالو اندیښنه وښودله چې افغان حکومت د خپلې خوښې ډیر کسان په لست کې ځای کړي دي.

د اگسټ پر ۲۱مه، د طالبانو د قطر د سیاسي دفتر ویاند سهیل شاهین پر تویټر ولیکل: "د سیاسي جهتونو له لوري د بین الافغاني مذاکراتو لپاره د ټیم د غړو نومونه پټ ساتل یا خو د اختلاف له امله دي او یا هم د خاصي زورواکې کړۍ په اختیار کي دي چي بیا نو د ټولو جهتونو مشترک ټیم نه بلل کيږي او نه هم د فیصلې واک او د سیاسي جهتونو ملاتړ لري. سیاسي جهتونه دي هم خپل موقف ښکاره کړي."

د اگسټ پر ۲۲مه، د سولې شورا مرستیال مشر حاجي دین محمد رسنیو ته وویل: "د بین الافغاني مذاکراتو لپاره د پلاوي په نومونو کې د ولسمشر لخوا بدلون راوستل شوی، دا ځل شاید زما نوم هم پکې نه وي، حکومت له دې وېرې چې د افغان سیاستوالو او حکومت تر منځ جنجال راپورته نه شي، د پلاوي د غړو نومونه نه اعلانیوي."

همدارنگه د اگسټ پر ۱۷مه، په کابل کې د مرکزي اسیا، ازبکستان، تاجکستان، قرغیزستان، قزاقستان او ترکمنستان د هیوادونو سفیرانو په گډه غونډه کې د افغان سولې بهیر څخه خپل ملاتړ اعلان کړ.

د اگسټ پر ۱۰مه، په افغانستان کې د امریکا/ناټو پخوانې عمومي قومندان، او د سې آی ای پخوانې مشر ډیویډ پټریوس خپله لیکنه کې ویلې و: "له افغانستان څخه د امریکا او ناټو ځواکونو وتل د اندیښنې وړ خبره ده، امریکا دي له افغانستان څخه د پوځیانو په ایستلو سره تېروتنه نه کوي، که امریکا دا کار وکړي، د عراق د تېروتنې تکرار به وي."

د اگسټ پر ۱۸مه، دونالد ټرمپ په نیو جرسي کې خبریالانو ته وویل: "امریکا غواړي په افغانستان کې د خپلو سرتېرو شمېر له ۱۳ زرو څخه راکم کړي، خو یو شمېر «موثر» استخباراتي ځواک به هلته پریږدي.

هلته زموږ د حضور دلیل دادی ترڅو افغانستان د ترهگرو په لابر اتوار بدل نشي، او موږ به دې اړه ډیر ښه نظریات او پروگرامونه لرو، زما هدف دا دی چې په راتلونکو اونیو کې به ډیر ښه کارونه تر سره او اعلان شي.

موږ کولی شو له لږ پوځي ځواک سره وضعیت تر خپل کنټرول لاندې وساتو. موږ به د خپلو ځواکونو شمیر راکم کړو. راتلونکی په طالبانو او افغان حکومت پورې اړه لری. دلته باید یو مسئله روښانه شي، او هغه دا چې موږ به په افغانستان کې موثر استخباراتي حضور ولرو. او دا حضور د هغو دلایلو له امله دی چې ما تاسې ته وویل."

د اگسټ پر ۱۷مه، د امریکا د کانگرس غړي لنډسي گراهام پر خپل ټویټر ولیکل: "هیله مند یم ولسمشر او کاري ډله یې د اسلام پاله سخت دریځو ډلو د گواښ په اړه چې فکر کېږي د سپټمبر د یوولسمې پېښه له افغانستان څخه پلان شوې وه سمه پرېکړه وکړي."

گراهام په بل ټویټ کې لیکلي: "هر ډول تړون چې د ترهگری سره د مبارزې لپاره د امریکا وړتیا په پام کې ونیسي، د سولې تړون نه دی، پرځای به یې، دا به په امریکایي خاوره د لازياتو حملو او په ټوله نړۍ کې د متحده ایالاتو پر گټو د حملو لپاره لاره هواره کړي."

د اگسټ پر ۱۵مه، ډاکټر اشرف غني د افغانستان د ملي راډیو ټلوېزیون په ځانگړي پروگرام کې وویل: "جمهوریت غواړئ که طالبان، که طالبان غواړئ بېرته شاته ځئ، که جمهوریت غواړئ د جمهوریت په چوکاټ کې سوله راځي. که جمهوریت ټینگ شي افغانستان به خپلو هیلو ته په رسېدو کې بریالی شي.

د افغانستان خلک باید د شخصیت پرستی له دایرې څخه ووځي او داسې یوه تگلاره رامنځته کړي، چې د کورنۍ اجماع لپاره د منلو وړ وي.

د یو لوی ملت د استازیتوب لپاره باید یو قوي دولت شتون ولري، ترڅو خپل راتلونکی خپله وټاکي.

دلته ولسواکي ضرور ده، بې له ولسواکي څخه مور دا وطن نشو اداره کولای او پر ولسواکي باندې انشاءالله هر شی کېږي."

په مسجد او واده کې چاودني

د زمري ۲۶مه ۱۷/۱۳۹۸ اگست ۲۰۱۹، د خپلواکي د سلمې کليزي دوه ورځې وړاندي، په کابل ښار کې د شهر دبی په نوم د ودونو سالون کې د اهل تشيع د واده مراسمو باندې د شپې ۱۰:۳۰ بجې برید وشو، چې پایله کې بې ۶۳ کسان مړه او ۱۸۲ ژوبل شول، د برید پره داعش وسلوالې ډلې په غاړه واخيستله، د خلیلزاد لخوا برید وغندل شو، هغه د اگست پر ۱۸مه وليکل: "مور باید د سولې مذاکراتو ته، د بين الافغاني مذاکراتو په شمول سرعت ورکړو، دا به د افغانانو دريځ لا غښتلی کړی، د دې لپاره چې داعش مات شي".

بل خوا د یاد برید پره د گډ حکومت مشر ډاکټر غني او د کورنیو چارو وزیر اندرابي پر طالبانو واچوله، ډاکټر غني د اگست پر ۱۸مه وویل: "د تیري شپې ترهگریزي پيښې ته طالبانو زمینه برابره کړي، دوی جگړې کوي، او د برید په نه منلو سره خان ته براءت نه شي ورکولای".

د افغان حکومت په غبرگون کې د طالبانو ویاند ذبیح الله مجاهد د اگست پر ۱۸مه وليکل: "اسلامي امارت د کابل ښار په یو هوټل کې په ملکي خلکو چاودنه کول او هغوی ته تلفات اړول په کلکه غندي، دغه ډول وحشیانه قصدي وژنې او ښځې او ماشومان په نښه کول هیڅ ډول توجیه او جواز نه لري.

د کابل غونډې برید ته امریکایي اشغالگرو او د هغوی کورنیو غلامانو زمینه مساعده کړې. په ۹۵سلنه افغانستان کې امن او آرام چا خراب کړ؟ غلامان د دې پرځای

چې د واشنگټن او نیویارک امنیت ساتلو دعوه کوي^{۱۷۰} په کابل کې دې خپل مسئولیت ادا کړي، هغوی له برید مخکې چیرې وو چې معلومه کړي حمله د چا کار ده؟"

افغان حکومت د ازادۍ سلمې کلیزې (۲۸ زمري) مراسم هم په کابل کې د یادي حملې له کبله وځنډول.

د ازادۍ د سلمې کلیزې یوه ورځ مخکې، د اګسټ پر ۱۶مه، په کچلاغ کې د شیخ هبة الله په مدرسه او د هغه په پخواني مسجد کې برید وشو، د شیخ هبة الله د ورور حافظ محب الله په گډون ۴ نور کسان پکې ووژل شول او تر ۲۰ زیات پکې ژوبل شول، ماین د جمعې ورځ د خطبې پر مهال د خطیب د کیناستلو تر ځای لاندې ځای په ځای کړل شوی و.

^{۱۷۰} د اګسټ ۱۳مه ۲۰۱۹، امنیتي ځواکونو ته د وینا پر مهال ډاکټر غني وویل: "په واشنگټن او نیویارک کې ستاسې د قربانیو له امله امن دی، که تاسې "امنیتي ځواکونه" قرباني ورنه کړي، یاد ښارونه به هم امن کې نه وي.

د سولې خبرو نهم پړاو

د اگسټ پر ۲۰مه، د امریکا د بهرنیو چارو وزارت لخوا لاندې اعلامیه خپره شوه: "د افغانستان بیا پخلاينې لپاره ځانگړې استازي زلمی خلیلزاد به قطر او افغانستان ته ولاړ شي.

د ویاند دفتر، د اگسټ ۲۰مه، ۲۰۱۹

د اگسټ پر ۲۰مه به د افغانستان د بیا پخلاينې لپاره ځانگړې استازي سفير خلیلزاد قطر او افغانستان ته سفر وکړي. په دوحه کې به سفير خلیلزاد له طالبانو سره د سولې هر اړخيزو خبرو ته دوام ورکړي، تر څو په افغانستان کې شخړې او جگړه پای ومومي.

په کابل کې به د سولې بهیر په اړه د حکومت له مشرتابه سره مشورې وکړي، او هغوی به د بین الافغاني تفاهم لپاره وهڅوي، خو کابل ته سفر لاهم نهایې شوی نه دی.

د اگسټ پر ۲۰مه، مایک پامپيو فاکس نیوز ته وویل: "ولسمشر ټرمپ له افغانستان څخه د خپلو ځواکونو ایستلو ته ژمن دی؛ خو دا گام به د افغانستان امنیتي شرایطو ته په کتو اخستل کېږي ځکه مور نه غواړو افغانستان یو ځل بیا د ترهگرو په ځاله بدل شي او له دې ځایه د امریکا په متحده ایالاتو برید وشي.

ولسمشر ټرمپ غواړي، په افغانستان کې هغه څه وساتي چې متحده ایالاتو ته د میلیاردونو ډالرو او زرگونو امنیتي سرتېرو د مرگ په بیه تمام شوي.

د متحده ایالاتو د بهرنیو چارو او دفاع وزارتونه په گډه په افغانستان کې د عسکرو د شمېر په راکمولو کار کوي."

همدارنگه د امریکا ولسمشر ډونالد ټرمپ لاندې څرگندونې وکړي: "امریکايي عسکر به له افغانستان څخه راوباسو؛ خو افغانستان د ترهگرو لپاره د هاروارډ

پوهنتون دی، مور به خامخا هلته استخباراتي شتون ولرو او اړتيا ده چې هلته يو څوک وساتو.^{۱۷۱}

امريکايي ځواکونه په افغانستان کې د سوله ساتونکو په حيث دنده اجراء کوي؛ مور نور دې دندې ته د پای ټکی ږدو او نه غواړو په نړۍ کې د پوليسو دنده سرته ورسوو.

مذاکراتي ټيم له طالبانو سره په خبرو کې پرمختگ کړی، په دې نړۍ کې په هيچا باور کېدای نه شي، خو د تلفاتو د زياتوالي له امله هغوی (طالبان) نور نه غواړي له مور سره جگړه وکړي."

د ټرمپ دغه ډول څرگندونې چې په افغانستان کې به استخباراتي شتون وساتي، په بېلابېلو وختونو کې د طالبانو د ويندويانو (ذبيح الله مجاهد او سهيل شاهين) لخوا رد شوې، او طالبانو ويلي چې د امريکا هيڅ ډول شتون ورته د منلو نه دی، او نه به هم د امريکايي پوځيانو تر وتلو وروسته امريکا ته اجازه ورکړي چې په افغانستان کې

^{۱۷۱} د اپريل ۱۷مه ۲۰۲۰، نيويارک ټايمز د لوړ پوړي امريکايي چارواکې له خولې راپور ورکړ چې امريکا غواړي له طالبانو سره د لاسليک شوې (۲۹ فبروري ۲۰۲۰) هوکړې له مخې غواړي له افغانستان څخه د سي آی اي يو شمېر پوځيان وباسي.

د نيويارک ټايمز په راپور کې ليکل شوې و: "که څه هم چې له افغانستان څخه د امريکايي ځواکونو له وتلو وروسته په دغه هېواد کې د استخباراتي ځواک زياتول د امريکا پلان و، خو د طالبانو د مشرتابه په غوښتنه او د تاوتریخوالي د کمښت په موخه يې دا پرېکړه کړې ده. داسې ښکاري چې اوسمهال په افغانستان کې د سي آی اي سلگونه پوځيان ميشت وي، خو شمېر يې ډېر کله د تغير په حال کې وي. ويل کېږي د امريکا استخباراتي پوځيانو په تېرو دوه لسيزو کې په افغانستان کې محلي ځواک ته روزنه ورکوله او تجهيز کول يې، خو له القاعدې سره مبارزه وکړي. امريکايي چارواکي وايي، چې د مذاکراتو پر مهال د طالبانو مشرتابه تر ډېره د سي آی اي د کار کوونکو پر ايستلو ټينگار کاوه. او اوس دغه کار په افغانستان کې د تاوتریخوالي د کمښت په موخه کوي."

استخباراتي شتون ولري، تر هغه وخت پوري به جگړه کوي، چې تر څو ټول بهرني پوځيان چې تر هر نوم لاندې په افغانستان کې شتون لري؛ له هيواد څخه ووځي.

د اگسټ پر ۲۱مه، خليلزاد پر خپل ټويټر وليکل: "په واشنگټن کې مې گټوره اونۍ درلودله، د واشنگټن ادارې ته مې د خپلو لاسته راوړنو او راتلونکي په اړه معلومات وړاندي کړل.

زه بيا روان شوم، لومړی به دوحې ته ځم، تر څو پاتې مسایل را ونغاړو، مور چمتو يو، وبه گورو چې طالبان هم چمتو دي کنه."

د سولې مذاکراتو د نهم پړاو پيل

د اگسټ پر ۲۲مه، مازيگر مهال په دوحه کې د طالبانو او امريکايانو ترمنځ د سولې نهم پړاو مذاکرات پيل او د شپې تر ناوخته ۱۱ بجو يې دوام وکړ.

په همدې ورځ مجاهد وليکل: "نن له غرمې وروسته په دوحه کې د امريکا او اسلامي امارت د مذاکراتي ټيمونو تر منځ نهم پړاو مذاکرات پيل شول. په دې مذاکراتو کې د امريکايي ټيم مشري زلمي خليلزاد او د اسلامي امارت د مذاکراتي ټيم مشري محترم شيرمحمد عباس ستانکزي کوله. په مذاکراتو کې د اشغالگرو قواوو مشر سکاټ ميلر هم حاضر و."

په همدې ورځ د قطر د لومړي وزير مرستيال او د بهرنيو چارو وزير شيخ محمد بن عبدالرحمن آل ثاني د طالبانو او امريکايي لوري سره د شپې تر ناوخته جلا جلا ليدني درلودلې.

د اگسټ پر ۲۲مه، ما (ليکوال) ته طالب سرچينو وويل: "نهم پړاو کې کيدای شي چې د طالبانو او امريکا ترمنځ د بهرنيو ځواکونو د وتلو د مهالويز او ۵۰۰۰ طالب بنديانو خوشي کيدو پر ميکانيزم خبرې وشي، او دارنگه چې په کومه کچه مشرانو ترمنځ به د سولې تړون لاسليک کيږي."

دکتور جعفر مهدوي^{۱۷۲} چې تازه له قطر څخه راستون شوی و، هغه هم ما (لیکوال) ته وویل: "شیخ دلاور راته وویل چې دا ځل به د بهرنیو ځواکونو او په ټوله کې د سولې اړوند مسایلو پر میکانیزم خبرې کیري."

له همدې کبله و چې ما (لیکوال) د اگسټ پر ۲۲مه، پر خپل ټویټر ولیکل: "د طالبانو او امریکا ترمنځ د سولې نهم پړاو خبرې پیل شوې، کیدای شي چې د بهرنیو ځواکونو وتلو، د بندیانو د خوشي کېدو، د امریکایي-افغان پوهنتون د دوو استادانو تبادلې پر میکانیزم خبرې وشي، همدارنگه چې په کومه کچه مشرانو لخوا به تړون لاسلیک کیري، او د بین الافغاني تفاهم پیل او اړوند مسایلو به بحث کیري."

په داسې حال کې چې د طالبانو او امریکا ترمنځ د نهم پړاو لومړۍ ورځ وه، دارگ پانې یوه اعلامیه خپره کړه، چې د ډاکټر غني له قوله پکې لیکل شوي و: "طالبان یوه وړانکاره ډله ده او تل هڅه کوي چې خلکو او عام المنفعه تاسیساتو ته زیان ورسوي، نو پدې خاطر ستاسو وظیفه ده چې دغه وړانکاره ډله له منځه یوسی او اجازه ورنکړئ چې هیواد او خلکو ته زیان ورسوي."

د ډاکټر غني له خولې لیکل شوې و: "زمونږ جهاد، برحقه جهاد دی او د سولې تر ټینګیدو پورې د دې هیواد دښمنان د هیواد په هر گوټ کې وځیئ."

د اگسټ پر ۲۳مه، د جمعې ورځ د امریکا او طالبانو ترمنځ مذاکرات ونه شول، دواړو لورو د سولې اړوند خپلمنځي مشورې درلودلې.

د اگسټ پر ۲۴مه، اوږده مذاکرات وشول، په همدې ورځ د الجزیرې ټلويزون لخوا راپور ورکول شو چې طالبان او امریکا پر ۱۴ میاشتني لنډمهاله حکومت موافقې ته رسېدلې دي.

فکر کوم چې د الجزیرې راپور کې تیروتنه شوې وه، داسې ښکاري چې طالبانو او امریکا ترمنځ د بهرنیو پوځیانو د وتلو لپاره ۱۴ میاشتني مهالویش باندې توافق شوی و.

^{۱۷۲} مهدوی د اهل تشیع د هزاره قوم ځوان مشر دی، د جنبش روشنایي له مشرانو او د عدالت گوند مشر دی، او تیره دوره کې د ولسي جرگې غړی و.

په همدې ورځ لږ وروسته، سهیل شاهین ولیکل: "کوم خبر چې د موقت حکومت د هوکړې په هکله په رسنیو کې خپرېږي، حقیقت نلري".

په تعقیب یې زلمی خلیلزاد هم ولیکل: "هماغسې چې د طالبانو ویاند ویلي، مور د لنډمهاله حکومت په اړه نه یو رغیدلي. د حکومتدارې پریکړې د افغانانو پورې اړه لري چې په بین الافغاني مذاکراتو کې یې وکړي".

د درېمې ورځې مذاکرات د شپې نږدې ۱۲ بجې پای ته ورسېدل، خو لا پر ټولو مسایلو وروستی توافق ته دواړه لوري ونه رسېدل.

د اګسټ پر ۲۵مه، سهیل شاهین د دوحې په ډیپلوماټ کلوب کې خبریالانو ته وویل: "په مذاکراتو کې زیات پرمختګ شوی، کیدای شي تر راتلونکو دوو ورځو په ټولو جزبې اختلافي مسایلو بحث وشي او مذاکرات هم ختم شي".

د همدې ورځې مذاکراتو په اړه سهیل شاهین داګسټ پر ۲۶مه ولیکل: "نن د شپې تر لس نیمو بجو پورې مو د امریکایي ټیم سره مذاکرات درلودل. سبا سهار مو خپلمنځي مجلس دی اوله مازدیګر وروسته به د نوموړي ټیم سره بله ناسته ولرو، انشاءالله".

د اګسټ پر ۲۶مه، هم د دواړو ډلو ترمنځ مذاکراتو د شپې تر ناوخته دوام درلود، لا هم طالبان او امریکایان نه‌ایې توافق ته ونه رسېدل.

د اګسټ پر ۲۷مه، شاهین ولیکل: "د ورځې لس نیمې بجې به د امریکایي ټیم سره مذاکرات دوام کوي. هڅه کوو چې د توافقنامې وروستی ټکي نه‌ایې کړو".

د شپې تر ناوخته (۱۲:۵۰) پوري مذاکراتو دوام پیدا کړ، خو بیا هم نه‌ایې توافق ونه شو.

د اګسټ پر ۲۸مه، شاهین ولیکل: "نن هم مذاکرات دوام کوي. وروستی توافق ته نږدې شوي یو. هیله ده ژر به خپل مسلمان او خپلواکي غوښتونکي ولس ته ښه زیری ولرو".

د دې ورځې مذاکراتو د شپې تر دوه نیمو بجو دوام وکړ، بیا هم دواړه لوري توافق ته ونه رسیدل، او په اړه یې د اګسټ پر ۲۹مه، شاهین ولیکل: "نن د امریکا مذاکراتي ټیم سره مو د شپې تر دوه نیمو بجو پورې خبرو دوام درلود. محترم ملا صاحب

برادر او ډاکټر خلیل‌زاد هم موجود وو. په مهمو ټکیو پرمختګ وشو. سبا د ورځې یوه بجه به د یاد ټیم سره بله ناسته لرو، ان شاءالله"

داګسټ پر ۲۸مه، نن ټکي اسيا لاندي تويټ وکړ: "د طالبانو مذاکراتي ټیم یوه غړي نن ټکي اسيا ته وویل چې د امریکا سره یې د تړون په مسوده کې له خپله اړخه ټول اسلامي او ملي ارزښتونه سنجولي. چې کله اعلان سي، د نن زمانې قانون پوهان او سیاسي کارپوهان به هم حیران کړي، چې څرنگه په شریعت، سیاست او قانون برابر تړون موجود کړی".

د اګسټ پر ۲۹مه، چې بیا هم خبرې د ماسپینین یوه بجه پیل شوې، طالبانو او امریکا نیمه ورځ او یوه بشپړه شپه تر سهاره د سولې تړون د وروستي کېدو لپاره یو بل سره خبرې وکړي، ولي بیا هم موافقي ته ونه رسېدل، په دې ورځ خبرې سهار پنځه بجې پای ته ورسېدي، طالبانو همهلته په ډیپلوماتیک کلپ کې د سهار لمونځ په جماعت سره وکړ.

د اګسټ پر ۳۰مه، د جمعې ورځ وه، طالبانو دا ورځ د جمعې لمونځ، او دواړه لورو خپلمنځي مشورو ته ځانګړي کړي وه.

د اګسټ پر ۳۱مه، بیا هم د طالبانو او امریکا تر منځ د سولې مذاکرات د سهار پر ۹ بجې پیل او د شپې تر ناوخته یې دوام وکړ، او بالاخره د نهم پړاو مذاکرات پرته له اعلاميې او یا داچې د لورو لخوا د سولې توافق نهایی کېدو تائید وشي؛ خبرې پای ته ورسېدي.

د همدې ورځې (۳۱ اګسټ) مذاکراتو په اړه زلمي خلیل‌زاد د سپټمبر په اوله، سهار وختې ۶:۱۸ ولیکل: "مور په قطر کې له طالبانو سره د خبرو دغه دور پای ته ورساوه. زه به نن وروسته د سلا مشورو لپاره کابل ته سفر وکړم.

مور د یوه داسې توافق په درشل کې یو چې زورزیاتې به لږ کړي او افغانانو ته به ور پرانيزي چې سره کښيني او د یوې باعزته او پایدارې سولې او د یوه متحد او بااقتداره افغانستان په اړه چې متحده ایالتونو، متحدینو ته یې؛ او بل هیواد ته گواښ ونکړي، مذاکرات وکړي".

د سپټمبر پر لومړۍ نیټه شاهین هم سهار وختي ۸:۴۲ ولیکل: "د مذاکراتو اوسنی دور مو د شپې ناوخته په کامیابي سره پای ته ورساوه، البته پدې توافق وشو چې نن د ورځې دوه بجې د امریکایي ټیم سره ځینې تخنیکي خبرې هم بشپړې کړو. خپل مجاهد او مسلمان ولس ته ډاډ ورکوم چې د اشغال د خاتمې او د افغانستان د مسئلې دسوله ایز حل په درشل کې یو".

د طالبانو او امریکا ترمنځ د نهم پړاو خبرو لس ورځې ونيولي، چې دوه ورځې پکې د جمعي لمانځه له امله مخامخ مذاکرات ونه شول، بلکې دواړه ډلو خپلمنځي مشورې درلودلې.

د اگسټ پر ۳۱مه، واشنګټن پوسټ او نورو رسنیو راپور ورکړ چې د افغانستان د سولې مسئله کې د ترمپ د ملي امنیت سلاکار جان بولټن د ترمپ لخوا له خبرو گوښه ساتل شوی او ځنډې ته شوی دی.

واشنګټن پوسټ ته یوه امریکایي چارواکې ویلي و: "بولټن او ټیم یې د افغانستان په موضوع کې تر دې حده گوښې ته شوي، چې کله نوموړي له طالبانو سره د احتمالي توافقنامې کاپي غوښته، د ترمپ ادارې یې له ورسپارلو انکار کړی".

د نهم پړاو مذاکرات تر ټاکلي نیټې او توقع زیات وخت ونيوی، تمه وه چې د اگسټ پر ۲۷مه به ښکېل لوري توافق ته ورسېږي، او د شپې مهال به خلیلزاد کابل ته راشي، خو مذاکراتو دوام پیدا کړ.

همدارنگه د اگسټ پر ۲۸مه، کورنیو او بهرنیو رسنیو راپور ورکړ چې د طالبانو او امریکا ترمنځ د سولې تړون وروستی شوی، او کیدای شي خلیلزاد له افغان حکومت او افغان سیاستوالو سره د تړون جزئیاتو شریکولو په موخه کابل ته راشي.

له دي وروسته رسنیو راپور ورکړ چې درې ژبو (پښتو، دري او انگریزي) کې د سولې تړون د متن چمتو کولو او ورسره ضمیمو او معادل کلمات او اصطلاحاتو باندې د امریکا او طالبانو د تخنیکي ډلو ترمنځ زیات وخت ونيول شو.

پر کندز او بغلان د طالبانو حملې

طالبانو د شپې مهال پر کندز ښار له څلورو لورو حملې وکړې، او د اګسټ ۳۱مه، ټوله ورځ ښار ته نږدې او دننه کې درنه جګړه د طالبانو او افغان ځواکونو ترمنځ روانه وه، د جګړې د مهارولو لپاره امریکا/ناټو ځواکونو له افغان ځواکونو سره هوايي مرسته کوله، په همدې ورځ د امریکا/ناټو قواوو عمومي قومندان جنرال سکاډ میلر، د افغانستان دفاع وزیر اسدالله خالد او کورنیو چارو وزیر مسعود اندرابي د کندز ښار ته ولاړل، جګړه کنټرول شوه، خو دواړه لورو ته درنه مرګ ژوبله واوښتله.

طالبانو د کندز ښار ځینې حوزې او امریتونه ونیول، ښار ته ننوتل، ځینې افغان پولیس ورته تسلیم، او د هوايي بمبارد له امله طالبانو ته مرګ ژوبله واوښتله، چې له ښار څخه بیرته وتلو ته اړ شول.

د کندز پر امنیتي قومندان او پولیسو د طالب لخوا ځانمرګي برید وشو، د قومندان د ویاند په ګډون لس پولیس ځای پر ځای ووژل شول، او د امنیتي قومندان منظور ستانکزي په ګډون لس پولیس ژوبل شول.

د یادې جګړې په اړه خلیلزاد د اګسټ پر ۳۱مه لاندې ټویټ وکړ: "ما نن په خبرو کې د کندز برید یاد کړ او طالبانو ته مې وویل چې دغه ډول زور زیاتي باید ودرول شي. سربیره پر دې، جنرال میلر نن د کندز ښار څخه لیدنه وکړه او افغان ځواکونو ته پر مرستې تمرکز کوي چې د ښار دفاع کوي.

بلاخره، جګړه به یوازې هغه مهال ختمه شي چې ټولې غاړې یې پر ختمولو موافقه وکړي. ټول افغانان باید د یو سیاسي جوړجاړي او هر اړخیز اوربند ترلاسه کولو لپاره، په بین الافغاني مذاکراتو کې سره راټول شي. ډاډه یم چې موږ د زور زیاتي د لږولو او د سولې د ترلاسه کولو پر یوازنی عملي لارې یو".

د شپې مهال طالبانو د بغلان مرکز پلخمرې ښار باندې له څلور خواو برید وکړ، او د سپټمبر لومړۍ نیټه ټوله ورځ جګړې دوام درلود، طالبان ښار ته ننوتل، د والي پر میلمستون او د فتر یې بریدونه وکړل، دواړو لورو ته ګڼه مرګ ژوبله واوښتله.

ما (لیکوال) ته ضعیف صاحب وویل: "افغان حکومت په امریکا او ځینو بهرنیو هیوادونو کې داسې کمپاین پېل کړې و چې طالبان د افغان حکومت او ناتو د زیات بمبارد او شپښو چاپو له امله ډیر کمزوري شوي، اوس یې د لویو حملو توان له لاسه ورکړي، له همدې امله به وه چې طالبان وښيي چې اوس هم پر ولایتونو د لویو حملو کولو توان لري".

پر کندز د حملې په اړه د طالبانو ویاند هم لیکلي و چې دوی د ښار د نیولو په موخه نه، بلکې د وسلو او نظامي تجهیزاتو تر لاسه کولو په موخه برید کړی و.

د سپټمبر په لومړۍ نیټه خلیزاد ولیکل: "موږ په قطر کې له طالبانو سره د خبرو دغه دور پای ته ورساوه. زه به نن وروسته د سلامشورو لپاره کابل ته سفر وکړم.

موږ د یوه دا سې توافق په درشل کې یو چې زور زیاتی به لږ کړي او افغانانو ته به ور پرانيزي چې سره کښیني او د یوې باعزتې او پایدارې سولې او د یوه متحده او بااقتداره افغانستان په اړه چې متحده ایالتونو، متحدینو یې او بل هیواد ته گواښ ونکړي، مذاکرات وکړي".

د سپټمبر په لومړۍ نیټه سهیل شاهین ولیکل "د مذاکراتو او سنی دور مو د شپې ناوخته په کامیابي سره پای ته ورساوه، البته پدې توافق و شو چې نن د ورځې دوه بجې د امریکایي ټیم سره ځینې تخنیکي خبرې هم بشپړې کړو. خپل مجاهد او مسلمان ولس ته ډاډ ورکوم چې دا شغال دخاتمې او د افغانستان د مسئلې د سوله ایز حل په درشل کې یو".

کابل ته د خلیلزاد راتگ

د سپټمبر پر لومړۍ ورځ، خلیلزاد کابل ته راغی، ماښام مهال یې له ډاکټر اشرف غني سره وکتل، او د طالبانو او امریکا ترمنځ د سولې تړون مسودې متن یې ورته واوراوه، ولي د مسودې د متن کاپي یې د گډ حکومت د مشرانو په واک کې ور نه کړ.

همدارنگه خلیلزاد له ډاکټر غني څخه وغوښتل چې له طالبانو سره د بین الافغاني مذاکراتو لپاره ۱۵ کسيز پلاوي لسټ اعلان کړي، مگر دا چې د پلاوي لسټ کې ډاکټر غني تغييرات راوستي و، او ځینې کسان یې ورڅخه ليري کړي وو^{۱۳۳}، پر ځای یې نور خپل کسان ور اضافه کړي وو، له همدې امله هم د خلیلزاد او ډاکټر غني ترمنځ مجلس لېدنه ښه نه وه.

د سپټمبر پر ۴مه، کورنیو رسنیو راپور ورکړ چې د خلیلزاد او ډاکټر غني ترمنځ ترینګلیتا، له طالبانو سره د سولې مسودې له امله زیاته شوې، او په درې ورځو کې خلیلزاد ۴ځله له ډاکټر غني سره په ارگ کې لېدلي دي.

رسنیو راپور ورکړ چې ډاکټر غني د امریکا او طالبانو ترمنځ د سولې تړون باندي نیوکې لري^{۱۳۴}.

خلیلزاد له ډاکټر عبدالله عبدالله، حامد کرزي او ځینو نورو افغان سیاستوالو سره هم د قطر خبرو او له طالبانو سره د سولې مسودې په اړه معلومات شریک کړل.

^{۱۳۳} د سولې عالي شورا مرستیال مشر حاجي دین محمد، مخکېنۍ د ولسې جرگې وکیله فوزیه کوفي، د طلوع ټلويزون د رئیس لطف الله نجفي زاده او ځینو نورو کسانو نومونه له لسټ څخه ليري کړل شوې او پر ځای یې ډاکټر غني خپل کسان له طالبانو سره د مذاکرې لپاره په لسټ کې ځای کړي وو.

^{۱۳۴} زما (لیکوال) له انده، ډاکټر غني د امریکایي پوځیانو په وتلو اندیښنه لري چې دده واک به هم ور سره راټول شي، او نه غواړي چې له طالبانو سره سوله وشي، بلکې ټینګار کوي چې ولسمشرۍ ټاکنې وشي، او فکر کوي چې د ۵ نورو کلونو لپاره به هم د ولسمشر په چوکۍ پاتې شي.

د خلیلزاد او ډاکټر غني ترمنځ ناستې ښې نه وې، ډاکټر غني د طالبانو - امریکا د سولې پر تړون نیوکې درلودلې، او پر ټاکنو یې ټینګار درلود، همدارنګه د بهرنیو پوځیانو پر وتلو یې اندیښنه ښودله، بل خوا خلیلزاد د امریکا - طالبانو د سولې له تړون څخه ملاتړ کاوه، خبره غالمغال ته رسیدلې وه، او د ډاکټر غني او ډاکټر زلمي خلیلزاد ترمنځ سپکې خبرې یو بل ته شوې وې، رغونه یې لوړ شوې وو.

د سپټمبر پر ۶ مه، حاجي سيد داود اغا چې له خلیلزاد سره یې په کابل کې داخل دوه واره لیدلې و، هغه ما (لیکوال) ته وویل چې د خلیلزاد او ډاکټر غني ترمنځ خبره جنگ ته رسیدلې وه، او یو بل ته یې سخت او زښت الفاظ کارولي وو.

د سپټمبر په لومړۍ نیټه، د ولسمشر دویم مرستیال سرور دانش وویل: "د سولې روانه پروسه پېچلې او بې نتیجې ده. د سولې روان بهیر ته په کتو، ولسمشریزې ټاکنې لومړیتوب لري.

د سولې بهیر پېچلې ده، دغه بهیر ډېر وخت ونیو او د نړیوالو له لوري له نهو میاشتو هڅو سره سره لاهم دوی کومې نهایي او ښکاره نتیجې ته نه دي رسېدلي."

د سپټمبر پر ۳ مه، د نهو پخوانیو سفیرانو او ډیپلوماټانو لخوا اعلامیه د اتلانتیک شورا څیرنیز مرکز لخوا خپره شوه، په اعلامیه کې راغلي:

د بهرنیو سرتېرو ایستل افغانستان کورنۍ جګړې ته بیایي، که امریکا په افغانستان کې له طالبانو سره له یو داسې "حقیقي" جوړجاړي مخکې چې افغان حکومت هم په کې دخپل وي، خپل سرتېري له دې هېواده وباسي افغانستان به یوې "بشپړې کورنۍ جګړې" سره مخ شي. مور د امریکا له حکومت څخه غواړو چې له افغانستانه د سرتېرو په ایستلو کې بېرته ونه کړي.

په زیات شمېر د سرتېرو ایستل باید له نهایي سولې سره مشروط وي او باید د سولې په یو رښتیني هوکړې پسې وي نه تر هغې مخکې.

د امریکایي سرتېرو په شمېر کې لومړنی کمی باید دومره زیات یا دومره چټک نه وي چې طالبان باور وکړي پوځي بریا ترلاسه کولای شي.

دا روښانه نه ده چې سوله امکان لري که نه. طالبانو د هغو شرطونو په اړه څرگندې خبرې نه دي کړي چې خپلو نورو هېوادوالو سره پرې يوه سوله ييز جوړجاړي ته رسېدلی شي. بله دا چې طالبان له نورو سياسي ځواکونو سره د کار کولو کومه ماضي هم نه لري.

طالبانو ته د دې لار ورکول چې د افغانستان له حکومت سره خبرې رد کړي، دې ډلې ته دا واک ورکوي چې دوی وټاکي له چا سره خبرې وکړي .

د افغانستان خلک د دې مستحق دي چې خپل حکومت او دا چې څوک يې د سولې په خبرو کې استازولي وکړي وټاکي."

په دغو ډيپلوماتانو کې پنځه تنه په کابل کې د امريکا سفيران پاتې شوي، يو يې د افغانستان لپاره د امريکا د ځانگړي استازي په توگه دنده ترسره کړې او يو يې د امريکا د بهرنيو چارو وزارت پخوانی مرستيال دی.



پټر، ځلاند، خليلزاد، سفير، مطمئن او بارنيت روين. دوحه - فبروري ۲۹ مه ۲۰۲۰

له طلوع ټلويزون سره د خلیزاد مرکه

د سپټمبر پر ۲مه، خلیزاد له طلوع نیوز ټلويزون سره په قطر کې له طالبانو سره د مذاکراتو په اړه نږدې یو ساعت مرکه درلودله، زه یې مهم ټکې له تاسې سره شریکوم.

له طلوع ټلويزون سره مرکه کې خلیزاد وویل: "له طالبانو سره د تړون یوه موخه دا ده چې په افغانستان کې د امریکا مصارف او دلته بنکېلتیا کمه کړو، ځکه ولسمشر ټرمپ د امریکا خلکو ته د افغانستان د جگړې د ختمېدو وعده ورکړې وه.

دویمه موخه داده چې د افغانستان له خاورې امریکا او متحدینو ته یې گواښ متوجه ونه اوسي.

درېم داچې د افغانانو ترمنځ جگړه؛ د طالبانو او د طالبانو د مخالفینو ترمنځ (حکومت) جگړه ختمه شي او د راتلونکې لپاره په یوه سیاسي نقشه باندې موافقه وشي.

څلورم داچې په افغانستان کې تلپاتې اوربند وشي.

موږ په څلورم سره مسایلو کې پرمختګ کړی.

موږ له طالبانو سره د ځواکونو وتلو باندې په ټوله کې توافق ته رسیدلي او د کاغذ پر مخ لیکل شوې او کاغذ (مسوده) هم بشپړ شوی، تر څو چې ولسمشر ټرمپ موافقه نه وې کړې، دا مسوده نهایی نه ده، کیدای شي ولسمشر ټرمپ یې ومني، او کوم بدلون پکې را نه ولي.

زموږ مسوده دوه برخې لري، یوه برخه یې داده چې د ۴ واړه مسایو په اړه ټولیزه موافقه ده، ولي په ځانگړي ډول په لومړیو دوو مسایلو (د بهرنیو ځواکونو وتل او له افغانستان څخه امریکا او متحدینو ته یې نه گواښ) باندې موافقه شوې، موږ چې د افغانستان خبره کوو، دا معنی چې موږ له طالبانو سره د یوې ډلې په ډول خبرې کړې، دوی د ټول افغانستان استازولي نه کوي، کله چې طالبان د حکومت برخه گرځي، چې هغه وخت بیا له دغو سیاستونو څخه ملاتړ وکړي.^{۱۷۵}

^{۱۷۵} امریکا ډیره هڅه وکړه چې له طالبانو سره مسوده د طالبانو اسلامي تحریک په نوم لاسلیک شي، خو طالبانو په څو پړاوو خبرو کې له امریکا سره ونه منله، بلکې امریکایي

دوېمه برخه د مسودې جزئیات او ضمیمې دي، چې د تړون اړوند پکې جزئیات او وضاحتونه په دقیق ډول شتون لري.

مور افغان حکومت د بین الافغاني مذاکراتو او اوربند اړوند مسایلو کې په جریان کې ساتو، همدارنگه د طالبانو او امریکا اړوند مسایلو (د بهرنیو ځواکونو وتل او له افغانستان څخه امریکا او متحدینو ته یې نه گواښ) په اړه هم مور له حکومت سره مشوره کړي.

له طالبانو سره توافق شوی چې ۵۰۰۰ امریکایي پوځیان له ۵ اډو څخه په ۱۳۵ ورځو کې له افغانستان څخه وځي، او اډې به خالي پریري.

مور د خپلو ځواکونو وتل نه، بلکې د سولې موافقه غواړو، تر څو امریکایي پوځیان کم او بالاخره له افغانستان څخه ووځي.

په تړون کې دا نشته چې طالبان به د بهرنیو ځواکونو وتلو او یا هم زموږ (امریکا) سره تر تړون وروسته پر افغان امنیتي ځواکونو حملې نه کوي، بلکې جگړه او تاوتریخوالي به کم شي، اوربند نه کیږي، د اوربند مسئله به په بین الافغاني مذاکراتو کې بحث او توافق ورباندې کیږي.

دا چې تر اوسه جگړه نه ده کمه شوې، په کندز حمله وشوه^{۱۷۶}، تر دې مهال مور له طالبانو سره تړون نه دی لاسلیک کړی، نظامي پوهان وايي چې څومره د سولې

لوري ته یې وویل چې تاسي زموږ اسلامي امارت رانړولي، او پر افغانستان مو حمله کړي، باید د سولې تړون کې اسلامي امارت د یو جهت په توگه ومنی. د اتم پړاو خبرو پر مهال ما (لیکوال) د یادې پوښتنې په جواب کې د ناروي سفیر پټر ته وویل چې کیدای شي امریکا بالاخره له طالبانو سره ومني چې د اسلامي امارت په نوم تړون ورسره لاسلیک شي، هغه ډیر زیات وخنډل، دا خبره ورته بایزه معلومه شوه، او بیا یې ماته وویل چې امریکا به دا ور سره ونه مني.

ناروي د افغانسان سولې مذاکراتو (بهرني او کورنی اړخ) دواړو کې دخپل هیواد دی، او په ځانگړي ډول پټر چې دا مهال د افغانستان لپاره د ناروي هیواد ځانگړی استازی دی. ^{۱۷۶} په رسنیو کې حکومت پلوه تحلیل کوونکو ویل چې امریکا دي له طالبانو سره مذاکرات ودروي، ځکه طالبانو پر کندز او بغلان حملې وکړي، او طالبان جگړې کوي.

مذاکرات وروستي حالت ته نږدې کيږي، جگړه هم شدت پيدا کوي، او هر لوري غواړي چې د سولې مذاکراتو کې قوي موقف ولري.

داچې ترمپ ويلي چې ۸۶۰۰ پوځيان به په افغانستان کې پريردي، تړون کې نشته، مور چې له طالبانو سره کوم تړون کوو، دهغه تړون موافق عمل کوو، د تړون خلاف کړنه بايد ونه شي.

که تړون لاسليک شي، په کابل او پروان کې کيدای شي تاوتريخوالی کم شي^{۱۷۷}. مور له طالبانو غواړو چې تر خپل کنترول لاندې سيمو کې د ترهگرو هر ډول فعاليت مخه ونيسي.

د نړيوالې ترهگرې په وړاندي به په افغانستان کې طالبان عمل کوي، مور د القاعده او داعش په وړاندي له ځانه دفاع کوو، او مور بوهيرو چې طالبان هم د داعش په ضد جگړه کوي. مگر زه نه وایم چې امریکايي پوځيان او طالبان دي د تړون له مخې يو ځای د داعش پر ضد جگړه وکړي، په تړون کې داسې څه نه شته.

په افغانستان کې دننه، له کوم ځايه چې امریکا ته د ترهگرو خطر متوجه وي، طالبان يې بايد په ضد عمل وکړي، مور له طالبانو سره استخباراتي او پوځي مرسته نه کوو، ځکه د تړون له مخې طالبانو منلي چې ددغه ډول پېښو په وړاندي عمل وکړي.

له طالبانو سره د امریکا تړون د اسلامي امارت په نوم کيږي، مگر مور دا هم ليکلي چې د دولت په حيث يې په رسميت نه پېژنو، بلکې د طالبانو په نوم يې پېژنو^{۱۷۸}.

^{۱۷۷} په کابل او پروان (باگرام) کې د امریکا/ناټو زيات پوځيان ځای په ځای شوې دي، او د باگرام اډه د بهرنیو ځواکونو تر ټولو لويه پوځي اډه او هوايي ډگر دی.

^{۱۷۸} دا مسئله مهمه ده، طالبان وايي چې د امریکا لخوا يې حکومت له منځه وړل شوی، او افغان حکومت په رسميت نه پېژنو، بلکې زموږ نظام مشروع و، بالاخره امریکا ورسره ومنله چې تړون د افغانستان اسلامي امارت په نوم ور سره وکړي، ولي ددې لپاره چې يوه حل لاره ورته پيدا شي، د افغانستان اسلامي امارت په اړه به په متن کې داسې يادښت هم ليکل کيږي چې د امریکا لخوا په رسميت نه دی پېژنل شوی، رښتيا هم داده چې امریکا د افغانستان اسلامي امارت په رسميت نه و پېژندلی.

کومه اعلامیه چې له افغان حکومت سره ورکوه، په هغه کې وایو چې افغان حکومت مشروع او د نړیوالو له خوا په رسمیت پېژندل شوی.

له افغان حکومت سره هم مور د سولې اړوند اعلامیه نهایی کړې، او امکان لري چې د واشنگتن څخه د کابینې ځینې غړي کابل ته راشي.^{۱۷۹}

په کار وه چې د افغانستان اسلامي جمهوریت لخوا همه شمول او واک لرونکی هیئت ټاکل شوی وای، متاسفانه چې تر اوسه هم دغه پلاوی نه دی ټاکل شوی، تر څو له طالبانو سره توافق ته ورسیري، که چیرته د نړیوالې ټولنې او زموږ مرستې ته اړتیا وه، مور چمتو یو.

ښه به وي چې داسې پلاوی وټاکل شي چې همه شمول وي، ځکه اوسنی حکومت هم گډ دی، که داسې نه وي، بیا مخالفتونو ته زمینه برابروي، او په مذاکراتو به منفي تاثیر ولري.

تمه ده چې افغان حکومت قوي پلاوی مذاکراتو ته وټاکي، او گډوډي پکې نه وي، که داسې ونه شي، مضر به وي، د افغانستان او امریکا په گټه یې نه گڼم، مور له افغان حکومتي ځواکونو څخه ملاتړ کوو، که حملې ورباندې کیري، مور یې مرسته کوو.

مور د افغان حکومت مشرانو (ډاکټر غني او ډاکټر عبدالله) ته دا چانس ورکړ چې د طالبانو او امریکا د سولې تړون مسوده ولولي، دوی یوازې د تړون متن ولوست، ورکول شوی نه دی.^{۱۸۰} دا د دوی او طالبانو ترمنځ نه؛ بلکې زموږ او طالبانو ترمنځ تړون دی، که دوی یې استقبال کړي یا نه، کوم تاثیر هم نه لري.

^{۱۷۹} کله چې د طالبانو او امریکا ترمنځ تړون لاسلیک کیدی، په هغه ورځ د افغان حکومت او امریکا/ناتو گډه اعلامیه خپره شوه، په کابل کې د امریکا دفاع وزیر او د ناتو سرمشري له افغان حکومت سره د مرستو د دوام ژمنې وکړې.

^{۱۸۰} دا نو ډیر له سپکاوي ډک چلند دی، چې حتی د خلیلزاد لخوا له طالبانو سره د امریکا د سولې مسودې متن هم د گډ حکومت مشرانو په واک کې نه ورکول کیري، یوازې متن یې ور ښکاره کیري، او هغوی ته یوازې د لوستلو اجازه ورکول شوې.

داچې حکومت د سولې تړون اړوند کومه نیوکه ولري، ښه به دا وای چې مور (امریکا او افغان حکومت) په گډه د طالبانو ضد جگړه گټلې وای، چې ونه شوه^{۱۸۱}. بلکې جگړې شدت پیدا کړ، امریکا غواړي چې جگړه ژر ختمه شي.

زموږ او طالبانو ترمنځ مذاکرات مخ په خلاصېدو دي، اوس بین الافغاني مذاکراتو ته دروازه خلاصه ده.

په بین الافغاني مذاکراتو کې به د جگړې د پای ته رسیدو لپاره خبرې کیږي، ځکه یو زموږ (امریکا) او طالبانو ترمنځ جگړه وه، او داچې مور له افغان حکومت څخه ملاتړ کاوو، بل لورته کورني مسایل دي چې د دوی ترمنځ څه ډول معامله وشي، تر څو جگړه ختمه او اوربند وشي.

همدارنگه د افغانستان د راتلونکې لپاره پر سیاسي پلان بحث وشي، ځکه په دي اړه د نظر او عقیدو اختلاف شتون لري. د افغانانو کورنیو مسایلو باندې مور له طالبانو سره بحث نه دی کړی، یوازي دومره خبره ده چې توافق شوی چې د افغانانو ترمنځ به خبرې کیږي او په اوربند به هم د دوی ترمنځ بحث کیږي، تر څو وشي.

د مذاکراتو سخته برخه مور تیره کړي، مور نوي وو، مسئلې پېچلې وي، د افغانانو خپلمنځي مذاکرات کیدای شي اسانه وي، او که خدای وکړي چې په گډه ژر توافق ته سره ورسېږي.

تمه ده چې ډیر وخت او میاشتي ونه نیسي، په کار ده چې د نړیوالو او خلکو فشارونه هم وکارول شي، تر څو ژر توافق صورت ومومي.

که اړتیا وي مور مرستې ته چمتو یو، نړیوال هم لیوالتیا لري، باور وکړئ داسي ورځ به نه وي چې زما سره د کوم هیواد د بهرنیو چارو وزیر او یا هم سفیر اړیکه نه وي

بل داچې په جزئیاتو باندې متن نه دی ور ښودل شوې، هغه ټولیز (لومړۍ برخه) د سولې تړون ورسره شریک شوې، ضمیمې او جزئیات له امریکا او طالبانو سره تر دي مهاله پټ پاتې دي. ^{۱۸۱} خلیلزاد ډیر په ښکاره ډول اعتراف کوي چې افغان - امریکا جگړه دوی ونه شواي گټلای، نو ځکه له افغانستان څخه وځي او جگړه ختموي.

نيولي، هغوی وايي چې مور د افغانستان سولې برخه کې کومه مرسته کولای شو، او غوښتنه کوي چې د سولې مذاکرات د دوی هیواد کې وشي.

د افغان سولې د خبرو د کوربه توب لپاره د اسيا ليري هیوادونه، منځنی اسيا، منځنی ختیځ او اروپایي هیوادونه غوښتنه کوي چې د دوی په هیواد کې وشي، یو ډول رقابت روان دی، چې کوم هیواد مرسته کولای شي او کوم هیواد یې کوربه توب وکړي، دا یو ډیر ښه چانس دی.

ناروي هیواد د سولې برخه کې نړیواله تجربه لري، او مور هم ترجیح ورکوو که په ناروي کې مذاکرات وشي.

د بین الافغاني مذاکراتو لپاره کیدای شي ناروي هیواد کوربه توب وکړي^{۱۸۲}، المان، اندونیزیا، قطر هیوادونه هم لیوالتیا لري؛ ملګري ملتونه به مرسته کوي، او باید د دوی

^{۱۸۲} ناروي هیواد دامهال د بین الافغاني مذاکراتو لپاره او د طالبانو - امریکا د تړون لاسلیک کولو کوربتوب لپاره پوره چمتووالی نیولی. ناروی هیواد تمه لري چې د طالبانو - امریکا ترمنځ تړون به په ناروي کې لاسلیک شي.

د بین الافغاني مذاکراتو د ښه پرمختګ لپاره یې ځانګړی تېم جوړ کړی، چې د سولې برخه کې افغان سلاکارانو په ګمارنه هم بوخت دي.

د سپټمبر پر ۶مه، ما (لیکوال) ته حاجي سید داوود اغا وویل: "دوه ورځې وړاندې مې په کابل کې د ناروي سفير ولید، هغه ویل چې مور د بین الافغاني مذاکراتو لپاره په ناروي کې چمتووالی نیسو، د طالبانو او افغان حکومت تر منځ د مذاکراتي ډلې د مرستې لپاره مور په پام کې لرو چې درې کیمټي جوړو کړو، د کیمټو غړي به د طالبانو او حکومت له پلاوي سریره نور مسلکې افغانان وي، دوی به اړین او قانوني مواد چمتو کوي، بیا به خپلې سپارښتنې طالبانو او د حکومت پلاوي ته سپاري، ترڅو د بین الافغاني مذاکراتو پر مهال د مسلکي کیمټو سپارښتنې په پام کې ونیسي.

۱- د بشر او میرمنو د حقونو کمیټه.

۲- د قانون د حاکمیت کمیټه.

۳- د بیان ازادې کمیټه.

له وړتیاوو څخه استفاده وشي او طبعاً امریکا هم لیاالتیا لري چې په دې برخه کې مرسته وکړي.

د امریکا لپاره سوله لومړیتوب لري، د هر هغه قدم او کړنې په ضد ده چې د سولې مخالف وي، د ټاکنو په اړه اندیښنې شته، چې رنې ټاکنې به وشي ځکه؟ پایلې به یې نور جنجالونه پیدا کړي یانه؟ او د خلکو لپاره به د منلو وړ وي ځکه؟ دا ټولې پوښتنې او اندیښنې دي.

موږ له طالبانو سره په دې اړه بحث نه دي کړي، د ټاکنو بحث کورنی دی، ځینې سیاستوال په دې نظر دي چې تر څو د سولې مذاکراتو پایلې نه وي معلومې شوې، ټاکنې باید وځنډول شي. که د ټاکنو پایلې د سولې مخ کې خنډ کيږي، دا بیا مثبت کړنه نه ده. اوس مهال پر دې موافقه شوې چې د امریکا - طالبانو د سولې تړون مخکې له ولسمشرۍ ټاکنو څخه وشي.

له تاسې سره چې د ولسمشر غني مرکه (۲۲ اگست ۲۰۱۹) وه، هغه وویل چې د سولې مذاکراتو ډیر وخت ونیو، زه ور سره موافق یم، هره ورځ له ځپل ځان څخه هم پوښتنه کوم چې له دې زیات ما کولای شوی چې د سولې مذاکرات کړنډې شي؟ مگر ډیرې ستونزې وي، دا چې د امریکا او طالبانو ترمنځ د سولې خبرې پای ته رسیږي او بین الافغاني تفاهم پیل کيږي، دا یو لوی پرمختګ دی.

همدوی به مواد چمتو کوي او بیا به یې دواړو مذاکراتي ډلو ته په واک کې ورکوي، تر څو په راتلونکي حکومت کې په دې برخو کې د حکومت مسؤلیتونه تعریف او ومنل شي.

زما (لیکوال) سره له نږدې دوه نیم کلونو وروسته د ناروي د بهرنیو چارو وزارت یو لوړ پوړي چارواکې (فروډ) بیا ځل له ناروي څخه اړیکه ونیوله، او له ما څخه یې وغوښتل چې د سولې برخه کې له هغه سره له افغانستان بهر ناسته وکړم، ځکه د امنیتي گواښونو له امله هغه ته د ناروي هیواد لخوا افغانستان ته د راتګ اجازه نه ورکول کيږي، او بل خوا نږدې درې کلونه کيږي چې عرب متحده امارات ما (لیکوال) ته ویزه نه راکوي، له همدې کبله ما ونه شوی کولای چې فروډ په همدې حساس او مهم وخت کې په دوبي او یا ترکیه کې وګورم.

په افغانستان کې تر ۲۵۰۰ زیاتو امریکایانو خپل ژوند له ترهگرې او طالبانو سره په جگړو کې له لاسه ورکړی^{۱۸۳}، د مختلفو لاسته راوړنو څخه یوه هم د امریکا د امنیت مسئله وه، که د امنیت مسئله نه وه، امریکا دلته پوځیان نه رالیرل.

د امریکا لپاره د افغانستان راتلونکي کې هم ارزښتونه مهم دي، په راتلونکي کې به هم امریکا خپل سیاسي، اقتصادي، امنیتي او له افغانستان سره ښې اړیکې پالي. زموږ لپاره بیا ځل په افغانستان کې د امارت منځته راتلل د منلو وړ نه دی. موږ وایو چې داسې حکومت دي راشي چې د ټولو افغانانو په توافق سره وي، نه دا چې د زور د لارې راشي، دا موږ د سولې تړون متن کې هم لیکلي چې له مذاکراتو وروسته کوم حکومت منځته راځي، موږ به له هغه حکومت سره ښې اړیکې ولرو.

طالبانو بدلون کړی، ښه نه ده چې وایم یې، ما پخوا فکر کاوه چې طالبان د بل هیواد تر کنټرول لاندې د بهرني هیواد (پاکستان) پیاده عسکر دي، مگر له طالبانو سره تر ۱۰ میاشتو مذاکراتو په جریان کې دي پایلې ته رسیدلی يم چې زما خبرې ساده او له حقیقت څخه لیرې وي، ځینې به وي، همداسې اړیکې به ولري، ولي دي نتیجې ته رسیدلي يم چې داسې طالبان شته چې پر هیواد مین او د جگړې پای ته رسېدل غواړي، او داسې طالبان شته چې پرمختللی افغانستان غواړي، او له نړۍ سره د مقابل احترام پر بنسټ تعامل ولري، او د ټولو افغانانو لپاره د قبول وړ نظام وي.

طالبان وايي موږ پخواني طالبان نه یو، موږ له خپلو تیروتنو درس او پند اخیستی دی، موږ د پخوانیو تجربو په رڼا کې بدلون غواړو.

اوس خو یې باوري ده، دښمنې ده، جگړه ده، مگر امریکا دا تجربه لري، له ځینو ډلو سره چې یو وخت ور سره جگړه کې و، وروسته یې اړیکې ورسره ښې شوې دي. په اوږده راتلونکي کې له امکان څخه لیري نه ده چې امریکا له طالبانو سره هم ښې اړیکې ولري.

^{۱۸۳} دا د امریکا د رسمي ادارو راپور دی، مگر په حقیقت کې په افغانستان کې په زرگونو امریکایي پوځیان د افغانانو لخوا وژل شوي او ژوبل شوي، په هېڅ ډول دومره لږ شمیر حقیقي نه دی.

افغان دولت د امریکا دوست دی، زه پر دې ویاړم چې ما هم پکې رول درلود، کوم پرمختګونه چې شوې، د بیان ازادې، د فیلمونو نندارتون، د سپورټ په برخه کې، دا ټولې لاسته راوړنې دي. دلته ښه استعدادونه روزل شوي او را پیدا شوي.

د ارزښتونو توپیر په ټوله دنیا کې د خلکو تر منځ شتون لري، په افغانستان کې هم داسې ده، حتی امریکا کې هم د ارزښتونو په برخه کې د خلکو ترمنځ توپیر لېدل کېږي، مګر په کار نه ده چې یوه ډله پر بلې د زور او جګړې له لارې خپل ارزښتونه ومني.

له طالبانو سره هم د نورو افغانانو د ارزښتونو برخه کې یو دا دی چې د سیاسي نظام برخه کې، داچې کوم ډول نظام ومنل شي، کوم ډول قوانین او کوم ډول تشکيلات ومنل شي. ښه داده چې داسې نظام قایم شي چې ټول اړخونه ور باندې را ټول او باور وکړي.

مور تمه درلودله، او خوشبین وو چې د طالبانو د رژیم له چپه کېدو او د امریکا له راتګ سره به دلته افغانستان کې داسې نظام را منځته شي چې ډلو او خلکو ته مساوي حقونه ورکړي، له خلکو سره ښه او عادلانه چلند وکړي، یو فرصت و، مګر زموږ له لوري هم تیروتنې وشوې او په بېلابېلو دورو کې د افغان چارواکو او مسئولینو څخه هم تیروتنې وشوې، او دارنگه له طالبانو او د افغانستان گاونډیو هیوادونو څخه هم تیروتنې وشوي.

اوس د دې وخت دی، د دې پر ځای چې شاته ولاړ شو، باید فکر وکړو، پند واخلو، د ابل چانس له لاسه ورنه کړو، د سولې په راتګ کې پخوانۍ تیروتنې اصلاح شي.

طالبانو هم د خپلو تیروتنو له امله خپل ټول نظام له لاسه ورکړ، او ۱۹ کاله یې د خپلو تیروتنو قیمت ورکاو، همدارنگه دي لور ته نورو افغانانو یې هم د جګړې ډګر کې قیمت ورکاوو. اوس د دې وخت دي چې له تیرو تیروتنو څه زده کړه شوې وي، او څه کول په کار دي.

مور غواړو چې د سولې مذاکراتو او توافق له امله کومه کورنۍ جگړه^{۱۸۴} چې اوس روانه ده، همدا ختمه شي، او دارنگه د افغانانو د خپلمنځي مذاکراتو توافق له امله اوسنۍ جگړه ختمه او د راتلونکو جگړو مخه هم ډب شي. د افغانانو ترمنځ هوکړه به هر اړخيزه وي، دا ډول افغانستان خپلو گاونډيو هيوادونو ته اطمینان ورکړي چې د هغوی په ضد به یې له خاورې استفاده نه کيږي، او په مقابل کې یې گاونډي هيوادونه هم باید افغانستان ته همدا ډول اطمینان ورکړي.

که اوسنۍ جگړه لا زیات شدت پیدا کوي، په دې معنی به وي چې مور ونه توانېدو چې سوله راوستلای شو، مور ونه توانیدو چې د سولې هوکړه وکړو، افغانان خپلو منځو کې پر یو سیاسي جوړجاړي موافقې ته ونه رسیدل، او دا به لویه ناکامې وي، زه تمه لرم چې دواړه لوري افغانان (طالبان او حکومتي چارواکي + افغان سیاستوال) دې مسئلې ته متوجه و اوسي، له ځان غوښتنې تیر او له دې فرصت څخه گټه پورته کړي.

داعش د امریکا دښمن دی، تمه ده چې د طالبانو او نورو افغانانو ترمنځ سوله، د امریکا په گډون د نړیوالو په مرسته افغانستان په ډیر قوي موقف کې راشي، او په کونړ او ختیځ کې چې د داعش ډلې کوم وسلوال پاتې دي، هغوی له منځه یوړل شي.

^{۱۸۴} امریکایي چارواکو په رسمي ناستو کې دافغانستان جگړه کورنۍ بللي، ولي نړي او افغانان دا جگړه "امریکا - افغان" جگړه بولي، او جگړه کورنۍ نه، بلکې له بهرنیو "امریکایي او ناتو" پوځیانو سره جگړه یې گڼي، چې په حقیقت کې همداسي هم ده، ځکه امریکا د طالبانو نظام له منځه یوړ، او د خپلې خوښې نظام (ډیموکراسي) یې د حامد کرزي په مشرې کې پر افغانانو وتاڼه، افغان ولس ورسره مقاومت وکړ، او بالاخره امریکا مجبوره شوه، چې وروسته له اتلس کلنۍ جگړې له طالبانو سره د سولې مذاکراتو او افغان - امریکا جگړې د ختم لپاره د میز شاته کښيږي.

پرته له دې چې د امریکا مربوط کيږي؛ طالبانو خپله د داعش په ضد د جگړې او جهاد اعلان کړی او له داعش سره دښمني لري، که ټول افغانان یې په ضد یو شي، د کامیابي چانس لایزیا دی.

طالبانو موافقه کړې چې په افغانستان کې تر خپل کنټرول لاندې سیمو کې به ترهگرو ته ځای نه ورکوي، که بریالی شول خو ښه ده، که چیرته طالبانو داعش له منځه یوړلای نه شو، ترهگری ته د فعالیت اجازه ورکړي، هغه وخت کې به بیا موږ هم ازاد یو چې خپل نظر ته تغیر ورکړو او د امریکا د قواوو عمومي قومندان دلته شتون لري، چې اړتیا وي هغه به کوي، امریکا د داعش او نورو ترهگرو په وړاندې خپل لاسونه شاته نه تړي.

که چیرته له طالبانو سره د سولې تړون لاسلیک کیږي، بیا هم امریکا له افغان قواوو سره مرستو ته دوام ورکوي، همدارنگه د داعش او القاعدې سره د مقابلې لپاره فعال پاتې کیږي، او د افغانستان له مختلفو اړخونو سره دوامداره همکاري غواړي.

دا چې د طالبانو جنگیالي به په حکومت کې مدغم کیږي، په دې اړه لږ بحث شوی، مگر کوم څه چې ماته ویل شوي، دادی چې طالبان غواړي چې د افغانستان امنیتي قواوې اصلاح (ریفورم) شي، او طالب وسلوال هم په راتلونکي کې د امنیتي قواوو جز شي.

دا چې طالبان به بې وسلې کیږي، په دې اړه به افغانان خپلو منځو کې بحثونه او پریکړې کوي.

اړینه ده چې د افغانستان له خاورې د پاکستان او د پاکستان له خاورې د افغانستان په ضد استفاده ونه شي، زه د دواړو هیوادو ترمنځ د یادې مسئلې په اړه د یوې موافقې طرفدار یم، او پاکستان ویلي چې داسې یو څه غواړي.^{۱۸۵}

^{۱۸۵} دا مهمه مسئله ده، پاکستان غواړي چې ډیورنډ کرښه د افغانستان او پاکستان ترمنځ رسمي پوله شي، مگر افغانان ډیورنډ کرښه د سرحد په توګه نه مني. امریکایي چارواکو په بېلابېلو وختونو کې په شخصي ډول داسې څرګندونې کړې چې امریکا ډیورنډ کرښه د

پاکستان اوس مهال له اقتصادي ستونزو سره مخ دی، زیات قرضداره دی، اقتصادي لازم پرمختګ نه لري.

پاکستاني چارواکي وايي چې زموږ سياست اوس له سياسي رقابت څخه حکومتي سياست (جيو پوليټيک)، اقتصادي او د پراختيا سياست (جيو ايکونوميک او جيو ډيولوپمنټ) ته بدلون کړی.

پاکستان چې د خپل لوی ګاونډي هيواد (هند) سره کوم رقابت لري، اوس غواړي چې اقتصادي حالت يې ښه شي.

امريکا هم غواړي چې له پاکستان سره ښې اړيکې ولري، او په دې وخت کې ښې شوې هم دي. پاکستان لوی هيواد دی او په سېمه کې مهم ځای لري.

پاکستان د طالبانو او امريکا ترمنځ د سولې برخه کې مرسته کړي، د تلپاتي سولې لپاره د پاکستان مرسته، د دې نتيجه شوه چې د امريکا او پاکستان ترمنځ ښې اړيکې وي.

زه د افغانستان ولس ته اطمینان ورکوم چې موږ تر دې مهاله له پاکستان سره د ډيورنډ مسئلې په اړه بحث نه دی کړی.

داچې روسيه او چين غواړي چې له افغانستان څخه ټول بهرني پوځيان ووځي، اصلاً موږ خپله وايو چې افغانستان بايد پريردو، که اړتيا نه وي، موږ کله هم نه دي ويلي چې زموږ دايمې اډې دي دلته شتون ولري، هغوی هم نه غوښتل چې موږ په ډيره بېره له افغانستان څخه ووځو، په افغانستان کې زموږ شتون د دوی په ګټه هم

دواړو هيوادو ترمنځ د سرحد په توګه مني. اوس هم امريکا غواړي چې د افغان سولې لپاره همدا امتياز پاکستان ته ورکول شي.

د ډاکټر غني د واکمنۍ پر مهال د ډيورنډ پر کرښه د پاکستان لخوا اغزن تار ودرول شو، چې مصارف يې د امريکا لخوا ورکول شول. په ځينو ځايو کې مېشت قومونو د پاکستان لخوا پر ډيورنډ کرښې له اغزن تار لګولو سره مخالفت وکړ، خو د افغان حکومت لخوا به د قومونو مشران ارام کړل شول، او بيا به اغزن تار ولګول شو.

وو، ځکه دلته ترهگری زموږ مشترک دښمن و. هغه مشترکې درې اړخیزه اعلامیې چې موږ خپرې کړې، موږ له یو بل سره پکې په یوه نظر وو.

موږ د افغانستان او چین، افغانستان او روسیې ترمنځ خرابې اړیکې نه غواړو، موږ هم د دوی په ډول غواړو چې له افغانستان څخه هیڅ ځای (هیواد) ته خطر نه وي.

سمه ده چې په ځینو نورو ځایونو کې زموږ او دوی (روسیې او چین) ترمنځ ځینې ستونزې شتون لري، خو د افغانستان مسئلې اړوند چې کله موږ بحثونه کول، ترمنځ مو ډیره فاصله نه وه. او د امریکا - طالبانو له مذاکراتو یې ملاتړ کړی، او په جریان کې وو، د سولې تړون د لاسلیک لپاره ژر ده چې بلنه ورکول شي، ډیر امکان شته چې دغه تړون په دوو کې وشي.

تمه ده چې یو کال وروسته د افغانانو خپلمنځي ناستې مثبت نتیجه ورکړي وي، هر اړخیز اوربند شوی وي، او افغانانو یو بل زغملی او یو بل ته متقابل احترام ولري، او خپلواک افغانستان وي.

قطر ته د خلیلزاد او میلر ناڅاپي سفر

د سپټمبر پر ۵مه، یو ناڅاپه زلمی خلیلزاد او جنرال میلر له خپل مذاکراتي ټیم سره یو ځای دووچې ته ولاړل، د پخوانیو ۹ پړاونو او معمول خلاف، دا ځل یې په همدې ورځ مازیگر ۵ بجې له طالبانو سره د سولې مذاکرات پیل او د شپې تر ۲:۳۰ بجو یې دوام درلود.

د سپټمبر پر ۷مه، ماښام مهال بیا هم ملا برادر اخوند، خلیلزاد او جنرال میلر د قطر د بهرنیو چارو له وزیر سره ناسته درلودله.

داسې ښکارېده چې د طالبانو او امریکا ترمنځ د سولې تړون وروستی شوی، او د ټولو مسایلو پر میکانیزمو دواړه لوري توافق ته رسیدلي دي، کیدای شي د قطر د بهرنیو چارو له وزیر سره به یې د تړون د لاسلیک د مراسمو په اړه بحث درلود^{۱۸۶}.

د نهم پړاو خبرو پر مهال د سولې تړون د پښتو او انگریزي متن په یوه ماده کې ښکاره توپیر طالبانو ته معلوم شوی و، چې له امله یې امریکایانو په انگریزي متن ټینګار درلود او طالبانو غوښتل چې هغه متن د خپل پوهاوي او درک مطابق اصلاح شي، له همدې امله دغه ستونزې په ۹م پړاو کې پر خپل ځای پاتې وي، کیدای شي ځینې نور واره مسایل به هم پاتې وو، چې دا ځل بیا د زلمي خلیلزاد په مشرې طالبانو سره مذاکراتو نه نیم ساعته وخت ونیو.

د سپټمبر پر شپږمه، د شپې ۱۴:۱۰، سهیل شاهین پر ټویټر ولیکل: "پرون مو له امریکایې لوري سره د شپې تر دوه نیمو بجو مذاکراتي مجلس درلود او نن ماښام محترم ملا برادر اخوند او ورسره هټیت یې له ډاکټر زلمي خلیلزاد، جنرال میلر او د قطر د بهرنیو چارو له وزیر سره ګډ مجلس درلود. دواړه مجلسونه مثبت وو او ښه پر مختګ وشو."

په همدې ورځ ماته مولوي احمد هم پیغام راګر، چې د تړون د لاسلیک د مراسمو د پوښش لپاره همدا نن د طالبانو د فرهنګي کمیسیون دوه تنه قطر ته ولاړل.

همدارنګه شیخ دلاور صاحب هم راته لیکلي و چې انډیښنې نشته، هر څه سم روان دي.

^{۱۸۶} وروسته ښکاره شوه چې خلیلزاد او میلر د طالبانو مشرانو ته بلنه ورکړې وه چې کمپ ډیویډ ته ولاړ شي، او له تړون مخکې د امریکا له ولسمشر ټرمپ سره وويني، مګر د طالبانو لخوا ورته ویل شوې وو چې د تړون تر لاسلیک وروسته به امریکا ته د ولسمشر ټرمپ سره د خبرو او ناستې لپاره ولاړ شي.

د امریکا کانگرس سپیناوی وغوښت

د سپټمبر پر ۵مه، رسنیو راپور ورکړ چې د امریکا متحده ایالاتو د کانگرس د بهرنیو اړیکو کمیټې له زلمي خلیلزاد څخه غوښتي چې د طالبانو سره د سولې د هوکړه لیک په اړه دې په یوې علني غونډې کې د کانگرس غړو ته توضیحات ورکړي.

د دغې کمیټې رئیس ایلویټ ایل انجل د امریکا له بهرنیو چارو وزارت څخه غوښتي چې نور دې خلیلزاد د قطر غونډې ته نه لیري او همدغه راز دې له طالبانو سره د سولې د هوکړه لیک په اړه د جزیاتو پټول بند کړي.

د کانگرس په لیک کې راغلي: "تر کومې چې زه "ایلیویټ" خبر یم دغه هوکړه لیک د ولسمشر- ټرمپ له ادارې او ولسمشر- غني سره شریک شوی دی. اوس د امریکا او افغانستان ولس هم حق لري چې د خپلو هیوادونو په تگلارو پوه شي. سره له دې چې تاسي (خلیلزاد) ډیر ناوخته دغه غونډې ته رابولو خو بیا هم ناوخته نه ده. ستاسي حضور او په دغه اړه وضاحت به د امریکا خلکو ته دا فرصت ورکړي چې د طالبانو په اړه د امریکا د پالیسی او طالبانو سره د سولې کولو سیاسي تهدیدونو په اړه پوه شي."



انځور: قطر کې له ملا برادر اخوند سره زموږ ناسته، نومبر ۲۰۱۹

د تړون اړوند څرگندونې

د سېپتمبر پر ۶مه، د امریکا د بهرنیو چارو وزیر مایک پمپيو له ويچیتا ایگل The Wichita Eagle ورځپاڼې سره مرکه کې وویل: "امریکا لیواله ده چې له طالبانو سره د سولې تړون لاسلیک کړي".

تر دې له مخه تایمز ورځپاڼې راپور ورکړی و، چې پمپيو له طالبانو سره د تړون لاسلیک کېدو څخه انکار کړی دی، ځکه د پمپيو لخوا د تړون لاسلیک کېدل به طالبانو ته مشروعیت ورکړی.

په تازه مرکه کې پمپيو دغه ډول راپورونه رد کړل، ویې ویل چې امریکا به له طالبانو سره د سولې تړون لاسلیک کړي.

د امریکا خارجه وزیر مایک پمپيو په تازه څرگندونو کې وویل: "اوس د دې وخت رارسیدلی ترڅو مونږ افغانستان کې خپل نظامي ماموریت ختم کړو، د امریکا هدف افغانستان کې د القاعده له منځه وړل و او دغه کار کې امریکا کامیابه شوې او نور د پوځي حضور لپاره کوم دلیل نه لیدل کېږي".

د سېپتمبر پر ۶مه، کورنیو او بهرنیو رسنیو راپور ورکړ چې د گډ حکومت مشر ډاکټر غني به سبا واشنگټن ته ځي، او هلته به د سېپتمبر پر ۸مه، په سپینه ماڼۍ کې له ولسمشر ټرمپ سره گوري، چې بیا وروسته د حکومت سرچینو رسنیو ته وویل چې د ډاکټر غني سفر امریکا ته ځنډول شوی^{۱۸۷}.

^{۱۸۷} ولسمشر ټرمپ پلان درلود چې د سېپتمبر پر ۸مه، طالبان او ډاکټر غني په کمپ ډیویډ کې وگوري، دارنگه د طالبانو او ډاکټر غني سره یو ځای د رسنیو په وړاندې څرگنده کړي چې امریکا د افغانستان د جگړې پای ته رسولو په موخه له طالبانو سره تړون کوي، او له افغان حکومت سره خپلو مرستو ته ژمن دی.

په دې کار سره امریکا غوښتل چې د طالبانو - امریکا ترمنځ تړون کې افغان حکومت هم دخپل ونښي.

د سپټمبر په ۷مه، د افغانستان، چین او پاکستان د بهرنیو چارو وزیران په اسلام اباد کې د سولې په بهیر او امنیتي همکاریو بحث لپاره سره راټول شول.

پاکستاني چارواکو وویل چې په یاده غونډه کې به د افغان سولې په تړاو خپل لیدلوری له افغانستان او چین سره شریک کړي.

په قطر کې د طالبانو او امریکایانو ترمنځ هر څه سم روان و، پریکړه شوې وه چې په راتلونکې اونۍ کې به د امریکا د بهرنیو چارو وزیر د سولې تړون لاسلیک لپاره دوحې ته ورځي.

د طالبانو فرهنګي کمیسیون هم د سولې تړون د لاسلیک د رسنیز پوښښ لپاره د فرهنګي کمیټې مرستیال مشر احمدالله وثیق او یو بل کس د سپټمبر په اوومه نیټه دوحې ته ولیرل.



انځور: د افغان - امریکایي پوهنتون استرالیایي پروفیسور تیموتي، مطمئن او انس حقاني. دوحه - فبروري ۲۰۲۰

له سولې تړون د ترمپ په شا کېدل

له طالبانو سره له دوو ورځو خبرو وروسته، د سپټمبر پر اوومه، د ترمپ لخوا خلیزاد له قطر څخه واشنگټن ته وغوښتل شو.

ترمپ غوښتل چې طالبان له ده سره په کمپ ډیویډ کې وويني، په دې برخه کې خلیزاد هم ټوله هڅه وکړه چې طالبان راضي کړي، او قطر هم خپل رول درلود، خو د طالبانو مشرتابه شورا پریکړه کړې وه چې کمپ ډیویډ ته به د دوی استازي ورنه شي.

دا هر څه ځکه یو ناڅاپه وشول، ترمپ کله هم داسې فکر نه و کړی چې د ده بلنه به د طالبانو لخوا رد کېږي.

د سپټمبر پر ۸مه، د امریکا ولسمشر ډونالډ ترمپ درې یو له بل سره تړلې ټویټونه وکړل، ویې ویل چې د یکشنبې ورځ، د سپټمبر ۸مه، د طالبانو له مشرانو سره پلان شوې پټه ناسته او په جلا ډول د افغانستان له ولسمشر سره پټه ناسته په کمپ ډیویډ کې لغوه کوم، ځکه طالبانو په کابل کې تیره ورځ (۵ سپټمبر) یو امریکایي پوځي او ۱۲ بې گناه کسان ووژل.^{۱۸۸}

ترمپ پر خپل ټویټر ولیکل: "ټاکل شوې وه د یکشنبې په ورځ د کمپ ډیویډ په تفریح ځای کې د طالبانو د لوړ پوړو مشرانو او د افغانستان د جمهور رئیس سره

^{۱۸۸} د سپټمبر پر ۵مه، د کابل ښار شش درک سېمه کې پر بهرنیو پوځیانو د طالبانو لخوا موټر بم برید وشو، چې پایله کې یې امریکا ومنله چې یو پوځي یې وژل شو. رسنیو راپور ورکړ چې د برید له امله یو امریکایي سرتیري، د ناټو ځواکونو یو رومانیايي سرتیری او لس افغان ملکي وگړي ووژل شول او ۴۲ تنه ټپیان شول.

طالبانو د برید پړه پر غاړه واخیستله او د طالبانو ویاند ذبیح الله مجاهد پر خپل ټویټر ولیکل: "نن لس بجې د کابل ښار ۹مه حوزه کې د کابل ادارې د استخباراتو د ریاست چهل په نظام قراول کې د بهرنیو اشغالګرو په هغه قطار فدایي برید وشو چې دغه ریاست ته داخليده، ۳ لنډکروزر موټر بشپړ ویجاړ شول، ۱۲ بهرني اشغالګر او ۸ تنه د کابل ادارې د ملي امنیت په نامه عسکر ووژل شول".

جلا جلا په پټه توگه ووينم، دوی همدا نن شپه امریکا ته راتلل، متاسفانه د طالبانو ډلې د کاذب فشار راوړلو په خاطر په کابل کې د يو برید مسولیت ومانه چې په هغه کې زمونږ يو ستر سرتيري او ۱۱ تنه نور ووژل شول.

ما سمدستي دا لېدنه لغوه کړه، او د سولې مذاکرات مې ودرول، څه ډول کسان بيشميره خلک په ظاهره د خپلو چاڼه وهلو د موقف د قوي کولو لپاره وژني؟
دوی (طالبانو) په کابل کې په وروستي برید سره د خپلو چاڼه وهلو موقف غښتلی نه بلکه "خراب" کړ.

که چيرې هغوی (طالبان) د سولې د دې مهمو خبرو په جريان کې پر اوربند کولو باندي موافقه نه سي کولای، او حتی د دې توان لري چې ۱۲ تنه بې گناه خلگ ووژني، نو ښايي هغوی د دې توان هم و نه لري چې د سولې يوه گټوره او با مفهومه هوکړه لاسليک کړي. هغوی (طالبان) د څو نورو لسيزو لپاره جگړه کول غواړي."

په کومه ورځ چې طالبانو په شش درک کې برید وکړ، امریکايي پوځي يې وواژه، په همغه ورځ، په افغانستان کې د امریکايي / ناټو قواوو عمومي قومندان جنرال سکات ميلر په قطر کې له طالبانو سره ولېدل، او نږدې ۹ نیم ساعته خبرې يې يو له بل سره وکړي، مگر د جنرال ميلر او خلیلزاد له خوا له طالبانو سره د کابل برید په اړه دا ډول انديښنه نه وه شريکه شوې.

د سپټمبر پر ۷مه، خلیلزاد، جنرال ميلر او ملا برادر اخوند قطر هیواد د بهرنيو چارو وزير سره په میلستیا کې گډون وکړ.

ښکاري چې کله طالبانو د ترمپ بلنه رد کړه، ترمپ غوسه شو، او پرته له دې چې له خلیلزاد او یا پمپيو سره مشوره وکړي، د غوسې له امله يې د سپټمبر پر ۸مه، پورته ټويتونه وکړل. د ترمپ به په تصور کې نه راگرځيدل چې طالبان دې کمپ ډيويد ته د هغه بلنه رد کړي، په داسې حال چې ډاکټر غني خپل ټول چمتووالی کمپ ډيويد ته د ورتگ نيولی و.

ترمپ غوښتل چې امریکايي ولس او نړۍ ته وښيي چې کولای شي طالبان او ډاکټر غني په يو ځای کې کينوي او له افغانستان څخه د خپلو پوځيانو پرېکړه وکړي.

ولی طالبانو کمپ ډیویډ ته له تگه نټه وکړه؟

کیدای شي چې طالبانو به د لاندې لاملونو له کبله نه وي غوښتي چې کمپ ډیویډ ته ولاړ شي.

۱- دا چې راپور ورکول شو چې د شنبې ورځ به ډاکټر غني واشنگټن ته ځي، بیرته د هغه سفر وځنډول شو، او په عجله خلیلزاد قطر ته ولاړ، کیدای شي طالبانو به نه وي منلي چې واشنگټن ته ولاړ شي او هلته له ټرمپ سره وگوري.

۲- ممکن طالبانو به ښه گڼلې وه چې له ټرمپ سره کوم بل هیواد کې وگوري، او دا ممکن وه چې ټرمپ هم په ترون لاسلیک وکړي، ځکه خلیلزاد هم اشاره ورته کړې وه.

۳- طالبانو به نه غوښتل چې په یو وخت کې په یوه ورځ او یوه نېټه، د طالبانو او امریکا ترمنځ د سولې ترون لاسلیک سره هم مهاله په همدې ورځ په بل اطاق کې د امریکا او افغان حکومت ترمنځ گډه اعلامیه هم لاسلیک شي، چې امریکا همداسې یو پلان درلود.

که په یوه ورځ د طالبانو- امریکا ترمنځ ترون، او بل خوا د امریکا- افغان حکومت ترمنځ اعلامیه لاسلیک شوې وای، بیا نو امریکا ویل او په خپلو رسمي یادښتونو او تاریخي پاڼو کې به یې لیکل چې د افغانستان د مشروع حکومت په غوښتنه خپل پوځیان له افغانستان څخه وباسي. له همدې امله به طالبانو نه وي منلي چې امریکا کې له ټرمپ سره لېدنه وکړي.

لنډیز: کیدای شي طالبانو د امریکا تگ ته زړه نه وي ښه کړې، او ټرمپ همدې کار په غوسه کړي وي. ټرمپ یوازې د مجلس د لغوه کېدو ویلي، او د خبرو د ځنډ، د مذاکراتو لغوه کېدل نه دي ویل شوي، کیدای شي سپینه ماڼۍ پر دې بیا ځل بحثونه وکړي.

د سپټمبر ۸مه

مور په دې تمه شیبې شمیرلې چې کله به د تړون د لاسلیک نېټه او ځای اعلان شي، زه (لیکوال) ډاډه وم چې هر څه وروستي شوي، او د تړون د لاسلیک ورځې او شیبې ډیرې را نږدې شوې.

د سپټمبر ۸مه، څوړونکی سهار و، له معمول سره سم، د سهار له لمانځه وروسته، غوښتل مې د "طالبان په جاپان کې" کتاب سمونې په کمپیوټر کې وکړم، شاوخوا اته بجېرې وې چې پر ټویټر مې د ټرمپ ټویټ تر سترگو شو.

د ټرمپ ټویټ لوستلو سره یو ډول بې هوښه شوم، هیڅ نه پوهیدم چې څه وکړم، د ژور خفگان جوړه را باندي راغله، دومره خفگان، چې نږدې لس دقیقې د میز شاته په چورتونو کې ډوب ناست وم، نه پوهیدم چې څه وکړم، د کتاب ایډیټ نور پاتې شو، او د هیڅ کومې رسنۍ راپور مې نه شو کتلای چې څه پېښه شوې.

فکر را سره پیدا شو، زه (لیکوال) چې د سولې خبرو له جریان څخه کیدای شي تر ډیرو هیوادوالو ډیر خبر یم، چې پر ما دغه ناوړه خبر دومره بد تاثیر وکړ، دا به پر نورو ځوانانو او هیوادوالو څومره بد تاثیر ولري.

نه پوهیدم چې څه ولیکم، مگر دا مې د ځان مسؤلیت وگاڼه چې موضوع ته له بلې زاوېې وگورم، او دا ممکن نه ده چې د یوه امریکایي پوځي پر وژنه دي ټرمپ دومره خپه او مذاکرات دي وځنډوي.

دا چې زه د طالبانو له طبیعت سره په نسبي ډول بلد یم، ژر مې په فکر کې راغلل چې کیدای شي طالبانو به نه وي منلي چې کمپ ډیویډ ته ورشي، نو له همدې امله به ټرمپ په غوسه شوي او د سولې مذاکراتو د خنډ پریکړه به یې کړي وي.

ومې غوښتل چې د یادې موضوع په اړه خپل فکر تر نورو ورسوم، کله چې ما فیسبوک خلاص کړ، په همدې ورځ زه د ۳۰ ورځو له پاره له څرگندونو په لیکه کولو څخه بند شوی وم.

هغه مهال په افغانستان کې ډیری ځوانانو تویتر نه کاراوه، پر تویتر مې په انگریزي او پښتو لاندې خبرې ولیکلې:

لر انتظار به وکړو، هر څه به روښانه شي، ترمپ ولي غوسه شوی؟

۱- داچې راپور ورکول شو چې د شنبې ورځ به ډاکټر غني واشنگټن ته ځي، بیرته د هغه سفر وځنډول شو، او په بېره خلیلزاد قطر ته ولاړ، کیدای شي طالبانو به نه وي منلي چې واشنگټن ته ولاړ شي او هلته له ترمپ سره وگوري.

۲- کیدای شي چې طالبانو به ښه گڼلې وه چې له ترمپ سره کوم بل هیواد کې وگوري، او دا ممکن وه چې ترمپ هم په تړون لاسلیک وکړي، ځکه خلیلزاد هم اشاره ورته کړي وه.

۳- طالبانو به نه غوښتل چې په یو وخت کې په یوه ورځ او یوه نیټه، د طالبانو او امریکا ترمنځ د سولې تړون لاسلیک سره هم مهاله په همدې ورځ په بل اطاق کې د امریکا او افغان حکومت ترمنځ گډه اعلامیه هم لاسلیک شي، چې کیدای شي امریکا به همداسې یو پلان درلود.

که په یوه ورځ د طالبانو-امریکا ترمنځ تړون، او بل خوا د امریکا-افغان حکومت ترمنځ اعلامیه لاسلیک شوې وای، بیا نو امریکا ویل او په خپلو رسمي یادښتونو او تاریخي پاڼو کې به یې لیکل چې د افغانستان د مشروع حکومت په غوښتنه خپل پوځیان وباسي. له همدې کبله به طالبانو نه وي منلي چې امریکا کې له ترمپ سره لېدنه وکړي.

لنډیز: کیدای شي طالبانو د امریکا تگ ته زړه نه وي ښه کړی، او ترمپ همدې کار په غوسه کړي وي.

همدارنگه ما (لیکوال) پر تویتر ولیکل: "د امریکا عسکر ۳ ورځې مخکې ووژل شو، ترمپ اوس تویټ وکړ. اصلي خبره دا وه چې طالبانو ونه غوښتل چې امریکا ته ورشي او په سپینه ماڼۍ کې له ترمپ سره وگوري، طالبانو به غوښتل کوم درېیم هیواد کې ور سره وگوري. ترمپ به وروسته خپله غوسه کنټرول کړي.

په هغه ورځ چې کابل کې امریکایي پوځي ووژل شو، قومندان یې جنرال میلر په دوحه کې له طالبانو سره غونډه وکړه. په سبا طالبانو، میلر او خلیلزاد د قطر بهرنیو چارو وزیر سره د سولې تړون لاسلیک مراسمو باندې خبرې کولې، څلور ورځې وروسته ترمپ ولي یو پوځي یادوي؟ امریکا ته له تگه د طالبانو نته وه چې ترمپ یې غوسه کړی.

د افغانانو دود دی، تر څو یې له دښمن سره جوړه نه وي شوی، د دښمن کور ته نه ورځي، جوړه هم په درېیم کور/ځای کې ور سره کوي. له روغې وروسته دښمنان یو بل ته ډوډی کوي او د یو بل کور ته ورځي.

د سولې خبرو دریدو سره سم، ځینو رسنیو طالبان بیا ځل بغاوت کونکې ملیشې یادې کړې ^{۱۸۹}.

د سپتمبر پر ۹مه، هم ما (لیکوال) ځینې خبرې پر تویترو ولیکلې: "طالبانو پر امریکا بل ریکارډ هم جوړ کړ، لومړی دا چې اسامه بن لادین یې امریکایي/ناټو پوځیانو ته د هغوی د فشار په نتیجه کې ونه سپاره، دویم دا چې امریکا مجبوراً له طالبانو سره مخامخ خبرې پیل کړې، او دریم دا چې طالبانو کمپ ډیویډ ته د ولسمشر ترمپ بلنه ونه منله.

ښه شو چې د سولې دا ارزښتمن تړون د کمپ ډیویډ په نوم، ونومول نه شو.

که طالبانو کمپ ډیویډ کې د سولې پر تړون وروستی موافقه له ترمپ سره کړې وای؛ پرته له شکه دا به د کمپ ډیویډ سولې تړون په نوم نومول کیدی. کمپ ډیویډ کې د مصر - اسراییلو او فلسطین - اسراییلو ډیر بدنام تړونونه شوی.

او د سپتمبر پر ۱۰مه، ما (لیکوال) ولیکل: "که طالبانو کمپ ډیویډ ته د سولې تړون له ترمپ سره لاسلیک کړی وای، دې کړنې به د طالبانو - روسیې، طالبانو - چین،

^{۱۸۹} په همدې ورځ په اریانا نیوز ټلويزون کې طالبانو ته د بغاوت کونکې ملیشې کلمه وکارول شوه.

طالبانو - ایران، طالبانو - پاکستان، طالبانو - قطر او طالبانو او ځینې نورو هیوادو پر سیاسي او ډیپلوماټیکو اړیکو منفي او ناوړه اغیز کړی وای.

خلیلزاد به ډیر ژر له ترمپ سره ویني، له ترمپ څخه به وغواړي چې یا خو د سولې خبرې بیرته پیل، او یا داچې خلیلزاد به د سولې بهیر کې د امریکا بهرنیو چارو وزارت ځانگړي استازې له دندې خپله استعفی وړاندي کوي."

د قطر سیاسي دفتر له غړو سره مې اړیکه ونيوله، د هغوی لخوا ویل کېدل چې تر دې مهاله موضوع روښانه نه ده، او خلیلزاد واشنگتن ته پر لاره دی، هغه هم نه پوهیږي چې ولې ترمپ دغه ډول ټویټ کړی.

د قطر سیاسي دفتر غړو پر دې فکر کاوه چې په سختو او یا نرمو کلماتو د ترمپ د ټویټ ځواب ووايي.

مازیگر مهال د قطر دفتر یوه مهم غړي سره زما اړیکه ونيول شوه، وویل: "مور نه پوهیدو چې خلک (طالبان او ولس) به اوس څه وایي، اندیښنه را سره وه چې د مذاکراتو د ځنډ پړه به د قطر سیاسي دفتر پر غړو واچول شي، او دا به د سیاسي دفتر په راتلونکې هم ناوړه اغیز وکړي، خو وروسته کرار کرار زموږ اندیښنه هغه وخت کمه شوه، چې ځینو ولیکل چې کمپ ډیویډ ته د طالبانو تگ د امریکا په گټه، او د افغان ولس په زیان و."

د قطر سیاسي دفتر غړي راته وویل: "خلیلزاد په مسلسل ډول زموږ له ملگرو سره اړیکې نیسي او غوښتنه کوي چې د ترمپ د ټویټ په اړه سخت غبرگون ونه ښیاست، زه (خلیلزاد) واشنگتن ته پر لاره یم، او هڅه کوم چې د ستونزې پر اصلي لامل ځان پوه کړم، خو که تاسي هم سختې څرگندونې وکړئ او د مذاکراتو پای یا ځنډ اعلان کړئ، نو دا به د سولې پر روان بهیر ډیر ناوړه اغیز وکړي."

له همدې کبله و چې د طالبانو غبرگون د ورځې په اوږدو کې ډیر ناوخته او نرم و.

د ترمپ ټویټ ته غبرګونونه

د ترمپ د ټویټ او څرګندونو اړوند افغان حکومت مثبت نظر درلود، یو ځل بیا یې ټینګار درلود چې ټاکنې اړینې او پر سوله لومړیتوب لري، افغان حکومت د ترمپ تر څرګندونو څو ساعته وروسته لاندې اعلامیه خپره کړه.

د سولې د خبرو اترو په اړه د افغانستان اسلامي جمهوري دولت مطبوعاتي اعلامیه

۱۷ - وري - ۱۳۹۸

ارگ، کابل: د افغانستان خلک او دولت د باعزت او تلپاتې سولې غوښتونکي او د سولې په تړاو ټولو هلو ځلو ته ژمن دي او د سولې په روانه پروسه کې د رامنځته شوي خنډ لامل د افغانانو پر وړاندې د طالبانو روانه جګړه او تاوتریخوالی ګڼي. مور تل ټینګار کړی چې واقعي سوله هله راتلی شي چې طالبان افغان وژنه بس کړي، اوربند ته غاړه کېږدي او افغان دولت سره مخامخ خبرو ته حاضر شي.

د افغانستان دولت د سولې د طرح، مدافع او تطبیقوونکي په توګه د سولې مشورتي لویې جرګې پرېکړو ته درناوی کوي او د دې جرګې له خوا د سولې لپاره د افغانستان د خلکو پر محوریت او د افغان دولت پر مالکیت، د وړاندې شوي کړنلارې تعقیب خپل مسؤلیت ګڼي.^{۱۹۰}

^{۱۹۰} د سولې مشورتي لویه جرګه د ۱۳۹۸ کال د غويي د میاشتې له ۹مې تر ۱۳مې نېټې (۲۹ اپریل تر ۳ مې ۲۰۱۹) پورې، د استاد سیاف په ریاست، په کابل کې د لویې جرګې په خپمه کې د پنځو ورځو لپاره جوړه شوه، چې په ۲۳ مادو کې یې پرېکړه لیک خپور کړ او له طالبانو یې وغوښتل چې له تاوتریخوالي لاس واخلي، اوربند وکړي او له افغان حکومت سره مخامخ خبرې ژر پیل کړي.

د افغانستان دولت د سولې په تړاو د خپلو متحدینو صادقانه هڅې ستایي او ژمن دی چې په راتلونکي کې د امریکا متحده ایالاتو او نورو متحدینو سره د تلپاتې او باعزته سولې په راوستو کې په ګډه کار وکړي.

افغان دولت د روان کال د میزان په ۶مه نېټه د جمهوري ریاست پر ټاکنو او له دې لارې د یوه قوي، قانوني او مشروع حکومت په رامنځته کېدو ټینګار کوي، ترڅو د سولې روانه پروسه په بشپړ دقت او تدبیر مخ ته یوسي.

د ترمپ د څرګندونو په غبرګون کې، پاکستان کې د چین، افغانستان او پاکستان له درې اړخیزه ناستې وروسته، د چین د بهرنیو چارو وزیر وانګ یې له امریکا وغوښتل چې له طالبانو سره د سولې مذاکراتو ته دوام ورکړي.

وانګ یې وویل چې امریکا ته په کار ده چې له افغانستان څخه په منظم او مسؤلانه ډول خپل پوځیان وباسي.

ملګرو ملتونو هم د ترمپ د څرګندونو په غبرګون کې د افغان حکومت او طالبانو ترمنځ د مخامخ خبرو غوښتنه وکړه.

د ملګرو ملتونو سرمنشي انتونیو ګوټېرېش وویل: "طالبان او نورې ترهګرې ډلې دې د ټاکنو کارکوونکي او رایه ورکوونکي نه په نښه کوي."

اجرائیه رئیس ډاکټر عبدالله عبدالله هم غبرګون وښود، د اجرائیه ریاست څخه لاندې اعلامیه خپره شوه:

د امریکا د ولسمشر د پریکړې په اړه د اجرائیه ریاست اعلامیه

تلیاتې او باعزته سوله د افغان ولس اساسي اړتیا او غوښتنه ده، مورتل د افغانانو په مالکیت د باعزته، عادلانه او تلیاتې سولې لپاره د نړیوالو متحدینو او په ځانگړې ډول د متحده ایالاتو له هڅو څخه ملاتړ کړی.

مور په ډیویله کمپ کې جوړیدونکې ناستې ته د یو ښه فرصت په سترگه گورو، له بده مرغه د افغان ولس د غوښتنو خلاف؛ د سولې دغه هڅې او تمې د طالبانو له لوري د تاوتریخوالي او ترهگریزو حملو د زیاتوالي او نورو لاملونو له کبله سبوتاژ شوي.

مور د تېر په څیر، د باعزته، عادلانه او تلیاتې سولې لپاره ژمن یو، د افغانستان د اوسنۍ شخړې حل د افغانانو په مشرۍ او مالکیت په رښتوني او مخامخ مذاکراتو کې گورو، همدارنگه د نړیوالو متحدینو د هڅو او مرستو څخه هرکلی کوو.

مخکینې ولسمشر حامد کرزي د ترمپ د څرگندونو په غیرگون کې لاندې اعلامیه خپره کړه:

سوله د افغانانو ستره آرزو ده او تر بل هر څه لومړیتوب لري

کله چې د امریکا متحده ایالاتو او د طالبانو اسلامي تحریک ترمنځ د سولې په نامه هڅې پیل شوې، دغه اقدام د افغانستان د خلکو له تود هرکلي سره مخ شو، خو اوس چې دغه خبرې له خنډ سره مخ شوې دا په دې معنی نه ده چې د سولې لپاره دې افغاني هڅې هم اغېزمنې شي بلکې برعکس دغه هڅې باید تر بل هر وخته گړندی شي. په همدې منظور په هېواد کې د پردو گټو لپاره په روانه جگړه کې له افغاني ښکیلو خواوو غواړم چې له جگړې لاس واخلي او په پوره صداقت او هوښیاری سره د بین الافغاني مذاکراتو له لارې د تل پاتې او سرتاسري سولې د تینگښت لپاره خپلې هڅې لا گړندی کړي. د سیمې له سترو هېوادونو هم غواړم چې د سولې په راوستو کې د افغانستان له خلکو سره نه یوازې خپلو همکاريو ته دوام ورکړي بلکې سرعت هم ور وبخښي.

همداراز هیله لرم، چې د طالبانو اسلامي تحریک او امریکا متحده ایالاتو ترمنځ د سولې خبرې یو ځل بیا، له شفافیت او وضاحت سره، پیل او په افغانستان کې د دایمی سولې او ثبات سبب شي

د ترمپ څرگندونو ته د طالبانو غبرگون

طالبانو هم د سپټمبر پر ۸مه، مازيگر ۲۱:۴ د ترمپ د څرگندونو په غبرگون کې لاندې اعلاميه خپره کړه:

د مذاکراتو په اړه د ډونالد ترمپ د ټويټ په هکله د افغانستان د اسلامي

امارت اعلاميه

مور له امريکايي مذاکراتي ټيم سره گټور مذاکرات درلودل او توافق نامه نهايي شوه، د امريکا مذاکراتي ټيم تر پرونه پوري له شويو پرمختگونو راضي و او خبرې مو په ښه فضا کې پای ته ورسولې، دواړه لوري د توافقنامې د اعلان او لاس ليک لپاره په تياريو بوخت وو.

د توافقنامې تر لاسليک او اعلان وروسته مو د رواني سپټمبر مياشتي ۲۳ نيټه د بين الافغاني مذاکراتو د ناستي لومړۍ ورځ ټاکلې وه.

د سيمي او نړۍ هيوادونو او نړيوالو سازمانونو هم د دې پروسې ملاتړ کړی وو.

اوس چې د امريکا جمهور رئيس ترمپ له اسلامي امارت سره د مذاکراتو د بهير درول اعلان کړل، دا به تر هر چا ډير تاوان په خپله امريکا ته ورسوي، اعتبار به يې زيانمن، د سولې ضد دريځ به يې نور هم نړۍ ته ښکاره، د سر او مال زيان به يې زيات او په سياسي تعامل کې به يې کردار متزلزل معرفي کړي.

د مذاکراتو په جاري ساتلو سره اسلامي امارت نړۍ ته ثابته کړه چې جگړه د نورو لخوا پر مور تپل شوې، او که د جگړې پر ځای د تفاهم لاره خپله شي، مور تر پايه ورته ژمن يو.

د توافقنامې تر لاسليک مخکي په يوه برید عکس العمل ښودل، نه د حوصلې او نه هم د کومې تجربې ښودنه کوي، په داسې حال کې چې تر ياد برید لير وړاندې متحده ايالاتو او داخلي ملاتړو يې په گڼو بریدونو کې سلگونه افغانان په شهادت ورسول او شتمنۍ يې د اور خوراک کړې.

د امریکا متحده ایالاتو ته د جمهور رئیس ټرمپ له لوري د ورتګ بلنه ډاکټر زلمی خلیزاد د اګسټ د میاشتي په ورسټیو کې راکړه، مور یاد سفر په دوحه کې د توافقنامې تر لاسلیک پوري ځنډولی و.

اسلامي امارت پخه پالیسي او غیر متزلزل دریځ لري، مور شل کاله مخکي هم د تفاهم رغ کړی و نن مو هم هغه دریځ دی او باور لرو چې امریکایې جهت به بیرته همدې دریځ ته راځي.

زموږ د تیرو اتلسو کلونو مبارزې به امریکا ته ثابته کړې وي چې مور بې له دې چې د هیواد اشغال مو په ټولیزه توګه پای ته ونه رسیري او افغانان خپلې خوښې ته پرېښودل شي په بل هېڅ شي نه قانع کیږو، د همدې ستر هدف لپاره به روان جهاد ته دوام ورکوو او په نهایتي بري باندې کلک باور لرو. ان شاءالله و ماذلک علی الله بعزیز

د افغانستان اسلامي امارت

۱۴۴۱/۱/۹ هـ ق

۱۳۹۸/۶/۱۷ هـ ش – ۲۰۱۹/۹/۸ م

په همدې ورځ د امریکا د بهرنیو چارو وزیر مایک پمپيو له سي ان ان ټلويزون سره مرکه کې وویل: "امریکا لیواله ده چې له طالبانو سره د سولې تړون وکړي، مگر طالبان باید وښې چې دوی د سولې لپاره ژمن او رښتیني دي."

پاکستان هم غبرګون وښود، د سپټمبر پر ۹مه، د پاکستان بهرنیو چارو وزارت خبربانه کې لیکل شوې و: "طالبانو او امریکا ته په کار ده چې د سولې خبرې ونه دروي، د افغانستان ستونزه پوځي حل نه لري، باید سیاسي حل لاره ورته پیدا شي."

د سپټمبر پر ۹مه، د ایران بهرنیو چارو وزیر جواد ظریف وویل: "په افغانستان کې د روان حالت په اړه مور اندیښنه لرو، له دي حالت څخه به بهرنیان د خپلو ګټو لپاره استفاده وکړي. په افغانستان کې به د جګړې او وینو بهېدو نوی او بل پړاو پېل شي، چې دا به د هیچا په ګټه هم نه وي."

امريکا دي په افغانستان کې خپله ماتې ومني او له دي هيواده دي خپل پوځيان وباسي. مور د افغان جگړې د ختم لپاره د سياسي حل ملاتړ او په دي برخه کې مرستې ته چمتو يو.

په کابل کې د بریتانیا سفارت په خبرپاڼه کې ليکل شوې و: "طالبانو ته په کار ده چې وښي چې دوی د سولې تړون ته ژمن پاتې کيږي، ځکه طالبانو د سولې خبرو سره يوځای جگړې ته زور ورکړ او بریدونه يې زيات کړل. که طالبان د سولې هوکړې ته ژمن پاتې شي، بيا نو د سولې خبرې مثبت پایلې هم درلودای شي."

د افغانستان لپاره د روسیې د ولسمشر پوتین خانگړي استازي ضمير کابلوف د سپټمبر پر ۱۰مه وويل: "د امریکا له لوري د سولې مذاکراتو درول منفي عمل دی، بلخوا د مايک پمپيو څرگندونې هيله بنسټونکي دي.

روسیه د دې ملاتړ کوي چې د افغانستان روانه جگړه د خبرو له لاري پای ته ورسوي، مگر د ترمپ څرگندونې سياسي هڅې نفي کوي.

مور هڅه کوو چې له امریکا سره د افغانستان پر حالاتو او سولې ته رسېدو باندي خبرې وکړو، زه هيله من يم چې د طالبانو او امریکا ترمنځ به د سولې مذاکرات بيرته پيل شي."

د روسیې د بهرنیو چارو وزارت وياندي ماریا زاخارووا د سپټمبر ۱۲مه، د خبرې کنفرانس پر مهال له دواړو لورو د يادو مذاکراتو د بېرته پيلولو غوښتنه وکړه.

د روسیې د بهرنیو چارو وياندي د طالبانو له هغه بيانه هرکلی وکړ، چې له امریکا سره يې د يادو مذاکراتو د بېرته پيلولو غوښتنه کړې وه.

زاخارووا وويل: "دواړه اړخونه هڅوو، چې هر څومره ژر کېدای شي، د سولې هوکړې ته د رسېدو په هدف مذاکرات پيل کړي، په ورته وخت کې په دې باور يو، چې له افغانستان څخه د بهرنیو سرتېرو وتل د تلپاتې سولې له ټينگېدو سره مرسته کوي."

وروسته د طالبانو له لوري هم داسې څرگندونې وشوې چې دوی کمپ ډیوډ کې له ترمپ سره د لیدو نته پر ځای او ښه پریکړه وه، بلخوا امریکایي سیاستوالو هم داسې څرگندونې وکړې چې له طالبانو سره په کمپ ډیوډ کې د ولسمشر ترمپ لخوا د غونډې لغوه کول پر ځای او ښه پریکړه وه^{۱۹۱}.

طالبانو ومنله چې دوی له امریکایي لوري سره هوکړه کړې وه چې د سولې تړون تر لاسلیک وروسته به په کمپ ډیوډ کې له ولسمشر ترمپ سره غونډه کوي.

د سپتمبر پر ۹مه، د طالبانو د قطر سیاسي دفتر ویاند سهیل شاهین د الجزیرې ټلويزون سره په خبرو کې وویل: "موږ به هغه وخت اوربند وکړو چې امریکا پر طالبانو خپل بریدون بند او د سولې تړون لاسلیک شي.

موږ کمپ ډیوډ ته د امریکا بلنه منلې وه، مگر د سولې تړون تر لاسلیک وروسته مو غوښتل چې له ترمپ سره وگورو.

که امریکایي پوځیان له افغانستان څخه ووځي، ټول افغانان به په گډه د هېواد د ابادۍ لپاره کار کوي".

د سپتمبر پر ۹مه، د ملي امنیت د نوي سرپرست احمدضیا سراج د معرفي کیدو غونډې ته د گډ حکومت مشر ډاکټر غني وویل: "موږ د سولې په اړه ملي، سیمه ییزه او بین المللي اجماع رامنځته کړه او شرایط مو ورته برابر کړل، خو طالبانو ناسم فکر وکړ، هیڅکله دا ملت په زور نه تسلیمېږي.

که چېرې موږ د حقایقو په رڼا کې په عزت خبرې کوو، د دې معنا کمزوري نه ده، زموږ لاره واضح ده. موږ پایداره او باعزته سوله انتخاب کړې او بېرته پر شا نه گرځو.

^{۱۹۱} طالبانو له دې امله کمپ ډیوډ ته ورتگ سم نه گانه چې د دښمن تر ټولو لوی د پوځي ځواک اړه او د امریکا د نظامي قوت ښودنه همدلته کېږي.

ځینې امریکایي سیاستوالو له دې امله د طالبانو ورتگ کمپ ډیوډ ته سم نه گانه چې لا هم له امریکا سره طالبان جگړه کوي، او ځینې امریکایان د ترهگرو په سترگه ورته گوري، نو کمپ ډیوډ ته د ترهگرو ورتگ یې مناسب نه باله.

د سولې مالکین، طرحه کوونکي او عملي کوونکي افغانان دي. له ما چې هر ډول قرباني غواړئ حاضر یم، خو د افغانستان اسلامي جمهوریت د معاملې وړ نه دی او همدا راز اساسي قانون او د دې هیواد د ښځو او نارینه و اساسي حقونه د معاملې وړ نه دي.

مذاکرات پرته له اوربنده، ممکن نه دي. مونږ مذاکراتو ته تیار یو، اما که طالبان فکر کوي چې مونږ ډاروي، ځواب به یې دا زمريان (افغان پوځیان) درکړي.

یو ازاد ملت باید تل په ازاد ډول خپل تصمیمونه ونیسي. موږ مختلف نظامونه تجربه کړل، په میراث د راپاتې څلویښت کلن بحران د حل یوازینی لار د اساسي قانون تطبیق او د ټاکنو ترسره کېدل دي."

د سپټمبر پر ۹مه، د گډ حکومت د مشر ویاند صدیق صدیقي سي این این ټلويزون ته وویل: "موږ په دې باور یو چې د ولسمشر ټرمپ پرېکړه د هغه توافق په اړه د افغانستان د خلکو د اندېښنو په اړه یو غبرگون و چې له نیمگړتیاوو ډک دی او یا د امتیاز اخیستلو لپاره یوه معامله او هم د هغې ډلې لپاره چې په تاوتریخوالي کې ښکېل ده، د نفوذ زمينه برابروي. زموږ باور دا دی چې دا پرېکړه زموږ د اندېښنو یو قوي درک و چې موږ له ډېرو امریکایي چارواکو سره شریک کړی دی.

د طالبانو له لوري د تاوتریخوالي د کمولو په برخه کې هېڅ ډول ژمنه نه شته، ځکه نو موږ چې څه غواړو هغه د طالبانو له لوري بهرنی اوربند دی."

د سپټمبر پر ۹مه، د طالبانو د فرهنګي کمیټې له مرستیال مشر ملا احمد الله وثیق سره د طالبانو د قطر سیاسي دفتر ویاند سهیل شاهین مرکه وکړه، موږ یې مهم ټکي دلته را اخلو:

سهیل شاهین وویل: "توافقنامه او د تطبیق اړوند ټول مسایل پکې نهایی شوي وو، د دواړو مذاکراتي ډلو د مشرانو لخوا په نښه، یوه کاپي یې د قطر هیواد چارواکو، یوه کاپي له طالب او یوه کاپي له امریکایي جهت سره ده.

توافق وشو چې د سولې تړون د توافقنامې اعلان به د کوربه (قطر) هیواد له خوا کيږي، مور منتظر وو چې د سولې تړون د لاسلیک نیټه د قطر هیواد لخوا اعلان شي، خو یو ناڅاپه د ترمپ لخوا د خبرو د درېدو اړوند ټویټونه مور ته هم د حیرانتیا وړ وو.

د ملا برادر اخوند، جنرال میلر او خلیلزاد او د مذاکراتي ډلو د نورو غړو ترمنځ وروستیو دوه ورځنیو (۱۵ او ۱۶ دسمبر) خبرو کې هیڅ داسې نښې او اثار نه لېدل کیده چې امریکا به دا ډول اقدام وکړي او یا به کومه بله غوښتنه ولري.

دا چې امریکا وایې چې د طالبانو لخوا حملې زیاتې شوې، دا هیڅ مواجه دلیل نه دی، اوربند خو نه دی شوی، او نه هم تړون لاسلیک شوی چې تطبیق او عملي کول یې پیل شي.

بدخشان، کندز، فراه، هلمند او بېلابېلو ولایتونو کې دوی (امریکا او افغان حکومت) بریدونه او شپني عملیات کړي، ترڅو د طالبانو عکس العمل راوپاروي.

امریکا ته د تگ بلنه، مور ته د اگست میاشتې په وروستیو ورځو کې د خلیلزاد له لوري راکړل شوې وه، مور د دوی بلنه ومنله، ورته مو وویل چې د سولې تړون نهایی شوی؛ دا به لاسلیک شي، ځکه مراسمو ته د بېلابېلو هیوادو د بهرنیو چارو وزیران را بلل کيږي، او د تړون تر لاسلیک وروسته به مور امریکا ته درشو.

زمور او امریکایانو ترمنځ ژمنې د تړون په متن کې دي، او تړون لانه و لاسلیک شوی چې تطبیق او عملي کېدل یې پیل شي، نو دا سمه نه ده چې امریکایان وایې چې طالبان پر خپلو ژمنو ولاړ نه دي.

د اپوښتنه له امریکا په کار ده چې د سولې تړون نهایی شوی و، ولي دوی پر خپلو ژمنو وفا ونه کړه، په تړون عمل تر لاسلیک وروسته کيږي.

مور عملاً ښودلې، افغان ولس او نړۍ ته معلومه ده چې مور هر وخت پر خپلو ژمنو وفا او پر وعده یې عمل کړی، کومه خبره چې طالبان کوي، په رښتوني ډول یې کوي. بلخوا بیا دوی (امریکا او افغان حکومت) داسې تاریخ لري چې هر وخت له خپلو ژمنو په شا شوې، او وروستی بېلگه یې همدا د ترمپ ټویټونه دي.

ترون کې دا شته چې بهرني پوځيان به په بشپړ ډول له افغانستان څخه وځي، او طالبان به په خپله خاوره کې چاته اجازه نه ورکوي چې امريکا او د هغوی متحدينو او نړۍ ته گواښ وي.

مور له امريکا سره د جگړې د کموالي هيڅ ډول ژمنه نه وه کړي، نظامي عمليات او شپنۍ چاپې لومړی دوی (حکومت او امريکا) په بېلابېلو ولايتو کې پيل کړي، بشپړې کورنۍ يې ووژلي، ماشومان او ښځې يې وژلي، کورونه يې خراب او د هغوی شخصي نقلیه وسايل يې هم له منځه وړي.

پمپيو په خپله وروستۍ مرکه کې ويلي چې دوی په يوه اونۍ کې زر تنه طالبان وژلي، په حقيقت کې دا ولسي خلک دي او دوی وژلي. طالبانو د دوی د همدې کړنو په جواب کې په ولايتونو او ولسواليو حملې وکړي.^{۱۹۲}

د مذاکراتو په جريان کې د دوی (حکومت) لخوا په لوگر او زرمټ، غزني او وردگو او بېلابېلو ځايو کې ظالمانه او وحشانه پېښې وشوي، فکر کوم دوی غوښتل چې طالبان ورته عمل ته را وپاروي.

د افغانستان د مسئلې سولټيز حل زموږ پخوانی، شل کاله مخکې او اوسنی دريځ دی، امريکايانو ته مو هر وخت ويلي چې له سولټيزو لارو مسئله حل شي، اوس چې هوکړه ليک نهابې او موجود دی، غواړو چې مسئله حل شي، که امريکايان يې ونه غواړي، د جگړې د دوام مسؤليت به د دوی په غاړه وي.

تمه ده چې امريکا پر خپل دريځ غور وکړي، که داسې ونه شي زموږ په نظر چې دا اوسنی دريځ د دوی په زيان دی.

د سيمې هيوادونه په دې برخه کې مثبت رول لوبولای شي، د افغانستان د جگړې ختم د افغانستان او سيمې لپاره په گټه دی، زه د سيمې د هيوادونو (روسيې چين،

^{۱۹۲} د سپټمبر پر ۹مه، بېلابېلو امريکايي خبرې رسنيو ته د امريکا د بهرنيو چارو وزير وويل: "په تيرو لسو ورځو کې امريکايي پوځيانو تر ۱۰۰۰ زيات طالبان وژلي دي."

پاکستان او ایران) د څرگندونو هرکلی کوم چې دوی ویلي چې د افغانستان مسئله له سیاسي لارې باید حل شي .

د امریکا له مذاکراتي ډلې سره پخوا هم مور اړیکې درلودلې، اوس مهال هم له هغوی سره اړیکې شته، او اړیکې نه دي قطع شوې، زموږ او دوی ترمنځ د ترمپ له تویتونو وروسته هم پېغامونه تبادله شوې، له دوی څخه مو د مسئلې په اړوند رسمي توضیحات غوښتي .

موږ د افغانستان مسئلې سولتیز حل غواړو، که نه وي، نو موږ عملاً د جگړې په ډگر کې شتون لرو، تیر ۱۹ کلونه مو جگړه کړې، غواړو د جگړې له لارې د افغانستان اشغال ختم او اسلامي نظام قایم کړو."

د سپټمبر پر ۹مه، د طالبانو د قطر سیاسي دفتر غړي شیخ سید رسول حلیم د ترمپ د تویټ دوه لاملونه ما (لیکوال) ته د پېغام د لارې په گوته کړي وو .

"لومړی داچې پر ترمپ د امریکا په داخل کې ډیر زیات فشار و، هغه فشار یې دفع او ودراوو، دویم داچې موږ (طالبانو) ته په لوړه کچه د ترمپ لخوا بلنه راکړل شوه چې هلته ورشو، په تکرار سره یې وویل چې د تړون تر لاسلیک او اعلان مخکې ورشو، مگر طالبانو ونه منله، جواب دا وو چې د تړون تر لاسلیک او اعلان وروسته به په دې اړه موږ تصمیم نیسو، کیدای شي دا ډول جواب به د ترمپ لپاره دردونکی و."

د سپټمبر پر ۱۰مه، په کابل کې د المان سفیر وویل: "د افغانستان جگړه یوازې د خبرو له لارې ختمېدای شي، موږ د سولې مذاکراتو له بهیر څخه خپل ملاتړ کړی . المان هیواد د بین الافغاني مذاکراتو پلوي دی او هیله لرو چې وکولای شو په دې برخه کې مرسته وکړو .

موږ هیله لرو چې ژر تر ژره بېرته د خبرو او مذاکراتو لړۍ پیل شي او په دې توگه دې په افغانستان کې اوږدې جگړې ته د پای ټکی کېښودل شي ."

سپینه ماني کې ترمپ او د خبريالانو پوښتنې

د سپټمبر پر ۹مه، ترمپ په سپينه ماني کې خبريالانو ته وويل: "له طالبانو سره د خبرو درولو وروسته، طالبان اوس وايي، چې لويه تېروتنه ترې شوې.

له طالبانو سره نور مذاکرات ختم دي. تر کوم ځايه چې زه پوهيرم/اندېښنه لرم، دا خبرې ختمې شوې.

طالبانو په کابل کې ۱۲ کسان ووژل چې د سولې په خبرو کې خپل ځان برلاسي وساتي، دوی له ماسره دا (چل) نشي کولای.

ما په افغانستان کې د يوه ډېر غوره پوځي د وژنې، د ناټو د يو پوځي د وژنې او د نورو کسانو د وژنې له امله پرېکړه وکړه چې له طالبانو سره به نه گورم.

دا زما خپل فکر و چې له طالبانو سره په کمپ ډيويد کې کې ووينم، ځکه مونږ به په کمپ ډيويد کې (په تاريخي توگه) د خرابو او ښو خلکو سره مخکې هم ليدلي دي.

د افغانستان د جگړې ۱۹ کاله ۱۹۳ و شول خو هلته امريکايي پوځيانو د پوليسو رول درلود.

مونږ به په سم وخت کې (له افغانستان څخه) وځو."

د سپټمبر پر ۹مه، ولسمشر ترمپ د افغانستان کښالي په اړه څو پرله پسې ټويټونه وکړل.

د امريکا ولسمشر ډونالد ترمپ پر خپله ټويټر پاڼه ليکلي: "ډېر داسې ناسم راپورونه خپاره شوي چې کمپ ډيويد کې له طالبانو سره د ليدنې په مسئله کې ما خپل مرستيال او سلاکاران له پامه غورځولي، دا رښتيا نه ده! زه تل دا فکر کوم چې ښه

^{۱۹۳} ترمپ او خلیزاد په خپلو څرگندونو کې د افغانستان د جگړې ۱۹ کلونه یادوي، مگر عملاً د جگړې ۱۸ کلونه (اکتوبر ۲۰۰۱ تر اکتوبر ۲۰۱۹) پوره کيږي.

ده لیدنه او خبرې وکړو، خو په دې مورد کې مې ښه وگڼله چې دا کار ونه کړم. متقلبي رسنۍ درواغ خپرولو ته لېواله دي.

سپینه مانۍ کې داسې هېڅ گډوډي نشته، او ډيموکراتان په دې کارونو سره هېڅ کله هم د ۲۰۲۰ کال ولسمشرۍ ټاکنې نشي گټلې....

"مور په افغانستان کې د پوليس په څېر خدمت کړی، په داسې حال کې چې دا زمور د ډېرو ښه سرتېرو، چې د ځمکې غوره ځواکونه دي^{۱۹۴}، دنده نه وه. مور په تېرو څلورو ورځو کې، خپل دښمن د تېرو ۱۰ کلونو په پرتله کلک وځاپه."

او له دې څلور ساعته وروسته ټرمپ لاندې ټويټ هم وکړ.

"تر کومه ځايه چې په ما پورې اړه لري، خبرې له منځه تللي دي. هغوی (طالبان) فکر کوي چې خلک وژني او ځان ته په خبرو کې غوره موقف اخلي. هغوی د يوه امريکايي سرتېري په گډون ۱۲ تنه ووژل. دا کار زما سره نه شي کولای، ځکه هغسې چې زه پوهېږم، خبرې له منځه تللي دي."

مايک پمپيو له اېن بي سي ټلويزون سره مرکه کې وويل: "هيله لرم چې طالبان خپل کړه وړه بدل کړي، که نه نو پر هغوی به پوځي فشارونه زيات او حالات به د طالبانو لپاره لا زيات خراب شي."

^{۱۹۴} مگر عملاً په افغانستان او ايران کې ولېدل شول چې د ځمکې پر سر تر ټولو وحشي او ظالم ځواکونه امريکايي پوځيان دي، د شپنيو چاپو پر مهال يې په کورونو کې په خوب ويدي نجوني، هلوکان، ميرمني او بې گناه خلک ووژل.

امريکايي پوځيانو په باگرام، ابو غريب او گوانتانامو زندانو کې له بنديانو سره داسې ظلمونه وکړل، چې په نږدې معاصر تاريخ کې يې ساری نه لېدل کيدی.

امريکا سمدستي له افغانستان څخه د خپلو پوځيانو د ايستلو کوم پلان نه لري، په تېرو لسو ورځو کې، له ۱۰۰۰ زيات طالب جنگيالي وژل شوي دي.^{۱۹۵}

د سپټمبر پر ۹مه، د ټرمپ لخوا د امريکا د ملي امنيت سلاکار جان بولټن څخه استتغفي غوښتل شوې وه، او د سپټمبر پر ۱۰مه بولټن خپله استتغفي ولسمشر ټرمپ ته وړاندي کړه، جان بولټن له طالبانو سره د امريکا د سولې مذاکراتو سرسخت مخالف او په افغانستان کې د جگړې د دوام پلوی و.

^{۱۹۵} مايک پمپيو هم په مرکه کې ويلي و چې زر طالبان يې په يوه اونۍ کې وژلي دي، همدارنگه د گډ حکومت مشر ډاکټر غني هم د سپټمبر پر ۱۳مه، د ولسمشرۍ د کمپاين غونډې پر مهال وويل چې په يوه اونۍ کې يې ۲۰۰۰ طالبان وژلي.

طالبانو د ډونالډ ټرمپ، پمپيو او ډاکټر غني دا ډول څرگندونې د سپټمبر پر ۱۳مه رد، بلکې په جگړه کې يې د پرمختگ ادعا درلودله، طالبانو په خبرپاڼه کې ويلي و چې دوی په ځينو ولايتونو د حملو توان درلود، که حکومت دومره ډير طالبان وژلي وي، دوی دي وشيې چې کومه سېمه يې له طالبانو نيولي. ذبيح الله مجاهد ليکلي و: "که د امريکايي بادارانو سيوری مو په سر نه وي ولاړ، د ملت په وړاندې د يوې اونۍ د تاب را وړلو توان در په کې نشته، نو په پرديو ميوريو پورته پورته غورځيدل هيڅ کله د وياړ خبره نشي کيدای".

مگر ځينې داسي راپورونه ورکول شول چې کله افغان حکومت د بدخشان ولايت د کران او منجان ولسوالۍ (۱۱ سپټمبر ۲۰۱۹) ونيوله، هلته ډيرو زياتو طالبانو ته مرگ ژوبله اوښتې وه.

د سپټمبر پر ۱۹مه، مخکښي ولسمشر حامد کرزي د خبرې ناستې پر مهال وويل: "په دې خاوره کې چې هر څوک وژل کېږي، مور بايد د يو بل وژلو په اعلانولو شرم وکړو. طالبان بايد وشرمېږي، خجالت دې وي ورته چې د دوی په بمونو او بريدونو کې عام خلک وژل کېږي، زمور حکومت او ولسمشر دې هم وشرمېږي چې د طالب په نوم د افغانانو د قتل اعلان ورکوي، د نورو د گټو لپاره يا د امريکا او نورو بهرنيانو د خوشحاله کولو لپاره، هره خوا چې دا کار کوي له افغانستان سره ظلم او غداري کوي".

داسې راپورونه مخکې هم ورکول شوي وو چې د جان بولټن او مایک پمپيو ترمنځ د افغانستان دسولې او جگړې تگلاري په اړه ژور د نظر اختلاف شتون لري.

د سپټمبر پر ۱۰مه، خلیلزاد هم په سپینه ماڼۍ کې له ولسمشر ټرمپ سره وکتل، او د افغانستان د سولې په تړاو یې بحث درلود.

په همدې ورځ ټرمپ پر خپل ټویټر ولیکل: "تیره شپه مې جان بولټن ته وویل چې نور په سپینه ماڼۍ کې د ده خدمت کولو ته اړتیا نشته، زه د هغه له ډیرو وړاندیزو سره سخت مخالف وم، او او د حکومت یو شمیر نورو هم ورته دریځ درلود.

له همدې امله مې له هغه وغوښتل چې استعفی ورکړي، نن سهار یې استعفی راکړه، زه د جان بولټن له خدمت څخه مننه کوم، زه به د ملي امنیت نوی سلاکار په راتلونکي اونۍ کې ونوموم."

د ټرمپ له ټویټو وروسته جان بولټن په همدې ورځ ولیکل: "ما تیره شپه خپله استعفا وړاندې کړې وه، خو ولسمشر ټرمپ وویل راځه پر دې به سبا خبرې وکړو."

د سپټمبر پر ۱۸مه، د ټرمپ لخوا د ملي امنیت نوی مشاور رابرت اوبراین وټاکل شو، ټرمپ پر خپل ټویټر ولیکل: "خوشحاله یم چې رابرت سي اوبراین چې اوس مهال د اختطاف شویو امریکایانو د خلاصون په چارو کې د امریکا په بهرنیو چارو وزارت کې کار کوي، د ملي امنیت مشاور په توګه معرفي کوم."

د سپټمبر پر ۱۰مه، په افغانستان کې د ناټو ملکي استازی نیکولاس کې په کندهار کې، چې د امریکا / ناټو قواو عمومي قومندان جنرال میلر هم و؛ د افغان چارواکو سره د غونډې پر مهال وویل: "موږ به له افغان ځواکونو سره اوږه په اوږه کار وکړو چې د افغانستان خاوره یو ځل بیا د نړیوالو ترهګرو په ځاله بدله نه شي. ناټو او افغانان په دې پوهیږي چې سولې ته رسیدل خورا اوږده لاره ده. داسې نه ده چې موږ د غره پر سر یو او سوله لاندې په یوه دره کې ده. سولې ته رسیدل لوړې او ژورې لري او تل نېغه لاره نه وي .

ناټو ځواکونه به تر هغې افغانستان کې وي او د افغان ځواکونو تر څنګ به ولاړ وي چې سولې ته وضعیت نه وي برابر شوی.

مور ډیر کله باید خورا په احتیاط مخ ته ولاړ شو، خو باید بالاخره افغان حکومت، طالبان او ناټو یوې سیاسي حل لارې ته ورسیرو".

د افغانستان او پاکستان لپاره د امریکا د بهرنیو چارو پخوانی ځانګړې سرپرست استازي، اوس مهال د نړیوال کړکيچ ادارې مشرې لورال میلر، د سپټمبر پر ۱۰ پر خپل ټویټر ولیکل: "افغانستان یوازې د امپراتوریو هدیږه نه؛ بلکه د ملي امنیت د سلاکارانو هدیږه هم ده.

د ملي امنیت مخکینې سلاکار مک مستر د ترمپ د خوښي پر خلاف غوښتل چې پر هغه باندي فشار واچوی چې افغانستان ته زیات پوځیان واستوي، پایله دا چې ترمپ هغه پسي واخیست. اوس د کمپ ډیویډ تر پېښې / مشاجرې وروسته، جان بولټن هم هدېرې ته واستول شو."

د سپټمبر پر ۱۰مه، د امریکایي پوځ د مرکزي قومندانۍ قومندان جنرال کېنت مکینزي افغانستان ته د سفر پر مهال خبریالانو ته وویل: "طالبان له حد اوښتل، امریکایي ځواکونه به د دوی پر ضد خپل عملیات ډېر کړي. پر خپلو جنګي پلانونو کې به دقت کوي. دمګړی د سولې خبرې په ټپه ولاړې دي، امریکایي پوځیان به د خپلو پلانونو له مخې د وسله والو پر ضد خپلو جګړو ته ادامه ورکوي."

د سپټمبر پر ۱۱مه، هغه ورځ چې اتلس کلونه مخکې پر همدې ورځ په امریکا کې پر اسمان څکو برجونو باندي برید او پایله کې ۳۰۰۰ کسان پکې ووژل شول، په همدې ورځ، د امریکا ولسمشر ترمپ یو ځل بیا طالبانو ته گوتڅنډنه وکړه، ویې ویل چې پر طالبانو به نظامي فشار او بریدونه زیات کړي.

ترمپ وویل: "مور څو ورځې مخکې د سولې خبرې پلان کړې وې خو کله چې خبر شوم چې هغوې (طالبان) زمونږ یو ډیر پیاوړی سرتیری چې د پورتي ریکو وګړی و له ۱۱ نورو بې گناه خلکو سره ووژلو، دا خبرې مې لغوه کړې. په تېرو څو

ورځو کې مو خپل دښمنان سخت وځپل او دا ځپل به روان وي. که زموږ پر هیواد هغوی بیا برید وکړ، هر چېرې چې وي، پسې ورځو او څپو یې."

د سپټمبر پر ۱۴مه، ټرمپ پر ټویټر ولیکل: "طالبان دا مهال تر بل هر وخت تر سختو بریدونو لاندې نیول شوي دي، د یو امریکایي په گډون د ۱۲ تنو وژل ښه اقدام نه و. د مذاکراتو لپاره نورې ښې لارې هم وجود لري، طالبان پوهېږي چې یوه لویه تېروتنه یې کړې ده، خو اوس یې د بیرته سمولو پر لارو چارو نه پوهیږي."

د سپټمبر پر ۲۰مه، ولسمشر ټرمپ د استراليا له لومړي وزیر سکات موريسن سره یو ځای په سپینه ماڼۍ کې د خبرې ناستې پر مهال وویل: "ما غوښتل، له طالبانو سره وگورم، لیده کاته ښه دي، لیدل باید هر چا سره وشي، خو کله چې راته وویل شول، طالبان اوربند نه کوي، نو بیا ورسره د لیدو زحمت ته اړتیا نه وه."

طالبانو گمان کاوه د خلکو وژل د قوت ښه ده، په ځانگړې ډول کله چې هغوي دولس کسان ووژل او پدې دولسو وژل شویو کې یو ځوان امریکایي هم و.

باوري سرچینو راته ویلي، چې طالبان وايي، تېروتنه یې کړې ده.

په طالبانو دومره سخت گوازر و نه شوي چې د جگړې پدې تیرو نولسو کالونو کې ساری نلري.

ملاقاتونه ښه دي چې وشي ځکه چې پدې کار سره تاسو خپل مخالفین پیژنئ."

د ټرمپ د خبرو اړوند د طالبانو غبرگون

د سېپتمبر پر ۱۱مه، د طالبانو د ډلې سياسي مرستيال ملا برادر اخوند طالب خبريالانو ته وويل: "د اشغال ضد جهاد او مبارزه کې مور سترې نه يو او نه به سترې شو، خو د اشغالگرو او د هغوی د مزدورانو د وحشتونو له امله د ولس بده ورځ او له کړاونو ډک ژوند مو ډير زيات ځوروي، مور خپل ټول توان کوو چې د افغانانو په شونډو موسکا خپره کړو".

طالبانو په خپله رسمي ويب پاڼې الاماره او شهامت کې د طالبانو د ورځې خبره، چې سياسي تبصره ده، د سېپتمبر پر ۱۱مه وليکل: "اسلامي امارت ته په هيواد کې د يرغلگرو د يوې وړې اډې د منلو په بدل کې د حکومت د بشپړ سپارلو او په نړيواله کچه د سياسي او اقتصادي ملاتړ وړانديزونه شوي، خو د اسلامي امارت پر دين او وطن مين مشرتابه دا ډول وړانديزونه سمدستي رد کړي او له گران هيواده يې د يرغلگرو ځواکونو پر بشپړ وتلو ټينگار کړی دی.

افغان مجاهد ولس ته ډاډ ورکوو چې تر خپلو پاکو اهدافو او عليا مصالحو به په هيڅ ډول هم تېر نه شو، تر هغو به روانې مبارزې ته دوام ورکوو چې د مظلوم او مجاهد ملت سپېڅلي ارمانونه پوره کيږي او داشغال کمبله په يومخيزه توگه له هيواده ټوليري.

د سېپتمبر پر ۱۲مه، د طالبانو وياند ذبيح الله مجاهد پر خپله ټويټر پاڼه وليکل: "ټرمپ بايد له هوشه کار واخلي، دی لاهم نه دی پوه چې له څه ډول ملت سره په جگړه دی، مشاورين يې بايد پوه کړي او د امپراطوريو هديره افغانستان ورته معرفي کړي. په اتلسو کالو کې امريکا هر ډول وحشت تجربه کړ، زموږ مقاومت نور هم پياوړی شو، خو امريکايي جنرالان او جنگي ستراتيژي پرلپسې ناکامه شوې".

د افغانستان کښالي اړوند د ملگرو ملتونو د امنیت شورا غونډه

د سپټمبر پر ۱۰مه، د افغانستان لپاره د ملگرو ملتونو د سرمنشي ځانگړې استازی تادامیچي یاماموتو د ملگرو ملتونو امنیت شورا غونډې ته وویل: "د تېر یوه کال هڅو په افغانستان کې د سولې راتگ ته هیله مندي ډېره کړې ده، یوازې د افغانانو تر منځ خبرې دغه هېواد کې شخړه ختمولای شي.

له همدې امله د افغان حکومت او طالبانو تر منځ نږدې وخت کې د ممکنه مخامخ خبرو پیل اړین دی.

د سولې په هره هوکړه کې باید د بشري حقونو، بنسټیزو حقونو او دغه راز د رسنیو او بیان ازادۍ پر ځای ساتلو او ودې ژمنې شاملې شي، د بنځو، ځوانانو او لږکیو حقونه باید په پام کې ونیول شي او د خدمتونو او امنیت برخو په گډون د دولتي ادارو وړتیا لا زیاتولو برخه کې باید ژمنتیا وښودل شي.

په داسې حال کې چې په افغانستان کې د سولې لټون دوام لري، هغه میلیونونه افغانان باید هېر نه شي چې په ټول افغانستان کې د دې کړکېچ له کبله زیانمن شوي دي.

په افغانستان کې د تاو تریخوالي وروستی پېښې د اندیښنې وړ دي، پر ملکي خلکو بریدونه د اندېښنې وړ او جنگي جنایتونه دي.

موږ د سولې خبرو پایله کې د تاوتریخوالي کمېدو او بالاخره د اوربند هیله لرو.

د افغان شخړې د حل لپاره د سیمې هېوادونو او په ځانگړې توگه د افغانستان د گاونډیو هېوادونو رول مهم دی، په افغانستان کې د سولې او امنیت له کبله تر ټولو ډېره گټه همدوی ته هم رسیري.

زه د افغانستان پر حکومت او طالبانو دواړو برخو کوم چې د جگړې د پای ته رسېدو لپاره دې خپلو کې ژر تر ژره مخامخ خبرې پیل کړي.

په افغانستان کې د سولې د ټینګښت لپاره د هڅو پر اهمیت چې هر څومره ټینګار وکړم کافي نه دی. په مشخصه توگه د بین الافغاني خبرو د پیل لپاره.

په نړۍ کې د سولې د پخوانیو خبرو اترو بېلگې ښيي، کله چې د اساسي خبرو لړلید په حقیقت بدلېږي، ننگونې هم لا سترېږي. وروستي پړاونه چې بین الافغاني خبرو ته لاره پرانیزي نور هم ستونزمنېږي او په ډېر غور چلند غواړي. دا زموږ ټولو همکارۍ ته اړتیا لري.

د افغان ټولني او طالبانو ترمنځ په مسکو او دوحه کې وروستيو غیر رسمي خبرو، د ډېرو حساسو او هغو مسئلو په اړه چې د افغانستان سولې ته ډېرې مهمې دي د خبرو کولو یو فرصت رامنځته کړ. تمه ده چې دا تجربه دوام وکړي، دا ډول خبرې به ژورې او پراخې شي او یوې پایلې ته به ورسېږي.

د سولې هر ډول خبرې باید تاوتریخوالی راکم کړي او په پای کې یې اوربند وشي. تر سولې وروسته افغانستان په اړه د غور کولو لپاره هم وختي نه دی، نړیوالې ټولني د نړیوال بانک په مرسته تر سولې وروسته د افغانستان سره د مرستو په اړه کار پیل کړی او د بریتانیا په څېر ځیني هېوادونه په دې کې فعال دي.

د سپټمبر په ۲۸مه نېټه د ولسمشرۍ ټاکنې ترسره کېږي. د افغانستان د ټاکنو کمېسیونو خپل کارونه ترسره کړي او د دې ټاکنو لپاره یې اړین چمتووالی نیولی دی. د ملگرو ملتونو سلاکاران له خپلو افغان همکارانو سره لاس په لاس کار کوي څو دا ټاکنې، ازادې، رڼې او عادلانه وي. څه باندې نهه نیم میلیونه افغانانو په ټاکنو کې د رایو د ورکولو لپاره نومونه لیکلي دي.

د طالبانو گواښونه او نورې امنیتي ستونزې ښايي په ټاکنو کې د خلکو گډون ټکنی کړي. موږ له وسله والو طالبانو غواړو چې خلک دې د ولسمشرۍ په راتلونکو ټاکنو کې له گډون څخه نه منعه کوي، د انتخاباتو د گډوډولو له گواښونو دې لاس واخلي او له حکومت څخه غواړو چې د خلکو امنیت دې وساتي.

د نوماندانو، سیاستوالو لپاره تر ټولو سخت څه تر ټاکنو وروسته د ماتې منل دي، خو په ولسواکو پروسو کې دا د دولت جوړوونکو ستره کړنه ده. ټولې تخنیکي او عملیاتي هڅې پر ځای شوي څو ټاکنې باوري وي. زه پر ټولو نوماندانو او ملاتړو یې ټینگار کوم چې د ولسواکي پروسې ملاتړ وکړي څو داسې یوې پایلې ته ورسېږي چې د خلکو او هېواد لپاره د منلو وي."

د افغانستان کښالي اړوند د ناټو د سرمنشي څرگندونې

د ناټو عمومي سرمنشي ينس ستولټنبرگ، د سپټمبر د يوولسمې په مناسبت رابلل شوې غونډې ته وويل: "د ترهگرۍ په وړاندې جگړه نړيواله بڼه لري، په افغانستان کې د نړيوالو ځواکونو موجوديت په همدې موخه دی څو وکولای شو، د سولې لپاره شرايط برابر کړو او تر څنګ يې افغان امنيتي ځواکونو ته بنسټونه او روزنه، او هغوی ته نظامي تربيه ورکړو.

د افغان ځواکونو له روزنې موخه دا ده، څو له يوې خوا د نړيوالې ترهگرۍ مخه ډب شي او له بل لوري هغوی وکولای شي د افغانستان امنيت وساتي او افغان ټولنه په يوه باثباته ټولنه بدله شي.

ترهگرو د سپټمبر په ۱۱مه، په واشنگټن کې دوه اسمان څکې برجونه ونړول؛ خو نشي کولای زموږ د ژوند لاره ښکته کړي".

طالبانو ته منسوب ليکوال، گمان کيږي چې قاري سعيد زرمټی به وی، او هغه به معلومات د مولوی اميرخان متقي څخه تر لاسه کړي وي، لاندي ليکنه يې د سپټمبر پر ۱۱مه، د نعمت ميوند په نوم په بېلابېلو ويب پاڼو کې خپره شوه.

د مذاکراتي پروسې د ځنډ په رابطه څو ناويلي حقايق!!!...

د رواني سپټمبر مياشتې پر ۸مه نيټه، د امریکا ولسمشر ډونالډ ټرمپ په ناڅاپي توگه د يو ټويټ له لاري د کمپ ډيويل له هغي غونډاي پرده پورته کړه چې په اړه يې وارله مخه مالومات نه و رسنيز شوي، ترڅنګ يې له طالبانو سره د مذاکراتو روانه بريالی پروسه هم وځنډوله.

نوموړي دا کار په داسې غيرمترقبه شکل وکړ چې نه يې خپل مذاکراتي ټيم په اعتماد کې واخيست او نه يې هم د هغوی حيثيت ته وکتل، حال داچې له لوړ پوړو سياسي او نظامي کسانو څخه جوړ دا ټيم يې نږدې يو کال د مذاکراتو د بريالۍ په

برخه کې خورا ستر محنت کړی و، مختلفو هیوادو ته یې مکرر سفرونه کړي وو، له ډیرو جغتو سره یې تفاهم کړی وو، له طالبانو سره یې ډیر لاینحله موضوعات حل کړل، ترمپ نه د باندنیو چارو وزارت او نه یې هم د امریکا د نورو رسمي جغتونو نظر پوښتلی وو. همدا لامل دی چې د مذاکراتو د ځنډ خبره تر اوسه پورې د امریکا د هیڅ یوې رسمي ادارې لخوا نه ده ښوریدلې، بلکې یوازې د ترمپ همدا تویټ دی او بس، د بهرنیو چارو وزیر یې د ترمیم کوشنې وکړ خو اوبه تر ورځ تیرې وې او خپله ترمپ هم لکه چا چې تېر ایستلی وې، وروستي حرکات او څرگندونې یې عادي نه ښکاري او په تېر ایستونکو کې یې د ملي امنیت د سلاکار جان بولټن نوم هم راته چې پرون یې په هغه هم زړه یخ کړ او له کاره یې گوښه کړ، کیدای شي ترمپ ورته ویلي وي چې په ما خو دي په یوه څپیره سل خپل او پردي مخونه خوږ کړل نو ته به هم نور د سپینې ماڼۍ په مجلل انگرې کي قدم را څخه کښېږدې.

په هر حال د لیکنې په راتلونکو پراگرافونو کې به د ځینو ترلاسه شویو معلوماتو پر اساس د دې پیښې څو عمده لاملونه درسره شریک کړم:

لکه مخکې چې ورته اشاره وشوه، که څه هم د ترمپ دا کار ناڅاپي بلل کیږي، خو د مذاکراتو له جریانه باخبره سرچینې وايي چې دا کار ناڅاپي نه، بلکې همدا تشویش وار له مخه لا موجود و، د امریکا د مذاکراتي ټیم څخه دا څرگنده شوي وه، چې هغوی د ترمپ له مزاج او د مذاکراتو په وړاندې له پرتو ننگونو څخه سخت په تشویش کې وو، چې همدا تشویش یې بالآخره په حقیقت بدل شو. دا چې ولې د دې وپږه موجوده وه، په اړه یې څو لاندې دلایل کیدای شي:

۱- ډونالد ترمپ پخپل تویټ کې د مذاکراتو د لغوه کیدو علت، په کابل کې د یوه امریکایي وژنه وبلله؛ چې ظاهراً دا دلیل معقول نه ښکاري، ځکه چې تر دې وړاندې هم امریکایان ډیر وژل شوي او په آینده کې به هم ښايي ووژل شي، نو د یوه امریکایي مرگ د دومره لوی جريان د دریدو لامل نشي کیدای، البته د اوبو خړولو کمزورې بهانه کېدای شي.

۲- دا هم لیري نه ده چې امریکایي لوري فکر کړی وي چې د توافقنامې په لاسلیک سره به د کابل اداره و شپږیري چې بیا به یې هرڅه له لاسه وتلي وي، ځکه مذاکراتو ته نږدې سرچینې وایې چې د توافقنامې په لاسلیک سره به د بهرنیو ځواکونو رول بدلیده او فعالیت یې محدودیده، او دا هم حقیقت دی چې د کابل حکومت د همدې بهرنیو ځواکونو د نظامي رول له برکته د ژوند ساه اخلي.

۳- د باخبره سرچینو د مالوماتو له مخې داسې ښکاري چې په توافقنامه کې ځای شوي مواد د ځینو کړیو خوښ نه وو، دغه ټکي د امریکا پر حکومت په کور دننه فشار زیات کړی و، د مذاکراتو مخالفینو او جنگ غوښتونکو جبهونو ورته ویل چې توافقنامه زموږ په گټه نه ده، د کابل ادارې هم خپل معلومات او نظریات امریکایي چارواکو ته داسې وړاندې کول چې د مذاکراتو جریان تاوانی او خطرناک وښیې، یا ښایي دغې ادارې امریکایانو ته دا کاذب امید ورکړی وي چې په زور جنگ گټلی شو خو چې تاسی لیر زور لا نور وکړئ، نو ممکنه ده چې ټرمپ او ملگرو دې دا قدم په دې خاطر اوچت کړی وي چې همغه جنگ غوښتونکو او مذاکراتو مخالفو ته څه وخت ورکړي او بیا ور ته ووايي چې داده له مذاکراتو پرته هم هیڅ نه ترلاسه کېږي، هغه مذاکرات لا ښه و.

۴- مگر ترټولو قوي احتمال یې دا گڼل کېږي چې د امریکا ولسمشر ټرمپ طالبانو ته امریکا ته د ورتگ بلنه ورکړې وه، خو طالبانو لکه څنگه چې پنخپله اعلامیه کې ویلي، د هغه بلنه یې د توافقنامې ترلاسیک پوري په تعویق کې اچولې وه، دا ځکه چې افغاني دود داسې دی چې دښمن د دښمن کورته تر جوړې کولو مخکې نه ورځي، د طالبانو دغه دریځ ښایي، ټرمپ ډیر په غوصه کړی وي، ځکه امریکایي چارواکي تراوسه په نړۍ کې له داسې چا سره نه و مخ شوي، چې د امریکا دعوت دې رد یا وځنډوي، اصلاً امریکا له داسې غبرگون سره بیخي نا آشنا وه، نو ځکه یې په ځواب کې د بل عکس العمل پرځای د څه وخت لپاره مذاکرات وځنډول، تر څو د دوی په فکر، طالبان په دې سره تنبیه او تر فشار لاندې راولي.

وروسته به څه کیږي؟

له شک پرته چې جگړه یو ستر ناورین دی، تر هر چا زیات متضرر او قرباني یې هم افغان ولس دی، له همدې ځایه وه چې په مذاکراتو پورې د افغان ولس ډېرې هیلې تړلې وې، ترڅو یې کور له اشغال او جنگ جگړو خلاص او یوه سوله ایزه فضا رامنځ ته شي.

متاسفانه چې د تړمپ دغه ناڅاپي او ناسنجیده کار زموږ هیوادوال تر ډېره حده ناهیلې کړل، تر دې بدتره بیا دا چې د کابل ادارې چارواکو یې استقبال وکړ، سره له دې چې د طالبانو د اعلامیې په وینا، (د توافقمې تر لاسلیک او اعلان وروسته د رواني سپټمبر میاشتې ۲۳م نېټه د بین الافغاني مذاکراتو د ناستې لومړۍ ورځ ټاکلې شوې وه). د دې باوجود، بیا هم د کابل ادارې له لوري د مذاکراتو لغوه کیدو ته د هغوی خوښي څرگندول؛ ثابتوي چې دغه جنگ غوښتونکي چارواکي هیڅکله په افغانستان کې د بهرني اشغال او جگړې پر ختمولو خوښ نه دي. په داسې حال کې چې په دنیا کې ښایي هیڅ باشعوره سړی یې موجهه تر امن جگړه غوره ونه بولي، هغه کار چې د کابل حکومت چارواکو وکړ دا نو د ولس په زخمونو د مالګې دوړولو مترادف عمل و.

په هر صورت د خبرو د بیا پیلیدو او د افغانستان غمیزه د خبرو له لارې پای ته رسولو باندې اوس نږدې ټوله نړۍ متفقه ده، حتی امریکا کې هم د انظر اکثریت دی او هم حاکم دی او دا هم یقیني ده چې امریکا خو هسي هم وځي خو د دې توافقمې د لاسلیک په صورت کې به یې هم د وتلو خوندي لاره پیدا کړې وای او هم به یې څه ناڅه حیثیت پکې خوندي شوی وای، چې دا دواړه د جنگ له لارې نشي پیدا کولای، نو د تل لپاره د مذاکراتو دروازه بندول د هیچا په خیر نه تمامیري، او نه داسې څه شواهد شته چې دا ځنډو دې تلپاتې و اوسي.

څرنگه چې روانه جگړه افغانستان ته دروند زیان اړوي، همدارنگه یې امریکا هم له تاوانه خوندي نه ده، په دې تېرو اتلسو کالو کې چې امریکا څومره ځاني، مالي او د حیثیت د را لوېدو زیان، پرته له څه ملموسې لاس ته راوړنې ګاللی؛ عیان لره د بیان

اړتیا نشته، او آینه کې هم د امریکا لپاره د همدې تاوان د زیاتیدو امکان ډېر او د کمیدو دا یې له نشت سره برابر دی او دا هم واضح ده چې په جنگ یې نشي گټلای. ځکه چې د طالبانو په اعلامیه کې واضح راغلي چې دوی به تر اخیري بریا پورې خپل روان جهاد جاري ساتي او په وینا یې پر خپلي بریا یې سل سلنه باور هم دی. د طالبانو په وینا، د مذاکراتو متوقف کول به تر هر چا ډیر تاوان په خپله امریکا ته ورسوي، (اعتبار به یې زیانمن، د سولې ضد دریځ به یې نور هم نړۍ ته ښکاره، د سر او مال زیان به یې زیات او په سیاسي تعامل کې به یې کردار متزلزل معرفي کړي).

دوهمه خبره دا چې یوې کره سرچینې راته وویل چې د امریکایي پلاوي مشران اوس هم د طالبانو سره په مستقیم تماس کې دي، تر دې چې د سرچینې په وینا د ترمپ تر اعلان څو شیبې وروسته د امریکایي پلاوي د مسئولینو له خوا طالبانو ته وویل شول چې تاسو حوصله وکړئ، له جدي عکس العمله ځان وساتئ چې خبره بیرته مور راجوړوو، هغوی حتی دا هم ویلي و چې مور امریکا ته په لاره یو او تر اوسه مو لا د ورستیو ناستو د جریان راپور هم له مشرتابه سره نه دی شریک کړی. له دې ښکاري چې د مذاکراتو لړۍ بیرته پیلیدونکې ده، ښایي بیرته همغه توافقیامه په همغه شکل او یا له څه زیاتونو او کمونو سره بیرته د لاسلیک میز ته برابره شي، ترڅو اشغال پای ته ورسیري، ورپسې بین الأفغاني تفاهم پیل شي، ځکه چې د افغانستان روان کړکيچ له دې پرته بل معقول حل نه لري. زیاتره شتونکي په دې باور دي چې د مذاکراتو د ځنډیدو په تېس کې ممکن د امریکا د ملي امنیت د سلاکار جان بولتن په شان، هم په کابل او هم په امریکا کې ډیری جنگ غوښتونکي سټي د قدرت له گدی را پر یوزي.

روسيې، چين او ايران ته د طالبانو د پلاوي تگ

روسيې ته د طالبانو تگ:

د سپټمبر پر ۱۱ مه، د طالبانو درې كسيز پلاوى د عباس ستانكزي په مشري له قطر څخه روسيې ته ولاړى، د سپټمبر پر ۱۳ مه، بهرنيو او كورنيو رسنيو راپور ورکړ چې د شيرمحمد عباس ستانكزي په مشرې درې كسيز پلاوى ماسكو ته تللى، په پلاوي كې دوه نور كسان، د رهبري شورا او قطر سياسي دفتر غړي قاري دين محمد حنيف او د قطر سياسي دفتر وياند سهيل شاهين هم وو.

عباس ستانكزي د روسيې د سفر پر مهال د روسيې ټلويزون (Russia Today RT) او روسي خبري اژانس RUPTLY سره د سپټمبر پر ۱۳ مه، مرکه كې ويلي و: "که امريکايان پر مور بمباري کوي، د دوى په وينا زموږ زر کسان وژني، نو موږ هم د ځان څخه د دفاع حق لرو.

کله چې ترمپ له طالبانو سره مذاکرات لغوه کړل، پر دوهمه ورځ يې د بهرنيو چارو وزير مايک پمپيو وويل چې موږ به تېرو څلور ورځو کې زر طالبان وژلي دي. نو که دوى زموږ څخه ۱۰۰۰ وژلاى شي، موږ ولې د دوى يو او يا دوه ونه شو وژلاى؟ دا زموږ حق دى چې د خپل ځان او بې گناه ولس څخه دفاع وکړو او د بهرني اشغال خلاف جگړه وکړو.

طالبان اوس هم مذاکراتو ته ژمن دي او پر دې باور دي چې د افغانستان د شخړې حل يواځې په خبرو ممکن دى، موږ تمه لرو چې ترمپ به يو ځل بيا پر خپل اعلان له سره غور وکړي او له هغه ځايه بېرته خبرې پيل کړي چې دريدلي دي. په افغانستان کې جگړه پر مور تپل شوې ځکه موږ په امريکا پسې نه يو ورغلي، بلکې امريکايي ځواکونه افغانستان ته راغلي دي.

دا لومړى ځل نه دى چې امريکا مذاکرات لغوه کوي، تر دې وړاندې هم دوه ځله د مذاکراتو په وروستۍ مرحله کې د امريکا له خوا مذاکرات لغوه شوي دي. متاسفانه هر وخت چې مونږ يوې نهايي هوکړې ته ورسېږو د امريکايانو له خوا "مذاکرات" لغوه کيږي. وروستي مذاکرات چې د ترمپ په امر لغوه شول دا درېم

ځل و چې دغه ډول د سولې یوه هوکړه لغوه کېږي، تر دې وړاندې دوه ځله د بارک اوباما د ولسمشرۍ وخت کې هم د سولې مذاکرات لغوه شوي وو. مور سولې ته ژمن او چمتو یو چې بهرنیو ځواکونو ته د وتلو لپاره خوندي لاره ورکړو.

که امریکایان سوله نه غواړي مور له خانه د دفاع له پاره مجبور یو، اگر که دغه حالت سل کاله نور هم دوام وکړي.

له امریکا سره د سولې وروستی مسوده تر نظر تېره او منل شوې وه، یوازي د دې لپاره چې بیا هر څه له منځه ولاړ شي هر څه بحثونه چې پر ميز وه، هغه نور ختم دي.

مونږ اوس عملي کار غواړو، کله چې دغه تړون لاسلیک شي، دوپمه ورځ به زموږ او امریکایانو تر منځ بشپړ اوربند وي مونږ به امریکایي ځواکونو ته خوندي لاره ورکړو، دوی به بهر وځي او د سپټمبر پر ۲۳مه نیټه به بین الافغاني مذاکرات پیل شي، تر څو د بشپړ او تلپاتې اوربند تر څنګ پر نورو مهمو مسایلو بحث وشي، اوس چې د سولې بهیر ودرید، خبرې د اوس لپاره پای ته ورسیدي، جګړه به پر مخ روانه وي، او وژنې به کېږي."

روسې ته د سفر په اړه سهیل شاهین د سپټمبر پر ۱۷مه پر ټویټر ولیکل: "دستانکزي صیب په مشرۍ، دسیاسي دفتر درې کسيز هڅیت مسکو ته د سفر په وخت کې د افغانستان لپاره دروسیې خاص استازي زمیر کابلوف او نورو چارواکو ته د مذاکراتو په هکله خپل موقف واضح کړ. هغوی دا امارت موقف تائید اود توافقنامې له مخې یې له هیواد نه د ټولو خارجي عسکرو د وتلو ملاتړ وکړ."

د سپټمبر پر ۱۷مه ۲۰۱۹، عباس ستانکزي له بي بي سي سره مرکه کې وویل: "له نږدې یو کال راهیسي له امریکا سره مذاکرات روان و، مذاکرات مو وروستي کړل، او د سولې تړون نهایی شوی، یوازي لاسلیک پاتې دی.

طالبان له امریکا سره وروستي شوې هوکړه لیک ته اوس هم ژمن دي. او له لاسلیکېدو وروسته به له امریکایي لوري سره اوربند هم اعلان شي. دا پوښتنه دي له دوی "امریکایانو" وشي چې بیرته مذاکرات پیل کوي یا نه؟

امريکا کې هم يوه ډله په افغانستان کې د جگړې د غځيدو پلويان دي، او بله ډله بيا جگړه پای ته رسېدل غواړي، د امريکا ولسمشر دي يوازي هغوی ته غوږ نه نيسي چې د جگړې پلويان دي، بلکې د هغو امريکايانو نظرونه دي هم واورې چې دا جگړه ختمېدل غواړي.

د ترمپ لپاره ښه ده چې پوځيان يې نور دلته ونه وژل شي او خپلې پيسې بېخايه مصرف نه کړي، ترمپ دې پر خپل ټويت بيا غور وکړي او جگړه دي پای ته ورسوي، که دوی جگړه پای ته نه رسوي، نو بيا مور مجبوره يو چې له خپل ولس، ځان او خاورې د دفاع لپاره جگړې ته دوام ورکړو، مگر ترجيح د سولې مذاکراتو ته ورکوو چې هم زموږ او هم د امريکا په گټه ده.

په نظر کې وه چې د سپټمبر پر ۲۳مه، له افغان حکومت سره خبرې پيل او د اوربند په شمول، په ټولو کورنيو مسایلو به بحثونه کېدل. اوسنۍ تړون يوازی د امريکا او اسلامي امارت ترمنځ دی.

د سيمې هيوادونه، روسيه او چين هم غواړي چې د افغانستان مسئله د خبرو له لاري حل شي، افغان ولس ته ډاډ ورکوو چې دا مسئله د خبرو له لاري حل شي، او مور د سولې خبرو ته پر جگړې ترجيح ورکوو. که امريکا جگړې ته دوام ورکوي، بيا به يې پرې هم د دوی پر غاړه وي، او مور دفاع پر ځان لازمه گڼو.

مور له کابل ادارې سره په جگړه کې بوخت نه يو، هغوی د مليشو په توگه د امريکا له خوا استخدام او له مور سره جگړه کوي، که افغان امنيتي ځواکونه زموږ مقابل کې د امريکايې پوځيانو ملاتړ ونه کړي، د افغانستان له پولو دفاع وکړي، بهرنيو دښمنانو ته متوجه شي، مور له دوی سره کومه ستونزه نه لرو، مگر همدوی دي چې د بهرنيانو لخوا له مور سره جگړه کوي."

همدارنگه د بي بي سي دري څانگې سره د مرکې پر مهال عباس ستانکزي وويل: "د ترمپ له ټويت وروسته د امريکا د بهرنيو چارو وزير اعلان وکړ چې د طالبانو ۱۰۰۰ مجاهدين يې وژلې، داچې ترمپ وايې چې د طالبانو لخوا د يوه امريکايې پوځي وژل تيروتنه وه، نو بيا خو دوی زر څله داسي تيروتنې کړې. او تر دې مهاله د طالبانو او امريکا ترمنځ اوربند هم نه وو شوی، له تړون وروسته به کيدی.

تاسي "خبريالان" يوازي د کابل ښار کې بریدونو ته متوجه یاست، مگر په ولایتونو او لیري پرتو سېمو کې هره ورځ په سلگونو خلک د بمبارد له امله وژل کېږي، تاسي به د یوناما وروستی راپور لېدلی وي، چې د ملکيانو د ډیرې سلنې مرگ ژوبلې پړه یې پر امریکا/بهرنیو پوځیانو او افغان امنیتي ځواکونو اچولې، او لږ سلنه یې زموږ لخوا ښودلې ده.

که نظامي مرکزونه د هستوګنې له ځایه وايستل شي، بیا به د ملکيانو مرگ ژوبله کیدای شي کمه وي، هغه پیلوټان چې په پکتیا، خوست، کندهار، هلمند، بدخشان او فاریاب کې بمبارد کوي، زموږ نظامي قوتونه مجبوره دي چې هغوی تعقیب کړي، مگر هغوی د هستوګنې ځایونو کې اوسېږي."

ایران ته د طالبانو تگ:

همدارنگه طالبانو او ایران ومنله چې ایران ته د طالبانو پلاوي د قطر د سیاسي دفتر د ادارې مرستیال ملا عبدالسلام حنفي په مشرې سفر کړي او له ایراني لوړ پوړو چارواکو سره یې کتلي دي.

د سپټمبر پر ۱۷مه، سهیل شاهین پر ټویټر ولیکل: "د سیاسي دفتر د مرستیال محترم عبدالسلام حنفي صیب په مشرې څلور کسيز پلاوي ایران ته سفر کړې او د سپټمبر په ۱۶ مه یې د نوموړي هیواد د بهرنیو چارو وزارت له لوړ پوړو چارواکو سره ولیدل.

د سولې د پروسې د وروستیو تحولاتو، په هیواد کې د ایران د اقتصادي پروژو د پرمختګ او خونديتوب او د یوې پایداره سولې پر لارو چارو یې ورسره خبري وکړې. اسلامي امارت د سولې په برخه کې د ټولو هیوادونو په تیره بیا د گاونډیو هیوادونو مثبت رول ته دقدر په سترګه گوري."

ایران ته د طالبانو د سفر اړوند افغان حکومت، طالبانو ته د ایران لخوا په لوړه کچه د لېدونو او تشریفاتو له امله غبرګون وښود.

د گډ حکومت د مشر ویاند صدیق صدیقي ولیکل: "له گاونډیو هیوادونو څخه مو دا تمه نه کېږي چې د داسې یوې ترهګرې ډلې کوربتوب دې وکړي چې لا یې هم لاسونه د بې گناه افغانانو په وینو سره دي او د افغانستان د وړانولو فکر لري.

مونږ په دې باور یو چې د داسې ډلو کوربتوب د ټولو هیوادونو د اصولو او اړیکو خلاف دی".

مگر د بهرنیو چارو وزارت ویاند صبغت احمدي بیا ایران او روسیې ته د طالبانو سفرونه د سولې برخه کې مثبت گام وباله، هغه وویل: "د هر هغه هیواد څخه مننه کوو چې د افغانستان د سولې په برخه کې د طالبانو او افغان حکومت تر منځ د سولې د خبرو لپاره زمینه برابروي.

کیدای شي چې طالبان د روسیې او ایران تر سفر وروسته نورو هیوادونو ته هم ولاړ شي".

چین ته د طالبانو تگ:

چین ته د ملا برادر اخوند په مشرې د طالبانو نهه کسيز پلاوی (ملا عبدالسلام حنفي، مولوي مطيع الحق، سهيل شاهين، مولوی احمدالله وثيق، عمار یاسر، عبدالرحمن مدني، نبراس الحق عزيز او قاري احمدالله)، د سپتمبر پر ۲۲ مه ورسید، اته کسان د قطر د سیاسي دفتر غړي او احمدالله وثيق بیا د طالبانو د فرهنگي کمیسیون غړی و.

چین ته د طالبانو د پلاوي د تگ په اړه، د سپتمبر پر ۲۲ مه، د طالبانو ویاند ذبیح الله مجاهد ولیکل:

د اسلامي امارت یو لوړ پوړي هېئت د چین هیواد ته سفر وکړ

"د اسلامي امارت د سیاسي مرستیال محترم ملا برادر اخوند په مشري یو نهه کسيز هېئت د چین هیواد ته په رسمي سفر ولاړ.

نن ورځ په پلازمینه بیجنگ کې د افغانستان لپاره د چین د ځانگړي استازي بناغلي ډین شیجون او ورسره لوړ پوړي هېئت لخوا د اسلامي امارت استازو ته هرکلی وویل شو.

له چینایي لوړ پوړو چارواکو سره د اسلامي امارت د هیئت لیدنې کتنې روانې دي، دواړه خواوې به د افغانستان څخه د امریکایي اشغال د خاتمې، د دواړو هیوادونو ترمنځ د ښو سیاسي او اقتصادي اړیکو او همدا ډول په افغانستان او سیمه کې د سولې او ټیکاو په رابطه خبرې او بحثونه وشي.

د اسلامي امارت مرستیال محترم ملا برادر اخوند چینایي چارواکو ته له امریکایي جهت سره د مذاکراتو د بهیر په اړه د اسلامي امارت اصولي دریځ روښانه کړ، چې د چینایي چارواکو لخوا د اسلامي امارت د معقول دریځ ملاتړ وشو. "

په همدې ورځ، سهیل شاهین پر ټویټر ولیکل: "د افغانستان د اسلامي امارت د سیاسي دفتر نهه کسيز هټیت د ۱۱.۱۱ امارت د سیاسي مرستیال محترم ملا برادر اخوند په مشرۍ د چین هیواد ته سفر کړی او نن یې په بیجنگ کې د افغانستان لپاره د چین د خاص استازي ښاغلي ډین شیجو او ورسره هټیت سره وکتل.

دواړو خواوو د امریکایي ټیم سره داسلامي امارت د ټیم په شویو مذاکراتو او توافقنامې خبرې وکړې.

د افغانستان لپاره د چین خاص استازي و پټله چې دغه توافقنامه د افغانستان د مسئلې د سوله ایز حل ښه چوکاټ دی او مونږ یې ملاتړ کوو.

همدا شان ملا برادر وویل، مونږ د افغانستان د مسئلې د حل لپاره مذاکرات تر سره کړل او یوې هر اړخیزې توافقنامې ته ورسیدو، اوس که د امریکې ولسمشر له خپلې خبرې اوږې او خپلې ژمنې نه مني، نو په افغانستان کې د هر ډول وراني او وینې توبیدنې مسؤلیت به یې په غاړه وي.

ملا برادر وویل: مونږ په هر صورت کې له خپل ولس، هیواد او اسلامي ارزښتونو څخه دفاع کوو. "

له طالب پلاوی سره د چین د بهرنیو چارو وزیر ولېدل، دواړو لورو د افغانستان پر سوله، او داچې د افغانستان له خاورې به گاونډیو هیوادو ته گواښ نه وي، بحثونه وکړل. د سپټمبر پر ۲۳مه، د چین د بهرنیو چارو وزارت ویاند جینگ شانگ وویل: "بیجنگ هیله من دی چې امریکا او طالبان مذاکراتو ته دوام ورکړي. بیجنگ د ملي مصالحې او د سمدستي سولې او ثبات د ټینګیدو په هدف د بین الافغاني مذاکراتو ملاتړ کوي."

کانگرس ته د خلیلزاد احضار

د امریکا د کانگرس ډیموکراتو غړو ډیر ځله وغوښتل چې خلیلزاد دې له طالبانو سره د مذاکراتو اړوند دوی ته معلومات ورکړي، خو خلیلزاد او یا هم کوم بل لوړ پوړی د بهرنیو چارو وزارت کار کونکی حاضر نه شو، بالاخره د کانگرس لخوا په رسمي ډول د بهرنیو چارو وزارت څخه وغوښتل شول چې خلیلزاد کانگرس ته ور ولیري، تر څو د کانگرس د بهرنیو اړیکو کمیټې غړو ته د سولې مذاکراتو اړوند معلومات ورکړي.

خلیلزاد تر دې وړاندې د کانگرس د یادې کمیټې درې لیکونه له پامه غورځولي وو او د سولې خبرو په اړه د وضاحت او مالوماتو شریکولو لپاره نه و ورغلی.

د سپټمبر پر ۱۸مه، خلیلزاد د کانگرس له غړو سره پټه ناسته وکړه، او د سپټمبر پر ۱۹مه، بیا ځل خلیلزاد د کانگرس د بهرنیو اړیکو کمیټې سره پټې خبرې وکړې، پداسې حال کې چې ټاکل شوې وه دغه استماعیه غونډه علني وشي. د پټې ناستې په اړه د یادې کمیټې رئیس ایلویټ انگل په یوې اعلاميې کې وویل: "که څه هم غوره مې گڼله د بناغلي خلیلزاد څخه په علني جلسه کې واورم، خو خوشحاله یم چې د کمیټې غړو بالاخره د دې فرصت درلود چې د افغانستان د سولې په اړه د هغوی پوښتنو ته ځوابونه وویل شي".

همدارنگه د واشنگټن ټایمز ورځپاڼې رپوټ ورکړ چې پدغه غونډه کې خلیلزاد ویلي "زما شخصي نظر دادی چې مذاکرات بیا پیل کيږي".

تر خلیلزاد وروسته د جنوبي او مرکزي اسیا لپاره د امریکا د بهرنیو چارو وزارت ځانگړي استازي الیس ویلز، د علني غونډې پر مهال د کانگرس د بهرنیو اړیکو کمیټې ته، له طالبانو سره د امریکا د مذاکراتو په اړه وویل: "په تېرو لسو میاشتو کې د افغان سولې په اړه مهم پرمختگونه تر سره شوي دي. امریکا له طالبانو سره له افغانستان څخه د خپلو ځواکونو پر وتلو موافقه نه کوي، بلکې پر داسې موافقه کار کوي چې د بین الافغاني خبرو له لارې جگړه ختمه شي".

همدارنگه د استازو د مجلس د بهرنیو اړیکو د کمیټې مشر ایلوت انگل وویل: "د ۱۸ کلنې جگړې وروسته واقعیت دادی چې طالبان لاهم شته، مونږ متاسفانه اړ یو چې ددې حقیقت سره سروکار ولرو. دا مثال لاهم رښتیا دی چې سوله د ملگرو سره نه کیږي. باور کوئ او که نه دا د پیل لپاره یوه ګډه زمینه ده، طالبان غواړي چې زمونږ ځواکونه له افغانستان څخه ووځي او مونږ غواړو چې خپل سرتیري کور ته راولو."

د سولې نړیواله ورځ

د سپټمبر ۲۱مه، د سولې نړیواله ورځ ده، په همدې ورځ د ګډ حکومت مشر- ډاکټر غني په ویديويې پیغام کې وویل: "که طالبان سوله وغواړي، موږ د یوې شپې لپاره هم د جگړې دوام نه غواړو او دلته یو ځل بیا په صراحت سره وایم چې د ټولو قتلونو او خونړیو ګناه د هغه چا پر غاړه ده چې سوله او اوربند نه مني."

رښتینې سولې ته رسیدل هغه مهال شوني ده، چې طالبان اوربند وکړي.

افغان دولت په ځلونو د اوربند وړاندیز کړی او د خلکو د وژنو مسوولیت د هغوی پر غاړه دی، چې د اوربند لپاره نه حاضرېږي."



د ملگرو ملتونو په عمومي غونډه کې د افغانستان اړوند څرگندونې

د امریکا جمهور رئیس ډونالډ ټرمپ د سپټمبر پر ۲۴مه، د نیویارک په ښار کې د ملگرو ملتونو د سازمان په ۷۴مه عمومي غونډه کې اوږده او هر اړخیزه وینا وکړه، هغه د وینا پر مهال د افغانستان د سولې او جگړې په اړه وویل: "امریکا هیڅکله "د بې پایه جگړو" پلوي نده او موږ د افغانستان لپاره د "یوې روښانه راتلونکې" د موندلو هڅه کوو.

په ټوله نړۍ کې زموږ پیغام روښانه دی. زموږ هدف بې پایه جگړو ته تگ ندی. په همدې هدف زما اداره د افغانستان لپاره د ښه راتلونکې په هیله کې ده.

متاسفانه طالبانو خپلو وحشیانه بریدونو ته دوام ورکړی دی. موږ د خپلو افغان شریکانو د ایتلاف سره کار کولو ته دوام ورکوو چې وکړای شو تروریزم له منځه یوسو. موږ هیڅکله په واقعیت باندې د سولې د بدلولو له هڅې څخه لاس نه اخلو."

ولسمشر ټرمپ وویل: "د امریکا ځینې کلک ملگري یو وخت د دې هېواد سخت دښمنان وو، خو امریکا په دایمي دښمنۍ باور نه لري او د نړۍ هره برخه کې ملگري او اتحادیان غواړي".

د امریکا ولسمشر ټرمپ د ملگرو ملتونو په عمومي غونډه کې د چین پر اقتصادي تگلاره نیوکې وکړې، هغه وویل چې د چین اقتصادي تگلاره رڼه نه ده. همدارنگه یې پر ایران نیوکې وکړې چې په سېمه کې امنیت ته خطر دی.

د سپټمبر پر ۲۳مه، د امریکا ولسمشر ټرمپ په نیویارک کې د پاکستان له لومړي وزیر عمران خان سره ولېدل، ټرمپ له عمران خان سره د کشمیر او افغانستان پر مسایلو خبرې وکړې، ټرمپ وویل: "زما ځای ناستو (د امریکا پخوانیو ولسمشرانو) د پاکستان سره ښه چلند نه دی کړی، زه دا نه وایم چې پاکستان زموږ سره ښه سلوک کړی دی خو باید د هغې یو څه علت و، په اصل کې د هغې علت و."

ولسمشر ټرمپ وویل: "زه د عمران خان او د هند د صدراعظم نریندرا مودي سره
ښې اړیکې لرم، که دغه دواړه مشران له ما څخه وغواړي نو د کشمیر د مسئلې د
حل لپاره منځگړیتوب ته چمتو یم."

لومړي وزیر عمران خان له ولسمشر ټرمپ څخه وغوښتل چې د افغانستان د سولې
خبرې بېرته پیل کړي، ټرمپ له طالبانو سره د مذاکراتو بېرته پیل کیدو ژمنه ونه کړه،
خو ویې ویل: "خندونکې خبره ده چې امریکا ۱۹ کاله په افغانستان کې جنگیږي."

له ټرمپ سره تر لېدنې مخکې، د پاکستان لومړي وزیر عمران خان په نیویارک کې
د بهرنیو اړیکو د شورا په کوربه توب جوړې شوې غونډه کې وویل: "احساس کوم
چې دا هغه طالبان نه دي چې په ۲۰۰۱ کال کې د امریکا متحده ایالاتو لخوا لیري
شول. مسایل بدل شوي دي. واقعیتونه بدل شوي، هغوی زده کړي دي. طالبانو درک
کړې چې ټول افغانستان نه شي کنټرولولی. د افغانستان حکومت پوهیږي چې د
سولې د معاملې یو ډول رامنځته کېدو ته اړتیا ده. باید یوه سیاسي حل لاره وي."

عمران خان وویل: "که امریکا په افغانستان کې جگړې ته ادامه ورکوي، ۱۹ کاله نور
به هم له نظامي لارو دغه جگړه ونه گټي. څو ځله مې امریکایانو ته ویلي چې
افغان جگړه یوازې د خبرو له لارې د حل وړ ده او پاکستان په دې برخه کې
همکارۍ ته تیار دی."

افغانان پخپلو کې سره جگړه کوي خو د بهرنیانو پر وړاندې تل متحد وي او دوی
له خپلې خاورې وباسي. زه پر امریکا برغ کوم چې ژر تر ژره دې له طالبانو سره د
سولې خبرې بېرته پیل کړي او پر جگړه ټینګار کول د هېچا په گټه نه دی."

د ملګرو ملتونو د عمومي غونډې په څنډو، د نیویارک ښار کې، د سپټمبر پر ۲۲مه،
خلیلزاد د پاکستان له لومړي وزیر سره وکتل، عمران خان هیله وښوده چې د
افغانستان د سولې خبرې بېرته پیل شي.

د پاکستان لومړي وزیر عمران خان پر خپل فیسبوک پاڼه کې ولیکل: "مور د
افغانستان د سولې اړوند د پاکستان - امریکا پر گډو هڅو باندې بحث وکړ."

د افغانستان د سولې برخه کې مور هر ډول مرستې ته چمتو یو، او د افغانستان کړکېچ له پوځي لارو نه شي هوارېدای.

زه "عمران خان" د ښاغلي خلیلزاد د هغو چارو ستاینه کوم چې په افغانستان کې یې د یوه سوله ییز، سیاسي جوړجاړي لپاره ترسره کوي.

پاکستان تل دا خبره کړې چې د افغانستان شخړه د جگړې له لارې نه شي حل کېدای او دا هېواد به د تلپاتې سولې د ترلاسه کولو په لور د ټولو نوښتونو ملاتړ ته دوام ورکړي.

د افغانستان سوله د پاکستان پر اقتصاد او وضعیت باندې تاثیر لري، مور د افغانستان د سولې بهیر ملاتړ او ننگه کوو.

همدارنگه عمران خان پاکستانی رسنیو ته وویل چې له ده څخه ترمپ او د سعودي عربستان مشرانو غوښتي چې د دوی او ایران ترمنځ د شخړې د حل په موخه منځگړتوب وکړي.

د ملگرو ملتونو د ۷۴مې عمومي غونډې^{۱۹۶} په څنډو کې د افغانستان سولې په اړه خلیلزاد د ناټو عمومي منشي ینس ستولتنبیرگ، د هند بهرنیو چارو وزیر جی شنکر، د اندونیزیا بهرنیو چارو وزیرې رینتو مارسوډی، د پاکستان د بهرنیو چارو وزیر شاه محمود قریشي او ځینو نورو هیوادونو له استازو سره لېدنې وکړي، د هیوادونو استازو له خلیلزاد سره په لیدنو کې د افغان سولې برخه کې د خپل ملاتړ ژمنه ورسره وکړه، او دا ډول یې له خلیلزاد څه وغوښتل چې د افغان سولې خبرې بیرته پیل شي.

د سپتمبر پر ۲۵مه، د ناټو سازمان عمومي سرمنشي ینس ستولتنبیرگ په امریکا کې د "WBUR" په نوم له سیمه ییزې راډیو سره په مرکه کې وویل: "غوره به دا وي چې هغوی (امریکایان) بیرته د مذاکرې مېز ته کېني او یوې هوکړې ته ورسېري، مور

^{۱۹۶} د ملگرو ملتونو ۷۴مې عمومي غونډه د سپتمبر پر ۱۷مه مازیگر مهال پیل شوه، عمومي او اړین بحثونه د سپتمبر له ۲۴مې تر ۲۷مې وشول. عادي غونډې د سپتمبر تر ۳۰مې دوام درلود.

باور لرو چې تر یوې بېړنۍ معاملي یو حقيقي تړون غوره دی او ناټو په دې برخه کې د دواړو لورو (امریکا او طالبانو) تر منځ د مذاکراتو د بیا پیل ملاتړ کوي. د افغانستان د کړکېچ ټولو ښکېلو غاړو ته په کار ده، چې د کړکېچ او تشدد د ختمولو لپاره د جگړې پر ځای د سیاسي حل په را ایستلو کار وکړي.

په ملگرو ملتونو کې د امنیت شورا د مشر څرگندونې

د افغانستان د ملي امنیت سلاکار ډاکټر حمد الله محب د ملگرو ملتونو عمومي غونډه کې د سپټمبر پر ۳۰مه وویل: "طالبانو او د هغوی بهرنیو ملاتړو ته له همدې ځایه د افغان ولس یو پیغام لرم، له مور سره د سولې په بهیر کې یو ځای شئ، که نه پر وړاندې به مو جگړه جاري وساتو. لکه څنګه چې زما همکارې او په ملگرو ملتونو کې د افغانستان استازې عادلې راز تېره اوونۍ په همدې ځای کې وویل، زه هم وایم چې په دې جگړه کې بریا زموږ ده."

د اکتوبر پر لومړۍ نیټه، د ګډ حکومت د مشر-ډاکټر غني د ملي امنیت سلاکار ډاکټر حمد الله محب د امریکا د بهرنیو اړیکو شورا څیرنیز مرکز Council on Foreign Relations کې د وینا پر مهال وویل: "که چېرې یو شمېر هېوادونه د لاسپوڅو په وسیله په افغانستان کې جگړې ته دوام ورکوي، دوی به له دغو هېوادونو سره خبره سپینه کړي."

افغان ټولنه له پاکستان څخه د یو شمېر مسایلو د تضمین غوښتونکې ده، زما په اند، امریکا هم دا غوښتنه لري، هغه دا چې د افغان حکومت او وسله والو طالبانو ترمنځ په لاسلیک کېدونکې هر ډول هوکړه کې باید پاکستان لاسوهنه ونه کړي، باید دغه هوکړه رعایت کړي او احترام ورته ولري."

له ځنډ وروسته د سولې نوی پړاو

د اکتوبر پر لومړۍ نېټه د خلیزاد په مشري لوړ رتبه امریکایي هیئت اسلام اباد ته ورسید، تر څو له پاکستاني لوړ پوړو چارواکو سره د افغان سولې اړوند مسایلو او په دې برخه کې د پاکستان د مرستې په اړه ورسره بحثونه وکړي.

خلیزاد او ډله یې له چین څخه اسلام اباد ته ولاړل، او په چین کې یې هم له چینایي چارواکو سره د افغان سولې په اړه بحثونه درلودل.

خلیزاد د ملګرو متلونو د ۷۴مې عمومي غونډې پر مهال په نیویارک کې د سپټمبر پر ۲۲ مه، د پاکستان له لومړي وزیر عمران خان سره ولېدل، او د افغان سولې برخه کې یې د پاکستان ملاتړ اړین وباله.

د اکتوبر پر ۲ مه نېټه، د امریکا د کانګرس دوو مهمو غړو (شان پاتریک او جېم هایمس) د پاکستان د بهرنیو چارو وزیر شاه محمود قریشي سره د افغانستان سولې په تړاو ولېدل.

د اکتوبر پر لومړۍ نېټه د طالبانو د قطر د سیاسي دفتر ویاند سهیل شاهین پر ټویټر ولیکل: "د ا.ا.ا. د سیاسي مرستیال محترم ملا برادر اخوند په مشري یو لوړ پوړی پلاوی سبا د اکتوبر په ۲ مه د پاکستان په رسمي بلنه اسلام اباد ته سفر کوي. هلته به د یاد هیواد له چارواکو سره په یو لړ مهمو موضوعاتو خبرې وکړي. دا له روسیې، چین او ایران وروسته څلورم رسمي سفر دی چې دسیمی هیوادو نو ته تر سره کېږي."

د اکتوبر پر ۲ مه، له قطر څخه د ملا برادر اخوند په مشرې د طالبانو ۱۲ کسيز پلاوی (ملا محمد فاضل اخوند، مولوي امیرخان متقي، ملا عبدالسلام حنفي، شیخ شهاب الدین دلاور، شیخ سید رسول حلیم، ملا خیرالله خیر خواه، ملا عبدالحق وثیق، مولوي محمدنبي عمري، مولوي مطیع الحق خالص، مولوي ضیاء الرحمن مدني او نبراس الحق عزیز) اسلام اباد ته ورسېدل.^{۱۹۷}

^{۱۹۷} کله چې د افغان حکومت لخوا (اکتوبر ۲۰۱۷) کې له گوانتانامو را خلاص شوي ۵ بندیانو (ملا فاضل محمد مظلوم، ملا خیرالله خیرخوا، ملا نورالله نوري، ملا عبدالحق وثیق

د اکتوبر پر ۲مه، د پاکستان بهرنیو چارو وزارت هم اعلامیه خپره کړه چې طالبانو ته یې رسمي بلنه ورکړي چې اسلام اباد ته ورشي، او د افغان سولې په تړاو ورسره خبرې وکړي.

د پاکستان د بهرنیو چارو وزارت خبرپاڼه کې راغلي و: "د طالبانو استازو ته د ورتګ د بلنې ورکولو هدف د افغانستان د سولې لپاره هغو پرمختګونو ته بیا کتنه ده چې د امریکا او طالبانو د استازو ترمنځ په خبرو کې شوي دي.

په دې لیدنو کتنو کې به هڅه وشي چې څرنگه په افغانستان کې د سولې په تپه درول شوې پروسه بیا فعالېدای شي."

د اکتوبر پر ۳مه سهار، د طالبانو ۱۲ کسيز پلاوي ته د پاکستان د بهرنیو چارو وزیر لخوا هرکلی وشو، او د بهرنیو چارو وزیر سره یې د افغان سولې په اړه ناسته درلودله. له پاکستان سره د خبرو د اجنډا په هکله د طالبانو د پلاوي غړي شیخ شهاب الدین دلاور په په همدې ورځ لنډه مرکه کې وویل: "دا یو رسمي سفر دی چې د پاکستان په رسمي بلنه کېږي، د دې سفر پر مهال به بحثونه پر سیاسي موضوعاتو متمرکز وي، خو تر خوا به یې پاکستان ته د افغانانو د تګ راتګ په برخه کې په شته ستونزو هم موږ خبرې وکړو."

د اکتوبر ۳مه، د طالبانو او پاکستان د بهرنیو چارو وزیر له لېدنې وروسته د پاکستان د بهرنیو چارو وزارت په خبرپاڼه کې لیکل شوي و: "د طالبانو پلاوی د سولې د خبرو لپاره اسلام آباد ته را بلل شوی دی. او د پاکستان د بهرنیو چارو وزیر شاه محمود قريشي هیله څرګنده کړې ده، چې د امریکا او طالبانو ترمنځ د سولې درېدلې خبرې بېرته پیل شي."

په خبرپاڼه کې د بناغلي قريشي له خولې لیکل شوي و: "په افغانستان کې د سولې د راوستلو لپاره د سیمې او نړۍ اجماع یو بې ساری فرصت دی، چې باید له لاسه ولاړ نه شي، د دې فرصت عملي کول په افغانستان کې د ښکېلو خواو په غاړه دی."

او مولوي محمد نبي عمري) ته پاسپورټونه ورکول شول، د هغوی په پاسپورټونو کې لیکل شوي وو "پاکستان او ایران" ته سفر نه شي کولای.

طالبانو هم له قریشي سره د طالبانو د پلاوي د لېدنې په اړه، د اکتوبر پر ۳مه، لاندې اعلامیه خپره کړه.

د اسلامي امارت د پلاوي او د پاکستان د بهرنیو چارو وزیر ترمنځ لیدنه وشوه

د محترم ملا برادر اخوند په مشرۍ د اسلامي امارت د هیئت او د پاکستان د بهرنیو چارو وزیر او ورسره نورو لوړ رتبه چارواکو تر منځ تفصیلي ناسته او لیدنه وشوه.

نن له غرمې مخکې په دغه لیدنه کې د دواړو هیوادو په اړیکو، سیاسي موضوعاتو او د سولې په تړاو جریاناتو سرپرته د اسلامي امارت له لوري په پاکستان کې د افغان مهاجرینو د تعلیم، صحت، تگ راتگ او د ویزو په ورکړه کې د سهولتونو په رامنځته کیدو هم خبرې وشوې.

همدا ډول له پاکستانی لوري څخه د افغان تجارانو سره په اړوندو برخو کې د همکاري غوښتنه وشوه، چې په مقابل کې د هغه هیواد د بهرنیو چارو وزیر شاه محمود قریشي-لخوا وعده وشوه چې په یادو ټولو برخو کې به پوره همکاري وکړي او لازم سهولتونه به رامنځته کړي. مجاهد

په همدې ورځ د طالبانو پلاوي په اسلام اباد کې د پاکستان له لومړي وزیر عمران خان سره هم ولېدل، په لیدنه کې د پاکستان د پوځ لوی درستیز جنرال قمر جاوېد باجوہ هم گډون درلود.

د اکتوبر پر ۳مه، بهرنیو رسنیو راپور ورکړ چې د طالبانو د پلاوي د مشر- ملا برادر اخوند او د امریکایي پلاوي مشر- خلیلزاد ترمنځ یو ساعت لیدنه شوې، خو دا لیدنه د سولې رسمي مذاکرات نه و.

همدارنگه په همدې ورځ د پاکستان د بهرنیو چارو وزیر قریشي- د پاکستان له کورنۍ تلويزون سره په مرکه کې وویل: "خبرې ډېرې ښې

مخته ولاړې. فضا ډېره ښه او خبرې هم ښې وې. نظریات هم رد او بدل شول. مور خپل دریځ په تفصیل سره بیان کړ. د هغوی نظر مو هم په غور واورېد. مور خپله غوښتنه مطرح کړه چې غواړو مذاکرات بیا پیل شي. له کومه ځایه چې خبرې ماتې شوې وې، له هغه ځایه دي بېرته پیل او خپل منطقي انجام ته ورسیري".

قریشي- له کورني ټلويزون سره مرکه کې زیاته کړه: "مور تل ویلي، چې د افغانستان شخړه نظامي حل نه لري او سیاسي حل یې یوازې د مذاکراتو له لارې شونی دی، په همدې خاطر د طالبانو او امریکا تر منځ مذاکرات پیل شول، چې نهه پړاوه یې په بر کې ونیول او داسې یو مهال چې مساله تقریباً پای ته رسېدلې وه، مذاکرات ودرېدل."

د پاکستان د بهرنیو چارو وزیر شاه محمود قریشي- د اکتوبر پر ۴مه له رویټر خبرې اژانس سره مرکه کې وویل: "طالبان چمتو دي چې پر خپلې ژمنې وفا وکړي او هغې احتمالي هوکړې ته لا هم ژمن دي چې د قطر مذاکراتو په پای کې یې د افغانستان د سولې لپاره د امریکا له ځانگړي استازي زلمي خلیلزاد سره لاسلیکوله".

د طالبانو له مشر- ملا برادر اخوند سره تر څو ځله لیدو وروسته، د اکتوبر پر ۵مه، زلمی خلیلزاد بیرته واشنگټن ته روان شو، همدارنگه د طالبانو د مذاکراتې ډلې او امریکا مذاکراتې ډلې د غړو ترمنځ هم په اسلام اباد کې لېدنه شوې وه.

پاکستان ته د طالبانو د سفر په اړه د افغان حکومت غبرگون

پاکستان ته د طالبانو د پلاوي په اړه د افغان حکومت غبرگون بيا هم منفي و، افغان حکومت څرگنده کړه چې د پاکستان او طالبانو غونډه د سولې له بهير سره مرسته نه کوي.

د ملي يووالي د حکومت مشر ډاکټر غني وياند صديق صديقي د اکتوبر پر ۳مه خبريالانو ته وويل: "مونږ پاکستان ته د طالبانو د سفر شاهدان وو، په تأسف سره چې د پاکستان د بهرنیو چارو وزير په پروتوکول د دوی هر کلی وکړ،^{۱۹۸} د داسې يوې ډلې کوربتوب چې لا هم تاوتریخوالی کوي، د هېوادونو ترمنځ د ټولو اړیکو او اصولو خلاف یو کار دی".

صديقي وويل: "د پاکستان او طالبانو وروستی غونډه د سولې له پروسې سره مرسته نه شي کولی".

د سولې پروسه يواځې هغه وخت نتیجه ورکوي، چې د پروسې مالکیت او رهبري د افغانستان د دولت په لاس کې وي. په خواشینی سره چې طالبان تاوتریخوالي ته دوام ورکوي، زموږ په انتخاباتو کې يې، پر مختلفو سيمو حملې وکړې، زموږ انتخابات يې وگواښل او لا هم د تاوتریخوالي روايت لري.

د افغانستان دولت لا هم د سولې پروسې ته د طالبانو د ژمنتيا شاهد نه دی.

^{۱۹۸} د پاکستان د بهرنیو چارو وزير شاه محمود قريشي له خپل دفتر څخه د باندي، د بهرنیو چارو وزارت ودانۍ کې د طالبانو هرکلي ته ولاړ و او د هغوی تود هرکلی يې وکړ، او له طالب مشرانو سره يې په غیر روغې وکړ. ډيپوماتیک اصول دا مهال داسي وو چې د بهرنیو چارو وزير په خپل دفتر کې د طالب پلاوی هرکلی وکړي، او معمولاً په يو لاس روغې کيږي. مهم داده چې د بهرنیو چارو وزير په دې لېدنه کې ملا برادر اخوند ته د خپل سيال "بهرنیو چارو وزير" په توگه پروتوکول ورکړ.

افغان حکومت تل له پاکستان څخه غوښتي، چې په خپله خاوره کې د طالبانو او تروریستانو خوندي پناه ځایونه له منځه یوسي او د سیمې په امنیت کې مثبت رول ولوبوي.

په خواشینۍ سره چې د پناه ځایونو او مدرسو لویه برخه د پاکستان په خاوره کې ده. د پاکستان لومړي وزیر عمران خان له افغان جمهور رئیس سره ژمنه کړې، چې په سیمه کې د امنیت د ټینګولو لپاره هڅه کوي، خو په عمل کې یې تر اوسه جدي اقدام نه دی کړی."

بلخوا د افغانستان د بهرنیو چارو وزارت ویاند صبغت الله احمدي د اکتوبر پر ۴مه وویل: "په اسلام اباد کې د افغان طالب پلاوي او پاکستاني چارواکو ترمنځ د سولې خبرې پیل شوې چې احتمال شته د طالبانو او د امریکا ترمنځ بیا خبرو پیلېدو ته لار هواره کړي،

د افغانستان د بهرنیو چارو وزارت د پاکستان له خوا د طالبانو د کوربه توب هرکلی کوي.

دا ځل له پاکستانه زموږ هیله دا ده چې په صادقانه او اغېزناکه توګه له افغان حکومت سره د سولې مېز ته د طالبانو په راوستلو کې کار وکړي."

یوه ورځ وروسته؛ د بهرنیو چارو د وزارت د ویاند څرګندونې د ملي یووالي حکومت د مشر ډاکټر غني د ویاند صدیق صدیقي لخوا رد او هغه پر خپل ټوټېر ولیکل: "د سولې په اړه پالیسي د ولسمشرۍ ماڼۍ له خوا اعلان شوې ده. د طالبانو او پاکستان ترمنځ لیدنه یا د سولې بهیر په اړه د بهرنیو چارو وزارت د ویاند وروستی څرګندونې د افغان حکومت د دريځ استازیتوب نه کوي، بلکې دا د هغه شخصي نظر دی."

د اکتوبر پر ۵مه، د صبغت الله احمدي څرګندونو ته په اشارې سره د افغانستان د بهرنیو چارو وزارت سیاسي مرستیال ادریس زمان خبري ناستې ته وویل: "د بهرنیو چارو وزارت د هغه سیاست پلي کوونکی دی چې ولسمشر او یو شمېر ادارو جوړ

کړې دی. د دغه سیاست خلاف هر ډول څرگندونې شخصي نظر شمېرل کېږي. دا ډول خبرې د بهرنیو چارو وزارت دريځ نه دی. په وزارت کې هېڅ ډول دوه گونې والی نه شته. زموږ خبرې له یوه دريځه دي."

صدیقي ته په جواب کې د بهرنیو چارو د وزیر صلاح الدین رباني ویاند صبغت الله احمدي پر توبتر ولیکل: "د بهرنیو چارو وزارت د هېواد د بهرنۍ پالیسۍ یوازېنې تطبیقوونکې بنسټ دی او د سولې بهیر د ټولو هغو هڅو هرکلی کوي چې سولې ته لار هواروي".

د ارگ او بهرنیو چارو وزارت تر منځ؛ پاکستان ته د طالبانو د پلاوي اړوند یو د بل عکس څرگندونو له امله، د اکتوبر پر ۶مه، د ولسمشرۍ ماڼۍ لخوا د بهرنیو چارو وزارت د ویاند د گوښه کېدو اعلان وشو، یوه ورځ وروسته دغه پریکړه د ډاکټر عبدالله لخوا رد، او د اکتوبر پر اوومه صبغت الله احمدي، په بهرنیو چارو وزارت کې د خپل دفتر څخه له رسنیو سره مرکې وکړې، چې دده د گوښه کېدو واک ارگ نه لري، خپلې دندې ته دوام ورکوي.

د اکتوبر پر ۶مه، د طالبانو په رسمي پاڼه (الامارة / شهامت) کې د "ورځې خبره" سیاسي تبصره کې ولیکل: "د کابل ادارې لخوا پاکستان ته د اسلامي امارت د استازو د سفر په اړه هم متزلزل دريځ خپل کړ، د کابل ادارې د مشر اشرف غني ویاند صدیق صدیقي پاکستان ته په دې سفر نیوکه وکړه او د پاکستانی چارواکو لخوا یې د اسلامي امارت د استازو تود هرکلی د ډیپلوماټیکو اصولو ضد کړنه وبلله.

پورته دوه متفاوت نظرونه ښکاره کوي چې د کابل اداره کې څومره ژور اختلاف دی، چې دوی د یو سفر په هکله دومره متفاوت نظرونه لري؛ نو بیا څنگه کولای شي چې له اسلامي امارت سره د خبرو په هدف د یو قوي او باصلاحیته مذاکراتي ټیم په جوړولو وتوانیږي".

د اکتوبر پر ۶مه، پېژندل شوې پخوانې جهادي قومندان، د اوبو او بریښنا پخواني وزیر اسماعیل خان له اریانا نیوز ټلويزون سره مرکه کې وویل: "طالبانو تل د سولې خبرو ته خپل چمتووالی ښودلی؛ خو حکومت همپشه د سولې په پروسه کې

خندونه په لار اچولې، چې د بهرنیو چارو وزارت د سولې پلوي دریځ رد یې ښه بېلگه ده."

د اکتوبر پر ٦مه، د ارگ لخوا میرویس ناب د بهرنیو چارو د اقتصادي همکارو معین وټاکل شو، او د اکتوبر پر ٨مه وزارت کې له یادې دندې سربیره سرپرست ویاند هم معرفي شو.

د اکتوبر پر ٤مه، د افغانستان بیا رغونې او مرستې لپاره د امریکا څارونکې ادارې «سیگار» په خپل تازه راپور کې ولیکل: "د امریکا دفاع وزارت او افغان حکومت په افغانستان کې د سولې په نوم بودیجه د دې لپاره لگولې، چې طالبان پرې کمزوري او په خپلو کې سره وویشي.

د افغان حکومت د سولې د تحکیم پروسې خپل باور له لاسه ورکړی او لامل یې دا دی، چې دا پروسه د امریکا د سیاسي موخو لپاره وکارول شوه.

د سیگار د موندنو پر اساس د سولې عالي شورا هڅې یې اغېزه او له فساده ډکې دي او له همدې امله نړیوالو مرستندویه هېوادنو او مؤسسو ورسره خپلې مرستې هم درولي دي."



د پاکستان د بهرنیو چارو وزیر شاه محمود قریشي او ملا برادر اخوند

د هندي انجنيرانو او طالب بنديانو تبادله

د اکتوبر پر ۶مه، له طالبانو سره د درې بندي هندي انجنيرانو په مقابل کې، له باگرام زندان څخه د طالبانو ۱۱ تنه بنديان خوشي شول.

په خوشي شويو طالبانو کې شيخ عبدالرحيم چې د بندي کېدو پر مهال د طالبانو د کونړ والي و، مولوي عبدالرحيم بلوچ چې د بندي کېدو پر مهال د نيمروز والي و، او ۹ نور مهم طالبان په بغلان ولايت کې طالبانو ته وسپارل شول.

رسنيو راپور ورکړ چې ياده تبادله د طالبانو او امريکا ترمنځ شوې، افغان حکومت پکې خبر نه دی ۱۹۹.

۱۹۹ پوره يو کال مخکې له ما (ليکوال) څخه د طالبانو د فرهنگي کميسون مرستيال مشر احمدالله وثيق وغوښتل، که له هندوانو سره اړيکه ونيول شي، او د بنديانو تبادلې په اړه ور سره خبرې وشي. ما (ليکوال) ياده موضوع له ډاکټر فيض محمد ځلاندي سره شريکه کړه، ځکه له هغوی سره په باختر پوهنتون کې يو هندو هم استاد و. خو هغه وخت ما (ليکوال) ځلاندي ته وويل چې که د طالبانو او هند ترمنځ اړيکې جوړې شي؛ او د بنديانو د تبادلې خبره مې لومړي سر کې ورته ونه کړه. وروسته بيا د امنيتي گواښ له امله مور په دې موضوع کې ډيره ليوالتيا ونه ښودله. او په نومبر ۲۰۱۸ کې احمدالله وثيق وويل: "چې موضوع په جريان کې ده، او کسان ور باندي کار کوی."

د هند حکومت هڅه کوله چې د پيسو په مقابل کې له طالبانو سره بندي هندي انجنيران خوشي کړي، مگر طالبانو يې په مقابل کې د خپلو بنديانو د تبادلې غوښتنه درلودله، چې همداسي وشول.

د مارچ پر ۱۸مه، ځلاندي ما (ليکوال) ته وويل: "د انس حقاني لخوا راته ويل شوې، چې له طالبانو سره د پاتې بندي دريو هندي انجنيرانو د تبادلې په اړه له ډاکټر عبدالله سره خبره وشي، که دوی زموږ ځينې طالبان يې په بدل کې را خوشي کړي."

زما (ليکوال) او ځلاندي مشوره دا شوه چې اوس مهال په دې موضوع کې خبرې کول امنيتي ستونزې پيدا کوي، دا چې د ډاکټر عبدالله له خوا ممکن لوړ پوړی پلاوی قطر يا کوم بل ځای ته له طالبانو سره د لېدو لپاره ورشي، ښه به وي چې طالبان دا خبره خپله ورته وکړي.

د ټرمپ کمپاینې څرگندونې

د امریکا ولسمشر-ډونالډ ټرمپ د اکتوبر پر ۱۰مه، په مینیسوتا ایالت کې په انتخاباتي غونډه کې وویل: "د امریکا څخه بهر یوځي شتون ته ليوالتیا نه لرم، غواړم چې امریکایي سرتیري کور ته راشي".

ټرمپ وویل: "هغو افرادو ته چې نظامي زده کړې ورکوو، خپلې توپکې زموږ سرتیرو ته نیسي- او له شا څخه پرې ډزې کوي. هغو خلکو ته چې د جگړې زده کړې ورکوو، خپلې توپکې را اړوي او موږ وژني. زیاتې داسې پېښې مو لرلې. دا ډول زیاتې پېښې مو په افغانستان کې درلودې. وحشتناکه دي".

ټرمپ زیاته کړه: "یو مشکل کار چې د امریکا د جمهور رئیس په توګه یې باید ترسره کړم د هغو لیکونو لاس لیک کول دي چې په جگړه کې د وژل شویو سرتیرو کورنیو ته د هغوی د مړینې خبر ورکوي.

والدینو ته د لیکونو لاس لیک کول تر ټولو مشکل کار دی چې باید ویې کړم. زه مې ماتوي. بیا هم غواړي چې پاته شو. زه نه غواړم چې پاته شو. ټاکل شوې وه مونږ ۳۰ ورځې په سوریه کې پاته شو، اوس نږدې لس کاله شول. ټاکل شوی وه چې لنډه موده په افغانستان کې پاته شو، اوس نژدې ۱۹ کاله شول، چې هلته یو. وخت یې رارسیدلی چې (خپل سرتیري) کور ته راوړوو".

د اپریل پر ۶مه، د هند د استخباراتو پټ کارکونکي "په ښکاره ژورنالست" منوج له ما (لیکوال) څخه وغوښتل که د هندي انجنیرانو د خلاصون په اړه له دوی سره مرسته وکولای شم. ډیر لنډ ځواب مې داوو چې دا امنیتي مسئله ده، او زه په دې برخه کې هیڅ نه شم کولای، خو طالبان غواړي چې هندي بندیان له افغان حکومت سره د ځینو طالب بندیانو تبادله کې خوشي کړي. دا چې د هند او افغان حکومت ترمنځ اړیکې ښې دي، ښه ده چې تاسي له افغان حکومت څخه وغواړئ چې د هندي بندیانو تبادله کې ځینې طالبان خوشي کړي.

بناغلي ترمپ زياته كړه: "مونږ خپل كار كړی. هر هغه چاته چې لازم وو ماته وركړو، ماته مو وركړې ده. اوس سرتيري يواځې په پوليسو بدل شوي".

د امريكا ولسمشر-ډونالډ ترمپ په سوريې كې د روسيې د مداخلې په اړه د اكتوبر پر ۱۶مه، په سپينې ماڼۍ كې د ايتاليا له ولسمشر- سره په خبرې كنفرانس كې وويل: "ماسكو په سوريه كې مداخله كولى شي خو بايد په افغانستان كې هم خپله مداخله هېره نكړي. دا د سوريې خوښه ده چې له روسيې او بل هر چا سره ملگرتيا او ايتلاف ولري، او زه ورته ښه چانس غواړم. تاسو پوهيږئ روسيه، چې شوروي اتحاد بلل كېده. په افغانستان كې هم ښكېله وه. اوس يې روسيه بولي، ځكه چې دوى په افغانستان كې ډېر لگښت وكړ او له همدې كبله دغه اتحاد كوچنى شو، بيخي كوچنى".



انځور: ولسمشر ترمپ او ډاکټر غني په باگرام پوځي اډه کې

د افغانستان لپاره د ناروي هیواد ځانګړی استازی پټر سره لېدنه

۱۴ اکتوبر ۲۰۱۹

وخت: مازیګر ۵:۰۰ تر ماښام ۶:۱۵

د ناروي سفارت

ګډونوال: د افغانستان لپاره د ناروي هیواد ځانګړی استازی پټر، د ناروي سفارت مستشار سیتن پال ریسن بیرګ او زه (مطمئن).

پټر: د طالبانو او امریکا خبرې پیلدو په اړه تر اوسه هم اطمینان نشته، کیدای شي ژر پیل نه شي.

کله چې ترمپ له سوریې څخه د خپلو پوځیانو وتلو اعلان وکړ، پر هغه د فشار خبره کېدله، خو د افغانستان په اړه ماته نه ښکاري چې پر ترمپ به د امریکا داخل څخه رښتونی فشار و.

زما معلومات دادي چې په اسلام اباد کې، د اکتوبر پر ۳مه، د ملا برادر اخوند او خلیزاد ترمنځ په دريو مهمو مسایلو بحث شوی.

۱- د افغان - امریکایي پوهنتون د استادانو تبادله له طالب بندیانو سره.

۲- د تاوتریخوالي کموالی. او

۳- د اوربند په اړه بحث.

ترمپ هم له عمران خان سره د لېدنې پر مهال (۲۳ سپټمبر ۲۰۱۹) له هغه غوښتي و چې د تاوتریخوالي کمولو او اوربند په اړه مرسته وکړي او طالبان وهڅوي.

ملا برادر اخوند او متقي صاحب په کوټه کې دي، ملا برادر اخوند غواړي چې د طالبانو له مشر شیخ هبة الله سره وويني او د اوربند په اړه له هغه سره مشوره وکړي.

خلیزاد به ملا برادر اخوند ته ويلي و که پورته درې مسایلو کې طالبان چمتووالي وښيي نو دوی (امریکا) به هم بیا عملاً یو څه وکړي.

دوحه کې مې ملا عبدالحق وثیق او شیخ سید رسول سره موده وړاندې ولېدل، مور غواړو چې دواړه لوري (طالب او امریکا) وهڅوو چې خبرو ته کيني.

امريکا غواړي چې د اور مهال لپاره په افغانستان کې جگړه وساتي، هغوی به خپل مصارف او پوځيان را کم خو جگړه به دلته دوام کوي.

دا چې د بين الافغاني خبرو لپاره ناروي رول ولري، دا د خلیلزاد غوښتنه وه، او همدا خبره ما (پټر) په دوحه کې طالبانو ته هم کړي. کله چې په دوحه کې (۷ او ۸ جولای ۲۰۱۹) بين الافغاني ناسته وه، هغه وخت ما هیچاته هم نه و ویلي چې بين الافغاني خبرې په په ناروي کې کيږي، خو له طالبانو پرته؛ د غونډې نورو افغان گډونوالو به هر یوه ماته ویل چې بين الافغاني مذاکرات به په ناروي کې کيږي، هغوی ته خلیلزاد همدا خبره کړي وه.

ما (پټر) ته شیرمحمد عباس ستانکزي وویل چې دوی لا هم پریکړه نه ده کړي چې په ناروي یا کوم بل هیواد کې به بين افغاني مذاکرات کوي.

دوېم ځل بیا ما له شیخ سید رسول او ملا خیر الله خیرخواه سره په دوحه کې ولېدل، هغوی ته مې په ناروي کې د بين الافغاني مذاکراتو اړوند هر څه روښانه کړل، چې دا غوښتنه د خلیلزاد ده، او پریکړه په تاسي پوري اړه لري چې کوم ځای کې خبرې کوئ، هغه ستاسي کار دی.

پلان دا و چې په ۲۳ سپټمبر ۲۰۱۹، په ناروي کې بين الافغاني مذاکرات پیل شي، خو ستونزه پيدا شوه. د بين الافغاني مذاکراتو د کوربتوب لپاره چين، ازبکستان او قطر هم هڅې کولې.

مگر د طالبانو له خبرو داسي ښکارېده چې په بېلابېلو هیوادو کې به په نوبت بين الافغاني مذاکرات کيږي.

امريکا به دا ځل غواړي چې بين الافغاني مذاکرات پیل او افغانان خپلو منځو کې خبرې وکړي. تاسي څه فکر کوئ چې اوربند او بين الافغاني مذاکرات، پرته له دي چې د طالبانو او امريکا ترمنځ خبرې مخکې یوړل شي، څومره شونې دي.

مطمئن: دا چې طالبان به اوربند ومنی، فکر کوم چې تر څو د بهرنيو ځواکونو د وتلو اعلان نه وي شوی، طالبان به اوربند ونه کړي.

که امریکا غواړي چې په افغانستان کې خپل پوځي شتون وساتي، او طالبان هم ډاډه شي چې د سولې خبرې ټکنې او امریکا حتماً دلته اورمهاله پوځي شتون غواړي، نو بیا کیدای شي طالبان هم خپله تگلاره بدله کړي، او امریکایان به په امریکا او اروپا کې تعقیب او هغوی ته به هلته هم ستونزې جوړې کړي^{۲۰۰}، اوس مهال خو طالبان د افغانستان له جغرافیې دباندي کومې نظامي کړنې نه کوي، ولي بیا به مجبوره وي چې همدا کار وکړي.

که د امریکا او طالبانو ترمنځ د سولې تړون ونه شي، ستونزمنه به وي چې د افغانانو ترمنځ ستونزه حل شي، او که چیرته امریکا پر دې ټینګار کوی چې طالبان او افغان سیاستوال + حکومت دي خبرې وکړي، که دوی خبرو ته سره کښینې هم، نتیجه به ونه لري، یوازي د وخت ضایع کېدل به وي.

د بنديانو تبادله ښه ده، له ۳ هندي انجنیرانو سره د ۱۱ طالبانو تبادله ښه کار وشو. فکر نه کوم چې طالبان به د افغان - امریکایي پوهنتون دوه استادان د انس حقاني او ورسره دوو ملګرو له تبادلې پرته خوشي کړي.

پټر: که امریکا پرته له دې چې له طالبانو سره مذاکرات وکړي، د خپلو پوځیانو د وتلو اعلان وکړي، او پوځیان ویاسي، امنیت به لاریات خراب نه شي؟

مطمئن: ښه داده چې امریکا مسؤلیت ومني او له طالبانو سره د تړون له مخې ووځي، خو که چیرته له افغانستان څخه امریکا پرته له مسؤلیت څه ووځي، بیا هم زموږ افغانانو په ګټه ده. مګر موږ غواړو چې په راتلونکې کې له امریکا سره ښې ډیپلوماټیکې اړیکې ولرو، خو که امریکا یو ناڅاپه له مسؤلیت پرته له افغانستان څخه وځي، نو بیا به د امریکا او افغانستان راتلونکې ډیپلوماټیکې اړیکې هم له خنډ سره مخ وي.

^{۲۰۰}زه (لیکوال) پوهیدم چې پټر به دا خبره امریکایانو ته رسوي، په قصدي توګه مې ورته وویل: "که امریکا په افغانستان کې د اوردمهاله شتون نیت لري، او طالبان ډاډه شي چې د سولې مذاکرات یې نتیجې دي، نو امریکایان به په امریکا او اروپا کې هم تعقیب او په نورو هیوادو کې به هم امریکایان وننګوي."

ما په دې خاطر دا خبرې ورته وکړې تر څو امریکایان بیرته مذاکراتو ته حاضر شي.

مور غواړو چې د چین او روسیې په نسبت، په راتلونکې کې له امریکا سره ښې ډیپلوماټیکې اړیکې ولرو، او له اروپا سره خو هسي هم مشکل نه لرو.

پټر: کوم یو ښه ده، ډاکټر غني او که ډاکټر عبدالله چې ولسمشری ټاکنې وگټي.

مطمئن: اصلاً یو هم ښه نه ده، مور په هیڅ یوه له دوی دواړو باور نه کوو، او ولس هم عملاً وښودله چې د رایو مرکزونو ته راونه وتل.

که ډاکټر غني بیا ځل د نورو ۵ کلونو لپاره واک کې راشي، نو بیا سوله بیخې شونې نه ده، هغه د سولې مخالفت کوي، خو که ډاکټر عبدالله بریالی اعلان شي، اوس مهال خو د سولې خبرې کوي، مگر بیا هم باور نه شي کیدای، ښه داده چې د سولې په نوم حکومت تشکیل شي، او د سولې لپاره کار وشي.

د رونالد کوبیا خبرې

۱۸ اکتوبر ۲۰۱۹

ځای: فخرالدین کلا - هرات

د هرات امنیتي خبرو اتمې غونډې ته د افغانستان لپاره د اروپایي ټولني ځانگړې استازي رونالد کوبیا Ronal Kobia د خبرو پر مهال وویل: "مور تمه لرو چې د طالبانو او امریکا ترمنځ د سولې خبرې پیل شي، د افغانستان اوسنی حالت سولې ته برابر او افغانان سولې ته ترې دي.

د افغانستان جگړې په اړه ملکيان نه، بلکې نظامي جنرالان دا وایې چې د افغانستان کښاله نظامي حل نه لري. سولې ته د رسېدو کړکۍ خلاصه ده، خو طالبانو دا وتړله.

په سوله کې د ولس غوښتنې لومړیتوب دي، نه دا چې یوازې سیاستوال به د ملت لپاره هر څه ټاکي.

زما په اند چې لاندې ۵ موارد اړین دي:

۱- اروپايي ټولنه د اوربند غوښتنه کوي، د طالبانو - امریکا د مذاکراتو څلور واړه مسايل (له افغان خاورې نړۍ ته نه گواښ، د بهرنيو ځواکونو وتل، بين الافغاني تفاهم او اوربند) يو ځای بايد پر مخ يوړل شي.

د طالبانو او امریکا ترمنځ د خبرو بيا ځل پيل کېدل به وخت ونيسي، خو په کار ده چې پيل شي.

۲- د سولې مذاکراتو کې ۱۸ کلنې لاسته راوړنې بايد خوندي وي، سوله او ډيموکراسي له يو بل سره تړلې او د يو بل ملاتړې دي.

۳- د افغانستان ډير خلک غواړي چې بهرنيان دي دلته نه وي، مگر د افغانستان د ملاتړ لپاره يې ضرورت شته، او په سياسي برخه کې اوږد مهاله شتون ته اړتيا ده، تر څو په راتلونکې کې هم د بيارغونې، او پرمختيايې کارونو کې د افغان حکومت ملاتړ وکړي. او سخته ده چې اروپايي ټولنه د اسلامي امارت نوم ومني.

۴- د سولې مذاکرات ضروري دي، خو د تړون او ژمنو عملي کېدلو ته بايد اړخونه ژمن وي، د مذاکراتو په جريان کې د لږکيو، ميرمنو او نورو حقونو ته درناوی وشي او په پام کې ونیول شي.

۵- افغان حکومت بايد د سولې خبرو بشپړه برخه وي. اروپايي ټولنه چمتو ده چې د سولې بهير د تضمين کوونکي په توگه رول اداء کړي، مگر دا په افغانانو پوري اړه لري، چې له اروپايي ټولنې دا غوښتنه کوي يانه؟ اروپايي ټولنه داسي بين الافغاني تفاهم غواړي چې اوربند وشي، پرته له اوربند څخه د سولې خبرې نتيجه نه ورکوي.^{۲۱}

^{۲۱} لږ وروسته ما (ليکوال) ښاغلي کوبيا ته وويل: تر څو بهرني ځواکونه په افغانستان کې شتون ولري، فکر نه کوم چې طالبان به اوربند ته زړه ښه کړي. کوبيا وويل: "زما هدف دا و چې کله د افغانانو ترمنځ خپلمنځي خبرې پيل شي، د دوی ترمنځ دي د اوربند په اړه بحث وشي او اوربند ته دي زمينه برابره شي. د طالبانو او امریکا ترمنځ مذاکرات بېل بحث دی، خو د افغانانو خپلمنځي خبرې بېل بحث، افغانان دي د اوربند په اړه بحث خپلو منځو کې وکړي."

مور غواړو چې ددې تضمین وشي چې له افغانستان څخه بیا نړۍ ته گواښ نه وي، اروپایي ټولنه د افغانستان له ولسمشرۍ ټاکنو څخه ملاتړ کوي، د افغانستان اساسي قانون ته باید درناوی وشي.

مور د سولې مذاکرات او د ټاکنو پایلې یو له بل سره نه تړو، چې د سولې مذاکراتو لپاره د ټاکنو پایلو ته انتظار وکړو، بلکې په دواړو برخو کې پرمختګ غواړو، داسې نه ده چې د سولې خبرې دي د ټاکنو پایلو اعلانېدو پورې وځنډول شي.

مور په دې آند یو چې د افغانستان راتلونکې ولسمشر به د سولې خبرې مخکې وړي، اوس مهال د افغانانو لپاره د افغانانو پواسطه د سولې ښه وخت دی.

په هسکه مېنه کې برید، د پمپيو څرګندونې

د اکتوبر پر ۱۸مه، د ننگرهار په هسکه مېنه ولسوالۍ کې د جودرې کلي په جامع جومات کې د جمعې لمانځه پر مهال پر لمونځ کونکو برید وشو، چې د برید له امله ۶۲ تنه ووژل شول او ۳۶ تنه ژوبل شول.

د اکتوبر پر ۱۹مه، د امریکا د بهرنیو چارو وزیر مایک پمپيو لخوا خپره شوې اعلامیه کې لیکل شوې و: "امریکا په افغانستان کې سولې او ثبات ته ژمن دی او د تروریزم په وړاندې مبارزې ته به دوام ورکوي، او امریکا به د سوله غوښتونکو افغانانو ترڅنګ ولاړه وي.

امریکا په افغانستان کې سولې او ثبات ته ژمنه ده او د تروریزم په وړاندې زموږ مبارزه به دوام ولري، مور به یوازې د هغو افغانانو چې سوله او خپل هېواد په راتلونکي کې له هر ډول تاوتریخوالي څخه پاک غواړي، ترڅنګ ولاړ یو. "د عبادت ځایونه باید خوندي وي، باید د تروریستي حملو هدف ونه گرځول شي، زه د دغه پېښې له قربانیانو سره ژوره خواخوږي څرګندوم"^{۲۰۲}.

^{۲۰۲} پر لمونځ کونکو یاد برید طالبانو هم په کلکه وغانده او د برید پرته یې پره افغان حکومت او داعش واچوله، بل خوا بیا ډاکټر غني د برید له غنډلو سره د یاد برید پرته پر طالبانو او داعش واچوله.

رابن رافیل سره ناسته

۱۸ او ۱۹ اکتوبر ۲۰۱۹

ځای: ارگ هوټل - هرات

د هرات امنیتي خبرو اتمې غونډې ته رابن رافیل هم راغلي وه، مور دواړو په یاده کانفرانس کې ویناوي هم درلودلې. د اکتوبر پر ۱۸مه، رافیل ما (لیکوال) ته وویل چې څه باید وشي چې د امریکا او طالبانو ترمنځ مذاکرات بیرته پیل شي، او ځینې کارونه باید طالبان وکړي چې دا خبرې بیرته پیل شي، هغې وویل چې ولسمشر ترمپ ډیر احمقانه کار وکړ، هغه لا هم طالبان نه دي پیژندلي، او کمپ ډیویډ ته د طالبانو ورتگ رشتیا هم سم کار نه و^{۲۰۳}.

رافیل زیاته کړه: ترمپ غوښتل چې خپل ځان ډیر لوړ وښيي چې دا هر څه ده وکړل، او دده پلان و چې طالبان او اشرف غني یو ځای کړي، او بیا د طالبانو د مذاکراتې ډلې مشر د ترمپ یو لور ته او ډاکټر غني یې بل لور ته ولاړ وي، او ترمپ اعلان وکړي چې له طالبانو سره یې د سولې هوکړه او له ډاکټر غني سره یې گډه اعلامیه لاسلیک کړه^{۲۰۴}، ځان نړۍ او امریکا ته وښيي چې همدی کولای شي چې طالبان او ډاکټر غني یو ځای ودروي، او د افغانستان کښاله ختمه کړي.

بله خبره داده چې پر ترمپ په کور دننه هم نیوکې وي، اوس چې خبرې ودرول شوې، هر سړی پوهیږي چې دا سم کار نه و.

د سیمې ځینو خلکو برید د داعش وسلوالې ډلې کار باله او ځینو بیا برید د امریکا د توغندي له امله باله.

^{۲۰۳} د ایران د بهرنیو چارو د وزیر سلاکار دکتور سید رسول موسوي هم د اکتوبر پر ۱۹مه، ما (لیکوال) ته وویل: "طالبانو ډیره پر ځای پریکړه وکړه، چې کمپ ډیویډ ته ورغلل، ترمپ غوښتل چې په دي کار سره طالبان توهین شي."

^{۲۰۴} د اکتوبر پر ۱۸مه، په سوله کې د دولت وزیر سلاکار شعیب رحیمي د هرات اتم امنیتي کانفرانس ته د خبرو پر مهال وویل: "د افغان حکومت او امریکا ترمنځ اعلامیه چمتو او نهایې شوې وه، پر دي هم توافق شوی و، چې کوم ځای کې او په کومه کچه اعلامیه د دواړو هیوادو له لوري لاسلیک شي."

په کار ده چې طالبان هم نرمښت وښيي تر څو خبرې بیرته پیل شي، او د دې لپاره په کار ده چې طالبان له ډاکټر خلیلزاد سره مرسته وکړي، تر څو پر هغه فشار کم، او امریکایي مشرانو ته قناعت ورکړي.

اوس خو په قطر کې خبرې نه شي کېدای، ځکه هلته دا خبرې وځنډول شوې او خلیلزاد قطر ته ورتگ به ښه نه گڼي، ځکه ۹ پړاوه خبرې وشوې، او بیا ترمپ په یوه ټویټ ودرولې.^{۲۰۵}

د رابن رافیل ټینگار پر دې و چې طالبان باید د سولې خبرو بیا ځل پیل لپاره له خلیلزاد سره مرسته وکړي.

ما (لیکوال) هغې ته وویل: ترمپ رښتیا هم طالبان نه دي پېژندلي، او زما معلومات دادی چې د طالبانو او خلیلزاد ترمنځ اړیکې کله هم پري شوې نه دي، دوی له یو بل سره اړیکه کې دي.

ښه ده چې خبرې بیا ځل پیل شي، دا چې طالبان له خلیلزاد سره مرسته وکړي، تر څو بیرته د خبرو پیل کېدو ته زمینه مساعده شي، تاسي (میرمن رافیل) مشخص ټکي ما (لیکوال) ته ووايست، چې کوم کارونه دي چې طالبان یې وکړي، او هغه به د خلیلزاد له دریځ سره مرسته وکړي، تر څو د هغه له لاسه ورکړی باور ورغول شي.

مور پر دې سلا شوو، چې میرمن رابن رافیل به سبا ځینې مشخص ټکي ما (لیکوال) ته ووايي، او زه به هغه ټکي بیا له طالبانو سره شریکوم.

^{۲۰۵} رښتیا هم د طالبانو او امریکا ترمنځ د سولې تړون ټولې مادې او ضمیمې د دواړو لورو (ملابرادر او خلیلزاد) لخوا منل شوې او نښانې شوې وي، د قطر د بهرنیو چارو وزارت ته د تړون یوه کاپي سپارل شوې وه چې د لاسلیک رسمي نېټه اعلان او په لوړه کچه مراسم جوړ کړي، مگر یو ناڅاپه د ترمپ ټویټ (۸ سپټمبر) دا هر څه له خنډ سره مخ کړل، اوس به خلیلزاد ته سخته وي چې څه جواب د قطر بهرنیو چارو وزارت ته ووايي، همهغه وو چې د اکتوبر پر ۳مه، خلیلزاد او ملابرادر دا وار د قطر پر ځای په اسلام اباد کې سره ولېدل.

د اکتوبر پر ۱۹مه، ماسپینین مهال، میرمن رابن رافیل ۴ داسې موارد وویل چې هغې د خلیلزاد د ټیم له کسانو تر لاسه کړي وو، تر څو که طالبان په دې برخه کې نرمښت او پرمختګ وښيي نو د امریکا - طالبانو بیا ځل خبرو پیل کېدو ته زمینه برابره شي.

۱ - د امریکا ضد څرګندونې، د غچ اخیستلو څرګندونې، په امریکا پسې خبرې کولو، او په کابل کې د امریکایانو تعقیب کولو کې دې طالبان کموالی راولي.

۲ - دا چې بیا ځل د افغانستان اسلامي امارت واک ته ورسیري، همدا د امارت خبرې دې نه کوي، ځکه خلکو ته اندیښنه پیدا کیري، چې دوی بیرته نویمو کلونو ته ورګرځي.

۳ - طالبان دې د سولې په خپل مذاکراتي ډله کې ښځو ته هم ونډه ورکړي، او په مذاکراتي ډله کې دې میرمنې ور زیاتي کړي.

۴ - له القاعده سره د اړیکو پریکولو په اړه دې وضاحت وکړي، او دا ممکن نه ده چې له القاعده سره د طالبانو اړیکې وي، او امریکا دې له طالبانو سره جوړ جاري ته ورسیري، په یو وخت کې دا ممکن نه ده چې هم دې طالبان له امریکا سره د سولې مذاکراتو پایلې ته ورسیري او هم دې طالبان له القاعده سره اړیکې ولري.

رافیل وویل چې یاد مهم ټکې د خلیلزاد د مذاکراتي ډلې د غړي لخوا ورته ورکول شوي.

هغې زیاته کړه: ترمپ غوښتل چې ځان قهرمان وښيي چې کولای شي په کمپ ډیویډ کې طالبانو او ډاکټر غني سره د سولې تړون او اعلامیه لاسلیک کړي، مګر ونه توانېد.

بین الافغاني مذاکرات مهم دي، او امریکا هم غواړي چې افغانان خپلو منځو کې تفاهم ته ورسیري، مور (امریکایان) که دلته (افغانستان) کې یو، پیسې به مصرف کیري، خو بیا هم معلومه نه ده چې تر کومه وخته به مور دلته په جگړه کې ښکېل یو.

په بين الافغاني مذاکراتو کې که طالبان افغان سياستوالو ته يو څه ورکړي، ډير ټينگار ونه کړي، په دي معنی ده چې دوی امریکا ته يو څه ورکړل، او د سولې لپاره پرمختگ گڼل کيږي.

په کار ده چې د افغانستان دننه د سولې بېلابېل اوازونه را پورته شي، او طالبانو ته هم په کار ده چې په خپل جوړښت کې د ټولني نوی نسل له ځان سره ولري.

همدارنگه په کار ده چې طالبان د هيواد په شمال کې هم خپل نفوذ ولري، داسي نه چې يوازي په دي فکر کي شي چې دوی به د ۱۹۹۶ ز کال په څير په زور واک تر لاسه کوي.

طالبان هغه وخت ازاد و، خو حکومت يې ځکه مشروع نه و، چې نړۍ نه پېژانده. له دي امله په کار ده چې طالبان خپل ځان خلکو او نړيوالو ته ور وپېژني، دوی بايد بهرنيو هيوادونو ته ولاړ شي، او له خلکو سره وويني.

طالبانو ته په کار ده چې خلکو ته وښيي چې کوم ډول قانون دوی غواړي، کوم ډول نظام؟

بُن غونډه تيروته وه چې طالبان پکې ناليدلې وگڼل شول، هغه تېروتنه بايد تکرار نه شي، په کار ده چې د سولې مذاکراتو کې ټولې ډلې شتون ولري، او يو بل وزغمي.

ميرمن رافيل وويل: کومې خبرې چې همدا نن صالح ريگستاني (د هرات اتم امنيتي کانفرانس) کې وکړي چې طالبان ترهگر دی، طالبان د ښځو، تعليم تربیې، پرمختگ مخالف دي، او طالبان وروسته پاتې د اطرافو خلک دي، هغوی پرمختگ او د ښځو حقونه نه مني، همدا فکر د طالبانو په اړه په امریکا کې شتون لري، خلک کټ مټ همدا سي فکر کوي، طالبانو ته په کار دي چې په دي برخه کې خلکو ته د ځان په اړه پوهاوی وړاندي کړي^{۲۰۶}.

^{۲۰۶} لږ وروسته ما (ليکوال) ته په هرات کې د ايران سر کونسل حسيني هم وويل: "په ايران کې خلک د طالبانو په اړه معلومات نه لري، هغوی د طالبانو په اړه هر څه له رسنيو اوريدلي دي، او فکر کوي چې طالبان ترهگر او د مدنيت او پرمختگ مخالفه وسلواله ډله ده.

رابین وویل: که جگړه اوږدېږي، له امله یې طالبان د وخت په تیریدو کمزوري او ورکېږي، ښه داده چې د سولې مذاکراتو کې پرمختګ وشي.

د اکتوبر پر ۲۲مه، **ډاکټر ځلانده** ما (لیکوال) ته وویل چې د اکتوبر پر ۲۰مه مې له رابن رافیل سره په کابل سرینا هوټل کې ولېدل، هغې وویل:

"ترمپ له طالبانو سره د سولې مذاکرات درولې، اوس په کار ده چې طالبان یې د بیا ځل پېل کېدو لپاره له ترمپ سره مرسته وکړي، ځکه په امریکا کې هیڅوک نه شي کولای چې ترمپ وهڅوي، او د دې لپاره چې طالبان څه ډول همکاري وکړي، لاندې موارد شتون لري.

۱ - طالبان دي د افغان - امریکایي پوهنتون دوه استادان پرته له دې چې انس حقاني ور خوشی شي، هغوی ته له نورو طالب بنديانو سره تبادله او یا هم پرته له هرې غوښتنې خوشي کړي.

امریکا غوښتل چې د امریکایي بنديانو او انس حقاني تبادله وشي، خو افغان حکومت امریکا ته وویل: "که انس حقاني له بند څخه خوشی شي نو پر کابل به د حقاني ډلې بریدونه بیا زور واخلي، اوس چې کله هم په کابل لوی برید وشي، مور پر حقاني ډلې د فشار لپاره انس حقاني کارو، اوازونه را وچتو چې انس حقاني دي اعدام شي، هممهغه ده چې د حقاني ډله بیا ارامه شي، او که انس حقاني طالبانو ته وسپارل شي، نو د حقاني ډلې بریدونه به ډیر زور واخلي."

۲ - طالبان دي د اوربند ومني، دا هم ممکن ده چې نا اعلان شوی اوربند وکړي، په ځینو مشخصو سېمو کې دي اوربند ته غاړه کېږي، او یا دا چې تاوتریخوالي کم کړي.

۳ - طالبانو ته په کار ده چې له امریکایي نظامي کسانو سره د افغان سولې اړوند ډیر کار وکړي، تر څو جنرالان راضي شي، خلیلزاد د نظامي کسانو په پرتله مهم نه دی.

زه (حسیني) مژده صاحب او تاسي ته بلنه درکوم چې مشهد ته راشئ او هلته په یو څېړنیز بحث کې پر دې خبرې وشي چې طالبان څوک او څه غواړي."

دا چې امریکا له طالبانو سره د سولې خبرې وځنډولې د امریکایي جنرالانو غوښتنه وه، په اتم او نهم پړاو خبرو کې د امریکا له مذاکراتې ډلې سره جنرال سکات میلر دوحې ته نه و تللی، تر څو له طالبانو سره خبرو کې برخه واخلي.

۴ - طالبانو ته په کار ده چې د امریکا ضد سختې څرگندونې ونه کړي، کله چې طالبانو په خپلو اعلامیو کې څرگنده کړه چې امریکایانو ته یې ماتې ورکړي، او افغانستان د بهرنیو پوځیانو هدیږه ده، هممهغه و چې امریکایي جنرالانو له ترمپ څخه وغوښتل چې د سولې خبرې وځنډول شي.

ویره داده که چیرته ترمپ یو ناڅاپه د امریکایي پوځیانو د وتلو اعلان وکړي، په افغانستان کې به کورنۍ جگړه پیل شي.

د ډاکټر غني په شتون کې سوله ممکن نه ده، کیدای شي چې د افغانستان ولسمشرۍ ټاکنو د پایلو اعلان وځنډیږي، او یو لنډ مهاله حکومت را منځته شي."



انځور: مطمن، ځلانډ، رابن رافیل، پروفیسور پاولو. کابل سرینا هوټل

کابل ته د امریکا دفاع وزیر راتگ

د اکتوبر پر ۲۰مه، په یو ناڅاپي سفر د امریکا دفاع وزیر مارک اسپر کابل ته راغی، په کابل کې یې له جنرال سکات میلر او لوړ پوړو امریکایي جنرالانو سره ولېدل، هغه د ملي یووالي حکومت له مشر ډاکټر غني سره هم ولېدل. د مارک اسپر د دفاع وزیر دندې تر لاسه کولو، دا د هغه لومړی رسمي سفر دی چې کابل ته یې کوي، هغه د سفر پر مهال خبریالانو ته وویل: "هدف دا دی چې د سولې یو تړون وشي، یو سیاسي جوړجاړي وشي، چې وړاندې تگ لپاره تر ټولو غوره لار وي.

زه هیله لرم چې مور نور هم پر مخ ولاړ شو او له یو داسې سیاسي جوړجاړي سره راشو چې هم زموږ لوري ته د منلو وي او هم مو هدفونه ترلاسه کړو."

د اسوشیتید پرس اژانس د راپور پر اساس چې ښاغلي اسپر ویلي دي چې ښایي امریکا په افغانستان کې د خپلو ځواکونو شمېر ۸۶۰۰ ته راکم کړي، هغه وایي دا کار به په افغانستان کې د القاعدې او داعش پر ضد روان جنگ نه زیانمنوي.

د دفاع وزیر اسپر ټینگار وکړ له افغانستان څخه د سرتېرو هر ډول وتل به له طالبانو سره د سولې د موافقې په اساس کيږي.

د امریکا د دفاع وزیر مارک اسپر، د اکتوبر ۲۱مه، خبریالانو ته وویل: "تر هغه چې په افغانستان کې سوله راځي، د طالبانو او نورو ترهگرو ډلو پر ضد به قوي پوځي مبارزه روانه وي.

امریکا به د یو سوله ییز، باثباته او سوکاله افغانستان د جوړیدو او د سولې لپاره د افغانستان د حکومت په مشرۍ د هلو ځلو ننگه کوي او په دې برخه کې به خپلو مرستو ته ژمنه وي.

د مذاکراتو له لارې د یوې سیاسي موافقې ترلاسه کول د دې نتیجې د ترلاسه کولو تر ټولو ښه لار ده. د دغې نتیجې د ترلاسه کولو پورې به مونږ د طالبانو او نورو ترهگرو ډلو پر ضد چې د افغانستان د ولس په وړاندې تاوتریخوالی کوي، قوي پوځي مبارزې ته دوام ورکړو.

د انتخاباتو د نتيجې په پام کې نيولو پرته د افغانستان سره د امريکا امنيتي مشارکت به په خپل ځای پاته وي. په افغانستان کې د امريکا ماموريت ندى بدل شوى او د ترهگرۍ پر ضد مبارزه به دوام ولري."

په همدې ورځ په افغانستان کې د امريکا/ناټو قواوو عمومي قومندان جنرال آستين سکاټ ميلر، د خبرې ناستې پر مهال وويل: "تير کال په افغانستان کې د ميشو امريکايي ځواکونو شمير له ۱۴۰۰۰ څخه ۱۲۰۰۰ ته راټيټ کړاى شوى دى" ۲۰۷.

بل خوا بيا امريکايي رسنۍ نيويارک ټايمز، د امريکا او افغان مقاماتو له خولې ليکلي دي چې په پای کې به په افغانستان کې د امريکايي ځواکونو شمير ۸۶۰۰ سرتيرو ته راټيټ شي.

سکاټ ميلر د اکتوبر ۲۱مه، په کابل کې د امريکا د دفاع وزير سره په گډه خبري ناسته کې د دغو سرتيرو د ايستلو خبره وکړه.

په خبرې ناسته کې د افغانستان د دفاع او کورنيو چارو سرپرست وزيران، اسدالله خالد او مسعود اندرابي، هم وو. دوى وويل چې د امريکايي ځواکونو په وتلو خبر دي، خو ټينگار يې وکړ چې افغان ځواکونه د امنيت ساتلو توان او ظرفيت لري.

۲۰۷ د امريکا/ناټو پوځيانو، د سي آى اې او بریتانيا او نورو هيوادونو د استخباراتو د کارکونکو دقيق شمير هېچا ته هم معلوم نه دى، او نه هم امريکا او برتانيا د امريکا/ناټو پوځيانو او استخباراتي کارکونکو رېښتونى شمير ښيي.

دارنگه د يوه امريکايي پوځي لپاره په کار ده چې يو يا دوه قراردادي پوځيان هم ور سره وي، فکر کيږي چې دا مهال په افغانستان کې د امريکا/ناټو پوځيانو او بهرنيو هيوادونو د استخباراتي کارکونکو ټول شمير به تر ۴۰ زره زيات وي.

کابل ته د امریکا د کانګرس د مشرې راتګ

د امریکا د متحده ایالاتو د کانګرس مشره نانسي پلوسي افغانستان ته د یو نا اعلان شوي سفر په ترڅ کې د اکتوبر پر ۲۱مه، راغله، هغې له ډاکټر غني او اجرائیه رئیس عبدالله سره جلا جلا ولېدل.

د ارګ د بیان له مخې اغلې پلوسي له ډاکټر غني سره لیدنه کې وویل: "په افغانستان کې زموږ د حضور دلیل دا دی چې یو وخت طالبان په دغه هیواد کې د هغو تروریستانو کوربه وو چې پر موږ یې برید وکړ او موږ هیڅکله نه غواړو چې افغانستان بیاځل د تروریستانو پر ځاله بدل شي".

ډاکټر اشرف غني هم له اغلې پلوسي سره په لیدنه کې، داعش ډله افغانستان او امریکا ته جدي گواښ وبلله او زیاته کړې یې ده چې طالبانو په افغانستان کې تروریستي ډلو ته د فعالیت زمینه برابره کړې ده.

ښاغلي غني ویلي: "په افغانستان کې د امریکا متحدو ایالتونو د حضور د نوعیت څرنگوالی د دواړو هیوادونو ترمنځ په لاسلیک شویو تړونونو پورې اړه لري او په راتلونکي کې به د دواړو هیوادونو ترمنځ په افغانستان کې د امریکایي ځواکونو د حضور د څرنگوالي د هر تصمیم په اړه بحث وشي".

د خلیلزاد سفر ماسکو ته

د افغانستان د بیاپخلاينې لپاره د امریکا ځانگړی استازی زلمی خلیلزاد د اکتوبر ۲۱مه بروکسل، پاریس او ماسکو ته سفر پیل کړ.

د امریکا د بهرنیو چارو وزارت په اعلامیه کې لیکل شوي چې خلیلزاد بلجیم، فرانسه او روسیه ته سفر پیل کړی دی.

په اعلامیه کې راغلي چې زلمی خلیلزاد به په بروکسل او پاریس کې د اروپایي ټولني او ناټو د چارواکو په گډون د خپلو سیالو چارواکو سره وگوري.

دوی به پدې اړه خبرې وکړي چې په افغانستان کې د سولې د راوستلو هڅې څنګه په ننه توګه گړندی کړي.

اعلامیه زیاتوي چې په ماسکو کې به بناغلی خلیلزاد د روسیې او چین له استازو سره وگوري او د افغانستان د جگړې د پای ته رسولو په اړه به ورسره بحث وکړي.

خلیلزاد د افغانستان د سولې په تړاو د خپل سفر نوی پړاو د اکتوبر ۲۱مه، په بروکسل کې د ناټو له سرمنشي ینس ستولټنبرګ سره له لیدنې پیل کړ.



د اروپايي ټولني گډه اعلاميه

د اکتوبر پر ۲۲ مه ۲۰۱۹، د اروپايي ټولني، فرانسې، جرمني، ايټاليا، ناروي، بریتانیا، ملگرو ملتونو او د امریکا متحده آیالاتو د ولسمشرانو ځانگړو استازو/ د هیوادونو د ځانگړو استازو په بروسلز کې د اروپايي ټولني په مرکزي دفتر کې غونډه وکړه.

د افغانستان حاکمیت، خپلواکي او ځمکنی بشپړتیا ته په درناوي، گډونوالو د افغانستان د سولې بهیر اوسني وضعیت په اړه نظرونه تبادلې کړل. د تلپاتې سولې لپاره یې د افغانانو د غوښتنو ملاتړ وکړ چې جگړه ختمه شي.

دوي هوکړه وکړه چې:

۱- د تلپاتې سولې او جگړې د پای ته رسېدو لپاره د افغانانو پراخه او رښتوني غوښتنې دي په نظر کې ونیول شي.

۲- تلپاتې سوله یوازې د خبرو اترو او سیاسي جوړجاړي له لارې ترلاسه کیدلی شي.

۳- د حکومت، طالبانو، افغان سیاستوالو، مخورو او مدني ټولنو له استازو سره د سولې هراړخیز او دوامداره هوکړې ته د رسیدو لپاره کار کولو ته ژمن یو، چې د ټولو افغانانو په گټه جگړه پای ته رسوي او په سیمه ایز او نړیوال ثبات او امنیت کې مرسته کوي.

۴- له ټولو لورو څخه وغوښتل شول چې د سولې لپاره مناسب چاپیریال رامنځته کولو لپاره د تاوتریخوالي او ملکي تلفاتو کمېدو لپاره بیړني او اړین گامونه واخلي.

۵- له افغان رایه ورکونکو، د ټاکنو څارونکو او امنیتي ځواکونو، او همدارنگه د ټاکنو خپلواک کمیسیون او د ټاکنیزو شکایتونو کمیسیون کار یې وستایه چې د افغانستان اساسي قانون ته درناوی او د سپټمبر پر ۲۸ مه یې د ولسمشرۍ ټاکنې تر سره کړي.

د افغانستان د ټاکنو له خپلواکو بنسټونو څخه وغوښتل شو چې د افغانانو رایې په غور وشمیري او رڼې پایلې اعلان کړي، تر څو د ټاکنو د بهیر اعتبار او مشروعیت ومنل شي.

۶- د ټولو نړیوالو هڅو څخه چې د افغانستان د سولې بهیر ملاتړ کوي؛ او د تیرو ۱۸ کلونو لاسته راوړنو، د بښځو او لږه کیو د حقونو په خوندي کولو کې شوي پرمختګ څخه هرکلی کوي.

په قطر کې د بین الافغاني غونډې (۷-۸ جولای ۲۰۱۹) په اړه المان او قطر هیوادو ته مبارکې وایو، او د غونډې د پریکړه لیک هرکلی کوو، دوی هڅوو چې د پریکړه لیک پلې کولو باندې تمرکز، او ملکي وژنې پای ته ورسیري.

۷- ټینګار وشو چې هر ډول بین الافغاني خبرې او غونډې باید په دوحه کې د بین الافغاني خبرو لاسته راوړنو ته وده ورکړي.

د پام وړ ده چې د افغان حکومت، سیاسي ګوندونو، طالبانو او مدني ټولنو استازي یو بل ته درناوی ولري.

۸- پر محمد اشرف غني، ډاکټر عبدالله عبدالله او نورو افغان مشرانو باندې ښځو کې له طالبانو سره د رسمي مذاکراتو لپاره د افغانستان د اسلامي جمهوري دولت سمدستي، ټولشموله او ملي مذاکراتي ټیم نوملړ چمتو کړي.

۹- تمه ده چې ټولې خواوې به د بین الافغاني خبرو د کېدو لپاره پر اوربند باندې فکر وکړي، تر څو ګاونډي او ورتیا ولري چې د افغانستان راتلونکي لپاره د سیاسي لارې نقشه چمتو او هوکړه ورباندې وکړي.

۱۰- ټینګار وشو چې د سولې هر ډول تړون باید د ټولو افغانانو حقونه خوندي کړي، د میرمنو، ځوانانو او لږه کیو په ګډون، او د افغانانو قوي ارادې ته ځواب ووايي چې د ۲۰۰۱ راهیسي لاسته راغلي اقتصادي، ټولنیز، سیاسي او پرمختیایي لاسته راوړنو ته وده ورکړي. همدارنګه د قانون حاکمیت، د افغانستان نړیوالو مسئولیتونو ته درناوی، ټول شموله او حساب ورکونې حکومتولۍ ته وده ورکړي. د بریالیو پایلو لپاره اړینه ده چې د افغانانو په مالکیت بین الافغاني مذاکرات وشي.

۱۱- پر طالبانو او نورو افغان وسله والو ډلو ښځو کې داسې ګامونه واخلي تر څو مور ډاډه شو چې د افغانستان خاوره به د القاعدې، داعش یا نورو نړیوالو ترهګرو ډلو

لخوا د نورو هیوادو لپاره د گواښ په توگه نه کارول کيږي؛ طالبان او نورې وسلوالې ډلې د نړیوالو ترهگرو ملاتړ ونه کړي. طالبان باید له القاعده او نورو نړیوالو ترهگرو ډلو سره اړیکې پرې کړي.

۱۲- د مخدره توکو د ناقانونه تولید او قاچاق پر وړاندې مبارزه باندې ټینګار وشو، له ټولو لورو وغوښتل شوو چې په افغانستان کې د مخدره توکو گواښ له منځه یوسي.

۱۳- پر افغان حکومت ښخ کوو چې له فساد سره مؤثره مبارزه وکړي او ښې حکومتولۍ ته وده ورکړي، د اداري فساد پروړاندې قانون پلی کړي.

۱۴- هوکړه وشوه چې د افغان ملي دفاعي او امنیتي ځواکونو، او نورو حکومتي بنسټونو لپاره د نړیوالو مرستو دوام اړین دي، ترڅو ډاډ ترلاسه شي چې افغانستان د کورنیو او بهرنیو گواښونو پروړاندې خپله دفاع کولای شي.

۱۵- هوکړه وشوه چې د سولې تړون؛ د افغانستان بیا رغونې لپاره نړیوالو مرستو ته اړتیا ده، په ۲۰۲۰ کال کې د افغانستان لپاره د نړیوالو مرستو تر لاسه کولو غونډې ته انتظار کوو.

۱۶- په کار ده چې ټول اړوند هیوادونه وهڅول شي چې د افغانستان د خلکو ملاتړ وکړي او د افغانستان په تلپاتې سوله او جوړجاړي کې برخه واخلي چې دا د ټولو په ګټه ده.

۱۷- اروپایي ټولني د یادو مشورو کولو مننه وکړه، او هوکړه یې وکړه چې د راتلونکې غونډې نیته او ځای د ډیپلوماټیکو چینلونو له لارې تنظیم کړي.^{۲۰۸}

^{۲۰۸} پښتو ژباړه یې لیکوال کړې، انګریزي متن یې د اروپایي ټولني په ویبپاڼه کې:

https://eeas.europa.eu/headquarters/headquarters-homepage_en/۶۹۲۰۲/Special%۲۰Envoys%۲۰and%۲۰Representatives%۲۰mect%۲۰on%۲۰the%۲۰Afghan%۲۰Peace%۲۰Process

د ناپو دفاع وزیرانو غونډه

د اکتوبر ۲۴مه او ۲۵مه، د ناپو غړو هېوادونو د دفاع وزیرانو غونډه په بروکسل کې جوړه شوه. په غونډه کې د افغانستان د ملي دفاع وزارت سرپرست اسدالله خالد او په افغانستان کې د ناپو عمومي قومندان سکانت مېلر هم گډون درلود. د ناپو سرمشري یانس ستیولتنبېرگ غونډې ته د خبرو پر مهال وویل: "ناپو د طالبانو او امریکا ترمنځ د سولې له خبرو ملاتړ کړی، که چېرې دا خبرې بیا پیل شي دا سازمان "ناپو" یې هرکلی کوي.

د سولې د خبرو د پرمختګ لپاره طالبان باید تاوتریخوالی کم کړي او باید وښيي چې په افغانستان کې د تاوتریخوالي کمولو لپاره ریښتینې اراده لري." ناپو غونډه کې د ناپو د غړو هېوادونو د دفاع وزیرانو له افغانستان سره په مالي او نظامي برخه کې د ملاتړ ډاډ ورکړ.

د مسکو څلور اړخیزه ناسته

د اکتوبر پر ۲۴مه او ۲۵مه مسکو د افغانستان په اړه د څلورو هېوادونو روسیې، چین، امریکا او پاکستان استازو کوربه و. په دغه څلور اړخیزه ناسته کې زلمي خلیلزاد، د چین استازي ډینگ ژیانگ، د روسیې استازي ضمیر کابلوف او د پاکستان د بهرنیو چارو وزارت مرستیال برخه لرله.

د ناستې گډونوالو په گډه اعلامیه کې د افغانستان د جگړې له ښکېلو غاړو وغوښتل چې ژر تر ژره تاوتریخوالی راکم کړي او پرېږدي چې مذاکراتو ته زمینه برابره شي. د روسیې د بهرنیو چارو وزارت په چټک ډول د طالبانو او امریکا ترمنځ د مذاکراتو بیا پیلېدو غوښتنه وکړه.

د روسیې، چین، امریکا، او پاکستان استازو پر دې موافقه وکړه چې د افغان د سولې لپاره سیاسي مذاکرات او ډایالوگ یوازنی حلاره ده، او امریکا او طالبان باید ژر تر ژره د سولې خبرې بېرته شروع کړي.

د مسکو په اعلامیه کې پر واشنگټن باندې ږغ شوی چې د طالبانو سره بېرته خبرې شروع کړي، او یوه موافقه ورسره لاسلیک کړي. د مسکو اعلامیه کې د تاوتریخوالي پر کمولو باندې هم ټینګار شوی .

په ګډه اعلامیه ویل شوې چې دواړه لوري دي د بین الافغاني خبرو پر مهال اوربند ته پام او د پام وړ شمیر بندیان دي خلاص کړي.

له طالبانو او افغان حکومت څخه غوښتل شوې چې د افغانستان خاوره د نورو هیوادو په ضد د ترهګرو لخوا ونه کارول شي .

همدارنګه په افغانستان کې له ټولو خواو یې وغوښتل چې په افغانستان کې د مخدره توکو ګواښ له مینځه یوسي .

په ګډه اعلامیه کې د چین لخوا د بین الافغاني خبرو وړاندیز؛ چې د افغان حکومت، افغان مخورو او طالبانو ګډون به پکې وي، هرکلی شوی .

کابل ته د خلیزاد راتګ

د اکتوبر پر ۲۶مه، خلیزاد کابل ته راغی، له ډاکټر غني سره یې وکتل، او د اکتوبر پر ۲۷مه یې له اجرائیه رئیس عبدالله او دارنګه حامد کرزي سره وکتل .

د اکتوبر ۲۷مه ۲۰۱۹، استاد محمد زمان مزمل ما (لیکوال) ته وویل: "همدا نن غرمه د حامد کرزي په کور کې تر ۳۰ زیاتو کسانو له زلمي خلیزاد سره وکتل، حامد کرزي ورته وویل: "نور مور حوصله نه لرو چې ستاسي (امریکایانو) لاسپوڅی ډاکټر غني په واک کې وي، ولسمشر ترمپ ته ووايه چې نور دي دا خپل لاسپوڅی (دست نشانده) در وغواړه، مور یې نه غواړو"^{۲۰۹} .

د معادن او صنایع مخکینې وزیر حاجي محمد اکبر بارکزي وویل: "میرمن سلطاني خلیزاد ته وویل چې نور مور په خپل هیواد کې بهرنیان نه غواړو، تاسي له افغانستان

^{۲۰۹} کله چې حامد کرزي همدا د امریکا د لاسپوڅی خبره وکړه، خپله کرزي او د ناستې ټولو ګډونوالو وخنډل، ځکه له ډاکټر غني مخکې همدی "کرزی" په همدې موقف او د امریکا لاسپوڅی افغان ولسمشر و .

څخه ووځي، مور افغانان په خپلو منځو کې سره جوړیږو، زه چې له شمال څخه کابل ته راتلم، ما (سلطاني) طالبان ولېدل چې په خاورو کې ولاړ وو، پښې یې په خاورو کې پټې وې، هغوی هم د خپل هیواد لپاره قرباني ورکوي، افغانان دي، بل څوک نه دي، له دې خوا چې کوم کسان اردو کې دي دا هم افغانان دي، د جگړې له امله دواړو لورو ته افغانان وژل کیږي.

زه د پوهنتون استاده یم، که طالبان راشي او ماته ووايي چې په کور کینه، زه یې منم، چې سوله راشي، ځکه اوس مور تر بل هر څه سولې ته زیاته اړتیا لرو. زه په تکرار سره وایم چې زه د جگړې پر ځای دا خوبنوم چې په کور کینم خو سوله دي راشي." مزمل صاحب او بارکزي صاحب وویل: "د ناستې ټولو گډونوالو له خلیلزاد او ډاکټر لیزا کورټیس Lisa Curtis (د ولسمشر ټرمپ مرستیال سلاکارې او د مرکزي او جنوبي اسیا لپاره د امریکا د امنیت شورا دفتر مشرې) څخه وغوښتل چې د دوی پیغام ولسمشر ټرمپ ته ورسوي چې زموږ له هیواده امریکایي پوځیان وباسي، افغانان خپلو منځو کې سره جوړیږي."

مولوي جانباز سرفراز هم په ناسته کې گډون درلود، درې واورو وویل چې د غونډې گډونوالو په اوربند باندې هم ټینګار کاوه، چې طالبان باید د مذاکراتو په جریان کې اوربند وکړي.

د اکتوبر پر ۳۱مه، ما (لیکوال) ته ډاکټر فیض محمد څلاند د قاضي گلرحمن له خولې وویل: "په غونډه کې پر دې ټینګار وشو چې اوربند وشي، او خلیلزاد له گډونوالو وغوښتل چې د سولې برخه کې له ده سره مرسته وکړي، د خدای پاماني وخت کې د خلیلزاد لخوا د غونډې ډیرو گډونوالو ته په پاکتونو کې پیسې هم ورکول کېدې."

مگر مزمل صاحب ما (لیکوال) ته وویل چې څوک یې ونه لېدل چې په پاکت کې د خلیلزاد لخوا پیسې ورکول شوې وي، که دا کار شوی هم وي، کیدای شي په وروسته وخت کې، چې مور را ووتلو، د ځینو مشخصو کسانو لپاره به و.

رسنیو راپور ورکړ چې خلیلزاد د افغان - امریکایي پوهنتون د استادانو د خلاصون په اړه هم د ملي یووالي حکومت له مشرانو سره خبرې کړي.

اسلام اباد او بياځل کابل ته د خلیلزاد سفرونه

د اکتوبر پر ۲۸مه، خلیلزاد په اسلام اباد کې له عمران خان سره وکتل، دوی په افغانستان کې د تاوتریخوالي پر کمېدو او د سولې پر ټینګښت خبرې او ټینګار وکړ. د پاکستان لومړي وزیر عمران خان لخوا یو ځل بیا امریکا ته ډاډ ورکړل شو چې په افغانستان کې به د سولې او ثبات لپاره مرسته کوي.

د اکتوبر پر ۳۱مه، خلیلزاد له اسلام اباد څخه کابل ته راغی، تر څو له افغان چارواکو سره د افغان - امریکایي پوهنتون د دوو استادانو د تبادلې په اړه خبرې وکړي، طالبانو خلیلزاد ته د خپلو بندیانو لست هم سپارلی دی.

د ملي یووالي حکومت مشر ډاکټر اشرف غني وویل: "که طالبان یوه میاشت اوربند ومني، مور به هم د بندیانو د تبادلې اړوند موافقه وکړو."

مگر اجرائیه رئیس ډاکټر عبدالله وویل: "که د بندیانو تبادله له سولې بهیر سره مرسته کوی، مور ورڅخه هرکلی کوو."

د خلیلزاد یاد سفر د نومبر پر لومړۍ نیټه پای ته ورسېد او د نومبر پر ۲مه، په کابل کې د امریکا سفارت لخوا په خپره شوې اعلامیه کې ویل شوي و: "خلیلزاد تېره اونۍ کابل ته د خپلو سفرونو پر مهال له ولسمشر غني، اجرائیه رئیس په ګډون له پخوانیو چارواکو، د مدني ټولنو له استازو او د ښاري عالمانو سره کتنه کې له هغوی سره د خپل ماموریت په اړه رغیدلی او د سولې د بهیر په اړه یې د هغوی نظریات هم اورېدلی دي.

په اعلامیه کې راغلي: "خلیلزاد پر دې ټینګار وکړ، چې د امریکا متحده ایالات په افغانستان کې د جګړې د پای ته رسېدو لپاره د یو سیاسي هواري ملاتړ کوي او د تاوتریخوالي کمېدل د تلپاتې سولې د راوستو لپاره ضروري دی."

افغان حکومت ومنله چې کابل ته د خلیلزاد سفر د طالبانو لخوا د افغان امریکایي پوهنتون د دوو تنو استادانو د خوشي کولو لپاره و.

طالبانو هم څرګنده کړه چې زلمي خلیلزاد ته یې د انس حقاني او ځینو نورو طالب بندیانو لست سپارلی، تر څو د پوهنتون له استادانو سره یې تبادله کړي.

د غني د سولې نوې طرحه

د اکتوبر پر ۲۸مه د ډاکټر غني لخوا په ۷ مادو کې د سولې طرحه د امریکا د سولې نړيوالو انستيتوت سره په کابل کې شريکه شوه.

د افغان حکومت د سولې اوه ماده يزه طرحه کې ليکل شوې و: افغان حکومت د امریکا له متحدو ايالتونو غواړي چې له افغانستان څخه د خپلو ځواکونو تر ايستلو وروسته له ترهگری سره د مبارزې تگلاره چمتو کړي. له طالبانو سره مخامخ خبرې، اوربند، له پاکستان سره د خبرو مراحل او په دغه هېواد کې د ترهگرو د روزنځايونو بندول، د سولې طرحې نورې مهمې مادې دي. په طرحه کې د سيمې په کچه پر ملي اجماع ټينگار چې د سيمې هيوادونو سره د اقتصادي پروگرامونو له لارې د همکاريو په سر خبرې او په نړيواله کچه د افغان حکومت د سولې له پروگرامونو ملاتړ پکې شامل دي. د حکومت ۷ ماده يزه طرحه په ليکلي او بشپړ ډول د رسنيو په واک کې ورنه کول شوه، بلکې د ډاکټر غني وياند صديق صديقي پورته خبرې رسنيو ته وکړي.

د ملي امنيت شورا د مشر څرگندونې

د اکتوبر پر ۲۹مه، د ملي امنيت شورا مشر ډاکټر حمدالله محب د خبرې ناستې پر مهال چې د افغان حکومت د سولې اوه ماده يزه طرح يې تشریح کوله وويل: "د يوې مياشتې اوربند په اوږدو کې به دا څرگنده شي، چې طالب مشران په خپلو جنگياليو باندې څومره کنټرول لري.

د پاکستان له رضاييت پرته طالبان له افغان حکومت سره سوله نه کوي او که چيرې داسې وشي، نو په روانه جگړه کې به د طالبانو ځای د داعش ډله ونيسي.

ډاکټر محب وويل: "دا يوازې افغانانو ته نه، بلکې ټولې نړۍ ته روښانه ده چې طالبان د پاکستان لاسپوڅي دي او که د پاکستان مرسته نه وي، جگړې ته دوام نه شي ورکولای. طالبان بايد وضاحت ورکړي چې له پاکستان سره څه اړيکه لري. که

افغانانو سره مذاکرات کوي، یو باید افغان وژنه بس کړي او بل باید تضمین ورکړي چې له دې وروسته به یې پاکستان سره اړیکه څه ډول وي".

ډاکټر محب زیاته کړه: "دا یوازې افغانانو ته نه، بلکې ټولې نړۍ ته روښانه ده چې طالبان د پاکستان لاسپوڅي دي او که د پاکستان مرسته نه وي، جگړې ته دوام نه شي ورکولای. طالبان باید وضاحت ورکړي چې له پاکستان سره څه اړیکه لري. که افغانانو سره مذاکرات کوي، یو باید افغان وژنه بس کړي او بل باید تضمین ورکړي چې له دې وروسته به یې پاکستان سره اړیکه څه ډول وي".

د افغانستان د ملي امنیت سلاکار وویل: "د افغان سولې لپاره د امریکا ځانگړي استازي زلمي خلیلزاد په کابل کې له حکومتي چارواکو سره د سولې په اړه خبرې نه دي کړي، بلکې د امریکایي پوهنتون د هغو دوو بهرنیو استادانو په اړه رغېدلی، چې د حقاني ډلې له خوا نیول شوي دي.

تر اوسه پر دې بحث نه دی شوی چې د یادو استادانو دخوشي کېدو په بدل کې انس حقاني او نور طالبان خوشي شي.

لومړی بحث دا و، چې مور پوه شو آیا دا دوه استادان لاهم ژوندي دي او که نه؟ هدف دا و چې هغه (خلیلزاد) د همکاریو غوښتنه وکړه او مور همکاری ته حاضر یو".

ډاکټر محب وویل: "د امریکا او طالبانو د مذاکراتو په بهیر کې مور معلومات تر لاسه کړل، چې (د دغې ډلې جنګیالي) مشخصاً ملا ذاکر له داعش سره یوځای شوی دی، که دا کار وشي نو په دې معنی ده چې طالب امتیاز اخلي، خو جگړه دوام مومي. زموږ لپاره سوله په دې معنی ده چې په افغانستان کې جگړه پای ته ورسېږي." طالبانو د داعش ډلې په اړه د افغانستان د ولسمشر د ملي امنیت سلاکار څرگندونې پروپاگانډ وبله، او د طالبانو ویاند ذبیح الله مجاهد څرگنده کړه چې د ډاکټر محب څرگندونې په غبرگون نه ارزې.

د ډاکټر محب د خبرو په غبرگون کې په همدې ورځ لږ وروسته د طالبانو ویاند ذبیح الله مجاهد پر خپل ټویټر ولیکل: "د رسنیو د پام وړ! د کابل ادارې د یو سلاکار حمدالله محب اوتې بوتې او پروپاگانډ په غبرگون اوتبصره نه ارزې، مور یې په اړه څه ویل نه غواړو."

د ۹ پړاوه خبرو لنډيز د طالبانو له خوا

د نومبر پر ۱۰مه ۲۰۱۹، مور "پوهاند محمد اسماعيل يون، ډاکټر فيض محمد ځلاندي، استاد اسد وحيد، ولي الله شاهين، خيرالله شينواری، شفيق اعظم او مطمئن" له طالب مشرانو "شيخ شهاب الدين دلاور، شيخ سيد رسول حليم، قاري دين محمد حنيف، سهيل شاهين، مولوي محمد نبي عمري، مولوي ضياء الرحمن مدني، دكتور مزارگل صالح، ملا عبدالاحد جهانگير وال" سره د دوحې په موقنپيک هوټل Movenpick Hotel Doha د جنوا سالون کې ۵ ساعته ناسته درلودله، د ۹ پړاوه مذاکراتو په اړه شيخ دلاور وويل: "مور د ولس له غوښتنو پرته نورې غوښتنې نه لرو، له امريکا سره له نږدې ۹ کلونو زموږ مذاکرات روان و، خو يوازي د يو کال له خليلزاد سره مذاکرات ښکاره و، له دي مخکې د امريکا د ولسمشر بوش له هغه وروسته د ولسمشر اوباما او بيا د ولسمشر ټرمپ د حکومت پر مهال خبرې شوې، هر ځل زموږ او امريکا ترمنځ د بهرنيو ځواکونو د وتلو اړوند مذاکرات چې مخکې وړل شوې، بيا د امريکا لخوا پکې خنډ پيدا شوی او بلې ډلې يې له سره د مذاکراتو د پيل غوښتنه کړې، کله چې خليلزاد مذاکرات پيل کول، هغه ويل چې د تيرو مذاکراتو ۸۰۰ پاڼې راپور مې لوستلی دی.

له خليلزاد سره مذاکرات د قطر هيواد د بهرنيو چارو وزارت په منځگړتوب کېدل، لومړی د طالبانو لخوا ۶ تنه (حاجي عباس ستانکزی، ملا عبدالسلام حنفي، حاجي زاهد احمدزی، شيخ حليم، قاري حنيف او سهيل شاهين) د مذاکراتي ډلې غړي وو، له هغه وروسته ملا خيرالله خيرخوا او ملا محمد فاضل اخوند هم ور زيات شول، لږ وروسته ملا عبدالحق وثيق، حاجي محمد نبي عمري او ملا نورالله نوري هم ور زيات شول، بالاخره دغه مذاکراتي ډله ۱۹ کسانو ته ورسېدله. زموږ مذاکراتي ډله قوي ده، انس حقاني هم د مذاکراتي ډلې غړی دی.

له امريکايانو سره د اجنډا لپاره ۴ مسايل (له افغانستان څخه د ټولو بهرنيو ځواکونو بشپړ وتل، له افغانستان خاورې امريکا، د دوی ايتلافي او ملگرو هيوادو ته نه گواښ، بين الافغاني تفاهم او اوربند) وو، چې مور بايد ورسره خبرې کړي وای، خو مور له هغوی سره پر دوو مسئلو (له افغانستان څخه د بهرنيو ځواکونو؛ که تر هر نوم لاندې

وي، بشپړ وتل او له افغانستان څخه امریکا، د امریکا ایتلافي غړو هیوادونو او متحدینو ته نه گواښ) باندي بحثونه درلودل.

د همدې دوو موضوع گانو اړوند جزیات ډیر دي، اوس د ټولو جزیاتو یادونه ډیر وخت ته اړتیا لري، مگر د بهرنیو ځواکونو د وتلو مهالویش تر یو نیم کال لږ موده باندي توافق شوی. همدارنگه لیکل شوې چې بهرني ځواکونه به څه ډول، له کومې اډې، کوم وخت وځي، او مور به د وتلو په وخت کې هغوی ته اطمینان ورکوي، چې د وتلو پر مهال خنډ ورته پیدا نه شي.

له امریکا سره د مذاکراتو او توافق شوو موادو پر مهال مو اسلامیت او افغانیت دواړه په نظر کې نیولی. معامله مو نه کوله، د امریکایانو لخوا ډیر ځله اشارې وشوې، خو مور به لنډ جواب ورکړ، چې د راتلونکي نظام اړوند مسایل د افغانانو خپلمنځي بحث دی، ستاسي سره د قضیې بهرني بعد باندي خبرې کوو، او همدا قید مو ورته وضع کړی و.

طالبانو ته د امتیاز ورکولو لپاره امریکایانو ویل چې دا هم په تاسي (طالبانو) پورې اړه لري چې څومره اډې، چیرته، څه ډول، څومره پوځیان، څه به کوي، دا ټول تاسي ووايست، خو مور هیڅ داسي څه نه منل، بالاخره امریکایان مایوس شول.

پریکړه شوې وه چې د ملگرو ملتونو، د اسلامي هیوادونو د همکارۍ سازمان، اروپایي ټولني او ۲۴ هیوادونو د بهرنیو چارو وزیرانو په شتون کې به د مذاکراتو وروستی تړون د طالبانو او امریکا ترمنځ لاسلیک کيږي. دا چې قطر هیواد له سعودي عربستان او متحده عرب اماراتو سره ستونزې لري، له دي سره سره یادو دواړو هیوادونو ته هم بلنه ورکول شوې وه، چې د تړون د لاسلیک مراسمو کې برخه واخلي.

د تړون وروستی شوی متن د عباس ستانکزي او خلیلزاد لخوا نښانې شوی، جنرال میلر هم هغه شپه ناست و چې د تړون درېم نمبر کاپي د قطر د بهرنیو چارو وزارت، دویم نمبر کاپي امریکا او لومړی نمبر کاپي طالبانوسره پاتې شوه. تړون په پښتو، دري او انگریزي ژبه لیکل شوی.

توافق شوی و چې تړون به د ملا برادر اخوند او ممکن د مایک پمپيو لخوا د سپټمبر پر لومړۍ نيټه لاسليک شي، خو دغه نيټه بيا د امريکايانو په غوښتنه ۱۵م او ۱۶م سپټمبر ته وځنډول شوه. امريکايانو منلي وه چې له دې وروسته په ۸ ورځو کې به ځينې پرمختگونه (د يو شمير طالب بنديانو ازادېدل) کوي، او د سپټمبر پر ۲۳مه به بين الافغاني خبرې پيل کيږي، مور هم منلي وه او له شيخ هبة الله څخه مو اجازه تر لاسه کړې وه.

منل شوې وه چې د بين الافغاني مذاکراتو پر مهال به په اوربند بحث کيږي او توافق ته د رسېدو هڅې به کيږي، مگر د کابل ادارې او افغان سياستوالو ونه شوای کولای چې له خپل لوري د ۱۵ کسانو لسټ چمتو کړي.

توافق شوی و چې د ډاکټر غني او ډاکټر عبدالله لخوا به حد اکثر ۴ کسان وي، دوه د يوه او د بل لخوا، ۱۱ پاتې کسان به د نورو سياسي جهتونو لخوا ټاکل کيږي، او حکومت به هم په خبرو کې من حيث يو له جهتونو څخه گډون کوي.

د خلیلزاد لخوا داسې بلنه وه چې د ملا برادر په گډون به د مذاکراتي ډلې ټول غړي د سپټمبر پر ۹مه يا ۱۰مه واشنگټن کې له ټرمپ سره گوري، خو مور ته يې نه و ويلې چې ډاکټر غني هم واشنگټن ته بلل کيږي او لېدنه به په کمپ ډيويد کې وي، بلکې مور ته يې داسې ښودله چې لېدنه به په واشنگټن کې له ټرمپ سره يوازي د طالبانو وي. مور د امريکايانو بلنه منلې وه، د دوی غوښتنه وه چې د تړون د لاسليک د نيټې تر اعلان وروسته او د تړون تر لاسليک مخکې به له ټرمپ سره گورئ، خو مور ور سره ونه منله، او دوه لاملونه يې درلودل:

۱ - مخکې د تړون له لاسليک څخه که له ټرمپ سره ووينو، دا اندېښنه پيدا نه شي چې طالبانو معامله وکړه.

۲ - دافغانانو دود دادی چې د دښمن کور ته له روغې مخکې نه ورځي.

کله چې مور واشنگټن ته خپل تگ لغوه کړ، دلته په قطر کې شپه وه چې ټرمپ ټويت کړی و چې خبرې درول شوې، سهار مې قاري حنيف ته وويل چې خبره

خطرناکه شوه. اصلاً خبره د مذاکراتو د لغوه کېدو نه، بلکې زموږ د نه تگ له امله ترمپ دا کار وکړ.

موږ وروسته بیا خبر شوو چې د امریکا لخوا لېدنه په کمپ ډیویډ کې ترتیب شوې وه او ډاکټر غني هم ور غوښتل شوی و.

خليلزاد اروپا ته په لاره و، هغه هم د ترمپ د تويټ په اړه له مخکې خبر نه و، ويل يې چې نه يم خبر چې ليونې (ترمپ) څه وکړل.

زموږ د مجاهدينو لخوا غوښتنه کېده چې نور له امریکا سره مذاکرات په ټپه ودرول شي، خو موږ په حوصله سره اعلاميه چمتو او خپره کړه. موږ پر خپلو ژمنو او تعهد ولاړ يو، خو له هغه ځايه به مذاکرات شروع کوو په کوم ځای چې درېدلې دي، نه غواړو چې بیا ځل يې له سره پيل کړو.

له امریکا سره د تړون په ضميمو کې داسې مادې شته چې ۸۰ سلنه جگړه ختموي، دا چې حملې به نه کيږي، د بهرنيو ځواکونو د وتلو لپاره انتقالات به کيږي، او پاتې ۲۰ سلنه جگړه به هم د افغانانو خپلمنځي خبرو پر مهال ختميږي ان شاء الله.

اوس مهال خبرې درېدلې دي، دوی ځينې وړاندیزونه لري، وايې چې اوربند وکړئ، مگر موږ ورته وايو چې غواړو جگړه ختمه کړو.

د مذاکراتو پر مهال مو له جنرال ميلر سره خبرې وکړې، هغه ته مو دلایل وړاندي کړل چې کله تړون لاسليک شي، نو ۸۰ سلنه جگړه هم ختميږي. بله خبره داده که موږ اوربند کوو، په مقابل کې يې امریکا موږ ته څه راکوي؟ او د سولې مذاکراتو څخه امریکا تېښته کړي، دوی بايد ځواب ورکړي.

موږ امریکایانو ته ويلي چې د باور جوړونې لپاره ښه ده چې د بنديانو خلاصون د دواړو لورو څخه وشي، يو شمير بنديان به موږ خلاص کړو او زموږ يو شمير طالب بنديان دي هم خلاص شي، دا به د بين الافغاني تفاهم اړوند پرمختگ وي.

کله چې د امریکا لخوا خبرې ودرول شوې، زموږ ملگرو ځينو هيوادونو ته سفرونه وکړل، چين، روسيې، ايران، پاکستان، اندونيزيا او ازبکستان ته، له هغوی سره مو د

تړون اړوند معلومات شریک کړل، هغوی له مور سره په دې کې هم‌برغې دي چې امریکایان باید پر خپلو کړو ژمنو ودریږي.

مولوي محمد نبي عمري د بنديانو تبادلې په اړه وویل:

له ملا برادر اخوند سره هغه مجلس کې زه هم وم چې له خلیزاد سره یې د بنديانو د تبادلې په اړه درلود، خلیزاد ویل چې د ښه نیت له کبله تاسې باید د پوهنتون دوه استادان (جان ویکس او کیون کېنگ) خوشې کړئ، مور ورته وویل چې تاسې هم باید انس حقاني، حافظ عبدالرشید او حاجي مالي خان خوشې کړئ.

له ۴ کلونو راهیسې د یادو بنديانو د تبادلې خبرې روانې دي^{۲۱۰}، داسې ښکاري چې امریکایان غواړي له افغانستان څخه ووځي، او نه غواړي چې د دوی کوم څوک دلته بندي پاتې وي، غواړي چې د پوهنتون دوه استادان له ځان سره بوځي.

خلیزاد ویل چې بنديان درکوو او بنديان راکړئ، خو د تبادلې نوم به نه ورکوو، داسې نه لکه چې د بو بریگه‌ال سره تبادله وشوه، ځکه بیا به د ترمپ پر اداره ډیر فشار وي.

د بنديانو تبادله کې قطریان منځگړې وو، دوی ویل چې د حسن نیت او افغاناني مذاکراتو د پیل کېدو سبب به کیږي.

د طالبانو لخوا له قطریانو او امریکایانو غوښتنه شوې وه چې درې طالب بنديان به قطر ته راوستل کیږي، مور به د پوهنتون دوه استادان ور خوشې کوو، همدارنگه به ۱۰ د افغان امنیتي ځواکونو بنديان هم خوشې کوو، او بیا به همدا د افغان ځواکونو او طالب بنديانو د تبادلې نوم ورکول کیږي. زموږ ترمنځ هر څه فیصله او د بنديانو د خوشې کېدو تړون تیره شپه لاسلیک شو.

^{۲۱۰} د نومبر پر ۱۴مه، احمد یاسر ما (لیکوال) ته وویل چې دوه کاله وړاندې هم خبره وروستې شوې وه، امریکایانو ویل چې یاد درې طالب بنديان قطر ته راوړي، خو طالبانو ورڅخه غوښتل چې په هیواد کې دننه طالبانو ته وسپارل شي، له همدې امله د پوهنتون له استادانو سره د طالب بنديانو تباله پاتې شوه.

د بنديانو د خوشي کېدو لپاره په لومړي وخت کې د امریکایانو دوه غوښتنې نورې هم وي، دا چې له افغان حکومت سره به طالبان مخامخ خبرې پیل کوي، مور و ور سره ونه منله، بیا یې د اوربند غوښتنه کوله، هغه مو هم ونه منله.

د تړون د تصویب پر مهال چې دوی ولیکل چې دا کړنه (د بنديانو خوشي کېدل) به د بین الافغاني مذاکراتو د پیل سبب کیږي، مور پر همدې جملې قلم را کش کړ، د قطر د بهرنیو چارو وزارت استازي ما (عمري) ته وویل چې په دې کسانو کې خو ستا ورور "حافظ عبدالرشید" هم دی، تاسې ولي دومره جدې یاست او پر دې جملې دې قلم را کش کړ. قطري ته مې وویل چې ماته له خپل ورور څخه زما هم نظره ملگري مهم دي، او مور خپل اصول او مقررات لرو، دا شرط نه منو چې د بنديانو د خلاصون له امله دې له کابل ادارې سره خبرې پیل شي. او دا ۵ کلونه کیږي چې ډاکټر غني به ویل چې اعدام کوم یې، مور ورته ویل چې اعدام دي شي خو دا کار نه کوو.

خو ورځې وړاندې سلام رحيمي هم انس حقاني ته ورغلی و، هغه ته یې ویلي و چې خپلو مشرانو ته ووايست چې ستاسې د خلاصون لپاره له افغان حکومت سره مخامخ خبرې پیل کیدل ومنې، خو مور ونه منله.

عمري زیاته کړه: خلیلزاد وویل که دا خلک را خلاصیږي، نو تاسې به په جگړه کې کموالی راولئ، اوس د امریکایانو غوښتنه داده چې په جگړه کې کموالی راشي، خو مور ورته وویل چې د جگړې کموالي په تاسې پوري اړه لري، چې کله تړون وشي ۸۰ سلنه جگړه خپله را کمیري.

میلر وویل: که تاسې په جگړه کې کموالی راولئ، زه سمدستي ټلیفون کوم چې شپنۍ چاپې او ډرون بریدونه ودرول شي.

مور ورته وویل چې د جگړې کمښت غواړو خو د بنديانو د خوشي کېدو لپاره یې د شرط په توگه نه منو، که د مذاکراتو په ترڅ کې وروستی شوی تړون لاسلیک شي، نو جگړه په اتومات ډول کمیري.

امريکايانو درېم وړانديز هم درلود، طالبانو د ۷ افغان پوځيانو د خلاصون منلي وه، خو دوی ويل چې دا ۱۰ کړئ، او داسي چې د درې طالب بنديانو په مقابل کې ډاکټر غني ته ۱۰ افغان پوځي بنديان ور خوشي کوي، دا مو ورسره ومنله.

پټل شوې وه چې نن به انس حقاني او دوه نور ملگري دوحې ته راځي، خو ډاکټر غني بيا هم خپله غوښتنه تکراروي او د افغان حکومت او طالبانو ترمنځ د خبرو کېدل غواړي.

که چيرته دا تبادلې وشي، ممکن چې د بين الافغاني مذاکراتو د پېل او جگړې د پای ته رسېدو لپاره ذهنيت جوړونه پکې وشي، خو اشغال به هغه وخت ختميري چې تړون لاسليک او عملي شي.

خليلزاد چې کله له مور څخه رخصت کيدی، د قطر د بهرنيو چارو وزارت کې له مور سره ناست وو، هغه وويل: "فکر مې کاوه چې ملا صاحب (ملا برادر اخوند) به دا ومنې چې په جگړه کې کموالی راشي، او زه به ټرمپ ته ووايم، دا به يو ښه پرمختگ وي."

مور خليلزاد ته وويل چې دا خپله د ټرمپ تېروتنه وه، هغه بايد د خپلې تيروتنې حل لاره ولټوي.

خليلزاد ويل چې امريکا کې د سنا مجلس ته يې استيضاح کړی يم، ورځم، چې بيرته را وگرځم، دا معلومات به سره شريک کړو چې تړون لاسليک کيږي يا نه.

د بنديانو اړوند مسوده د طالبانو او امريکا ترمنځ، د قطر په وساطت لاسليک شوې، شرايط او جزيات پکې شته، هر څه واضح دي.

د انس حقاني تبادلہ

د نومبر په دویمه اونۍ کې د طالبانو او خلیزاد ترمنځ په دوحه کې د امریکایي پوهنتون د استادانو او انس حقاني د تبادلې اړوند بحثونه پیل او توافق ته ورسېدل.

د نومبر پر ۱۰مه ۲۰۱۹، د یادو مذاکراتو غړي مولوي محمد نبي عمري مورڅو تنو افغانانو ته په دوحه کې وویل: "د بندیانو د تبادلې اړوند د امریکا غوښتنه دا وه چې له افغان حکومت سره مورڅو مخامخ خبرې پیل کړو، مورڅو سره ونه منله، بیا یې وغوښتل چې اوربند اعلان کړو، هغه مو هم ونه منله، بالاخره توافق وشو چې مورڅو به د افغان - امریکایي پوهنتون دوه استادان خوشي کوي، او دوی به زموږ درې بندیان (انس حقاني، حافظ عبدالرشید او حاجي مالي خان) را خوشي کوي.

زموږ غوښتنه دا وه چې د بندیانو تبادلہ په داخل د افغانستان کې وشي، خو امریکایانو ونه منله.

خلیزاد ویل چې که د تبادلې نوم ورکړو، بیا به د ترمپ پر اداره ډیرې نیوکې وي، ددې لپاره په کار ده چې تاسي (طالبان) د افغان حکومت ځینې کسان هم خوشي کړئ، ترڅو وښودل شي چې د افغان بندیانو تبادلہ شوې، مورڅو هم د افغان پوځیانو د لسو نفرو خلاصېدل ورسره ومانه.

په پام کې وه چې نن به یاد طالب بندیان قطر ته راوړل شي، مگر دا بهیر تر دې مهاله (مازیگر پورې) وځنډیدي، کیدای شي سبا به راشي."

د نومبر پر ۱۱مه مورڅو ته عمري صاحب وویل: "نن یې بندیانو ته پاسپورټونه او افغاني جامي ورکړي، کیدای شي سبا به له خیره دوحې ته راشي."

د نومبر پر ۱۱مه، ډاکټر اشرف غني هم وینا وکړه، هغه وویل: "د خپلو نړیوالو ملگرو سره په مشوره غواړم چې د انس حقاني، حاجي مالي خان او حافظ عبدالرشید تبادلہ د افغان - امریکایي پوهنتون له دوو استادانو سره وشي، زه اعلانوم چې مورڅو یاد درې طالبان له بنده ازاد کړل."

د نومبر پر ۱۲مه، د لوگر د پادخاب شانه د "شپنک" پوځي اډې ته نږدې د بهرنیو ځواکونو د موټرو پر کاروان بمي برید وشو، یوه ورځ وروسته په کابل کې د کاناډا د امنیتي کمپنۍ پر موټر بم برید؛ د بهرنیانو په گډون ۱۳ تنه ووژل او ۲۰ نور یې ټپیان کړل.

د نومبر پر ۱۳مه، د قطر هوايي کرښې الوتکه له دوحې څخه باگرام ته راغله، او منتظر و چې یاد بنديان به دوحې ته انتقال کړي، خو بیا هم دغه بهیر وځنډیدي.

امریکایانو بیاځل له طالبانو وغوښتل چې د بنديانو د تبادلې سره یو ځای، د څو ورځو لپاره اوربند هم ومني، طالبانو د امریکایانو وړاندیز رد، او د بنديانو تبادله له ځنډ سره مخ شوه.

زما (لیکوال) تر څرگندونو^{۱۱} لږ وروسته، د نومبر پر ۱۷مه، په کابل کې د امریکا سفیر پر خپل ټویټر ولیکل چې د بنديانو تبادله په کابل او لوگر کې د طالبانو د حملو له امله وځنډېله.

جان باس ولیکل: "هېواد یې له افغان سولې سره د مرستې په هدف د درې طالب زندانیانو د خوشي کولو په اړه د ولسمشر غني د اعلان او د نومبر میاشتې پر ۱۲مه او ۱۳مه، په لوگر او کابل کې تر موټر بم بریدونو وروسته د یادو کسانو پر خوشي کولو د هغه (ولسمشر غني) له بیا غور کولو څخه ملاتړ کوي".

^{۱۱} په کابل کې د خبرې ناستې (۱۷ نومبر ۲۰۱۹) پر مهال ما (لیکوال) وویل: "د بنديانو تبادلې ټول بهیر بشپړ شوی و، د طالبانو او امریکا ترمنځ هوکړه شوې وه، خو په وروستي وخت کې، چې د قطرې کرښې الوتکه باگرام ته د بنديانو د انتقال لپاره راغلي وه، امریکایانو داسې شرط وړاندې کړ چې د توافق پر مهال طالبانو ور سره نه و منلی. دا دویم ځل ده چې امریکایان د سولې خبرو له میزه تینسته کوي، یو ځل چې د طالبانو او امریکا ترمنځ د سولې خبرو تړن نښاني شو، د سپټمبر پر ۸مه، ټرمپ د خبرو د درېدو ټویټ وکړ، او دا ځل چې د بنديانو د تبادلې هوکړه شوې وه، بیا هم امریکایان په شا شول."

"سوله کول يعني د يوې سختې پرېکړې کول، خو سوله راوستل پر واقعي شرايطو باندې بيا غور کولو ته اړتيا لري. مور د يو ستراتيژيک ملگري په صفت د راتلونکو گامونو په اړه له افغانستان سره خپلې نږدې همکارۍ ته دوام ورکوي."

د نومبر پر ۱۲مه، زموږ سره د طالب مشرانو د لېدو وعده وه، خو د يادو بنديانو د برخليک او امريکايانو د نوي غوښتنې له امله زموږ ناسته ونه شوه.

د نومبر پر ۱۳مه، سهيل شاهين مور (استاد يون، اسد وحيد او ما ليکوال) ته وويل: "منل شوې وه چې لومړی به طالب بنديان مور ته سپاري، له هغه وروسته به مور په کرار د افغان - امريکايي پوهنتون دوه استادان امريکايانو ته سپارو، او بيا به وروسته مور ۱۰ نفره افغان پوځيان هم خلاصوو. داسي نه ده چې لاس په لاس تبادله وشي."

د نومبر پر ۱۴مه ما (ليکوال) ته طالب سرچينو وويل چې کله هر څه خلاص شول، د قطر الوتکه باگرام ته ورسېدله، په وروستۍ وخت کې امريکايانو د اوربند غوښتنه؛ چې په لاسليک شوې تړون کې نه وه او اضافي غوښتنه وه، ويې کړه. طالبانو په دي اړه سمدستي مجلس وکړ، خو اوربند يې ونه مانه، بالاخره د امريکايانو لخوا غوښتنه وشوه، که د دوه ورځو لپاره اوربند اعلان کړي، هم دا تبادله به صورت ونسي، خو طالبانو دا کار ونه کړ.

د نومبر پر ۱۷مه، ډاکټر غني د امريکا له بهرنيو چارو وزير او د ترمپ د ملي امنيت سلاکار سره پر تليفون خبرې وکړي، ارگ يې په اړه د نومبر پر ۱۸مه، لاندی متن خپور کړ: "ولسمشر محمد اشرف غني د امريکا متحدو ايالتونو د بهرنيو چارو وزير مايک پمپيو او د ملي امنيت سلاکار رابرټ اوبراين سره په جلا جلا تيلفوني اړيکو کې خبرې وکړې."

په دې خبرو کې چې تېره شپه وشوې، دواړو لوريو د طالبانو / حقاني ډلې درې لوړ پوړو بنديانو د خوشې کولو په اړه د افغانستان حکومت د وروستي تصميم عملي کولو لپاره راتلونکي لازم گامونه په هر اړخيز ډول وارزول.

امريکايي چارواکو د ولسمشر غني د تصميم په ملاتړ په ټينگار ژمنه وکړه چې د افغانستان حکومت سره به گډ کار کوي ترڅو له خپلو ژمنو د اوسنتو پر مهال د طالبانو له لوري د هر ډول تاوتریخوالي په مقابل کې ځواب وويي.

همداراز دواړو لوريو له طالبانو سره يوې سياسي هوکړې ته د رسېدو لپاره د بين الافغاني مذاکراتو د پيل په موخه د مخکې شرط په توگه پر اوربند او د تاوتریخوالي پر کموالي هوکړه وکړه.

د نومبر پر ۱۸مه، درې طالب بنديان دوحې ته يوړل شول، او د نومبر پر ۱۹مه يې تبادله د افغان - امريکايي پوهنتون له دوو استادانو (امريکايي پروفيسور کوين کينگ او استراليايي پروفيسور ټيموتي ويکس) سره وشوه. طالب بنديان د طالبانو د قطر د سياسي دفتر غړو ته په دوحه کې وسپارل شول، او د پوهنتون استادان د زابل ولايت په نوبهار ولسوالۍ کې امريکايانو ته وسپارل شول.^{۲۱۲}

د امريکا ولسمشر ټرمپ او د امريکا د بهرنیو چارو وزير مايک پمپيو د پوهنتون د دوو استادانو خلاصون د سولې لپاره بڼه پرمختگ وگاڼه.

او په يو بل پرمختگ کې طالبانو د نومبر پر ۲۱مه، د افغان ځواکونو ۱۰ تنه چې د هملند ولايت د نادعلي ولسوالي په چانجیر سېمه کې درې کاله او دوه مياشتې وړاندي د طالبانو لخوا نيول شوي وو، هغوی يې بيرته ازاد کړل.

د بنديانو د تبادلې په اړه د نومبر پر ۱۹مه طالبانو لاندې اعلاميه خپره کړه:

^{۲۱۲} د امريکايي پوهنتون دوه تنه استادان "ټيموتي جان ويکس" او "کيون کينگ" چې د ۲۰۱۶ کال د اگسټ مياشتې پر اتمه نېټه له کابل څخه طالبانو د بنديانو په توگه له ځانه سره وړي وو.

انس حقاني او حافظ عبدالرشيد د ۲۰۱۴ په اکتوبر مياشت کې هغه مهال نيول شوي وو چې قطر هيواد ته د گوانتنامو څخه د ازاد شويو بنديانو ليدو ته ورغلي وو.

انس حقاني د طالبانو د مرستيال مشر ملا سراج الدين حقاني ورور دی، حاجي مالي خان يې ماما دی او حافظ عبدالرشيد په قطر کې د طالبانو د سياسي دفتر غړي مولوي محمد نبي عمري ورور دی.

د یو شمیر بندیانو د آزادۍ په اړه د اسلامي امارت اعلامیه

څنگه چې د اسلامي امارت د دريو تنو مجاهدينو محترم انس حقاني، محترم حاجي مالي خان او محترم حافظ عبدالرشيد د آزاديدو په اړه مثبت اقدام شوی، مور يې هر کلی کوو.

همداراز، د اسلامي امارت له لوري د دوو تنو پروفیسورانو (کیون کینگ امریکایي او تیموتی ویکس استرالیایي) او لسو تنو افغان عسکرو د خلاصون پروسه په کامیابۍ سره تکمیل شوه.

دا ټولې کړنې د ښه نیت او اعتماد جوړونې لپاره ښه پرمختګ دی چې د سولې له بهیر سره مرسته کولی شي.

د یادونې وړ ده چې مور د قطر د دولت د محترم امیر او د هغه هیواد د بهرنیو چارو وزارت او نورو چارواکو څخه چې په دې پروسه کې یې له پیل څخه پرله پسې هلې ځلې کړی او لازم تسهیلات یې برابر کړی دي، د زړه له کومې مننه کوو.

د افغانستان اسلامي امارت

د بندیانو تبادلې په اړه د لوړ پوړو امریکایي چارواکو څرګندونې

د نومبر پر ۱۹مه، د امریکا د بهرنیو چارو وزیر مایک پمپيو له دريو بندي طالبانو سره د افغان - امریکایي پوهنتون د استادانو تبادلې اړوند وویل: "هیله لرو چې د هغوی خوشې کیدل یو بل ښه نیت څرګند کړي چې سولې او په افغانستان کې د جګړې ختمېدو ته لار پرانيزي، او دغه اقدام به سولې ته لاره برابره کړي.

د امریکایي پوهنتون استادان په کابل کې د امریکایي ځواکونو په مرکز کې دي او ژر به له خپلو کورنیو سره یو ځای شي."

د پمپيو د اعلاميې بشپړ متن په لاندې ډول دی:

د يرغمل شوي امريکايي او آسټراليایي د خلاصون لمانځنې په اړه د متحده ايالاتو د بهرنيو چارو وزير مايکل آر پومپيو اعلاميه:

"نن ورځ، متحده آيالتونه د پروفيسور کيون کينگ او تيموتيس ويکز د خوشې کيدو هرکلی کوي. دواړه نن سهار په برياليتوب سره له طالبانو څخه ترلاسه شول او د متحده آيالتونو د اردو تر پاملرنې لاندې دي او ډير زړه له خپلو عزيزانو سره يو ځای شي.

پروفيسور کينگ او ويکز له فرصت څخه په الهام اخيستو چې له ځوانانو سره به د زده کړې په برخه کې مرسته وکړي د افغانستان په امريکايي پوهنتون کې د ښوونې لپاره افغانستان ته ولاړل. تير درې کلونه په بند کې تيرولو سره دوی د خپل بې غرضه سخاوت دروند قيمت ادا کړ. متحده آيالتونه د يرغمل په توگه د بې گناه ملکي وگړو د نيولو غندنه کوي.

طالبانو څرگنده کړې ده چې د دوه پروفيسورانو خوشې کولو ته په ښه نيت گوري، چې متحده آيالتونه ددوی د دغې څرگندونې هرکلی کوي. ددې سربيره، مور د طالبانو لخوا د ۱۰ افغان بنديانو د زر خوشې کيدو، او د افغانستان حکومت لخوا د ۳ طالب بنديانو د خوشې کيدو هرکلی کوو. مور دغه پرمختگونه د هيله مندی نښې بولو چې د افغانستان ناوړه او گران بيه جگړه چې ۴۰ کاله يې دوام وکړ ممکن ډير ژر د سياسي جوړجاړي له لارې پای ته ورسيري.

مور د ولسمشر محمد اشرف غني او د افغانستان حکومت ستاينه کوو چې دې موخې ته د رسيدو او تر څنگ يې د افغانستان د امنيتي ځواکونو د پياوړتيا او اصلاح لپاره کار کوي. د تيرو دوه کلونو په جريان کې، ولسمشر غني د شرط پرته له طالبانو سره د خبرو وپانديز وکړ. نوموړي د ۲۰۱۸ کال د کوچني اختر د رخصتيو پر مهال د اوربند غوښتنه هم وکړه چې د طالبانو لخوا ومنل شوه. په تاوتریخوالي کې د ځنډ رامنځته کيدو سره د خلکو له خوښۍ ډک غبرگون، په ډراماتيک ډول د سولې لپاره د خلکو ستره هيله په ډاگه کړه.

متحده آیالتونه له یو شمیر هغو افغان سیاستوالو څخه هم مننه کوي چې له سیاسي اختلافاتو څخه تیر شول او دغه بشردوستانه حرکت یې د خپلو سیاسي گټو لپاره ونه کاروه. په تیرو څو ورځو کې په کابل کې د تاوتریخوالي د پېښو په کمیدو سره، پورتنی پرمختگونه مور ته د افغانستان د سولې د خبرو اترو په بریا کې هیله مندي راکوي چې متحده آیالتونه یې هر راز ملاتړ ته چمتو دي.

د افغان - امریکایي پوهنتون د دوو استادانو د خوشي کېدو په تړاو سپینې ماڼۍ هم خبرپاڼه خپره کړه، د سپینې ماڼۍ د خبرپاڼې بشپړ متن په لاندې ډول دی:

د سپینې ماڼۍ د مطبوعاتي مسؤل اعلامیه له طالبانو څخه د دوه یرغمل شوو د خوشي کیدو په اړه:

نن ورځ، متحده آیالتونه د پروفیسور کیون کینگ او تیموتیس ویکز د خوشي کیدو هرکلی کوي. ښاغلی کینگ چې امریکایي او ښاغلی ویکس چې آسټرالیايي دی، په افغانستان کې د امریکایي پوهنتون پروفیسران وو چې د ۲۰۱۶ کال په آگست میاشت کې د وسلې په زور وټښتول شول. دوی دواړه نن په بریالیتوب سره له طالبانو څخه ترلاسه شول او اوس مهال د متحده آیالتونو حکومت لخوا د طبي پاملرنې لاندې دي او د اړتیا وړ نورې مرستې هم ورکول کېږي. مور دوی دواړو ته د بشپړې روغتیا دعا کوو چې د اسیر کیدو پر مهال یې ډیرې ستونزې گاللې دي او هیله لرو چې په نږدې راتلونکي کې له خپلو عزیزانو سره یوځای شي.

همداراز د افغانستان له حکومت څخه د هغوی د هڅو له امله مننه کوو چې زموږ ملگرتیا یې وکړه او د یرغمل شوو د ازادولو زمینه یې برابره کړه. ولسمشر محمد اشرف غني د سولې په برخه کې په زپورتیا سره گڼ شمیر گامونه پورته کړي دي. نوموړي شاوخوا دوه کاله وړاندې له شرط پرته له طالبانو سره د خبرو وړاندیز وکړ. سربره پردې، د ۲۰۱۸ کال د کوچني اختر د رخصتو پر مهال یې د اوربند غوښتنه وکړه، چې د وسله وال طالبانو لخوا هم ومنل شوه او دا هم څرگنده شوه چې افغانان سولې ته ډیر ليواله دي.

ولسمشر ترمپ ته تر هر څه وړاندې د امریکایي اتباعو خونديتوب او امنیت لومړیتوب لري. د ترمپ اداره د امریکایانو او زموږ د متحدینو د اتباعو د آزادۍ خونديتوب لپاره چې يرغمل شوي دي نه ستړي کیدونکي هڅه کوي. لکه څنګه چې مور د سولې لپاره کار کوو، د ترمپ اداره به دغې هڅې ته دوام ورکړي ترڅو ډاډ ترلاسه شي چې افغانستان بیا هیڅکله د متحده آیالتونو او زموږ متحدینو پر وړاندې د ترهگریزو بریدونو لپاره نه کارول کېږي".

د ترمپ څرګندونې: د نومبر پر ۲۱مه، د افغان امریکایي پوهنتون دوو استادانو تبادلې د طالب بندیانو سره، او د هغوی خوشي کیدو په اړه د امریکا ولسمشر ترمپ پر خپل ټویټر ولیکل: "د طالبانو د بند څخه د کیون کنگ او ټم ویکس د خوشي کیدو د لمانځلو لپاره به د هغوي د کورنیو سره یو ځای شم.

د ولسمشر غني د زړور کومک څخه مننه کوم، پدې هیله چې دا به د سولې لپاره د اوربند په لور یو ښه پرمختګ وي چې دا اوږد جنګ ختم کړي. په خپل ټیم ویاړ کوم".

د نومبر پر ۲۲مه، خلیلزاد ولیکل: "د طالبانو لخوا نن د ۱۰ افغان سرتیرو د آزادولو د خبر هرکلی کوم. دغه اقدام له هغه وروسته وشو چې افغان دولت د طالبانو بندیان خوشې کړل، او طالبانو د حسن نیت په جلا اقدام کې د افغان - امریکایي پوهنتون دوه پروفیسوران خوشي کړل.

هیله ده چې دغه اقدامات د دې لامل وګرځي چې تاوتریخوالی لږ شي او د داسې یو سیاسي جوړجاړي په لور چټک پرمختګ راولي چې افغان دولت، طالبان او نور افغان مشران پکښې ګډون ولري. افغانان سولې او امنیت ته هیلې لري او موږ وسره ولاړ یو."

ایران او طالبان

د نومبر پر ۱۹مه، د امریکا دفاع وزرات (پنتاگون) په خپل خپور شوې راپور کې لیکلي و: "ایران طالبانو ته وسله، روزنه او مالي مرسته ورکوي، په افغانستان کې د امریکا او لویدیځو هیوادونو د کمزوري کولو لپاره د طالبانو وسله والې ډلې سره مرسته کوي.

سره له دې چې طالبان په پوره توګه د ایران پیروي نه کوي خو دواړو د "ګډه دښمن" پر ضد د مبارزې لپاره د یو بل ملاتړي.

ایران د حزب الله ډلې سره د نورو ډلو په پرتله ډیره همکاري لري خو طالبان هم په سیمه کې د ایران سیمه ایزو اهدافو پر مخ وړلو لپاره کار کوي.

ایران له طالبانو سره په همکاري کې د امریکا او لویدیځ د خپلو تر څنګ دوه نور اهداف هم لري: یو دا چې د داعش ډلې سره مبارزه وکړي او بل د سولې وروسته د افغانستان راتلونکي حکومت کې ونډه ولري."

د نومبر پر ۲۳مه، د ملا برادر اخوند په مشرې د طالبانو لوړ پوړي پلاوي ایران ته سفر وکړ، د ایران بهرنیو چارو وزیر جواد ظریف او لوړ پوړو ایرانی چارواکو سره یې لیدني وکړي، طالبانو په افغان سوله کې د ایران پر مثبت رول کارولو باندي څرګندوني وکړي، د ایران لخوا هم د افغان سولې اړوند د مرستې ژمنه وشوه.

د نومبر پر ۲۶مه، سهیل شاهین ولیکل: "نن د نومبر ۲۶مه، دا.ا.امارت سیاسي مرستیال او د سیاسي دفتر مشر محترم ملا برادر اخوند او ورسره هئیت یې د ایران د اسلامی جمهوریت د خارجه وزیر جواد ظریف او ورسره هئیت سره په تهران کې وکتل. دواړو خواوو د افغانستان د مسئلې په سوله ایز حل او د سولې د پروسې په هکله تفصیلي خبرې وکړې.

ددې علاوه، په دوه اړخیزو روابطو او په ایران کې د افغان مهاجرینو په ستونزو ورغیدل. ایرانی لوړ پوړو چارواکو د افغان ولس سره د لاسنیو اړیکو ساتلو هیله څرګنده او د افغان مهاجرینو د ستونزو دحل وعده یې وکړه."

مگر ایران کله هم په افغانستان کې د داسې سولې غوښتونکی هیواد پاتې نه شو چې گټه به یې طالبانو ته ورسیري، بلکې ټول وخت یې د افغان حکومت ملاتړ وکړ، او له طالبانو سره یې د معاملي تر حده اړیکې وساتلي، خو کله چې د ایران د قدس لښکر قومندان سلیمان قاسمي په عراق کې د امریکا لخوا د جنوري پر ۳مه ۲۰۲۰ کې ووژل شو، له هغه وروسته ایران له طالبانو سره په اړیکو کې پرمختگ وکړ.

د سولې خبرو د بیاځل پیل کېدو هڅې

د نومبر ۲۶مه، د طالبانو د سیاسي دفتر مرستیال مشر عباس ستانکزی په دوحه کې د اروپایي ټولنی له استازی رونالد کوییا او د جرمنی هیواد ځانگړی استازي ماکرس پوتزیل سره د افغان سولې اړوند خبرې وکړې. دواړه لورو پر دې ټینگار درلود چې د سولې دریدلي مذاکرات بیرته پیل شي.

د لېدنې په اړه سهیل شاهین ولیکل: "د افغانستان د اسلامي امارت د سیاسي دفتر مرستیال محترم عباس ستانکزی او ورسره هئیت یې نن د افغانستان لپاره د اروپایي اتحادیې له خاص استازي رولاند کوییا او پرون یې د المان له خاص استازي مارکس پوتزیل سره په دوحه کې وکتل.

پدې کتنو کې دواړو لوریو د هیواد په روان وضعیت او همداشان د افغانستان د مسئلې په سوله ایز حل او د سولې د روانې پروسې په هکله خبرې وکړې.

د نومبر پر ۲۷مه د امریکا د پوځ لوی درستیز جنرال مارک میلی کابل ته ورسید او هلته یې خبریالانو ته وویل:

"زما په فکر د سولې د خبرو څخه د مثبت نتایجو چانس د پخوا په پرتله زیات دي. او زه په افغانستان کې د تیرو ۱۸ کلونو راهیسي ښکیلم. د لږ خوشبختی سره، مونږ به په لیرې نه، بلکې په نږدې راتلونکي کې کامیاب مذاکرات وکړو."

باگرام پوځي اډې ته د ترمپ راتگ

د نومبر پر ۲۸مه، ولسمشر ترمپ د ماخوستن پر پاو باندي ۸ بجې په باگرام کې د امریکایي پوځیانو لویې اډې ته را ورسید. له ښاغلي ترمپ سره په دغه سفر کې د هغه د ملي امنیت مشاور رابرت اوبراین، د استخباراتي او نورو چارو ځیني مشاوران هم مله دي.

د افغان حکومت مشر ډاکټر غني ته، باگرام ته د ترمپ له رارسیدو یو ساعت مخکې خبر ورکول شوی و، چې باگرام ته ورشي او هلته به له ترمپ سره وويني.

ترمپ نږدې ۳ ساعته د عیسویانو د بخښني ورځې مراسمو لپاره په باگرام کې تیر کړل، هغه وویل: "له طالبانو سره خبرې پیل کيږي، طالبان سولې ته چمتو دي، اوربند د سولې مذاکراتو لپاره اړین دی. زه پر دې باور یم چې دغه ډله اوس اوربند غواړي، او موږ به په افغانستان کې د خپلو پوځیانو شمیر را کم کړو."

ډاکټر غني ته هم د خبرو نوبت ورکول شو، هغه وویل: "موږ په افغانستان کې د امریکایي پوځیانو قربانی ستایو، هغوی دلته ډیره قرباني ورکړي."

له خبرو کولو وروسته د ترمپ د وینا پر مهال، ډاکټر غني د ترمپ تر شا د امریکایي پوځیانو په صف کې د ترمپ لخوا ودرول شو، او د ترمپ د وینا تر پایه همهلته ولاړ پاتې شو.

د نومبر پر ۳۰مه، ولسي جرگې غبرگون وښود چې ډاکټر غني د افغان ولس او افغان حکومت سپکاوی کړی، هغه ته په کار نه وه چې باگرام ته د ترمپ لیدو ته ورغلی وای.

باگرام اډې ته د ډاکټر غني ورتگ او هلته د ترمپ لخوا د امریکایي پوځیانو په لیکه کې د هغه درولو په اړه په ټولنیزو رسنیو کې سخت غبرگون خلکو وښود، افغانانو ویل چې ډاکټر غني د افغانستان سپکاوی کړي. په همدې اړه نړیوالې رسنۍ ټي آر ټي لیکنه خپره کړه چې ډاکټر غني په دې کار سره د افغانستان خلکو او د افغانستان اسلامي جمهوریت ته سپکاوی وکړ.

د نومبر پر ۳۰مه، طالبانو هم د ترمپ خبرو ته غبرگون وښود، ویې ویل چې موږ د سولې خبرو ته چمتو یو، خو د سولې مذاکرات له صفر څخه نه پیلوو، له هغه ځایه یې شروع کوو، تر کومه ځایه چې رسیدلي وي.

په لندن کې د ناټو دفاع وزیرانو غونډه

د ډسمبر پر ۲مه، ولسمشر ترمپ په سپینه ماڼۍ کې، لندن کې د ناټو غونډې ته تر روانېدو مخکې خبريالانو ته وويل: "افغانستان ته ولاړم، خوښ مې شو. تاسې پوهيرئ چې هغه (سفر) ښه و، افغانستان ته زما سفر ډېر بريالی و، او له غني سره ملاقات ډېر عالی و".

د امریکا دفاع وزير مارک اسپر په لندن کې د ناټو د دفاع وزیرانو په غونډه کې تر گډون مخکې د ډسمبر پر ۲مه، له رويترز خبري اژانس سره مرکه وويل: "ممکن په افغانستان کې د امریکايي سرتېرو شمېر د سولې له روانو خبرو سره له تړاو پرته راکم شي".

امريکا له څه وخت راپدېخوا له افغانستان څخه د خپلو سرتېرو د ایستلو په اړه هم په داخل او هم له ناټو سره خبرې کوي.

زه باور لرم، چې مور کولای شو په افغانستان کې د خپلو سرتېرو شمېر راکم کړو، خو دا ډاډ تر لاسه کړو، چې دغه هېواد نور د تروريستانو لپاره خوندي ځای نه دی او هم له دغه هېواد څخه امریکا ته گواښ نه دی متوجه، زموږ شریکانو هم د خپلو سرتېرو ایستل منلي".

د ناټو عمومي منشي ينس ستولټنبرگ په لندن کې د دې تړون د سرمشريزې په اخري ورځ (۴ ډسمبر ۲۰۱۹) وويل: "موږ ژمن يوو چې د افغانستان ملاتړ ته ادامه ورکړو. ځکه چې مور په دې ژور باور لرو چې د افغان ځواکونو روزل، هغوی ته سلا مشوره ورکول او مرسته کول يې د سولې د هڅو تر ټولو ښه لار ده، تر څو طالبان پوه شي چې د جگړې په ډگر کې به کله هم بريالي نه شي. هغوی بايد د خبرو ميز ته کښيښي او نويو موافقو ته مخه کړي".

ناټو د سولې مذاکراتو ننگه کوي او مور د يو سياسي جوړجاړي له لارې حل ته اړتيا لرو. د امریکا متحده ایالتونه د دغې پروسې په اړه د ناټو له ټولو ایتلافیانو او ملگرو سره له نژدې رغیدلي دي".

کابل ته د خلیزاد راتگ

د ډسمبر پر ۴مه، خلیزاد کابل ته ورسید، هغه تر دې له مخه په قطر کې له طالبانو سره پټه لیدنه هم کړې وه، خو رسنیو قطر ته د خلیزاد د سفر راپور نه درلود^{۲۳}.

په همدې ورځ ماښام مهال یې له ډاکټر غني سره ولېدل او د افغان سولې په تړاو یې یو له بل سره خبرې وکړې.

د امریکا د بهرنیو چارو وزارت هم رسماً بیان ورکړ چې خلیزاد به له کابل څخه دوحې ته ولاړ او ژر به له طالبانو سره مخامخ خبرې په رسمي ډول بیرته پیل کړي.

د ډسمبر پر ۴مه خلیزاد ولیکل: "هماغسې چې تېرمپ د شکرگزارۍ په ورځ وویل، په افغانستان کې د داعش - خراسان په ضد عمده پرمختگ شوی دی.

په ننگرهار کې وروستی کمپاین، یوه بیلگه ده. د متحدو ایالتونو / ائتلاف او افغان امنیتي ځواکونو، دغه راز د طالبانو، لخوا د اغیزمنو عملیاتو له کبله داعش - خراسان سیمې او جنگیالي وبايلل. سلگونه تسلیم شول.

داعش - خراسان محوه شوی نه دی، خو دا رښتونی پرمختگ دی."

^{۲۳} کله چې مور له کرزي سره د نومبر پر ۱۹مه ولیدل، هغه وویل: "خلیزاد قطر کی دی او له طالبانو سره یې خبرې روانې دي، له قطر څخه به کابل ته راشي، او مور به له هغه سره هم ځینو د سولې فعالیتو ته متوجه گوانښونه شریک کړو."

په کابل کې امنیتي ستونزې د سولې فعالیتو په وړاندې زیاتې شوې وي، د اکتوبر ۱۱مه، پر ما (لیکوال) د کور مخې ته وسلوال برید وشو، د اکتوبر پر ۳۰مه، پر لیکوال او سیاسي شنونکي محمد حسن حقیار برید وشو، زخمي شو، برید گر د پولیسو لخوا ونیول شو، مگر په پټه پریښودل شو.

د نومبر پر ۱۸مه، د سولې فعال، لیکوال او د سیمې په کچه سیاسي تحلیل کوونکي وحید مژده باندي د هغه له کور سره نږدې، د ماښام لمانځه تر اداء کولو وروسته، له مسجد څخه د راوتلو پر مهال برید وشو، مژده صاحب یې شهید کړ.

د خلیلزاد څرگندونو ته طالب ویاند غبرگون وښود، ویې ویل چې د داعش وسلوالي ډلې له منځه وړل د طالبانو موخه ده، او هر کله چې داعش وسلوال د طالبانو تر محاصرې لاندې راشي، امریکا او افغان حکومت یې ملاتړ کړی او د طالبانو له محاصرې یې خلاص کړي.

په همدې ورځ ارگ اعلامیه خپره کړه، ویې لیکل: "ولسمشر ډاکټر غني د افغانستان د سولې په چارو کې د امریکا له ځانگړي استازي زلمي خلیلزاد سره ولیدل، دوی د سولې په اړه، له "طالبانو سره په اوربند" او سولې ته د رسېدو لپاره په بهر کې د طالبانو د "پټو ځایونو" د موجودیت په اړه خبرې وکړې."

له خلیلزاد سره چې کابل ته په سفر کې د جنوبي او منځني اسیا لپاره د امریکا د جمهور رئیس ډونالډ ټرمپ سلاکاره میرمن لیزا کورتس هم ملگري وه، دوی له اجرائیه رئیس ډاکټر عبدالله سره هم وکتل، ډاکټر عبدالله د کتنې په اړه پر خپلې ټویټر پاڼې ولیکل: "مونږ د سولې هڅو ته په لومړیتوب، د طالبانو او امریکا ترمنځ د خبرو بیره پیلیدلو، د تاوتریخوالي د کمیدو پورې اړوند شرایطو او اقداماتو، په وخت توافقي گامونه پورته کول او د افغانانو سترو هیلو ته د ځواب ورکولو لپاره د بین الافغاني خبرو لپاره د یو ټول شموله ټیم جوړولو پر مسئلو خبرې وکړې."



د انس حقاني مرکه

د ډسمبر پر ۴مه، د طالبانو د مذاکراتې ډلې د غړي انس حقاني مرکه د نن ټکی آسیا ویبپاڼې لخوا په ږغ کې خپره شوه، مور یې مرکه په لیکلي ډول دلته را اخلو:

کله چې له گوانتانامو څخه ۵ طالب مشران خلاص او قطر ته راغلل، زه او حافظ عبدالرشید یې لېدو ته ورغلو، په دې ډله کې زموږ د پلار "مولوي جلال الدین حقاني" نږدې ملگری حاجي محمد نبي عمري هم و.

په قطر کې مو له را خلاص شوو بنديانو سره ولېدل، د بیرته تگ پر مهال، په بحرین کې الوتکې ناسته درلودله، همهلته د امریکایانو لخوا "د اکتوبر ۱۲مه ۲۰۱۴" نیول او نیمه ورځ وساتل شوو، تحقیقات یې را څخه وکړل، بیا یې بیرته قطر ته راوړو، هلته له یوې ورځې تیرولو وروسته، د اماراتو الوتکې کې دویې او له هغه ځایه کابل ته یوړل شوو.

کابل کې د ملي امنیت په زندان کې له ۸ نیمو میاشتو تیرولو وروسته د باگرام عمومي زندان ته یوړل شوو. باگرام کې څلور کاله ټول وخت په کوټه قلفې "گوسنی او قلف کوټه" کې وساتل شوم. له دې وروسته لږ پراخ ځای ته یوړل شوو، زه او حافظ عبدالرشید سره یوځای شوو، له ۵ کاله او یوې نیمې میاشتې زندان تیرولو وروسته د تبادلې پایله کې را خوشي او قطر هیواد ته راوړل شوو.

په قانوني توگه مور داسې جرم نه درلود چې زنداني شو، قید را کول شي او یا په اعدام محکوم شو، مگر امریکایانو غوښتل چې د ټولو بشري حقونو پر خلاف مور ته د اعدام سزا واوروي، او له دې یې هدف پر اسلامي امارت فشار راوړل و، غوښتل یې په دې توگه امریکایان پر طالبانو خپلې غوښتنې ومني، او خپل منفي اهداف او گټې تر لاسه کړي.

مور دواړه د مدرسې زده کوونکي وو، د اختر رخصتي وه چې قطر ته ولاړو، او مور کوم جرم نه درلود، د دوی د اساسي قانون له مخې او دارنگه بشري قوانینو کې هم پر مور داسې جرم او یا ثبوت نه وو چې هغه ته دې جرم وویل شي، مگر د خپلو منفي موخو تر لاسه کولو لپاره یې مور ته د اعدام سزا واوروله.

زه تعجب کوم، د افغانستان په دننه کې داسې محکمې وي چې پرته له جرم او ثبوت یو انسان ته د اعدام حکم کوي.

زموږ د تبادلې بهیر له ډیره وخته پیل شوی و، ځینې سیاسي کسانو، سیاسي گوندونو او حتی ځینې حکومتونو "قطر او پاکستان" د منعکریتوب او ددې کار په بڼه ډول سرته رسېدو هلې ځلې کولې. د خلاصون او تبادلې هلې ځلې هغه وخت گړندی شوې چې کله د طالبانو - امریکا ترمنځ مخامخ خبرې په قطر کې پیل شوې، او کله چې د اسلامي امارت سیاسي مرستیال او د قطر سیاسي دفتر مشر ملا برادر اخوند قطر ته ورسېد، هغه دا هڅې لا پسې گړندی کړې.

د طالبانو - امریکا مذاکراتو بهیر کې لږ بې باوري راغلي وه، د باور جوړونې لپاره همدا مسئله "د بنديانو تبادلې" مهمه وه، ډاکټر زلمي خلیلزاد د افغان - امریکایي پوهنتون دوو استادانو د تبادلې لپاره له بېلابېلو جهتونو سره خبرې کړې وې.

بالاخره د نومبر پر ۱۸مه ۲۰۱۹، موږ د قطر هیواد ته راوړل شوو، مقابل کې د افغان - امریکایي پوهنتون دوه استادان او د حکومت لس امنیتي ځواکونه طالبانو ورو خوشې کړل.

زندان کې عموماً ستونزې وي، بنديان مریضان وو، تفصیل ته یې ځکه اړتیا نشته، امریکایان، دولت، سور صلیب او نړیوالې بشرې ادارې په باگرام زندان کې ستونزو باندې خبر او پوه دي. بنديان له روغتیایي او تعذیبې ستونزو سره مخ دي، زه د بنديانو په استازولي له نړیوالو حقوقي ادارو او هیوادو غوښتنه کوم چې په زندانو کې د بنديانو روغتیا او حقونو ته پاملرنه وشي، او له بنديانو سره بڼه چلند سولې بهیر کې مرسته کوي.

تازه له زندان څخه راوتلی یم، څلور کلونه موږ هیڅ له حالاتو خبر نه وو، په وروسته وختونو کې موږ د حالاتو اړوند لږ معلومات تر لاسه کول. غواړم له حالاتو څخه خبر شم، د الله ﷻ او د مذاکراتي ډلې او مشرتابه په مرسته به هڅې کوم چې خپل غم خپلې ولس ته د سولې خوشالي راوړو، جگړه ختمه او اشغال پای ومومي.

لسم پړاو خبرې

خليلزاد په کابل کې له ډاکټر غني، ډاکټر عبدالله، حامد کرزي او نورو افغان سياستوالو سره تر لېدنو وروسته، د ډسمبر پر ۶مه، دوحې ته ولاړ، او د شنبې ورځ، د ډسمبر پر ۷مه يې په دوحه کې له طالبانو سره مخامخ خبرې پيل کړي.

رسنيو راپور ورکړ چې د سولې د لسم پړاو خبرې به د تاوتریخوالي کمولو باندې متمرکزې وي، تر څو د افغانانو ترمنځ مذاکرې او اوربند ته لاره هواره کړي.

د ډسمبر پر ۷مه، سهيل شاهين پر ټويتير وليکل: "نن د محترم ملا برادر اخوند په مشرې د اسلامي امارت مذاکراتي ټيم، د امريکې له مذاکراتي ټيم سره خبرې له هغه ځايه پيل کړې کوم ځای کې چې دريدلې وې. د توافقنامې د لاسليک او اړوند موضوعاتو په هکله خبرې وشوې. مذاکرات به سبا هم دوام کوي.

محترم انس حقاني د افغانستان د اسلامي امارت د مذاکراتي ټيم د غړي په توگه په نننيو خبرو کې گډون وکړ.

د ډسمبر پر ۹مه، د طالبانو د مذاکراتي ډلې غړي شيخ شهاب الدين دلاور د پيغام د لاري ما (ليکوال) ته وويل: "لومړی امریکایي لوري ۷ ورځې اوربند غوښت، بيا يې کموالی پکې راوست، وروسته يې وويل چې نا اعلان شوی اوربند وکړئ، دارنگه که چيری کومې حملې هم وشي، تاسی (طالبان) يې پر مه منئ، مور (امريکا) به يې هم جدي نه نيسو، خو يوازي د اوربند کولو غوښتنه ومنئ."

پر سبا يې شيخ صاحب وويل: "امريکايان دوه ورځې نا اعلان شوی اوربند غواړي، خو مور جواب نه دی ورکړی."

د طالبانو او امریکایانو ترمنځ د سولې خبرو لسم پړاو لا پای ته نه ورسيدلي چې د ډسمبر پر ۱۱مه، د بهرنیو ځواکونو باگرام اډې سره نږدې پر بهرنيانو برید وشو، طالبانو په يوغير فعال روغتون کې ځای ونيو، ۱۲ ساعته جگړه وشوه، ۲ بهرنيان مړه او ۵ پکې زخميان شول.

طالبانو د برید پر مه، ویی لیکل:

د بگرام په هوایي ډگر چې لویه امریکایي خاله ده، ستر فدایي بریدونه لاهم دوام لري

"د الفتح عملیاتو په گړندي بهیر کې نن سهار شاوخوا شپږ بجې په هیواد کې د امریکایي اشغالګرو په لویه پوځي اډه (د بگرام په هوایي ډگر) ستر فدایي بریدونه ترسره شول.

لومړی له درنو منفجره موادو څخه ډک مازدا موټر د امریکایي اشغالګرو د قرارگاه له دیوال سره وجنگول شو چې له امله یې د قرارگاه ډیره برخه له منځه ولاړه او د فدایي مجاهدینو لپاره هوایي ډگر ته د ننوتلو لاره خلاصه شوه.

وروسته گڼ شمیر فدایي مجاهدین چې په سپکو او درنو وسلو، اور غورځونکو وسیلو، او انفجاري واسکتونو سمبال وو، وتوانیدل چې په بگرام کې د ننه د امریکایي اشغالګرو په خوب خونو، هستوگن ځایونو او پوځي قشلو باندې بریدونه وکړي چې اوس هم شدیدې جگړه روانه ده.

د معلوماتو پر اساس تر اوسه پورې په درنه چاودنه او بریدونو کې لسگونه تنه امریکایي اشغالګر او هلته میشت کورني غلامان وژل شوي او تپیان دي.

د بگرام هوایي ډگر تاسیساتو او پوځي بارکونو ته هم درانه مالي زیانونه اوښتي دي. په پښه کې د کوم روغتون یا مسجد ویجاړیدل او یا هم د ملکي خلکو د زیانونو په اړه راپورونه حقیقت نه لري، البته که د چاودنې د قوت له امله په لرې سیمو کې ځینې خلک سرسریز خور شوي وي، هغه کوم قصدي مورد نه دي. " ذبیح الله

مجاهد د اسلامي امارت ویندوی

د ډسمبر پر ۱۱ مه، زه (لیکوال) د قطر سیاسي دفتر له سرچینو خبر شوم چې ملا امیرخان متقي له قطر څخه پاکستان ته تللی، تر څو د طالبانو د ډلې د مشر شیخ هبة الله هدایت د امریکایي لوري د غوښتنې (اوربند) په اړه واخلي.

وروسته پوه شوم چې شیخ دلارو او ملا محمد فاضل مظلوم هم له متقي صاحب سره یو ځای پاکستان ته تللي، چې غالباً ملا فاضل اخوند د طالبانو د نظامي کمیسیون له مشرانو او قومندانانو سره، همدارنگه متقي صاحب او شیخ دلارو به له شیخ هبة الله سره د اوربند / تاوتریخوالي کمولو په اړه لیدنې درلودلې، تر څو

خپل مشر لارښوونې او د طالبانو د رهبري شورا، په ځانگړې ډول د نظامي شورا مشورې تر لاسه کړي وي.

د ډسمبر پر ۱۲مه، د قطر سياسي دفتر وياند سهيل شاهين پر خپل ټويتر وليکل: "له امریکا سره خبرې بڼې او مثبتې روانې دي، مور د مشورو لپاره خبرې توقف کړي. نن مازديگر د محترم ملا برادر اخوند په مشرې د مذاکراتي ټيم څو تنو اعضاوو د خلیلزاد په مشرې د امریکې د مذاکراتي ټيم له يوشمير اعضاوو سره وکتل. د خبرو فضا ښه او مثبتة وه او دواړو خواوو موافقه وکړه چې د څو ورځو له وقفې او مشورو وروسته به خپلو خبرو ته دوام ورکړي."

د سولې لسم پړاو خبرو په اړه، د ډسمبر پر ۱۳مه، خلیلزاد پر ټويتر وليکل چې خبرې يې په باگرام باندي د طالبانو د حملې له امله توقف کړي: "نن مې له طالبانو سره د ملاقات په ترڅ کې پر بگرام د پروني برید په اړه، چې په بې پروا ډول يې دوه کسه ووژل او لسگونه ملکيان يې ټپيان کړل، سخته غوسه څرگنده کړه. طالبان بايد وښيي چې دوي غواړي او کولای شي چې د سولې لپاره د افغانانو هیلو ته ځواب ورکړي."

مور لنډه وقفه اخلو تر څو دوي له خپل مشرتابه سره د دې مهمې موضوع په اړه سلا مشوره وکړي."

په همدې ورځ د خبرو د توقف اړوند ما (ليکوال) شيخ دلاور صاحب ته خپله انديښنه وويله، هغه راته وليکل: "خلیلزاد دروغ وايي، پرون ماښام يې بيا د اوربند غوښتنه وکړه، مور ورته وويل چې ورځو ته ضرورت دی.

ټويټ يې د شاهين صاحب د ټويټ جواب کې کړی چې هغه ويلی و چې فضاء مثبت وه. نو دی مجبور دی چې فضاء منفي وښيي، ځکه خوږ شوی دی." ^{۲۱۴}

لسم پړاو خبرې چې د ډسمبر پر ۷مه پېل شوې وي، پرته له کومې نتيجه د ډسمبر پر ۱۲مه، پای ته ورسيدې.

^{۲۱۴} په دې معنی چې طالبانو د خلیلزاد د اوربند غوښتنه نه ده منلې، او خلیلزاد ته يې ويلي چې انتظار وکړي، دوی له خپلو مشرانو سره مشورې کوې، خو طالبانو به خلیلزاد ته واضح کړي وي چې پر اوربند موافقه نه لري، مگر کيدای شي د جگړې په کموالي باندي خبرې ورسره وکړي.

د خلیلزاد تگ پاکستان، او بیا د دوحې فورم ناسته کې یې گډون

داچې طالبانو د امریکایي لوري د اوربند غوښتنه ونه منله، او هغوی ته یې وویل چې له خپلو مشرانو سره تر مشورې وروسته به جواب ورکوي، همدارنگه طالب مشران پاکستان ته ولاړل، تر څو د ډیورنډ غاړو کې خپل مشر شیخ هبة الله وویني.

خلیلزاد غوښتل چې د پاکستان لخوا پر طالبانو فشار راوستل شي، تر څو اوربند ته غاړه کېږدي، له همدې امله خلیلزاد د ډسمبر پر ۱۳مه اسلام اباد ته ولاړ، هلته یې د پاکستان د بهرنیو چارو وزیر شاه محمود قریشي سره ولېدل، او بیرته دوحې ته ولاړ.

د شپې ناوخته خلیلزاد پر ټویټر ولیکل: "نن مې د پاکستان د بهرنیو چارو وزیر شاه محمود قریشي، د پوځ مشر قمر جاوید باجوہ او نورو چارواکو سره ولیدل، هغو ته مې د روانو خبرو اړوند معلومات ورکړل. زه په افغانستان کې د اوربند او تاوتریخوالي کموالي برخه کې د پاکستان د مرستي هرکلی کوم، تر څو د بین الافغاني مذاکراتو محوري خبرو ته زمینه برابره شي."

د ډسمبر پر ۱۴مه او ۱۵مه خلیلزاد په دوحه کې د دوحې فورم غونډه کې گډون وکړ، هلته یې د غونډې له ځینو افغان گډونوالو سره هم ولېدل.

د غونډې گډونوال حاجي عبیدالله صدرخیل ما (لیکوال) ته د ډسمبر پر ۲۸مه په دوبي کې وویل: "له خلیلزاد سره مې د افغان سولې په اړه خبرې وکړي، هغه ویل چې پوره هڅې کوم چې په سوله کې پرمختګ وشي، مگر طالبان هم باید لږ انعطاف وکړي، خو طالبان اوربند نه کوي."

ما (خلیلزاد) ته مې مور ویلي چې د خپلې خاوري او افغانانو لپاره دا کار وکړه، او سولې ته کار وکړه، د مور وصیت مې همدا دی، او تر خپله وسه کوشش کوم چې د سولې برخه کې پرمختګ وشي.

د مور دا وصیت مې پر ځای کوم، چې هغه ژوندي وي او خبره شي چې افغانستان کې جگړه ختمه شوه."

د دسمبر پر ۱۴مه، طالب ما (لیکوال) ته له قطر څخه د پیغام د لارې وویل: "امریکا په مذاکراتو کې د ډاکټر غني لپاره غوښتنه برخه غوښتله، پرمختګ نه و، نو له همدې امله طالبانو ورته وویل چې له مشرانو سره به مشوره وکړو. امریکایان طالبانو ته وایی چې لږ لاره یوسئ، خو طالبان که لږ څه هم ور سره ومني، بیا به امریکا نورې غوښتنې کوي."

طالبانو ناروي ته پلان شوې سفر لغوه کړ

په پلان کې وه چې طالبان به د دسمبر پر ۱۷مه، ناروي ته سفر وکړي او هلته به د ناروي چارواکو سره د افغان سولې په اړه خبرې وکړي.

د دسمبر پر ۱۶مه، ناروي ډیپلوماټ فرود له ما (لیکوال) وپوښتل چې ولې طالبانو ناروي ته تګ لغوه کړ، آیا د دې لپاره چې پر خلیزاد فشار واچوي؟

کله چې ما (لیکوال) له طالبانو پوښتنه وکړه، هغوی وویل چې په ناروي کې د قران کریم د سوځیدو له امله یې ناروي ته تګ لغوه کړی^{۲۱۵}، او په قطر کې د ناروي سفارت سره یې دا خبره شریکه کړي چې په ناروي کې د قران کریم پر سوځیدو هم خواشیني یو او هم سفر لغوه کوو.

^{۲۱۵} د نومبر پر ۱۶مه، د ناروي مرکز اوسلو کې "د ناروي د اسلام پالنې مخه ونیسئ Stop Islamisation of Norway (SIAN) " ټولنې د مشر لارس تورسن Lars Thorsen لخوا د کلیسا پر مخامخ په عام محضر کې چې پولیسو یې امنیت نیولی و، د قران کریم دوه نسخې کثافات دانې ته واچول شوې او د قران کریم بلې نسخې ته یې اور واچاوه، یوه مسلمان وګړي پر قران سوځونکې ور منډه کړه، تر څو قران کریم له اور څخه وساتي، د پولیسو لخوا ونیول، لاسونه، پښې او ملا یې ولچک او د پولیسو موټر کې په زور کینول شو، له دې وروسته درې نورو مسلمان ځوانانو هم له قران څخه دفاع په خاطر د قران کریم سوځیدو ځانګړې ځای ته ور منډه، خو د ناروي پولیسو لخوا ونیول، ولچک او د پولیسو موټر ته پورته کړل شول.

مگر زه (ليکوال) فکر کوم چې پر خلیزاد د فشار له امله به طالبانو ناروي ته خپل سفر لغوه کړی وي، ځکه له دې مخکې طالبانو منلی وه چې ناروي ته به سفر کوي، کله چې خلیزاد په خبرو کې د ځنډ اړوند ټویټ وکړ، له هغه وروسته بیا طالبانو ناروي ته خپل تگ لغوه کړ.

کابل ته د خلیزاد را گرځېدل

د دوحي فورم غونډې پای ته رسيدو او دوحه کې له دوو ورځو ځنډ وروسته، خلیزاد کابل ته راغی، او د ډسمبر پر ۱۸مه يې په ارگ کې له ډاکټر غني سره ولېدل، خلیزاد له ډاکټر عبدالله او بیا وروسته له حامد کرزي او نورو افغان سياستوالو سره هم ولېدل، د ډاکټر عبدالله سره د ليدنې پر مهال گڼ سياسي مشران هم حاضر وو، همدارنگه د حامد کرزي سره د ليدنې پر مهال هم گڼ سياسي مشران ناست وو.

د ارگ پر ټویټر پاڼه وليکل شول: "ډاکټر غني له زلمی خلیزاد سره د تاوتریخوالي کمولو، اوربند او طالبانو د پټنځایونو په اړه خبرې وکړي، همدارنگه خلیزاد په قطر او دوحه کې د خبرو اړوند معلومات ډاکټر غني ته وړاندې کړل. دواړو لورو پر دې توافق درلود چې د سولې لپاره تر هڅه لومړی اوربند اړین دی."

د ډسمبر پر ۱۹مه، خلیزاد وليکل: "موږ د افغان سولې د بهیر يو مهم پړاو ته نږدې کيږو. کابل کې مې دوه ورځنۍ سلا مشورې بشپړې کړې. گټور سفر و."

له جنرال میلر سره مې ولیدل او په گډه مو له ډاکټر غني، ډاکټر عبدالله، پخواني ولسمشر حامد کرزي، بنځینه فعالینو او نورو سياسي مشرانو سره مشورې وکړې. موږ د تاوتریخوالي د لږولو پر حاصلولو او بین الافغاني مذاکراتو ته د لارې د برابرولو پر هڅو ورغیدو."

د امریکا او هند بهرنیو چارو وزیرانو خبرې ناسته

د ډسمبر پر ۱۹مه، د امریکا د بهرنیو چارو وزیر مایک پمپيو په واشنگټن کې له خپل هندي سیال سبراهمانیم جایشنګر سره د افغانستان د سولې په اړه خبرې ناستې ته وویل: "موږ هیله لرو چې په افغانستان کې ټول اړوند سياسي اړخونه، افغان حکومت،

په افغانستان کې دننه غیر حکومتي مشران او طالبان دې نتیجې ته ورسیري چې غوره ځواب د تاوتریخوالي د کچې کمول دي چې اوربند ته لار پرانیزي.

له افغانستان څخه د امریکایي عسکرو د شمېر د کمولو په اړه بحثونه روان دي، مگر امریکا غواړي ډاډه شي چې له افغانستان څخه به بیا ورته د ترهگری د گواښ خطر نه وي.

د هند د بهرنیو چارو وزیر سبراهمانیم وویل: "موږ په دې باور یو چې د سولې بهیر باید د افغانانو له لوري او د افغانانو په مشرۍ وي. موږ باید ډاډه شو چې په دغه بهیر، په افغانستان کې په تېرو دوو لسيزو کې د نړیوالې ټولنې له لوري لاس ته راوړنې خوندي او وساتل شي."

د ملا برادر او خلیزاد لیدنه

د ډسمبر پر ۱۹مه، خلیزاد له کابل څخه قطر ته ولاړ، او هلته یې په پټه له طالب مشر ملا برادر اخوند سره ولېدل.

خلیزاد او طالبانو د اوربند په اړه خبرې وکړې، امریکا تمه دلودله چې په یو ناعلان شوې اوربند به له طالبانو سره توافق ته ورسیري.

خلیزاد هڅه کوله چې د سولې دغه په ټپه ولاړ حالت د ۲۰۲۰ز کال تر پېل مخکې روان او له طالبانو سره یوې موافقې ته ورسیري.

د ډسمبر له ۱۷مې ځینو رسنیو د طالبانو او امریکا ترمنځ د اوربند خبرونه خپرول، او د ډسمبر پر ۱۸مه، ځینو کورنیو او بهرنیو رسنیو راپور ورکړ چې د طالبانو او امریکا ترمنځ په مشروط اوربند باندې توافق شوی.

همدارنگه رسنیو راپور ورکړ چې افغان حکومت او امریکا له طالبانو د اوربند او له افغان حکومت سره د مخامخ خبرو غوښتنه کوي.

د پورته راپورونو په غبرگون کې د ډسمبر پر ۲۰مه، سهیل شاهین پر ټویتر ولیکل: "بین الافغاني مذاکرات په هغه صورت کې پیلیري چې د امریکا سره د ټولو خارجي

عسکرو د وتلو توافقنامه لاسلیک شي. په بين الافغاني مذاکراتو کې به ټول افغان جهتونه شامل وي، دا زمونږ موقف دی او وخت په وخت مو مطبوعاتو ته ویلی."

د ډسمبر پر ۲۰مه، ځينو نړيوالو او کورنيو رسنيو راپور ورکړ چې د امريکا کانگرس د سولې مذاکراتو لپاره د طالبانو د تگ راتگ او تجهيزاتو لپاره بوديجه منظور کړه. د ډسمبر پر ۲۱مه، سهيل شاهين يې په اړوند غبرگون وښود: "د ځينو رسنيو دا خبر چې د امريکا کانگرس د اسلامي امارت د مرکچيانو د لوژستيکي مصارفو لپاره بوديجه منظور کړې، حقيقت نه لري او نه مخکي داسې شوي. يوازې د ذهنونو د مشوش کولو له پاره يې خپور کړی. که امريکا د خپل ټيم د مصارفو لپاره منظور کړې وي، هغه د دوی کار دی، په اسلامي امارت پورې اړه نه لري."

د ډسمبر پر ۲۳مه لا هم مولوي شهاب الدين دلاور، متقي صاحب او ملا فاضل اخوند په کويته کې وو، تر څو د خپل مشر سره د اوربند او اړوند مسايلو باندې خبرې او د هغه هدايت واخلې.

د ډسمبر پر ۲۹مه، د قطر دفتر کارکونکي عبدالرحمن وويل: "د طالبانو د هيئت کسان بيرته قطر ته را رسيدلي دي، خو اوربند باندې د طالبانو توافق نه دی شوی، او وروستی پريکړه د طالبانو تر مشر شيخ هبة الله پوري پاتې ده."

د ډسمبر پر ۳۰مه، سهيل شاهين وليکل: "ځينې رسنۍ د آوازو په اساس رپوتونه خپروي چې حقيقت نه لري. البته کله چې څه وي، موږ يې حتماً له خپل ولس او رسنيو سره شريکوو. رسنۍ دې غير تصديق شوي راپورونه، نه خپروي"^{۱۱۶}.

او د ډسمبر پر ۳۱مه، مولوي اميرخان متقي هم بيرته قطر ته ورسيد، چې کيدای شي د اوربند او يا هم جگړې د کموالي په اړه به يې د طالبانو د مشر شيخ هبة الله وروستی هدايت هم له ځان سره د قطر سياسي دفتر غړو ته ور وړی وي.

^{۱۱۶} د ډسمبر له ۱۸مې، ځينو رسنيو راپور ورکاوه چې: "امريکا طالبانو ته گواښ کړی چې لس ورځې اوربند ومني، کله مذاکرات دروو."

د ډسمبر پر وروستی اونۍ کې کورنيو رسنيو راپور ورکړ چې طالبانو له امريکا سره لس ورځې اوربند منلی دی، او ځينو رسنيو بيا د يوې اونۍ اوربند خبرونه خپاره کړل.

یوولسم پړاو خبرې

د جنوري ۴مه ۲۰۲۰، خلیلزاد دوحې ته ولاړ، او د جنوري پر ۵مه یې له ملا برادر اخوند سره وکتل، مگر سهیل شاهین وویل چې رسمي خبرې نه دي پیل شوې. د جنوري ۱۲مه ۲۰۲۰، د امریکا متحده ایالاتو د ملي امنیت شورا سلاکار رابرت اوبراین د "اکسیوس" په نامه له امریکایي وېبپاڼې سره په ځانگړې مرکه کې وویل: "په روان ۲۰۲۰ کال کې له طالبانو سره یوې هوکړې ته رسېدل ممکن دي. که چیرې د یوې معاملې له مخې وي یا پرته له معاملې په افغانستان کې به د خپلو سرتېرو شمېر کم کړو.

د ولسمشرۍ ټاکنو د مهالوېش په اساس قضاوت نشم کولای، خو ممکنه ده چې سربکال هوکړې ته ورسېږي. مور پر هغه باندې کار کوو، خو باید یوه ښه معامله وي."

د جنوري پر ۱۷مه ۲۰۲۰، سهیل شاهین پر ټویټر ولیکل: "د افغانستان د اسلامي امارت سیاسي مرستیال او د سیاسي دفتر د مشر محترم ملا برادر اخوند په مشرې د اسلامي امارت مذاکراتي ټیم د ډاکټر خلیلزاد په مشرې د امریکا له مذاکراتي ټیم سره غونډه کړې، د توافقنامې د لاسلیک او اړوند مراسمو په هکله یې خبرې کړې دي.

همداشان، پرون او نن مازدیگر هم د دواړو مذاکراتي ټیمونو ترمنځ گټورې خبرې وشوې، د خبرو دا بهیر به څو ورځې دوام وکړي او مور به یې وخت په وخت معلومات خپروو، ان شالله."

زما (لیکوال) د معلوماتو له مخې چې لا هم خلیلزاد تمه درلودله چې طالبان به اوربند ومني، مگر د طالبانو لخوا به ورته ویل کېدل چې د اوربند اړوند زموږ پخوانۍ خبره ده، که غواړئ چې د جگړې د کموالي په اړه خبرې وشي چمتو یو. له همدې امله وه چې د طالبانو او امریکا ترمنځ ډیر وخت لېدنې نه کېدې، او چې کله به په تکرار سره د خلیلزاد لخوا له طالبانو سره د لېدو غوښتنه کېده، نو کومه ورځ به دواړه لوریو (طالبانو او امریکا) سره ولېدل، خو دغه ډول لېدنو کومه ځانگړې نتیجه هم نه درلودله.

د افغان سولې اړوند په دوې کې د بهرنيانو مهمه غونډه

د امریکا، ناپو، اروپايي ټولني د ځانگړو استازو غونډه

مريديان هوټل، دوې

د جنوري پر ۱۷ مه ۲۰۲۰، په دوې کې د افغان سولې د بهير اړوند غونډه وه، په غونډه کې د افغانستان د سولې او بيا پخلاينې لپاره د امریکا د بهرنيو چارو د وزير ځانگړي استازي زلمي خليلزاد، په افغانستان کې د ناپو د ملکي استازي دفتر سفير نیکولاس کې Sir Nicholas Kay، د افغانستان لپاره د اروپايي ټولني ځانگړي استازي رولاند کوبيا Roland Kobia، د افغانستان لپاره د ناروي هيواد ځانگړي استازي پتر Prt Albrty Ilsaas، د افغانستان لپاره د جرمني هيواد ځانگړي استازي مارکس پوتزل Markus Potzel، په کابل کې د بریتانیا سفيره Alison Mary Blake په کابل کې د فرانسې سفير ډيويد مارټين David Martinon او د افغانستان لپاره د ملگرو ملتونو د استازولي دفتر يوناما مشر تادامیچي ياماموتو Tadamichi Yamamoto گډون درلود.

د جنوري پر ۱۸ مه، ما (ليکوال) د افغانستان لپاره د ناروي هيواد ځانگړي استازي پتر سره مازيگر مهال په دوې کې ولېدل، هغه وويل: خليلزاد له طالبانو سره د خبرو اړوند؛ غونډې ته لږ معلومات وړاندي کړل، په جزياتو يې ټولې خبرې ونه کړې، خليلزاد د غونډې گډونوالو ته وويل: "طالبان د سولې بهير لپاره جدي ښکاري، هغوی وکولای شول چې د طالبانو مشران د تاوتریخوالي د کموالي لپاره وهڅوي، دوی رغنده قدمونه اخيستي دي، خو دا کافي نه دي، د سولې دغه بهير به اونۍ، مياشتي او يا زيات وخت ونيسي، زه نه پوهيرم چې کله به تړون وشي.

له طالبانو سره د سولې تړون تر لاسليک وړاندي وخت زموږ لپاره ډير مهم دی، چې وکتل شي طالبان په دغه وخت کې پر خپلو ژمنو څومره دريري.

طالبانو د تاوتریخوالي کمېدو اړوند متن مور ته سپارلی دی، خو هغه کافي نه دی، پر دوی بايد فشار راوړو، راټينگ يې کړو، تر څو لا زيات شرايط د تاوتریخوالي کمېدو اړوند ومني.

په کار ده چې طالبان په لویو ښارونو کې بریدونه ونه کړي، همدارنگه د بریدونو نه کولو لپاره ځانگړې سیمې مور ته په گوته کړي، په ښارونو کې هدفي وژنې ونه کړي، او داروبښانه کړي چې دوی به په توافق کیدونکې موده کې د حکومت خلک هدف نه گرځوي، همدارنگه دا اندیښنه هم شته چې کیدای شي طالبان به په لویو ښارونو کې بریدونه کم؛ خو په کلیو او لیري پرتو سېمو کې به بریدونه زیات کړي.

مور غواړو چې د تاوتریخوالي د کموالي اړوند داسې شرایط، د طالبانو لخوا ومنل شي چې اوربند ته نږدې وي. او په دې برخه کې لا نور فشار ته اړتیا ده چې طالبان راټینګ کړل شي، او پر دوی ځینې نور شرایط هم ومنو.

مور فکر کوو چې د طالبانو مشر، نظامي کمیسیون او رهبري شورا به د طالبانو د قطر سیاسي دفتر غړو ته د تاوتریخوالي د کموالي اړوند ډیر واک ورکړی وي، خو د سیاسي دفتر غړو به مور ته لږ اندازه د تاوتریخوالي کمولو شرایط منلي وي، که مور ورباندې فشار راوړو، کیدای شي ځینې نور شرایط هم را سره مني."

پټر زیاته کړه: "خلیلزاد بیرته دوحې ته ولاړ، هغه د څو ساعتونو لپاره دلته راغلی و، او میلر هم له ده مخکې دوحې ته ځان رسولي و.

د غونډې پر مهال ټولو گډونوالو په یوه خوله له خلیلزاد سره ومنله چې پر طالبانو ډیر فشار راوستل شي، هغوی اړ ایستل شي چې د تاوتریخوالي کمېدو لپاره داسې شرایط مني چې هغه اوربند ته نږدې وي. خو ما (پټر) وویل چې ممکن فشار او د طالبانو اړایستل د سولې اوسنی بهیر زیانمن کړي، زما (پټر) په نظر چې له فشار او اړایستلو Pushh طریقو څخه کار وانه خيستل شي، کافي زیات فشار پر طالبانو وارد شوی دی.

ډیر واک له جنرال میلر سره دی، او د تاوتریخوالي د کمولو د تړون ارزونه به هم جنرال میلر کوي، خلیلزاد به هم میلر ته غوږ نیسي، او دارنگه د امریکا د بهرنیو چارو وزیر مایک پمپيو به هم د جنرال میلر نظر ته زیات ارزښت ورکوي. په کار ده چې طالبان د جنرال میلر قناعت د تاوتریخوالي د کموالي برخه کې تر لاسه کړي.

همدا اوس د افغان حکومت مشر ډاکټر اشرف غني د تاوتریخوالي د کمولو مخالفت او پر ځای یې د بشپړ لنډ مهاله اوربند غوښتنه کوي.

ډاکټر غني غواړي چې د افغان سولې بهیر اړوند زیات واک ولري، داسې نښې ښکاري چې امریکا ممکن بیا ځل ډاکټر غني په واک کې ومني.

د افغانستان ولسمشرۍ ټاکنو برخه کې د امریکا د بهرنیو چارو وزارت د اسيا لپاره مرستیال وزیر الیس ویلز دنده لري، او هغه د ټاکنو بهیر له نږدې څاري.

جان باس John Rodney Bass له ډاکټر غني سره ښې اړیکې نه درلودلې، د امریکا نوی سفیر چې راځي^{۲۱۷}، دا هم ډیره زیاته تجربه لري، په ترکیه او نورو هیوادونو کې د امریکا سفیر پاتې شوي، کیدای شي له ډاکټر غني سره خپلې اړیکې ورغوي، او دا هم ممکن ده چې د امنیت شورا له مشر ډاکټر محب سره وويني، که دا کار یې وکړ، نو بیا کیدای شي چې ډاکټر غني په واک کې پاتې شي.

جرمني هیواد هڅه کوي چې بین الافغاني ناسته په جرمني کې جوړه شي، همدارنگه د فرانسې سفیر هڅه کوي چې د طالبانو او شمال ټلوالې ترمنځ ناستې ته زمینه برابره کړي.

پټر وویل: "د امریکا د مذاکراتې ډلې کسان له مولوي امیرخان متقي او مولوي عبداللطیف منصور څخه خوشاله دي، همدارنگه له عباس ستانکزي هم خوشاله دي، پخوا به بهرنیانو پر عباس ستانکزي باندي نیوکې کولې، خو اوس د هغه له چلند څخه راضي ښکاري."

پټر له ما (لیکوال) څخه دا پوښتنه هم وکړه چې د طالبانو د قطر سیاسي دفتر کې د هند لپاره کوم کس مسؤلیت لري، هند غواړي چې له طالبانو سره اړیکې ولری.

^{۲۱۷} جان باس د جنوري ۶مه ۲۰۲۰، له دندې لیري او په کابل کې د امریکا نوي سفیر راس ویلسون Ross L. Wilson د جنوري پر ۱۸مه خپله دنده پیل کړه. نوي سفیر له ډاکټر غني سره اړیکې سمې او دارنگه د ملي امنیت شورا له مشر ډاکټر محب سره هم وروسته امریکایي چارواکو لېدنې درلودلې.

پټر وویل: "د هند په غونډه^{۲۱۸} کې د هند یوه ډیپلوماټ ما (پټر) ته وویل چې افغانستان حکومت، ناروي نه خوښوي، ځکه ناروي له طالبانو سره نږدې اړیکې لري.

ممکنه افغانستان حکومت به فکر کوي چې مور له طالبانو سره نږدې اړیکې لرو، مگر زموږ لومړۍ وزیرې موده وړاندي وویل چې مور غواړو چې د افغانستان سوله ژر وشي."

مطمئن: "داسې هم نه ده څه ډول چې رسنۍ راپور ورکوي، تر اوسه هم د طالبانو او امریکا ترمنځ بې باوري شته، کوم متن چې د تاوتریخوالي اړوند د قطر سیاسي دفتر لخوا امریکایانو ته سپارل شوی، که هر څومره امریکا فشار راوړي، او هر څومره وخت انتظار وکړي، زما باور دادی چې طالبان به له دې زیات څه ونه مني.

هغه متن چې طالبانو امریکایانو ته وړاندي کړی، ممکن دا به یې د خپل مشر د پریکړې او رهبري شورا د نظرونو په رڼا کې چمتو او امریکایانو ته سپارلی وي.

که امریکایان فکر کوي چې طالبان به د تاوتریخوالي کمولو برخه کې لا زیات انعطاف وکړي، زه چې څومره پوهیږم، طالبان یوه خبره کوي، او دا چې په لیکلي ډول یې دا ځل د یادي موضوع اړوند هر څه امریکایانو ته وړاندي کړي، فکر کوم چې طالبان به لا زیات څه ونه مني، ممکن د کلیمو او لغتونو برخه کې انعطاف وکړي.

زما په نظر چې په ښارونو، لویو لارو او لوی بریدونه؛ نه کول به طالبانو منلي وي، همدارنگه به امریکا هم له ډرون او شپنیو چاپو څخه ډډه کوي.

دا خبره مهمه ده چې امریکایان اندیښنه لري چې کیدای شي طالبان په ښارونو کې بریدونه کم او په کلیو او لیري پرتو سېمو کې یې زیات کړي، دغه اندیښنه به زه طالبانو ته ورسوم. ان شاء الله.

^{۲۱۸} ۸-۱۰ جنوري په نوي ډیلي کې د رایسینا خبرې Raisina Dialogue غونډه وه چې د ناروي لومړۍ وزیرې، د افغانستان لپاره د ناروي ځانگړې استازې پټر، خلیلزاد او د نړۍ د ۹۳ هیوادو لوړ پوړو استازو پکې گډون کړی و، د غونډې پرانسته د هند لومړي وزیر نریندرا مودي او د هند د بهرنیو چارو وزیرې سوشما سوراچ په شتون کې د ناروي لومړۍ وزیرې ارنه سولبرگ Erna Solberg وکړه.

که امریکا پر طالبانو د لا زیات فشار راوړلو په فکر کې وي، دا به د دواړو اړخونو تر منځ بې باوري لا زیاته کړي.

ځکه له ۹ پړاوه خبرو وروسته هر څه وروستي شوي وو، د سولې تړون د لاسلیک نیټه ټاکل شوې وه، مگر د امریکا ولسمشر ټرمپ په یوه ټویټ هر څه وځنډول، او د طالبانو بې باوري یې پر امریکا زیاته کړه.

بیا امریکایانو ویل چې که د طالبانو سره د افغان - امریکایي پوهنتون دوو استادانو تبادلې وشي، ځنډول شوې خبرې به بیرته پیل او دا به زموږ لخوا د لاسته راوړنې په ډول ټرمپ ته دلیل شي. د امریکا د بهرنیو چارو پخوانۍ مرستیالې رابن رافیل ما(لیکوال) ته همدا خبره د هرات په امنیتي غونډه (۱۹ سپټمبر ۲۰۱۹) کې وکړه.

طالبانو ومنله، د بندیانو تبادلې تړون د امریکا او طالبانو ترمنځ لاسلیک شو، خو کله چې د قطر هوايي کرښې الوتکه کابل ته ورغله، امریکایانو بیا ځل له طالبانو د اوربند غوښتنه وکړه، دې غوښتنې یو ځل بیا د طالبانو بې باوري پر امریکایانو زیاته کړه.

له تبادلې وروسته؛ تمه وه چې د سولې تړون د لاسلیک پر مراسمو به د طالبانو او امریکا ترمنځ خبرې کیږي، خو بیا هم امریکایي لوري له طالبانو د اوربند غوښتنه کوله، او وروسته یې د تاوتریخوالي کموالي غوښتنه وکړه، طالبانو ومنله، هغوی د ډیورنډ کرښې ته سفر وکړ، د طالبانو له مشر شیخ هبة الله سره یې ولېدل، د رهبري شورا او نظامي شورا نظرونه یې را واخیستل، خو هممهاله خلیلزاد پاکستان ته ولاړ، هلته یې د پاکستان د بهرنیو چارو وزیر شاه محمود قریشي سره ولېدل، له پاکستان څخه یې وغوښتل چې پر طالبانو فشار راوړي، دې کار بیا ځل طالبان پر امریکایانو لا زیات بې باوره کړل.

اوس چې طالبانو د تاوتریخوالي کمولو اړوند لیکلې متن امریکایانو ته سپارلی، که امریکا د اوربند مشابه؛ تاوتریخوالي کمولو باندې ټینګار وکړي، او پر طالبانو فشار ته دوام ورکړي، تر څو طالبان لا زیاتو شرایطو منلو ته اړ باسي، زه فکر کوم د امریکایانو دغه ډول غوښتنه به د سولې دغه بهیر ځنډني او خنډني کړي.

په دوی کې د یادې غونډې اړوند، د جنوري پر ۱۷مه، د افغانستان لپاره د اروپايي ټولني ځانګړي استازي کویا پر ټویټر ولیکل: "د اروپايي ټولني، امریکا او ناپو ګډه ناسته کې پر اوربند، د تاوتریخوالي کمولو، د بین الافغاني خبرو لپاره چمتووالي، د سولې بهیر د بشپړوالي، بیا ځل نړۍ ته نه ګواښ او د سیمې اجماع باندي خبرې وشوي."

بلخوا افغان حکومت د طالبانو او امریکا ترمنځ د تاوتریخوالي کمولو اړوند غبرګون وښود، او یو ځل بیا یې د سولې تړون تر لاسلیک وړاندي پر لنډ مهاله اوربند باندي ټنګار وکړ.

همدارنګه افغان حکومت د یادي غوښتنې په غبرګون کې مخکیني ولسمشر حامد کرزي وویل: "افغان حکومت دي د اوربند په بهانه د سولې د بهیر او پرمختګ مخالف نه کوي."

دارنګه د حکومت ۵۰ سلنه شریک ډاکټر عبدالله هم د جنوري پر ۲۰مه، د کابینې په غونډه کې وویل: "سوله دي د یوه فرد او یا هم یوه وزارت لخوا نه برمه کیري، سوله باید انحصار نه شي، سولې ته رسېدل د هر افغان هیله ده."

د کړکيچ نړیوالې دارې له کارکونکي برهان سره ناسته

د افغانستان لپاره د کړکيچ نړیوالې ادارې مسؤل برهان عثمان چې د دوی غونډې د معلوماتو تر لاسه کولو لپاره له ترکیې دوی ته راغلی و، د جنوري پر ۱۸مه، ماخوستن ممهال مې ورسره ولېدل، سهار مهال چې د برهان لېدنه له پټ سره شوې وه، تر ډیره یې هممهغه خبرې وکړې، کومې چې پټ ماته همدا نن مازیګر ویلي و، برهان ځینې نورې خبرې هم درلودلې، هغه وویل: "طالبانو په ۵ مرحلو کې په بریالیتوب وکولای شول چې د تاوتریخوالي د کموالي په اړه خپل مشر شیخ هبة الله، د قطر سیاسي دفتر د غړو، د طالبانو د نظامي کمیسیون، علماوو کمیسیون او رهبري شورا نظرونه سره راټول او هغوی ته قناعت ورکړي.

امریکا اندیښنه لري چې کیدای شي طالبان به د تاوتریخوالي کموالی په ښارونو کې ومني او بلخوا به په کلیو او لیري پرتو سېمو کې جګړې او حملو ته زور ورکړي.

د غونډې گډونوالو سفيرانو، خليلزاد ته وويل چې تاسي طالبانو ته هغه څه ورکوئ کوم چې دوی يې غواړي (د بهرنيو پوځيانو وتل)، په مقابل کې يې تاسي هم له طالبانو داسي څه وغواړئ چې له اوربند څخه کم نه وي، د اوربند مشابهه، د تاوتریخوالي کموالی بايد ومني.

د ناروي خانگړي استازي ددي مخالفت کړی و چې پر طالبانو زيات فشار راوړل شي، همدارنگه د بریتانیا سفير هم د فشار زیاتوالي سره توافق نه و کړی.

خليلزاد هم د سولې بهير کې د امريکايې سيستم او افغان حکومت تر فشار لاندې ځان احساسوي، هغه فکر کوي چې ممکن د طالبانو مذاکراتي ډلې به د تاوتریخوالي کموالي په اړه ډیر واک له خپلو مشرانو اخیستي وي، مگر سياسي دفتر به مور ته لږ څه منلي وي.

اوس چې د تاوتریخوالي کموالي اړوند طالبانو کومه خپلمنځي اجماع رامنځته کړي، که اوسمهال همدا د امريکا له خوا ونه منل شي، ممکن چې تر ډیره طالبان بيا همدې اجماع او همدې پریکړه باندي ټينگ پاتې نه شي، په کار ده چې همدا محدودیت امريکا اونور هم درک کړي، ځکه بيا به د طالبانو نظامي مشران وايې چې مور خو تیر ځل د تاوتریخوالي کموالي باندي توافق وکړ، خو امريکا هغه ونه منله، نو تر کومه وخته به مور انتظار کوو، او بيا ځل د همداسي يوې اجماع را منځته کولو لپاره به ستونزې وي، که دا ځل د طالبانو او امريکا ترمنځ د تاوتریخوالي په اړه توافق ونه شي.

که چيرته طالبان په ښارونو کې بریدونه کم او په کلیو او ليري پرتو سېمو کې حملې زیاتې کړي، نو دا ممکن معکوس پایله ولري، او ددې اړوند به جنرال میلر منفي تصویر وړاندي کړي.

ښه به وي چې طالبان له امريکا سره لږ شرايط ومني، خو په عمل کې تر شوي توافق ډیر څه وکړي، دا به بيا مثبت تاثیر ولري.

د جنرال میلر په اړه دوه نظره شتون لري.

۱ - غواړي چې دا بهير ښه مخکې ولاړ شي، ستونزې حل او د سولې بهير اړوند اطمینان تر لاسه کړي.

۲- که د سولې بهیر سم پر مخ ولاړ نه شي، ممکن بیا به پر طالبانو نظامي فشار لا زیات کړي، مگر د جنرال میلر د لوړې رتبې تر لاسه کولو پاره سولې ته رسېدل د هغه لپاره هم مهم دي.

د جرمني لخوا هم هڅې روانې دي چې د بین الافغاني خبرو لپاره غونډه جوړه کړي، همدارنگه د سولې برخه کې د طالبانو لخوا امریکایانو ته په ځنډه جواب ورکولو هم امریکا په انډیسنه کې اچولې، ځکه دا مهال د امریکا اړیکې له ایران سره ډیرې خرابې دي.^{۲۱۹}

که د تاوتریخوالي دغه بهیر او اړوند یې خبرې څومره هم اوږدېږي، همدومره خرابېږي، او که د تاوتریخوالي کمولو موده هم څومره زیاتېږي، هومره خرابېږي، بڼه ده چې لنډ او په وخت وي، خو کله نا کله ناڅاپي پرېکړې هم ښې پایلې لري، لکه د طالبانو لخوا د کوچني اختر درې ورځني (۱۵ تر ۱۷ جون ۲۰۱۸) اوربند.

امریکا او لویډیخوال وايي چې طالبانو ته سولې بهیر خبرو کې هر هغه څه ومنل شول، کوم څه چې یې غوښتل، اوس امریکا او لویډیخ غواړي چې د طالبانو غرور مات کړي.

مطمئن: یو وخت داسې تصور نه کیدی چې د طالبانو او امریکا ترمنځ به مخامخ خبرې دومره ژر او تر ۹ پړاوو دوام کوي، خو دا هر څه وشول، اوس هم کیدای شي چې د سولې اوسني بهیر کې مثبت پرمختګ وشي.

پوهان: اوس خو هسې هم ژمی دی، او په ژمي کې خو طالبان جگړه هم نه کوي، که ۱۷ او یا ۱۰ ورځې د تاوتریخوالي کمول ومني، دا به بڼه وي.

له امریکا سره دا انډیسنه شته، که چیرته دوی بمبارد بند کړي، نو په کلیو او لیري پرتو سېمو کې به طالبان خپلو حملو ته ډیر زور ورکړي.

^{۲۱۹} د جنوري پر ۳مه، د امریکا لخوا په عراق کې د ایران د قدس لښکر عمومي قومندان جنرال قاسم سلیماني وژلو، د دواړو هیوادو ترمنځ اړیکې ډیرې خرابې کړي. د ایران د بهرنیو چارو وزیر د سلیماني د وژلو په ورځ وویل چې له امریکا څخه به یې غچ واخلي.

له پټر او برهان سره زما (ليکوال) مجلس په ډير مهم وخت کې وشو، ومې غوښتل چې د دوی غونډې اړوند معلومات د طالبانو د قطر سياسي دفتر له مشرانو سره شريک کړم.

د ناستو لنډيز مې په لاندې ډول ترتيب، او له ملا عبدالاحد جهانگير وال مې وغوښتل چې دغه متن ملا برادر اخوند او متقي صاحب ته ورسوي.

همدارنگه د متقي صاحب ورور احمد نبي ته مې هم لاندې متن وليږه، هغه لير وروسته اطمینان راکړ چې متقي صاحب ته متن ورسيد او مننه يې کوله.

هغه متن چې ما (ليکوال) طالبان مشرانو ته د جنوري پر ۱۹مه، سهار مهال وليږي، په لاندې ډول و:

"السلام عليكم ورحمة الله وبركاته!

په دوی کې غونډه د امريکا په غوښتنه د يوناما په مشرۍ راغوښتل شوی وه.

د ناتو ملکي دفتر استازی نیکولاس کې، د اروپايي ټولني استازی کوبيا، خليلزاد، د جرمني ځانگړی استازی پوتزل، د ناروي ځانگړی استازی پير، د بریتانیا سفير، د فرانسې سفير او د يوناما مشر ياماماتو په غونډه کې گډون درلود.

خليلزاد گډونوالو ته د مذاکراتو په اړه لنډ معلومات ورکړي وو، هغه ويلي و چې طالبان سولې بهير ته جدي دي، ډير څه يې کړي خو کافي نه دي، هغوی بايد د تاوتریخوالي برخه کې نرمښت وکړي.

مور به پر طالبانو فشار راوړو، دوی به راټينگ کړو چې د تاوتریخوالي د کمښت اړوند ځينې نور شرايط هم ومنې.

مور فکر کوو چې د طالبانو مشر او رهبري شورا د سياسي دفتر غړو ته د تاوتریخوالي د کموالي اړوند واک ورکړی، خو ممکن د هغه واک او کوم څه چې دوی له خپل مشر او رهبري شورا تر لاسه کړي د هغه ۳۰ سلنه به يې مور ته اوس

منلي وي، که مور طالبان را ټينگ او فشار ور باندي راوړو، ممکن طالبان د تاوتریخوالي کمولو برخه کې لا ډیر څه او شرایط له مور سره ومنی.

په دې معنی چې ۷۰ سلنه د تاوتریخوالي کمولو نورو شرایطو واک هم ممکن د سیاسي دفتر له غړو سره وي، که هغوی راټينگ شي چې اوربند ته نږدې داسې یو څه ومنی.

د غونډې گډونوالو ټولو وویل چې طالبان را ټينگ او فشار ور باندي زیات شي، چې اوربند ته نږدې، د اوربند مشابه شرایط ور باندي ومنل شي، یوازي د ناروی هیواد استازي ویلي و چې فشار ممکن دا مسئله خرابه کړي.

گډونوالو ویلي وو چې مور خو د سولې برخه کې ټول هغه څه طالبانو ته ورکولو چې دوی یې غواړي "د پوځیانو وتل"، نو په مقابل کې یې دوی "طالبان" هم مور ته باید داسې یو څه راکړي چې د تاوتریخوالي کمول، خو اوربند ته نږدې غونډې شرایط ولري.

یادونه: د تاوتریخوالي کمیدو د عملي پیل او ارزونې "نظارت" دنده به جنرال میلر لري. او تر څو چې د جنرال میلر قناعت په مذاکراتو کې ونه شي، خلیلزاد به د ډیر پرمختگ توان ونه لري، حتی پمپيو به هم د جنرال میلر نظر ته غور نیسي. یعني په مذاکراتو کې د جنرال میلر رول محوري او د خلیلزاد رول سیاسي او رغونکی دی.

ما (لیکوال) احمد نبي ته لاندې متن هم ولیږی، تر څو یې له متقي صاحب سره شریک کړي.

"امریکایان لا هم اندېښنه لري چې طالبان به له مور سره د تاوتریخوالي کمولو اړوند ځینې شیان ومنی؛ خو عمل کې به یې بیا هغه ډول عملي نه شي کولای. همدارنگه دوی اندېښنه لري چې طالبان به له مور سره ومنی چې په لویو ښارونو کې حملې کمې کړي؛ خو په مقابل کې به یې طالبان په کلیو او لیرې پرتو سېمو کې حملې زیاتې کړي.

بله اندېښنه یې داده چې ممکن ځینې نظامي طالبان د سیاسي دفتر د توافق شوې شرایطو عملي کېدل ونه مني.

سپارښتنه: که له امریکا سره طالبان شرایط لږ او یا مناسب ومنی، خو په عمل او تطبیق کې تر منل شوو شرایطو زیات تاوتریخوالی او مرگ ژوبله را کمه کړل شي، دا به د راتلونکي باور جوړونې لپاره ډیر موثر تمام شي."

په همدې ورځ غالباً طالبانو له خلیزاد سره ناسته درلودله، او داچې طالبان د دوی غونډې له جریان او پریکړو خبر و، نو کیدای شي چې پر طالبانو د فشار نتیجه کې د اوربند تمه به طالبانو ور ختمه کړي وي.

د جنوري ۲۱ مه، سهیل شاهین ولیکل: "نن ماښام محترم ملا برادر اخوند، محترم شیرمحمد عباس ستانکزي او محترم مولوي امیرخان متقي له ډاکټر زلمي خلیزاد او جنرال سکات ميلر سره ناسته درلوده، دواړو لورو د راتلونکو اقداماتو په اړه تفصیلي خبرې وکړې، او د مذاکراتي تیمونو گډ مجلس به سبا دوام ولري."

د جنوري پر ۳۱ مه، خلیزاد په اسلام اباد کې د پاکستان بهرنیو چارو وزیر شاه محمود قریشي سره ولیدل، د افغان سولې په تړاو یې خبرې ور سره وکړې. د پاکستان د بهرنیو چارو وزارت په اعلامیه کې لیکل شوي:

دواړو لورو د افغان سولې په اړه د روانو هلو ځلو سیمه ییز سولې او ثبات په اړه خبرې کړي دي.

خلیزاد قریشي ته په قطر کې د امریکایي او طالب استازو ترمنځ د خبرو په اړه معلومات ورکړل او د افغان سولې په بهیر کې د پاکستان رول وستایه.

په اعلامیه کې د پاکستان د بهرنیو چارو د وزیر شاه محمود قریشي له خولې ویل شوي: "د امریکا او طالبانو ترمنځ د سولې هوکړه لیک به بین الافغاني مذاکراتو ته لار پرانیزي چې دا به نه یوازې افغانستان کې بلکې په ټوله سیمه کې د ثبات لپاره تاثیر واچوي."

خلیزاد په اسلام اباد کې د پاکستان د پوځ له مشر جنرال قمر باجوه سره هم د افغان سولې اړوند مسایلو باندې خبرې وکړې.

په اسلام اباد کې تر لېدنو وروسته، خلیزاد قطر ته ولاړ. مگر د خلیزاد د سفر په اړه کومې رسنۍ راپور ور نه کړ، خو ښکاري چې هغه دوحې ته ولاړ، او کیدای شي طالبانو ورسره نه وي کتلي.

د ایران په اړه د امریکا او د امریکا په اړ د طالبانو اندیښنې

د جنوري پر ۱۹مه، د ناروي د بهرنیو چارو وزارت ډیپلوماټ **فروډ** د سیګنال په کرښه ما (لیکوال) ته وویل: "داسې اندیښنې شته چې طالبانو ته به ایران د چورلکو ضد توغندي او نورې وسلې ورکړي، او طالبانو له ایران سره اړیکې ډیرې کړي." **مطمئن**: که طالبان پوه شي چې د سولې خبرو کې له امریکا سره پرمختګ کيږي، بیا به هغوی له ایران څخه د چورلکو ضد توغندي ونه غواړي، او نه به هم له ایران سره؛ د امریکا او ایران ترمنځ ستونزې له امله اړیکې دومره نږدې کړي، چې نور هیوادونه پر طالبانو بې باوره شي، طالبان له ایران سره د معاملي تر حده هر څه کوي. او که چیرته د امریکا او طالبانو ترمنځ د سولې خبرو کې پرمختګ ونه شي، پرته له شک، چې طالبان به دا ښه وگڼي که له ایران څخه د چورلکو ضد توغندي او ښې وسلې تر لاسه کړي.

فروډ: ویل کيږي چې مولوي امیرخان متقي د سولې مذاکراتي ډلې څخه ایستل شوی. **مطمئن**: یوازې اواز ده، هغه اوس هم د سولې مذاکراتي ډلې غړی دی، او ډیر واک لري، خو که چیرته د سولې بهیر همداسې ځنډول کيږي، نه یوازې دا چې متقي صاحب به بیرته له قطر څخه ځي، ممکن ملا برادر اخوند او ځینې نور مشران هم مایوسه او له قطر څخه بیرته ولاړ شي، ځکه دا خو د طالبانو مشران دي، او دوی ته اړتیا لیدل کيږي چې د رهبري شورا غونډو کې هر وخت گډون وکولای شي، نو ښه به وي چې د سولې اوسنی بهیر گړندی شي، که دا کار ونه شي، بیا دا ممکن ده چې ځینې ډیر مهم مشران د سولې مذاکراتي ډلې څخه بیرته ووځي، او هغه وخت به بیا د قطر سیاسي دفتر د پریکړو واک هم ونه لري.^{۲۲۰}

بل خوا د جنوري پر ۲۱مه، د سویس په داووس ښار کې د "اقتصاد نړیوالې مجمع" ناستې په څنډه کې د امریکا ولسمشر ټرمپ او د پاکستان لومړي وزیر عمران خان سره ولېدل، د گډې ناستې په خپره شوې ویډیو کې عمران خان ویلي: "اصلي موضوع د افغانستان ده، ځکه چې امریکا او پاکستان یې اندېښمن کړي دي، له

^{۲۲۰} زه پوهیدم چې زموږ دا خبرې امریکایانو ته د ناروي له چینل څخه رسېږي، نو ځکه مې فروډ ته وکړي، تر څو امریکایان له طالبانو سره د تړون په لاسلیک کې لا ډیر ځنډ ونه کړي.

نېکمرغه چې په دې اړه يوه دريځ لرو او هم نظره يو، مور يوازې په افغانستان کې د سولې ټينگېدو ته هيله مند يو، بلکې د دغه هيواد د حکومت او طالبانو ترمنځ د خبرو پيلېدو غوښتونکي يو".

د جنوري پر ۲۱ مه، طالبانو په خپلې رسمي ويبپاڼې "الامارة" کې د ورځې خبره؛ چې د دوی رسمي نظر څرگندوي، وليکل: "د مذاکراتي لړۍ له بيا راپيل کيدو سره، امريکايي جهت له يوې نوې غوښتنې سره رامنځ ته شو، چې هغه له امارت نه په جگړه کې د کمښت مطالبه وه.

دا مطالبه يې هم د امارت له لوري ومنل شوه، اوس نو توپ د دوی په اړخ کې پروت دی چې څنگه يې وهي. آيا رښتيا هم د دوی د مسئلې حل غواړي، او که تردې ورها خوا موضوع ته د طول ورکولو په پوښ کې نوري موخي لټول غواړي؟
نښي نښانې دا ښيي چې امريکايي لوري د تاوتريخوالي د کمښت پر تعريف نور وخت هم ضايع کول غواړي، په داسې حال کې چې دا تنها د کابل ادارې د يوې وړې برخې هغه مطالبه ده چې فقط د سولې د مخنيوي لپاره يې د يوې وسيلې په توگه کاروي".

د جنوري پر ۲۳ مه، د ډاکټر غني لومړي مرستيال امرالله صالح په کابل کې وويل: "ممکن دی، احتمال لري، شايد په دوحه کې له طالبانو سره د امريکا مذاکرات د امريکا او طالبانو ترمنځ جگړه ختمه کړي، ولې هېڅ امکان نه لري چې په دوحه کې مذاکرات د طالبانو او افغان ملت ترمنځ جگړه ختمه کړي".

د جنوري پر ۲۷ مه، د غزني په ده یک ولسوالي کې د امريکا يوه مهمه استخباراتي E-۱۱A ډوله بمبارد الوتکه را ولويده، طالبانو يې پرې پر غاړه واخيستله، خو خپلواکو ادارو تايد نه کړه چې الوتکه دي د طالبانو لخوا ويشتل شوې وي، او د امريکا دفاع وزارت بيا د الوتکې لويديو لامل تخنيکي ستونزه وبلله.

په همدې ورځ د پکتيا ولايت مرکز ښرنې ته نږدې د طالبانو لخوا د امريکايي چورلکې د ويشتلو خبر هم ورکول شو.

او دوه ورځې مخکې بيا د هلمند ولايت په کجکي ولسوالۍ کې د ملي اردو چورلکه د ناستي پر مهال د طالبانو لخوا په راکټ وويشتل شوه او مرگ ژوبله يې هم درلودله.

له امریکا سره انديبنه پيدا شوې وه چې کيدای شي طالبانو له ايران څخه د الوتکو ضد توغندي تر لاسه کړي وي، مگر طالبانو له ايران څخه د دغه ډول وسلو تر لاسه کول ونه منل.

د امریکا پوځ په الوتکه کې د دوو پيلوټانو پېژندنه هم د رسنيو په واک کې ورکړه.^{۳۱}

۴۶ کلن ډگروال پال واس چې د دندې ځای يې ويرجينيا ايالت اولانگلي-پوستيس او ۳۰ کلن کېپتان رايان پانوف چې د دندې ځای يې د نيوهامپشاير ايالت و دې پېښه کې وژل شوي دي.

امريکايي پوځ زياتوي چې د سيمې اوسېدونکو د دې دوه وژل شويو کسانو له مړيو سره د خپل دود له مخې په "درناوي" چلن کړی.

^{۳۱} د امریکايي ځواکونو د اعلان له مخې، په غزني کې لوېدلې الوتکه د سوېلي کندهار ولايت په هوايي ډگر کې وه. دې الوتکې د افغانستان په فضا کې د پېښې پرمهال د هوايي اړیکو رامنځته کولو ماموریت مخته وړ.

ياده الوتکه د ځمکنیو او هوايي ځواکونو ترمنځ د راډيويي اړیکو د رامنځته کولو توان درلود او فضايي وای فای او ځانگړي وسايل يې لرل چې په فضا کې د اړیکو تشه ډکه کړي. د هوايي ځواکونو په نامه مجلې ليکلي، په ۲۰۰۵ کال د دغه ډول الوتکو په افغانستان کې د "سرو وزرو" په نامه عملياتو کې اړتيا پيدا شوه.

دا الوتکه له ۲۰۰۹ تر اوسه په افغانستان کې وه او گټه ترې اخيستل کېده.

د بي بي سي د دفاعي چارو خبريال جنتن مارکاس د يادې الوتکې د ماموریت او کار په اړه ليکلي: "نسکوره شوې الوتکه له هغو څلورو ډوله الوتکو يوه ده چې د امریکا پوځي يې لري. په اصل کې دا جيب ډوله الوتکه "بمباردير" ډوله الوتکه ده چې د پوځي ماموریت لپاره جوړه شوې چې ډېره لوړه الوتنه کولی شي.

په دې الوتکه کې داسې الکترونيکي وسايل ځای پرځای شوي چې دنده يې د هوايي او ځمکنیو ځواکونو ترمنځ د اړیکو ساتل دي.

دا الوتکه د افغانستان په جگړه کې د الکترونيکي سيستم په لرلو سره مهمې چارې مخته وړي؛ ځکه چې افغانستان يو غرنی هېواد دی او جغرافيوې وضعيت يې هم له ستونزو سره مخامخ وي، چې دا ډول الوتکې په کې د پوځي عملياتو پرمهال ډېره مرسته کولی شي.

د ډونالډ ټرمپ او ډاکټر غني لېدنه

د جنوري پر ۲۲مه، د اقتصاد د نړيوالې غونډې په څنډه کې د امريکا ولسمشر ډونالډ ټرمپ له ډاکټر اشرف غني سره په کتنه کې، د تاوتریخوالي د کمیدو په اړتیا او "بامفهومه مذاکراتو" ته د زمينې په برابریدو ټينگار وکړ.

سپينې ماڼۍ د خبر پاڼې په خپرولو سره ويلي دي: "ښاغلي ټرمپ د طالبانو له لورې د تاوتریخوالي د پام وړ او دوامداره کموالي پر ضرورت ټينگار وکړ چې د افغانستان د راتلونکې لپاره به بامفهومه مذاکراتو ته زمينه برابره کړي."

ډاکټر اشرف غني هم په خپل ټویټر ولیکل چې د ښاغلي ټرمپ سره په کتنه کې يې د دوی د پخوانیو بحثونو په اساس چې په بگرام کې شوي وو، د مختلفو مسایلو په اړه خبرې کړې دي. او د افغانستان حکومت به دغه ډول بحثونو ته د امريکا د ملي امنيت د سلاکار رابرت اوبراین، سره دوام ورکړي.

همدارنگه د جنوري ۲۲مه، ډاکټر غني په سویس کې د اقتصاد نړيوالې غونډې په څنډه کې په یو بحث کې چې "افغانستان په سیمه ییزو نړيوال روایت کې" نومیده خبرې وکړې.

ډاکټر غني وویل: "د طالبانو سرتیري له جگړې سترې دي، خو مشران يې چې په دوحه کې په مذاکراتو بوخت دي او څلور یا پنځه شخړې يې کړي دي له ژوند نه خوند اخلي او په پانگه والو بدل شوي دي."

که طالبان د جگړې ختمېدو ته چمتو وي، نو افغان ټولنه يې منلو ته چمتو ده، خو که يې موخه د سولې په نامه د نظام ډنگول وي، نو بیا به يې حکومت او خلک پر وړاندې ودرېږي.

اصلي خبره داده چې ایا طالبان غواړي تاوتریخوالی پای ته ورسوي، که ځواب هو وي، نو افغان ټولنه او حکومت چمتو دي چې دوی جذب کړي، خو که سولې ته د داسې یوې وسیلې په سترگه گوري چې په مټ يې حکومت او ټولنه وپرخوي، نو بیا به حکومت او ټولنه لاس یو کړي او پر وړاندې به يې ودرېږي."

د طالبانو د ویاند ذبیح الله مجاهد لخوا د ډاکټر غني خبرې رد او پر خپل توپټر یې ولیکل: "د سویس په داووس ښار کې د اشرف اغني پرونی خبرې په بې مسئولیتۍ او ناخبرۍ بنا وي. ډاکټر غني د اسلامي امارت د سیاسي دفتر په مسئولینو له حقیقته لرې اتهامونه وارد کړل. د اسلامي امارت سیاسي او نظامي مبارزه به ترهغو جاري وي چې اشغال پای ته ورسیري او اسلامي حاکمیت ټینګ کړل شي. ان شاء الله".

ډاکټر غني لاهم د طالبانو او امریکا ترمنځ د تړون د لاسلیک کېدو لپاره د شرط په توګه د اوربند او افغان حکومت سره د مخامخ خبرو پر غوښتنې ټینګار درلود. د جنوري پر ۲۵مه، د امریکا له نوي شارزدایپر راس وېلسن او جنرال میلر سره د لېدنې پر مهال، ډاکټر غني په ټول افغانستان کې د اوربند غوښتنه وکړه.

بلخوا د جنوري پر ۲۵مه، کابل کې د اجرائیه مشر ډاکټر عبدالله، مخکیني ولسمشر حامد کرزي، د سولې عالي شورا رئیس عبدالکریم خلیلي، د حزب وحدت ګوند مشر استاد محمد محقق او ګڼ شمیر افغان سیاستوالو په کابل کې د استاد محقق کور کې ناسته درلودله، هغوی وویل: "د سولې لپاره طرحه لري، او د سولې لپاره مخکینې شرطونه نه غواړي، د اوس لپاره د امریکا او طالبانو ترمنځ د اوربند پر ځای د تاوتریخوالي کمول سولې ته د رسیدو لاره ده."

ما(لیکوال) وغوښتل چې د طالبانو او امریکا ترمنځ د مذاکراتو پر مهال، او اوسمهال بې باورۍ په لیکلې ډول د دواړو لورو (طالبانو او امریکایانو) ته ورسوم، له ځینو ملګرو مې وغوښتل چې یاده لیکنه د امریکا سفارت ته ورسوي، او باوري وم چې د امریکا سفارت د سیاسي لیکنو لپاره کسان ګمارلي چې غوړچان بې اړوندو کسانو ته وړاندي شي. پر دې هم باوري وم چې یاده لیکنه به د طالبانو د مذاکراتې ډلې غړو ته ورسیري.

زما لیکنه د فبروري پر ۳مه، په ځینو ویبپاڼو، او په پراخه کچه په خواله رسنیو کې خپره شوه.

د طالبانو او امریکا مذاکراتو کې بې باوري

مخکې له دې چې د طالبانو او امریکایانو ترمنځ د سولې مخامخ خبرې پېل شي، د بهرنيانو لخوا نیوکه کېدله چې د قطر سياسي دفتر ډیر واک نه لري، طالب مشرانو په لومړنۍ لیدنه کې مخامخ خلیلزاد او جنرال میلر ته روښانه کړه، چې د سولې مذاکراتو خبرو واک د طالبانو د قطر سياسي دفتر سره تړاو لري.

په دویم قدم کې طالبانو د بهرنيانو د انديښنو او بې باوريو له منځه وړلو لپاره د قطر دفتر لپاره د ملا برادر اخوند گومارنه داسې مهال وکړه، چې لا هم بهرنيانو د قطر سياسي دفتر په اړه د واک د محدودتیا انديښنې درلودلې.

له هغه وروسته امریکایي لوري او طالبانو توافق وکړ چې د سولې مذاکراتو لپاره به طالبان او افغان سیاستوال + حکومت مذاکراتي ډلې جوړوي، طالبانو په ډیر لږ وخت کې د خپلې قوي مذاکراتي ډلې نومونه د رسنیو په واک کې ورکړل، خو امریکایان تر یو کال زیاته موده کې ونه توانېدل چې د افغان حکومت او افغان سیاستوالو ترمنځ فاصله ختمه او گډ مذاکراتي ډله ونومول شي.

د ننه پړاوه خبرو په جریان کې د طالبانو او امریکا ترمنځ ډیرې بې باورۍ را منځته شوې، زه یې ځینې مهمې دلته را اخلم:

لومړۍ: د طالبانو او امریکا ترمنځ ژمنه شوې وه چې د سولې مذاکرات به په دوحه کې مخته وړي، یو ناڅاپه د امریکا، پاکستان، متحده عرب اماراتو او سعودي په غوښتنه د سولې مذاکراتو لپاره غونډه په ابوظبی کې ونیول شوه، د طالبانو او امریکا ترمنځ مخکنۍ توافق شوې اجنډا ته بدلون ورکړل شو، د یادو هیوادونو استازو له طالبانو په کلکه وغوښتل چې د افغان حکومت له استازو سره مخامخ خبرې وکړي، او اوربند ومنې، په داسې حال کې چې د افغان حکومت استازي هم ابوظبی ته رسیدلي وو، او تمه یې درلودله چې له طالبانو سره به مخامخ خبرې وکړي.

دویم: بیا هم د طالبانو او امریکا ترمنځ توافق شوی وو، چې مذاکراتو ته به په دوحه کې دوام ورکوي، خو کله چې د مذاکراتو نیټه را ورسیده، زلمی خلیلزاد د دوحې پر ځای اسلام اباد ته ولاړ، ویل کیږي چې اسلام اباد هغه ته وعده ورکړې وه، چې

د طالبانو د ډلې دوه مرستیالان (مولوي محمد یعقوب او خلیفه سراج الدین حقاني) به ورسره کینوي. په اسلام اباد کې له ۵ ورځو انتظار وروسته خلیلزاد د اسلام اباد له کپري ژمنې مایوسه، او د ځینو اروپایي هیوادو په منځګړیتوب او د هغوی په خوله یې طالبانو ته احوال وस्ताوه چې په دوحه کې له ده سره وویني.

دربیم: امریکایانو به طالبانو ته نږدې کسانو ته دا خبره رسوله چې له دوی سره اندیښنه ده چې ملا برادر اخوند او مولوي امیرخان متقي کیدای شي لیواله نه وي چې قطر کې له امریکایانو سره په خبرو کې برخه واخلي، او یو ډول یې داسې ښودله چې دا کسان به د پاکستان تر فشار لاندې وي، او پاکستان هم نه غواړي چې هغوی دوحې ته ولاړ شي.

د طالبانو دغه دوه مهم مشران او ورسره ډیر قوي او د طالبانو په لیکو کې د ښه نوم او باور لرونکې کسان، د پاکستان له ډیر فشار سره سره، دوحې ته ورسیدل، او هلته یې له امریکایانو سره په خبرو کې برخه واخیستله.

څلورم: د مسکو ناستې په دوام، پټېل شوې وه چې په قطر کې به بین الافغاني ناسته کیږي، امریکا، افغان حکومت، افغان سیاستوالو او طالبانو هم منلي وه. مگر د افغان حکومت لخوا د اورد لسټ وړاندې کولو، او بیا کابل ته د قطر هوایي کرښې الوتکې ته نه اجازه؛ او د امریکا لخوا یې نه مخالفت، همدارنگه د غونډې د مخنیوي لپاره په کابل کې د امریکا په خوښه او یا نه مخالفت سره د سولې مشورتې لویه جرګه جوړېدل، او پر طالبانو نیوکې او له هغوی څخه د اوربند غوښتنه او له افغان حکومت سره مخامخ خبرې، مخکې له دې چې د طالبانو او امریکا ترمنځ د سولې تړون کې پرمختګ وشي.

همدارنگه بیا په قطر کې د ځینو افغان سیاستوالو، د رښیو، مدني او میرمنو ټولنو له هغو استازو سره د طالبانو ناسته، چې د امریکا، برتانيا، جرمني سفارتونو او اروپایي ټولني لخوا چمتو شوی وو. او دا ناسته د طالبانو د لیوالتیا وړ هم نه وه، خو بیا هم د مسکو په دوام، د مهمې غونډې ځای دغسي یوې کوچنۍ او بې پایلې غونډې ونيو، او دا هر څه امریکایانو په اگاهانه ډول کول.

پنځم: د امریکایانو په ډله کې تر لس زیات؛ خو داسې کسان چې د ناستو پر مهال یې خبرې نه کولې یوازې د طالبانو څیرو او د هغوی خبرو او لهجو ته متوجه، انسان پېژندونکي، او غوښتل یې چې یو ډول د طالبانو منځ کې درز پیدا شي.

شپږم: تر ننه پړاوه مخامخ مذاکراتو وروسته، تر ټولو لویه بې باوري د طالبانو او امریکا ترمنځ هغه وخت رامنځته شوه، چې د سولې تړون اړوند ټول مسائل او جزیات وروستي شول، توافق شوی و چې د تړون له لاسلیک څخه اته ورځې وروسته به د طالبانو خبرې له افغان حکومت او افغان سیاستوالو سره پیلېږي، یو ناڅاپه د ولسمشر ټرمپ لخوا توییت وشو چې د سولې مذاکرات یې په کابل کې د خپل یو پوځي د وژنې له امله درولي دي، په داسې حال کې چې په کومه ورځ چې په کابل کې طالبانو برید وکړ، امریکایي پوځي قتل شو، په همغه ورځ جنرال میلر او خلیلزاد ماښام مهال له طالبانو سره د توافق د رسمی مراسمو په اړه د قطر د بهرنیو چارو وزارت کې خبرې کولې.

د ټرمپ دغه ډول کړنې تر ټولو لویه بې باوري د طالبانو او امریکایانو ترمنځ رامنځته کړه.

اووم: د ټرمپ لخوا چې د سولې مذاکرات وځنډول شول، امریکایانو هڅې پیل کړې، چې طالبان نرمښت وښيي او داسې کړنه وکړي چې د مذاکراتو بیا ځل دوام ته لاره هواره شي. د امریکایانو لخوا بېلابېل وړاندیزونه طالبانو ته د یو او بل په خوله رسول کیدل، چې یا خو طالبان اوربند ومني، یا خو د افغان - امریکایي پوهنتون استادانو تبادلې وکړي، یا خو په خپله مذاکراتي ډله کې میرمنې ورزیاتي او یا هم له افغان حکومت سره مخامخ خبرې او یا هم په تاوتریخوالي کې کمښت راولي.

د مذاکراتو په لومړیو ناستو کې امریکایانو استدلال کاوه چې د بنديانو د تبادلې او خلاصون خبرې باید طالبان له افغان حکومت سره مخامخ وکړي، ځکه بنديان د افغان حکومت په واک کې دي، او دا کار په هغوی پوري تړاو لري، خو وروسته د بنديانو د تبادلې بهیر؛ د افغان حکومت په ناخبرې کې امریکایانو له طالبانو سره مخکې یوړ.

طالبانو د افغان - امریکایي پوهنتون د استادانو تبادلې ومنله، امریکایانو ټینګار درلود چې له تبادلې سره سره له افغان حکومت سره مخامخ خبرې هم ومني، کله چې د طالبانو جواب منفي و، بیا امریکایانو ټینګار درلود چې طالبان اوربند ومني، بالاخره مایوسه شول، او پرته له یادو دوو شرطونو یې د بندیانو د تبادلې تړون له طالبانو سره په دوحه کې لاسلیک کړ.

طالبانو انتظار ایست چې خپل بندیان یې د قطر هوایي کرښې الوتکې کې دوحې ته ور وړل شي، بیا هم نابره د امریکایانو لخوا د دوه ورځو اوربند غوښتنه وشوه، د بندیانو د تبادلې بهیر وختلید، او بې باوري پکې لا زیاته شوه.

د بندیانو تر تبادلې وروسته، تمه کېدله چې امریکایان به له طالبانو سره د سولې نهایی شوی تړون لاسلیک کړي، او دا یو ښه فرصت هم و، ځکه ولسمشر ټرمپ، د امریکا بهرنیو چارو وزیر مایک پمپيو او لوړ پوړو امریکایي سیاستوالو د افغان - امریکایي پوهنتون دوه استادانو خوشي کېدل د سولې لپاره یو ښه پرمختګ وباله.

اټم: طالبان او افغان ولس په تمه وو چې دا ځل به خلیزاد له نوي او مخکښو شرطونو پرته، له طالبانو سره د سولې تړن د لاسلیک په اړه خبرې کوي، مګر داسې ونه شول، بیا هم امریکایي لوري له طالبانو وغوښتل چې له افغان حکومت سره مخامخ خبرې، د سولې تړون تر لاسلیک مخکې پیل کړي. طالبانو بیا هم دغه مسئله کورنۍ یاده کړه، امریکایي لوري ته یې وویل چې کله له تاسې سره تړون لاسلیک شي، بیا به موږ افغانان خپلمنځي ناستې او مذاکرات کوو.

امریکایانو ډیر ټینګار درلود چې طالبان له امریکا سره تر تړون وړاندې اوربند ومني، په دې اړه به لومړیو وختونو کې امریکایانو ډیر نرمښت وښود، تر دې چې په نا اعلان شوې دوه ورځې اوربند باندي یې هم اکتفا درلودله.

طالبانو د اوربند پر ځای د تاوتریخوالي کمولو ژمنه وکړه، همدا کار یې وکړ، په جګړه کې د پام وړ کمښت راغی، خوبل خوا بیا په لیرې پرتو سېمو کې امریکایانو او کورنیو پوځیانو بمبارد، شپنۍ چاپې، د ملکی خلکو وژنې او بریدونه تر پخوا لا زیات کړل، چې طالبان یې د امریکا پر نیت لا ډیر شکمن کړل.

نهم: امریکایانو له طالبانو سره ومنله چې د تاوتریخوالي کمولو ژمنه وکړي، تر څو ولسمشر ټرمپ ته د سولې مذاکراتو کې د خلیلزاد لخوا دا لاسته راوړنه وړاندې شي. د طالبانو د قطر سیاسي دفتر وکولای شول چې د دفتر دغړو، د خپل مشر شیخ هبة الله، د رهبري شورا، نظامي شورا، علماوو شورا او اړوند کمیسیونو اجماع او رضایت د تاوتریخوالي کمولو لپاره تر لاسه کړي، دا یو لوی او ښه پرمختګ و، د همدې پرمختګ لیکلی متن یې امریکایي لوري ته په واک کې ورکړ. طالبانو تمه درلودله چې د امریکایي لوري به مثبت ځواب تر لاسه کړي، خو په دوی کې د یوناما په مشرۍ د خلیلزاد، ناټو ملکي استازي، اروپایي ټولنې، امریکا، بریتانیا، فرانسې، جرمني او ناروي سفیرانو د ناستې پر مهال خلیلزاد څرګنده کړه چې پر طالبانو لا زیات فشار ته اړتیا لیدل کېږي. او له دې وړاندې خلیلزاد پر طالبانو د فشار له پاره پاکستان ته ولاړ، هلته یې د پاکستان له چارواکو هم غوښتي وه چې پر طالبانو د اوربند لپاره فشار زیات کړي.

د دوی له غونډې وروسته، خلیلزاد له طالبانو وغوښتل چې یا خو اوربند ومني او یا هم اوربند ته ورته نږدې څه ومني.

د امریکایانو په غوښتنو کې وخت په وخت بدلون، او د غوښتنو زیاتوالي طالبان د امریکایي لوري په نیت نور هم شکمن کړل، او د امریکایانو لخوا چې د تاوتریخوالي کمولو غوښتنه شوې وه، طالبانو ومنله، خو بیا یې د اوربند غوښتنه وکړه، همدې کړنې د طالبانو او امریکا ترمنځ بې باوري لا زیاته کړه، او طالبانو په خپلو رسمي پانو کې د دوی او امریکا ترمنځ د بې باوري راپورونه خپاره کړل.

لسم: امریکایانو سره انډیښنې دي چې کیدای شي طالبان به په لویو ښارونو او د ولسوالیو په مرکزونو بریدونه کم او یا خو بیخې ونه کړي، خو ددې پر ځای به ټوله توجه کلیوالو سېمو ته کړي؛ په داسې حال کې چې د امریکا/ناټو لخوا بمبارد هم نه وي، نو طالبان به خپلو حملو ته په کلیوالو سېمو کې زور ور کړي، او د افغان حکومت امنیتي ځواکونو ته به ډیره مرګ ژوبله واوړي، او طالبان به په لیري پرتو سېمو کې ځینې امنیتي پوستي تر خپل واک لاندې راولي.

یوولسم: امریکایان فکر کوي چې د طالبانو د قطر سیاسي دفتر ډیر واکونه لري، چې د سولې مذاکراتو کې پرمختګ، او د تاوتریخوالی اړوند ډیر څه ومني، خو دوی خپل بشپړ واک نه کاروي، او د خپلې ډلې د مشر لخوا د پوره واک ورکولو سره سره دوی ډیر لږ د تاوتریخوالي کمولو په برخه کې مني.

دولسم: طالبانو حس کړي چې د امریکایي لوري ترمنځ هم د سولې مذاکراتو کې اجماع نه شته، ځکه د امریکا د بهرنیو چارو وزارت لیواله دی چې د سولې مذاکراتو گړندي مخکې یوسي، پنتاگون او سي آی ای بیا غواړي چې پر طالبانو خپلې غوښتنې ومني، ترڅو د سولې تړون د دوی پر ماتې تمام نه شي، او سپینه ماڼۍ بیا مجبوراً د بهرنیو چارو د وزیر په پرتله د پنتاگون او سي آی ای څرگندونو ته پر اهمیت قایله ده، همدا لامل دی چې د سولې مذاکرات پخ روان دي.

دیارلسم: امریکا او پاکستان پلوي افغان رسنۍ هڅې کوي چې د طالبانو مذاکراتي ډلې پر غړو، نظامي طالبان بې باوره کړي، او طالبان به ممکن فکر کوي چې دا هم د امریکا او افغان حکومت گډه سوژه ده چې غواړي د طالبانو په منځ کې درز را منځته کړي.

انديښنې

ښکاري چې د سولې بهیر ټکنی شوی، امریکایان ویره لري چې کیدای شي ایران به له طالبانو سره د وسلو مرسته زیاته کړي، او انديښنه لري چې کیدای شي طالبانو د چورلکو ضد توغندي ترلاسه کړي او یا هم په راتلونکي کې ترلاسه کړي. پر دې سربیره، د سیمې د هېوادونو او د امریکا ترمنځ د پخوا په پرتله اختلافات زیات دي. پر افغانستان د امریکا د جگړې په لومړۍ لسيزه کې د سیمې هېوادونه له امریکا سره همبرغي وو؛ خو له تېرو درې یا څلورو کلونو راهیسې دغه اجماع نوره نه شته. اوس که امریکایان د سولې مذاکراتو کې ناغېږي کوي او یو ځل بیا ښکېل لوري جگړې ته لومړیتوب ورکړي، لږې نه ده چې د طالبانو او د سیمې د مقتدرو هېوادونو ترمنځ پیلتیا لا پیاوړې شي چې دا چاره به یې له شکه د جگړې معادله بدله کړي.

بل خوا د ولسمشرۍ ټاکنو وروستی پایلې هم له نامعلوم برخیلک سره مخ دي، ولس نه پوهیږي چې بیا به کومه معامله کیږي، او که د ټاکنو وروستی پایلې اعلان شي، هغه ولسمشر به څومره قانوني واکونه ولري، چې غټ اکثریت سیاسي ډلې او افغان سیاستوال یې ننگه ونه کړي.

د طالبانو اړوند لویه اندیښنه بیا دا ده، که د ژمي موسم پای ته رسیږي، پسرلی راشي، د پسرلي عملیات اعلان شي، او په پسرلي کې به یو ځل بیا جگړې ډیر زور اخلي، طالبان به هڅې وکړي چې په راتلونکي پسرلي کې د اوسنۍ کمې جگړې جبران هم وکړي، او خپلو بریدونو ته کیدای شي لا زیات زور ورکړي.

له دي ها خوا بله اندیښنه دا ده چې له یو کال زیات وخت مذاکراتو وروسته، چې د طالبانو ډیر مهم او منلي مشران په قطر کې پاتې شوي، د مذاکراتو د بریالیتوب لپاره یې شپه او ورځ کار کړی، که د هغوی یې باوري پر امریکانوره هم دوام وکړي، کیدای شي د طالبانو مهم مشران (ملا برادر اخوند، ملا امیر خان متقي، مولوی عبداللطیف منصور او ځینې نور) بیرته له قطر څخه ووځي، او د رهبري شورا په ناستو کې د گډون لپاره د ډیورنډ کرښې غاړو ته ځانونه ورسوي.

که د طالبانو مشران له قطر څخه ولاړ شي، بیا به اسانه نه وي چې د سولې مذاکرات گړندي او منتج په قطر کې جریان پیدا کړي.

همدارنگه امریکایان اندیښنې لري، که له طالبانو سره د تاوتریخوالي کموالی په اوسنیو شرایطو ومنی، طالبان به په کلیوالو سېمو کې جگړو ته زور ورکړي، او که چیرته له طالبانو سره د سولې تړون لاسلیک کړي، بیا به هم طالبان له ډیر قوي موقف څخه له افغان سیاستوالو + حکومت سره خبرو ته کیني.

له افغان ولس سره اندیښنه ده چې په سېمه کې هند له پخوا، ایران اوس، د سولې بهیر بریالیتوب نه غواړي، بلکې دواړه هیوادونه؛ هند د افغان حکومت په پلوي، ایران د طالبانو په پلوي، په افغانستان کې خپلې موخې لري.

د حل لاره

ښه دا ده چې په جگړه کې ښکېل لوري (افغان حکومت، امریکا، افغان سیاستوال او طالبان) اوسنی د سولې لپاره چمتو فرصت له لاسه ورنه کړي، ټول لوري هڅې وکړي چې د سولې مذاکرات بریالي شي.

له طالبانو سره د امریکا د سولې تړون، امریکایانو ته مسؤلیت ورکوي چې د افغانستان جگړه په سم ډول پای ته ورسېږي او په راتلونکي کې له کورنۍ جگړې مخنیوی وشي.

که چیرته له امریکا سره د طالبانو د سولې مذاکرات بریالي نه شي، د سولې تړون لاسلیک نه شي، امریکا کله هم د افغانستان د ارامي او سوکالي مسؤلیت نه مني، او نه هم په افغانستان کې د جگړې شدت کمېږي، نه په جگړه کې کموالی راځي، او که پرته له مسؤلیت څخه، پرته د سولې تړون له لاسلیک څخه امریکایي / ناټو پوځیان له افغانستان څخه وځي، د کورنۍ جگړې د مخنیوي مسؤلیت هم بیا هیڅوک په غاړه نه اخلي.

ښه به وي چې افغانان په یو ږغ، په امریکا ږغ وکړي چې د افغانستان جگړه په مسؤول ډول سره پای ته ورسوي، له طالبانو سره خپلې ستونزې حل؛ تر څو د بین الافغاني تفاهم او اوربند لپاره هواره شي.

که څومره هم د سولې مذاکراتو کې نوي غوښتنې او نوي بحثونه را منځته کېږي، د سولې بهیر ځنډنی کوي، ښه ده چې له تازه غوښتنو او نویو بحثونو څخه دواړه لوري ډډه وکړي.

داچې دواړه لوري پر یو بل د چل شک کوي، او یو پر بل بې باوره دي، د همدې بې باوري له منځه وړلو لپاره تر دي مهال اړین کار هم نه دي شوی، په کار ده چې ځینې بانفوذه اشخاص او یا هم ځینې هیوادونه د امریکا او طالبانو ترمنځ د بې باوري له منځه وړلو لپاره جدي کار وکړي.

داچې تیر ځل هم خلیزاد په قطر کې زیات وخت تیر، او طالبانو له هغه سره په لیدو کې لیوالتیا نه درلودله، دا ځل هم ممکن له پاکستان وروسته به خلیزاد قطر ته سفر کړی وي، کیدای شي طالبانو بیا هم له هغه سره د لیدو لیوالتیا نه درلودله، او یا هم په ټیټه کچه کوم چا وړ سره لیدلې وي، په کار ده چې د لیدنو د نه لیوالتیا لاملونه له منځه یوړل شي، او هغه داسې، چې امریکایان په خپلو پخوانیو ژمنو ودریږي.

امریکایان به غواړي چې د خبرو بهیر وغځوي، خو د بهیر په ځنا کې د چا گټه او د چا تاوان دی؟ پرته له شک، چې طالبان ځان تاوانی گڼي، ځکه د سولې بهیر د ځنډ له امله د طالبانو د وسلوالو حوصلي متاثره کیږي، امریکا ته په کار ده چې دغه باریکي درک او د سولې بهیر گړندی کړي.

داچې امریکایان فکر کوي چې دوی طالبانو سره هغه څه مني چې طالبان یې غواړي (د بهرنیو پوځیانو وتل)، خو مقابل کې طالبان هم باید ډیر څه ومني، زما په آند چې د امریکایې پوځیانو وتل حتمې ده، ښه داده چې د وتلو لپاره مناسبه لاره ځان ته پیدا کړي، نه داچې هغه غوښتنې، چې منل یې د سولې بهیر له خنډونو سره مخ کوي، د امریکا لخوا وړاندې شي.

زه بیا هم پر دې خبره ټینگار کوم، چې افغان ولس، افغان سیاستوال او طالبان، ټول په یوه ږغ د سولې بهیر گړندی کیدو، د بهرنیو پوځیانو د وتلو لپاره په گډه کار وکړي، د سولې بهیر تړون لاسلیک به، افغانی مذاکراتو او د جگړې پای ته رسولو ته زمینه مساعده کړي.

د مذاکراتو چټکتیا او ښه پرمختګ

د بهرنيانو لخوا د دویمې غونډې کې که څه هم پریکړه وشوه چې پر طالبانو فشار زیات شي چې د اوربند مشابه یو څه ومني، داچې د طالبانو لخوا خلیزاد او میلر ته په روښانه توګه وویل شول، کوم متن چې مور (طالبانو) د تاوتریخوالي د کمېدو اړوند تاسي (امریکایانو) ته سپارلی، هغه کفایت کوي، او که تاسي اندیښنې لرئ چې مور به په ښارونو بریدونه کم او په کلیوالو سېمو کې به بریدونو ته زور ورکړو، ستاسي دا اندیښنه بې ځایه ده، مور به په عمل کې وښیو چې تر شوی توافق لا زیات د تاوتریخوالي کمېدل غواړو.

خلیزاد د یولسم پړاو خبرو پر مهال څو ځله افغانستان، پاکستان او قطر ته سفرونه وکړل، تر څو دغه پړاو د مذاکراتو وروستی پړاو او د تړون لاسلیک ته دواړه لوري چمتو شي.

د فبروري په لومړۍ نیټه خلیزاد کابل ته ولاړ، له ډاکټر غني سره یې ولیدل، هغه غني ته د سولې د وروستیو جریاناتو په اړه وویل: "له طالبانو سره د سولې خبرو کې کوم د پام وړ پرمختګ نه دی شوی."

خلیزاد له نورو افغانانو سره د لېدنې پر مهال په مذاکراتو کې د پرمختګ خبره کړې وه، خو داچې ډاکټر غني ته یې په مذاکراتو کې د نه پرمختګ ویلي، ممکن هدف به یې اوربند، او یا داچې؛ ډاکټر غني د سولې خبرو له پرمختګ سره ليوالتیا نه درلودله.

په همدې ورځ خلیزاد له ډاکټر عبدالله عبدالله، استاد محقق او ګڼو سیاسي مشرانو سره وکتل، هغوی ته یې د سولې اړوند وروستی جریانات وویل. ډاکټر عبدالله وویل: "سوله باید د یو شخص په انحصار کې نه وي، سوله د افغانانو غوښتنه ده."

خلیزاد له مخکیني ولسمشر حامد کرزي او ځینو نورو افغان سیاستوالو سره د ناستې پر مهال څرګنده کړې وه چې په سولې بهیر کې پرمختګ شوی، او لا هم د سولې بهیر د بریالیتوب تمه لري.

د فبروري پر ۲مه، خلیل‌زاد له کابل څخه ووت او په کابل کې د امریکا سفارت د خلیل‌زاد د لېدنو اړوند لاندې خبرپاڼه خپره کړه:

د افغانستان د سولې لپاره د متحده آیالتونو ځانگړي استازي زلمي خلیل‌زاد له کابل څخه خپله لیدنه ترسره کړه

د افغانستان د سولې لپاره د متحده آیالتونو ځانگړي استازي زلمي خلیل‌زاد له کابل څخه خپله لیدنه ترسره کړه

د افغانستان د سولې لپاره د متحده آیالتونو ځانگړي استازي زلمي خلیل زاد او ورسره پلاوي د فبروري په ۲مه نېټه افغانستان ته خپل گټور سفر پای ته ورسوه.

ښاغلي خلیل‌زاد د ملي یووالي حکومت له مشرانو، ولسمشر اشرف غني او اجرائیه رییس عبدالله عبدالله سره د متحده آیالتونو د هڅو په اړه مشورې ترسره کړې ترڅو د جگړې پای ته رسولو لپاره سیاسي جوړجاړي ته لاره هواره کړي. دوی له طالبانو سره د تاوتریخوالي د کمولو په اړه د مذاکراتو په برخه کې د متحده آیالتونو وروستیو هڅو باندې هم خبرې وکړې ترڅو د متحده آیالتونو او طالبانو تر منځ موافقې، د افغانانو ترمنځ مذاکراتو، او د تلپاتې سولې په ملاتړ هراړخیز او دایمي اوربند ته لاره هواره شي.

ښاغلي خلیل‌زاد له یو شمیر نورو افغان مشرانو سره هم سلا مشورې وکړې ترڅو د دوی نظریات هم واورې. په خپلو ټولو لیدنو کې، ښاغلي خلیل‌زاد پدې ټکي ټینگار وکړ چې افغانان باید د ټول شموله اسلامي جمهوریت مذاکراتي ټیم په تشکیل او د افغانانو تر منځ د خبرو اترو لپاره چمتووالي باندې خپل تمرکز ته دوام ورکړي. خلیل‌زاد له کابل څخه قطر ته ولاړ او هلته یې له طالبانو سره لېدنو ته دوام ورکړ.

د فبروري پر ۳مه، د امریکا د بهرنیو چارو وزیر مایک پمپيو په ازبکستان کې د خبرې ناستې پر مهال له له طالبانو وغوښتل چې د سولې تر لاسلیک وړاندې د تاوتریخوالي د راکمېدو په برخه کې داسې "څرگند شواهد" وښيي ترڅو "بین الافغاني" خبرو ته زمینه برابره او له دغه هیواد څخه د امریکایي عسکرو وتلو ته لار هواره کړي.

د اسوشېټيډ پرس اژانس د راپور له مخې چې ښاغلي پمپيو ويلي: "د سولې هوکړه نږدې ده، او هوکړه له مخه هم لاسليک ته نږدې وه، مگر لاسليک نه شوه، مور په پوره احتیاط سره د سولې او پخپلینې پر یوې طرحې کار کوو، مور تیر ځل هم ورته یوې طرحې ته نږدې شوي وو، داسې یوه طرحه چې دواړو لوریو پری کار کړی وو، خو طالبان ونه توانېدل چې د تاوتریخوالي د راکمولو په برخه کې خپل نیت او وړتیا ثابته کړي".

د پمپيو د څرگندونو په غبرگون کې د طالبانو ویاند ذبیح الله مجاهد د فبروري پر ۴مه پر خپل ټویټر ولیکل:

"غبرگون: اسلامي امارت د مشکل د حل اراده او توان لري، د مذاکراتو بهیر د ترمپ ټویټ، د امریکا متعددو غوښتنو، په امریکا او کابل کې د چارواکو اختلاف ټکنی کړی. ښاغلی پمپيو دې د خپل بام واورې زموږ پر بام نه را اچوي، زموږ موقف اصولي او متحد دی، دريځ مو د مقابل لوري په شان متزلزل نه دی."

د فبروري پر ۷مه، طالب له قطر څخه راته ولیکل: "دوه ورځې کيږي چې خلیزاد همدلته دی، او له طالبانو سره یې لیدلی، خو طالبانو هغه پخوانی خبره ورته کړي."

د فبروري پر ۹مه، طالب ما (لیکوال) ته ولیکل: "نن طالب مشرانو له خلیزاد سره مهمه لېدنه درلودله، او پر دې یې بحث و چې د تړون د لاسليک کیدو نېټه معلومه شي."

لږ وروسته سهیل شاهین پر خپل ټویټر ولیکل: "نن ماښام د اسلامي امارت سیاسي مرستیال محترم ملا برادر اخوند، محترم ملا محمد فاضل مظلوم، محترم ملا خیرالله خیرخواه او محترم مولوي امیرخان متقي، د قطر له خارجه وزیر او ډاکټر زلمي خلیزاد سره ناسته درلوده، د مذاکراتو د نتایجو او بعدي اقداماتو په اړه یې په ځینو مهمو موضوعاتو بحث وکړ."

په همدې ورځ ماخوستن مهال له ناروي څخه فروډ له ما (لیکوال) سره اړیکه ونيوله، غوښتل یې د قطر ناستو او سولې اړوند خبرې را سره وکړي، خو مور د فبروري پر ۱۰مه د سیگنال له لاري خبرې وکړي.

فروډ وویل: "نن ورځ په واشنگټن کې مهمه غونډه کیږي، او هغوی به دا پریکړه کوي چې له طالبانو سره تړون لاسلیک شي او یا نه، د هو او نه پریکړه همدا نن کیږي. پر امریکا ډیپلوماتیک فشار زیات دی چې تړون لاسلیک کړي."

هغه وویل: "طالبان پلان لري چې په پسرلي کې پر ارزگان او بغلان بریدونه وکړي، او د یادو ولایتو مرکزونه د لنډ مهال لپاره تر خپل کنټرول لاندې راولي، تر څو افغان حکومت او نړیوالو ته خپل زور ور ښکاره، او په بین الافغاني مذاکراتو کې له قوي موقف څخه خبرې وکړي."

مطمئن: "زما په نظر چې طالبان به په پسرلي کې په ځینو ولایتونو حملي وکړي، ځکه د سولې مذاکراتو په جریان کې دوی بریدونه کم کړل، خو امریکایانو د سولې تړون لاسلیک کې ځنډ وکړ، اوس به طالبان غواړي چې راتلونکي پسرلي کې بریدونه زیات کړي، او د طالبانو بریدونه د دي لپاره به نه وي چې په بین الافغاني خبرو کې ځانته ډیر امتیاز واخلي، ځکه تر څو چې له امریکایانو سره تړون نه وي لاسلیک شوی، د بین الافغاني خبرو پیل کیدل هم ستونزمن ښکاري، دا خبره به سمه نه وي، ولي طالبان به بریدونه زیات کړي."

فروډ ومنله چې د طالبانو پسرلني عملیات په بین الافغاني خبرو کې د امتیاز لپاره نه، بلکې د امریکا سولې مذاکراتو د ځنډ لپاره پلان کیږي.

د فبروري پر ۱۰مه، په امریکا کې لوړ پوړو امریکایانو له ولسمشر ټرمپ سره ناسته درلودله، ورځ وروسته نړیوالو رسنیو راپور ورکړ چې په ټوله کې ټرمپ له طالبانو سره د سولې تړون له لاسلیک سره مشروطه هوکړه کړي.

د فبروري پر ۱۱مه، مایک پمپيو د ټیلیفون په کرښه له ډاکټر عبدالله او ډاکټر غني سره خبرې وکړي، او دواړو ته یې په قطر کې له طالبانو سره د تاوتریخوالي کموالي اړوند بحثونو باندې معلومات ورکړل، پمپيو ورته وویل: "طالبانو توافق کړی چې تاوتریخوالی کم، او دا ډول د تاوتریخوالی کمښت به په اوربند باندې منتج کیږي."

د ټیلیفوني خبرو په اړه د ارگ پر ټویټر ولیکل شول: "خوښ یم چې ښاغلي پمپيو نن ټیلیفون راته وکړ او له طالبانو سره د سولې په روانو خبرو کې یې د پام وړ

پرمختګ خبر راکړ. وزیر پمپيو راته په تاو تريخوالي کې د پام وړ او تلپاتې کموالي راوستلو په تړاو د طالبانو د وړاندیز په هکله معلومات راکړل.

دا د ستاینې وړ پرمختګ دی او زه خوښ یم چې د سولې په هکله تر اوسه زموږ له اصولي دريځه د ګټورو پایلو راوتل پیل شوي دي. زموږ لومړنی هدف دا دی چې بې معنا وینه تویبڼه پای ته ورسېږي.

د دې لپاره ټول افغانان په یوه خوله راسره ملګرتیا کوي او زه دوی ته ډاډ ورکوم چې د دوی مشران داسې جرأت، وړتیا او اړین وسایل لري چې دغه هدف ته ورسېږي، او ددې بهیر وروستی مراحل به د افغانستان د اسلامي جمهوریت لخوا په ښه ډول مدیریت شي."

د فبروري پر ۱۲ مه، په دوحه کې د طالبانو او امریکایانو ترمنځ ناسته وشوه، د خلیلزاد لخوا له طالبانوسره؛ د تړون اړوند د ټرمپ نظر شریک شو.

نیویارک ټایمز ورځپاڼې راپور ورکړ چې ټرمپ له طالبانو سره د سولې هوکړه په مشروطه توګه تصویب کړې ده. نیویارک ټایمز د یو شمېر افغان او امریکایي چارواکو له خولې وایي چې ټرمپ په مشروطه توګه له طالبانو سره هغه هوکړه تصویب کړې چې له مخې به یې امریکایي ځواکونه له افغانستان وځي او په دغه هېواد کې به سوله تامینېږي.

دارنگه د فبروري پر ۱۲ مه، د "سي ان ان" خبري شبکې هم د امریکا د دفاع وزارت د دوو چارواکو په حواله ویلي چې د امریکا حکومت هڅه کوي روانه اونی له طالبانو سره د تاوتریخوالي کمولو په اړه د یو جوړجاړي اعلان وکړي. د افغانستان لپاره د جرمني ځانګړي استازي مارکس پوتزل هم په دوحه کې د امریکایي او طالب استازو ترمنځ روانو خبرو کې د پرمختګ خبر ورکړی دی.

هغه پر خپل ټویټر ولیکل: "هیڅ ښکېل لوری باید د امریکا او طالبانو مذاکراتو کې دغه «سخت پرمختګ» له ستونزو سره مخامخ نه کړي. ټول باید د ماناډاره بین الافغاني مذاکراتو پیلېدو لپاره خپله سیاسي اراده وښيي، جرمني همکارۍ ته چمتو دی."

د فبروري پر ۱۲مه، د نن ټکی آسیا پر ټویټر ولیکل شول: "د نن ورځې په مذاکراتو کې د طالبانو او امریکایانو پوره مذاکراتي ټیمونو گډون درلود. د غرمې پر یولس بجې خبرې پیل او د شپې تر یولس نیمو بجو یې دوام وکړ.

د طالبانو او امریکایانو تر منځ تر نږدې ۱۲ ساعتونو پورې خبرې وغځېدې، تمه ده چې سبا بیا هم پر لس بجې خبرې پیل شي. په دغو مذاکرات کې عموماً د تړون د لاسلیک تر مراسمو مخکې اجرائتو باندي خبرې کېږي، چې د دواړو لورو څخه د تاوتریخوالي د کمښت اعلان یې تر ټولو مهم دی.

د افغان سولې لپاره د امریکا ځانگړي استازي زلمي خلیلزاد په ننیو مذاکراتو کې تر گډون وروسته جرمني ته روان شو. د سبا ورځې مذاکرات به د هغه ټیم پر مخ وړي. د نن ټکی آسیا سرچینې وايي چې د راتلونکو اجرائتو په اړه به هر لوری ځانته اعلامیې خپروي.

نن ټوله ورځ پر اعلامیو کار وشو خو بیا هم ځینې «واړه» ټکي شته چې باید دواړه لوري ورباندي توافق وکړي.

د فبروري پر ۱۲مه، میرمن رابن رافیل د ایمیل د لاري ما (لیکوال) ته ولیکل:

"زما معلومات دادي چې د طالبانو او امریکا ترمنځ تړون د ترمپ لخوا تاید شوی، او د تاوتریخوالي د کموالي له مودې پوره کیدو وروسته به ژر دغه تړون لاسلیک شي."

د فبروري ۱۴مه، د جمعې ورځ د طالبانو او امریکا ترمنځ د سولې خبرې ونه شوي، او د فبروري پر ۱۵مه، دواړه لورو خپلمنځي مشورې او ناستې درلودلې، همدارنگه د فبروري پر ۱۶مه، هم د دواړه لورو ترمنځ لیدني ونه شوي.

د فبروري پر ۱۲مه، د ناټو عمومي سرمنشي ينس ستولټنبرگ په بروسل کې د ناټو غړو هیوادو دفاع وزیرانو ته د خبرو پر مهال وویل: "د افغانستان د ټاکنو پایلې او له امریکا سره د طالبانو د سولې مسئلې له یوې او بلې سره ټکر کې نه دي او ناټو د دغو خبرو ملاتړ کوي."

ینس وویل: "زما لپاره، دا تناقض نه دی، باوري هم یم چې د امریکا او طالبانو ترمنځ خبرې هم دا موخه لري او د ناټو ملاتړ ورسره دی. موږ د دغو خبرو په اړه له امریکا سره له نژدې سلامشورې کوو، چې بین الافغاني خبرې پیل شي.

په افغانستان کې تلپاتې سوله د افغانانو له خپلمنځي خبرو پرته نه شي راتلی.

ناټو پرېکړه نه کوي، د ناټو هېڅ ټلوال هم دا پرېکړه نه کوي، بلکې افغانان پخپله باید پرېکړه وکړي، خو زموږ هڅه دا ده چې د افغانانو ترمنځ خبرو او بحث ته لار برابره کړو، چې همدا سولې ته د رسېدو لار ده.

لاهم سولې ته اوږده لار پاتې ده، خو هیله دا ده چې د افغانانو ترمنځ خبرو ته نژدې شو او ناټو ته غوره لار دا ده چې افغانانو ته د دغو خبرو زمينه برابره کړي.

آن طالبان هم پوهیږي چې د جگړې په ډگر کې نه شي بریالي کېدای، دوی باید د تاوتریخوالي کمولو په باب خپل ریښتینی او واضح هوډ وښيي."

د فبروري پر ۱۳مه، د امریکا دفاع وزیر مارک اسپر د بلجیم پلازمېنه بروسل کې خبريالانو ته وویل: "مونږ پر پرله پسې ډول دا ويلي، چې په ډگر کې زموږ د قومندانانو د سپارښتونو پر اساس، مونږ به اته زره او ۶۰۰ سوو ته د سرتیرو شمیرو کمیدو سره کومه ستونزه ونلرو او ځکه، چې مونږ ډاډه یو، چې په دغه شمیر سرتیرو سره مونږ خپل ماموریت بشپړولی شو."

د فبروري پر ۱۵مه، د مونیخ امنیتي غونډې په څنډو کې ډاکټر غني او خلیلزاد سره ولېدل، د ارگ پر ټویټر ولیکل شول: "ډاکټر غني له خلیلزاد سره د مونیخ امنیتي غونډې په څنډه کې وکتل^{۲۲۲}."

دواړو پر هغو مسایلو خبرې او ټینګار وکړ چې تیره ورځ د ډاکټر غني او د امریکا دفاع وزیر او بهرنیو چارو وزیر ترمنځ د مسایلو تعقیب به کوي، په ځانګړې ډول د سولې بهیر اړوند مسایلو.

^{۲۲۲} د ناټو غړو هیوادونو د دفاع وزیرانو غونډه د فبروي پر ۱۲مه او ۱۳مه، د بلجیم په پلازمېنه بروسل کې، او د فبروري پر ۱۴مه او ۱۶مه ۲۰۲، د جرمني په مونیخ ښار کې وشوه.

په مونيخ کې خلیلزاد د هند له بهرنیو چارو وزیر جی شینکر سره هم ولېدل، شینکر پر خپل ټویټر ولیکل: "د افغان سولې په برخه کې د تازه پرمختگونو له درکه خوښ یم. افغان سولې ته هیله مندي ډېره شوې ده او هند ددې بهیر ملاتړ کوي." د فبروري پر ۱۶مه، خلیلزاد د مونیخ ناستې اړوند لاندې ټویټونه وکړل، او له سولې مذاکراتو او په مونیخ کې له امریکایې، ناپو او افغان چارواکو سره د لیدنې اړوند یې خوښې څرگنده کړې وه.

د خلیلزاد په ټویټونو کې د هغه د ناستو انځورونه له ډاکټر غني، د ناروي بهرنیو چارو وزیرې، د ازبکستان بهرنیو چارو وزیر، د امریکایې سناتورانو او عمران سره خپاره شوې وو.

د فبروري پر ۱۷مه، خلیلزاد اسلام اباد کې د افغان کډوالو اړوند جوړې شوې غونډه کې گډون وکړ، په غونډه کې یې د افغان کډوالو له استازو سره د افغان سولې په تړاو خبرې وکړې، همدارنگه خلیلزاد د پاکستان د بهرنیو چارو وزیر شاه محمود قریشي سره ولېدل، په قطر کې د مذاکراتو په وروستیو پرمختگونو یې بحث درلود. د فبروري پر ۱۸مه، خلیلزاد په اسلام اباد کې د پاکستان له لومړي وزیر عمران خان سره د افغان سولې اړوند خبرې وکړې، او عمران خان له خپله اړخه د افغان سولې بهیر کې د هر ډول مرستې ژمنه ورکړه.

د فبروري پر ۱۹مه، ډاکټر غني په کابل کې د ولایتي شوراگانو مشرانو او غړو ته وویل: "په سوله کې د ښځو مشارکت تضمین شوی او د مذاکراتي ټیم هر غړی به د ښځو د حقونو دفاع کوي. د سولې د لوی هدف لپاره به یو کوچنی، قوي او ټولشموله ټیم جوړېږي.

په جمهوریت او د وگړو په حقونو باندې معامله نه کېږي او د سولې هره پرېکړه به د ملي شورا او د اړتیا په صورت کې د لویې جرگې او رایې له لارې کېږي او نوی نسل هیچاته اجازه نه ورکوي چې په حقونو یې معامله وشي.

زه تاسې ته ډاډ درکوم چې د سولې له خبرو هیڅ ډول ډار ونه لرئ او د سولې هره مرحله خپل قید او شرط لري. د همدغو شرایطو پر اساس به تاوتریخوالی کمېږي چې بالاخره د اوربند لامل شي. موږ اجازه نه ورکوو چې له طالبانو سره سوله د بلې جگړې د پیل لامل شي."

زما (لیکوال) د معلوماتو له مخې چې د فبروري پر ۱۹مه، کیدای شي له لوړ پوړو امریکایي پوځیانو سره به د سراج الدین حقاني لېدنه د افغانستان په دننه او یا هم کوم خلیجې هیواد کې شوې وي، تر څو امریکایان د حقاني شبکې له مشر څخه ډاډ تر لاسه کړي؛ که د طالبانو او امریکا ترمنځ د سولې تړون کیږي، چې حقاني ډلې ته هم د منلو وړ او په عملې کېدو کې یې ځان ژمن وبولي.

د دې لپاره چې امریکایي ولس ته ډاډ ورکول شي چې د سولې مذاکراتو څخه حقاني ډله هم ملاتړ کوي، له همدې امله به وه چې د فبروري پر ۲۰مه، د امریکا په مشهورې نړیوالې ورځپاڼې نیویارک ټایمز کې د سراج الدین حقاني لاندې لیکنه خپره شوه:

په نیویارک ټایمز کې د سراج الدین حقاني د لیکنې پښتو ژباړه

کله چې په ۲۰۱۸م کال کې زموږ استازو له امریکا سره خبرې پیلولې، زموږ ټولو په نږدې په دې اړه چې دا خبرې به نتیجه ورکړي، باور صفر ته نږدې وو. موږ تېرو ۱۸ کلونو جگړې او د خبرو اترو گڼو پخوانیو هڅو ته په پام سره چې بې گټې ثابتې شوې وې، د امریکا پر نیت بیخي بې باوره وو.

مگر سره له دې مو هم پرېکړه وکړه چې یوه بله هڅه هم وکړو. دغه اوږده جگړه هر چا ته په درنده بیه تمامه شوې وه. د سولې د هر ډول بالقوه فرصت له لاسه ورکول د حکمت تقاضا نه وه، ولو که د بریالیتوب چانس یې ډېر کم هم و. له څلورو لسيزو زیاتې مودې راهیسې هره ورځ جگړې د افغانانو ژوند اخیستی. هر چا د کورنۍ یو گران غړی له لاسه ورکړی. هر څوک له جگړې ستړي شوي دي. زه په دې باور یم چې نور باید دغو مرگونو او دردونو ته د پای ټکی کېښودل شي.

د متحدو ایالتونو تر مشرۍ لاندې بهرنۍ ټلوالې سره زموږ جگړه زموږ انتخاب نه وو بلکې موږ ورکې له ځان څخه دفاع ته اړ شوي وو. ځکه نو د بهرنیو عسکرو وتل زموږ لومړنی او تر ټولو ستره غوښتنه ده. دا چې نن له متحدو ایالتونو سره د سولې د تړون په درشل کې یوو، دا وړه خبره نه ده.

د ملا عبدالغني برادر او شیر محمد عباس ستانکزي تر مشرۍ لاندې زموږ د مرکچي ډلې همکارانو په تېر یو نیم کال کې له امریکایي مرکچیانو سره یوه تړون ته د رسېدلو له پاره نه سترې کیدونکې هلې ځلې کړې. زموږ پر کلیو د متحدو ایالتونو د درنې مېمبارۍ له کبله زموږ د منسوینو له تکراري اندېښنو او خواشینۍ او د امریکایانو له خوا هر وخت د نویو، نویو غوښتنو له مطرح کولو سره، سره موږ خبرو اترو ته ژمن پاتې شوو.

موږ آن هغه مهال هم د سولې دروازه خلاصه پرېښوده چې د متحدو ایالتونو ولسمشر ټرمپ خبرې بندې وبللې. دا ځکه چې د جگړې دوام تر ټولو زیات زموږ افغانانو په تاوان دی. دا هم روښانه ده چې د دغسې جدي خبرو په پایله کې له دوه اړخیزو تېرېدنو پرته د سولې هېڅ ډول تړون هم ممکن نه دی. دا چې موږ له خپل هغه دښمن سره چې دوه لسیزې مو ورسره په داسې حال کې بې درېغه جگړه کړې چې مرگ پکې د باران په څېر وریده، دغسې گردابي خبرو ته ژمن پاتې شوو، دا د دې ښکاره ثبوت دی چې موږ د جگړې پای ته رسولو او خپل هیواد ته د سولې راوستلو ته ژمن یو.

موږ هغه اندېښنې او پوښتنې درک کوو چې د بهرنیو عسکرو له وتلو وروسته رامنځ ته کیدونکي نظام د ډول په اړه د افغانستان د ننه او د باندې موجودې دي. د دغسې اندېښنو په ځواب کې باید ووايم چې دا په بین الافغاني اجماع پورې اړه لري. موږ باید اجازه ورنه کړو چې اندېښنې مو د دغسې واقعي بحثونو او خبرو د لارې خندا شي چې د لومړي ځل له پاره له پردې اغېز او مداخلې آزاد چاپیریال کې تر سره کېږي.

هېڅ لوري ته هم نه ښایي چې د مخکې ټاکل شویو نتایجو او شرطونو په وړاندې کولو سره د دغه بهیر مخه ډب کړي. موږ دې ته ژمن یو چې له نورو اړخونو سره د متقابل احترام په چاپیریال کې په مشورتې ډول پر مخ لاړ شو او د یوه داسې نوي ټول-شموله سیاسي نظام په اړه هوکړې ته سره ورسېږو چې د هر افغان ږغ پکې اورېدل شوی وي او هېڅ افغان وگړی ورکې د محرومیت احساس و نه کړي.

زه باوري یم چې له بهرنۍ واکمنۍ او مداخلې څخه له آزادۍ وروسته به موږ په ګډه یوه داسې اسلامي نظام ته لاره پیدا کړو چې ټول افغانان به پکې مساوي حقونه

ولري، چې د تعليم او کار د حقونو په گډون به د بنځو هغه حقونه پکې خوندي وي چې د اسلام سپيڅلي دين ورکړي، او اهليت به پکې مساوي فرصت ته د رسېدو اساس جوړوي.

مونږ په دې اړه موجودې هغه اندېښنې هم درک کوو چې د سرکښو ډلو له لوري له افغانستان څخه سيمه ايز او نړيوال امنيت ته د گواښ په اړه را ولاړيږي. په دغسې اندېښنو کې خو لومړی له مبالغې څخه کار اخيستل کيږي. په افغانستان کې د بهرنيو ډلو په اړه راپورونو کې د جگړې د ټولو لورو د جگړه خوښو لوبغاړو له خوا د سياسي غرضونو په پار مبالغه کيږي.

بل دا د هېڅ افغان په گټه نه ده چې د دې اجازه ورکړي چې له هيواد څخه يې د بل چا له خوا ناوړه گټه واخيستل شي او د جگړې په ډگر بدل شي. مونږ د بهرنيو مداخلو ترينځ خوند ځکلی او ځکه به نو له ټولو افغانانو سره په گډه د دې د باوري کولو له پاره هر ډول تدابير ونيسو چې نوی افغانستان پکې د سولې د سمبول په بڼه راڅرگند شي او هيڅوک هم د دې احساس و نه کړي چې زمونږ له خاورې څخه له گواښ سره مخ دي.

مگر سره له دې، په مخ کې پرتو ننگونو ته هم په ټيټه سترگه نه گورو. په دغو ننگونو کې به ممکن تر ټولو ستره دا وي چې بېلابېلې افغان ډلې په جدي او مخلصانه ډول زمونږ د گډې راتلونکې د تعريفونې په موخه کار وکړي. زه ډاډه يم چې دا کار ممکن دی. که چېرې مونږ له يوه بهرني دښمن سره تړون ته د رسېدنې جوگه يو، نو په اوليٰ طريقې سره د دې وړتيا لرو چې بين الافغاني اختلافونو ته د خبرو له لارې د پای ټکی کښيږدو.

بله ننگونه به دا وي چې د سولې په لور بېرته او د بهرنيو ځواکونو له وتلو وروسته بېرته کې نړيواله ټولنه په افغانستان کې په رغنده ډول د افغانانو ترڅنگ پاتې شي. زمونږ د هيواد د ثبات او پرمختگ له پاره له افغانانو سره د نړيوالې ټولنې ملاتړ اړين دی.

مونږ دې ته کاملاً چمتو يو چې د متقابل احترام پر اساس له خپلو نړيوالو شريکانو سره د اوږدمهالې سولې او رغونې په ډگر کې په گډه کار وکړو. د خپلو ځواکونو له اېستلو وروسته متحد ايالتونه هم په افغانستان کې له جگړې وروسته، د پرمختگ او رغونې په برخې کې رغنده نقش لوبولی شي.

مونږ د دې اهميت درک کوو چې افغانستان له ټولو هيوادونو سره د دوستۍ اړيکې وساتي او د هغوی اندېښنې جدي وگڼي.

افغانستان په گوښه توب کې ژوند نه شي کولی. نوی افغانستان به د نړيوالې ټولنې بامسؤوليته غړی وي. مونږ به ټولو نړيوالو ميثاقونو ته چې د اسلام د سپيڅلي دين له اصولو سره په ټکر کې نه وي، ژمن پاتې شو. همداراز مونږ له نورو هيوادونو څخه هم هيله لرو چې زمونږ د هيواد استقلال او ثبات ته درناوی ولري او زمونږ خپلواکی او ثبات ته د همکارۍ د فرصت په توگه وگوري نه د رقابت او شخړې.

د دستي ساعت ننگونه به زمونږ او متحدو ايالتونو تر منځ د سولې د تړون تطبيق وي. که څه هم چې په دوچې کې له امريکايي مرکچيانو سره د خبرو اترو په ترڅ کې يو څه باور جوړ شوی، مگر لکه څرنگه چې متحد ايالتونه پر مونږ بشپړ باور نه لري، په ورته ډول پرې مونږ هم پوره باور نه لرو.

مونږ له متحدو ايالتونو سره د يوه تړون لاسليکولو ته نږدې شوي يو. له خپل لوري مونږ د دغه تړون د هرې مادې د لفظ او مفاد پلي کولو ته کاملاً متعهد يو. مگر د دغه تړون د مفاد تحقق، د برياليتوب باوري کول او د پايېدونکې سولې راوستل په دې پورې هم اړه لري چې متحد ايالتونه هم خپلې هرې کرې ژمنې او د هغو جزئياتو ته زمونږ په څېر بشپړه ژمنتيا وښيي. يوازې له دغې لارې بشپړ اعتماد رامینځته او د راتلونکې همکارۍ او آن شراکت بنسټ کېښودل کېدی شي.

زما هيوادوال به ډېر ژر دغه تاريخي تړون ولمانځي چې له بشپړ تطبيق وروسته به يې د ټولو بهرنيو عسکرو د وتلو شاهدان وي. دا چې تر دغه پړاوه را رسيدونکي يو، لرې يې نه بولم چې ډېر ژر به هغه ورځ هم ووينو چې له خپلو ټولو افغان وروڼو او خویندو سره به يو ځای د يوې تلپاتې سولې پر لور حرکت پيل کړو او د يوه نوي افغانستان بنسټ به کېږدو.

بيا به يو داسې نوی پيل نمانځو چې په نورو هيوادونو کې مېشتو ټولو هيوادوالو ته به خپل ټاټوبي او هغه کور ته د راستنېدنې بلنه ورکوي چې هر څوک به پکې په عزت او د سولې په فضا کې د اوسېدنې حق لري.

د تړون تر لاسلیک مخکې د خلیلزاد او ډاکټر غني لېدنه

د مونیخ امنیې غونډې وروسته، خلیلزاد د اسلام اباد د سفر او پاکستانې چارواکو سره تر لېدنې وروسته کابل ته راغی، د فبروري پر ۲۱مه یې په ارگ کې له ډاکټر غني سره ولېدل، دواړو د تاوتریخوالي کمېدو اونۍ پر جزئیاتو او مدیریت باندي خبرې وکړې.

کیدای شي چې خلیلزاد به دا ځل په ډیر وضاحت له طالبانو سره د مذاکراتو پرمختگ، د جگړې کمښت او تړون لاسلیک ځینې جزئیات له ډاکټر غني، ډاکټر عبدالله او ځینې مهمو افغان سیاستوالو سره شریک کړي وي.

د فبروري پر ۲۱مه، ډاکټر غني د سولې مشورتې جرگې له ځینو غړو سره وکتل، د ارگ پر ټویټر ولیکل شول: "جمهوررئیس غني د سولې پروسې په اړه د مشورتې غونډو په لړکې نن ماښام د سولې مشورتې لویې جرگې مرستیالانو او د بېلابېلو کمېسیونونو رئیسانو سره وکتل.

هغه وویل، په پنځو کالو کې په بېلابېلو برخو کې کافي ظرفیت ایجاد شوی او که سیاسي قشر متحد وای، نو د دې دوه او درې برابره نور ظرفیت هم رامنځته کېده. په پنځو کالو کې به د افغانستان اتیا سلنه اوبه مدیریت شي. خپل ځان کم او بېچاره مه بولئ او زموږ تواضع باید په ضعف تعبیر نه شي.

د هیواد جمهوررئیس وویل، مور دایمي دوست او دښمن نه لرو، مگر دایمي گټې لرو چې نه یوازې مور ته ارزښت لري، بلکې د هغو پالل زموږ مسولیت دی. هغه زیاته کړه، له مرکزي اسیا سره پرې شوې اړیکې مو په تېرو پنځو کالو کې په اساسي توگه ورغولې.

جمهوررئیس وویل، د سولې مشورتې لویې جرگې د لارې نقشه ایجاد کړې او د سولې پروسه موخه نه، بلکې وسیله ده. موخه د جنگ او تاوتریخوالي له منځه وړل او د سولې تامین دی او دا کار یوازې په شعارونو نه، بلکې برنامه کېږي.

جمهوررئیس غني وویل، د سولې پروسه حیاتي ده، مگر فرصتونه او احتمالي خطرونه دواړه لري چې د افغانستان اسلامي جمهوري دولت له فرصتونو څخه د اعظمي استفادې او د خطرونو د مدیریت لپاره پوره چمتووالی لري."

د تاوتریخوالي کمښت او سولې تړون لاسلیک نیتو اعلان

هره ورځ مو انتظار کاوه چې د طالبانو او امریکا لخوا به د تړون د لاسلیک نیتې او مراسمو اړوند به د دواړو لورو لخوا اعلامیې خپرې شي.

تمه کېده چې دغه ډول خبرپانې به د فبروري په نیمايي کې خپرې شي، ما (لیکوال) ته د قطر سیاسي دفتر سرچینې وویل چې د دواړو لورو لخوا خبرپانې چمتو شوې، مور انتظار کوو چې لومړی د امریکا لخوا خبرپاڼه خپره شي، سمدستي به مور هم له خپله اړخه خبرپاڼه خپره کړو، همدارنگه امریکایان تمه لري چې لومړی به طالبان خبرپاڼه خپره کړي.

د جمعې تر لمانځه کولو وروسته، په شارجه کې له ملگرو سره ناست وم، د ملا عبدالحنان "همت" زنگ راغی، له واره یې وویل: "زیرې مې درباندي،"

سمدستي پوه شوم چې د تړون د لاسلیک نیته اعلان شوې، همت وویل: "خبرپاڼه خپره شوه، د فبروري پر ۲۹مه تړون لاسلیک کيږي."

هلته ناسته ټول ملگري چې مسافر و، او د نا امنیو له کبله یې د اماراتو ګرمی تیرولي، ډیر خوشاله شوو.

زما (لیکوال) سره بیا دوحې ته د ورتګ غم و، په پام کې وه چې د مارچ له لومړی نیتې تر ۵مې به په دوحه کې د پگواش نړیواله د سولې غونډه په دوحه کې کيږي، ما (لیکوال) او ځلاند ته یې هم بلنې را لیرلي وي.

تر مایګر پوري مې وکولای شول چې دوحې ته د فبروري پر ۲۶مه، خپل ټکټ چمتو کړلای شم.

د فبروري پر ۲۱مه، لومړی د امریکا بهرنیو چارو وزرات او لږ وروسته د طالبانو لخوا اعلامیه خپره شوه چې د امریکا سره د تاوتریخوالي پر کمېدو د فبروري له ۲۲مې تر ۲۹مې هوکړه شوې، همدارنگه د فبروري پر ۲۹مه به د طالبانو او امریکا ترمنځ د سولې هوکړه لیک په دوحه کې لاسلیک کيږي.

د امریکا د بهرنیو چارو اعلامیه

د امریکا متحده ایالاتو بهرنیو چارو وزارت په اعلامیه کې راغلي:

د امریکا متحده ایالاتو او طالبانو یو هر اړخیز سیاسي حل، په افغانستان کې د جگړې د پای ته رسېدو لپاره، د امریکایي او ایتلافي ځواکونو د راکمولي او له دې ډاډ چې هیڅ تروریستي ډله به د افغانستان له خاورې نه توانېږي، چې امریکا متحده ایالات او ملګري یې وګواښي، په خبرو بوخت وو.

په وروستیو اونیو کې، د ملي یووالي حکومت سره په مشورتي ناسته کې، په دوحه کې د متحده ایالاتو او طالبانو ترمنځ د خبرو په پایله کې دې تفاهم ته ورسیدو چې په ملي کچه به په ټول افغانستان کې په تاوترخوالي کې د پام وړ کموالی راځي.

د دې تفاهم په بریالیتوب سره، تمه کېږي چې د متحده ایالاتو - طالبانو ترمنځ تړون لاسلیک شي. مور د فبروري پر ۲۹مه، د تړون د لاسلیک کولو لپاره تیاری نیسو.

له طالبانو سره د هوکړې له لاسلیک وروسته به ژر بین الافغاني خبرې پیل شي، چې دا به هر اړخیز اوربند لپاره یو بنسټیز قدم او د افغانستان د سیاسي راتلونکي لپاره د یوې نقشي لاره ترسیم کړي.

په افغانستان کې د تل پاتې سولې ته د رسېدو یوازنی لاره داده چې افغانان په خپلو کې سره جوړ شي او تفاهم د راتلونکي لپاره غوره لاره ده.

ستونزي پر خپل، مګر د قطر په پلازمینه دوحه کې مذاکراتو یو واقعي فرصت او امیدواري رامنځ ته کړې او د امریکا متحده ایالاتو له ټولو افغانانو غواړي، چې له دې فرصت نه استفاده وکړي.

په افغانستان کې د سولې د ملاتړ په برخه کې؛ متحده ایالات د قطر له دولت او نورو ټولو متحدینو او ملګرو څخه مننه کوي^{۲۳۳}.

^{۲۳۳} د امریکا د بهرنیو چارو وزارت خبرپاڼه پښتو ته ژباړل شوې، انګریزي بڼه یې:

د طالبانو اعلامیه

د مذاکراتو د وروستي جريان په هکله د اسلامي امارت اعلامیه

د افغانستان اسلامي امارت او د امریکا د متحده ایالاتو ترمنځ له اوږدو مذاکراتو وروسته، دواړو لوریو موافقه وکړه چې د ۱۴۴۱ هـ ق کال د رجب المرجب د میاشتې په ۵مه او د ۱۳۹۸ هـ ش د حوت میاشتې ۱۰مه او د ۲۰۲۰م کال د فبروري میاشتې په ۲۹مه نیټه به نهایی شوې توافقنامه د نړیوالو په حضور کې د دواړو طرفونو ترمنځ لاسلیک شي.

اوس به دواړه لوري د توافقنامې د لاسلیک لپاره تر یادې نیتې وړاندې مناسبه فضاء برابروي، د لاسلیک مراسم ته به د یو شمېر هیوادونو او سازمانونو لور رتبه استازي دعوتوي، د بندیانو د خلاصون لپاره به لازم ترتیبات نیسي، د هیواد له بېلابېلو جهتونو سره به د بین الافغاني مذاکراتو زمینه مساعدوي او بالاخره به د ټولو بهرنیو ځواکونو په وتلو او د افغانستان خاوره د چا د امنیت په خلاف نه کارولو سره به په ټول هیواد کې د سرتاسري سولې لپاره لار هواروي، تر څو ټول هیوادوال د امن په فضاء کې د اسلامي نظام تر سیوري لاندې سوکاله ژوند ولري. ان شاء الله.

د افغانستان اسلامي امارت

له پورته خبرپانې لږ وروسته، د طالبانو ویاند لاندې څرگندونې هم خپرې کړي.

د را روانو ۷ ورځو د جريان په اړه د اسلامي امارت د ویاند لخوا ټولو

مجاهدینوته لازمي څرگندونې

السلام علیکم ورحمة الله وبرکاته!

الله تعالی مو پخپلو کارونو او خدمتونو کې بریالي لره.

تاسي به په جريان کې یاست چې اسلامي امارت له امریکایي جهت سره د توافقنامې د لاسلیک لپاره د مناسبي فضاء د رامنځ ته کولو موافقه کړې چې د راتلونکو ۷ ورځو لپاره به مجاهدین د ورکړل شوي پروگرام له مخي عمل کوي.

په دې تړاو تاسې ټولو ته د مشرانو لخوا هدایت دی چې که له چاسره په دې اړه کوم سوال پیدا کیده، له مشکل او عدم پوهاوي سره مخ کیده، د مراتبو د تسلسل په اساس دې هرڅوک له خپلو مافوق مسئولینو څخه هدایت اخلي.

بله خبره دا چې ټول مجاهدین به په راتلونکو ۷ ورځو کې پخپلو ور سپارل شویو وظایفو کې مشغول او د مقابل لوري لخوا د احتمالی نقض په صورت دفاع ته آماده وي، د دښمن ساحوته د مجاهدینو ورتگ جداً منع دی^{۲۲۴}.

د اسلامي امارت لخوا چې له مقابل لوري سره کوم عهد شوی، تاسې ټول پوهیږئ چې په عهد باندې وفا کول او تر خپله وخته پورې د وعدې پوره کول واجب دي، ټول مجاهدین دې په دې برخه کې د اطاعت اصل ته جدي متوجه وي.

له اوو ورځو بعد چې په اتمه ورځ موافقتنامه لاسلیک شي له هغه وروسته به ټولو مجاهدینو ته د توافقتنامې مطابق معلومات او هدایت ور کول کیږي او په هغو به عمل پیل کیږي. والسلام

ذبیح الله مجاهد د اسلامي امارت ویندوی

^{۲۲۴} یوې موثقي سرچینې ما (لیکوال) ته د تیر کوچني اختر اوربند (۱۳ تر ۱۵ جون) له بشپړ کېدو څو ورځې وروسته وویل: "شیخ هبة الله صاحب پر دې خفه و چې ولي طالبان د اوربند پر مهال د افغان حکومت تر کنټرول لاندې سپمو (ښارونو، ولسوالیو او د ولایتو مرکزونو) ته ورغلل، ځکه زما لخوا دوی ته اجازه نه وه ورکول شوې، یوازي د اوربند امر مې کړی و."

د تاوتریخوالي کمېدو اړوند غبرگونونه

د تاوتریخوالي کمښت ته نړیوالو "ناتو او ملگرو ملتونو" او افغان سیاستوالو مثبت غبرگون وښود، ډاکټر غني هم ټلويزوني وينا وکړه، خو د هغه په څيره کې له ورايه خفگان ښکاریده.

ډاکټر اشرف غني وويل: "د حکومت غوښتنه اوربند و خو دا چې د طالبانو ډلې د تاوتریخوالي پام وړ کمېدو باندې موافقه وکړه دا هم اوربند او پایداره سولې ته د رسيدو لپاره يو مهم گام دی.

په تاوتریخوالي کې د پام وړ کموالي موده نن شپه د افغانستان په وخت ۱۲:۰۰ بجې پیلېږي.

په راتلونکې اوونۍ کې چې په تاوتریخوالي کې د پام وړ کمولو موده ده، افغان ځواکونه به وضعیت په جدیت څاري او په کار ده چې محتاطانه عمل وشي.

د سولې بهیر به د افغان دولت په مشرتابه ترسره کېږي، او نور گامونه به د تاوتریخوالي د پام وړ کموالۍ اوونۍ ارزونې ته په کتو اخستل کېږي. او همدا اوونۍ ده چې راتلونکی لوری به ټاکی."

د فبروري پر ۲۲مه، ځینو رسنیو د طالبانو لخوا په لیري پرتو سېمو کې د بریدونو راپور ورکړ، په غبرگون کې یې مجاهد وليکل:

وضاحت: د توافقنامې د لاسلیک لپاره د مناسبې فضاء په برابرولو کې د ټولو ولایاتو مرکزونه د قول اردوگانو، فرقو، غونډونو او بهرنیو قواو مرکزونه شامل دي. له دې علاوه، د مجاهدینو هر ډز او برید باید تخطي ونه بلل شي. دا عام اوربند نه دی.

همدرانگه د فبروري پر ۲۲مه، د پاکستان د بهرنیو چارو وزیر شاه محمود قریشي وويل: "د طالبانو او امریکا ترمنځ تړون به د پاکستان په موجودیت کې لاسلیک کېږي، ځکه چې له پاکستان پرته دا کار ناممکن و."

د امریکا ولسمشر ترمپ، د فبروري پر ۲۳مه، مخکې له دې چې هند ته روان شي، په واشنگټن کې خبريالانو ته وويل: "هو له طالبانو سره د سولې تړون لاسليک کوم، زه يې خپله لاسليک کوم، او خپل نوم پکې ليکم."

د فبروري پر ۲۳مه، د قطر سياسي دفتر وياند سهيل شاهين له الجزيرې ټلويزون سره په مرکه کې وويل:

ځينې کړې هڅه کوي له امریکا سره د طالبانو روانې خبرې چې حساسې مرحلې ته رسېدلې دي ناکامې کړي. مگر دوی نشي کولی دا خبرې ناکامې کړي ځکه طالبان واحد دريځ لري او د افغانستان پر شاواخوا اويا سلنه خاوره واک لري.

ټولو نظامي طالبانو ته سپارښتنه شوې ده چې له امریکا سره شوې هوکړې ته ژمن اوسي، خو د نورو له لوري د هر ډول تېري ځواب ته هم چمتو دي.

له امریکا سره پر هغې هوکړې هم ولاړ يو چې له مخې به يې افغان خاوره د هيڅ بهرني هېواد پر ضد نه کارول کېږي.

د جگړې کمښت په اړه د ترمپ او پمپيو څرگندونې

په افغانستان کې د ناټو ځواکونو عمومي قوماندان جنرال ميلر د فبروري پر ۲۲مه، په کابل کې د افغانستان دفاع او کورنيو چارو سرپرست وزيرانو سره يو ځای خبريالانو ته وويل: "نن د تاوتریخوالي کمولو د ازمایښتي دورې د پيل لومړۍ ورځ ده، ټولو خواو موافقه کړې ده، چې دې سره به تاوتریخوالی کموي. زه په افغانستان کې د قاطع ملاتړ ماموریت په استازولي دا ډاډ درکوم چې د تاوتریخوالي کمولو په موده کې به مور خپل مسولیتونه په جدي توگه تر سره کوو."

د فبروري پر ۲۸مه، د ولسمشر ترمپ لخوا خبرپاڼه خپره شوه، ليکل شوې و: "ما (ترمپ) مايک پمپيو ته امر کړیدی چې په قطر کې د امریکا او طالبانو ترمنځ د موافقې په مراسمو کې برخه واخلي. که طالبان او حکومت خپلو وعدو ته ژمن پاته سي، په افغانستان کې به سوله راشي. مور افغانان دپته هڅوو چې دا فرصت غنيمت وشمېري، او د دايمي سولې لپاره کار وکړي."

د ولسمشر ترمپ خبرپاڼه

د فبروري ۲۸ مه ۲۰۲۰

نږدې ۱۹ کاله دمخه، د امریکایي خدماتو غړي افغانستان ته ولاړل، تر څو د سپټمبر د یوولسمې حملې مسؤل ترهگر له منځه یوسي. په دې وخت کې، زموږ د زوړو خدماتو غړو، امریکایي مالیه ورکونکو او د افغانستان خلکو په لوی لگښت؛ موږ په افغانستان کې لوی پرمختګ کړی. کله چې زه د ولسمشرۍ دفتر ته راغلم، ما له امریکایانو سره ژمنه وکړه چې زه به خپل سرتیري کورته راولم او د دې جنګ د پای ته رسولو په لټه کې به یم. موږ په دې ژمنه کې د پام وړ پرمختګ کوو.

ډیر ژر به زما په لارښوونه د متحده ایالاتو د بهرنیو چارو وزیر مایک پامپيو د طالبانو له استازو سره د تړون لاسلیک کیدو شاهد وي، په داسې حال کې چې د دفاع وزیر مارک ایسپر به د افغانستان له حکومت سره ګډه اعلامیه خپره کړي. که چېرې طالبان او د افغانستان حکومت پر ژمنو ولاړ پاتې شي، موږ به په افغانستان کې د جګړې پای ته رسولو او خپلو سرتیرو کور ته د رسیدو لپاره قوي اراده ولرو.

دا ژمني په نوي افغانستان کې د تلپاتې سولې لپاره د یو مهم ګام استازولي کوي؛ داسې افغانستان چې هلته به القاعده، داعش او یا نورې تروریستي ډلې شتون ونه لري، چې وغواړي موږ ته زیان ورسوي. په پایله کې دا د افغانستان په خلکو پورې اړه لري چې د خپل راتلونکي لپاره کار وکړي. له همدې امله، موږ د افغانستان له خلکو څخه غواړو چې د سولې او خپل هیواد د نوي راتلونکي لپاره دا فرصت له لاسه ور نه کړي.

زه د سلګونو زره امریکایي جنګیالیو څخه مننه کوم چې په ویاړ یې په افغانستان کې خدمت کړی. موږ ډیری داعش او القاعده ترهگر وژلي یا نیولي دي. موږ ستاسې پر خدمت ویاړو، او د هغو قربانیو درناوی کوو چې ستاسې او ستاسې کورنیو د امریکا د خلکو لپاره ورکړي دي. دا

ترونونه د هغو کسانو د هڅو پایله ده چې د متحده ایالاتو د خونديتوب لپاره یې په افغانستان کې سخته جگړه کړې.^{۲۲۵}

د فبروري ۲۸مه، د امریکا د بهرنیو چارو وزیر مایک پمپيو د امریکا کانگرس ته وویل: "پدې تیرو شپږو ورځو کې د افغانستان په تشدد او جنگونو کې د پام وړ کموالی راغلی دی. ایران د وړانکارو نیت لري، خو موږ ورته متوجه یو."



انځور: د امریکا د بهرنیو چارو وزیر مایک پمپيو په دوحه کې د قطر او نورو هیوادونو د بهرنیو چارو وزیرانو سره. ۲۹ فبروري ۲۰۲۰

^{۲۲۵} د ټرمپ خبرپاڼه پښتو ته لیکوال ژباړلې، انگریزي بڼه یې:

د تړون په مراسمو کې د گډون لپاره هڅې

زه (ليکوال) چې د نومبر پر ۲۴مه، دوبي ته ولاړم، او له هيواده تېښتې ته د ملي امنيت د بریدونو او گواښونو له امله اړ شوم، هلته په دوبي کې مې د دوه کلني ويزې تر لاسه کولو هڅې پېل کړي، معلومه نه وه چې دوبي کې به ماته دوه کلنه ويزه راکول شي يانه، ځکه له دې مخکې نږدې ۳ نيم کلونه ماته د متحده عرب اماراتو ويزه رانه کول شوه، ماته وويل شول چې په ابوظبي کې زما نوم بلاک شوی، او کله چې په نومبر ۲۰۱۸ کې د هند په هوايي ډگر کې په ناڅاپي ډول له شريف کندهاري سره مخ شوم، لومړی ځل مې وليد، هغه چې د خلیزاد له ډلې سره يې نږدې اړیکې درلودلې، او امنيتي کمپنۍ يې لرله، له اماراتو سره يې هم نږدې اړیکې درلودلې، زما ورسره لومړنۍ لېدنه وه، هغه ماته ډاډ راکړ چې د دوبي د سياحت ويزه به راته واخلي، خو وروسته يې ماته وويل چې که تاسي (مطمئن) غواړئ چې د دوبي ويزه تر لاسه کړئ، نو په کار ده چې د متحده عرب اماراتو د استخباراتو له کسانو سره ووينئ.

زما (ليکوال) لخوا جواب داسي و چې په هيڅ صورت نه غواړم چې د اماراتو د استخباراتو له کسانو سره وگورم، او ويزه اخيستل هم دومره راته اړين نه دي.

له دې مخکې نږدې اوه ځله زما د ويزې اخيستلو وړانديز د متحده عرب اماراتو لخوا رد شوی و.

کله چې په ۱۱ اکتوبر ۲۰۱۹ پر ما (ليکوال)، کابل کې د خپل کور مخې ته برید وشو، په دوبي کې زموږ نږدې دوستانو حاجی ايوب له ما څخه د پاسپورټ غوښتنه وکړه، تر څو د دوبي ويزه راته واخلي، په دې وخت کې زما د پخوانۍ پاسپورټ وخت پوره شوی و، او نوی لس کلن پاسپورټ مې په همغه پخوانۍ نوم اخيستی و.

همغه و چې زما لپاره ايوب خان د دوبي ويزه واخيستله، غوښتل مې چې دوبي ته ولاړ شم، مگر له ملگرو سره بايد مخکې له دوبي څخه قطر ته تللی وای، د نومبر پر ۹مه قطر ته ولاړو، له قطر څخه د بيرته راستنېدو "د نومبر ۱۴مه" څو ورځې وروسته،

پر استاد وحید مزده برید وشو^{۲۲۶}، هغه شهید کړل شو. د شهید مزده د دفن مراسم مور تر سره کړل، د نومبر پر ۲۰مه، د هغه فاتحه هم واخیستل شوه، د مزده صاحب فاتحې ته د هر گوند، هرې سیمې، هرې ژبې او هرې نظریې خلک راغلي وو.

له فاتحې څخه د راستنېدو پر مهال ذاکر جلالی هم د امنیتي گواښونو یادونه وکړه، هغه ته ما (لیکوال) وویل: "تاسي بېغمه اوسئ، دا ځل بیا زما نوبت دی، ځکه حکومت به غواړي چې زما پر وژلو د وحید مزده په اړه د خلکو توند غبرگونونه لږ کنترول کړي".

د شپې مهال ما (لیکوال) ته د خادم انتظار لخوا پر واټس اپ وویل شول چې د سولې شورا د دارالانشاء مخکینی رئیس او د ډاکټر غني مخکینی سلاکار اکرم خیلواک وايي چې په دي ورځو کې له کوره ونه وځي، ستا د وژلو پلان نیول شوی، په همدې دوه ورځو کې ډیر احتیاط وکړه، او که وتوانیري نو له هیواده بهر ووځه، هممهغه و چې زه دوی ته ولاړم^{۲۲۷}.

زما (لیکوال) سره اندیښنه وه که د دوی دوه کلنه ویزه ونه شي، زما یوه میاشت په دوی کې پوره شي، نو بیا مجبوره یم چې له دوی څخه ووځم، له همدې کبله مې د قطر سیاسي دفتر غړي او د افغانانو سره د اړیکو د ادارې مشر شیخ شهاب الدین

^{۲۲۶} په کابل کې امنیتي ستونزې د سولې فعالینو په وړاندې زیاتې شوې وې، د اکتوبر ۱۱مه ۲۰۱۹، پر ما (لیکوال)، د کابل په خوشال مېنه کې د کور مخې ته وسلوال برید وشو، د اکتوبر پر ۳۰مه، پر لیکوال او سیاسي شنونکي محمد حسن حقیار باندي په کابل ښار کې د ارتل پل او ابن سینا روغتون ترمنځ برید وشو، زخمي شو، برید گر د پولیسو لخوا ونیول شو، مگر په پټه پرېښودل شو.

د نومبر پر ۱۸مه، د سولې فعال، لیکوال او د سیمې په کچه سیاسي تحلیل کوونکي وحید مزده باندي د هغه له کور سره نږدې، د ماښام لمانځه تر اداء کولو وروسته، له مسجد څخه د راوتلو پر مهال برید وشو، مزده صاحب یې شهید کړ.

^{۲۲۷} خادم انتظار نږدې دوه کلونه د سولې محور کې له مور سره ملگري و، د فبروري درېمه اونۍ ۲۰۲۰ کې یې د ملکی وژنو د مخنیوي او سولې برخه کې د ملي امنیت د مشر ډاکټر حمدالله محب د سلاکار په توگه دنده پیل کړه.

دلور سره اړیکه ونیوله، هغه ته مې وویل که ممکن وي چې ماته د قطر ویزه واخیستل شي.

ډیره ژر زما لپاره د قطر ویزه د ډسمبر پر ۱۱مه وشوه، له دې وروسته زما د دویمې دوه کلنه ویزه د ډسمبر پر ۱۶مه وشوه، او د ترکیې ویزه مې هم د ډسمبر پر ۲۶مه ترلاسه کړه، د ایران د یو څړنیز مرکز لخوا هم د ورتگ بلنه راته شوي وه.

ډیره ځله ماته د قطر د سیاسي دفتر ملگرو وویل چې کله به قطر ته راځي، هغوی ته مې ویل چې کله هم د طالبانو - امریکا د تړون مراسم کیږي، هغه وخت به زه درځم. جهانگیروال صاحب خو لا داهم وویل چې زړه ته مې نه لویږي چې دا وړی دې شړی شي، راځه، انتظار مه کوه.

د مارچ تر ۱۰مې ۲۰۲۰، زما د قطر د ویزې وخت و، او د فبروري په لومړي لسیزه کې د پگواش ادارې لخوا په دوحه کې د سولې نړیوالې غونډې لپاره هم بلنه راكول شوه، هغوی چمتو و چې زما له پاره ویزه واخلي، خو ما خپله ویزه ساتلي وه.

د پگواش ادارې لخوا تر ما مخکې ځلانده صاحب ته بلنه ورکول شوې وه، او د هغه لپاره هم د قطر ویزه د پگواش ادارې لخوا واخیستل شوه.

پلان کې وه چې د پگواش ناسته د مارچ (۱ تر ۵مې ۲۰۲۰) په دوحه کې وشي، مور د همدې غونډې لپاره تیاری نیوه، او تمه مو وه چې تر غونډې وروسته ممکن د تړون مراسم وشي، زما پلان و چې د مارچ تر لسمې په دوحه کې پاتې شم.

د فبروري په درېمې اونۍ په لومړیو کې ځینو رسنیو راپور ورکړ چې د طالبانو - امریکا ترمنځ تړون به د فبروري پر ۲۹مه په دوحه کې لاسلیک کیږي، خو زه باوري نه وم.

زه په شارجه کې له ملگرو "مولوي امیر حمزه، عبدالسلام وزیروال او" سره میلمه وم، د فبروري پر ۲۱مه، د ملا عبدالحنان همت د واپس اپ زنگ راغی، هغه ویل خبر شوي؟ تړون خو د فبروري پر ۲۹مه لاسلیک کیږي، ته کله ورځي، او زه هم کوشش کوم چې په مراسمو کې گډون وکړم.

ما (لیکوال) پر تویتر ولېدل چې خلیلزاد او ذبیح الله مجاهد دواړو لیکلي وو چې د فبروري پر ۲۹مه تړون په دوحه کې لاسلیک کیری.

یوه ورځ مخکې زما ټکټ قطر ته شوی و، چې په ۲۹ فبروري مازيگر درې نیمې بجې به قطر ته رسیرم، او د مارچ پر ۱۰مه به بیرته دوی ته راځم.

له ټکټ کونکي سره مې اړیکه ونیوله چې زما ټکټ ۲۶ فبروري ته را مخکې کړي، همداسې وشول.

ما بنام مهال مور په شارجه کې د لوگر ولایت د اوسیدونکي ملا عبیدالله او ملگرو میلمانه وو، هغوی د طالبانو او امریکا لخوا د تړون د نیتې د اعلاندو په اړه ډیر خوشاله وو، او په همدې ما بنامې کې یې، په دوحه کې له سیاسي محدودیتونو سره سره، له لذیذې ډوډۍ سربیره، خوندور، په ترنم کې د ترانو ویلو پروگرام هم جوړ کړی و، فکر مې کاوه چې زه د هیواد په کومه کلیواله سېمه کې ناست یم، شاوخوا، ټول هغه ځوان طالبان را چاپیره وو چې د امنیتي گواښونو له امله اماراتو ته له مجبوري څخه تللي وو.

د فبروري پر ۲۲مه، زما (لیکوال) سره بېلابېلو کسانو اړیکې ونیولي چې د سولې تړون مراسمو کې د گډون اجازه ورکول شي، مگر طالبانو وویل چې له بېلابېلو هیوادو څخه ډیرو زیاتو افغانانو اړیکې نیولي، او ډیرو زیاتو کسانو په مراسمو کې د گډون غوښتنه کړي، مگر دلته محدودیتونه دي، د قطر هیواد او مور ورته دومره زیات چمتووالی نه لرو. تر دې چې همدې طالب مشر زما (لیکوال) په مراسمو کې د گډون ژمنه هم ونه کړه. مگر د ورځې په وروستیو کې مې خبر ورکړ چې په مراسمو کې زما د گډون اجازه شوې ان شاء الله.

د کسانو د غوښتنې اړوند ما بیا ځل له طالب مشر سره اړیکه ونیوله، د هغه جواب داسې و: "داسې مینوال په زرهاوو دي، اوسمهال داسې تصمیم نه دی نیول شوي، او امکان یې هم ډیر کم دی."

ما (لیکوال) د فبروري پر ۲۱مه، له نصیب خدران سره اړیکه ونیوله، تر څو انس حقاني ته ووايې چې د تړون مراسمو کې زما د گډون په اړه متوجه واوسي.

یوه ورځ ورسته د انس حقاني پېغام راغی: "ما خبره له مشر "ملا برادر اخوند" سره وکړه، مشکل نشته، راځي دي."

همدارنگه د فبروري پر ۲۲مه، جهانگیروال صاحب هم وویل چې انس حقاني ستا (لیکوال) په اړه له ملا برادر اخوند سره خبرې وکړي. او د فبروري پر ۲۴مه، جهانگیروال صاحب احوال راکړ چې د تړون مراسمو کې د گډونوالو په نوملړ کې ستاسې نوم ولیکل شو.

د فبروري پر ۲۲مه، د وحید مژده صاحب د زوی (احمد جاهد مژده) د گډون په اړه ما (لیکوال) شیخ دلاور صاحب ته ولیکل: "محترم شیخ صاحب! سوله د شهید مژده صاحب غټ ارمان و، که ددغه ارمان او ددنه کورنۍ ته د درناوي لپاره یې زوی احمد جاهد مژده ته د تړون مراسمو کې د گډون چانس وي."

شیخ دلاور ولیکل: "مستحق خو بیخي دی، البته دومره زیاتو خلکو اړیکې نیولي، چې د ټولو راتگ لپاره یو جوړ او اباد هیواد هم نه شي کولای چې ترتیبات ونیولای شي، د استشهدانیو وارثینو، د شهیدانو او بندیانو د کورنیو غړو، فعاله نظامي قومندانانو او همدارنگه مخلصینو د تړون په مراسمو کې د گډون غوښتنې کړي، له همدې امله موږ داخل څخه هیڅوک هم را ونه غوښتل، البته کامیابې او فرصتونه نور هم را روان دي، باید داسې خلک "جاهد مژده" امتیازي او هر اړخیز ونازول او وپالل شي."^{۲۲۸}

کله چې ډاډه شوم چې زما (لیکوال) د گډون اجازه ملا برادر اخوند وکړه، سمدستي مې له جهانگیروال او ځینو نور ملگرو سره د ډاکټر فیض محمد ځلانډ د نوم یادونه وکړه، دوی ته مې وویل چې هغه قطر ته د پگواش غونډې لپاره راځي، نو ښه به وي چې په مراسمو کې گډون وکړي.

^{۲۲۸} د فبروري پر ۲۰مه، عبدالرحیم ثاقب راته وویل: "شیخ دلاور صاحب ویل، هغه ورځ چې پر شهید مژده برید شوی و، او د هغه د شهادت خبر راغی، د جماعت لمونځ و، امام او ټول مقتدیان تشهد ته ناست وو، خو زه یوازې په صف کې ولاړ وم، هیڅ فکر مې نه دی شوی، حتی په صف کې دا ټولو خلکو؛ زما د څنگ خلکو ته مې هم فکر نه وو، چې د تشهد او ناستې وخت دی، بلکې زه ولاړ پاتې وم.

د ځلانده صاحب او ذاکر جلالی یادونه مې مولوي محمد نبي عمري ته هم وکړه، زه پوهیدم چې ځلانده صاحب هم فداء او ممکن کوم بل ملگري ته هم یادونه کړي وي، خو پر دې هم ډاډه وم که زما نوم د مراسمو د گډونوالو لست کې راځي نو ځلانده صاحب هم بیا پکې راځي، هممهغسي وشول.

زمور ملگرو خیرالله شینواري او شفیع اعظم هم ډیره لیوالتیا درلودله، مگر هغوی د قطر د تگ ویزې نه درلودلې، که چیرته یې ویزې درلودلای، د هغوی گډون هم ممکن وو.

ځکه دا مهال داسې پریکړه هم شوې وه چې د تړون په مراسمو کې به ځینو هغو افغانانو ته هم د گډون اجازه د طالبانو لخوا ورکول شي چې په قطر کې اوسېږي.

د فبروري پر ۲۵مه، له اوږد ځنډ وروسته، له استرلیا څخه د استاد سیاف د کاکا زوی حاجي محمد عمر هاشمي زما (لیکوال) سره پر مسینجر اړیکه ونیوله، هغه ته مې وویل چې سبا قطر ته ځم، پرته له دې چې زما خبره واوري، هغه وویل چې زه هم درځم، او د تړون په مراسمو کې گډون کوم.

ما هغه ته وویل چې په مراسمو کې د گډون لپاره طالبان ډیره سختي کوي، او د مارچ تر ۵مې به زه د پگواش غونډه کې بوخت یم، تاسې د مارچ له ۵مې وروسته قطر ته راشئ او هلته به بیا له ځینو طالب مشرانو سره وگورئ، ځکه په دې ورځو کې به طالبان سخت بوخت وي.

مازیگر مهال حاجي محمد عمر هاشمي ماته د مسینجر په کرښه وویل چې ټکټ مې کړی، سبا دوی ته در رسیرم، او له هغه ځایه کویټ او سبا ماښام قطر ته رسیرم. ما بیا ځل هغه ته وویل: حاجي صاحب! که راشي هلته به خفه شي، ځکه طالب مشران به ډیر سخت بوخت وي، او که له تاسې سره ونه گوري بیا به تاسې گيله کوئ، او زه به هم هلته په دې ورځو کې خلاص نه یم، ځکه د تړون له مراسمو وروسته د پگواش غونډه ده، او زه به پکې مصروف یم، تاسې به یوازي یاست او خسته به شئ.

مگر حاجي محمد عمر چې د ډیر عمر څښتن و، زما خبرې یې نه اوریدي، او په دې یقینې و چې د تړون په مراسمو کې به گډون کوي.

د طالبانو - امریکا ترمنځ د تړون مراسمو کې گډون اسانه هم نه و، د قطر د سیاسي دفتر مشران غړي، او له ډیورنډ کرښې څخه نږدې ۵۰ تنه راغوښتل شوې وو،

همدارنگه په قطر کې میشت طالبان چې د طالبانو د سیاسي دفتر غړي نه وو، د تړون په مراسمو کې د هغوی د گډون پریکړه هم شوې وه.

په لومړیو کې طالبانو پریکړه کړې وه چې یوازي طالبان به د سولې تړون مراسمو ته راغواړي، او قطر کې میشت ملا عبدالسلام ضعیف، سید محمد طیب اغا، مولوي نیک محمد، حافظ عزیزالرحمن، طاهر اغا، مولوي احمد جان چې زما (لیکوال) نوم هم ورسره زیات شو، گډون کوي.

کله چې د فبروري پر ۲۶مه، زه دوحې ته ورسېدم، مور ته د پگواش ادارې لخوا ایمیل راغی چې د کورونا میکروب له امله په دوحه کې غونډه لغوه شوه. له ځلانده سره مې اړیکه ونیوله، هغه وویل چې زه به کوشش وکړم چې د قطر ویزی څخه په استفادې درشم، هغه خپل سفر لغوه نه کړ، او د فبروري پر ۲۹مه، سهار وختي دوحې ته راوړسید، دده نوم هم په تړون کې د مراسمو د گډونوالو په نوملړ کې ورکول شوی و، او زما او ځلانده دواړو د گډون کارډونه مور ته د فبروري پر ۲۹مه، له غرمي مخکې راکول شول.

ما (لیکوال) ته د طالبانو دغه ډول نظم په زړه پوري و، د خپل مشر ملا برادر اخوند له اجازې پرته، د قطر د سیاسي دفتر هیڅ مشر غړي هم له چا سره په مراسمو کې د هغه د گډون ژمنه نه کوله. په ډیر ښکاره او ساده ډول به یې ویل چې په مراسمو کې د گډون لپاره د ملا برادر اخوند اجازه شرط ده.

حاجي محمد عمر هاشمي څو ځله له ما (لیکوال) وغوښتل چې دده نوم هم د تړون د مراسمو گډونوالو کې ورکړم، ولي ما نه شواي کولای، او رښتیا خبره داده چې په هغه نوملړ کې د چا د نوم داخلېدل اسانه هم نه و.

یوه بله اندېښنه چې زما سره وه، داچې استاد سیاف په تیرو ۱۹ کلونو کې د افغان حکومت ټینګ ملاتړی او د امریکا/ناټو تر څنګ ولاړ و، اوس که د هغه د کاکا زوی، د هغوی د کورنۍ غړی، د هیواد د ازادۍ په دغه تاریخي مراسمو کې گډون کوي، نو امتیاز به یې خپله استاد سیاف، او تاریخي حیثیت به یې هم د دوی کورنۍ ته ځي، له همدې امله ما هڅه هم ونه کړه، چې په ټینګه چاته ووايم.

خو بیا وروسته ما د استاد سیاف هغه پیغام ولېد چې حاجي محمد عمر ته یې لیکلی و چې زه (سیاف) پر تا پوره باور لرم.

دوحې ته تگ

د فبروري ۲۶مه، د دوحې په هوايي ډگر کې حکمت الله "ضعيف" ولاړ و، او مخامخ يې خپل کور ته يوړلم، په همدې ورځ شيرمحمد عباس ستانکزی، مولوي احمدجان او ډاکټر صالح هم د ملا عبدالسلام ضعيف په کور کې ميلمانه وو.

عباس ستانکزي وويل: "د سولې تړون مراسمو کې د افغان حکومت له کسانو سره موږ توافق نه دی کړي، قطريانو او امریکایانو ډيره هڅه وکړه، خو موږ ونه ونه منله. پنځه هیوادونه "ناوړي، جرمني، اندونیزیا، ازبکستان او قطر" هڅې کوي چې د بین الافغاني خبرو لپاره کوربتوب وکړي.

موږ د ټولو هیوادو استازو ته ويلي چې ښه داده چې په ټولو او ځینو نورو هیوادو کې دا خبرې پړاو په پړاو مخکې يوړل شي، د امریکایانو پلان دادی چې خبرې په جرمني او یا هم ناروي کې وشي، تر څو ایران له دې لړۍ څخه وايستل شي، او په ایران کې د ناستي مجال پیدا نه شي، موږ بیا هڅه کوو چې په څو هیوادونو کې دا خبرې پړاو په پړاو وشي.

موږ لا هم نه پوهیږو چې د تړون مراسم به په کومه کچه وي، داسی ښکاري چې امریکایان کوشش کوي چې دا مراسم پېکه کړي، کیدای شي قطريانو ته يې هم ويلي وي، چې په دې برخه کې ډیر کار ونه کړي. تر اوسه هم موږ نه پوهیږو چې په کومه کچه کسان به د مراسمو گډونوال وي، امریکایانو تر دې مهاله نه دي ويلي چې د دوی لخوا به څوک په مراسمو کې د گډون لپاره راځي.

که د امریکا د بهرنیو چارو وزیر شرکت کوي، د نورو هیوادو د بهرنیو چارو وزیران به هم دوحې ته راځي، خو که د امریکا د بهرنیو چارو وزیر گډون ونه کړي، نو بیا به د نورو هیوادو هم په ټیټه کچه کسان په مراسمو کې شرکت کوي.

د ناروي هیواد لخوا موږ ته احوال راغی، که د امریکا د بهرنیو چارو وزیر گډون کوي نو د دوی د بهرنیو چارو وزیر به هم گډون وکړي.

مگر کیدای شي چې امریکایان دا مراسم ډیر عادي وښيي، ځکه دا خو د دوی د ماتې په معنی ده، او دوی به دا نه غواړي چې د خپل ماتې مراسم یې قوي ونيول شي.

تیر ځل چې سپټمبر ۲۰۱۹ کې د تړون د متن د نښانې کیدو مراسم و، هلته ما هم خبري وکړي، ومې ویل چې دا یوه ډیره تاریخي ورځ ده، او مور د افغانستان د ۱۸ کلني جگړې د ختم لپاره راټول شوي یو، افغان ولس ډیر وځورول شو، قرباني یې ورکړه، جگړه مور کله هم نه خوښوو، همداسې ځینې خبرې مې وکړي.

کله چې خلیلزاد ته نوبت ورسید، هغه دا مسئله ډیر عادي وښودله، ویې ویل چې مور په افغانستان کې د ۴۰ کلني جگړې د ختم لپاره هوکړې ته رسیدلي یو، او مور په افغانستان کې د سولې پلویان یو، ډیري لږ او داسې خبري؛ چې زما خبرې یې یو ډول ردولي، او زما خبري ور باندي درنې هم تمامې شوي.

اوس هم داسې ښکاري چې امریکا غواړي دا مسئله ډیر عادي نړیوالو ته وښيي، خو که د دوی د تېټې کچې کس راشي، سفیر او یا خپله خلیلزاد چې هوکړه لیک لاسلیک کړي، بیا مور ته څه به کار ده؟"

فکر کوم په همدې اړه ستانکزی صاحب د ضعیف صاحب مشوري ته راغلي و، او کیدای شي ځینې نورې مشورې به یې هم له ضعیف صاحب سره درلودلې، دا چې که د افغان حکومت د کسانو پر گډون، امریکا او قطر ټینګار کوي، مور باید څه وکړو.

ستانکزي زیاته کړه: "زما نظر داوو چې د طالبانو پر ځای له هیواده د ننه، د ښه نظر او قومي مشران او بانفوذو خلک چې د طالبانو خواخوږي هم وي، هغوی دغه مراسمو ته راوغوښتل شي، مگر زموږ د ملگرو پریکړه دا شوه چې طالبان له ډیورنډه کرښې څخه راوغواړي"^{۲۲۹}.

^{۲۲۹} د فبروري پر ۲۴مه ما (لیکوال) ته عبدالحنان همت وویل: "له ډیورنډه کرښې یې نږدې ۵۰ کسان مراسمو ته ورغوښتي، او هر کمیسیون به ۳ کسان معرفي کوي."

ضعیف صاحب لږ مخکې، چې ستانکزی صاحب لانه و راغلی، ما (لیکوال) ته وویل: "زما نظر داوو چې له هر ولایت څخه دوه کسان "یو دیني عالم او بل قومي مشر" طالبان دغه مراسم ته راوغواړي، نو د راتلونکي لپاره به دا کار بین الافغاني خبرو کې هم د طالبانو پله درنه کړي، او خلک به ووايي چې طالبان پر ولسي خلکو باندي ډیر باور کوي، همدا کسان چې بیرته هیواد ته دننه ولاړ شي، دوی به د طالبانو څخه ټینګه ننگه کوي، او کیدای شي په راتونکې کې ددو له ډلې ځینې یې د بین الافغاني خبرو گډونوال هم وي، چې بیا به د طالبانو په گټه نظر ورکوي، خو طالبانو دا کار ونه کړي."

د مارچ پر ۵مه، د قطر سیاسي دفتر مخکینې مشر سید طیب اغا مور (ډاکټر ځلانده او مطمئن) ته وویل: زمور وړاندیز داوو چې له ۱۰۰ تر ۱۵۰ کسان د تړون لاسلیک مراسم ته له هیواد څخه دننه راوغوښتل شي، تر څو په راتلونکي کې همدا خلک د طالبانو ملاتړي وي، او له هغوی سره دلته د نظر تبادلې هم وشي. همدارنگه په دغه ویاړ کې ملت هم راگډ شي، طالب یې یوازې ځان ته امتیاز منسوب نه کړي، ځکه ولس د امریکا / ناټو په ماتې کې مهم کردار او مخامخ ونډه درلودله."

ستانکزي وویل: استاد سیاف څو ځله احوال را ولېږي چې له مور سره دده کسان وگوري، یو ځل خو په قطر کې د کابل اداري اوسنی سفیر عبدالحمید دلیلي مور ته وویل چې استاد سیاف غواړي له تاسي سره خپل کسان کینوي، مور هغه ته مثبت ځواب ورکړ، مگر بیا دوی پسې ورک شول.

د اپریل پر ۵مه ۲۰۲۰، د طالبانو د فرهنګي کمیسیون مرستیال مشر ملا احمدالله وثیق د طالبانو د ټولو کمیسونو شمیر ۱۷ یاد کړ: "د نظامي چارو کمیسیون، د فرهنګي چارو کمیسیون، د سیاسي چارو کمیسیون، د پوهني او لوړو زده کړو کمیسیون، د اقتصادي چارو کمیسیون، د ملکي تلفاتو د مخنیوي کمیسیون، د دعوت ارشاد او جلب جذب کمیسیون، د سرحدونو کمیسیون، د مؤسساتو او شرکتونو د کنټرول او تنظیم کمیسیون، د روغتیا کمیسیون، د زراعت کمیسیون، د استخباراتو کمیسیون، د بنديانو چارو کمیسیون، د محاکمو اداره، د تخصصاتو، فقهې مجالسو او مرکزي دارالافتاء اداره، د انتقالاتو اداره؛ او د شهیدانو او معلولینو اداره.

موسی خان اکبرزاده ^{۳۰} زما هم ټولگيوال و، استاد سیاف ورته ویلي و چې هغه له ما سره اړیکه ونیسي، موسی خان راته وویل: "استاد سیاف ډیر زیات ټینگار کوي، او ماته یې وویل چې عباس ستانکزی ستا هم صنفی و، له هغه سره اړیکه ونیسه چې زه هیئت ورلیرم، چې له دوی سره خبرې وکړي."

ما "ستانکزي" د استاد سیاف پیغام له ملگرو سره په مجلس کې شریک کړ، موسی خان ته مو احوال ورکړ چې زموږ له خوا ستونزه نشته، خپل کسان دي را ولیري.

بیا موسی خان ورک شو، سره له دې چې له دې مخکې یې ډیر کوشش کاوه چې زه ور سره خبرې وکړم او د استاد سیاف د غوښتنې اړوند جواب ورته ووايم.

بیا وروسته موسی خان وویل: "په سیاستوالو باور نه وي په کار، دا ډیر بد خلک دي، استاد سیاف پخوا ډیر زیات ټینگار کاوه چې زه تاسي ته د هغه پیغام در ولیرم، مگر کله چې ستاسي لخوا مثبت پیغام راغی، خو ځله ما د هغه د لیدو کوشش وکړ، وبه یې ویل چې مصروف یم، بالاخره یې ماته وویل چې کسان نه شو لیږلای، خو زما "سیاف" دا درې خبرې طالبانو ته ورسوه.

۱- زه له تاسي سره نه یو ځای کیږم.

۲- اسلامي نظام غواړم. او

۳- زه د سولې لپاره دلته اجماع جوړوم."

^{۳۰} موسی خان اکبرزاده له روسانو سره د جهاد پر مهال د استاد سیاف مشهور قومندان و، د حامد کرزي د حکومت پر مهال د غزني والي و. د سردار داوود خان د حکومت پر مهال، عباس ستانکزي او موسی خان یوځای په هند کې نظامي زده کړې کولې، کله چې د شور کودتاه د افغان کمونستانو لخوا وشوه، دوی دواړه د مجاهدينو سره یو ځای شول، او یو وخت عباس ستانکزی د استاد سیاف د گوند لخوا د جنوب لویدیځې حوزې نظامي مشر و.

د طالبانو له بند ازاد شوي تيموتي سره لېدنه

د فبروري پر ۱۷مه، مازيگر مهال عبدالرحمن فداء سره موټر کې کيناستم، هغه وويل: "د افغان - امريکايي پوهنتون استاد تيموتي چې له طالبانو سره بندي و، او د انس حقاني په تبادله کې يې خوشی کړ، هغه هم دوحې ته را رسيدلي^{۳۱}، انس حقاني د هغه هرکلي ته د دوحې هوايي ډگر ته ورغلی و، ولاړ به شو، تيموتي به ووينو."

تيموتي ته د طالبانو لخوا د تړون په مراسمو کې د گډون لپاره بلنه ورکول شوې وه، هغه ته د ښار په بله څنډه کې ځای ټاکل شوی و، تر څو له خبريالانو څخه ليري، او گڼه گوټه ور باندی زياته نه شي.

لږ ځنډ وروسته مور الشعله هټل THE TORCH DOHA ته ورسيدو، هټل ډير جگ و، او څنگ ته يې لوی د لؤ لؤ مارکيټ او ازاده شنه ساحه وه.

د ماښام لمانځه وخت و، په دي ښکلي هټل کې د ننه، په يو کوچني مسجد کې مور درې وارو په جماعت سره لمونځ وکړ، تيموتي خوشاله و چې د طالبانو او امريکا ترمنځ د سولې تړون مراسمو کې به گډون کوي، خو د هغه انځور چې له انس حقاني سره لږ مخکې اخيستل شوی او خپور شوی و، ستونزه يې جوړه کړې وه.

طالبانو ته د امريکايانو لخوا شکايت رسيدلی و، که تيموتي د تړون په مراسمو کې گډون وکړي، دا به پر مور يو بل فشار وي، او د هغه بندي چې اوس مهال له طالبانو سره دی، خوست کې يې نيولی، د هغه کورنۍ او د امريکا خلک به د امريکا پر حکومت فشار راوړي چې د هغه د خلاصون لپاره هم مور ډير څه وکړو^{۳۲}.

^{۳۱} تيموتي د فبروري پر ۲۲مه، پر ټويتر ليکلي و: "په اوسني وختونو کې زما تر ټولو ستر ارمان دادی چې قطر ته ولاړ شم د طالبانو او امريکايانو ترمنځ د توافقنامې د لاسليک په تاريخي مراسمو کې گډون وکړم، دنيا ته وښيم چې اسلام د امن دين دی، د اتحاد او يووالي دين دی، او هلته دواړو خواوو ته د امن او سوکالی پيغام له ځانه سره يوسم."

^{۳۲} د فبروري پر ۶مه، امريکايي رسنو راپور ورکړ چې ۵۷ کلن امريکايي پوځی مارک فريکس Mark R. Frerichs په خوست کې تښتول شوی.

له تیموتي سره زموږ لڼده او له خوښيو ډکه ناسته وه، مخکې په لاره ما (ليکوال) ته فداء وويل چې کيدای شي تیموتي ته د طالبانو - امریکا د تړون مراسمو کې د گډون اجازه ورته کول شي، ځکه کله چې د ده او انس حقاني انځور خپور شو، قطريانو له طالب مشرانو سره اړیکې ونيوله او د امریکایانو لخوا یې دا اندیښنه ور سره شریکه کړه چې امریکایان نه غواړي چې تیموتي دغه مراسمو کې گډون وکړي. امریکایانو دا دلیل وړاندی کړ چې که تیموتي په یادو مراسمو کې گډون وکړي، زموږ امریکایانو لپاره به د هغه امریکایي کورني را وپاروي چې په خوست کې څه موده وړاندې د طالبانو لخوا تښتول شوی، همدارنگه به د امریکا خلک هم را وپارول شي چې موږ باید په خوست کې د تښتول شوې امریکایي بندې د خلاصون لپاره ډیر ژر لاس په کار شو، ځکه امریکایان به فکر کوي چې که پر تازه امریکایي بندې وخت تیر شي، کیدای شي هغه هم خپل دین بدل کړي.

موږ تیموتي ته په دې اړه هیڅ هم ونه ويل، تیموتي وويل: "د الجزیرې، سي ان ان، سي بي اس او کومې بلې نړیوالې مشهورو رسنیو لخوا را سره اړیکه نیول شوې، هغوی له ما وغوښتل چې مرکه ورسره وکړم، خو ما ځکه ور سره ونه منله، چې اوس مهال زه طالبانو دلته را غوښتی یم، د هغوی میلمه یم، که الجزیره له ما سره مرکه کوي، نو په کار ده چې دوی بیا ماته بلنه راکړي، او که سي ان ان او یا بله هره رسنۍ، هغوی باید مصارف په غاړه واخلي یا خو ما ور وغواړي او یا دوی مصارف وکړي استرلیا ته راشي، داسې نه چې زه دلته راغلی یم، طالبانو را غوښتی یم، اوس له دوی سره مرکه وکړم."

تیموتي زیاته کړه: "له طالبانو سره د بند پر مهال، که څه هم سخت و، ډیر سخت و، له کوره لیري وم، خو د هغوی له چلند څخه متاثره شوم، زما یې ډیر خیال ساته، ماته یې درناوی کاوه، د مشر په سترگه یې راته کتل.

د مئی پر ۱۰مه، سهیل شاهین له اسوشیتید پریس سره مرکه کې وويل: "موږ د هغه امریکایي قراردادي په اړه مالومات نلرو، چې ویل کېږي، د روان کال په لومړیو کې د افغانستان له خوست ولایت څخه تښتول شوی."

د زندان خاطرات لیکم، تر دې مهاله څلورو سترو نړیوالو د کتاب لیکلو او چاپ کولو کمپنیو را سره اړیکې نیولي دي، یوه مې پکې خوشه کړې، او د زندان خاطرات مې په ۱۴ څپرکو کې را ټول کړې، خو دا اوس چې قطر ته راغلم، زما هرکلي ته انس حقاني د دوچې هوايې ډگر ته راغی، دا څپرکی ور زیاتوم، او تر ټولو مهم څپرکی به همدا وي.

زه خوشاله يم چې د طالبانو- امریکا تړون مراسمو ته راغلی يم، ډیر خوشاله يم، غواړم چې په هغه ورځ افغانی کالي واغوندم، خولی انس حقاني راکړي، او لنگی یې هم راکړي، خو کالی نه لرم."

مطمئن: د کالیو غم مه کوه، زما کالي پر تا جوړ دي، زما ملگری له کابل څخه راځي، ماته له کوره نوي گنډلې جامي را وړي، هغه به زه تاسي ته درکړم، او د تړون په ورځ به یې واغوندئ.

موږ خپلې خبرې کولي چې لږ وروسته فداء وویل: "د جامو غم مه کوئ، زموږ یو ملگری تیاري نوي جوړې کړي، په کور کې ورسره ایښې دي، هغه وایې چې زه یې تیموتي ته وروپم."

تیموتي وویل: "انس حقاني لنگی راکړي خو هغه ډیره غټه ده، که لږ کوچنی پیدا شي."

زما (لیکوال) سره تیاره یوه دانه کوچني کندهاری لنگی وه، پر سبا، د جمعې ورځ مې هغه هم ورته ورکړه، خو د تړون په ورځ چې کله تیموتي شریتون هوتل ته ورغلی و، د هغه سره کندهاری خولی او افغانی کالي په تن و، لنگی یې نه وه تړلي.

تیموتي وویل: "زه له طالبانو خوشاله يم، مسلمان شوی يم، خور مې پوهیږي چې زه مسلمان يم، خو پلار ته مې نه دي ویلي، او خور مې خبره کړې وه چې زه قطر ته د تړون لاسلیک مراسمو کې د گډون لپاره ځم، خو پلار ته مې نه دي ویلي، چې بیرته ورشم هغه به خبر کړم، ځکه هغه سپین ژیری دی، او رسنی نه گوري، نه خبریږي."

د زندان خاطرات لیکم، ۱۴ څپرکې لري، او کوشش کوم چې د طالبانو اړوند حقایق پکې ولیکم. همدارنگه قطر ته راتگ به زما د کتاب وروستي او په زړه پوري څپرکی شي.

ما هم فکر کاوه چې کیدای شي انس حقاني زما د هرکلي له پاره هوايي ډگر ته راشي، کله چې مې په لومړي ځل، زما د هرکلي لپاره راغلی انس حقاني ولید، له خوشي سره سره ډیر متحیر هم شوم."

په هوټل کې د چای څښلو پر مهال، هلته گرځیدونکو سړو او میرمنو به زمور لورته کتل، او پوهیدل چې افغانان دي، دوی ځکه کتل، چې دوه ورځې وروسته امریکا له افغانانو سره د خپلې ماتې تړون لاسلیک کوي.

له تیموتي سره ما (لیکوال) هم انځورونه واخیستل، خو وروسته مو له هغه غوښتنه وکړه چې خپور نه شي، ځکه له ما سره ورته اندیښنه وه، چې داسې نه، د انځور له کبله ما (لیکوال) ته هم د تړون په مراسمو کې ستونزه پیدا شي، او تیموتي لا نه پوهیده چې د ده او انس حقاني نشر شوي انځور، د تړون په مراسمو کې دده د گډون لپاره ستونزه جوړه کړي.

د فبروري پر ۲۸مه، ماخوستن مهال، تیموتي او زه (لیکوال)، د دوحې په یو ستر پارک، په ازاده هواء کې د انس حقاني میلمانه وو، انجنیر ذبیح الله، طاهر اغا او څو تنه ځوانان ناست وو، ډیر کوچنی مجلس و، او موږ درې واړو له یو بل سره د خبرو بڼه وخت درلود.

انس حقاني وویل: "کله چې مشرانو ته د امریکایانو لخوا زما او تیموتي د انځور د خپریدو په اړه شکایت ورسید، مشرانو دا خبره ماته وکړه، هغوی ته مې وویل، موږ غواړو چې دښمن مو وځوریري، او څومره چې ځوریري، هغومره خونه ورڅخه اخلو، موږ خو نه شو کولای چې د دوی د ځوریدو له امله هر څه پریردو."

د انس حقاني لخوا هرکلی تیموتي ته پلان شوی نه و، انس وویل: "د فبروري پر ۲۷مه، په مجلسونو کې ډیر مصروف وم، خبر وم چې تیموتي راځي، بیا همدغه وخت کې زه لږ وزگار شوم، انجنیر ذبیح ته مې ویلي و چې تاسې به هرکلي ته ورځي، خو چې کله خلاص شوم، هغه ته مې وویل چې زه هم در سره ځم، په

همدې وخت کې د نن ټکي اسيا د مشر فدا پېغام راغی، هغه ویلي و چې نن تیموتي راځي، که تاسي مخې ته ورتلئ زه هم در سره ځم، مور روان شوي و، هغه مو هم را سره ملگری کړ، دا هر څه تصادفي و، تیموتي مو له هوایې ډگره را واخیست، د هغه د اوسیدو لپاره هوټل ته پر لاره زموږ انځورونه واخیستل او ویډیو یې هم جوړه کړه. چې بیا انځور او ویډیو په نړیواله کچه خپاره او نړیوالو مهمو رسنیو پرې راپورونه درلودل.

انس حقاني ته تیموتي ویلي و: "کوم طبعي عقیدوي ژوند چې اوسمهال یې طالبان لري، که همدا حالت وساتي، او په ځان کې تغیر رانه ولي، د مادیاتو او چوکيو تر تاثیر لاندي رانه شي، که ټوله نړۍ ورته یوې خواته شي، هم طالبانو ته ماتې نه شي ورکولای، کوشش وکړئ چې همدا طبعي او معنوي عقیدوي حالت په خپلو وسلوالو کې وساتئ."

تیموتي مور ته وویل: "خور مې د حقاني شبکې او طالبانو په اړه ډیره ژوره مطالعه کړي، کله چې زه بندي وم، هغې ټول وخت د طالبانو او په ځانگړې ډول د حقاني کورنۍ په اړه مطالعه کوله، هغه اوس د طالبانو پېژندنه کې ډیر زیات معلومات لري. او د طالبانو پېژندنه کې مسلکي میرمن ده. خور مې له ما سره ډیره مینه درلودله، هغې ویل، غوښتل مې چې پوه شم چې دا څه ډول خلک دي، چې تاسي یې تښتولي یاست، مخکې زما تر بندي کېدو زما خور د افغانستان په اړه ډیره نه پوهیده، یوازي د افغانستان له نوم سره اشنا وه، اوس هغه د افغانستان سیاسي او طالبانو اړوند مسایل له نږدې څاري."

تیموتي وویل: "زه پوهیدم چې کیدای شي زما مخې ته انس حقاني (زما ورور) راشي، خو دا فکر مې نه کاوه چې دا مسئله به نړیواله او نړیوالې ورځپاڼې به پرې لیکني وکړي."

زما د کتاب وروستی او تر ټولو مهم او خوندور څپرکی به همدا قطر ته زما راتگ وي، او دا ماته هم حیرانونکی سفر و."

مور د تیموتي د کتاب د ارزښت په اړه خبرې وکړي، همدارنگه انس حقاني مو هم وهڅاوه چې خپل د زندان خاطر و لېکلو ته زیات وخت ورکړي، او په جدولې ډول خپل یادښتونه ولیکي، اویا یې د کتاب په بڼه چاپ کړي.

د ټیموټي خپل او په اړه يې ټویټونه

د فبروري پر ۲۷مه، ټیموټي پر خپل ټویټر ولیکل: "زه باور نشم کولی چې زه دلته په قطر کې يم او له انس سره مې ولیدل او خبرې مې ورسره وکړې. زه خوښ يم چې د لاسلیک کولو مراسمو کې به رسمي میلنه شم. زه د هغې ورځې دعا کوم، د هغو کسانو د راتلونکي؛ څوک چې د اوږدې مودې لپاره رنځ لري، په پای کې بدل او ښه شي. خدای دې افغانستان ته خیر کړي."

د نن ټکي اسیا پر ټویټر پاڼه ولیکل شول: "د طالبانو سره پخوانی استرالیایی بندي ټیموټي قطر ته ورسېد او انس حقاني یې په هوایي ډگر کې هرکلی وکړ. د دوي دواړو تبادلې څو میاشتي مخکې د امریکا او طالبانو ترمنځ وشوه."



د طالبانو ویاند ذبیح الله مجاهد پر ټویټر ولیکل: "د اسلامي امارت سره تر مودو بندي د امریکایي پوهنتون استرالیایی استاد (ټیموټي ویکس) له امریکا سره د اسلامي امارت د تړون په مراسمو کې د گډون لپاره دوځې ته ورسید."

د فبروري پر ۲۸مه، ټیموټي پر خپل ټویټر ولیکل: "زه له انس حقاني مننه کوم لکه څرنگه چې د ده تخلص حقاني دی، داسې دی هم رښتینی دی، په حقیقي معنی حقاني دی، زه یې په لیدلو ډیر خوښ شوم، باید ووایم چې انس حقاني زه خپل خوږ دوست بللی شم، د ده له اخلاقو او نیک چلند ډیر متاثره يم، پدې هیله چې ملگرتیا مو تل پاتې ووسي."

تیموتي په بل ټویټ کې ولیکل: "د افغانانو مهمان نوازي یو ځانگړی مثال لري زه ډیر خوښ یم چې افغان دوستانو سره وینم د دوی په هرځل کتلو می سترگې یخیري او د ارام ساه اخلم. سبا ډیره یو تاریخي ورځ کیدلی شي تاسو انتظار شی ښه زیري به واورئ زه پدې خوښ یم چې نور به یو پر امنه خپلواک افغانستان وي. ستاسو له مینې مننه کوم."

بي بي سي يې په اړه ولیکل: "انس حقاني او تیموتي ویکس دا مهال دواړه دوحه کې دي، چېرې چې به سبا طالبان او امریکایان خپلمنځي هوکړه لاسلیکوي. دوحه کې زموږ همکار شعیب شریفی انس حقاني سره رغېدلی."

انس حقاني د طالبانو د مرستیال مشر سراج الدین حقاني ورور دی. دی تېر کال د افغان حکومت او طالبانو ترمنځ د بندیانو په یوه تبادله کې له څرخي پله زندانه خوشی شو. نوموړی کابل کې د امریکایي پوهنتون یوه استاد تیموتي ویکس په بدل کې خوشی شوی..."

د تیموتي او انس حقاني د انځور اړوند سمدستي واشنگټن پوست او نیویارک ټایمز راپورونه خپاره کړل، چې څه ډول دا پخواني دښمنان د یو بل ډیر نږدې دوستان شول، همدارنگه په خواله رسنیو کې هغه انځور ډیر زیات خپور شو، لیکنې ورباندې وشوي.



د تړون مراسمو کې له افغانستان څخه د گډونوالو پر سر جنجال

د فبروري پر ۲۸مه، مور "مولوي احمد جان، قاري افضل، انجنير حليمي، حاجي محمد عمر او مطمئن" د ملا عبدالسلام ضعيف په کور کې ميلمانه وو، بيا هم د تړون اړوند او په مراسمو کې د گډونوالو په اړه خبرې کيدې.

ضعيف صاحب: د طالبانو او قطريانو ترمنځ د سولې تړون اړوند خبرې په تيرو دوو ورځو کې سمې نه وې، قطريانو غوښتل چې د افغان حکومت کسان هم د تړون په مراسمو کې گډون وکړي، او طالبانو له قطريانو سره دا خبره نه منله. ددې لپاره چې پر طالبانو فشار راوړي، قطريانو ورته ويلي وو چې بيا به ستاسي کسان هم په مراسمو کې گډون نه کوي، او نه به ستاسي لخوا رابلل شوې ميلمانه ^{۳۳۳} گډون کوي، تر دې چې قطريانو ورته ويلي وو چې حتی ضعيف صاحب به هم گډون نه کوي ^{۳۳۴}.

پرون ما بنام مولوي خيرالله خيرخوا کور ته راغی، ويې ويل: "که چيرته ستا "ضعيف" گډون د تړون په مراسمو کې ونه شو، چې خفه نه شي، زموږ له قطريانو سره ستونزه راغلي، مور د افغان حکومت کسان غوښتي ته نه را پرېردو، نو دوی هم دا کار کوي چې زموږ کسان چې له ډيورنډ کرښې ها خوا راتلل، د هغوی ويزې يې مور ته نه دي سپارلي او دارنگه ويې ويل چې ستاسي لخوا ميلمانه هم نه منو، نو چې بيا تاسي خفه نه شئ.

کله چې قطريان پوه شول چې طالبان له خپل هوډ څخه نه اوړي، بيا يې د ځينو کسانو ويزي هم ورته ورکړي او په مراسمو کې د طالبانو د ميلمنو د گډون اجازه يې هم وکړه."

^{۳۳۳} تردې مهاله د طالبانو لخوا ميلمانه چې قطريانو ته ورپېژندل شوي وو، غالباً چې ملا عبدالسلام ضعيف، مولوي احمد جان، سيد محمد طيب اغا، مولوي نيك محمد، حافظ عزيزالرحمن او زه (ليکوال) وو.

^{۳۳۴} ضعيف صاحب ته قطريانو ويلي وو، چې مور ځکه دا خبره ورته وکړه، چې د سياسي دفتر غړو ته معلومه شي چې کله ضعيف صاحب ته د گډون اجازه نه وی، نو بل چاته خو بيخي د گډون اجازه نه ورکول کيږي.

په همدې ماخوستن، انس حقاني چې زه او تیموتي ورسره میلمانه وو، هغه وویل: "زموږ ډیر کسان چې باید په دغه مراسمو کې یې گډون کړی وای، د هغوی ویزی ونه شوي، او راونه رسېدل، نن مازیگر موږ ډیر کسان په لست کې وریات کړل، د فیض محمد ځلانده صاحب نوم او زموږ د دفتر د ځوانانو نومونه او ځینې نور افغانان چې قطر کې اوسېږي، د هغوی نومونه مو هم په لست کې وریکل او سبا به په مراسمو کې گډون وکړي."

په تیرو دوو ورځو کې د قطریانو او طالبانو ترمنځ خبرې د تړون په مراسمو کې د افغان حکومت د کسانو د گډون پر سر جنجالي وي، کله چې د قطریانو لخوا پر طالبانو دا فشار هم راوستل شو چې د ډیورنډ کرښې څخه راتلونکو طالب مشرانو ویزی یې وځنډولي، او په مراسمو کې د طالبانو د میلمنو د نه گډون یې ورته وویل، بیا هم طالبانو ونه منله چې د افغان حکومت کسان دي د تړون په مراسمو کې گډون وکړي، قطریانو له طالبانو وغوښتل چې له کابل څخه د ځینو داسې افغانانو گډون د تړون په مراسمو کې ومني چې هغوی مستقیماً د دولت کارونکي نه وي، خو طالبانو د قطریانو او امریکایانو دا ډول غوښتنه هم رد کړه، بالاخره قطریانو او امریکایانو انعطاف وکړ، د تړون په مراسمو کې یې د طالبانو د میلمنو گډون هم ومانه، او د فبروري پر ۲۸مه یې د ځینو طالب مشرانو ویزی هم د قطر سیاسي دفتر ته ورکړي، همهغه وو چې د تړون په مراسمو کې د گډون لپاره د طالبانو مشران د ډیورنډ کرښې څخه په بیړه را روان شول، ځینې طالب مشران په همدې ورځ ناوخته ماخوستن مهال او ځینې د فبروري ۲۹مه، وختي سهار مهال دوحې ته را ورسېدل.

د تړون د لاسلیک ورځ

د فبروري پر ۲۹مه، زه (لیکوال) سهار ۳:۳۰ دقیقې "د شپې مهال" له خوبه را وینم شوم، ځلانده را رسیدلی و، هغه ټوله شپه په لاره مزل کړی و، ویده شو، خوماته بیا وروسته خوب را نغی.

طالبانو غوښتل چې ټول په یو کاروان کې له غرافې سیمې شریتون هویل ته ولاړ شي، ماته ځلانده وویل چې ښه به وي چې مور دواړه بېل د تړون د لاسلیک ځای "شریتون هویل" ته ولاړ شو، که له طالبانو سره په کاروان کې ولاړ شو، بیا نو مور دواړه پر طالبانو بیخي ورتپ کيږو.

د قطر د سیاسي دفتر غړي دکتور صالح سهار لس بجې راته وویل: "کله چې د طالبانو کاروان شریتون هویل ته ننوځي، حکمت الله خان به د باندي در ووځي او په مراسمو کې ستاسي د گډون کارډونه به درکړي".

ما او ځلانده مشوره وکړه چې کارډونه مخکې را واخلو، اصلاً طالبان ډیر سرگردانه او مصروف وو، هغوی نه شواي کولای چې زموږ هویل ته کارډونه را ورسوي، ځکه ټول مصروف وو.

د احمد نبي متقي دي کور ودان وي، هغه معلومات راکاوه، او کارډونه یې هم له جهانگیروال څخه تسلیم کړي او حکمت الله خان ته یې سپارلي وو، مور کارډونه را واخیستل او د غرمې تر ۱۲ بجې وخت اوښتی و چې شریتون هویل ته ورغلو.

هغه ډول چې په رسنیو کې مور اوریدلي و چې هلته د شریتون هویل چاپیره ډیر امنیتي تدابیر نیول شوي، هغه ډول نه وه، مور په اسانۍ سره د هویل دننه شوو، هلته یې زموږ د کارډونو په لېدو، تالاشي هم ونه کړه، مور یې مخامخ د غرمې خورلو ځای ته رهنمایي کړو، په هویل کې دننه قطري امنیتي کسانو یو بل ته سپارلو، تر څو د غرمې ډوډۍ لوی سالون ته ور دننه شوو.

د یو میز تر شا کیناستو، د خلیلزاد سکرتر شینواری راغی، روغبر یې وکړ، هغه وویل چې خلیلزاد هم هغه دی ناست دی، که روغبر ورسره کوئ، مور ومنله، له خلیلزاد

سره د روغېر پر مهال د هغه سکرتیرانو انځورونه واخیستل، ځینې نور کسان هم راغلل، بیا وروسته مور د افغانستان لپاره د روسیې هیواد ځانگړي استازي ضمیر کابلوف ته هم ور یرغ کړل، د طالبانو - امریکا په مذاکراتو کې د قطر د بهرنیو چارو وزارت استازي دکتور مطلق بن ماجد القحطاني ته هم خلیزاد ور یرغ کړل، او ځینې نور مهم مشران هم راغلل، انځورونه واخیستل شول.

مور له خلیزاد څخه مننه وکړه چې په دغه اوږدو مذاکراتو کې یې حوصله له لاسه ورنه کړه، او بالاخر نن یې ورځ را ورسیده چې د طالبانو - امریکا ترمنځ به تړون لاسلیک کیږي.

همدلته له خلیزاد او نورو امریکایانو سره له لنډو خبرو وروسته مور د دوچې د شخړو او بشري مطالعاتو انستیتیوت له مشر سلطان برکات سره کیناستو، ډوډۍ مو وخوړله، هلته ځینې نور مشران هم ناست وو.

سلطان برکات ته مې وویل، که مناسب یې گڼئ مور به له دکتور مطلق څخه مننه وکړو، چې د سولې په دغه اوږد بهیر کې یې د قطر هیواد په استازولي مرسته کړي، ورغلو، له هغه مو مننه وکړه، له هغه سره خواکې ولاړ امریکایې چارواکی و (غالباً په قطر کې د امریکا سفیر)، هغه زما (لیکوال) خولې ته کتل چې څه ورته ووايو، هغه ته مې وویل: "له تاسې (امریکایانو) هم مننه کوو چې له افغانستان څخه ووځئ."

امریکایې همدا سې رد رد کتل، هیڅ یې ونه ویل، ځکه زما د خبرو لپاره یې الفاظ او جواب نه درلود، که هغه ویلي وای چې مننه، دا به یې مناسب نه گڼله، تر اخره یې خبره ونه کړه.

مور یو بد خبر هم درلود، تیموتي ویکس چې اوږد سفر یې له استرالیا تر دوچې کړی و، او تازه یې د سرطان ناروغي له امله عملیات هم شوې و، مگر هغه ته د امریکا لخوا، د سولې تړون د لاسلیک په مراسمو کې د گډون اجازه ورنه کول شوه، تیموتي شریټونه هوټل ته راغی، هغه ته قطري امنیتي مسؤلینو وویل: "مور بخښنه غواړو چې تاسې د امریکا-طالبانو د تړون په مراسمو کې گډون نه شی کولای."

تیموتې: ما له استرالیا تر دې ځایه اوږد سفر کړی، او زه خپله ټوله هڅه کوم چې د سولې تړون مراسمو کې گډون وکړم، ما په قطر کې د استرالیا سفیر، او په استرالیا کې د بهرنیو چارو مرستیال وزیر اجازه تر لاسه کړې.

قطرې امنیتي مسؤل: موږ تر دې ها خوا هیڅ نه ویلای او نه کولای شو، د سولې د تړون په مراسمو کې ستاسې د گډون اجازه امریکایانو نه ده کړې.

تیموتې د شریټون هوټل په کوچنی مسجد کې ډیر خفه کیناست، هلته یې خپل رب ته په تیت او زهیر اواز وویل: "زما ربه! زه تر دې ځایه راغلم، غوښتل مې د افغانانو د تاریخي ویاړ او بریالیتوب، د فتحې مراسمو کې گډون وکړم، خو د نړۍ استکباري قوت "امریکا" ماته اجازه رانه کړه، زه ډیر وځوریدم، او زه ډیر خفه شوم چې امریکا پر نړۍ څه ډول کنټرول لري"

لږ وروسته د ورځې پر لس کم لس بجې تیموتې پر خپل ټویټر ولیکل: "دا چې زما هیله وه پدې تاریخي مراسمو کې گډون وکړم زه وبلل شوم زما قدرداني وشوه، خو په پای کې امریکایي لوري زما گډون ونشو زغملی او ماته یې پدې تاریخي مراسمو کې د بلن لیک سریره هوټل ته د دننه کیدو اجازه رانکړه. زه ډیر خواشینی شوم شکست خوړلو زما تکلیف او راتگ په اوبو لاهو کړ."

تیموتې په بل ټویټ کې ولیکل: "زه نه پوهیږم له ماسره ولې داسې چلند وشو، آیا زما لخوا د امن او د سولې پیغام پر دوی ولې دروند تمام شو، د جگړې طرفداره اړخونو ته وایم چې نور ستاسې ماموریت په ختمیدو دی، ستاسې د ظلمونو او وحشتونو لړۍ په ختمیدو ده. ډیر ژر به خپلواک او استقلال اخیستونکی افغانستان ووینو، افغانان دې بریالي وي."

دا چې ډیرو فکر کاوه چې د تړون د لاسلیک مراسم به د قطر پر وخت ماسپینین دوی بجې پیل کیری، کله چې لا هم دلته شاوخوا طالبان نه لېدل کېدل، له ځینو خبریالانو او نورو ناخبره کسانو سره انډیښني پیدا شوې چې ممکن کومه ستونزه را منځته شوې وي، ما (لیکوال) ته ځلانده صاحب وویل: "د تړون د لاسلیک لپاره پر اشخاصو د طالبانو او امریکا ترمنځ ناندري دي، امریکایان وایې چې خلیلزاد او ملا

برادر اخوند دي تړون لاسلیک کړي، خو طالبانو وايي چې مایک پمپيو او ملا برادر اخوند دي تړون لاسلیک کړي، که پمپيو د لاسلیک لپاره چمتو نه وي، نو بیا به یې ملا فاضل اخوند زموږ له اړخه لاسلیک کوي."

تر دي له مخه داسې ویل کیدل که پمپيو له طالبانو سره تړون نه لاسلیک کوي، او خلیلزاد دا کار کوي، کیدای شي چې عباس ستانکزی دغه تړون د طالبانو په استازولي لاسلیک کړي.

ولي پروډ ماخوستن زه (لیکوال) د انس حقاني له خولې پوهیدلی وم چې د تړون مراسم به د قطر پر وخت مازیگر شاوخوا ۴ بجې پیل کيږي، او دا مراسم به ډیر لنډ وي. همدغه د ډوډۍ خوړلو سالون ته، چې موږ پکې ناست وو، ځینې پیژندویه خبریالان لږ وروسته راغلل، بیا یې موږ ته وویل چې هلته د تړون مراسمو له سالون سره نږدې، د باندي ډیر زیات خبریالان را ټول شوي، په دي وخت کې د امریکا ږغ خبریال ایوب خاورین هم راغلی و، زموږ خوښه شوه چې د تړون د مراسمو سالون د کتو لپاره ورشو، د خبریالانو زموږ په لور فکر شو، داچې ما لنگۍ وهلي وه، هغوی به فکر کړی وي چې د طالبانو د ډلې څوک دی، د انځور ایستلو لپاره ډیرو د کیمرو مخونه زموږ په لور کړل، خبریالانو د مرکې کولو غوښتنه کوله، ما ونه غوښتل، خو ځلاند صاحب ښې ډیرې مرکې وکړي، او زه (لیکوال) د تړون د لاسلیک د مراسمو سالون ته ننوتلم.

د غونډې سالون نه ډیر لوی او نه هم وړوکی و، نږدې د دوه سوه کسانو د کیناستو گنجایش یې درلود، خو داچې د طالبانو کسان ډیر وو، په همدې خاطر چوکۍ ډیرې نږدې پکې یو له بل سره ښودل شوې وي. که عام مجلس وي، نو په دغه سالون کې له ۱۰۰ تر ۱۵۰ کسان ځاییدل.

سالون ته د ننوتلو دروازه کې د قطر امنیتي کسان ولاړ وو، د سالون شمال لور دروازه د میلمنو د ننوتلو لپاره وه، او د جنوب لور دروازه یې تړلې وه. د دروازې مخامخ (قبلې) لورته د تړون د مراسمو بیرونه د فروجیکتور پواسطه هلته له دیوال څخه لږ مخکې پر درول شوو غټو تختو باندي په لیکلي بڼه ښکاره کېدل، چې په انگریزي، عربي او دري ژبو لیکل شوي وو:

"افغانستان ته د سولې راوستلو تړون"

هلته د بیرونو سره نږدې، د سټیج پر سر شمال لورته د اوږد میز یوې او بلې څنډې ته دوې چوکۍ هم ایښودل شوې وې.

تر سټیج را لاندې په لومړي قطار کې په صدفې چرم پوښل شوې، پاکې او ستره د کوچ یو نفرې چوکۍ ایښودل شوې وې، چې د قطر هیواد او نورو هیوادونو د بهرنیو چارو وزیرانو ځای و، همدارنگه دویم قطار کې هم همدا په صدفې چرم پوښل شوي چوکي د لوړ پوړو میلمنو لپاره ایښودل شوې وې. خلیلزاد، ضمیر کابلوف او عباس ستانکزي ته هم د لومړي قطار چوکيو کې ځای ټاکل شوی وو.

د سالون شمال لورته نږدې ۵۰ چوکۍ د طالبانو لپاره ایښودل شوې وې، او جنوب لورته هم په همدې اندازه چوکۍ، غونډې ته د نورو هیوادونو د رایرل شوو استازو لپاره ایښودل شوې وې، داسې چې لومړنۍ یې د هیوادونو د ځانگړو استازو، ورپسې په مراسمو کې د گډون کوونکو استازو لپاره وې، د سالون په منځ کې چوکۍ بیا د نورو هیوادونو د سفیرانو لپاره ایښودل شوې وې. او ډیرې وې.

د طالبانو شمیر تر هغه ډیر وو، کوم چې چوکۍ ورته په نظر کې نیول شوې وې، بیا د قطري مسؤولینو په خوښه، د طالبانو ځوانان هغو چوکيو ته ورغلل چې د هیوادونو د استازو لپاره وې، او کیدای شي د هیوادونو استازي به د سفیرانو لپاره په پاتې چوکيو کې کیناستلي وې. ټول ټال د طالبانو لخوا غونډې ته ورغلي کسان تر سل اوښتل.

یوه بهرنۍ میرمن (جاپانۍ یا چینایې به وه) مور ولېده چې هڅه یې کوله په لومړي قطار کې د بهرنیو چارو وزیرانو لپاره ځانگړي شوو چوکيو کې کښیني، خو د قطري چارواکو لخوا اجازه ور نه کول شوه، کله چې غونډه پیل کېده، هغه میرمن د سفیرانو لپاره ځانگړو چوکيو په وروستی ځای کې بیا کیناستله، ځکه نورو سفیرانو چوکۍ نیولي وې.

د طالبانو لخوا ټول راغوښتل شوې طالبان او په قطر کې میشت د طالبانو خواخوږي پر ۱۲ بجې د طالبانو مرکزي د اوسیدو ځای غرافي ته ور غوښتل شوې وو، دوی د ماسپینین لمونځ هلته په جماعت سره اداء کړی وو، او شیریتون هوټل ته د روانېدو لپاره یې غالباً دوه بجې وخت ټاکلی و.

د تړون د لاسلیک تر مراسمو لږ وړاندې

تر روانېدو مخکې د طالبانو مشران او ځوانان د طالبانو د اوسیدو ځای سره مخکې سپرک باندي ولاړ ښکاري چې له امریکایانو سره د مذاکراتي ډلې مشر عباس ستانکزی ورته وینا کوي.

د عباس ستانکزي تر څنگ ملا برادر اخوند، ملا امیرخان متقي، ملا فاضل اخوند، ملا عبدالسلام حنفي، شيخ عبدالصبور، ملا عبدالمنان عمري، ملا خيرالله خيرخوا، مولوي عبداللطيف منصور، قاري دين محمد حنيف، شيخ سيد رسول، شيخ دلاور، مولوي محمد نبي عمري، انس حقاني، ملا عبدالسلام ضعيف او گڼ طالب مشران ولاړ وو.

د عباس ستانکزي وينا:

بِسْمِ اللَّهِ الرَّحْمَنِ الرَّحِيمِ

إِذَا جَاءَ نَصْرُ اللَّهِ وَالْفَتْحُ ﴿٢٣٥﴾ وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا ﴿٢٣٦﴾ فَسَبِّحْ بِحَمْدِ رَبِّكَ وَاسْتَغْفِرْ لَهُ إِنَّهُ كَانَ تَوَّابًا ﴿٢٣٧﴾

تر ټولو لومړی تاسي د سياسي دفتر غړو، راغلو میلمنو او د افغانستان بیچاره او مظلوم ولس او مجاهدینو ته!

السلام علیکم ورحمة الله وبرکاته!

خوشاله یم چې نن په دغه ډول محفل کې ماته اجازه راکول کيږي چې د ټولو په استازولي له تاسي سره خبرې کوم.

ننۍ تاریخي ورځ زموږ او ستاسي په تاریخ کې لویه د ویاړ ورځ ده، داسي ورځ ده لکه چې زموږ او ستاسي پلرونو او نیکونو، دیرش کاله او یو قرن مخکې لمانځلي، چې د روسانو او انگریزانو د ماتې ورځې وي.

^{۲۳۵} ژباړه: کله چې د الله ﷻ مرسته او بریالیتوب راشي (۱) او خلک وگورې چې ډلې ډلې د الله ﷻ په دین کې داخلېږي (۲) نو بیا د خپل رب له ستاینې سره د هغه تسبیح وایه او بخښنه ترې غواړه، بې شکه هغه ښه توبه قبلونکی دی (۳)

الحمدلله، مور چې د هغوی بچیان یو، له ۱۹ او ۲۰ کلونو جهاد او سرښندنو وروسته، دا ننۍ ورځ لمانځو، څو شیبې وروسته به د اسلامي امارت قیادت له اشغالگرو امریکایانو سره د هغوی د پوځیانو د وتلو او د مجاهدینو د فتحې تړون لاسلیک کوي. ددې له ویاړه ډکې تاریخي ورځې مبارکې، خپلو ملگرو، د سنگر مجاهدینو، د شهیدانو کونډو، زمور زنداني وروڼو او د افغانستان ټول ولس ته وایم.

دا دفتحي ورځ ده، او دا فتحه د الله ج په نصرت سره شوې ده. زمور ملگري او مجاهدین دي متوجه وي، چې دفتحي له امله مغروره نه شي، داسي عمل ونه کړي چې هغه د الله ج د ناراضي سبب وگرځي.

زمور ولس ستره قرباني ورکړه، په لکونو انسانان قرباني شول، د الله ج په نصرت، د همهغوی د قربانیو او وینو توبدو په نتیجه کې مور نن همدا ورځ لمانځو.

لږ وروسته به زمور مشر او رهبر ملا برادر اخوند له امریکایانو سره د بهرنیو ځواکونو د وتلو هوکړه لیک لاسلیک کوي، او په ۱۴ میاشتو کې به بهرني پوځیان په بشپړ ډول له افغانستان څخه ووځي، افغانستان به یو ځل بیا خپله خپلواکي تر لاسه کوي.

اسلامي امارت لکه چې په تیرو ۲۰ کلونو کې یې قربانی ورکړي، هیواد یې د امریکا، ناپو او نړۍ د طاغوتي لښکرو له اشغال څخه خلاص کړ، هیواد یې ازاد کړ، له ازادي وروسته به هم ژمن وي چې د کونډو، یتیمانو، زخمیانو سرپرستي وکړي، او د هیواد په بیا رغونه کې رول ولوبوي. په هیواد کې به اسلامي او شرعي نظام منځته راولي.

مولوي امیرخان متقي هم د تړون په مراسمو کې گډوڼوالو طالبانو ته وویل: "ورونو! دپته متوجه اوسئ چې په خواله او نورو رسنیو کې چاته پیغورونه ورنه کړو، چاته سپکې سپورې خبرې ونه کړو، افغانستان د ټولو افغانانو گډ کور او اسلام د ټولو مسلمانانو گډ دین دی. دا قرباني د ټولو گډه قرباني وه، دا فتحه د ټولو گډه فتحه ده، مور باید هر چاته د ورورۍ لاس ور اوږد کړو، داسي فکر ورکړو چې راتلونکی نظام به د ټولو مسلمانانو / افغانانو گډ نظام وي، د ټولو لپاره د خوښۍ نظام به وي، ټول به یې تر سیوري لاندې هوسا او خوشاله ژوند کوي. هیچاته به څوک پیغور نه ورکوي، هیچاته به څوک بده خبره نه کوي، هیچاته به څوک په سپکه سترگه نه گوري، مور او تاسي دا فکر باید عام کړو."

د تړون د لاسلیک مراسم

ما(لیکوال) ته احمد نبي متقي او حکمت الله خان تليفون وکړ چې له جغرافي يې د شريتون په لور د طالبانو کاروان روان دی، چې پر موټرو د طالبانو سپين بيرغونه هم لگول شوي.

کله چې هغوی شريتون ته رانږدې شول، بيا دوی له ما سره جلا جلا اړيکه ونيوله، ما(لیکوال) هلته په هوټل کې راغلو ځينو خبريالانو ته وويل چې د باندې ور ووهي او د طالبانو کاروان اړوند خپل راپورونه، انځورونه او ویديو گاني چمتو کړي، خو خبريالان نه پوهيدل چې په کومه دروازه به طالبان شريتون ته د ننه کيږي، بل دا چې هغوی هم له هوټل څخه يو مخې د باندې د قطر د امنيتي کسانو لخوا نه پريښودل کيدل چې عکاسي او ویديو په لویو لارو کې د طالبانو له کاروان څخه وکړي، مگر د نن ټکی اسيا مسؤل فداء او د طالبانو د فرهنگي کميسون مرستيال مشر ملا احمدالله وثيق د طالبانو د کاروان ویديو گاني خپرې کړي.

کله چې طالب مشران د غونډې لپاره سالون ته را نږدې شول، هغوی د مراسمو ځانگړې سالون ته ننوتل، بلکې د باندې په هغه لوی ځای کې کيناستل، او خبريالانو هم هغوی ته خپلې کيمرې برابرې کړي.

لږ وروسته د طالبانو مشرانو ته لارښونه وشوه چې د غونډې سالون ته ورننوي، هغوی ننوتل، له دې وروسته شاه محمود قريشي د پاکستان، عبدالعزيز کاملوف د ازبکستان، ريتنو مارسودي د اندونيزيا، اينه اريکسن سوریدی د ناروي، مولود چاوش اوغلو د ترکيې، يوسف بن علوي د عمان؛ بهرنيو چارو وزيران او دارنگه د کويټ هيواد لوړ پوړی چارواکی سالون ته په شمالي دروازه راننوتل، د قطر د بهرنيو چارو وزير له څو نورو وزيرانو سره را رسيدلی وو، لږ وروسته د قطري چارواکو په بدرگه کې د امریکا د بهرنيو چارو وزير مايک پمپيو سالون ته را دننه شو، هغه له ناستو وزيرانو سره روغېر وکړ، او تر ټولو وروسته ملا برادر اخوند سالون ته را دننه شو، هسکه غاړه يې نيولي وه، مايک پمپيو لا ولاړ و، له نورو سره يې روغېر کاوه، ملا برادر اخوند ورباندې تير او مخامخ خپل ځای ته ولاړ، نږدې همهاله مايک

پمپيو او ملا برادر اخوند پر يو وخت په چوكيو كيناستل، لږ وروسته د غونډې مراسم په رسمي ډول پېل شول.

تر هغه مهاله چې مايك پمپيو سالون ته نه و رادننه شوى، او مراسم نه و پېل شوې، زما (ليكوال) سره انديښنه وه چې داسي نه وي چې د كوم خنډ له امله د تړون لاسليك وځنډيږي، كله چې مراسم پېل شول، زما ټوله تلوسه دېته وه چې كله به د تړون پر متن لاسليك كيږي، ځكه پر امريكايانو هيڅ باور نه شي كيداى، هغوى د نړۍ په كچه فريب كونكي، او له ژمنو مخ اړونكي سياستوال او همداسي يو ملت دى.

غونډه د مازيگر پر ۳:۵۰ بجې پېل شوه، لومړى ويناوال د قطر د بهرنيو چارو وزير و، چې د طالبانو او امريكا ترمنځ د سختو او اوږدو مذاكراتو څخه يې يادونه وكړه، د تيرې اونۍ د تاوتريخوالي كمېدو په برياليتوب سره سرته رسيدو او د ياد تړون اړوند يې لنډې څرگندونې او راغلو ميلمنو او په مراسمو كې گډونوالو ته يې هركلې ووايه. همدارنگه په بين الافغاني مذاكراتو كې يې د قطر هيواد مرستي كولو او چمتووالي څخه هم يادونه وكړه. ويې ويل، موږ وياړو چې نن ورځ دلته د سولې تړون لاسليك كيږي.

دوېم ويناوال د امريكا د بهرنيو چارو وزير مايك پمپيو و، هغه هم لنډه وينا وكړه، خو وينا يې پارونكي وه، او پر طالبانو ښه نه لگيده.

درېم ويناوال ملا برادر اخوند و، د هغه وينا مخكې له مخكې ليكل شوې وه، د كاغذ له مخې يې ويله، خو په ځينو ځايونو كې به يې سكته وكړه^{۳۳۶}.

^{۳۳۶} د مارچ پر ۹مه، د طالبانو د سياسي دفتر يوه غړي ما (ليكوال) ته وويل: "كله چې له امريكا سره د تړون د ورځې وينا چمتو كېدله، دا چاره بايد ځوان ملگري ته سپارل شوي واى، خو ملا عبدالسلام حنفي په غاړه واخيستله، د دفتر د مشرانو لخوا د وينا مسوده ترتيب شوه، بيا وروسته په هغې كې سمونې راوستل شوې، او ملا عبدالسلام حنفي دنده درلودله چې د وينا په مسوده كې نوي زياتونې او كمونې ور زياتې كړي.

داچې د مایک پمپيو او قطر بهرنیو چارو وزیر د وینا پای ته رسیدو وروسته بهرنیانو چکچکي وکړی، خو کله چې د ملا برادر اخوند وینا پیل شوه، په منځ کې یې طالبانو د تکبیر نارې وکړې، او بهرنیانو د هغه وینا ته په لومړي سر کې چکچکي کولې، خو چې پوه شول طالبان تکبیر رغونه کوي، د ملا برادر اخوند د وینا پای ته رسیدو پر مهال هم طالبانو د تکبیر نارې او بهرنیانو چکچکي کولې.^{۳۳۷}

ملا برادر اخوند او طالب مشرانو، نه د قطر بهرنیو چارو د وزیر تر وینا وروسته، او نه هم د مایک پمپيو تر وینا وروسته لاسونه وټکول، په زړه پوري داوه چې د ملا برادر اخوند تر وینا وروسته که یو خوا طالبانو د تکبیر نارې وهلي، بل خوا بهرنیانو چکچکي کولې، خو مایک پمپيو دواړه لاسونه له یو بل سره مورل.

د ملا برادر اخوند تر وینا وروسته، له خلیلزاد او ملا برادر اخوند څخه وغوښتل شول چې د تړون لاسلیک لپاره ځانگړي ميز ته ورشي.

د تړون متن د یو تن قطري لخوا ملا برادر اخوند او د بل تن قطري لخوا خلیلزاد ته ورکول شو، هغه قطري چې لومړی یې متن ملا برادر اخوند ته ورکړ، ملا برادر اخوند ته یې اشاره وکړه، چې د تړون لاسلیک پیل کړي، ملا برادر اخوند خپل ښې لاس ته ناست، د امریکا د بهرنیو چارو استازي زلمي خلیلزاد ته وکتل چې هغه لاسلیک پیل کړی یانه، قطري ته یې د سترگو اشاره وکړه، چې ودریره چې هغه

د تړون د مراسمو پر مهال چې ملا برادر اخوند ته د ملا عبدالسلام حنفي لخوا په فایل کې کومه وینا سپارل شوې وه، هغه همهغه پخواني مسوده وه، چې لازمي او نوي سموني پکې نه وي، دومره بې پروايې شوې وه. خو داچې ملا برادر اخوند مخکې له مخکې هغه ایډیټ شوې متن له ځان سره تکرار کړی و، نو د هغه متن ډیر ځایونه یې په یاد و. بل داچې دومره لوی پایل کې د وینا متن ایښودل هم مناسب نه و، په یو ښایسته وړوکي فایل کې به یې د وینا متن ایښې وای.

^{۳۳۷} قطریانو د طالبانو مشرانو ته د مراسمو پای ته رسیدو وروسته گڼه کړې وه، چې دا خو ډیپلوماتیکه غونډه وه، د تکبیر نارو اړتیا نه وه، طالبانو جواب ورکړی و، چې د پمپيو وینا ته ټولو بهرنیانو چکچکي وهلي، او زموږ ملگرو هم د خپل مشر وینا په تکبیر باندې بدرگه کړه، ځکه موږ خو د بهرنیانو د خوشالولو پاره چکچکي نه شوای وهلاى.

"خليلزاد" لاسليک پېل کړي، ملا برادر تر هغه لاسليک ونه کړ، چې کله ډاډه شو چې خليلزاد د بهرنيو ځواکونو د وتلو تړون لاسليک پېل کړل، بيا ملا برادر اخوند هم پر چمتو کړل شوې متن باندې لاسليک وکړ.

د تړون د لاسليک لپاره د قطري چارواکو لخوا قلمونه هم چمتو شوي وو، خو ملا برادر اخوند د خپل واسکت له جيب څخه تور قلم را وکيش، تړون يې لاسليک او په ارامه يې قلم بيرته د خپل واسکت په مخکيني جيب کې تينگ وټامبه. همدارنگه خليلزاد هم پر خپل قلم تړون لاسليک کړ.

تړون په درې ژبو "پښتو، دري او انگرېزي" ليکل شوی و، او درې واړه نسخې يې هر يوه لاسليک کړي.

د تړون د لاسليک پر مهال هم د طالبانو لخوا د تکبير برغونه په سالون کې فضاء رنگينه کړي وه. او د مايک پمپيو په گډون بهرنيانو بيا چکچکې وهلي.

کله چې ملا برادر اخوند له دريځ څخه را کښته شو، د قطر بهرنيو چارو وزير يې مخې ته ور ولاړ او د هغه لاس يې د روغبر او خوشي په ډول په خپل لاس کې ونيو، د قطر وزير سره څنگ ته مايک پمپيو هم و، دا ځل هم ملا برادر اخوند او پمپيو يو بل ته لاسونه ورنه کړل، ځکه دوی د جگړې د ډگر اصلي لوري او د يو بل دښمنان وو، تر هغه به د طالبانو او امريکا ترمنځ بې باوري وي، تر څو چې بهرني پوځيان له افغانستان څخه په بشپړ ډول ووځي.

غونډه د مازيگر پر ۴:۱۵ بجې پای ته ورسیده، ټول ټال يادو مراسمو ۲۵ دقيقې وخت ونيو.

د تړون د لاسلیک کولو په مراسمو کې د بهرنیو چارو وزیر مایک پمپيو وينا

د فبروري ۲۹مه، ۲۰۲۰

ماسپینین مو نېکمرغه. زه غواړم د دې تاریخي خبرو د کوربه په توگه د قطر ارزښتناک رول لپاره د هغه له عالي مقام شېخ تمیم خخه مننه وکړم. د هغه بې پایه ملاتړ، او ستاسې د بهرنیو چارو وزیر له دواړو خواوو "امریکا او طالبانو" د ملاتړ او هڅونې پایله وه چې دواړه لوري نن دي له اهمیت ډکې ورځې ته ورسیدل.

د متحده ایالاتو او طالبانو ترمنځ څو لسيزې دښمنۍ او بې باورۍ وه. تیرې خبرې ناکامې شوې. دا هڅې د متحده ایالاتو لپاره هغه وخت په واقعیت بدلې شوې چې طالبانو وښودله چې له القاعدې او نورو بهرنیو ترهگرو ډلو سره خپلې اړیکې پري کوي. دوی پدې هم پوهیدل چې نظامي بریا شونې نه ده. بیا ما له سفیر خلیلزاد څخه وغوښتل چې زموږ د مذاکراتې ډلې د مشر په توگه د طالبانو رښتینولۍ و ارزوي.

هغه تړون چې نن به یې لاسلیک کړو د دې هڅې رښتیني ازموینه ده. موږ به د سولې برخه کې د طالبانو ژمنتیا، اطاعت او عمل وگورو، او زموږ د ځواکونو وتل به د دوی کړنو ته په کتو او ارزونې سره وي.

موږ باید ډاډ ترلاسه کړو چې افغانستان بیا هیڅکله د نړیوالو ترهگرو د اډو په توگه نه کارول کېږي.

په دوحه کې د خبرو اترو بهیر، د ټولو ستونزو او بدلونو سره، څرگنده کړه چې زموږ لپاره دا ممکنه ده چې دا گام په گڼه واخلو. په تیرو اوو ورځو کې؛ د تاوتریخوالي کچه په تیرو څلورو کلونو کې تر ټولو ټیټې کچې ته رسیدلې. متحده ایالاتو او افغان ځواکونو د سولې په درناوي سره د دښمن کم شوي بریدونو ته غبرگون وښود. بریدونه کول سم کار نه و، مگر بیا هم دوی وښودله، حتی که یوازې د یوې اونۍ لپاره هم دوی د سولې اراده ولري، دا کیدای شي.

د افغانستان خلک خوش وو چې د خپلو کورنیو او ملگرو د لیدو لپاره یې په آزاده توگه په هیواد کې سفر کاوه. هغوی توکې اخلي، سوداگري کوي، حتی دوی په سرکونو کې

نخا کوي. مگر دا يوازې پېل دی. د سولې د عامل په توگه د ټولو خواوو جدي هڅو او قربانۍ ته اړتيا ده.

متحده ايالات، ايتلافي ملگري، طالبان، د افغانستان حکومت، نور افغان مشران، او پخپله د افغانستان خلک، ټولو ته په کار ده چې پايداره سولې ته د رسېدو لپاره اړين تحرک وکړي.

دا تړون به هيڅ معنی ونلري، او د نن ورځې ښه احساس به دوام ونلري، که چيرې موږ پر شوو ژمنو ونه دريږو، که هر څه سم پر مخ ولاړ شي، نو د افغانستان راتلونکي هم د افغانانو لخوا ټاکلکيري؛ او د متحده ايالاتو-طالبانو تړون همدېته زمينه برابروي.

دلته زموږ په اړه داسي ده چې د طالبانو لخوا کوم گامونه اخيستل به دغه تړون بريالي کړي.

لومړی: د القاعدې او نورو ترهگرو ډلو سره د اړيکو پرې کولو ژمنې عملي کړئ. داعش ته ماتې ورکولو لپاره مبارزه جاري وساتئ. د تيرې اونۍ په پراخه کچه په تاوتریخوالي کې د کمښت په پايله کې د ټولو افغان وگړو، نارينه او ښځينه، ښاري او کليوالو زياتې خوشالی او راحت ته ښه راغلاست ووايئ، د تاوتریخوالي کموالي ته خپل ځان په دوامدار ډول وقف کړئ. د تاوتریخوالي د پام وړ کموالي به د سولې لپاره شرايط رامنځته کوي، او د هغې نه شتون به د ناکامې لامل وي. ټول افغانان له ويرې پرته د سوکاله ژوند مستحق دي.

د افغانستان له حکومت، نورو سياسي مشرانو، او مدني ټولنو سره کښينی، او د خپل هيواد د سياسي لارې نقشي باندې خبرې وکړئ.

صبر او زغم ولری، حتی کله چې نااميدي هم وي. د خپل هيواد بډايه تنوع ته درناوی وکړئ او د ټولو ليد لوري او نظرونه واورئ. افغان حکومتونه په دي برخه کې پاتې راغلي وو.

د ۲۰۲۰ کال افغان حکومت، او په حقيقت کې د ۲۰۲۰ افغانستان د ۲۰۰۱ کال په څير نه دی. د ښځو او انجونو لپاره ترلاسه شوی تاريخي پرمختگ ومنی او پر دي اساس د

ټولو افغانانو د گټې لپاره جوړښت ولری. په راتلونکې افغانستان کې باید هر کس د خدای لخوا ورکړل شوي حقونه ولري.

که تاسي دا گامونه پورته کړئ، که تاسي دا لاره وساتئ او د افغانستان حکومت او نورو افغان سیاستوالو سره خبرو اترو ته ژمن اوسئ، مور او د نړیوالې ټولنې پاتې برخه چې نن دلته راټول شوي یو، متقابلاً پرمختګ ته چمتو یو.

زه پوهیږم چې د بریا اعلانول به اندیښنه وي، مګر بریا، د افغانانو لپاره بریا، یوازې هغه وخت ترلاسه کېدی شي کله چې دوی په سوله او هوساینه کې ژوند وکړي. د متحده ایالاتو لپاره بریا یوازې هغه وخت ترلاسه کېدی شي چې امریکایان او زموږ متحدین نور له افغانستان څخه د تروریزم د ګواښ ویره ونه لري، او موږ به هر هغه څه وکړو چې زموږ د خلکو د ساتنې لپاره یې اړتیا وي. متحده ایالات به په ټولو خواو فشار راوړي ترڅو د یو سوکاله، پرمختللي، او خپلواک افغانستان هدف ته رسیدو لپاره ژمن واوسي؛ د ناوړه بهرنۍ لاسوهنې څخه پاک افغانستان چې پکې د ټولنې ټول رغونه اوریدل کېږي، دوامداره سولې ته د رسیدو لپاره دا یوازینی لار ده، همدا یوازینی لار ده؛ زموږ د ټولو لپاره، او تر ټولو مهم د امریکایانو او افغانانو د امنیت لپاره، دا باید وشي.

مننه ۲۳۸.

^{۲۳۸} د پمپيو وينا له انگریزي څخه پښتو ته لیکوال ژباړلې، انگریزي بڼه یې:

د تړون د لاسلیک مراسمو کې د ملا عبدالغني برادر د وينا متن

بسم الله الرحمن الرحيم

نحمده و نصلي على رسوله الكريم، اما بعد:

له تاسې ټولو معززو ميلمنو او حاضرينو څخه چې زمونږ د هيواد په اړه پدې تاريخي غونډه کې مو گډون کړی، مننه کوم او ښه راغلاست درته وایم.

د افغانستان اسلامي امارت او امريکا ترمينځ کامياب مذاکرات او توافق د افغانستان د مجاهد ولس او نړۍ په گټه يو مثبت اقدام دی او ټولو ته يې مبارکي وایم. د افغانستان اسلامي امارت له امريکا سره د شوې توافقنامې عملی کولو ته ژمن دی. همداشان غواړي د يوه منظم نظامي او سياسي قوت په توگه له خپلو گاونډيانو، د سيمې او نړۍ له هيوادونو سره مثبتې اړيکې ولري او په سيمه او نړۍ کې رغنده رول ترسره کړي.

د افغانستان ولس د تيرو څلورو لسيزو راهيسی ډير کړاوونه گاللي دی. زه هيله لرم له افغانستان څخه د ټولو خارجي قواوو په وتلو سره افغان ولس د اسلامي نظام تر سيوري لاندې د ارام ساه واخلي او سوکاله ژوند پيل کړي، ټول د هيواد آبادي او ملي يووالي ته متوجه شي. له همدې کبله، په ټولو افغاني جهتونو ژغ کوم چې په صادقانه ډول سره، د يوه خپلواک، قوي اسلامي نظام لپاره د مذاکراتو ميز ته را وړاندی شي ترڅو په اتفاق سره په اسلامي ارزښتونو او ملي گټو راټول شو.

په پای کې د قطر هيواد له محترم امير شيخ تميم بن حمد آل ثاني، له خارجه وزير او د صدر اعظم له مرستيال محترم محمد بن عبدالرحمن آل ثاني او د قطر هيواد له نورو چارواکو څخه چې د مذاکراتو په اوږده بهير کې يې د سولې د پروسې سره مرسته کړي، سهولتونه يې برابر کړي او په دې لاره کې يې زحمت ايستلی مننه کوم. همداشان د پاکستان هيواد له هلو ځلو او هڅو څخه چې د سولې په برخه کې يې کړې مننه کوم همدا رنگه د چين، ازبکستان، ايران، روسيې، انډونيزيا، ناروې او نورو ټولو هيوادونو څخه چې د سولې د پروسې سره يې مرسته کړې مننه کوم. هيله لرم چې د افغانستان په بيارغونه کې ونډه واخلي.

والسلام عليكم ورحمة الله وبركاته

د بهرنیو چارو وزیر مایک پمپيو د افغانستان د تړون د لاسلیک تر مراسمو وروسته په خبرې ناسته کې

د فبرورۍ ۲۹مه، ۲۰۲۰

ټولو ته ماسپېښنې نېکمرغه، نن ورځ د متحده ایالاتو او د امریکا ولس لپاره تاریخي ورځ ده. نن ورځ موږ په افغانستان کې د رښتوني سولې په لور پریکنده گام پورته کړ؛ لکه څنګه چې سفر پیل کېږي، دا لومړی گام دی.

نږدې ۱۹ کاله د مخه، امریکا د سپټمبر د یوولسمې تروریستي پېښې د عاملینو او د هغوی د ملاتړو د تعقیب لپاره او د داسې ناوړه برید د بیا پېښیدو څخه د مخنیوي لپاره یو مهم ماموریت پیل کړ. موږ لویې لاسته راوړنې درلودلې، ډیر څه مو تر لاسه کړل. موږ ډاډ ترلاسه کړی، چا چې پر موږ برید کولای شوای، نور افغانستان د هغوی او نورو تروریستانو لپاره خوندي ځای نه دی. او مو ویارو چې د افغانانو لپاره مو د هغوی ژوند ورسره کړی.

نن ورځ، په افغانستان کې سیاسي بحثونه آزاد او عمیق دي. نن ورځ، له ۹ ملیونو څخه ډیر زده کونکي په ښوونځیو کې زده کړي کوي، او ۳۹ سلنه یې انجونې دي. نن ورځ، له ۵۷ سلنې څخه ډیر افغانان لومړنیو روغتیايي خدماتو ته لاسرسی لري، په داسې حال کې چې دا په ۲۰۰۲ کال کې یوازې ۹ سلنه و. القاعده خپل مشرتابه له لاسه ورکړ، موږ د القاعده مشرتوب له منځه وړي، اوس طالبان موافقه کوي چې القاعده به بیا ځل هیڅکله په افغانستان کې خوندي پټنځای ونه لري.

مگر لکه څنګه چې د نن ورځې افغانستان د ۲۰۰۱ کال افغانستان نه دی، همدارنګه د ۲۰۲۰ کال نړۍ هم د ۲۰۰۲ کال په ډول نه ده. نن ورځ، متحده ایالات له داسې امنیتي ننگونو سره مخ دي چې څو کاله وړاندې د دغه ډول ننگونو تصور هم له ایران، چین، روسیې او بل کوم ځای څخه نه کیده.

ولسمشر ترمپ دا نوی واقعیت پیژندلی دی. هغه په افغانستان کې زموږ د قربانیو او لاسته راوړنو په اړه پوهیږي، او درک کړي چې ده چې په افغانستان کې هراړخیزه، ټول شموله او دوامداره سوله یوازې د افغانانو لخوا راتلای او خوندي کیدلی شي.

نن ورځ، مور رښتوني يو. مور د نوي نسل لپاره د سولې تر ټولو ښه فرصت لرو؛ کوم چې زموږ د سرتيرو، ډيپلوماټانو، سوداگرو، مرستندويه کارکونکو، ملگرو او پخپله افغانانو د سخت کار له امله لاسته راغلی.

نن ورځ مور له هغه څه مخنيوی کوو؛ پوهيرو چې امريکا بايد د امپراتوريو په هديرې "افغانستان" کې د تل لپاره جگړه ونه کړي، غواړو چې د سولې راوستلو لپاره له افغانانو سره مرسته وکړو.

او مور درناوی ورته لرو. مور باور لرو چې د افغانستان خلک چمتو دي چې د خپل راتلونکي لپاره خپل مسير وټاکي.

نن ورځ، په تيرو ۱۹ کلونو کې، د لومړي ځل لپاره د يوې اونۍ جگړې کميدو وروسته، زه وياړم چې اعلان يې کړم چې متحده ايالاتو د افغانستان له اسلامي جمهوريت او طالبانو څخه د سولې د خبرو اترو لپاره جلا جلا ژمنې تر لاسه کړې.

ډيره مهمه ده، د متحده ايالاتو - طالبانو تړون کې؛ طالبان ژمنه کوي چې ترهگر هيڅکله بيا د افغانستان له خاورې څخه عمليات نشي کولی. مور کومه تيروتنه نه کوو؛ د طالبانو په اړه د امريکايي تاريخ څپرکي په وينو ليکل شوي چې ډيري امريکايان، د ناټو متحدين، د ايتلاف ملگري او ډيري افغانان يې وژلي. او زه همدومره غوسه يم لکه د سپټمبر د يوولسمې په ورځ، کله چې ما په ټلویزون لېدله چې القاعده زموږ دوه گونې لويې ودانۍ را نړوي.

زموږ زړور سرتيري، روزل شوې استخباراتي کسان، او د نړۍ په کچه تکړه ډيپلوماټان چې په کندهار او هلمند او ټول افغانستان کې يې خدمت کړی دی، په ډير ښه ډول پوهيري چې زما مطلب څه دی، دوی پوهيري چې زما اصلي هدف څه دی. او مور پوهيرو چې له چا سره معامله کوو. که طالبان پر خپلو ژمنو ونه دريري، ولسمشر ټرمپ او د هغه ټيم به؛ د هغه څه په کولو کې زړه نا زړه نه شي کوم چې د امريکايانو د ژوند خوندي کولو لپاره اړين وي.

که له بلې خوا، طالبان خپلې ژمنې عملي کړي، نو متحده ايالات به د شرايطو پر اساس د سرتيرو د وتلو مسؤليت ولري. د وتلو معنی دا ده چې په يونيفورم کې زموږ سړي او

میرمنې به لږ خطر ونه پر ځان ومنې، زموږ مالي بوج به کم شي، او زموږ زړور سرتیري به بیرته کورونو ته راشي. دا امید لرونکی شیبه ده، مگر دا یوازې پیل دی. په ډیپلوماټیکه برخه کې د یوې سترې معاملې لپاره سخت کار ته اړتیا ده.

په پای کې، اجازه راکړئ په مستقیم ډول هغو کسانو ته خبرې وکړم چې په افغانستان کې یې پانگونه کړي.

لومړی، د امریکا نظامي او استخباراتي پوځیانو ته، زه پوهیږم چې ځینې ستاسي به ممکن د پنځم یا شپږم ځل لپاره په دنده کې یاست، او ممکن لاریات د کور له آرامۍ څخه لرې و اوسئ.

د سي آی ای د رییس په توګه^{۲۳۹}، دا زما ویاړ و چې دې خطرناک دښمن ته تر ګوزار وروسته؛ د ګوزار ورکولو په معامله کې له تاسي سره ملګری وم. ستاسي له جملې ډیرو یې خپلو وروڼو او خویندو ته د درناوي په خاطر تور او سپین کمیسونه "کفنونه" ور اغوستي ترڅو خپل هیوادوال مو په سوله او امنیت کې ژوند وکړي. موږ به هغه څه له لاسه ورنکړو چې دوی "وژل شوو" او تاسي د وینو، خولو او اوبنکو له لارې ګټلي دي. تاسي زموږ د متحدینو او افغان همکارانو تر څنګ امریکا خوندي ساتلې ده. تاسي د افغانستان خلکو ته د روښانه راتلونکي لپاره د دې فرصت په برابرولو کې مرسته کړې.

دویم، زموږ د ناټو متحدینو او نورو ایتلافي ملګرو ته چې زموږ په څنګ کې یې قربانۍ ورکړې، موږ به تاسي او ټولو هغو هیوادونو ته؛ چې د دغه سولې تړون څخه ملاتړ کوي، درناوی کوو، که دا ناروې وي، یا آسټرالیا یا جاپان یا زموږ کوم بل ارزښتناک ملګري او شریکان، موږ پوهیږو چې تاسي زموږ محتاط امید له خپلو مشرانو سره شریک کړی.

د پاکستان په ګډون د افغانستان ګاونډیو ته، موږ دې تاریخي تړونونو ته د رسیدو په برخه کې ستاسي د هڅو له امله مننه کوو، په ډیر ښکاره ډول هیله او تمه لرو چې تاسي به د یوه سوکاله افغانستان د ودې لپاره د خپلې برخې مرستې ته دوام ورکړئ، ترڅو هېواد او سیمې ته د تلپاتې سولې له امله یې ګټې ورسیري.

^{۲۳۹} پمپو له اوسني دندې مخکې د سي آی ای رئیس و.

او د افغانستان خلکو ته، دا ستاسي وخت دی، له ۱۹۷۹ کال راهیسي جگړو ستاسي هیوادوال خورولې دي. نور نو هیڅ تاوتریخوالی نه شته. نور گډوډې نه شته. مور به د ټولو اواز واورو؛ د ځوانانو او سپین زیرو، نارینه او ښځینه و، له هرې سیمې، هرې قبیلې، هر قوم او هر مذهب څخه. ځینې ډلې به له شکه پرته راپورته شي او غواړي به چې زموږ ښه کار خراب کړي. مور باید پر دوی ږغ وکړو او د خرابۍ لپاره د دوی د هڅو او کړنو مخنیوی وکړو.

زه به له ټولو خواو سره د سولې د تعقیب او ښه پوهاوی لپاره له نږدې کار وکړم، لکه څرنگه چې په مقدس کتاب کې راغلي: "کوم څوک چې له تاسي څخه له ژوند سره مینه لري او غواړي چې ډیرې ښې ورځې ووينې، خپله ژبه دې له بدو، او شونډې له دروغ ویلو څخه وساتي؛ له بدو کارونو څخه مخ واپوړئ او ښه کارونه وکړئ. د سولې په لټه کې شئ او تعقیب یې کړئ."

نن مور د سولې په لټه کې یو. مور به یې تعقیب ته دوام ورکړو. مننه، زه خوښ یم چې ستاسي ځینو پوښتنو ته ځواب درکړم.

د فرانس پریس خبري اژانس د خبریال پوښتنه: مننه ښاغلی، زه غواړم پوهه شم چې کوم شی به ستاسي د وتلو مخه ونیسي؛ داچې طالبان ترون ته درناوی ونکړي.

ایا دا هر څه د تروریزم پر وړاندې ژمنې دي، یا دا د خبرو اترو پایله ده، که د بین الافغاني خبرو پایله، پدې معنی چې د بشپړ وتلو مهال ویش ۱۴ میاشتي دی، ایا طالبان به د ترون بشپړ کېدو ته ژمن وي، او له هغه وروسته د بین الافغاني خبرو ترون، یا داچې یوازې په مذاکراتو کې پرمختگ وشي.

پمپیو: داچې نن مور دلته یو، ددې هدف تر لاسه کولو لپاره مو ډیرې میاشتي کار کړی، د یو بل سره د تړلو تفاهمونو د پلي کېدو لپاره هوکړه لیکونه شته چې وضاحتونه پکې شوي.

زه ډاډه یم چې ټول د افغانستان حکومت، پخپله مور او طالبان په شوو ژمنو او ځواب ویلو په سم ډول پوهیږي؛ نه یوازې د امریکایی ځواکونو د وتلو د سرعت او شدت په اړه، بلکې د ایټالفي ځواکونو او نور ملاتړي چې متحده ایالات یې چمتو کوي؛ مور

ژمنې کړې چې د افغان حکومت سره به د امنیت تامینولو کې مرسته او دوام ورکوي، خو زموږ تمه ده چې طالبان به په خپلو کړو ژمنو عمل وکړي.

مگر هیڅ څوک باید حیران نه شي، متحده ایالات به هر هغه څه وکړي چې د امریکا د خلکو خوندي ساتلو لپاره یې اړتیا وي. او که چیرته طالبان د ژمنو پوره کولو کې پاتې راشي، ولسمشر ترمپ هغومره سولې ته ژمن دی څومره چې هغه ډاډ ترلاسه کوي چې د امریکا خلک به هیڅکله له افغانستان څخه یو ځل بیا تر برید لاندې را نه شي.

د قطر تلویزیون خبریال عبد الله المرقي **پوښتنه**: جلالتمآب، تاسې په سیمه او نورو برخو کې د متحده ایالاتو د متحد په توګه د قطر رول څنګه ارزوئ؟

پمپيو: د قطر ملت زموږ خورا مهم شریک دی چې دې شیبې ته موږ را ورسیدو. که چې موږ په سپر کې خنډونه ووهل، له خنډونو د وتلو لپاره یې دوی مرسته وکړه. دوی موافقه کړې وه چې د خبرو اترو د پام وړ برخې کوربه توب وکړي، کوم چې ترسره شوي او تاسې یې نن ورځ گورئ. موږ د دې قدر کوو او موږ له دوی مننه کوو.

زه د قطر د امیر او زما له سیال "د قطر بهرنیو چارو وزیر" سره همدا نن گورم، چې له دوی څخه د ترسره شوې مرستې مننه وکړم، دوی ته به روښانه کړم چې موږ تمه لرو چې دوی به زموږ سره د سولې په لاره کې مرستې ته دوام ورکړي،

دې مرحلې ته رسیدو کې دوی مهم شریکان وو، موږ په دوی حساب کوو ترڅو د افغانستان خلکو ته د همداسې یوې شیبې ته رسیدو کې خپلو هڅو ته دوام ورکړي.

د سي بي ایس نیوز خبریالی کريستينا روفيني **پوښتنه**: مننه ښاغلی، لکه څنګه چې هرڅوک پوهیږي، همدا نن د امریکا دفاع وزیرایسپر په کابل کې د ولسمشر غني سره ګډه اعلامیه لاسلیک کوي، او زه حیرانه یم چې ایا د دې معنی داده چې متحده ایالات، تاسې د ټاکنو پایلې په رسمیت منئ، مگر کومه اعلامیه چې د امریکا د بهرنیو چارو وزارت لخوا خپره شوې، هلته ویل شوې چې د ټاکنو پایلې موږ نوت کړي، آیا تاسې ډاکټر غني د افغانستان د راتلونکي ولسمشر په توګه په رسمیت پیژنئ؟

او زما دوهمه پوښتنه دا ده: ولې تاسې اړتیا احساسوله چې نن ورځ د لاسلیک مراسمو کېشتون ولرئ، او سره له دې چې راغلي یاست، ولي مو په خپله تړون لاسلیک نه کړې. پمپيو: هو، دا سند د دوو ښاغلو "خلیلزاد او ملا برادر اخوند" لخوا لاسلیک شوی و، دوی د دې لپاره ډیر کار او زحمت ایستلی وو، چاچې په دې برخه کې نه سترې کیدونکې کار کاوه، چا چې خپل ډیر وخت او هڅې د همدې لپاره قرباني کړې وې او چا چې خپله انرژي د همدې لاسته راوړلو لپاره په کار اچولې وه. دې ټکي ته په پام سره، دا مناسبه وه چې دواړه مذاکره کونکي، دوه لوړ پوړي مذاکره کونکي، هغه سند عملي "لاسلیک" کړي چې دوی د افغانستان د گټو لپاره وړاندې کړی.

ما غوښتل چې دلته یم، ځکه دا یوه تاریخي شېبه ده. دا یو تاریخي فرصت دی. ما د یو سترې په توگه دنده ترسره کړې. زه په هغه قربانیو پوهیږم چې زموږ ځوانانو او میرمنو په افغانستان کې ورکړي دي،

زه ژمن یم چې د هغه شمیر نارینه وو او ښځینه وو لپاره چې اوسمهال په څلورم، پنځم او یا شپږم سفر باندي افغانستان کې دي، د هغوی لپاره خطر را کم کړم، زه ژمنه کوم او غواړم چې ډاډ تر لاسه کړم چې په والتیر ریډ کې کم شمیر ځوان سړي او میرمنې چې هلته ناستې دي، بل خوا کم شمیر ځوانان او میرمنې چې هیڅکله بیرته خپلو کورنیو ته نه شول ستانه.

زه هوډ لرم چې ډاډ تر لاسه کړم چې له افغانستان څخه بیا هیڅکله ترهگریز برید ونه شي. او زه فکر کوم چې اوس موږ د یو ریښتیني فرصت په څنډه کې ناست یو، زه په شخصي توگه، هر هغه څه چې زه یې د متحده ایالاتو د بهرنیو چارو وزیر په توگه کولی شم، هغه کوم، او سختې ډیپلوماټیکې هڅې به وکړم تر څو هغې سولې ته لاره ومومو کوم چې موږ یې په لټه کې یو

په افغانستان کې د بدلونونو او لاسته راوړنو په اړه ما خبرې وکړې، کوم چې زموږ د ورتگ له امله شوې، اوسنی افغانستان د هغه په پرتله یو ډیر توپیر لرونکی هیواد دی کله چې متحده ایالات هلته د ۱۱/۹ پېښو د غچ اخیستلو په موخه ولاړل.

مور ډیر کار وکړ، د امریکا خلکو لویه قرباني ورکړه؛ نه یوازې زموږ د عسکرو وینه، بلکې سرچینې، وخت، ټول هغه کار چې د استخباراتو ټیمونو، زموږ ډیپلوماټانو هلته په ځمکه ترسره کړي دي. زه غواړم ټولو هغو کړنو ته په کتو چې موږ په لسيزو کې تر سره کړي، دلته حاضر شم، او د دوی د قربانیو مننه وکړم. هر څوک پوهیږي چې دا لاسته راوړنه څومره مهمه ده، زه ددې لپاره دلته یم چې یو له بل سره خبرې وکړو چې د دغه بهیر د پرمختګ لپاره پر افغانانو د فشار په برخه کې مرسته وکړو.

ستاسو لومړۍ پوښتنه؛ په رښتیا هم د افغانستان دننه د سیاسي بهیر په اړه ده. مور هر یو افغان ته د گډون لپاره اړتیا لرو. ما په خپلو څرگندونو کې پدې اړه خبرې کړې. دوی ټول باید ژمن پاتې شي. دوی ټول باید پوه شي چې د دوی تر ځانې گټې، بل لوی شی "هدف" شتون لري. کوم څه چې دوی تر لاسه کړي، هغه باید افغانانو ته وسپاري.

د افغانستان خلک سوله غواړي. تاسي یې لیدلی شئ. که تاسي د دې اونۍ عکسونه ولیدل، دایو ویار دی چې په لارو کوڅو کې افغانان گرځیدل، مخکې تر دې دوی داسي نه شواي گرځیدلای، مگر په دې اونۍ کې دوی نڅا کوله او د سولې لمانځنه یې کوله.

د افغانستان خلک د همدې فرصت لپاره ډیر تړي دي کوم چې اوس موږ دوی ته وړاندې کړي، او هر افغان مشر مسؤلیت لري چې د دوی خوشي ته ژوره کتنه وکړي او افغانستان ته سوله راوړي. دا یې وخت دی. فرصت زموږ په مخکې دی.

طالبانو ژمنه کړي چې له القاعدې سره اړیکې پرې کوي، دا تاریخي کړنه ده، دوی مسؤلیت لري چې پر خپلې ژمنې باندې عمل وکړي. دوی ژمنې کړي چې د تاوتریخوالي کچې راټیټولو ته دوام ورکړي. دوی مسؤلیت لري پدې ژمنې باندې هم عمل وکړي. کله چې دوی دا کار وکړي، نو دوی به پوه شي چې پدې ځای کې فرصت شتون لري، چې نړیواله ټولنه یې غوښتنه کوي چې افغانستان یو سوله ایز ځای وي، او د افغانستان خلک په پراخه کچه د هغه فرصت مستحق دي چې نن ورځ رامنځته شوی، او ما غوښتل چې د همدې خبرو لپاره دلته واوسم. له تاسي ټولو ډیره مننه چې نن له ما سره واست. ۲۴۰

۲۴۰ د پمپو د خبرې ناستې انگریزي متن پښتو ته لیکوال ژباړلې، انگریزي بڼه یې:

د متحده ایالاتو سره د اشغال د خاتمې د توافق په اړه د افغانستان اسلامي امارت د
زعیم امیر المؤمنین شیخ الحدیث مولوی هبة الله اخند زاده (حفظه الله) پیغام

بسم الله الرحمن الرحيم

اللَّهُ أَكْبَرُ كَبِيرًا وَالْحَمْدُ لِلَّهِ كَثِيرًا وَسُبْحَانَ اللَّهِ بُكْرَةً وَأَصِيلًا.

الحمد لله الذي صدق وعده ونصر عبده و اعز جنده وهزم الأحزاب وحده والصلوة
والسلام على من لاتبى بعده وعلى اله واصحابه الذين نشروا دينه، امابعد:

د ۲۰۰۱ م کال د اکتوبر په ۷ مه نیټه چې زموږ په خاوره د امریکا په مشرۍ ائتلاف
تجاوز کړی وو، اسلامي امارت د الله تعالی په نصرت، د افغان میړني ولس په
استازولۍ په دې وتوانید چې له شا او خوا نولسو کلونو جهاد او مبارزې وروسته
بالآخره د افغانستان څخه داشغال د خاتمې لپاره توافق ته ورسیري.

دا بریا د ټول مسلمان او مجاهد ولس، وروڼو او خویندو مشترکه بریا ده چې نیردې
دوه لسیزې یې په سر او مال خورا درنې او تاریخي قربانۍ ورکړې دي.

له افغانستان څخه د ټولو بهرنیو ځواکونو د بشپړ وتلو او په راتلونکي کې د هیڅ ډول
مداخلې د نه کولو توافق یوه لویه بریا ده.

اسلامي امارت د دغې سترې کامیابۍ په مناسبت د ولس بیلابیلو اقشارو، په خاص ډول
مجاهدینو، د شهیدانو کورنیو، زندانیانو، ټپیانو، معیوبینو، مهاجرینو او ټول ولس ته د زړه
له کومې مبارکې وایي او دا خورا لویه فتحه د الله تعالی د نصرت او د مجاهدینو د
سربیندنو، د خپل ملت د اخلاص، هلو ځلو، ستړیاوو او قربانیو نتیجه بولي.

غوږم د دغې سترې بریا څخه د را وروسته حالاتو په اړه د مجاهدینو او ټول ملت
توجه لاندې ټکو ته را واړوم:

— له امریکایي جهت سره د اشغال د پای ته رسیدو په سر توافق چې په نتیجه کې یې زموږ ولس له اشغال څخه نجات پیدا کوي، خورا مهمه بریا او د الله تعالی ځانگړی احسان، نصرت او لوی انعام دی، موږ باید دا کامیابي د چا کمال ونه بولو بلکې د الله تعالی انعام او د ټول مجاهد ولس د قربانیو محصول یې وگڼو.

— د اسلامي امارت لخوا له امریکایي جهت سره شوي توافقات چې د شرعي اصولو په پام کې نیولو سره ترسره شوي او د نړیوالو معیارونو سره هم برابر دي، د ټولو مجاهدینو او افغان ولس لخوا عهد او وعده شوه چې په ټولو باندي یې عملي کول لازم دي، د اسلامي امارت هیڅ یو مسئول او فرد او په مجموع کې هیڅ هیوادوال باید د دغو توافقاتو نقض ونه کړي او په دې اړه ټول ځانونه مکلف وبولي، ځکه په اسلام کې غدر او فریب ځای نه لري او لویه گناه بلل کیږي، البته که د مقابل لوري له خوا د توافقنامې مخالفت او نقض وشي نو ټول ولس به بیا هم د تیر په خیر کلکې دفاع ته آماده وي.

— د افغانستان مسلمان ملت خصوصا مجاهدین به د تر لاسه شوو بریاوو په اړه د الله تعالی شکر ادا کوي، ځانونه به لا ډیرې تقوا، امانتداری او دیانت ته متعهد بولي، له تکبر، غرور، په نورو ځان برتره گڼلو او ځان مستحق یا ممتاز بللو څخه به په کلکه ځان ساتي، ځکه دا د جهاد او فتحې له روح سره په تضاد کې دي.

— له امریکایي جهت سره بریالیو مذاکراتو ثابته کړه چې هر وړ پیچلو موضوعاتو ته حل لاره موندل کیدای شي، د دې مذاکراتو بریا د اسلامي امارت له اړخه ټولو داخلي اړخونو ته دا پیغام لیردوي چې موږ د یوه معقول او عادلانه حل لپاره چمتو یو، را ځئ د خپل ولس د دیني او ملي معیارونو په رڼا کې د مسائلو د حل لپاره تلاش وکړو، د کابل اداره دې هم د ولس له مخالفته لاس واخلي.

— اسلامي امارت د ټولې نړۍ او په تیره بیا د سیمې له هیوادونو سره په دوه اړخیزو مثبتو اړیکو باور لري او له گاونډیانو سره د ښه گاونډیتوب اصولو ته ژمن دی.

— موږ خپل ځوریدلي ولس ته ډاډ ورکوو چې د عادلانه او واقعي اسلامي نظام په سیوري کې به د هیواد ټولو نارینه او ښځینه وو ته د هغوی حقه حقوق ورکول کیږي.

— د اسلامي امارت په مخالفت کې چې څه برخه اخیستې وي او په عموم کې هر هغه څوک چې د اسلامي امارت څخه تشویش لري، زموږ له طرفه په تیرو ټولو اعمالو ورته عفو او بخشش دی، د راتلونکي لپاره ورته د اسلامي اخوت، ملي وحدت او ښه ژوند غوښتنکي یو.

— اسلامي امارت به د معیاري (دیني او عصري) تعلیم، کار، تجارت، ترقی، آبادی او په ټولو اجتماعي برخو کې د پرمختګ زمینه سازي کوي، ځکه دا د افغانانو بنیادي حق او زموږ د هیواد د پرمختګ او د ولس د ښیرازي او هوسایي لپاره حیاتي او لازمي اړتیا ده.

— د اسلامي امارت مجاهدین دي خپل صفونه نور هم منظم، فعال او پیاوړي کړي تر څو خپل لوی هدف ته چې د اشغال د بشپړې خاتمې وروسته د اسلامي نظام قیام او د ولس سوکالي ده ورسیري او په راتلونکي کې د هر ډول بدو پېښو مخنیوی، د اسلامي نظام حفاظت او د سرتاسري سولې او امن د ټینګېدو په لاره کې له احتمالي خطرونو سره مقابلي او د ولس خدمت ته چمتو وي.

— اسلامي امارت د مؤمن ولس له بیلابیلو اقدارو علماء کرامو، قومي مخورو، منورینو، پوهانو، استادانو، شاگردانو او عام ولس څخه غوښتنه کوي، لکه څنګه چې د اشغال د خاتمې په کار کې په پوره اخلاص د خپلو مجاهدینو وروڼو سره ودریدل، دغه راز د داخلي موضوعاتو د حل په برخه کې هم خپل اتحاد او همکاري جاري وساتي تر څو دغه پړاو هم د بریا منزل ته ورسیري او افغانستان له عادلانه اسلامي نظام او سولې څخه برخمن شي.

— په اخر کې د قطر هیواد او د هغه له محترم امیر شیخ تمیم بن حمد آل ثاني څخه مننه کوم چې د مذاکراتو لپاره یې سهولتونه برابر کړي او په اخلاص سره یې له دې پروسې سره مرسته کړې ده. همدارنګه، د پاکستان، ازبکستان، چین، ایران، روسې، انډونیزیا، ترکمنستان، کرغیزستان، عربي متحده امارات او نورو ټولو هیوادونو څخه چې د مذاکراتو په بهیر کې یې مرسته کړې مننه کوم او کور ودانۍ ورته وایم. والسلام

د افغانستان اسلامي امارت زعیم امیرالمؤمنین شیخ الحدیث مولوي هبة الله اخند زاده

د لاسلیک شوي توافقنامې متن

په افغانستان کې د سولې راوستلو لپاره د افغانستان اسلامي امارت، چې متحده ایالتونه یې د دولت په توګه نه پیژني او د طالبانو په نوم یې پیژني، او د امریکا د متحده ایالتونو تر منځ توافقنامه

۵/ رجب / ۱۴۴۱ هـ ق - ۱۰ / حوت / ۱۳۹۸ هـ ش - ۲۹ / فبروري / ۲۰۲۰ م

د هر اړخیزې سولې توافقنامه له څلورو برخو جوړیږي:

۱- هغه تضمینونه او د تنفيذ میکانیزمونه چې د هرې ډلې یا شخص لخوا د متحده ایالتونو او د هغوی د متحدینو د امنیت په خلاف د افغانستان د خاورې د کارولو څخه مخنیوی وکړي.

۲- له افغانستان څخه د ټولو بهرنیو ځواکونو د وتلو لپاره تضمینونه، د تنفيذ میکانیزمونه او د یوه مهالویش اعلان.

۳- د نړیوالو شاهدانو په حضور کې د بهرنیو ځواکونو د بشپړ وتلو د تضمینونو او مهالویش تر اعلان وروسته، او د نړیوالو شاهدانو په حضور کې د دې تضمینونو او اعلان سره چې د افغانستان خاوره به د متحده ایالتونو او د هغوی د متحدینو د امنیت په خلاف نه کارول کیږي، د افغانستان اسلامي امارت، چې متحده ایالاتونه یې د دولت په توګه نه پیژني او د طالبانو په نوم یې پیژني، به له افغان جهتونو سره په ۱۵ / رجب / ۱۴۴۱ هـ ق - ۲۰ / حوت / ۱۳۹۸ هـ ش - ۱۰ / مارچ / ۲۰۲۰ م تاریخ بین الافغاني مذاکرات پیل کړي.

۴- دايمي او هر اړخیز اوربند به د بین الافغاني ډيالوگ او مذاکراتو په اجنډا کې یوه موضوع وي. د بین الافغاني مذاکراتو ګاونوال به د تطبیق د ګډو میکانیزمونو په شمول د یوه دايمي او هر اړخیز اوربند په نیتې او څرنگوالي بحث وکړي، او د افغانستان د راتلونکي سیاسي نقشې له بشپړیدا او توافق سره به یې د یوې برخې په توګه اعلان کړي.

پورتنی څلور برخې یوه له بلې سره مرتبې دي او هره برخه به د توافق شوي مهالویش او توافق شویو موادو مطابق تطبیق شي. پر لومړنیو دوو برخو توافق، دوو وروستیو برخو ته لار پرانيزي.

لاندې د توافقنامې هغه متن دی چې د پورتنی لومړی او دوهمې برخې تطبیق بیانوي. دواړو غاړو توافق کړی چې دغه دوې برخې یوه له بلې سره تړلې دي. په دې توافقنامه کې به د افغانستان اسلامي امارت، چې متحده ایالتونه یې د دولت په توګه نه پیژني او د طالبانو په نوم یې پیژني، مسئولیتونه په هغو سېمو کې وي چې د دوی تر ولکې لاندې دي، تر هغو چې د بین الافغاني ډیالوګ او مذاکراتو له لارې تر جوړجاړي وروسته نوی افغان اسلامي حکومت جوړ شي.

لومړۍ برخه:

متحده ایالتونه ژمنه کوي چې د متحده ایالتونو، متحدینو او د ائتلافي شریکانو ټول نظامي ځواکونه، د ټول غیر ډیپلوماټیک ملکي پرسونل، شخصي امنیتي قرارداديانو، روزونکو، مشاورینو او د حمایوي خدماتو پرسونل په ګډون، د دې توافقنامې له اعلان سره سم په څوارلسو "۱۴" میاشتو کې له افغانستان څخه وباسي، او په دې اړه به لاندیني اقدامات کوي:

الف: متحده ایالتونه، د هغوی متحدین او ائتلاف به په لومړنیو یو سل او پنځه دیرش "۱۳۵" ورځو کې لاندیني اقدامات کوي:

۱- په افغانستان کې د متحده ایالتونو د ځواکونو شمیر به اته زره او شپږ سوه (۸۶۰۰) ته راټیټوي او په ورته انډول کې به د هغوی د متحدینو او ائتلافي ځواکونو په شمیر کې کمښت راولي.

۲- متحده ایالتونه، د هغوی متحدین او ائتلاف به خپل ځواکونه له پنځو (۵) نظامي اډو څخه باسي.

ب: د دې توافقنامې په دوهمه برخه کې شته مسئولیتونو ته د افغانستان اسلامي امارت، چې متحده ایالتونه یې د دولت په توګه نه پیژني او د طالبانو په نوم یې

پیژني، د ژمنتیا او عمل سره به متحده ایالتونه، د هغوی متحدین او ائتلاف لاندیني اقدامات ترسره کوي:

۱ - متحده ایالتونه، د هغوی متحدین او ائتلاف به له افغانستان څخه د خپلو ټولو پاتې ځواکونو وتل په پاتې نهه نیمو میاشتو کې بشپړ کړي.

۲ - متحده ایالتونه، د هغوی متحدین او ائتلاف به خپل ټول ځواکونه له پاتې اډو څخه باسي.

ج: متحده ایالتونه د اعتماد جوړولو د یوه اقدام په توګه ژمن دي چې د ټولو اړوندو طرفونو په هم‌برغي او تایید، له ټولو طرفونو سره پر یوه پلان سملاسي کار پیل کړي چې جنګي او سیاسي بنديان په چټکۍ خوشي شي. تر پنځه زره (۵۰۰۰) پورې د افغانستان اسلامي امارت، چې متحده ایالتونه یې د دولت په توګه نه پیژني او د طالبانو په نوم یې پیژني، بنديان، او تر زرو (۱۰۰۰) پورې د بلې غاړې بنديان به په ۱۵ / رجب / ۱۴۴۱ هـ ق - ۲۰ / حوت / ۱۳۹۸ هـ ش - ۱۰ / مارچ / ۲۰۲۰ م تاریخ، د بین الافغاني مذاکراتو لومړۍ ورځې پورې، خوشي شي. اړوند طرفونه دا هدف لري چې په ورپسې دريو میاشتو کې پاتې ټول بنديان خوشي شي. متحده ایالتونه د دغه هدف د بشپړولو ژمنه کوي. د افغانستان اسلامي امارت، چې متحده ایالتونه یې د دولت په توګه نه پیژني او د طالبانو په نوم یې پیژني، ژمنه کوي چې د هغوی خوشي شوي بنديان به په دغه توافقنامه کې شوو مسئولیتونو ته ژمن وي او د متحده ایالتونو او د هغوی د متحدینو امنیت ته به ګواښ نه پېښوي.

د: د بین الافغاني مذاکراتو له پېل سره به متحده ایالتونه د افغانستان اسلامي امارت، چې متحده ایالتونه یې د دولت په توګه نه پیژني او د طالبانو په نوم یې پیژني، د غړو په خلاف د متحده ایالتونو د اوسنیو بندیزونو او د جایزې لست د ادارې بیاکتنې بهیر په دې هدف پیل کړي چې دغه بندیزونه به د ۸ / محرم / ۱۴۴۲ هـ ق - ۲۵ / اسد / ۱۳۹۹ هـ ش - ۱۵ / اګست / ۲۰۲۰ م تاریخ پورې لري کړي.

ه: د بین الافغاني مذاکراتو له پېل سره به متحده ایالتونه د ملګرو ملتونو د امنیت شوری له نورو غړو او افغانستان سره په دې هدف ډیپلوماتیکې هڅې پیل کړي چې

د ۲۴ / رمضان / ۱۴۴۱ هـ ق - ۲۸ / ثور / ۱۳۹۹ هـ ش - ۱۷ / مئ / ۲۰۲۰ م تاريخ پورې د بنديزونو له نوملړ څخه د افغانستان اسلامي امارت، چې متحده ايالتونه يې د دولت په توگه نه پيژني او د طالبانو په نوم يې پيژني، د غړو نومونه وايستل شي.

و: متحده ايالتونه او متحدين به يې د افغانستان د ځمکنۍ بشپړتيا او سياسي خپلواکۍ په ضد له ځواک او گواښ څخه کار نه اخلي او نه به يې په کورنيو چارو کې لاسوهنه کوي.

دويمه برخه:

د دې توافقنامې له اعلان سره سم به، د افغانستان اسلامي امارت، چې متحده ايالتونه يې د دولت په توگه نه پيژني او د طالبانو په نوم يې پيژني، لاندیني اقدامات تر سره کړي، تر څو د القاعدې په شمول د هرې هغې ډلې يا شخص مخنيوی وکړي چې د افغانستان له خاورې څخه د متحده ايالتونو او د هغوی د متحدينو امنيت گواښي:

۱ - د افغانستان اسلامي امارت، چې متحده ايالتونه يې د دولت په توگه نه پيژني او د طالبانو په نوم يې پيژني، به خپل هيڅ غړي او د القاعدې په شمول هيڅ ډلې او يا فرد ته اجازه ورنه کړي چې د افغانستان له خاورې څخه د متحده ايالتونو او د هغوی د متحدينو امنيت ته گواښ پيښ کړي.

۲ - د افغانستان اسلامي امارت، چې متحده ايالتونه يې د دولت په توگه نه پيژني او د طالبانو په نوم يې پيژني، به يو څرگند پيغام وليږي چې هر هغه څوک چې متحده ايالتونو او د هغوی متحدينو ته امنيتي گواښ پيښوي په افغانستان کې ځای نه لري، او د افغانستان اسلامي امارت، چې متحده ايالتونه يې د دولت په توگه نه پيژني او د طالبانو په نوم يې پيژني، به خپلو غړو ته لارښوونه وکړي چې له هغو ډلو او افرادو سره همکاري ونه کړي چې د متحده ايالتونو او د هغوی د متحدينو امنيت گواښي.

۳ - د افغانستان اسلامي امارت، چې متحده ايالتونه يې د دولت په توگه نه پيژني او د طالبانو په نوم يې پيژني، به په دغه توافقنامه کې د شويو ژمنو مطابق په افغانستان کې د متحده ايالتونو او د هغوی د متحدينو د امنيت له گواښلو څخه د هرې ډلې يا

فرد مخنیوی کوي، او له جلب و جذب، روزنې او بسپنې ټولولو څخه به یې منع کوي او کوربه توب به یې نه کوي.

۴ - د افغانستان اسلامي امارت، چې متحده ایالتونه یې د دولت په توګه نه پیژني او د طالبانو په نوم یې پیژني، ژمنه کوي چې له هغو کسانو سره چې په افغانستان کې پناه اخلي یا د استوګنې غوښتنه کوي، د مهاجرت د نړیوالو قوانینو او په دغه توافقنامه کې د شوو ژمنو سره سم چلند کوي، تر څو دغه ډول افراد د متحده ایالتونو او د هغوی د متحدینو امنیت ته ګواښ پېښ نه کړي.

۵ - د افغانستان اسلامي امارت، چې متحده ایالتونه یې د دولت په توګه نه پیژني او د طالبانو په نوم یې پیژني، به هیڅ یوه بهرني وګړي ته چې د متحده ایالتونو او د هغوی د متحدینو امنیت ګواښي، ویزه، پاسپورټ، د سفر جواز او نور قانوني اسناد ور نه کړي چې افغانستان ته داخل شي.



انځور: ملا برادر اخوند او ډاکټر خلیلزاد د امریکا متحده آیالتونو او طالبانو ترمنځ "افغانستان ته د سولې راوستلو تړون" لاسلیک کوي

دریمه برخه:

۱- متحده ایالتونه به د ملگرو ملتونو د امنیت شوری لخوا د دې توافقنامې په رسمیت پیژندلو او تائید غوښتنه کوي.

۲- متحده ایالتونه او د افغانستان اسلامي امارت، چې متحده ایالتونه یې د دولت په توګه نه پیژني او د طالبانو په نوم یې پیژني، یو له بل سره مثبتې اړیکې غواړي او هیله لري چې د متحده ایالتونو او د بین الافغاني ډیالوګ او مذاکراتو له لارې تر جوړجاړي وروسته د نوي افغان اسلامي حکومت تر منځ اړیکې مثبتې وي.

۳- متحده ایالتونه به د بین الافغاني ډیالوګ او مذاکراتو له لارې تر جوړجاړي وروسته د نوي افغان اسلامي حکومت لپاره د بیارغولو اقتصادي مرستې وغواړي، او په کورنیو چارو کې به یې لاسوهنه نه کوي.

دغه توافقنامه چې په پښتو، دري او انګلیسي ژبو لیکل شوې ده، د قطر په پلازمینه دوحه کې په ۵ / رجب / ۱۴۴۱ هـ ق - ۱۰ / حوت / ۱۳۹۸ هـ ش - ۲۹ / فبروري / ۲۰۲۰ م لاسلیک شوه، دریاوړه متنونه یې مساوي اعتبار لري.

ملا عبدالغني برادر

د طالبانو د مشر سیاسي مرستیال او د قطر د سیاسي دفتر مشر

د افغانستان اسلامي امارت، چې متحده ایالتونه یې د دولت په توګه نه پیژني او د طالبانو په نوم یې پیژني، لخوا

ډاکټر زلمی خلیلزاد

د افغان قضیې د سیاسي حل لپاره د امریکا ځانګړی استازی

د امریکا د متحده ایالتونو لخوا

د مراسمو تر پای ته رسیدو وروسته، چې د غونډې له سالون څخه راووتلو، په لوی سالون کې چای، خواره د جوسو اوبه ایښودل شوې وي، همدارنگه د نړیوالو خبرې رسنیو د استازو گڼه گوڼه وه، مور هلته چای وڅښو، طالب مشرانو له رسنیو سره مرکې کولې.

متقي صاحب، عباس ستانکزي، شیخ دلاور، سهیل شاهین او ملا خیرالله خیرالله، هر یوه یې له رسنیو سره د تړون اړوند مرکې کولې.

او مایک پمپيو هم خبرې ناسته درلودله، او د خبريالانو په گڼه گوڼه کې را گير و.

مور همدلته له متقي صاحب سره څو شیبې ودریدو، خو د امریکا ږغ خبریال خاورین چې زموږ (ځلانده او مطمئن) ملگری او دوست و، هغه راغی له متقي صاحب یې د مرکې غوښتنه وکړه، مور دواړو هم د هغه غوښتنه متقي صاحب ته ور غبرگه کړه، چې مرکه ورسره وکړي.

متقي صاحب د امریکا ږغ له خبریال خاورین سره اوږده مرکه وکړه، مگر خاورین ونه شوی کولای چې هغه مرکه نشر کړي. په داسې حال کې چې لږ مخکې یې له مور وغوښتل چې له هغه سره مرسته وکړو چې کوم طالب مشر مرکې کولو ته ورسره چمتو شي.

مارچ پر ۲۲مه، ملا احمدالله وثیق له ما (لیکوال) سره اړیکه ونیوله، ویې ویل چې خاورین صاحب هغه مرکه تر دې مهاله نه ده نشر کړي، او یا خو مور ته هغه لینک نه دی معلوم، که د امریکا ږغ ټلويزون / راډيو د متقي صاحب د مرکې خپراوي اړوند کومه ستونزه لري، مور ته دي هغه ویدو او مرکه را وسپاري، ځکه په هغې مرکه کې پر ځینو مهمو مسایلو متقي صاحب خبرې کړي وي، تر څو یې تر ولس پوري ورسوو.

خاورین د مرکې د نه خپرېدو په اړه ځلانده صاحب ته ویلي و: "مرکه مې د امریکا ږغ راډيو ټلويزون ادارې ته سپارلې، ایډیټ شوې، د خپریدو واک یې له هغوی سره دی، او زموږ د ادارې د قوانینو له مخې، د هغې مرکې ویديو چاته نه شو ورکولای."

د تړون د لاسلیک د مراسمو پای ته رسیدو، او خبریالانو سره د ځینو طالبانو او مایک پمپو له څرگندونو وروسته، سمدستي ملا برادر اخوند له مایک پمپو سره ناسته درلودله، چې عباس ستانکزي او متقي صاحب هم پکې گډون درلود، که څه هم متقي صاحب د مرکې کولو له امله ناستې ته لږ په ځنډ ورغی، خو له مایک پمپو سره یې خپل نظر د افغان سولې او له امریکا سره د راتلونکو اړیکو په اړه شریک کړی و. او ستانکزي مایک پمپو ته ویلي و چې ستاسي وینا پارونکې وه.

له مایک پمپو سره تر ناستې وروسته ملا برادر اخوند، متقي صاحب، ستانکزي صاحب او ځینو نورو طالب مشرانو د ترکیبې د بهرنیو چارو له وزیر مولود چاوش او غلو سره لنډه لېدنه وکړه، او له هغه وروسته یې د ناروي او اندونیزیا د بهرنیو چارو له بنځینه وزیرانو سره په یو وخت کې د وخت د تنگوالي له امله لېدنه وکړه.

زه (لیکوال) او ځلاند هلته شریتون هوټل کې له بېلابېلو طالب مشرانو سره مخ شوو، هغو ټولو ځکه مور پېژندلو چې د ټلويزون په پرده یې لېدلي وو، مگر مور ځینې پېژندل او ډیر مو پکې نه پېژندل، ډیری یې د طالبانو د رهبري شورا غړي او د طالبانو د کمیسونو مشران وو. او ځینې پکې د کمیسونو مرستیال مشران او ځینې بیا د کمیسونو کلیدي غړي وو.

د تړون د لاسلیک له مراسمو وروسته، شریتون هوټل د امریکا/ناتو پر اصطلاح په پخوانیو ترهگرو (طالبانو) باندي ډک وو، لنگوتې، خادرونه، افغانی جامي، په پښو چمپل، ځینې بې خوبه، ځینې حیران، ځینې خوشاله، ځینې راتلونکې ته په اندیښنه کې، ځینو کلک هوډ چې کورنۍ جگړه ختمه شي، له ځینو سره اندیښنه چې د پخوانیو مجاهدینو په څیر کورنۍ جگړې ته ور ټپل وهل نه شي، هلته طالبان ډلې ډلې گرځیدل او ځینې یې ناست وو.

د ځوانو طالبانو ترمنځ بیا ټوکې ټکالي، خوښی، او د هر یوه خوله له خدا ډکه وه. شیخ عبدالصیر صاحب او هلته ورسره ناستو دوو مشرانو له ما (لیکوال) څخه پوښتنه وکړه: "په نیو مراسمو کې څه کمې وه، کوم څه وه چې هغه باید شوې وای؟"

هغوی ته مې وویل: په ټوله کې د لویه لاسته راوړنه وه چې امریکایانو د خپلې ماتې سند نن ورځ له طالبانو سره لاسلیک کړ، که کوم کمی او یا کوچنی نیمگړتیا د مراسمو پر مهال وي، هغه دومره مهمه نه ده، مور ته مهمه دا وه چې امریکایان دغه تړون لاسلیک کړي.

مگر هغو طالب مشرانو په ټینگار له ما (لیکوال) وغوښتل چې د مراسمو په اړه یو څه ورته ووايم.

هغوی ته مې وویل: "ځینې ملگري وايي چې ښه به وای چې تړون د مایک پمپيو لخوا لاسلیک شوی وای، او بل داچې د مایک پمپيو د پارونکو خبرو جواب ورکول شوی وای."

خو زما (لیکوال) په نظر، هر هغه کار چې طالبانو د الله ﷻ د رضا لپاره کړی، په هغه کې الله ﷻ دوی ته کامیابي ور په نصیب کړی، زه په همدې عقیده یم، چې نن ورځ هر څه و، هغه سم و، او الله ﷻ به یې د افغانانو په گټه تماموي.

داچې ولي د مایک پمپيو د خبرو جواب ونه شو، زه په دې نظر یم چې هر وخت مات شوی لوری لویې خبرې کوي، په نړۍ او زموږ په کلیو کې همدا اصول دي، چې مات شوی لوری غټې خبرې کوي، او گټونکي لوری نرمې او سمې خبرې کوي، نن همداسي وه، امریکا ماتې خوړلې او افغانانو گټلې، له طالبانو سره همدا مناست وه چې نرمې خبرې یې کړي وای، او ملا برادر اخوند همدا کار وکړ."

مگر هلته ځینو ځوانو طالبانو همدا پورته دوې خبرې یو بل ته کولې^{۲۴۱}، ویل یې چې د مایک پمپيو د خبرو جواب باید شوی وای، او که تړون مایک پمپيو نه

^{۲۴۱} د امریکا-افغانستان ترمنځ امنیتي او دفاعي تړون هم په کابل کې د سپټمبر ۳۰مه ۲۰۱۴ کې د ډاکټر غني د ملي امنیت سلاکار حنیف اتمر او په کابل کې د امریکا د سفیر جیمز کنگهم ترمنځ لاسلیک شو. چې د امریکا له پاره دا تړون ډیر مهم و. مگر مراسمو ته یې نه د بهرنیو چارو او نه هم د دفاع وزیر راغلي وو.

مگر له طالبانو سره د تړون د لاسلیک لپاره د زلمي خلیلزاد حیثیت، په کابل او قطر کې د امریکا تر سفیرانو لوړ، او دارنگه په مراسمو کې د امریکا د بهرنیو چارو وزیر مایک پمپيو

لاسلیک کاوه، نو په کار وه چې د ملا برادر اخوند پر ځای بل مشر له خیلزاد سره د تړون پر متن لاسلیک کړی وای.

د مارچ پر ۴مه، ما (لیکوال) ته دکتور صالح وویل: "د طالبانو لخوا پریکړه شوې وه، که چیرته د تړون د لاسلیک مراسم د امریکا لخوا کم رنگه ښودل کیږي، نو طالبان یې باید کم رنگه ونه ښیې، ځکه که له دواړو لورو دغه مراسمو ته په کښته کچه کسان ورشي، او لاسلیک هم په کښته کچه کسان وکړي، د تړون حیثیت ته به زیات زیان ورسوي، که د امریکا لخوا هر څه کیږي، طالبان باید دغه مراسم له ارزښت ډک وښیې، نو ځکه پریکړه وشوه، که د امریکا لخوا په هره ټیټه او یا لوړه کچه څوک د طالبانو - امریکا تړون لاسلیک کوي، د طالبانو لخوا به یې ملا برادر اخوند ځکه لاسلیک کوي، چې د تړون ارزښت قوي شي.

که چیرته امریکایانو ویلي وای چې په قطر کې د امریکا سفیر دي دغه تړون لاسلیک کړي، هم طالبانو منله، او ملا برادر اخوند به لاسلیک کوله.

بل دا چې خیلزاد په دي تورن دی چې لومړي بڼ غونډه کې دده ډیر رول و چې د کرزي په مشرې یې حکومت را منځته کړ، او له طالبانو سره د امریکا د جگړې اړوند هم د ده نظر د بوش لپاره مهم و، اوس به خیلزاد غوښتل چې هغه پخوانی تیروتنه جبران کړي، نو زموږ په فکر چې له مایک پمپيو څخه به خیلزاد غوښتې وي چې د تړون د لاسلیک لپاره ده ته اجازه ورکړي، تر څو پخوانی سیاسي تیروتنه یې یو ډول جبران شي، او د افغانستان خلکو ته وښیې چې د سولې لپاره ده ډیره هڅه کړي ده.

هم گډون کړی و. په داسې حال کې چې د لاسلیک تر مراسمو یوه ورځ مخکې د امریکا ولسمشر ټرمپ وویل: "دوحې ته د بهرینو چارو وزیر پمپيو لیرم، ډیر ژر به زما په لارښونه هغه د طالبانو له استازو سره د تړون لاسلیک کیدو شاهد وي."

د فبروري پر ۱۵مه، صدرخیل صاحب وویل: "په قرارداد کې د ادارې د مشر لاسلیک اړین نه وي، اړینه دا وي چې مشر شتون ولري، د مشر په شتون کې دا معنی ورکوي چې د هغه په اجازه یې د ادارې کوم مهم شخص لاسلیک کوي."

ما (لیکوال) ته په دوی کې د افغان تجارانو مشر حاجي صدر خیل د ۲۸مې وویل: "په دوحه کې مې د غونډې پر مهال له خلیلزاد سره هم ولېدل، هغه وویل چې مور مې راته ویلي چې د افغانستان د جگړې پای ته رسولو کې پوره کوشش وکړم، د مور دا وصیت مې پر ځای کوم، چې هغه ژوندي وي او خبره شي چې افغانستان کې جگړه ختمه شوه^{۲۴۲}".

د تړون د مراسمو په ورځ، د ما بنام لمونځ مور د هوټل په کوچني مسجد کې په جماعت سره وکړ، انس حقاني هم هلته را پیدا شو، له لمانځه وروسته مور هغه ته منتظر وو، خو دوو پاکستاني خبریالانو (هارون رشید او مشتاق یوسفزي) هغه بیخي نه پرېښود، مور ډیر انتظار وکړ، بالاخره مو هغو پاکستاني پښتنو خبریالانو ته وویل چې مور خپل منځو کې سره کینو، نور بس ده، خو هغوی ډیر سپین سترگې وو، زموږ خبرې یې هم پر ځان درنې تمامې کړي.

هیڅ ددې پلان او نیت نه و چې هلته به مشاعره کيږي، غوښتل مو همداسې ازاد مجلس وکړو، د نن ټکي اسيا مسؤل چلونکی فداء ډیر زیات کمالونه لري، په وخت یې مهمو مسایلو او کړنو ته پام کيږي، هغه وړاندیز وکړ، تر دې چې همداسې ناست یو، ښه به وي چې د نن ورځې په خوشالي کې مشاعره وکړو.

انس حقاني، ځلانده، د بینوا ویبپاڼې مشر خالد هادي، ملا احمدالله وثیق په دې ډله کې شاعران وو، د طالبانو د سیاسي تبصرو لیکوال عبدالرحیم ثاقب هم شتون درلود، متقي صاحب هم ژمنه کړې وه چې زموږ ناستې ته به ځان را رسوي، چې بیا هغه هم راغی.

د طالبانو د سیاسي دفتر ځوان کدرونه او غړي (عمار یاسر، نبراس الحق مسرور، مولوي هدایت الله او ځینې نور...) هم هلته ناست وو، له متقي صاحب سره سلیمان اغا او احمدالله وثیق هم ملگري وو چې راغلل.

^{۲۴۲} د ډسمبر پر ۱۴مه او ۱۵مه خلیلزاد په دوحه کې د دوحې فورم غونډه کې گډون درلود، هلته یې د غونډې له ځینو افغان گډونوالو سره هم ولېدل.

په زړه پورې مشاعرې او يوه يوه پکې ټوکه هم وشوه^{۲۴۳}، جالبه دا وه چې هغه يو پاکستاني خبريال دومره سپين سترگي و، چې مور هر څومره ورته وويل چې مور خپلمنځي خبرې لرو، خو هغه د مشاعرې پر مهال هم نه ولاړيدی، وروسته بيا ولاړ شو.

کيدای شي چې هارون رشيد او يوسفزی زما (ليکوال) څخه په هغه شپه خفه شوې وي، ځکه هغوی ډيره سپين سترگې کوله، له انس حقاني بيخي جلا کېدل نه.

فداء، خالد هادي، احمد نبي، ځلانده او زه (ليکوال) په شريتون هوتل کې له عبدالرحيم ثاقب، احمدالله وثيق او سليمان اغا دوی سره د مابنامې لپاره پاتې شوو، خپلو منځو کې بحث او ټوکو په دې ورځ بېل خوند درلود، د سليمان اغا ټوکه مې هيڅ نه هيريری.

مور له خالد هادي سره (سوق واقف - ايراني بازار) ته ولاړو، لږ وروسته له مور سره طاهر اغا هم ملگری شو، داسې پتيل شوې وه چې ما (ليکوال) او ځلانده به سهار مهال د تړون د مراسمو ځای ته طاهر اغا او يا هم حکمت الله خان رسوي، مگر سهار چې ما له طاهر اغا سره اړيکه ونيوله، هغه وويل چې زه په يو مهم کار پسې ليرل شوی يم.

طاهر اغا وويل: "په همدې سهار بې ماته وويل چې د تړون د لاسليک لپاره د سپينو زرو داسې قلم چې تور رنګ ولري، او شين خط ليکي را پيدا کړه.

قطر کوچنی بناړ دی، او دا ډول ځانگړې شيان پکې په اسانه هم نه پيدا کيږي، د سرو زرو قلمونه پيدا کېدل، خو د سپينو زرو قلم نه پيدا کيدی.

ډير وړ پسې څرگندانه شوم، يو ځای چا ادرس راکړ چې هلته ورغلم، د سپينو زرو تور رنګ قلم و، مگر خط يې هم تور کاوه، همدا مې را واخيست، بل ځای بيا ولاړم، د شين رنګ بمبه مې ورته پيدا کړه، ډير پسې څرگندانه شوم^{۲۴۴}.

^{۲۴۳} بشپړ بحث په دې لينک کې کتلای شئ:

https://www.youtube.com/watch?v=_VgIEOoY۸۳U

^{۲۴۴} د مارچ پر ۹مه، حکمت الله خان ما (ليکوال) ته وويل: "حاجي محمد نبي عمري ټولو

طالب مشرانو ته ويلي و چې قلم به زه را وړم، او دا به بيا په موزيم کې ساتم."

ولسمشر ټرمپ: که طالبان پر خپلو ژمنو عمل ونکړي بېرته ورستنېږو

د امریکا ولسمشر ټرمپ د تړون له لاسلیک څو ساعته ورسته وویل: "ټولې خواوې له جگړې سترې شوې دي او اوس د دې وخت دی خپل سرتېري هېواد ته ستانه کړو. او د خپلو سرتیرو شمیر به ۸۶۰۰ ته راټیټ کړو.

په نږدې راتلونکې کې به له طالب مشرانو سره په خپله وگورم. ډېره هیله دا ده چې دوی به هغه څه وکړي چې ژمنه یې کړې ده. دوی به ترهگر ووژني، دوی به ځینې ډېر بد خلک ووژني.

موږ د ترهگرو په وژلو کې ډېرې لاسته راوړنې لرو، اوس د دې وخت را رسېدلې چې دا چاره نور څوک وکړي چې دا به طالبان وي، د افغانستان گاونډي هېوادونه به دې برخه کې مرسته وکړي.

مگر که ناوړه څه وشول بیا ورستنېږو. ډېر ژر به ستانه شو، له ځواکونو سره به ستانه شو، داسې چې هېچا نه وي لیدلي. خو هیله لرم چې داسې څه ته اړتیا پېښه نه شي.

د تړون تر مراسمو یوه اونۍ مخکې، د فبروري پر ۲۲مه، ما (لیکوال) شیخ دلاور او عمري صاحب ته پیغام واستاوی چې د تړون د لاسلیک لپاره پر قلم فکر وکړئ، داسې قلم چې بیا په موزیم کې هم وساتل شي، او که ممکن وي چې د افغانستان جوړ د نې "درگه" په ډول یو څه پیدا شي، دا چې افغانستان قلم نه شي جوړولای، نو بیا که زموږ د کوم ملگري او دوست هیواد جوړ قلم پیدا شي.

شیخ دلاور صاحب ما (لیکوال) ته اطمینان راکړ، هغه وویل چې ټول ترتیبات نیول شوي، مگر داسې نه وه، په همهغه د تړون د لاسلیک پر سهار د عمري صاحب لخوا ظاهر اغا په قلم اخیستلو پسې لیرل شوی و.

د امریکا متحده آیالاتو - طالبانو د تړون اړوند؛ د ځینو مهمو مشرانو

څرگندونې

د فبروري پر ۲۹ مه، چې د امریکا او طالبانو ترمنځ د تړون د لاسلیک ورځ وه، په اړه یې ځینو مهمو مشرانو لاندې څرگندونې وکړې.

د امریکا ولسمشر **ډونلډ ټرمپ**: "له طالبانو سره لاسلیک شوی تړون د سولې لپاره یو تاریخي فرصت دی.

امریکا له طالبانو ټینګه ژمنه اخیستې ده چې له ترهګرو ډلو سره به خپلې اړیکې پرې کوي. امریکا به پر طالبانو نظر ساتي او گوري به چې دا ډله پر خپلو ژمنو څومره درېږي. له افغانستان څخه د امریکایي ځواکونو وتل به هم دې پورې اړه لري چې طالبان خپلې ژمنې څومره پر ځای کوي."

د بریتانیا د بهرنیو چارو وزیر **ډومینیک راب** پر خپله ټیټر پاڼه ولیکل: "د نن ورځې خبرونه د ټولو هغو افغانانو لپاره چې له اوږدې مودې راهیسې څورېږي یو مهم پرمختګ او هیله منه ورځ ده. مهمه ده چې طالبان خپلې ژمنې عملي کړي، هیله من یم چې دغه وضعیت دوام وکړي او د طالبانو او افغان حکومت ترمنځ خبرې پیل شي."

د ناپو سرمنشي **ینس سټولټنبرګ** په کابل کې خبریالانو ته وویل: "که د هوکړې له ځینې مواردو څخه طالبانو سرغړونه وکړه مور به هوکړه لغوه کړو.

ښځې په هره کچه او هره اداره کې شته. د ښځو په ګډون ډېری خلک اوس ښوونځیو ته ځي چې د دې مور شاهد یو، مور شل کاله وړاندې داسې تصور نه شو کولی."

په افغانستان کې د ملګرو ملتونو مرستندویه ماموریت "یوناما" په خبرپاڼه کې لیکل شوي: "د اورکم اوونۍ او بین الافغاني مذاکراتو ته د ژمنتیا هرکلی کوو.

د یوناما مشر **نادامیچي یاماموتو** پر ټولو اړخونو ږغ کړی چې د جګړې ختمولو لپاره دې اړین ګامونه پورته کړي

ملګري ملتونه به د سولې لپاره د یو ټول شموله بهیر ملاتړ کوي چې د ټولني د ټولو برخو غوښتنو ته پکې پام شوی وي

مور د تاوتریخوالي پر کمښت ټینګار کوي او پر ښکېلو اړخونو ږغ کوي چې د ولسي زیان او مرګ ژوبلې مخنیوي لپاره دې خپلې هڅې دوه برابره کړي.

د پاکستان لومړي وزیر **عمران خان** پر ټویټر ولیکل: "په دوحه کې د طالبانو او امریکا ترمنځ د خپلمنځي تړون هرکلی کوم.

تمه ده چې دا هوکړه به په افغانستان کې د څو لسیزو جګړې ته د پای ټکی کېږدي. ما له پيله ټینګار کاوه چې د افغانستان کښاله یوازې له سیاسي لارې حل کېدلی شي. پاکستان ژمن دی چې دا هوکړه پر ځای پاتې شي او افغانستان ته سوله راشي.

د افغان دولت مشر **ډاکټر اشرف غني** وویل: "له طالبانو سره د تاوتریخوالي کمولو په اوونۍ کې خلکو په ارامه فضا کې ساه واخیسته او که څه هم ځینې پېښې وشوې، خو په ټوله کې د تاوتریخوالي کمېدل بریالي و.

د طالبانو او امریکا په تړون کې په ځینو ټکو افغان حکومت ملاحظات لري، خو وروسته به له طالبانو سره مخامخ خبرو کې پر هغو ټکو بحث وشي.

همدارنگه د افغان دولت مشر **ډاکټر اشرف غني** په کابل کې له مارک اسپر سره په ګډه خبري غونډه کې وویل: "د افغانستان مشروع او رسمي نظام جمهوري دی. په داسې حال کې چې ځینې کسان د اسلامي امارت خبره کوي.

د اجرائیه رئیس **عبدالله عبدالله** غبرګون: "د افغان حکومت اجرائیه رئیس عبدالله عبدالله وویل: د امریکا او طالبانو ترمنځ خپلمنځي هوکړه په افغانستان کې دایمي سولې لپاره یو مهم ګام، او له همدې کبله نن یوه تاریخي ورځ وه.

د سولې لپاره د امریکا د حکومت او همدا راز د نړیوالې ټولنې او په ځانګړې ډول د ډاکټر زلمي خلیلزاد څخه مننه کوم.

د افغانستان د ملي امنیت سلاکار **ډاکټر محب وايي**، د تاوتریخوالي کمولو ته غاړه اېښودل په دې معنی ده چې طالبانو پخپله ومنله چې تاوتریخوالی یې کاوه.

ډاکټر محب طلوع نیوز ټلويزون سره خبرو کې وویل: "راتلونکې ورځې هم د افغان حکومت او هم د طالبانو لپاره یو ازمېښت دی چې خپلو ژمنو باندې ودرېږي. د څو زرو امریکایي پوځیانو وتل هغه پلان دی چې افغان حکومت له تېره یوه کاله پرې کار کاوه."

د فبروري پر ۲۹مه، **خلیلزاد** ولیکل: "تاریخ به دا قضاوت کوي چې افغانان څه ډول له دې فرصت څخه ګټه پورته کوي، له پخوانیو تیروتنو څخه مخنیوی او په ګډه سره همه شمول، متحد او خپلواک هیواد جوړ کړي."

د نړۍ لپاره مهمه ده چې افغانستان یوازې پرینږدي، متحده آیالات همدې ته ژمنه ده، رښتونی لمانځه به هغه وخت وي چې مور همدې موخې ته ورسېږو."

په کابل کې د امریکا سفارت پر خپل ټوېټر یاده ورځ د افغانستان لپاره تاریخي ورځ بللې ده: "نن د افغانستان لپاره یوه تاریخي ورځ ده، دا د سولې د ټینګښت او د روښانه راتلونکي لپاره ښې هڅې دي، مور له افغانستان سره یو."

په افغانستان کې د اروپایي ټولني استازې **رولانډ کوبیا** پر خپل ټوېټر لیکلي: "دا یوه معمولي ورځ نه ده، بلکې لکه سوله صبر او حوصلې ته اړتیا لري، که چیرې دواړي خواوي پر خپلو ژمنو عمل وکړي، په افغانستان کې سوله ټینګېدای شي."



د گڼو هیوادونو د بهرنیو چارو وزیرانو د اسلامي امارت له مرستیال محترم ملا برادر اخند سره جلا جلا لیدنې وکړې

نن مازدیگر د قطر مرکز دوحه کې له امریکا سره د اشغال د خاتمې د تړون د غونډې په خنډه کې د گڼو هیوادونو د بهرنیو چارو وزیرانو د اسلامي امارت له سیاسي مرستیال او د سیاسي دفتر مشر محترم ملا برادر اخند سره په جلا جلا توگه لیدنه وکړه، هغه ته یې د تړون د لاسلیک په اړه مبارکي وویل او خپلې نیکې پیرزوينې یې وړاندې کړې.

په دغو وزیرانو کې د امریکا د بهرنیو چارو وزیر مایک پمپيو، د ترکې هیواد د بهرنیو چارو وزیر، د ازبکستان د بهرنیو چارو وزیر، د ناروې د بهرنیو چارو وزیر، د روسې ځانگړې استازي ضمیر کابلوف او د گڼو نورو هیوادونو راغلو استازي شامل وو.

هغوی په افغانستان کې د سراسري سولې د تأمین، د افغانستان د بیا رغونې او پرمختگ په برخو کې خپلې خپلې ژمنې وکړې او له امریکا سره د نن ورځې لاسلیک شوی تړون یې یوه ستره او تاریخي بریال وبلله.

محترم ملا برادر اخند هم د یادو هیوادونو د بهرنیو چارو له وزیرانو او سیاسي استازو څخه یوځل بیا غونډې ته راتگ په اړه مننه وکړه او د هغوی د مبارکۍ پیغامونه یې ومنل.

ذبیح الله مجاهد د اسلامي امارت ویندوی

۱۴۴۱/۷/۵ هـ.ق، ۱۳۹۸/۱۲/۱۰ هـ.ش، ۲۰۲۰/۲/۲۹

له افغانانو د نړۍ د مسلمانانو تمې

د فبروري پر ۲۷مه، زه (ليکوال) او مولوي احمدجان په دوحه کې د افغانانو هوټل ته د غرمۍ لپاره ورغلو، د هوټل کارکونکي افغانان زما پر لېدو ډير خوشاله شول، له مينې ډکه ډوډۍ يې راته چمتو کړه.

په هوټل کې دننه دوه د پاخه عمر عرب هم ناست وو، هغوی د هوټل د کسانو مينه له مور سره لېدله، بيا يې په عربي ژبه وويل: "د اسرائيلو د ظلم څخه د مخنيوي لپاره نور له عربو هيڅ تمه نه کيږي، په دې اړه زموږ ټولې تمې په تاسي افغانانو پوري تړلې دي."

مور هغوی ته ځکه وږ جواب ونه وايه، په عربي هيوادونو کې په سياسي چارو کې خبرې په عرب چارواکو ډيرې درنې تماميږي. د هغوی خبرې زړه غوښتې خو مور ډيره ليوالتيا په سياسي خبرو کې له دوی سره ونه شوله.

چې کله هغوی له رستورانټ څخه وتل، بيا ودریدل، او د افغانانو د زپورتيا خبرې يې وکړي، ويې ويل تاسي امريکا ته ماتې ورکړي، او تاسي به د اسرائيلو له ظلم څخه هم مسلمانان خلاصوئ. ان شاء الله

مور ډير څه ورته ونه ويل، لېدل مې چې هغوی دواړه د باندي په يو ډير قيمتي او بنايسته موټر کې کيناستل، او مخکې له دې يې مور ته وويل چې د قطر اصلي اوسيدونکي عرب دي.

د فبروري پر ۲۹مه، د امريکا - طالبانو د تړون تر لاسليک وروسته، ماخوستن مهال، خالد هادي او ځلانده خپلو منځو کې منلي وه چې د قطر زوږ ښار (سوق حر - ايراني بازار) ته به ځي، داچې زه او ځلانده په بېل هوټل کې اوسيدو، له خالد هادي سره په موټر کې روان شوو، هغه بازار ته يې وروستو چې هلته ډير خلک د باندي د قيلولن چيلم ځکولو لپاره د رستورانټو مخې ته ناست وو.

هلته په مور پسې خلکو په عربي ژبه ږغ کړل: "ژوندي دي وي افغانان، امريکا ته مو ماتې ورکړه."

د مارچ په لومړۍ نيټه، ما (ليکوال) او ځلانده صاحب، له استرالياوي مسلمان شوې بندي تيموتي (جبرائيل) سره په الشعلة (ذا تورش) هوټل کې ولېدل، مخکې له دې

چې مور بحث پیل کړو، هلته په هوتل کې یوه تن پر مور سلام ووايه، ودرید، ویې ویل چې افغانان یاست، مور ویل هو.

هغه کس ودرید، خبرې کول یې غوښتل، ځلاند صاحب ور ولاړ شو، هغه کس ورته وویل: "زه د مصر یم، که مور مصریانو قرباني ورکړي وای، نن به د عبدالفتاح سیسي^{۲۴۵} په رنگ ظالم او جابر جنرال پر مور نه وای حاکم. افغانانو قرباني ورکړه، او د قرباني ثمره یې دا ده چې امریکا خپله ماتې ومنله."

څو ورځې وروسته په دوحه کې له ملابردار او نورو طالب مشرانو سره د فلسطین د حماس مجاهدینو پخواني مشر (۱۹۹۶ - ۲۰۱۷) خالد مشعل هم ولېدل. له ده وروسته، د حماس اوسنی مشر إسماعیل هنیة دی.

د مارچ پر ۲مه، زه او ځلاند په مرسي ملاذ کمپینسکې هوتل کې د پگواش ادارې مشر ته ورغلو، له هغه سره تر ناستې او غرمې وروسته، مور په هوتل کې په مسجد پسې گرځیدو، یو کشمیری ځوان راغی، مور ته یې لارښونه وکړه، هغه چې پوه شو چې افغانان یو، ډیر زیات ټینګار یې درلود چې قهوه او یا هم کاپی ور سره وکړو، بیا پر سبا یې مور ته کشمیری زعفراني قهوه جوړه کړه، او له لونګۍ سره یې د خپلې مینې اظهار ډیر کاوه، مور هغوی ته یوه لونګۍ او د هرات زعفران هم بیا وروسته ورکړل.

^{۲۴۵} عبدالفتاح سیسي د ولسمشر محمد مرسي لخوا د اګسټ پر ۱۲مه ۲۰۱۲ کې د مصر دفاع وزیر وټاکل شو، سیسي د جولای ۳مه ۲۰۱۳ د مرسي ضد نظامي کودتاه وکړه، واک یې په خپل لاس کې واخیست، د لنډ مهاله حکومت مشر یې عدلي محمود منصور وټاکه. د مئی له ۲۶مې تر ۲۸مې ۲۰۱۴ ولسمشرۍ ټاکنې وشوي، عبدالفتاح سي سي گټونکی اعلان شو، او د جون ۸مه ۲۰۱۴ یې د مصر د شپږم ولسمشر په توګه د لوړې مراسم وکړل، تر دې مهاله د مصر ولسمشر دی.

محمد مرسي چې د اخوان المسلمین پېژندل شوی غړی و، د مصر د خلکو لخوا منتخب ولسمشر وټاکل شو، د جون ۳۰مه ۲۰۱۲ یې د ولسمشر په توګه کار پیل او د جولای ۳مه ۲۰۱۳ د نظامي کودتاه له امله له واکه لیرې شو. د سي سي لخوا بندي شو، او د جون ۱۷مه ۲۰۱۹، کله چې محکمې ته حاضر شو، هلته یې څاه ورکړه، ویل کېږي چې هغه ته به زهر ورکول شوې و، او یا کیدای شي زهر لرونکي پیچکاری ورته لګول شوې وي، هغه ته ددې فرصت نه و چې په محکمه کې د قاضي په وړاندې خبرې وکړي، محکمې ته له رسیدو سره د ۶۷ کلونو په عمر هلته ومړ.

د فبروري پر ۲۹مه، په کابل کې د افغانستان د اسلامي جمهوري دولت او امریکا د متحده آیالاتو ترمنځ د خبرې ناستې پر مهال گډه اعلامیه خپره شوه، چې د افغان حکومت مشر ډاکټر غني، مخکينې اجرائیه رئیس ډاکټر عبدالله، میرمن رولا غني، د ملي امنیت شورا مشر ډاکټر محب، د علماوو شورا رئیس مولوي قیام الدین کشف، د ولسمشر لومړي مرستیال امرالله صالح، د ولسمشر دویم مرستیال سرور دانش، دفاع وزیر اسدالله خالد، د ولسي جرگې رئیس میر رحمان رحمانی، د مشرانو جرگې مشر فضل الهادي مسلمیار، تورن اسماعیل خان، یونس قانونی، عطا محمد نور، کلیم الله نقیبي، د طالبانو د مالیې پخواني وزیر معتصم اغا جان، ډاکټر ذبیح الله مجددی.

د امریکا دفاع وزیر مارک اسپر، د ناپو سرمنشي نیس ستولټنبرگ، د امریکا/ناپو قواو عمومي قومندان جنرال میلر پکې برخه درلودله.

گډه اعلامیه ډاکټر غني د امریکا دفاع وزیر مارک اسپر او د ناپو له عمومي منشي ستولټنبرگ سره لاسلیک کړه.

د افغانستان د اسلامي جمهوریت او د امریکا متحده ایالاتو ترمنځ په

افغانستان کې د سولې راوستو لپاره گډه اعلامیه:

د فبروري ۲۹مه ۲۰۲۰

د افغانستان اسلامي جمهوریت، د ملگرو ملتونو غړی او د متحده ایالاتو او نړیوالې ټولنې لخوا د نړیوال قانون سره سم د یوه خپلواکه دولت په توگه پیژندل شوی، او د امریکا متحده ایالات ژمن دي چې د سولې هراړخیز او دوامداره هوکړې ته د رسیدو لپاره په گډه کار ورسره وکړي، چې په افغانستان کې جگړه پای ته ورسوي، دا د ټولو افغانانو په گټه ده چې د سیمې په ثبات او نړیوال امنیت کې برخه واخلي. د سولې په هراړخیز او دوامداره تړون کې به څلور برخې شاملې وي:

۱- د متحده ایالاتو او د هغوی د متحدینو د امنیت پروړاندې د نړیوالې ترهگرې ډلې یا وسلوالو لخوا د افغانستان د خاورې د کارونې د مخنیوي تضمین،

۲- له افغانستان څخه د متحده ایالاتو او ایتلافي ځواکونو د وتلو مهالویش،

۳- د طالبانو او هر اړخیز افغان شموله ټیم؛ چې افغان حکومت هم پکې برخه ولري، ترمنځ د بین الافغاني مذاکراتو په نتیجه کې سیاسي جوړجاړی،

۴- دايمي او هر اړخیز اوربند.

دا څلور برخې یو له بل سره تړاو لري او یو بل سره تړلي دي. له کلونو جگړو وروسته، د سولې تعقیب د ټولو خواوو هغه اهداف منعکس کوي چې د خپل ځان او گاونډیو لپاره یو خپلواک او متحد افغانستان په لټه کې دي.

د افغانستان اسلامي جمهوریت او متحده ایالات له ۲۰۰۱ کال راهیسې د نړیوالې سولې او امنیت په وړاندې گواښونو ته د ځواب ویلو لپاره له یو بل سره له نږدې همکارۍ کړې او د افغانانو د خونديتوب، ډیموکراتیک او هوسا راتلونکي لپاره یې مرسته کړي.

دواړه هېوادونه خپلو اوږد مهاله اړیکو، د افغانستان د مهمو بنسټونو جوړولو لپاره د دوی پانگوونې ته ژمن دي؛ چې د ډیموکراتیکو نورمونو رامنځته کولو، د هیواد د بیوالي ساتنې، ټولنیز او اقتصادي پرمختگونو او د اتباعو حقونو ته وده ورکوي. دلته ټاکل شوې ژمنې د دې گډو لاسته راوړنو له لارې امکان لري او د افغانستان او متحده ایالاتو امنیتي ځواکونو د ډیرو کلونو د قربانۍ او زړورتیا په جریان کې یو ځانگړی باندې جوړ کړي.

د افغانستان اسلامي جمهوریت او د افغانستان خلک د سولې لپاره خپل ملاتړ او د خبرو لپاره لیوالتیا او جگړې پای ته رسیدو باندې ټینگار کوي. د افغانستان اسلامي جمهوري دولت د تاو تريخوالي د کمولو هرکلی کوي او د متحده ایالاتو - طالبانو هوکړه د جگړې د پای ته رسولو لپاره یو مهم گام بولي.

د متحده ایالاتو - طالبانو هوکړه د سیاسي جوړجاړي، بین الافغاني خبرو، دايمي او هر اړخیز اوربند لپاره لاره هواروي. د افغانستان اسلامي جمهوري دولت په دې ډول خبرو اترو کې د گډون، او له طالبانو سره اوربند ته د چمتووالي پخلی کوي.

سريره پردې د افغانستان اسلامي جمهوري دولت د نړيوالو ترهگرو ډلو او وسلوالو، د القاعدې او داعش خراسان ډلې په شمول، د افغانستان له خاورې څخه د متحده ايالاتو او د هغوی متحدينو او نورو هيوادونو امنيت ته د گواښ د مخنيوي په اړه خپله کړي ژمنه يو ځل بيا تاييدوي.

د سولې تعقيب گرندۍ کولو لپاره، د افغانستان اسلامي جمهوريت د متحده ايالاتو او ايتلافي ځواکونو د مرحله وار وتلو لپاره خپل ملاتړ تاييدوي، کوم چې د متحده ايالاتو - طالبانو ترمنځ د ژمنو پوره کيدلو له مخې، او يا هر هغه تړون له مخې چې د بين الافغاني مذاکراتو له امله وي.

د افغانستان اسلامي جمهوري دولت او متحده ايالات لاندې ژمنېکوي:

لومړی برخه

د افغانستان اسلامي جمهوري دولت او متحده ايالاتو ته معلومه شوې چې القاعده، داعش - خراسان او نورې نړيوالې ترهگرې ډلې يا افراد؛ د غرو گمارلو، بسپنو ټولولو، د روزنې پلان او بریدونو ترسره کولو لپاره د افغانستان له خاورې کار اخلي، او دا کار د متحده ايالاتو، د هغوی د متحدينو او افغانستان امنيت گواښوي. د دې دوامداره ترهگرې گواښ له منځه وړلو لپاره، د افغانستان اسلامي جمهوريت او متحده ايالات به د القاعدې، د هغوی سره تړلو ملگرو، او نورو نړيوالو ترهگرو ډلو يا اشخاصو ته د ماتې ورکولو لپاره لاندې گامونه پورته کوي:

۱ - د افغانستان اسلامي جمهوري دولت د نړيوالې ترهگرې ډلې يا اشخاصو سره د استخدام، روزنې، تمویل (د مخدره توکو د توليد يا توزيع له لارې) راتولولو، د ترانزيت يا هم د سفر اسنادو د کارولو لپاره، يا هم د هغوی سره نور مرستندويه فعاليتونو ته به اجازه ور نه کړي، او پر خپلو ژمنو ټينگار کوي چې افغانستان به د يادو ډلو کوربه نه وي.

۲ - متحده ايالات د امنيتي ځواکونو او نورو حکومتي بنسټونو لپاره د ملاتړ په اړه خپلې ژمنې يو ځل بيا تاييدوي، پشمول د داخلي او بهرني گواښونو مخنيوي او ځواب ويلو لپاره، د افغان امنيتي ځواکونو وړتيا لوړولو لپاره د روانو هڅو په شمول

چې د موجودو امنیتي تړونونو سره سم له شوو ژمنو سره مطابقت لري. د دوه حکومتونو ترمنځ ژمنې کې د افغان امنیتي ځواکونو ملاتړ شامل دی چې د القاعدې، داعش - خراسان، او نورې نړیوالې ترهگرې ډلې یا افرادو؛ چې د متحده ایالاتو او د هغې متحدین تهدیدوي، مخه یې ونیسي.

۳- د امریکا متحده ایالات د افغانستان د اسلامي جمهوریت په خوښه په افغانستان کې د پوځي عملیاتو ترسره کولو ته د چمتووالي پخلی کوي او د القاعده، داعش - خراسان او نورو نړیوالو ترهگرو ډلو یا اشخاصو لخوا د تخریب هڅې او د متحده ایالاتو یا د هغوی د متحدینو پر وړاندې بریدونه کول له منځه وړي.

د دواړو حکومتونو ترمنځ د موجوده امنیتي تړونونو پراساس د تعهداتو سره سم، د تروریزم پر وړاندې د متحده ایالاتو مبارزه، د تروریزم پر ضد د افغان امنیتي ځواکونو د عملیاتو بشپړولو او ملاتړ لپاره ده، متحده ایالات د افغانستان ملي حاکمیت او د افغانستان د خلکو خونديتوب او امنیت او د ملکي وگړو ساتنې ته پوره درناوی لري.

۴- متحده ایالات ژمنه کوي چې د افغانستان او پاکستان ترمنځ خبرو اترو ته به لاره هواره کړي ترڅو چمتووالی او ډاډ ترلاسه کړي چې د یو هیواد خاوره د بل هیواد پر ضد ونه کارول شي، او د یو او بل هیواد ته یې له خاورې امنیتي گواښ نه وي.

دویمه برخه

د افغانستان اسلامي جمهوري دولت او متحده ایالات، د متحده ایالاتو او ایتلافي ځواکونو په شمیر او نظامي فعالیتونو باندې په پراخه کچه سلا مشورې کړې، چې د یادو ژمنو لاسته راوړلو لپاره اړین دي، پشمول د افغان امنیتي او دفاعي ځواکونو ملاتړ.

د متحده ایالاتو - طالبانو ترمنځ د شوو تعهداتو پوره کیدو ته په پام سره، د افغانستان اسلامي جمهوریت، متحده ایالات، او ایتلاف په گډه ارزونه کوي چې د امنیتي اهدافو لاسته راوړلو لپاره د نظامي ځواکونو اوسني شمیر ته اړتیا نه شته. له ۲۰۱۴ راهیسې، افغان امنیتي ځواکونه د امنیت چمتو کولو په رهبري کې دي او د دوی اغیزمنتیا لوړه شوې ده. په ورته ډول، دواړه خواوې ژمن دي چې لاندې تدابیر ونیسي:

۱ - متحده ایالات به د دې گډ اعلامیې او د متحده ایالاتو - طالبانو د موافقې له اعلان څخه وروسته، په ۱۳۵ ورځو کې دننه په افغانستان کې د متحده ایالاتو د ځواکونو شمیر ۸۶۰۰ ته راکم کړي، او د امریکا - طالبانو په تړون کې نورې ژمنې به پلي کړي، او له خپلو متحدینو او ملگرو سره به کار وکړي چې نظر د طالبانو او امریکا ترمنځ تړون ته، په همدومره موده کې په افغانستان کې د ایتلافي ځواکونو شمیر کم کړي، مگر چې طالبان هم خپلو ژمنو ته متعهد وي.

۲ - د متحده ایالاتو او د افغانستان اسلامي جمهوري دولت، او د متحده ایالاتو د متحدینو او ایتلافيانو ترمنځ د گډې ارزونې او هوکړې د موافقې له مخې، د گډې اعلامیې او له طالبانو سره د تړون له اعلان وروسته، د متحده ایالاتو او طالبانو د موافقې له مخې به، امریکا په ۱۴ میاشتو کې پاتې ځواکونه له افغانستان څخه په بشپړ ډول باسي، او د دوی ټولې قواوې به له پاتې اډو څخه وباسي، مگر چې طالبان د تړون ژمنو ته متعهد پاتې شي.

۳ - متحده ایالات د مرستو په لټولو کې په کلني ډول خپلې ژمنې بیا تاییدوي چې د افغان امنیتي ځواکونو روزنې، تجهیز، سلامشورې او ملاتړ په برخه کې یې کوي، ترڅو افغانستان وکولی شي په خپلواکه توگه د داخلي او بهرنیو گواښونو پر وړاندې دفاع وکړي.

۴ - تر څو چې سیاسي جوړجاړي ته د رسېدو، دایمي او دوامداره اوربند ته د رسیدو لپاره شرایط برابر شي، د افغانستان اسلامي جمهوریت به د متحده ایالاتو په مرسته له طالبانو سره د باور جوړونې په خبرو کې گډون کوي، چې د داوړو لورو لخوا د پام وړ شمیر بندیانو د خوشې کیدو احتمال به وي، په دې برخه کې به متحده ایالات او د افغانستان اسلامي جمهوریت د آی سي آر سي ICRC مرسته هم وغواړي.

۵ - د افغانستان د بین الافغاني خبرو له پیل سره، د افغانستان اسلامي جمهوري دولت ژمنه کوي چې د ملگرو ملتونو د امنیت شورا له غړو سره ډیپلوماتیکې اړیکې پیل کړي؛ تر څو د ۲۰۲۰ د مئی تر ۲۹مې پوري د طالبانو غړي د بندیزونو له نوملړ

څخه وباسي. او کله چې بین الافغاني خبرې پایله ولري، او دایمي او هراړخیز اوربند باندي موافقه وشي، د ۳۰ ورځو په دننه کې به د طالبانو غړي د بندیزونو له لست څخه ایستل کیږي.

دریمه برخه

۱ - متحده ایالات به د دې تړون او اړوندو ترتیباتو د تایید او په رسمیت پېژندلو غوښتنه د ملگرو ملتونو له امنیت شورا څخه وکړي.

۲ - متحده ایالات او د افغانستان اسلامي جمهوري دولت د بیارغونې لپاره د اقتصادي همکاريو په گډون مشبو اړیکو ته دوام ورکولو ته ژمن دي.

۳ - متحده ایالات به د افغانستان د ځمکنۍ بشپړتیا، سیاسي خپلواکۍ پر وړاندې د گواښ یا له ځواک څخه کار اخیستل یا په کورنیو چارو کې مداخلې څخه ډډه وکړي.

۴ - متحده ایالات به د سیمې ایزې او نړیوالې اجماع رامنځته کولو لپاره کار ته دوام ورکړي، چې هغوی به په افغانستان کې د اصلي شخړې پای ته رسیدو، او د افغانانو تر منځ سیاسي جوړجاړي ته رسیدو لپاره د روانو هڅو ملاتړ وکړي.^{۲۴۶}

پای

^{۲۴۶} د افغانستان اسلامي جمهوري دولت او د امریکا متحده آیالاتو ترمنځ د گډې اعلاميې

انگریزي متن پښتو ته لیکوال ژباړلی، انگریزي متن يې:

<https://www.state.gov/wp-content/uploads/۲۰۲۰/۰۲/۰۲،۲۹،۲۰-US-Afghanistan-Joint-Declaration.pdf>

د متحده ایالاتو - طالبانو د تړون لاسلیک کولو په هکله گډه اعلامیه

د لاندې اعلامیې متن د اروپایي ټولني، فرانسې، جرمني، ایټالیا، ناروي، بریتانیا، ملگرو ملتونو او د امریکا متحده آیالتونو هیوادونو د ولسمشرانو د ځانگړو استازو، او د هیوادونو د ځانگړو استازو لخوا ومنل شو، چې په قطر کې د امریکا او طالبانو د تړون د لاسلیک "د فبروري پر ۲۹مه ۲۰۲۰" اړوند و.

د متن پیل:

د امریکا متحده آیالتونو، فرانسې، جرمني، ایټالیا، ناروي، اروپایي ټولني، بریتانیا او ملگرو ملتونو استازو، د مارچ پر لومړۍ نیټه په دوحه کې ناسته وکړه او گډه اعلامیه یې ورکړه:

۱- د فبروري پر ۲۹مه، د امریکا - طالبانو د تړون او د امریکا - افغان حکومت د گډې اعلامیې هرکلی کوو، تمه ده چې جگړه ختمه او د پلان سره سم د مارچ پر ۱۰مه، د بین الافغاني خبرو لپاره دروازه پرانیزي.

۲- موږ د سولې د هراړخیز او دوامداره هوکړې په لاره کې کار کولو ته خپل چمتووالی څرگند کړ چې جگړه پای ته رسوي؛ له سیمه ایز ثبات او نړیوال امنیت سره مرسته کوي، په نړیواله کچه پیژندل شوو حقونو ته هم درناوی کیري چې د افغانستان په اساسي قانون کې منعکس شوي، او دا د ټولو افغانانو لپاره افتخار ده په شمول د افغانستان اسلامي جمهوري دولت، سیاسي مشرانو، مدني ټولنو او طالبانو.

۳- یوځل بیا ټینگار وشو چې هراړخیزه او دوامداره سوله یوازې د افغانانو ترمنځ د خبرو اترو او د سیاسي جوړجاړي له لارې ترلاسه کیدلی شي، په کوم کې چې په ځانگړي توگه میرمنې د پام وړ برخه ولري، او د افغانستان بشپړتیا او حاکمیت ته درناوی وشي.

۴- یوځل بیا تاکید وشو چې د افغانستان اسلامي امارت نړیواله ټولنه په رسمیت نه پیژني، او سربیره پردې نړیواله ټولنه به د افغانستان د اسلامي امارت ملاتړ ونه وکړي.

۵- له سیاسي بهیر سره د طالبانو یو ځای کېدو او د دوی رول په راتلونکې "د افغانستان اسلامي حکومت" کې، چې د بین الافغاني خبرو له مخې کیږي، موږ یې هرکلی کوو.

۶- د فبروري له ۲۲مې تر ۲۸مې، د تاوتریخوالي کمېدو مننه کوو، او ټولې خواوې هڅو چې په راتلونکې کې هم تاوتریخوالی کم، تر څو د بین الافغاني خبرو لپاره زمینه برابره شي.

۷- پرتالبانو او نورو افغان وسله والو ډلو ږغ کوو چې داسې گامونه واخلي تر څو موږ ډاډه شو چې د افغانستان خاوره به د القاعدې، داعش یا نورو نړیوالو ترهگرو ډلو لخوا د نورو هیوادو لپاره د گواښ په توگه نه کارول کیږي.

۸- تمه ده چې ټولې خواوې به د بین الافغاني خبرو د کېدو لپاره پر اوربند باندې فکر وکړي، تر څو گډونوال دا وپتیا ولري چې د افغانستان راتلونکي لپاره د سیاسي لارې نقشه چمتو او د هر اړخیز او تلپاتې اوربند لپاره زمینه برابره شي.

۹- پر ټولو افغانانو ږغ وشو چې سمدستي د بنديانو پر خلاصون او اوربند باندې خبرې پیل کړي.

۱۰- د افغانستان د راتلونکي حکومت سره د سیاسي ملاتړ او اقتصادي او پرمختیایي مرستې چمتو کولو لپاره د موجوده ژمنو تایید کوو، په دې شرط چې د ټولو افغانانو پېژندل شوو حقونو ته درناوی وشي؛ په گډون د میرمنو، ځوانانو او لږکیو حقونه؛ کوم چې د افغانستان په اساسي قانون کې هم منعکس شوي، او له ۲۰۰۱ کال څخه را په دیخوا لاسته راوړنې پکې خوندي وي.

۱۱- په دوامداره توگه د افغانستان ملي دفاعي او امنیتي ځواکونو سره د مرستو د دوام لپاره موجودې ژمنې تاییدوو.

۱۲- د ملگرو ملتونو د امنیت شورا له نورو غړو او افغان حکومت سره به د امریکا متحده آیالاتو لخوا هڅې وشي، تر څو د سولې د ملاتړ په خاطر؛ پر طالبانو لگېدلو بندیزونو بیاکنته وکړي، خو چې طالبان تاوتریخوالی کم او د بین الافغاني خبرو لپاره دوامدره هڅې وکړي. مگر که طالبان داسې فعالیتونه وکړي چې سولې، ثبات او د افغانستان یا

نورو هیوادو امنیت ته گواښ وي، پر طالبانو د لگېدلو بندیزونو بیا کتنې مسئلې باندې به اغیز ولري.

۱۳- ټول هیوادونه دي وهڅول شول چې د افغانستان د خلکو ملاتړ وکړي او د افغانستان په تلپاتې سوله او جوړجاړي کې برخه واخلي چې دا د ټولو په گټه ده.

۱۴- د ټولو نړیوالو هڅو څخه چې د افغانستان د سولې بهیر ملاتړ کوي، موږ یې هرکلی کوو.^{۲۴۷}

پای



انځور: د افغان حکومت، امریکا متحده آیالاتو او ناپو د گډې اعلاميې مراسم. کابل
د امریکا دفاع وزیر مارک اسپر، د گډ حکومت مشر ډاکټر اشرف غني او د ناپو عمومي منشي سټولټنبرگ.

^{۲۴۷} د ځینو هیوادونو لخوا گډه اعلامیه پښتو ته لیکوال ژباړلې او انگریزي بڼه یې:

د تړون اړوند د طالبانو او امریکا څرگندونې

د فبروري پر ۲۹مه، له طلوع نیوز سره د عباس ستانکزي مرکه: "نن ورځ تاریخي ده، ۲۰ کاله وړاندې امریکا / ناتیو پوځیانو افغانستان اشغال کړ، مگر د نن ورځې د تړون له مخې به په ۱۴ میاشتو کې دوی له افغانستان څخه په بشپړ ډول ووځي.

په تړون کې راغلي چې لس ورځې وروسته، چې کله زموږ ۵۰۰۰ بنديان او د کابل ادارې ۱۰۰۰ تنه بنديان خوشی شي، بین الافغاني خبرې به پیل کيږي.

د ۵۰۰۰ بنديانو د خلاصون اړوند امریکا له موږ سره ژمنه کړې چې د مارچ تر ۱۰مې به خلاص شي، لستونه یې چمتو شوې، او سور صلیب په دې برخه کې کار کوي. تر څو چې بنديان نه وي خلاص شوي، بین الافغاني مذاکرات به هم معطل وي.

د نظام د بڼې په اړه، بېلابېل نظرونه شتون لري، دا بحثونه به په بین الافغاني خبرو کې کيږي، د اکثریت رایو ته به احترام کيږي، او افغانان به یې په اړه پریکړه کوي.

افغانستان کې په تیرو څلویښت کلونو کې د میرمنو، ماشومانو، انسانانو حتی حیواناتو حقونه تر پښو لاندې شوې، موږ د اسلامي او افغاني ارزښتونو په نظر کې نیولو سره ټولو حقونو ته ژمن یو.

د افغان امنیتي ادارو سیستم باید وساتل شي، مگر اصلاحات پکې راشي، اوس مهال دوی له خپل ولس سره په جگړه کې ښکېل دي، خپل افغانان وژني، د افغانستان پولې نه ساتي، زموږ پر پولو په زرگونو مرمی لگيږي، په زرگونو خلک پرته له پاسپورټ څخه تگ او راتگ کوي، په راتلونکي کې د اردو، پولیسو او استخباراتو دندې باید وټاکل شي چې دوی ټول بهرنیو دښمنانو ته متوجه وي.

له روسانو سره د افغانانو د جهاد پر مهال القاعده ډله افغانستان ته د امریکا په واسطه راغلي وه، دوی لویډیځو هیوادونو دلته راوستل، د القاعدې وسلوالو د روسانو په مقابل کې جگړې کړې، د استاد برهان الدین رباني د حکومت پر مهال هم په افغانستان کې وو، ډیرو ته یې د تابعیت تذکرې او پاسپورټونه ورکول شوې وو، اسلامي امارت د هیواد د قوانینو له مخې نه شواي کولای چې هغوی له هیواده وباسي.

په اوسنۍ تړون کې مور ژمنه کړې، هیڅاته اجازه نه ورکوه چې د افغانستان خاوره د گاونډیو او نورو هیوادو پر ضد وکاروي.

سر له سبا د اسلامي امارت او امریکایانو ترمنځ جگړه صفر کېږي، یو پر بل برید نه کوي، چې د دې تړون له کبله له ۸۰ تر ۹۰ سلنې جگړه ختمیږي.^{۲۴۸}

د اسلامي امارت او کابل ادارې د ځواکونو ترمنځ د جگړې اړوند؛ تر دې مهاله د اوربند او یا جگړې کموالي اړوند هوکړه ور سره نه ده شوې. بل توافق ته اړتیا ده چې بین الافغانې مذاکراتو کې به بحث ور باندي کېږي. مور به د سیاسي او مذهبي گوندونو او افغان مخورو سره بین الافغانې خبرې مخکې وړو، او د کابل اداره د افغانانو استازولي نه کوي. که چیرته پر داسې نظام توافق وشي چې اکثریت افغانانو ته دمنلو وړ وي، تلپاتې اوربند به کېږي."

د امریکا بهرنیو چارو وزیر مایک پمپو د مارچ په لومړۍ نیټه د سي بي اس تلویزون ته وویل: "له طالبانو سره (په افغانستان کې د سولې راوستلو تړون) دوه اجرائي عنصرونه شته. دا دواړه محرم دي. دا اجرائي نظامي اسناد دي چې زموږ د پوځیانو د مصونیت لپاره مهم دي. د کانگرس هر غړي ته به دا دوه محرم اسناد وښودل شي."

مایک پمپو ویلي؛ دا تړون "ژور، پیچلي او ښه سنجول شوي میکانیزمونه" لري، چې په اساس یې امریکا د ښکېلو خواوو څارنه او له هغوی سره حساب او کتاب کولی شي. د طالبانو د قطر سیاسي دفتر سهیل شاهین لخوا د پمپو دا ډول څرگندونې رد، او د هغه د خبرو په غبرگون کې یې ولیکل: "زمونږ او د امریکا ترمنځ هیڅ ډول پټ اسناد نشته. یوه توافقنامه ده چې په مطبوعاتو کې راغلي او بل د توافقنامې تشریح ده چې د توافقنامې هر بند تشریح کوي او د تطبیق میکانیزم یا ضمایم بلل کېږي. ددې علاوه بل

^{۲۴۸} له تړون وروسته د طالبانو لور ته د مرگ ژوبلې کچه ټیټه، مگر د افغان امنیتي ځواکونو د مرگ ژوبلې کچه لوړه شوه، او پر افغان امنیتي ځواکونو باندي د طالبانو بریدونه کم هم نه شول.

هیڅ سند نشته، ځینې جعلی پانې او پروپاګنده چې مغرضې کړې یې خپروي هیڅ حقیقت نه لري".

د مارچ پر ۲مه، ذبیح الله مجاهد ولیکل: "د لاسلیک شوې توافقنامې په اساس د امریکا متحده ایالات ژمن دي چې د اسلامي امارت د ۵۰۰۰ بندیانو د خوشي کیدو پروسه د بین الافغاني مذاکراتو له پیل څخه مخکې (د مارچ میاشتې تر لسمې) تکمیل کړي".

د مارچ ۴مه، سهیل شاهین ولیکل: "اسلامي امارت له پلان سره سم د توافقنامې ټولې برخې یو په بل پسې عملي کوي تر څو د جنگ د شدت مخه ونیول شي. مقابل لوری دې هم د توافقنامې د ټولو برخو په عملي کولو کې خنډونه له منځه یوسي ترڅو سرتاسري سولې ته لاره هواره او افغان اولس له خپلو اساسي حقوقو برخمن شي".



انځور: د تړون مراسمو کې طالب مشران

د تړون تر لاسلیک یوه ورځ وروسته

د مارچ پر لومړۍ نېټه، زه او ځلانده صاحب شریتون هوټل ته ورغلو، هلته ارامه ارامې وه، د لنگوتې او ژیرې سرې پکې نه ښکاره کېدی، د طالبانو ځینې مشران، پرون ماخوستن لا د ملا برادر اخوند سره د ناستې او مشورې لپاره د طالبانو میلمستون (غرافه کې) ته ورغلي وو، او نن سهار د طالبانو ټول کسان، غرافي ته ورغلي وو، تر څو له ملا برادر اخوند او په دوحه کې د سیاسي دفتر له مشرانو سره د راتلونکي په اړه نظرونه شریک کړي، داچې له ډیورنډ غاړې راغلي هم ډیری د کمیسونو مشران او د رهبري شورا غړي وو، نو ملا برادر اخوند له هغوی سره ځانگړي ناستې هم درلودلې.

د دوی بحثونه کیدای شي تر ډیره له افغان حکومت سره د جگړې پر بڼه، د پسرلی په را رسیدو د پسرلیو عملیاتو اعلان یا نه اعلان، د طالب بندیانو د خلاصون او بین الافغاني خبرو د پیل او اړوند مسایلو به وو.

تر ماخوستن پورې ټول د طالبانو راغلي غړي د طالبانو په میلمستون کې پاتې وو، پر سبا ماسپینین یې یوه ډله طالبان بیرته ستانه شول، او پاتې لا هم په مجلسونو له خپلو مشرانو سره بوخت وو.

د مارچ په درېمه هم تر ماخوستن پورې د طالبانو له بېلابېلو کسانو سره د ملا برادر اخوند او نورو د سیاسي دفتر د مشرانو ناستې روانې وې، او دغه لړۍ د مارچ تر څلورمې پورې دوام درلود، چې د مارچ له څلورمې وروسته، ډیری طالبان بیرته ډیورنډ کرښې لورته ستانه شول، خو یوازې د طالبانو د فرهنگي کمیسون څو تنه لا هم په دوحه کې پاتې وو.

د مارچ په لومړۍ نېټه، ما (لیکوال) او ځلانده صاحب، له استریالیایي مسلمان شوي بندي تیموتي (جبریل) سره په الشعله هوټل کې ولېدل.

تیموتي مور ته وویل: "کله چې زه پرون شریتون هوټل ته ورغلم چې د طالبانو او امریکا ترمنځ تړون مراسمو کې برخه واخلم، هلته ماته وویل شول چې تاسي نه شی کولای چې په مراسمو کې گډون وکړئ، زه ډیر خفه شوم، که امریکایانو نه غوښتل

چې زه په مراسمو کې گډون وکړم، هغوی باید یوه یا دوه ورځې مخکې ماته خبر راکړی وای، خو د مراسمو تر پیل څو ساعته وړاندې یې زه خبر کړم، چې په مراسمو کې د گډون اجازه نه را کول کېږي.

کله چې زه قطر ته راتلم، له هغه مخکې مې د استرالیا د بهرنیو چارو له مرستیال وزیر سره ولېدل، هغوی ماته اجازه راکړه، همدارنګه په قطر کې د استرالیا سفارت هم ماته اجازه راکړې وه چې د طالبانو- امریکا ترمنځ تړون مراسمو کې گډون وکړم.

کله چې ماته په مراسمو کې د گډون اجازه را نه کول شوه، هغه ورځ زه ډیر خفه وم، بیحده زیات، ماته له واشنگټن څخه د امریکا د کورني امنیت ادارې لخوا بلنه راکول شوه چې هلته ورشم او له دوی سره خبرې وکړم، زه ډیر غوسه وم، لومړی ځل مې د هغوی بلنه رد کړه، بیا مې وروسته ور سره منله چې ورشم.

همدارنګه دا نن د افغان - امریکایي پوهنتون لخوا پیغام راته ورسېد چې دوی پر دي ډیر خفه دي چې زه په قطر کې یم او طالبان زما کوربانه دي.

د افغان - امریکایي پوهنتون د محصلینو لخوا هم پیغامونه راته رسېږي، چې زه ولي د طالبانو په اړه مثبت فکر کوم، دوی وايي چې طالبانو خو په امریکایي پوهنتون د برید (۲۴ اګسټ ۲۰۱۶) پر مهال د پوهنتون ۱۳ محصلین او استادان ووژل شول او نږدې ۴۵ محصلین او استادان ژوبل شول، د پوهنتون محصلینو راته لیکلي چې تاسي (تموتي) هغوی ته درناوی نه لرئ^{۲۴۹}.

^{۲۴۹} په امریکایي پوهنتون د برید په اړه، په کابل کې د امریکا سفارت لاندې اعلامیه خپره کړه: **د امریکا د متحده ایالاتو سفارت د افغانستان په امریکایي پوهنتون باندې برید غندي** ۲۵ اګسټ ۲۰۱۶

مونږ په کابل کې د افغانستان په امریکایي پوهنتون باندې پرونی بدمرغه برید غندو. د افغان محصلینو او د پوهنتون د کارکوونکو په نښه کول چې د افغانستان د راتلونکې د پرمختیا لپاره کار کوي، یوه ظالمانه او ډارنه هڅه گڼل کېږي.

په افغانستان کې د متحده ایالاتو سفير مايکل مکېنلي وویل: "مونږ د دغې پېښې د قربانیانو کورنیو، همکارانو او ملگرو ته خپله ژوره خواخوږي وړاندې کوو او د ټپیانو د بېړنۍ روغتیا

مگر زه پوهیږم چې طالبان څه ډول خلک دي، او د زده کړو مرکزونه د چا لخوا ډیر په نښه کیږي.

د افغان - امریکایي پوهنتون مشر سیلډني David Sedney سم سړی نه دی، چې کله زه د طالبانو له زندان څخه را خلاص شوم، هغه مهال هم ده له ما سره سم چلند ونه کړ، هغه ډیر مغرور او کبرجن سړی دی، او زموږ په را خلاصیدو کې هم هغه کسالت کړی وو.

مطمئن: تاسي ورته وویاست چې د افغان - امریکایي پوهنتون او کندز د مدرسې د زده کوونکو توپیر نشته، چې د امریکا/ناتو بمبارد کې په قصدي ډول د مدرسې نږدې ۲۰۰ زده کوونکي په یو ځای ووژل او ژوبل شول^{۲۵۰}. همدارنگه ډیر ځله د امریکا/ناتو او افغان امنیتي ځواکونو لخوا په میدان وردگ او نورو ولایتونو کې د مدرسو زده کوونکي په نښه او وژل شوي.

دا ښه ده چې واشنگتن ته ولاړ شئ، هغوی له نږدې ووينئ او خبرې ورسره وکړئ. **تیموتي:** په کتاب باندې کار کوم، کتاب لیکم، او د کتاب تر ټولو مهمه برخه به زما قطر ته راتگ او دغه سفر وي، زه له طالبانو سره ۱۹۹۶ ورځې بندې وم، او د ټولو ورځو اړوند مې جدول جوړ کړی چې د هرې ورځې مهمې پېښې وليکم.

هیله من یو. مونږ به د افغانستان د خلکو په وړاندې چې د تلپاتې سولې او امنیت د راوستلو او خپلو ماشومانو ته د شونتیا تر کچې د روښانه راتلونکې د جوړولو لپاره هڅې کوي، خپلې ټینګې ژمنتیا ته دوام ورکړو.

د امریکا د متحده ایالاتو سفارت تیار دی چې د افغان مقاماتو سره د پېښې په اړه د روانو پلټنو په برخه کې مرسته وکړي او ترسره کوونکي یې عدالت ته راکاږي.

^{۲۵۰} د اپریل ۲مه ۲۰۱۸، د کندز په دشت اړچې ولسوالۍ کې د دفتانو سپمه، د گوجر اخوندزاده په هاشمیه دارالعلوم کې د دیني مدرسې د شاگردانو د فراغت پر مراسمو د امریکا/ناتو الوتکو بمبارد وکړ، تر ۵۰ زیات تنکي د دیني زده کړو زده کوونکي او کلیوال شهیدان او نږدې ۱۵۰ ژوبل شول. افغان حکومت نه منله چې په ملکي خلکو بمبارد شوی، خو تر څیړنو وروسته امریکا ومنله چې په مدرسه کې یې پر ملکي کسانو بمبارد کړی.

له طالبانو سره د بند پر مهال، وروستی درې میاشتې ډیرې میاشتې ډیرې سختې وي، مور د شپې لخوا ځکه خوب نه کاوه، طالبانو د شپنیو چاپو د ویرې له امله مور نږدې ټوله شپه گرځولو، کله یو ځای او کله به یې بل ځای ته وپولو، د چورلکو غوره به مور اورید، دا ډیر سخت وخت و، او ټوله شپه به مور نه تیروله، خو د ورځې به مو خوب کاوه.

زه او پروفیسور کېون کېنچ د امریکا - افغان پوهنتون تر مخ سرک باندي روان وو، بیخې د پوهنتون مخته، همدلته روان وو چې نور نو پوهنتون ته داخل شو، مور د پوهنتون څنگ کې د بهرنیو استادانو د اوسیدو له ځایه راوتلي وو، یو ناڅاپه یو موټر زموږ څنگ ته ودرید، او مور دواړه یې سمدستی موټر ته په زور ور پورته کړو، په موټر کې ناستو وسلوالو مور ویرولو، خو جالبه وه، چې د پولیسو هر تلاشي ځای ته به ورسیدو، دوی به خپل کارډونه ور ښکاره کړل، هغوی به موټر ته اجازه ورکړه^{۲۵۱}، او مور یې په ډیر سرعت سره له کابل ښار څه وایستلو، بیا وروسته زه پوهیدم چې مور د ډیورنډ کرښې سره نږدې ساتل کړو.

زه به په سیدني همدا عرض هم ولرم چې ولي دوی زموږ د امنیت لپاره امنیتي کسان نه وو گمارلي، که له مور سره امنیتي کسان وای، مور به له کابل څخه نه وای تښتول شوې.

زه په پوهنتون کې د انگریزي ژبې استاد وم، او ډیر شاگردان مې وروزل، خو هغوی ماته لیکي چې اوس مهال ولي زه له طالبانو سره خواخوږي لرم، دوی نه پوهیږي.

د مارچ پر ۳مه، تیموتي ته دکتور مطلق بن ماجد القحطاني میلمستیا وکړه، او هغه اطاق یې ور وښود، کوم چې د افغان - امریکایي پوهنتون د دوو استادانو "پروفیسور تیموتي ویکس او پروفیسور کېون کېنچ" او انس حقاني ورسره دوه نورو طالبانو د خلاصون په اړه خبرې شوې وي، او هلته د دوی د خلاصیدو تړون لاسلیک شوی و.

^{۲۵۱} داچې د افغان حکومت په هره برخه کې فساد شتون درلود، ممکن چې همدې طالبانو ته د ملي امنیت د ادارې یا هم کورنیو چارو وزارت کوم مشر دغه ډول کارډونه ور جوړ کړې وي، او یا داچې کیدای شي طالبانو به د کورنیو چارو د وزارت یا هم د ملي امنیت ادارې جعلی کارډونه د خپلو وسلو لپاره جوړ کړي وي.

تیموتي په همدې ورځ پر خپل ټویټر ولیکل: "زه غواړم د جلالتمآب ډاکټر القحطاني څخه د زړه له کومې مننه وکړم چې نن د هغه سره د لیدو لپاره یې بلنه راکړه او میلمه یې کړم. دا واقعاً یو په زړه پوری تجربه وه چې په هغه خونه کې ناست وم چیرې چې جلالتمآب او د خبرو اترو د تیمونو "امریکایانو او طالبانو" نورو غړو په ګډه کار وکړ، چې دواړه د کیون او زما خوشې کیدل خوندي کړي.

زه د هغه کار ستاینه کوم چې قطر ډیرو خلکو ته د سولې په راوستلو کې کړي دی، او زه د نورو خلیجی هیوادونو څخه غواړم چې د دې کار اهمیت وپېژني، او ناحقه نامني راوباسي. الله دې درباندي برکت وکړي."



د امریکا-طالبانو د سولې تړون د مراسمو انځور

د پگواش له مشر پاولو سره ناسته

د مارچ ۲مه، ماسپینین مهال، په مرسي ملاذ کمپینسکي هوټل - دوحه کې ما (ليکوال) او ځلاند صاحب د پگواش ادارې له مشر پروفیسور پاولو سره ناسته درلودله، هغه وویل: "طالبان څه غواړي، چې اساسي قانون په یو مخیز ډول نوی شي او که تعدیلات پکې را وستل شي.

طالبانو ته په کار ده چې د اوربند لپاره کار وکړي، او طالبانو ته په کار ده چې په راتلونکي کې د خلکو د اقتصادي ودي او ښه ژوند په اړه فکر وکړي.

عمر سایې پاکستان ته تللی و، هلته یې افغان سوداگرو سره لیدلي و، مور غواړو چې د افغان سوداگرو ناسته په کوم هیواد کې جوړه کړو، خو د طالبانو موافقه او گډون پکې شرط دی.

طالبانو ته په کار ده چې په بین الافغاني مذاکراتو کې انعطاف وښيي، ځکه امریکایانو غوښتل چې خپل پوځیان وباسي، که طالبانو انعطاف کاوه یا نه، دوی همداسي پریکړه کړي وه، مگر که طالبان له افغان حکومت او سیاستوالو سره د خبرو پر مهال انعطاف ونه ښيي، نو حکومت همدا غواړي چې خبرې اوږدي او دوی په واک کې څه وخت نور هم پاتې شي.

که د ډاکټر غني د لوړې مراسم کیږي، ممکن چاودنه وشي.^{۲۵۲}

د ایران رول مهم دی، اوس مهال د افغان حکومت ملاتړ کوي، ایران ډیر ژور کارونه کوي.

^{۲۵۲} د مارچ پر ۹مه، په ارگ او سپیدار ماڼي کې په یو وخت سره، دواړو "ډاکټر غني او ډاکټر عبدالله" د لوړې مراسم تر سره، او هر یوه خپل ځان ولسمشر ونوماوه.

د ولسمشرۍ د لوړې مراسمو کې د ډاکټر غني د وینا پر مهال ارگ ته نږدې راکټې برید وشو، مرگ ژوبله یې نه درلودله. ډیری سیاستوالو او شتونکو ویل چې دا د حکومت لخوا پلان شوی او کنټرول شوی برید و، تر څو ډاکټر غني ځان خلکو ته زړور وښيي.

مور د پگواش ادارې له خوا د اسرايلو او د ايران د بهرنيو چارو وزير جواد ظريف ترمنځ ناستې په تهران کې جوړې کړې دي، دوی پټ مجلسونه سره کړي دي.

اوس هم چې پلان کې وه د پگواش غونډه (۱ تر ۵ مارچ ۲۰۲۰) په دوحه کې وشي، جواد ظريف منلي وه چې په غونډه کې گډون وکړي.

تاسي (ځلانډ او مطمئن) له طالبانو سره خبرې وکړئ، چې پگواش لاندي کارونه مخکې وړلاي شي.

۱ - د افغان سوداگرو د ناستې چمتو کېدل، چې په راتلونکې کې په افغانستان کې خپله پانگونه وکړي.

۲ - دا چې افغان حکومت د طالبانو ۵۰۰۰ بنديان ممکن په يو ځای ور خلاص نه کړي، او د طالبانو او حکومت ترمنځ مخامخ اړيکه هم شتون نه لري، د تسهيل لپاره يې پگواش اداره چمتو ده چې رول ولوبوي.

۳ - د بين الافغاني مذاکراتو په جريان کې هم تسهيل کوونکي او داسي چاته اړتيا ده؛ که کله هم په کومه موضوع کې بن بست راځي چې هغوی رول ولوبوي، په دي برخه کې هم پگواش اداره چمتو ده."

د مارچ پر دوهمه يوازې لومړي موضوع مور (ځلانډ او مطمئن) له طالبانو (جهانگيروال او معاون جبار) سره شريکه کړه، زما او ځلانډ پر دي توافق راغی چې په دوه نورو موضوع گانو کې د پگواش دخالت نه خو په گټه او نه يې هم طالبان ممکن ومنې.

په همدې ورځ ماخوستن مهال، مور (ځلانډ او مطمئن) د پاولو دا خبره چې د افغان سوداگرو ناسته د طالبانو په مشوره په کوم هيواد کې جوړه کړي، چې طالبان هم پکې گډون وکړي، د طالبانو د سرحدونو کميسون مشر حاجي معاون عبدالجبار او د قطر سياسي دفتر د تشریفاتو له مشر جهانگيروال سره وکړه، د افغان سوداگرو د غونډې په اړه د هغوی دواړو نظر مثبت وو.

د طالبانو د سرحدې چارو د کمیسیون له مشر سره ناسته

د مارچ پر دویمه، ماخوستن مهال، مور (خلاند او مطمئن) د طالبانو د سرحدونو کمیسیون مشر حاجي معاون عبدالجبار او د قطر سیاسي دفتر د تشریفاتو له مشر جهانگیروال سره ولېدل، هلته د طالبانو د روغتیا کمیسیون مشر ملا عبدالله او په منځنۍ اسیا کې د طالبانو استازی حاجي ابراهیم هم ناست وو.

زما (لیکوال) او حاجي معاون صاحب ترمنځ ځانگړی مجلس و، هغه ته مې وویل چې له ولس سره ډیر ښه چلند باید وشي، همدې ولس په تیرو ۱۹ کلونو کې ډیره ستره قرباني ورکړه، حاجي معاون صاحب وویل: "پر افغانستان د امریکا لخوا د برید پر مهال، مور په شمال کې بند پاتې شو، د وتلو لاره نه وه، په یو کور کې زه اوسیدم، د هغې کورنۍ ۱۳ کسان په جگړو کې وژل شوي وو، دا مهال یوه زړه میرمن په کور کې وه، او دوه یې زامن وو، بمبارد زیات و، طالبان هر ځای په ښه کېدل، او په شمال کې د دوستم او عطاء نور د وسلوالو لخوا هم په کورونو کې د پټ شوو طالبانو پلټنه روانه وه.

د کلي خلکو د هغې زړې میرمنې زامنو ته ويلي وو چې ستاسې د کورنۍ ۱۳ کسان په جگړو کې وژل شوي، که د شمال ټلوالې کسان پوه شي چې تاسې په کور کې طالبان پټ کړي، نو تاسې به هم ور سره ووژني، ښه ده چې طالبان له کوره وباسئ.

غالباً چې د زړې میرمنې دواړو زامنو د کلیوالو د فشار له کبله ور سره منلي وه، ځکه کلیوالو ورته ويلي وو چې زموږ ټول کلي لپاره هم ستاسې په کور کې پټ شوي طالبان خطر دی، او بیا به د شمالي ټلوالې لخوا د کلي له ټولو خلکو سره ناوړه چلند کيږي، که چیرته ستاسې په کور کې طالبان ومومي.

خو کله چې هغه زړه میرمن خبره شوه، دواړو زامنو ته یې وویل: "که تاسې زما زامن یاست او زما شیدي مو رودلي وي، نو بیا به دا طالبان وساتئ، او که چیرته حرمني یاست، نو بیا به دا کار وکړئ چې طالبان به له کوره وشړئ، خو تر څو چې زه ژوندۍ يم، دا طالبان به زموږ په کور کې وي، که تاسې ډاریرئ، نو ولاړ شئ له کوره ووځي، زه دوی ساتلی شم."

د هغې غیرتې میرمنې خبرې مور اوریډي، کله به هم زموږ (طالبانو) له یاده، د ولس دغه ډول سربښندنې له یاده ونه وځي.

او بیا وروسته خبر شوم چې دغه کورنۍ ډیره غریبه وه، خو په قرض هغې میرمنې د کوم کلیوال څخه پسه اخیستي و، هغه یې زموږ لپاره حلال کړې و، غوښې به یې راته پخولي، د ولس دغه ډول قرباني او سربښندنه کله د هیریدو ده.

یو ځل د شمال تلوالي د کسانو لخوا همدغه کلي ته تالاشي راغله، د کلي ټول کورونه تالاشي شول، خو کوم کور کې چې مور اوسیدو، د هغه کور تالاشي یې ونه کړه، ځکه هغې زړې مؤمني میرمنې به ټوله شپه د الله ﷻ عبادت کاوه او الله ﷻ ته به یې زاری کولې چې مور او د دوی کور وساتي، الله ﷻ همداسې مور او د هغوی کورنۍ ټول وساتلو.

ملا نذیر اخوند چې په زابل کې مشهور طالب قومندان و، هغه ما (عبدالجبّار) ته وویل: "د زابل ولایت سره نږدې، یوه شپه مور په یو کلي کې یو کور ته ورغلو، هلته مو ورسره ډوډۍ وخوړله، مور په داسې سېمه کې وو چې د افغان پوځیانو د راتگ ویره وه، په همدې کور کې دننه زموږ ځینې ملگرې د څار لپاره وینس وو، خو سهار هغوی راته وویل چې مور سخت وویږیدو، نه پوهیدو چې څوک به وي، د همدې کور سره نږدې شاوخوا کورونو په بامونو جگ جگ کسان ولاړ وو، او تر سهاره هغوی ولاړ وو، نه یې ږغ کاوه او نه یې خبرې کولې.

وروسته مور خبر شوو، چې د هغو شاوخوا کورنیو میرمنو له خپلو نارینه وو څخه اجازه غوښتې وه، چې د دوی د دې شپې د ثواب مخه ونه نیسي، اجازه ورکړې چې دوی په همدې شپه، ټوله شپه د بام پر سر پهه وکړي، تر څو د افغان حکومت پوځیانو لخوا طالبانو ته ضرر ونه رسیږي^{۲۵۳}."

^{۲۵۳} د غزني ولایت د گيرو ولسوالي محمد عارف سعادت ما (لیکوال) ته د جنوري پر ۱۰مه ۲۰۲۰، په دوې کې ما (لیکوال) ته وویل چې د طالبانو لوړ پوړي نظامي مسؤل مولوي هارون مجاهدینو ته وویل: "کله چې امریکا پر افغانستان حمله وکړه، بشپړ یوه میاشت مور ۶ یا ۷ وسلوال طالبان د غزني ولایت د گيرو ولسوالۍ د کوده کلي د ملا محمد نور کور ته

حاجي معاون زیاته کړه: "مور (طالبان) به څه ډول د هغو میرمنو دغه قربانۍ او سرښندنه هیږه کړو، ولس له مور سره ډیره مرسته کړي، هم میرمنو، هم ځوانانو او هم د پاڅه عمر کسانو.

طالب مشران ټول متواضع دي، خو په افرادو کې به ستونزې وي، مگر مشران د ولس د قربانیو قدر لري، تاسي ټولو (سولې محور ملگرو) هم سختې قربانۍ ورکړي دي، په سختو حالاتو کې مو مبارزه کړي ده، مور خو ښه وو، له دښمن سره که مخ کېدو نو وسله را سره وه، تاسي په تش لاس، د دښمن په زړه (کابل) کې داسي مبارزه وکړه، چې د مرگ له گواښ سره مخ واست^{۲۵۴}.

د شپې تیږولو لپاره ورتلو، هغوي چې غریبان هم وو، مور ته یې ډوډۍ راکوله، چې د خوب وخت به شو، ملا نور محمد به وویل چې زما میرمن وايي چې تاسي "مجاهدين" ارام ویده شئ او پیره (څار) زه کوم، مکمل یوه میاشت د اندو گل (حمدو گل) لور به د شپې پیره او څار کاوه تر څو مور طالبانو ته د امریکایانو او افغان امنیتي ځواکونو لخوا د شپې د خوب پر مهال زیان ونه رسیږي، داسي نه وه چې مور پیره نه کوله او یا خو به ډیر ستړي وو، د هغې میرمنې لخوا به یې میړه مور ته وویل چې هغه زاری کوي چې دا ثواب پر ما ولورئ.

زه "مولوي هارون" هر وخت دا فکر کوم چې د هغې میرمنې حق به مور څه ډول اداء کړو، هغې خو د الله ﷻ په لاره کې د الله ﷻ د رضاء لپاره دا کار کاوه. که مور (طالبان) انحراف کوو بیا به د هغې ځواب څوک وايي."

مولوي هارون په لومړي وخت کې د طالبانو د دلگۍ نظامي قومندان و، وروسته د غزني د گپرو ولسوالۍ عمومي نظامي مسؤل و، او په ۲۰۱۹ کې د غزني د ده یک ولسوالۍ ولسوال شو چې د امریکایي ډرون لخوا په نښه او وویشتل شو.

^{۲۵۴} د ملي امنیت له زندان څخه زما (لیکوال) تر خلاصون (۴ اکتوبر ۲۰۱۷) وروسته، زموږ ملگرو وپتېيله چې د سولې لپاره تریو مشخص نوم لاندې گډ کار وکړو، هممهغه و چې مور په اکتوبر کې لومړي ناسته وکړه، او د سولې محور تر نوم لاندې مور (ډاکټر ځلانډ، ولي الله شاهین، ذاکر جلالی، خیرالله شینواری، شفیع اعظم انتظار خادم، عبدالله کاموال او اسد وحیدی) د سولې پر یوه طرحه کار وکړ، چې د ۲۰۱۷ سپټمبر په لمړۍ نېټه بشپړه شوه.

د خیرالله شینواري خبرې اورم، باور وکړه، داسې را باندي گران دی لکه زما سکه ورور چې وي.

د بخارا یو مجاهد زموږ مشرانو سره لېدو لپاره راغلی و، هغه ویل: "تر هغو جهاد وکړئ، تر څو چې ژوندي یاست، هر څومره ستونزې چې وي ویې زغمئ، که تاسې ټول (طالبان) په یو سیخ د امریکا او ناټو لخوا کباب کېږي، دا ومنئ خو له جهاد څخه لاس په سر نه شئ، او د هیواد دفاع پرینږدئ.

که مور (د بخارا اوسیدونکو) غلامې نه وای منلي، جهاد مو کړی وای، نن به مور ولي دومره تحقیر وای، اوس به هلته ولي اسلامي شعایرو باندي بنديز وای، مور قرباني ورنه کړه، نو ځکه خو زموږ ځوان نسل او راتلونکی نسل زموږ د غلقت پور "قرض" پري کوي، هغوی اجازه نه لري چې اسلامي شعایر په سم ډول عملي کړي، او هلته د اسلامي شعایرو مخه نیول کېږي."

جهانگیروال وویل: د ۵۰۰ طالب بندیانو د خلاصون په اړه نن هم طالبانو له خلیلزاد سره ناسته درلودله، طالبانو ورته وویل چې دا په تاسې (امریکایانو) پوري اړه لري چې څه ډول بندیان خوشي کوئ، له مور سره مو ژمنه کړي، او تر څو چې بندیان خوشي نه شي، بین الافغاني خبرې هم نه پیل کېږي.

د مارچ پر ۵مه، سید طیب اغا مور (ډاکټر ځلاند او مطمئن) ته وویل: "کله چې مور له امریکا سره د بندیانو د تبادلې تړون "له امریکایې پوځي بوبريگډال سره د گوانتانامو ۵ طالب بندیانو تبادله" چمتو کاوه، د دې لپاره چې له حقوقي او مسلکي پلوه وړ تړون ولرو، مور له فرانسې څخه استاد روستار تره کی او له لندن څخه ډاکټر فاروق اعظم را وغوښتل، د هغوی په مشوره مو تړون ترتیب کړ.

خو د طالبانو او امریکا تر منځ چې اوسنی تړون (۲۹ فبروي ۲۰۲۰) لاسلیک شو، په دې کې ستونزې شته، مور ورته وویل چې د یو مسلکي او وړ تړون لپاره مسلکي

غوښتل مو چې یاده طرحه له افغان سیاستوالو او طالبانو سره شریکه او لا ډیره غني کړو، مگر دا کار ونه شو.

او په نړیوالو قوانینو پوه کسان را وغواړئ، له هغوی سره پرې مشورې وکړئ، په دې ډول به تړون قوي شي، دا د طالبانو کمزوري نه؛ بلکې وړتیا ښیې، خو دوی دا کار ونه کړ، ویې ویل چې موږ په دې برخه کې له بېلابېلو کسانو څخه د تلفون له لارې (واټس آپ) نظرونه غوښتي دي.

طالبان داسې دي، چې که یو څه غواړي، نو بشپړ او ۱۰۰ سلنه یې باید تر لاسه کړي، بل چاته پکې لږ او ۲۰ سلنه هم نه ورکوي، ولو که ټول ۱۰۰ سلنه له لاسه هم ورکوي، خو که په سل سلنه کې ۲۰ سلنه ورکړي، نو اتیا سلنه خو دوی ته پاتې کیږي، مگر دوی دا کار هم نه کوي.

داچې د تړون له لاسلیک وروسته به امریکایان ۵۰۰۰ طالب بنديان خوشي کوي، په تړون کې لیکل شوي چې په دې برخه کې به امریکا اسانچاری Facilitator وي، که د تړون د چمتو کېدو پر مهال مسلکي کسان وای، دا ډول تیروتنې به نه کېدې.

د مارچ پر ۹مه، ما (لیکوال) ته قاري روح الله وویل چې د طالب بنديانو د خلاصون اړوند شیخ دلاور صاحب ډیر ښکاره خلیلزاد ته وویل: "تر څو چې ټول ۵۰۰۰ طالب بنديان خوشي نه شي، که یو تن هم پاتې وي، او په بله کوټه کې د بین الافغاني خبرو لپاره د حکومت + سیاستوالو پلاوی ناست وي، موږ به خبرې ور سره ونه کړو، ټول ژمنه شوې ۵۰۰۰ طالب بنديان باید خوشي شي."

د مارچ پر ۹مه، ملا عبدالرحمن فدا وویل: "د افغان حکومت لخوا چې د زر افغان امنیتي ځواکونو کوم لسټ طالبانو ته سپارل شوی، هغه ډیر گټه وړ دی، زه هم د یاد کمیسون غړی یم، د ځینو بنديانو یوازې نوم او د پلار نوم لیکل شوی، داچې کله او چیرته نیول شوي، هیڅ معلومات نشته، همدارنگه د ځینو بنديانو سره لیکل شوي "توسط گروه داعش گرفتار شده."

د ترمپ او ملا برادر اخوند تليفوني خبرې

د مارچ پر ۳مه، د ولسمشر ترمپ او ملا برادر اخوند ترمنځ تليفوني خبرې وشوې. د مارچ ۵مه، خلیزاد پر خپل ټویټر ولیکل: "د سپې شنبې په ورځ "۳ مارچ" مې له ملا برادر او د هغه له تیم سره د راتلونکو گامونو په اړه سپینې خبرې وکړې، ورپسې د ولسمشر ډونالد ترمپ سره د تليفون له لارې رغنده خبرې وشوې. مور ټولو هوکړه وکړه چې د متحده ایالاتو - طالبانو د توافقنامې موخه په افغانستان کې هراړخیزې سولې ته لاره هوارول دي.

د تاوتریخوالي زیاتوالی د سولې د توافقنامې پر وړاندې یو گواښ دی او باید ژر تر ژره کم شي. د تاوتریخوالي د کمولو اړتیا د بحث سربیره، مور د بنديانو د تبادلې په اړه هم خبرې وکړې.

متحده ایالات د بنديانو د تبادلې تسهیلولو ته ژمن دي، چې د متحده ایالاتو-طالبانو په توافقنامه او د امریکا او افغانستان په گډه اعلامیه کې هوکړه پرې شوې. مور به له هر لوري ملاتړ وکړو چې د پام وړ شمیر بنديان آزاده کړي.

د افغانانو تر منځ د مذاکراتو په لور د هر ډول خنډ او د دې بهیر د ورو کولو په وړاندې به د ستونزو د لیرې کولو په لور گام واخلو. زه یو ځل بیا پر ټولو افغانانو ږغ کوم چې دې فرصت سره جوگه شي، هیواد ته لومړیتوب ورکړي او دغه تاریخي فرصت له لاسه ورنکړي.

د طالبانو ویاند ذبیح الله مجاهد د ترمپ او ملا برادر اخوند د خبرو په اړه ولیکل:

د امریکا جمهور رئیس ډونالد ترمپ له محترم ملا عبدالغني برادر سره تليفوني خبرې وکړې

"نن مازیگر د دوحې په وخت ۵:۴۰ د امریکا د متحده ایالاتو جمهور رئیس ډونالد ترمپ د اسلامي امارت له سیاسي مرستیال او د سیاسي دفتر رئیس محترم ملا عبدالغني برادر سره ۳۵ دقیقې تليفوني خبرې وکړې.

په دې خبرو کې چې د مذاکراتي ټیم څو تنه غړي او ډاکټر زلمی خلیلزاد هم حاضر وو، محترم ملا برادر اخند

د امریکا د متحده ایالاتو جمهور رئیس لمړی را بڼې ته ښه راغلاست ووايه او زیاته یې کړه چې زه د افغانستان د اسلامي امارت او افغان ولس په نمایندګي په پوره باور سره ویلای شم چې که د امریکا متحده ایالات له مور سره په شوي توافقنامه عمل وکړي نو په راتلونکي کې به مثبتې دوه اړخيزې اړیکې ولرو.

ملا برادر اخند ورته وویل:

ښاغلی جمهور رئیس!

تاسي له افغانستان څخه د خارجي ځواکونو په وتلو او راتلونکو مثبتو اړیکو کې له قاطعیت څخه کار واخلي او چاته اجازه مه ورکوئ چې د شوې هوکړې په خلاف عمل وکړي او په دې اوږده جګړه کې مولا زیات ښکیل وساتي.

نوموړې زیاته کړه د افغانستان اسلامي امارت یو منظم سیاسي او نظامي ځواک دی او له تاسي او د نړۍ له نورو هیوادونو سره د مثبتو دوه اړخيزو اړیکو د ساتلو وړ تیا او اراده لري.

ملا صاحب وویل د هیواد خپلواکي او په خپل هیواد کې د خپلي خوښې حکومت جوړول د افغان ولس مسلم حق دی، نو څومره چې ژر کیدلای شي په کړيو توافقاتو عمل وشي، سر تاسري سوله راشي او افغانان له خپلو بنيادي حقوقو برخمن شي.

د اسلامي امارت سياسي مرستیال ورته وویل:

د امریکا د متحده ایالاتو په شان د یوه پرمخ تللي هیواد سره ښايې چې د جنگ ځپلي افغانستان سره په بیا رغونه کې پوره مرسته وکړي او همدا یو مناسب عمل دی چې د امریکا د متحده ایالاتو په حیثیت به مثبت اغیز وکړي.

د امریکا د متحده ایالاتو جمهور رئیس ډونالد ټرمپ وویل:

خوشحاله یم چې ستاسې سره خبرې کوم، تاسې قوي خلک یاست او ډیر بڼه هیواد لرئ او زه پوهیږم چې تاسې د خپلي خاوري لپاره جنگیږئ، مور ۱۹ کاله هلته وو او دا ډیره اوږده موده ده، اوس له افغانستان څخه د بهرنیو ځواکونو وتل د ټولو په گټه دي.

ولس مشر ټرمپ زیاته کړه:

زما د بهرنیو چارو وزیر به ډیر ژر له اشرف غني سره خبرې وکړي چې تر څو د بین الافغاني مذاکراتو په مخ کې پراته خنډونه لیري شي.

نوموړي وویل مور به په راتلونکي کې د افغانستان په بیا رغونه کې پوره برخه واخلو. د دواړو طرفونو تر منځ د شویې توافق نامې د عملي کولو په برخه کې هم اوږدې خبرې وشوې.

ټرمپ په واشنگټن کې له خبریالانو سره دخبرو پر مهال وویل: "د طالبانو له مشر سره مې اوږدې او گټورې خبرې درلودې، مور پرېکړه کړې، چې تاوتریخوالي ته نه ووايو، مور تاوتریخوالی نه غواړو، وبه وینو چې وړاندې څه پېښېږي، د طالبانو له مشر سره خبرې گټورې وي."



له ملا عبدالحق وثيق سره ناسته

د مارچ پر ۴مه، ما (ليکوال) د قطر سياسي دفتر د اروپايي هيوادونو سره د اړيکو د مسؤل ملا عبدالحق وثيق سره ولېدل، د تړون د لاسليک د مراسمو په ورځ چې د مراسمو پېل ته څو دقيقې پاتې وي، د افغانستان لپاره د ناروي هيواد ځانگړي استازي پټر له ما (ليکوال) وغوښتل چې د هغه د څو خبرو ژباړه له طالب مشر وثيق سره وکړم، ما (ليکوال) پټر ته وويل چې اوس يې وخت نه دی، مراسم پېل کيږي، او بل داچې هلته خلک هم زيات وو، د هر کس لپاره چوکۍ په نښه شوې وه، که کوم کس ولاړ شوی وای، ممکن چوکۍ يې بل چا نيولي وای.

پټر له ما جدي غوښتنه وکړه، زه يې د وثيق صاحب مخې ته بوتلم، له هغه يې وغوښتل چې د مراسمو له پای ته رسيدو وروسته د ناروی د بهرنيو چارو وزيرې اينه اريکسن سوریدی سره د ملا برادر اخوند کتنه وشي.

وثيق صاحب پرته له ډيپلوماسي وويل چې نه کيږی، ما (ليکوال) وثيق ته وويل: همداسي وچ کلک ورته ووايم، ويې ويل هو، ورته ووايه چې نه کيږي.

پټر بيا وويل چې تاسي (وثيق) کوشش وکړئ چې دا لېدنه وشي، زموږ وزيره همدا نن ۶ بجې ماښام بيرته ناروي ته روانيږي، که تاسي له ملا برادر اخوند سره لېدنه ورته ترتيب کړئ.

وثيق صاحب همدا يوه خبره کوله چې نه کيږي، اخر ما (ليکوال) وثيق ته وويل چې زه به پټر ته ووايم چې زه (وثيق) کوشش کوم چې دا کار وشي، ويې ويل سمه ده ورته ووايه.

د مارچ په ۴مه مې له وثيق صاحب څخه پوښتنه وکړه، چې ولي دي داسي رډ بيا جواب ورکاوه، هغه وويل: "مور د ناروي هيواد د بهرنيو چارو وزيرې په نوم دوی ته بلنليک واستاوه، خو داچې معلومه نه وه چې پمپيو به دلته مراسمو کې گډون کوي يانه، له همدې کبله دوی فکر کاوه چې پمپيو به را نه شي، نو ويل يې چې مور د ناروی د بهرنيو چارو وزيرې لپاره له څو مياشتو مخکې يو بل هيواد ته په همدې ورځو کې د سفر ترتيبات نيول شي، ممکن چې هغه په مراسمو کې د گډون

لپاره رانه شي. خو کله چې دوی پوه شول چې د امریکا د بهرنیو چارو وزیر پمپيو دلته دوحې ته راځي، نو نه هغه سفر و، نه يې بل کار و، د ناروي د بهرنیو چارو وزیر ه هم دوحې ته په مراسمو کې د گډون لپاره راغله، ځکه خو ما ورسره نه منله چې د هغې لېدنه له ملا برادر اخوند سره دومره ژر ترتیب کړو.

د تړون د لاسلیک تر مراسمو وروسته، ملا برادر اخوند د امریکا د بهرنیو چارو له وزیر پمپيو سره ولېدل، له هغه سره چې ناسته پای ته ورسېده، د ترکیې د بهرنیو چارو وزیر سره يې وکتل، له هغه سره ناسته لا خلاصه نه وه چې په دروازه د ناروي او اندونیزیا د بهرنیو چارو وزیرانې غبرگې را ننوتلي، او ډیر لږ وخت يې له ملا برادر اخوند سره ناسته وه.

په همدې ورځ، دکتور صالح ما (لیکوال) ته وویل: "د تړون مراسمو ته د ترکیې د بهرنیو چارو وزیر راغلی و، د ترکیې سفارت سره هر وخت زه اړیکه کې يم، کله چې مراسم پای ته ورسېدل، ما (صالح) او په قطر کې د ترکیې سفیر یو له بل سره خبرې وکړي چې د ترکیې د بهرنیو چارو وزیر او ملا برادر اخوند ترمنځ ملاقات وشي، دا هر څه په ۱۵ دقیقو کې وشول، او له پمپيو سره تر ملاقات وروسته، سمدستي د ترکیې د بهرنیو چارو وزیر هم هغه اطاق ته راوړسید چېرته چې ملا برادر اخوند ناست و، دلته هیڅ ډیپلوماسي او پروتوکول نه و، هر څه ساده او د بڼه نیت فضاء کې تر سره شول، له ملاقات څخه د ترکیې د بهرنیو چارو وزیر او په قطر کې د ترکیې سفیر هم ډیر خوشاله و، خو کله چې لا ناسته پای ته نه وه رسیدلي، د ناروي او اندونیزیا د بهرنیو چارو وزیرانې هم هغه اطاق ته ور دننه شوې چې له ملا برادر اخوند سره ناسته وکړي، هغوی دواړو یو ځای له ملا برادر اخوند سره وکتل."

له طالبانو سره ازاد بحث

د مارچ پر ۴مه، فداء اړیکه ونیوله چې مور "ځلانده او مطمئن" شریټون هوټل ته د غرمې لپاره ورشو، مور له شریټون لري د بحر پر غاړه مرسې ملاذ کمپنسي هوټل کې اوسیدو، په شریټون کې له غرمې وروسته، فداء او د طالبانو د اقتصادي کمیسون غړي شرافت صاحب مور ته وویل چې ازاد بحث کوو، متقي صاحب او انس حقاني هم راځي.

هلته یو قطري ځوان زمور (فداء، شرافت، ځلانده، ثاقب او وثیق) لور ته راغی، هغه ډیره مینه کوله، ویې ویل چې له تاسې سره انځور اخلم، افغانان غیرتي خلک دي. شرافت او وثیق په دې پسې سرگردانه وو چې په شریټون هوټل کې داسې ځای پیدا کړي چې هلته په ژوندۍ بڼه په هوټل کې هغه د معمول ساز ږغ نه وي، له مور سره هغه قطري ځوان هم په مناسب ځای پیدا کولو کې منډه وکړه، وثیق او شرافت د هوټل د باندي ووتل، ډیر ځایونه وکتل شول، متقي صاحب او انس حقاني هم را ورسیدل، له هغوی سره نور ملگري سلیمان اغا او مفتي انعام الله سمنگاني هم وو. مور په هوټل کې تهکوي ته کښته شو، هلته په چوکيو کې کیناستو، مگر د هغه ساز ږغ دلته هم راتلی، ملگرو وویل که د هوټل له ادارې وغوښتل شي چې یا خو موزیک بند کړي او یا هم دلته په تهکوي کې چې کوم ځای مور ناست یو، د همدې برخې لوډ سپیکرونه گڼ شي.

تکره لیکوال عبدالرحیم ثاقب چې په عربي ژبه بشپړ مسلط دی، هغه وویل زه به د هوټل له ادارې سره خبره وکړم، کله چې هغه له تهکوي په زینو کې پورته کېده، متقي صاحب په ځای ټوکې هر کله کوي، هغه وویل: "خدای ﷻ دي خیر کړي، ډیر بې خولې سړی مو ورپسې ولیري، هغه دومره شرمناک انسان دی، څه ډول به دا خبره د هوټل له ادارې سره کوي." همداسې وشول، د ثاقب صاحب له تگ او د هوټل له کوم کس سره له خبرو هیڅ په لاس را نغلل.

مور په همدې سوچ کې وو چې د موزیک ږغ ودرید، خوشاله شوو، بیرته مو موافقه وشوه چې همدلته به ازاد سیاسي بحث کوو، او فداء غوښتل چې په ویډیو بڼه یې ثبت او بیا یې خپور او تر خلکو ورسوي.

داچې کله ویديو کېده، د موزیک ږغ پکې راتلی، او دلته له مور سره د طالبانو د رهبري شورا غړی او د شیخ هبة الله صاحب د دفتر مشر مولوي امیرخان متقي ناست و، او همدارنگه له امریکا سره د مذاکراتي ډلې غړي او د سراج الدین حقاني ورور انس حقاني او د طالبانو نظامي او فرهنگي غړي ناست وو، دوی نه غوښتل چې د موزیک له اواز سره یو ځای دغه بحث ثبت او ریکارډ شي.

شرافت صاحب وویل چې همدا ځای سم دی، د موزیک ږغ ودرید، هغه وویل زه به ورشم چې پوښتنه وکړم، چې بیا خو به موزیک ږغول نه پیل کوي.

شرافت صاحب په منډه ولاړ شو، تیز په ځینو کې د ځمکې د سطحې پورته ور وخوت، هغه لږ شیبه وروسته څه نیولی بیرته راستون شو، ویې ویل: "ته کیږي، دلته نه کیږي."

متقي صاحب ورڅخه پوښتنه وکړه چې څه چل دی، ولي داسې په منډه بیرته راغلی؟ شرافت وویل: "هغه میرمن چې موزیک ته ناسته وه، هغه د موزیک ږغېدو له ماشین سره نږدې ولاړه وه، ما په انگریزي ژبه ور څخه وپوښتل چې کله بیا موزیک پیل کوي، هغې فکر وکړ چې ماته د هغې موزیک ډیر خوند راکړی، هغې وویل: "فقط لس دقیقې انتظار شی، بیرته یې پیلوم."

شریتون هوټل د بحر په غاړه بنایسته ودانۍ ده، کله چې د هوټل له داخل څخه، د هوټل اړوند بهر سیمې ته وځي، نو باید په هوټل کې اوسیدونکی کس وی، یعنی همدلته یې اطاق نیولی وي، خو زموږ ځینې ملگرې همدلته اوسېدل او ځینې نور دلته په شریتون کې نه اوسېدل، د هوټل له مسؤلینو سره زموږ خبره وشوه، بیا د باندي ووتلو، هلته په چمن کې کیناستو او ازاد سیاسي بحث وشو.

په بحث کې ملا امیرخان متقي، انس حقاني، ملا عبدالحق وثیق، سلیمان اغا، مفتي سمنگاني، شرافت، ځلانده او مطمئن گډون درلود، او څرگندونې یې وکړې، چې د احمدالله وثیق لخوا دغه پروگرام په مخ وړل کېدی او فداء بحث ثبت کاوه.^{۲۵۵}

په طالبانو کې ډیر بدلون راغلی وو، کله چې مور ازاد بحث درلود، دوه یا درې ځله مور (ځلانده او مطمئن) ته متقي صاحب وویل: "تاسي په ډیره ازادانه توگه پر مور (طالبانو) انتقاد کولای شئ، کوم نقد چې لری ډیر ښکاره یې وویاست، مور خوشاله کیږو."

^{۲۵۵} بشپړ بحث په دي لینک کې کنلای شئ:

له انس حقاني سره د هغه په کور کې

د مارچ پر ۵مه، د ماښام ډوډۍ زمور (ځلانده او مطمئن) له انس حقاني سره وه، هغه د خپل زندان عجیب خاطرې بیانولې، همدارنگه ځینې سیاسي خبرې یې هم له مور سره شریکې کړې.

انس حقاني وویل: ملا فاضل اخوند دا مهال په هیټي هلمند ولایت ته تللی، چې هلته له نظامي طالب قومندانانو او مشرانو سره له نږدې وگوري^{۲۵۶}.

انس حقاني وویل: یو ځل پلان و چې مور د باگرام له زندان څخه وتښتو، د باگرام زندان قومندان او ځینې نور کسان زمور له مشرانو سره اړیکه کې وو، هر څه سم روان و، په هغه شپه چې مور باید له زندان څخه تښتې وکړو، ملي امنیت له یاد پلان څخه خبر شوی و او د باگرام محبس قومندان او ځینې نور مسؤلین یې ونیول او له باگرام څخه زمور د تښتې بهیر ناکام شو.

له هغه وروسته یې پر مور "حاجي مالي خان، حافظ عبدالرشید او انس" ډیره سختي راوسته، مور یې جزایې کوټو ته انتقال کړو، او هلته یې خوب ته نه پریښودو، هغه

^{۲۵۶} ممکن چې له امریکا سره د طالبانو د تړون ځینې هغه جزیات چې په نظامي برخه پورې تړاو لري، هغه به یې له طالب قومندانانو سره شریکول، او د تړون تشریح او ځینو مسایلو وضاحت به یې ورته کاوه، همدارنگه داچې اوس مهال به نظامي طالبان څه کوي، او کوم ډول عملیات، او له کومو ننگونو سره به مخ وي.

ملا فاضل اخوند له امریکایي مذاکراتي ډلې سره د اړیکو مسؤل هم و، خو د هغه په نه شتون کې له امریکایي لوري سره د اړیکو مسؤل ملا عبدالسلام حنفي ټاکل شوی و. د مارچ پر ۸مه، خبر شوم چې شیخ دلاور هم ډیورنډ غاړې ته تللی، او د مارچ پر ۹مه، خبر شوم چې متقي صاحب هم ډیورنډ غاړې ته تللي چې شیخ هبة الله وويني. کیدای شي چې ملا فاضل اخوند او شیخ دلاور مخکې د مارچ پر ۳مه، او د مارچ پر ۵مه متقي له دوحي وتلي وي. ملا فاضل اخوند بیا وروسته هلمند ته هم تللی او هلته یې له نظامي طالب مشرانو سره لېدنې درلودلې.

لر او خرابه ډوډۍ يې هم په وخت نه راکوله، همدارنگه ډول ډول روحي ستونزې يې راته پيدا کولې.

ما (انس) د سور صليب له کسانو سره د زندان د افغان مسؤلينو په ناخبرې کې ولېدل، هغوی ته مې وويل چې زموږ د کورنۍ له کوم غړي سره پر تليفون زما د خبرو کولو زمينه برابره کړې، همهغه و چې شو ورځې وروسته د سور صليب لخوا دا زمينه برابره شوه، خو د خبرو پر مهال د سور صليب افغان مسؤلین هم ولاړ وو، او هغوی ويل که چيرته کومه سياسي خبره وکړم نو تليفون قطع کوي.

ما (انس) چې جوړ په خیر د خپلې کورنۍ له غړي سره وکړ، په خوستي ژبه مې هغه ته وويل: "په مور يې ډير تکليف راوستی دی، او ډير په عذاب يو، تاسي هم له هغو کسانو (تيموتي او کېن) سره چې له تاسي سره دي، د هغوی ویدیو او يا کومې خبرې خپرې کړئ چې دلته په مور اساني راشي."

مور په خپله لهجه يو بل سره پوه کړل، او زموږ په خوستي لهجه هغه د سور صليب افغان کارکونکي نه پوهيدل.

سهار مور خبرې سره وکړې، مازيگرمهال مور ته امريکايان راغلل، هغوی پوښتنه کوله چې له تاسي سره کوم ناوړه چلند کيږي، له څه شي شکايت لري، امريکايان ځکه دومره په عجله راغلل، چې زموږ ملگرو هم څرگندونې کړې وي چې په باگرام کې له "انس حقاني، مالي خان او حافظ عبدالرشيد" سره ناوړه چلند کيږي، که دا چلند سم نه شي، بيا که د افغان - امريکايي پوهنتون دوه استادان له هر ډول برخليک سره مخ شول، مسؤل به يې خپله امريکا او د باگرام زندان مسؤلین وي.

کله چې له ما (انس) څخه امريکايانو پوښتنه وکړه، چې ولي طالبانو دغه ډول څرگندونې کړې، هغوی ته مې وويل: "ما نن د خپلې کورنۍ له غړي سره په تليفون خبرې وکړې، دلته پر مور ډيره سختي کيږي، او په جرابې کوټو کې يې اچولي يو."

که څه هم امريکايان په دی هر څه پوهيدل خو بيا هم دوی پوښتنه کوله.

امریکایانو وویل: "طالبانو درې ورځې وخت بنودلی که په دغه موده کې له انس حقاني او ملگرو سره یې د زندان د مسؤلینو چلند ښه نه شي، نو بیا به مور هم عکس العمل ښیو، دا وخت له کوم مهال شروع کیږي، هغه مهال چې تاسې خبرې ورسره کړي (سهار) او که هغه (مهال مازیگر) چې دوی څرگندونې کړي."

امریکایانو ته ما (انس) وویل چې له هغه مهاله چې ما خبرې ورسره کړي، دا مې قصداً ورته وویل، زه پوهیدم چې د څرگندونو له مهاله وخت پیل کیږي.

بیا امریکایانو پوښتنه وکړه، چې هغه دوه استادان به د طالبانو لخوا شکنجه شي او که به دا گواښ د مرگ تر کچې وي.

ما (انس) وویل چې دا نو بیخي سمه خبره ده چې دوی "امریکایان" دومره ویریدلي دي، ورته مې وویل: "که له مور سره په زندان کې چلند ژر ښه شي، کیدای شي هغوی ته یوازې شکنجه ورکول شي، خو که له مور سره دلته ناوړه چلند ډیر وخت ونیسي او ژر حالت سم نه شي، هغوی "طالبانو" ته مور ډاډ ورته کړو، نو د هغو دوو بهرنیو استادانو د مرگ ویره هم شته."

انس وویل: ډیر ژر امریکایانو د باگرام زندان له مشر او مسؤلینو سره خبرې وکړي، هغوی راغلل، او د هغو افغان کارکونکو نومونه یې له مور وغوښتل چې له مور سره یې ناوړه چلند کاوه، بیا به هغه کسان چې له مور سره یې بد چلند کړی وو، مور ته به راتلل او زاری به یې کولې چې ما مه وربښیاست، غریب یم، که منفک شم، بیا دنده نه شم پیدا کولای، سخت خوند به یې کاوه چې هغوی به اوس مور ته زاری کولې، مگر څو ورځې وړاندې یې زموږ سره د بندیانو په توگه ناوړه چلند کاوه، او نن یې ځانونه مور ته هم غلامان بنودل^{۲۵۷}.

^{۲۵۷} ورته پېښې زما (لیکوال) تر سترگو هم تیرې شوې، کله چې زه (لیکوال) د ملي امنیت له زندان څخه د اکتوبر پر ۴مه را خلاصیدم، د ۵۰۱ (۴۰) ریاست یو مهم او لوړ پوړی کس له ریاست څخه تر زندان پورې په پلي راسره ملگری شو، دا ځل مې لاسونه خلاص و، سترگې مې نه وې تړل شوې. د ملي امنیت چوکاټ کې هغه قومندان چې زه یې همدلته لاس تړلی لږ مخکې راوستلم، هغه همدې مهم مشر ته وویل چې مور یې بیایو، تاسې ته

زموږ سره چلند ښه او مور يې نورو کوټو ته انتقال کړو، بيا يې د تېلفون اجازه هم راکړه چې له خپلې کورنۍ سره اړیکه ونيسم چې هغوی د افغان - امریکايي دوو استادانو ته زیان ونه رسوي، زه پوهیدم چې زموږ مشران هغه دوو بهرنیو استادانو سره ناوړه چلند نه کوي، خو یوازي د گواښ لپاره همداسي څرگندونې کوي تر څو دلته له مور سره هم افغان امنیتي کسان له ناوړه چلند څخه لاس په سر شي.

انس وویل: کله چې زموږ د خلاصون او تبادلې خبرې کیدي، یوه ورځ امریکایانو له زندان څخه بل ځای ته انتقال کولو، دا ټول بهیر داسي جوړ شوی و، چې مور ته داسي په نظر را کړي چې مور له افغان حکومت سره بنديان یو، تر څو مور خپلو

اړتیا نشته، مگر هغه مشر ورته وویل چې زه خپله ورسره ځم، او تاسي دده کالي او د جیب شخصي شیان او گرځنده تېلفونونه ورته را پیدا کړئ. مهم مشر زما سره نږدې روان و، هغه راته څو ځله وویل چې دلته خو به کوم چا بد چلند در سره نه وي کړی.

هغه په ډیره عاجزې ماته نور هم رانږدې شو، ویي ویل: "مطمئن صاحب! زه خو یو عادي مامور یم، دلته په ملي امنیت کې کار کوم، نه چاته ضرر رسوم او نه له چا سره دښمني کوم. یواځې خپله دنده مخکې وړم، له بنديانو سره بد چلند هم نه کوم، مگر تیره اونۍ زما موټر باندې د چسپکي ماین چاودنه وشوه. ما خو طالبانو ته کوم ضرر نه دی رسولي، مطمئن صاحب! په دي برخه کې دي توجه غواړم، او بیا زه ستاسي پوښتنه کوم، له نږدې در سره کښینم، که هر خدمت و، زه حاضر یم."

سبحان الله! الله اکبر و لله الحمد. الله ﷻ قوي ذات دی، یو ساعت مخکې هم زه (لیکوال) له دوی سره بندي وم، او زه همدې د ملي امنیت مشر ته یو ډول نه یو ډول ډیر احتیاج وم، خو دادی همهغه د ملي امنیت مغرور انسان، همهغه د ملي امنیت د پوره واک او صلاحیت لرونکی کس، همهغه چې د بنديانو د تحقیق د برخې مشرې کوي، هغه په ډیر خپ او پټ اواز ماته زاری کوي چې زه له بند څخه تر وتلو وروسته مرسته وکړم، او دده سپارش چاته وکړم. رښتیا چې د الله ﷻ په دین څوک غیرت وکړي، الله ﷻ به یې عزتمند کوي، او څوک چې د الله ﷻ په دین غیرت نه کوي، هغه به د همیشه لپاره ذلیل وي. په هغه حال کې مې د الله ﷻ ډیر زیات حمد ووايه، چې د ملي امنیت دغه لوړ پوړی مشر یې زما لپاره احتیاج کړ.

مشرانو ته ووايو چې له افغان حکومت سره زموږ د خلاصون په اړه خبرې وکړي، خو موږ هلته خپلو منځو کې سره وويل، چې دا ټول د امریکایانو فریب دی چې کوي يې.

موږ کله هم خپلو مشرانو ته دا خبره ونه کړه چې زموږ د خلاصون او له امریکایي استادانو سره د تبادلې خبره دی له افغان حکومت سره وکړي، بلکې موږ پوهیدو چې عملاً ټول واک له امریکایانو سره دی.

کله چې به زموږ لېدو ته امریکایان راتلل، نو د باگرام زندان کوم قومندان به هم ورسر راتلی، همهغه قومندان به ډیر ځله زموږ له مشرانو سره هم اړیکه کې و، بیا موږ دريو (مالي خان، حافظ عبدالرشید او انس) داسې پلان به مو جوړ کړی و، چې دا دوه کسان به امریکایي او ژباړن يې په خبرو بوخت ساتي او يو کس به له افغان قومندان سره خبرې کوي، او خپل شکایتونه او ځينې نورې خبرې چې موږ به غوښتي چې کورني ته مو ورسیري، هغه ورته وکړي، همداسې مو کول، او دا کامیابه پلان و، خو بیا وروسته امریکایان پوه شول، چې کله به زموږ لیدو ته راتلل، نو د محبس افغان قومندان ته به يې بهر ویلی و چې هغه به له موږ سره هیڅ ډول خبرې نه کوي.

يو ځل موږ غوښتل چې امریکایي او ژباړن يې موږ دوه ملگري په خبرو بوخت او په چالاکې زموږ درېم ملگری هغه افغان قومندان ته يوه خبره وکړي، مگر امریکایي ډیر متوجه و، زموږ ملگري خبره ورته وکړه، خو چې کله افغان قومندان خوله خلاصوله او خبره يې کوله، امریکایي په قهرجن ږغ ورته وويل چې بس، نور خبرې ونه کړي، او موږ ټول يې له هغه قومندان څخه لیري، او ويل يې یوازي له ما (امریکایي) سره به خبرې کوئ.

مگر بیا هم امریکایانو ډیر ناپوهان وو، هغوی فکر کاوه چې دوی به پر موږ ومني چې موږ له افغان حکومت سره بنديان یو، او زموږ د خلاصون او له موږ سره د ښه چلند پریکړې د افغان حکومت په واک کې دي.

عبدالسلام رحيمي^{۲۵۸} په وروستي وخت کې زموږ لېدو ته ډير راتلی، هغه له مور سره ډير ښه چلند کاوه، هغه وويل چې زه (انس) خپلې کورنۍ ته د دوی (رحيمي) پېغام ورسوم چې زموږ د خلاصون بهير کې هغوی هم مرسته وکړي، په دې معنی چې د افغان - امريکايي پوهنتون استادان خوشي کړي. ما (انس) ورته وويل چې سمه ده، دا پېغام د خپلې کورنۍ غړو ته رسوم، خو که په تېلفون د خبرو اجازه راکوئ، نو بيا به هغه تېلفون هم له ماسره پرېږدئ، بيرته به يې نه راڅخه وړئ، رحيمي ومنله، يو کس ته يې وويل چې يو ساده موبایل ورته راوړه، خو له ښه بخته، يا به د دوی له کسانو سره عادي موبایل نه و، او يا خو هغه د ده تر لاس لاندې کسان خبر نه وو چې دا تېلفون به له ما سره پاتې کيږي، نو سمارټ تېلفون يې راوړ، ما هم د خپلې کورنۍ له غړو سره خبرې پر تېلفون وکړي، او هغه تېلفون بيا له ما سره پاتې شو، بيا نو ما انټرنېټ ته هم لاسرسې لاره، او هلته زندان کې ستاسي (ځالاند او مطمئن) له نومونو او کړنو سره ځکه بلد شوم، چې ماته نصيب ځدران ستاسي د نومونو يادونه هر وخت کوله.

انس حقاني زياته کړه: لومړی ځل حاجی شیرخان کوچی زموږ لېدو ته زندان ته راغی، له ډاکټر غني څخه سيد حامد گيلاني اجازه اخيستي وه چې حاجي شیرخان له مور سره وگوري، بيا د ملي امنيت مشر معصوم ستانکزي کوچي ته اجازه ورکړي وه، او هغه راغی مور يې ولېدو، زموږ د صحت او جوړتيا خبر يې بيا زموږ کورنۍ ته ورکړی و، هغه بيا وروسته هم څو ځله زموږ لېدو ته راغی.

د باگرام زندان قومندان به ويل چې حاجی شیرخان ليونی دی او که همدومره زړور دی، ځکه ستاسي (انس) د اعدام غوښتنه هر وخت کيږي، او له حقاني شبکې سره د اړيکو درلودل، دلته په داخل کې لوی جرم دی، مگر دا سپری بيا هم په ښکاره راځي او خپلې اړيکې نه پټوي، يا خو ليونی دی او يا له حده تير زړور دی.

^{۲۵۸} عبدالسلام رحيمي د سولې برخه کې د دولت وزير دی، او له دې مخکې د ډاکټر غني د دفتر رئيس و، هغه ډاکټر غني ته منلی او نږدې کس دی، ورور يې "عبدالقيوم رحيمي" د هرات والي و.

د ولسمشر ټرمپ خبرې ناسته

د مارچ پر ۶مه، ولسمشر- ټرمپ د خبرې ناستې پر مهال وویل: "ښه تاسي پوهیږئ، په پای کې باید هیوادونه خپل ځان وساتي. مور هلته "افغانستان" کې د راتلونکو ۲۰ کلونو لپاره نه شو پاتې کیدای، ۲۰ کاله مور هلته وو او هغه هیواد مو وساته، نور نه شو پاتې کیدی، بلاخره هغوی "افغان حکومت" باید په خپله ځانونه وساتي".

ټرمپ د یوې پوښتنې په ځواب کې چې آیا افغان حکومت د ځان د دفاع وړتیا لري وویل: "مور باید وگورو چې څه پیښیږي، هیله لرم چې هغوی خپله دفاع وکړي، خو زه نه پوهیږم، اوس دغه پوښتنه نه شم ځوابولی".

ټرمپ د بلې پوښتنې چې آیا طالبان کولای شي چې په افغانستان کې موجود حکومت ته سقوط ورکړي، وویل: "داسې باید ونه شي، خو داسې ښایي وشي".

د ټرمپ تر څرگندونو یوه ورځ وروسته، د ډاکټر غني ویاند صدیق صدیقي وویل: "هغه گواښونه چې د طالبانو له لوري مور ته متوجې دي مور یې درک کوو، د دې لپاره چې طالبان اوس هم زموږ پر خلکو، عام ځایونو او ښارونو بریدونه کوي، نو دغه ډله بیا نشي-راتلای او قدرت تر لاسه کولای نشي دا یو ناممکنه فرضیه ده".

د امارت نه منلو په اړه د امریکا او روسیې اعلامیه

د امریکا او طالبانو د هوکړې تر لاسلیک وروسته، د مارچ پر ۶مه، امریکا او روسیې څرگنده کړه چې د امریکا متحده ایالات او روسیه په افغانستان کې د سولې د ټینګښت په موخه له طالبانو سره د سولې د هوکړې ملاتړ کوي، خو بیا د طالبانو امارت نه غواړي.

یادو هیوادو ګډه اعلامیه خپره کړه چې لیکلې یې وو: "د سولې ټینګښت او جګړې د پای ته رسېدو لپاره له افغان دولت، سیاسي مشرانو، مدني ټولنو او طالبانو سره کار ته ژمن دي.

مور د افغان حکومت د سیاسي او اقتصادي ملاتړ ترڅنګ په نورو برخو کې هم له دغه هیواد سره مرستو ته ژمن یو.

نړیواله ټولنه او ملګري ملتونه د افغانستان اسلامي امارت په رسمیت نه پیژني. او همدارنګه نړیواله ټولنه د افغانستان د اسلامي امارت بیا رامنځته کېدل نه غواړي.

مور له ټولو افغانانو څخه غواړو چې د متقابلو اندېښنو د رفع کولو په هدف چې د بنديانو ازادول او د اوربند ټینګېدل دي ژر تر ژره خبرو ته حاضر شي".

د مارچ ۸مه، خلیلزاد ولیکل: "مور دغه راز په بین الافغاني مذاکراتو کې د بنځینه استازو ځواکمن ګډون ته ژمن یو. ټول افغانان باید د ګډ کار لپاره چمتو وي. زموږ له ملاتړ سره چې د افغانستان لپاره داسې راتلونکې غوره کړي چې د بنځو د ونډو او حقونو په تړاو د پیژندل شوو نړیوالو ارزښتونو درناوی وکړي."

له امریکایانو سره د طالبانو د مذاکراتې ډلې له مشر شیرمحمد عباس ستانکزي

سره ناسته

وخت: ماخوستن ۷:۰۰ تر ۹:۵۰

نیټه: د مارچ ۶مه ۲۰۲۰

ځای: مرسي ملاذ کمپینسکي هوټل - دوحه

د مارچ پر ۵مه، مولوي عبدالحق عمري مور (ځلانده او مطمئن) ته ناوخته وویل چې ماښام مې میلماڼه یاست، ملا عبدالمنان عمري او عباس ستانکزي هم راځي، دلته به مجلس وکړو، مگر مور له ده مخکې له انس حقاني سره د ماښامنی ژمنه کړې وه.

سبا سهار، ځلانده له دوحې د کابل په لور وخوځېد، رښتیا خبره وي، په هغه ورځ غرمه ډوډۍ په هوټل کې هیڅ مزه نه درلودله، ځکه له څو میاشتو راهیسې زه له کابل څخه وتلی وم، او بیرته کابل ته تگ کې مې د امنیتي ستونزو اندیښنې درلودلې.

زه خوشاله شوم چې ډاکټر صالح اړیکه را سره ونيوله، وېې ویل چې ښاغلی عباس ستانکزي مجلس لپاره هوټل ته راځي. له ستانکزي سره مې هغه اندیښنې شریکې کړې، چې ماته خلکو ویلي وو چې د هغه لهجه ډیره تنده ده، او د افغان حکومت اړوند زښتې خبرې او سمهال په کار نه دي.

بل خوا بیا په دوبي کې ځوانانو ما (لیکوال) ته ویلي وو چې له عباس ستانکزي سره له همدې امله ډیره مینه لري چې هغه د خبرو پر مهال د چا پرواه نه ساتي، او د نظامي طالبانو د زړه خبرې کوي.

ستانکزي وویل: زما طبیعت همداسې دی، کله چې رښتیا وینم نه شم ورڅخه تیریدلای، د سرو لښکرو سره د جگړې پر مهال، مجاهدین د روسانو له چورلکو څخه ډیر په تکلیف و، په نښه به یې مجاهدین ویشتل، او مجاهدینو د چورلکو ضد وسلې نه درلودلې. بیا امریکا مجاهدینو ته سام ای او سام بی SAM-A & SAM-B توغندي ورکړل، د هغوی ستونزه دا وه چې په تودوخه پسې به تلل، لومړی ځل کې

څو چورلکي وويشتل شوي، خو بيا به چورلکو فيشنګ (د اور رڼا) وغورځوله او توغندی به په هغې رڼا پسې ولاړ، کله خو به د لمر په تودوخې پسې توغندي ولاړ. بيا امریکايانو افغان مجاهدينو ته ستنگر توغندي ورکړل، ستنگر توغنديو هدف دقيق نيوی، خو کله چې به هدف باندي برابر شو، نو تر ۱۰ ثانيو بايد فیر هم شوی وای.

د ستنگر له ويري د روسانو د چورلکو بمبارد او د مجاهدينو په نښه کول او ويشتل بيخې کم شو، او روسي جيت الوتکو هم چې پخوا به يې ځمکې ته په کمه فاصله کې بمبارد کاوه، د ستنگر له ويري يې له ليري فاصلي بمبارد کاوه چې هدف يې سم نه شو ويشتلای، او ستنگر ۴۵۰۰ متره کې خپل هدف ويشتی.

زه د اتحاد اسلامي (سياف) لخوا په جنوب لويديځ حوزه کې نظامي مسؤل وم، د سي آی اي کېسان د پاکستان د آی ایس اي له جنرال سليمان سره راغلل، ما (ستانکزي) د بلوچستان په يارو^{۲۵۹} کې د مجاهدينو د اتحاد په چوکاټ کې د عملياتو لويه خونه Operation Room جوړه کړی و، هلته د افغانستان اړوند ټولې نقشي پکې وي، هر کلی او هر سړک او وياله پکې شتون شوی وه. هغه وخت دفاع وزير د مولوي محمد نبي محمدي په برخه کې وه، او د جنوب لويديځ لپاره هغه خپل کس ټاکلی و، خو زه د جنوب لويديځې حوزې لپاره د عملياتو عمومي رئيس ټاکل شوی وم.

دانو لومړی ځل و چې د سي آی اي کېسانو مخامخ له مجاهدينو سره کتل، له دي پخوا د آی ایس آی لخوا هڅه کېده چې امریکايان له مجاهدينو سره مخامخ ونه گوري.

^{۲۵۹} يارو سېمه د کچلاخ او سرانانو ترمنځ پرته ده، کويټې ته نږدې سېمه ده، کله چې د مجاهدينو اوه گونې اتحاد جوړ شو، د ځينو گوندونو لخوا په يارو کې د جنوب لويديځې حوزې لپاره لوی لوی دفترونه جوړ شول، او د حرکت انقلاب اسلامي لخوا همدې سيمه کې لويه ديني مدرسه هم جوړه شوه، خو د حزب اسلامي د شهيد مولوی حبيب الرحمن ليسه بيا له يارو سيمې سره تړلې، په سرانانو کې د افغان مهاجرو کيمپ ته نږدې په لويه ساحه کې ځای په ځای شوه.

د سي آی اې کسانو په پېښور کې هم د مجاهدينو له استازو او قومندانانو سره کتلي وو، دوی غوښتل چې د سټنګر توغنديو د تاثير اړوند خپلې ارزونې وکړي.

ما (ستانکزي) د سي آی اې کسان زما د عملياتو ځانګړې خونې ته بوتلل، هلته چې هغوی ته ما د افغانستان د جګړې حالت تشریح او د سټنګر توغنديو د اهميت په اړه مې وويل، د سي آی اې يوه تن وويل: "داسي ښکاري چې سټنګر ستاسي له جهاد سره ډيره مرسته کولای شي، که همدا سټنګر لږ زيات درکړو، نو روسان به هم ژر مات شي."

د سي آی اې د مامور دغه خبره پر ما (ستانکزي) بده ولګېدله، داسي لکه چې دوی (امريکايان) روسانو ته ماتې ورکوي، هغه ته مې وويل: "تاسي امريکايانو به څومره سټنګر مور مجاهدينو ته راکړي وي؟"

د سي آی اې مامور: کيدای شي تر دې مهاله د ۱۰۰ شاوخوا کې سټنګر مجاهدينو ته ورکول شوې وي.

ستانکزي: مور کيدای شي د روسانو تر ۷۰ چورلکي او جيت الوتکې د سټنګر توغنديو باندي ويشتلي وي، او دا به را غورځيدلې او سوځيدلي وي.

زه (ستانکزي) پوښتنه کوم چې د امريکا د وسلو په ګدامونو کې به څومره سټنګر موجود وي؟

د سي آی اې مامور: په زرګونو، او کيدای شي لسګونه زره د سټنګر توغندي د امريکا د وسلو په ګدامونو کې موجود وي.

ستانکزي: ښه چې دومره ډير سټنګر توغندي لري، نو تاسي (امريکايانو) د روسانو کومه جيت الوتکه او يا چورلکه پري ويشتلي او را غورځولي ده؟

د سي آی اې مامور باندي دا خبره ښه ونه لګېدله، ويې ويل چې د دې پوښتنې هدف دي څه دی؟

ما (ستانکزي) وويل: په نظامي برخه کې دا تدريس کيږي، چې اصل ځواک نظامي کسان دي، وسله يوازي وسيله ده، که وسلې هر څومره زياتې وي چې د کوم نظامي

کس قرباني نه وي، وسلې کار نه ورکوي، اصل په نظامي برخه کې افراد دي، نه وسلې.

نو تاسي چې هر څومره زياتې وسلې لرئ، ويې ساتئ، مگر مور قرباني ورکوو، او د قرباني په نتيجه کې مور روسانو ته ماتې ورکوو، که سټنگر وي او يا نه، روسان به زموږ د قربانيو په برکت له افغانستان څخه وځي.

مور له روسانو مخکې چنگيز، مغل او انگرېزانو ته هم ماتې ورکړي او روسان به هم ماتې خوري ان شاء الله.

که تاسي د کندهار هديرو ته ولاړ شئ، هلته له هيڅ مجاهد سره سټنگر نه دی شخ، بلکې هغوی خپل سرونه د الله ﷻ د رضا لپاره قرباني کړي، مور تر ميليون زيات شهيدان ورکړي، او همدارنگه زخميان، دا زموږ د قربانيو نتيجه ده چې روسان به ماتې خوري، نه ستاسي د شاوخوا سل سټنگرو نتيجه.

مجلس بي خونده شو، امريکايان ووتل، او زما خبرې ورباندي سختې تمامې شوي. مگر همغه امريکايانو بيا د پاکستان استخباراتي کسانو ته دا هم ويلي وو، چې په مجاهدينو کې دا ډول مسلکي کسان له کومه شوي؟

کله چې روسان له افغانستان څخه ووتل، نږدې يو نيم کال وروسته، د روسانو هيئت پېښور ته راغی، زه (ستانکزی) هغه وخت د حرکت انقلاب اسلامي (مولوي محمد نبي محمدي) د گوند نظامي مسؤل وم.

دا ناسته د پاکستان په وساطت چمتو شوې وه، روسانو له ما (ستانکزي) پوښتنه وکړه چې زموږ ۱۳ روسي پوځيانو هيڅ برخليک نه دی معلوم، چې هغوی ژوندي دي، ورک دي، وژل شوي او يا هم له مجاهدينو سره بنديان دي، که له تاسي سره کوم روسي پوځيان بنديان وي، مور ته يې په اړه معلومات راکړئ.

د روسانو دا خبره راباندي ښه ونه لگېدله، چې دوی د خپلو ۱۳ پوځيانو د برخليک پوښتنه کوي، او زموږ په زرگونو افغانان تري تم دي.

روسانو ته مې وویل: ستاسې ۱۳ پوځیان ورک دي، خو زموږ په زرگونو افغانان ستاسې روسانو له خوا ورک شوي، د هغوی له مرگ او ژوند څخه هیڅوک خبر نه دي، میرمنې یې له بل چا سره نکاح نه شي ترلاسی، زامن یې د راتگ په هیله ورځې سبا کوي، تاسې زموږ د ورکو افغانانو لست را پیدا کړئ بیا به ستاسې روسانو د ورکو شوو پوځیانو په اړه خبرې کوو.

زموږ ناسته همدومره وه، او ختمه شوه، خو د پاکستان د آی ایس آی د هغه وخت جنرال کاظمي راته وویل: "تر تا مخکې د جمعیت اسلامي استازي له روسانو سره ډیرې د دوستۍ خبرې وکړې، هغه ورته وویل چې له موږ سره ستاسې (روسي پوځیان) بندیان دي، موږ یې در خوشي کوو، خو په مقابل کې به یې تاسې له موږ سره څه وکړئ؟ د جمعیت اسلامي د استازي هدف دا وو چې له روسانو څخه د بندیانو په مقابل کې پیسې واخلي."

له امریکا سره مذاکرات:

ستانکزي وویل: له خلیلزاد مخکې د امریکایانو لخوا ریچارډ اولسن له موږ سره تماس ونيو او خبرې مو ورسره وکړې، له هغه وروسته میرمن میلر او بیا میرمن الیس ویلز له موږ سره اړیکې ونيولې، هغوی ته موږ جدې خبرې وکړې، د هغوی هڅه دا وه چې موږ تر فشار لاندې راولي، مگر موږ ورته وویل چې خبرې به سپینې کوو، او که غواړئ چې جگړه ختمه شي، تاسې به خامخا وځئ.

کله چې د پاکستان لخوا خلیلزاد ته ویل شوې و چې په اسلام اباد کې به له هغه سره طالبان کښیني، ما (ستانکزي) اسلام اباد ته خپل او د سیاسي دفتر د غړو له تگ سره مخالفت وکړ، ځوان مولوي (مولوي محمد یعقوب صاحب) احوال راکړ چې پاکستان ته ورشم او هلته له خلیلزاد سره وینم، ما د هغه خبره هم رد کړه، هغه بیا گېله درلودله چې زما د امر اطاعت نه کوي.

همدارنگه د پاکستان لخوا هم اخطارونه راکول شول، چې کیدای شي دا ډول معامله ستا (ستانکزي) په زیان تمامه شي.

بالاخره پاکستان چې مایوسه شو، چې مور اسلام اباد ته نه ورځو، بیا یې خلیلزاد ته ویلي و چې تاسې قطر ته ورشئ، او له هغه ځایه دوی (د سیاسي دفتر غړي) دلته اسلام اباد ته در سره راولئ او دلته به مجلس وکړئ.

ما (ستانکزي) ته خلیلزاد پېغام را ولېره چې زه دلته "اسلام آباد" کې په تمه ناست یم، تاسې یقیني نه راځئ، هغه ته مې ځواب ورکړ، چې مور هلته اسلام اباد کې در سره نه گورو، هممهغه وو چې په سبا یې خلیلزاد قطر ته را روان او بیا مو له هغه سره په دوحه کې مذاکرات وکړل.^{۲۱۰}

یو ځل په قطر کې د پاکستان له سفیر سره د یوې بلې غونډې پر مهال مخ شوم، له هغه سره مې روغې ونه کړې، بیا د پاکستان لخوا ماته اخطار راکول شو چې له پاکستانی ډیپلوماټانو سره دغه ډول چلند به ستا (ستانکزي) په خیر نه وي.

کله چې مور په اسلام اباد کې له امریکایانو سره د لیدو څخه انکار وکړ، د مرگ تر کچې تهدیدونه راته متوجه وو، او په دې برخه کې زما سره د مذاکراتې ډلې نور ۶ ملگري هم همبرغي نه وو، هغوی هم د پاکستان لخوا د ستونزو جوړولو په اړه اندیښنې درلودلې.

هممهغه وو چې ځینې طالبانو شیخ هبة الله صاحب ته زما په اړه شکایت وړاندې کړ، او دارنگه د پاکستان د استخباراتو مشر عاصم منیر^{۲۱۱} هم زما په اړه نورو طالب مشرانو ته شکایتونه واستول.

^{۲۱۰} د مارچ پر ۴مه، متقي صاحب ما (لیکوال) ته وویل: "کوم وخت چې پاکستان له خلیلزاد سره ژمنه کړي وه چې په اسلام اباد کې به طالبان له امریکایانو سره ناسته کوي، مور ډیر ښکاره پاکستان ته جواب ورکړ چې مور دلته نه ور سره گورو، امریکایان دي قطر ته ولاړ شي او هلته دي له طالبانو سره خبرې وکړي."

خلیلزاد په پاکستان کې له ۵ ورځو (۱۶ جنوري تر ۲۰ جنوري) تیرولو وروسته ناهیلی، د جنوري پر ۲۱مه ۲۰۱۹. د دوحې پر لور وخوځید، او هلته یې له طالبانو سره د څلورم پړاو خبرې پېل کړې.

^{۲۱۱} ډگر جنرال سید عاصم منیر احمد شاه د پاکستان د لومړي وزیر عمران خان لخوا د اکتوبر ۱۰مه ۲۰۱۸، د پاکستان د استخباراتو "آی ایس آی" مشر اعلان شو، د اکتوبر پر ۲۵مه ۲۰۱۸ یې کار پېل کړ او د جون ۱۶مه ۲۰۱۹ یې دنده پای ته ورسېده.

قطریان هم له ما (ستانکزي) څخه ځکه نه وو خوشاله چې ما په مذاکراتو کې د دوی رول نه مانه، یو ځل له امریکایانو سره د خبرو پر مهال د قطر د بهرنیو چارو لخوا استازي مطلق بن ماجد القحطاني وویل چې زه ستاسي (طالبانو او امریکا) تر منځ درېم گړی یم، ما (ستانکزي) خلیلزاد ته وویل چې دی (قحطاني) څه وایې، دده خبره رښتیا ده، مور خو له دي معاملې نه یو خبر. خلیلزاد وویل: "مور قطر د دریم گړي په صفت نه دی پېژندلی."

بیا ما (ستانکزي) قحطاني ته وویل: "ته یوازي اسانچاری Facilitator یې، چې مور ته میز جوړ کړئ، چای راته راوړئ او نور کارونه چې اړتیا یې وي تاسي یې وکړئ."

دوه کاله او څو میاشتې مخکې د قطر د بهرنیو چارو وزارت مامور قحطاني ستونزې جوړولې، هغه ویل چې د سیاسي دفتر ځینې کسان له قطر څخه باید ووځي، ما (ستانکزي) ورته وویل: "که یو نفر هم وځي، نو ټول دفتر له قطر څخه وباسم، مگر د سیاسي دفتر هیڅ غړی باید له قطر څخه د فشار له امله ونه ایستل شي."^{۲۶۲}

^{۲۶۲} د نومبر ۲۲مه، ۲۰۱۸ ما (لیکوال) ته د نن ټکی اسیا مسؤل عبدالرحمن فداء وویل: "د اکرم خیلواک په غوښتنه په قطر کې پر ۶ کسانو تور وو چې ۳ تنه (عبدالرحمن فدا، مولوي جان محمد مدني، ضياء الرحمن مدني) یې د افغان حکومت ضد تبلیغات له قطر څخه کوي، او ۳ تنه (حاجې داوود عابد، قاري عبدالعزيز او قاري افضل) په خلیج کې د طالبانو لپاره بسپنه کوي او د طالبانو مالي ملاتړ کوي، چې بیا د قطر دفتر لخوا یاد شپږ تنه له قطر څخه ممنوع الخروج او بانکي حسابونه یې وتړل شول، همدارنگه کوم معاش چې پخوا د قطر سیاسي دفتر په چوکاټ کې ورکول کېدی، هغه معاش هم ورباندې بند شو. اوس مهال د سفر بندیز ورڅخه لیری شوی، خو بانکي حساب او حتی په قطر کې د پیسو د تبادلې اجازه هم نه لري."

د قطر هیواد د بهرنیو چارو وزارت لخوا د قطر سیاسي دفتر له مشر څخه غوښتل شوې و، چې یاد شپږ تنه له قطر هیواد څخه وباسي، مگر عباس ستانکزي ورته ویلي و که یاد شپږ تنه تاسي له قطر څخه وباسئ، بل وخت به د نورو کسانو د ایستلو غوښتنه هم د کابل حکومت په غوښتنه کوئ، ښه داده چې مور ټول د سیاسي دفتر غړي له قطر څخه ووځو،

قحطاني پريښانه شو، هغه ويل چېرته دفتر وړئ، ومې ويل چې دا زموږ خوښه ده، او زه پوهيږم چې چيرته يې بايد انتقال كړو، قحطاني انديښنه درلودله چې كيداى شي اماراتو ته دفتر انتقال كړي.

همهغه وو چې قطريان هم زما په دي ډول خبرو خفه شول، او امريكايانو هم زما لخوا له زښت جواوونو او داچې اسلام اباد كې خليلزاد شو ورځې معطل و، ورنعلم، خفه وو. بيا نو امريكا، پاكستان او د طالبانو ځينې مشران (ملا محمد حسن اخوند او مولوي محمد يعقوب) ټولو زما په اړه شكايت درلود او شيخ هبة الله صاحب ته هم دا خبرې رسيدلي وي، همهغه وو چې زه يې د قطر د سياسي دفتر له مشرې څخه ليري كړم.

زه پر دي هېڅ خفه نه شوم چې زه د قطر سياسي دفتر له مشرې ليري شوم، ما خپل مسؤليت په خپل وخت كې اداء كړ، له هغه وروسته بيا مسؤليت د ملا برادر اخوند و، او زه د طالبانو د مذاكراتي ډلې مشر وم، مور چې به له امريكايې لوري سره ځينې مسايلو كې سختي وكړه، بيا به د قطر بهرنيو چارو وزير او خليلزاد له ملا برادر اخوند سره ولېدل، او ملا برادر اخوند به سهولت كاوه.

د ابوظبي غونډې اړوند:

ستانكزي وويل: د پاكستان مشرانو خليلزاد او نورو لوړ پوړو امريكايانو ته ويلي وو چې سعودي عربستان او عرب متحده ايالات وهڅوئ چې مور ته پيسې راكړئ، مور به له طالبانو سره ستاسي معامله ټوله ډير ژر در خلاصه كړو. همدارنگه پاكستان زموږ پر ځينو طالب مشرانو هم فشار اچولى وو.

زه (ستانكزي) په اماراتو كې وم چې ځوان مولوي ماته پيغام را وليږى چې په ابوظبي كې له امريكايانو سره ناسته ده او هلته تاسي ورشئ، پاكستان خواهش كړى.

كله چې ياده خبره قطريانو امريكايانو سره شريكه كړې وه، امريكايانو ورته ويلي وو چې دا مسئله همداسي پرېږدي او له قطر څخه د ٦ تنو طالبانو پر وتلو دي قطري چارواكي ډير ټينگار نه كوي.

ما چې قطر کې د مذاکراتې ډلې له ملگرو سره خبره شریکه کړه، هغوی د قطر په اړه اندیښنې درلودلې، چې قطر باندې به دا سخته تمامه شي چې په ابوظبی کې غونډه وي.

قطريانو هم زموږ د مذاکراتي ډلې کسانو ته د دوحې په هوايي ډگر کې ستونزې جوړې کړې، او هغوی یې پرینښودل چې اماراتو ته سفر وکړئ، خو بیا وروسته د امریکایانو لخوا دا ستونزه حل شوه.

قطريانو فکر کاوه چې دا کار ستانکزي زموږ له ضده وکړ، قطريان له ما څخه لا زیات خفه شول.

موږ د ابوظبی ناستې ته په دي نیت ورغلو چې د پخواني اجنډا مطابق به خبرې کيږي. مگر هلته نوي اجنډا را وړاندې کړل شوه^{۲۳}.

همدارنگه له پاکستان څخه ملا عباس اخوند، ډاکټر فقیر، مولوي امیرخان متقي، مولوي یحی، ملا نورالدین ترابي او ملا محمد حسن باېر هم رالیږل شوي وو.

کله چې له امریکا سره مذاکراتې ډله جوړېده، پاکستاني چارواکو به ځینې طالب مشرانو ته دا پیغام رساوه چې ولي ملاعباس اخوند، قاري غلام یحی او ملا حسن په دي ډله کې نه شاملوئ.

دا ټول ۶ تنه پرته له پاسپورټ او ویزې په ځانگړې الوتکه کې ابوظبی ته راوړل شول. بلخوا له کابل څخه هم د عبدالسلام رحيمي په مشرې د کابل ادارې استازي ابوظبی ته راوستل شوي وو، په هغه هوټل کې د اوسیدو ځای ورکول شوی وو چېرته چې موږ وو، او چېرته چې مذاکرات کېدل.

د سعودي عربستان د استخباراتو مشر، د متحده عرب اماراتو د استخباراتو مشر او د پاکستان د استخباراتو مشر عاصم منیر هم غونډې ته راغونډتل شوي وو.

^{۲۳} د اجنډا پر سر د جنجال تفصیل په مخکې پاڼو "د ابوظبی غونډه - دریم پړاو خبرو" کې لیکل شوی.

کله چې مذاکرات پېل کېدل، ټول کسان هغه ځانگړې سالون ته ننوتل، مور مشران لږ وروسته ور روان شوو، زه (ستانکزی)، د سعودی عربستان د استخباراتو وزیر او عاصم منیر درې سره یو ځای سالون ته ور روان وو.

عاصم منیر د سعودی وزیر ته په انگریزي وویل: "دادی مور طالبان دلته درته راوستل، اوس تاسی او امارات پر دوی فشار راوړئ چې نوي اجنډا پرې ومنو."

عاصم منیر خدای وشرماوه، نه پوهیږم چې ده به ولي همدلته دا خبره زما مخکې ورته کوله، داچې هغه به فکر کاوه چې زه په انگریزي نه پوهیږم او یا داچې بله موقع به یې نه لېدله، غوښتل به یې په همدې موقع دا خبره ورته وکړئ، او یا ممکن فکر به یې کاوه چې طالبان به د اجنډا بدلون موضوع دومره ډیره جدي هم ونه نیسي.

زه (ستانکزی) اوس ښه پوه شوم چې د دوی درې واړو هیوادو (پاکستان، سعودی عربستان او متحده عرب اماراتو) گډ هدف دادی چې پر مور نوي اجنډا ومني، هیڅ مې هم ونه ویل، مور ټول د خبرو سالون ته ورغلو.

خلیلزاد او د اماراتو د استخباراتو مشر هم له مور شاته را روان وو، هغوی هم را غلل.

لومړی د ابوظېبي د استخباراتو مشر الشامسي خبرې وکړي، له هغه وروسته ما (ستانکزی)، خلیلزاد او عاصم منیر خبرې وکړي، چې د سولې او امریکا سره د مذاکراتو د اړتیا په اړه وي.

له دې لنډو مقدماتي خبرو وروسته د دوی ټولو لخوا لاندي اجنډا اعلان شوه، چې پر دې مسایلو به بحث کوو.

۱- درې میاشتي سمدستي اوربند دي وشي.

۲- بین الافغاني مذاکرات دي سمدستي پېل شي.

۳- تر ۲۰۲۰ جنوري پوري دي داسي حکومت جوړ چې طالبان هم پکې مدغم شي.

همدارنگه ځینې نور مسایل یې هم په نوي اجنډا کې وړاندي کړل.

ما (ستانکزی) ورته وویل چې مور خو له خلیلزاد سره په تیر مجلس (دویم پړاو خبرو پای) کې پر اجنډا توافق ته رسیدلي وو چې:

۱- د بهرنیو ځواکونو د وتلو مهالویش،

۲- د افغانستان له خاوري امریکا او نړۍ ته نه گواښ، او

۳- د افغانانو ترمنځ خپلمنځي خبرو ته لاره پرانستل.

کله چې ما دا خبرې وکړې، نو عاصم منیر، د سعودي عربستان او اماراتو د استخباراتو مشرانو وویل چې خیر تاسې همدا نوي اجنډا ومنئ او پر دې باندي خبرې وکړئ، د افغان حکومت له استازو سره هم ووينئ.

خلیلزاد ته مې وویل: "زما او ستا ترمنځ خو پر اجنډا توافق شوی و، دا خو ټولې خبرې نوي دي.

خلیلزاد: اوس خو همدا اجنډا دوی وړاندي کړي ده، او پر دې به خبرې وکړو.

ستانکزی: که بل څل په چین یا بل هیواد کې ناسته کېږي، نو هغوی به بیا نوي اجنډا جوړوي.

که په پخوانۍ اجنډا او پورته دريو مسایلو بحث کوئ، ښه ده، کله وي مور له مجلس څخه ولاړیږو، او مذاکرات نه کوو.

د سهار مهال ناسته پرته له نتیجې همداسې پای ته ورسیده، ماسپښین بیا مور سره کیناستو، ډیر ښکاره مې ورته وویل: "مور اوربند نه کوو، د کابل ادارې له هیئت سره نه کینو، حتی په ډوډۍ کې هم له مور سره د هغوی یو ځای کیناستل نه منو."

بیا هم ناسته له نتیجې پرته پای ته ورسیده.

دوهمه ورځ د ماښام ډوډۍ مهال و، درې یا څلور میزونه تیار وو، یوه میز ته زه (ستانکزی)، منیر عاصم، د سعودي او اماراتو وزیران کیناستو.

منیر عاصم وویل: ستانکزی صاحب! تاسې ولي له افغانانو سره خبرې نه کوئ.

ما (ستانکزي) د سلاتې لپاره څه را اخیستي وه، پر خوړلو یې بوخت وم، جواب مې ور نه کړ، هغه بد بد زما لورته کتل، دوهم ځل یې بیا خپله پوښتنه تکرار کړه، بیا هم ما خپله سلاته خوړله، جواب مې ور نه کړ، هغه لا پیر غوسې واخیست.

درېیم ځل یې وویل، که جواب نه راکوي، دلیل خو راته ووايه.

منیر عاصم ته مې وویل: ته څوک یې چې له ما دا پوښتنه کوي.

منیر وویل: ستاسې دوست، ستاسې د دوست هیواد څخه یم.

ما (ستانکزي) ورته وویل: تاسې څنگه زمور د دوست یاست، پر افغانانو باندي بمبارد خو امریکا له پاکستان څخه پېل کړ، امریکایانو ته د تانکو د سون مواد د پاکستان له لاري رسیري، تاسې په اسلام اباد کې خپله سوداگرئ (له امریکا څخه په یو او بل نوم پیسې تر لاسه کول) کوئ، زمور په کورنیو چارو کې کار مه لرئ.

عاصم وویل: خیر مور او تاسې سره گاونډي هیوادونه یو، یو بل ته باید غور ونیسو، په دې وخت کې د سعودي د استخباراتو وزیر وویل: "ستانکزی صاحب! لږ گوزاره کوه."

ومې ویل: زمور دا ۱۸ کاله جگړه د دې لپاره نه ده چې مور معاملې وکړو، که دا خبرې ومنو، زمور مجاهدین یې نه مني، او زمور د هیواد او ولس په گټه هم نه ده، نو تاسې پر دی باندي ټینگار مه کوئ.

د ماښام تر ډوډۍ خوړلو وروسته بیا مجلس پېل شو، خلیلزاد وویل: "دا دوه ورځې کیري، مور درته وایو چې زمور ټولو خبره او وړاندیز ومنه، پر نوي اجنډا به خبرې وکړو، خو ته یې نه مني، که دا کار نه کوي، نو د افغانستان د جگړې د اوږدېدو لامل به تاسې یاست، د خلکو د وژنې مسؤل به تاسې یاست او مور کولای شو چې ۱۸ نور کلونه هم دا جگړه مخکې یوسو."

ستانکزي زیاته کړه، خلیلزاد ته مې وویل: خلک تاسې وژنئ او تاسې مسؤل یاست، په عراق، سوریه او افغانستان کې تاسې د یادو هیوادونو وگړي وژنئ، که تاسې ۱۸

کاله جگړه کولای شئ، مور افغانان یو، غیرت لرو، ننگ لرو، مور ۱۰۰ کلونه له تاسي (امریکا) سره جگړې ته دوام ورکولای شو.

خلیلزاد خپله چوکې وخرخوله، ولاړ شو، له مجلس څخه ووت. ما (ستانکزي) فکر کاوه چې هغه به تشاب ته وتلی وي.

منیر عاصم وویل: ستاسي فايده ده چې اوربند وشي او له افغان حکومت سره خبرې وکړئ.

ما (ستانکزي) ورته وویل: مور په خپله فايده پوهیږو، چې په څه کې مو گټه ده. منیر عاصم هم ولاړ شو، فکر مې کاوه چې بیرته به مجلس ته راشي، خو لږ وروسته د ابوظبی د استخباراتو مشر وویل چې زموږ او ستاسي دا مجلس همدلته ختم کوو، او بله ناسته به په سعودي عربستان کې کوو^{۲۶۴}.

سهار د چای څښلو پر مهال خبر شوو چې خلیلزاد او منیر عاصم په شپه کې اسلام اباد ته تللي دي، او پر سبا یې چې کله متقي صاحب اسلام اباد ته ورسید، د پاکستانیانو لخوا ورته ویل شوي وو چې ستانکزی به نور د مذاکراتو مشرې نه کوي. د پاکستان د آی ایس آی لور رتبه چارواکي بریگیډر حسن هم ملا عباس اخوند ته ویلي و چې ستانکزي زموږ د استخباراتو مشر عاصم منیر ته سپکاوی کړی و.

دا هر څه تیر شول، د فبروري پر ۲۹مه ۲۰۲۰، د تړون د لاسلیک د مراسمو پر مهال چې د امریکا د بهرنیو چارو وزیر مایک پمپيو کومه وینا کوله، زړه مې غوښتل چې وره ولاړ شم او ملا برادر اخوند ته په غور کې ووايم چې زه یې جواب ووايم، خو بیا مې لازم ونه گڼله، ځکه د نورو هیوادو د بهرنیو چارو وزیران هم ناست وو.

کابلوف ماته را په غور شو، ویې ویل چې دا پمپيو څه وايي؟

^{۲۶۴} د ډسمبر پر ۲۹مه ۲۰۱۸، اوازې خپرې شوې چې طالبان به د افغان حکومت له استازو سره په سعودي عربستان کې په دوو اونیو کې ناسته کوي، د طالبانو لخوا دغه ډول اوازې رد شوې.

که داسې وای چې یو له دوو (وینا او یا د تړون لاسلیک) ما (ستانکزي) کړی وای، نو د پمپيو د خبرو جواب به هم شوی وای، خو ملا برادر اخوند دواړه کاره خپله وکړل.

بیا چې وروسته ما (ستانکزي) ملا برادر اخوند ته وویل چې پمپيو خو دا ډول خبرې وکړي، هغه وویل چې زه پوه نه شوم، او د ژباړې گوښئ مې په غوړونو کې نه وي.^{۲۶۵}

د تړون د لاسلیک تر مراسمو وروسته مور له پمپيو سره ناسته درلودله، زه او ملا برادر اخوند وو، متقي صاحب له خبريالانو سره بوخت و، هغه لږ وروسته راغی.

ملا برادر اخوند پمپيو ته وویل: "زموږ او تاسې ترمنځ ژمنه شوي وه چې تخريش کونکي خبرې به نه کوو، خو ستاسې وینا کې همداسې خبرې وي."

ما (ستانکزي) پمپيو ته وویل: مور ننې تړون د عجز او ضعف له امله نه دی کړی، تاسې ښه پوهیږئ چې په سېمه کې ځینې هیوادونه چمتو دي چې مور ته ډول ډول وسلې راکړي، مگر مور له افغانستان څخه سوريه نه جوړوو.

^{۲۶۵} له دې معلومېږي چې طالبان څومره ساده او صاف خلک دي، په همدې مهمه ورځ، د پمپيو د وینا لپاره هم ملا برادر د ژباړې اړتیا نه حس کوله. داسې ښکاري چې په هر کار کې طالبان پر الله ﷻ توکل کوي، کله په انساني عقل کې خو په کار وه چې د پمپيو د وینا ژباړه یې دقیق اوریدلي وای. خو ملا برادر اخوند د هغه پر وینا نه و پوه شوی، ځکه پمپيو په انگریزي وینا کوله.

او زما (لیکوال) په نظر چې طالبانو گټه هم وکړه، چې د پمپيو د خبرو اړوند یې غبرگون ونه ښود، ځکه ټول خلک او د هیوادو استازي پر دې باوري او پوهیدل چې امریکا له طالبانو سره د خپلې ماتې تړون لاسلیک کوي، کله چې مات لوری غټې خبرې کوي، خوند هم ور سره نه کوي، او له بریالي لور سره په دغه وخت کې نرمې خبرې خوند کوي. په نړۍ او ملتونو کې منل شوې اصول هم همدا دي.

کله چې ملا برادر اخوند په پښتو وینا کوله، د مایک پمپيو په گډون، ټولو بهرنیانو یې ژباړه د ژباړونکي "گوښئ" له لارې اوریده، مگر په عربي او انگریزي ژبو کې د هغه د خبرو ژباړه په مناسب ډول نه کېده، او عربي ژباړونکي له پښتو کلیماتو او لهجو سره ښه بلده نه

او مور نه غواړو چې تاسې هم لکه د روسانو په څیر په لسگونو ټوټو وویشل شئ، خو ستا خبرې داسې وي لکه تړون چې زموږ مجبوریت وي، مگر داسې نه ده.

په سېمه کې مور ته داسې شنه څراغونه راکول شي چې وايي امریکایان مه پریردئ چې له افغانستان څخه ووځي، او هر ډول وسلې مور تاسې (طالبانو) ته په واک کې درکوو، مگر مور خپل هیواد د لویو هیوادونو د نیابتې جگړې نه قرباني کوو.

که په سم ډول له افغانستان څخه ووځئ، ښه ده، کنه مور بل انتخاب هم لرو، خلیلزاد ته مې اشاره وکړه، چې همداسې ده کنه؟ هغه وویل هو، دا سمه ده، مور په راتلونکې کې له افغانستان سره ښې اړیکې غواړو.

پمپو ته مو وویل: مور په راتلونکې کې هم له امریکا سره ښې اړیکې غواړو، داسې چې ستاسې په ضد زموږ خاوره ونه کارول شي، او افغانستان د ایران، روسیې، چین د نیابتې جگړو قرباني نه شي.

مور داسې نظام غواړو چې ټولو افغانانو ته د منلو وړ وي، تاسې کرزی وازمویه، له هغه وروسته مو ډاکټر غني راوست، دوی غلاوي وکړي، فاسد کسان دي، اوس مهال ۳ ولسمشران (ډاکټر غني، ډاکټر عبدالله او رشید دوستم) په افغانستان کې ناست دي^{۶۶}، ښه انتخاب د طالب دی، د طالبانو د نظام څخه ملاتړ ستاسې او نړۍ په گټه دی، مور کولای شو چې د واک دغه جزیري څه ډول کنټرول کړو.

^{۶۶} د فبروري پر ۱۳مه، د ولسمشر غني لومړي مرستیال جنرال دوستم په جوزجان کې یوې غونډې ته د وینا پر مهال وویل: "د ټاکنو کمیسیون دي له ځنډ پرته د انتخاباتو وروستی پایله اعلان کړي، که د ټاکنو کمیسیون د درغلیو په اساس ولسمشر غني یو وار بیا بریالی اعلان کړي، زه به یې پر خلاف ودریرم او په شمال کې به موازي حکومت اعلان جوړ کړم."

همدارنگه ډاکټر غني او ډاکټر عبدالله غونډل چې هر یو یې د فبروري پر ۲۷مه، د ولسمشر په توگه لوړه وکړي، چې د امریکا په غوښتنه یاد مراسم وځنډېدل او د مارچ پر ۹مه، ډاکټر غني او ډاکټر عبدالله، هر یو یې د ولسمشر په توگه لوړه وکړه، او ځان یې ولسمشر اعلان کړ.

پمپيو خلیزاد ته مخ وړاوه، ورته یې وویل چې دی (ستانکزی) د ځان (طالبانو) لپاره کمپاین کوي. مگر هغه زیاته کړه: "تاسي طالبان کولای شئ دا کار وکړئ، مور په دې هر څه پوهیږو."

ما (ستانکزی) ورته وویل: په افغانستان کې اوسمهال شرایطو ته په کتو، ایتلافي حکومت کار نه ورکوي، یو قوي او مستحکم حکومت ته اړتیا ده.

پمپيو له ناستې خوشاله و، وېبې ویل: "نیم ساعت وروسته له ترمپ سره تېلفون کوم او دا خبرې ورته رسوم."

د خلیزاد لخوا وړاندیزونه:

خلیزاد کمپاین کاوه چې په طالبانو کې کسان پیدا کړي، مور ته یې بېلابېل وړاندیزونه په بېلابېلو طریقو وړاندې کړل، خو امریکایان ونه توانېدل چې په طالبانو کې کوم کس پیدا کړي.

له ډیورنډ کرښې ما (ستانکزی) ته یوه نظامي طالب قومندان وویل چې خلیزاد په درېیم لاس هغه ته پېغام رسولی چې که هر څه غواړي مور یې درکوو، خو تاسي له مور سره ملگري شئ.

زه باوري یم چې د طالبانو د مذاکراتې ډلې هر کس ته به دغه ډول وړاندیز د امریکایانو له لوري په کومه طریقه رسیدلی وي، زموږ ملگرو د امریکایانو دا طمعه ور شکولي وه چې د مادیاتو او یا واک ته رسیدو لپاره به له امریکایانو سره پټه معامله کې داخل شي.

زموږ ملگري عادي کسان وو، خو امریکایانو به ویل چې تاسي د سولې مذاکراتو اړوند قوي روزنه چیرته کړي ده، ځکه زموږ لوری پر امریکایانو ډیر غالب او قوي و، دا ځکه چې مور د حق پلویان وو، اصل پکې حقانیت او حق خبرې وي.

له امریکایانو سره د مذاکراتو په جریان کې چې پر ما (ستانکزی) کوم فشارونه ما ولیدل، کیدای شي په پخوانیو تاریخونو کې هم ورته کار شوی وي، او ځینې افغان

مشرانو به ناسمې پریکړې د مجبوریت او فشارونو له امله پخوا کړې وي، لکه د گندمک معاهده، د ډیورنډ کرښې معاهده، د شاشجاع واک ته رسېدل، د امیر عبدالرحمن خان او انگریزانو ترمنځ معامله.

د فشارونو په نتیجه کې پر ما (ستانکزي) قطر هیواد معاش بند کړی، نورو ملگرو ته میاشتنی معاش ورکول کیري، خو ما چې په مذاکراتو کې امریکایانو ته سپینې خبرې کولې، او قطریان مې د منځگړي په توگه نه منل، اوس هم معاش را باندې بند دی. که زه له قطر څخه بل هیواد او یا چیرته سفر کوم، نو دوه ورځې وړاندې باید د قطر بهرنیو چارو وزارت ته خبر ورکړم، او بیا هم یوازي د ۳ ورځو لپاره له قطر څخه وتلای شم، تر دې زیات نه شم وتلای.^{۲۶۷}

یو ځل استاد سیاف د مجاهدینو یو غونډ ته د روسانو سره د جهاد پر مهال راغی، زه هم هلته موجود وم، د امریکا له لوري د مجاهدینو لپاره چریکې بستري او د یخ

^{۲۶۷} ما (لیکوال) ته د قطر دفتر غړي ډاکټر صالح د مارچ پر ۴مه وویل: "ستانکزی صاحب ځکه قطر ته له متحده عرب اماراتو (شارجې) څخه کور نه راوړي، بیا به مجبورېږي چې د قطریانو ځینې غوښتنې هم ومنې، ځکه کورنۍ به یې دلته وي، او دا چې ستانکزی د طالبانو د سیاسي دفتر مشر و، خو کور یې په شارجې کې و، دا قطریانو ته ډیره سخته او درنه وه." مگر د قطر سیاسي دفتر یو بل ځوان غړي قاري روح الله د مارچ پر ۹مه وویل: "قطریانو یوازي حاجي ستانکزي ته بهانه غوښته چې معاش ور باندې بند کړي، ورته یې وویل چې کومې میاشتنۍ پیسې مور درکوو، دا خو د کور د مصارفو لپاره دي، خو که ته دلته نه اوسېږي، او کورنۍ دي در سره نه وي، نو بیا تاسي ته د کور لپاره مصارف هم نه درکوو. همدارنگه قطریانو په وروسته وختونو کې له زاهد احمدزي څخه وغوښتل چې خپل تجارت له دوی څخه را ټول کړي، هغه د قطریانو غوښتنه ونه منله، د هغه ویزه یې دلته قطر کې ورختمه، د هغه بانکي حسابونه یې ور وتړل، او کوم تجارت چې یې په قطر کې درلود، هغه ټول معلق پاتې شو."

حاجي جان اغا (زاهد) احمدزي مخکې د طالبانو د قطر دفتر له پرانستلو هم په دوی کې خپل ازاد تجارت کاوه، او د سیاسي دفتر له غړیتوب سره هم مهاله یې هم خپل شخصي تجارت مخکې ووړ.

ضد کوټونه (جمپرونه) راغلي وو، مور استاد ته وويل چې مبارک، مجاهدینو ته تاسي ډیرې ښې چریکې بستري او کوټونه را لیرلي.

استاد سیاف وويل: زه پري خوشاله نه یم، که مجاهدین مرفح اموخته شي، بیا به د جهاد سختیو ته ځان ټینگ نه شي کړلای.

داسي مثال لري، لکه یو کوچي سړي ته چې څوک په پرمختلي ښار کې کور ورکړي، هلته برېښنا وي، توډې او سړي اوبه، د ژوند ټول امکانات مهیا وي، له کوچي څخه د کور کرایه هم نه اخلي، خو بیا دا کور ورکونکی یوه ورځ ورته ووايي چې ستاسي په کور کې ښځې ډیرې غټې جامې اغوندي او د باندي هم نه را ووځي، اوس خو په ښار کې یاست، ښه ده چې د ښار له دود سره سمې جامې ستاسي ښځینه ولري او کله کله یې د باندي هم را وباسئ، په کوچي سړي به د کور ورکونکي دا خبرې د راکټ د ډز په څیر وي، خو چې کله برېښنا او اوبه ورباندي بندي کړي، نو کوچي به حیران وی، بیرته به د کوچیتوب ژوند ته نه شي گرځیدلای، او نه به د کور میرمنې له هغه سره مني چې بیا هغه ستړی او سخت ژوند ولري، نو کوچي به مجبوره شي چې د کور ورکونکی دا یوه خبره به ور سره ومني. ځکه کور ورکونکی به ورته وایي چې ما له تاسره دومره ښه کړي، خو ته هم باید زما دا یوه خبره ومني.

میاشت او دوه میاشتې وروسته به کور ورکونکی بله غوښتنه ورڅخه وکړي، چې دا خو ښار ده، لونی دي زموږ د ملگرو ودونو ته ور پریږده، همداسي نورې غوښتنې، کوچي به حیران وي چې که د کور ورکونکي غوښتنې مني، نو پت او عزت یې له منځه ځي، خو که یې نه مني، هم بې پټه کیږي، ځکه بیرته که د کوچیتوب ژوند ته مخه کوي، هلته نور سیالان ور پوري خاندي چې څه وخت یې د ښار ژوند وکړ، هلته خبره ور سره نه کېدله، اوس بیرته غریب مجبوره شو.

نو که مور ته امریکایانو دغه ډول د مرفح ژوند اسباب چمتو کوي، بیا به له مور غوښتنې هم ولري، که ور سره منو یې، بې پټه به شو، او که یې نه منو، هم به حیران یو، خپل پخواني ژوند او کلي ته به نه شو گرځیدلای.

ستانکزي وویل: د مذاکراتو پر مهال هم دښمن کټ مټ همدا کار کوي، امتیازات درته مني، طمعی در کوي، د شخص اړوند منفي ټکې پیدا کوي، اسناد پیدا کوي، که بیا د دوی خبرې ور سره ومنل شي، ښه، کنه هغه کس بدناموي او له صححنې یې لیري کوي، نو په دغسي یو حالت کې بیا ځینې کسان مجبوره کیږي چې سازش وکړي، خو امریکایانو خپلې ټولې توطیې او چلونه وکړل، مگر ونه توانېدل چې طالبان تطمیع کړي.

ځکه طالبانو د خپل نږدې ۴۰ میلیونه ولس غوښتنې په نظر کې نیولي، د هغوی په وړاندې یې ځان مسؤل ګاڼه، او هغوی او خپل رب ته یې ځان جواب ورکونکی باله.

مور ټولو غوښتل چې د خپل ولس او هیواد ملي ګټې وساتو، مذاکرات خو یو کال و، تیر شول، که امتیاز هم چا اخیستی وای، دا وخت هم تیریدی، خو تاریخ هر څه حفظ کوي، او تاریخ څوک نه شي بدلولای.

دا به څنګه ممکن وه چې یو مجاهد په ځان پوري بمونه تړي، د بهرنيانو د لمنځه وړلو په موخه ځان الوځوي، خو بیا دلته د مذاکراتو پر مهال د هغوی قربانۍ نالیدلې وګڼل شي، او معامله وشي، دا ممکن نه وه.

لومړی وخت کې مور د ټولو بهرنیو ځواکونو د وتلو لپاره ۳ میاشتې وخت ورکاوه، بیا وروسته ۶ میاشتې او بالاخره په ۱۴ میاشتې توافق وشو.

که چیرته ما (ستانکزي) له امریکایانو سره د بهرنیو پوځیانو د وتلو ډیره موده منلې وای، دوی غوښتل چې تر ۲۰۲۴ ز کال پوري دا کار وشي، تر څو د هغه تړون وخت هم پوره شي چې له کابل ادارې سره امریکایانو د امنیتي او دفاعي تړون تر نامه لاندې لاسلیک کړی^{۳۸}، او امریکایان وښیې چې دوی د کابل ادارې سره د تړون له مخې له

^{۳۸} له افغانستان سره د امریکا امنیتي او دفاعي تړون چې ۹ پوځي او هوايي اډې امریکایانو ته ورکول شوې، حد اقل د لسو کلونو لپاره دی، ولسمشر اشرف غني ارګ ته تر ننوتلو وروسته په دوهمه ورځ د سپټمبر ۳۰مه ۲۰۱۴ ز. کال د ماسپین درې بجې له امریکا او ناټو سره ستراتیژیک امنیتي تړون لاسلیک کړ. د امریکا او افغانستان ترمنځ دغه

افغانستان څخه ووځي، نو امریکایانو به هر ډول امتیازات مور ته منلي وای، خو مور غوښتل چې امریکایان شرمیدلی له افغانستان څخه ووځي، او ماتې ومني.

کله چې طیب اغا د قطر سیاسي دفتر مشر و، او حامد کرزي په واک کې و، د دوی ترمنځ اړیکې نیول شوي وي، د حامد کرزي لخوا حکمت کرزي دوی ته راولیرل شو، ما (ستانکرزي) ورسره ولیدل، حکمت کرزي ته مې وویل چې حامد کرزي ته ووايه چې دا د غلام بد نوم له ځانه لیري کړه، خو دا اسانه هم نه ده، که غواړي چې له دغه بد نامه ځان خلاص کړي، نو زه به د مجاهدینو له باروتو ډک واسکت درته چمتو او در وبه یې لیرم، په ځان پورې یې وتړه او په باگرام کې د مهمو امریکایانو په منځ کې ځان ته انفجار ورکړه، که دا کار ونه کړي، په هیڅ صورت د غلام نوم له ځانه نه شي لیري کولای، او د شاشجاع تاریخ دي تکرار کړي.

کله چې په قطر کې بین الافغاني ناسته وه، حامد گیلاني به د خلیزاد شان ايله کوله، چیرته چې به خلیزاد ولاړ و، ده به ځان ورته رساوه، او داسې اوازي هم وي چې امریکا غواړي حامد گیلاني د موقت حکومت لپاره مشر کړي.

استاد سیاف هم ما (ستانکرزي) ته، په قطر کې د کابل ادارې د اوسنی سفیر عبدالحکیم دلېلي په خوله احوال رالیرلی و چې تاسې طالبانو رښتیا منلي چې دا

امنیتي تړون د افغان ولسمشر د امنیتي سلاکار محمد حنیف اتمر او کابل کې د امریکا د سفیر جیمز کنگهم ترمنځ په ارگ کې لاسلیک شو. د تړون د لاسلیک پر وخت ولسمشر غني، اجرایه رئیس عبدالله، د ولسمشر لومړی مرستیال عبدالرشید دوستم، د ولسمشر دویم مرستیال سرور دانش، د اجرایه رئیس لومړی مرستیال انجنیر محمد خان، د اجرایه رئیس دویم مرستیال استاد محمد محقق، د محاذ ملي اسلامي گوند مشر پیر سید احمد گیلاني، د نجات ملي اسلامي گوند مشر حضرت صبغت الله مجددې او د ولسمشر ارشد سلاکار د احمدشاه مسعود ورور احمدضیاء مسعود شتون درلود.

له دې مخکې د امریکا دولسمشر اوباما او افغان ولسمشر حامد کرزي لخوا د مئی میاشتي ۲۰۱۲ د تلپاتې ستراتیژیکې ملگرتیا تړون لاسلیک شوی و.

عیاش سپری (حامد گیلاني) د موقت حکومت مشر شي، که دا کار وشي، مور خو دا عیاش سپری نه منو.

یو ځل چې مجلس ختم شو، د ډوډۍ خوړلو وخت و، خلیلزاد ما (ستانکزي) ته را ږغ کړ چې دلته له ما سره نږدې کینه، هغه ته مې وویل چې ټول وخت خبرې کوو، زه بل ځای کینم چې له نورو افغانانو سره خبرې وکړم، خو هغه ټینګار وکړ، چې زه هم خبرې در سره لرم.

کله چې زه او خلیلزاد هلته کیناستو، بل میز ته حامد گیلاني ناست و، سمدستي را ولاړ شو، ویې ویل چې زه به هم دلته ستاسي منځ کې کینم، مور ورته وویل چې مور دلته خبرې لرو، غواړو چې یوازي کینینو، خو حامد گیلاني زموږ په منځ کې چوکی کیننوده، تلیفون یې له جیب څخه را وکینس او خپل سکرټر ته یې ورکړ، ورته یې وویل چې زما (حامد گیلاني) او خلیلزاد انځور واخله، ما (ستانکزي) د هغه سکرټر ته وویل چې زما عکس پکې را نه ولي، د دوی دواړو واخله، حامد گیلاني ویل چې ستانکزی صاحب! نه نه، زه ستاسي دواړو په منځ کې عکس اخلم.

همدارنگه یو ځل د پاکستان لخوا قطر ته لوړ پوړی هیئت، د استخباراتو مشر جنرال فیض حمید او بریګډر حسن راغلي وو^{۲۶۹}، مور په دوحه کې ور سره ولېدل، هغوی ته هم د طالبانو او امریکا ترمنځ مذاکراتو اړوند ما بشپړ معلومات ورنه کړل، هغوی ډیر خفه شول.

زموږ (ستانکزي او لیکوال) ناسته پای ته ورسېده، داسي ښکاریده چې عباس ستانکزی لا هم تر ډیرو فشارونو لاندې و، او په ځانګړي ډول د قطر هیواد او ځینو طالب مشرانو لخوا، چې ولي د مذاکراتو پر مهال ټنده لهجه کاروي.

د مارچ پر ۸مه، ما (لیکوال) ته د سیاسي دفتر ځینو ملګرو وویل: "ښه به وي که ستانکزي د بین الافغانی مذاکراتو د ډلې مشرې ونه کړي، ځکه که هغه له امریکایانو سره ټنډي کوله، هغوی بهرنیان او یرغلګر وو، خو مخالف افغانان به دده ټنډي ونه شي زغملای."

^{۲۶۹} ډګر جنرال فیض حمید د جون ۱۶مه ۲۰۱۹، د پاکستان د استخباراتي ادارې (آی ایس آی) مشر او تر دې مهاله پره دنده پاتې دی.

له جنرال فیض سره د عباس ستانکزي خبرې

د مارچ ۹مه، ماخوستن مهال، قاري روح الله ما (ليکوال) ته وويل: "يو ځل د پاکستان څخه جنرال فیض او بريگيډر حسن دوحې ته راغلي وو، د طالبانو له هغوی سره ناسته وه. عباس ستانکزي نه غوښتل چې ورسره وگوري، او وړاندیز یې وکړ چې دده له شتون پرته کوم پلاوی ورسره وگوري، خو د ملا برادر اخوند لخوا په پلاوي کې د ده نوم هم ورکول شوی و. کله چې له جنرال فیض او بريگيډر حسن سره ناسته پیل شوه، نو جنرال فیض په اردو ژبه وويل چې تاسي له امریکا سره د سولې مذاکراتو اړوند معلومات را سره شریک کړئ، د طالب پلاوي غړو عباس ستانکزي ته مخ وپړاوه چې خبرې وکړي.

عباس ستانکزي د طالبانو او امریکا ترمنځ د مذاکراتو سم او بشپړ جریان ونه وایه، جنرال فیض بیا ور څخه وغوښتل چې دا خو عموميات دي چې هر څوک ورباندې خبر دي، هغه جزیات چې ستاسي ترمنځ پري خبرې شوې، هغه راته وواياست.

ستانکزي ته درد ورغی، ورته یې وويل: "تاسي څوک یاست چې د مذاکراتو د جزیاتو پوښتنه کوئ، دا زموږ او امریکا ترمنځ مذاکرات دي، او موږ هیچاته اجازه نه ورکوو، چې له موږ څخه دغه ډول غوښتنه وکړي."

قاري روح الله وويل: "د طالبانو د پلاوي ټولو غړو د ستانکزي له دغه لنډ او ستوغ ځواب څخه ننگه وکړه، او د پلاوي نورو غړو هم جنرال فیض ته وويل چې تاسي ته په کار نه ده چې د مذاکراتو د جزیاتو غوښتنه وکړئ، مجلس بیخونده شو، جنرال فیض د ستانکزي دا ډول جواب د ځان لپاره سپکاوی وگاڼه، او ناسته په بي خوندي سره پرته له ډیر بحث څخه پای ته ورسېده."

قاري روح الله وويل: د قطريانو لخوا دوحې ته د ستانکزي د کورنۍ راوستلو مسئله هغوی جدي ونيوله، د سیاسي دفتر غړو هم له ستانکزي صاحب څخه وغوښتل چې کورنۍ یې له متحده عرب اماراتو څخه دوحې ته راولي، مگر ستانکزي یو ځل ملا خیرالله خیرخوا ته ډیر زښت الفاظ وکارول.

قاري روح الله وویل: دلته په قطر کې میشت، د سیاسي دفتر له کورنیو سره تړلې ځوانان تکړه دي، باید ډیره توجه د دفتر لخوا ورته وشي، کله چې له امریکا سره د تړون د ورځې وینا چمتو کېدله، دا چاره باید ځوان ملگري ته سپارل شوي وای، خو ملا عبدالسلام حنفي په غاړه واخیستله، د دفتر د مشرانو لخوا د وینا مسوده ترتیب شوه، بیا وروسته په هغې کې سمونې راغلي، او ملا عبدالسلام حنفي دنده درلودله چې همدا نوي سمونې په وینا کې ځای کړي.

کله چې ملا برادر اخوند ته د ملا عبدالسلام حنفي لخوا په فایل کې د وینا متن سپارل شوې و، هغه همغه پخواني ډرافټ وینا وه، چې لازمي او نوي سمونې پکې نه وي، دومره بې پروايې شوې وه. خو داچې ملا برادر اخوند مخکې له مخکې هغه ایډیټ شوې متن له ځان سره تکرار کړی و، نو د هغه متن ډیر ځایونه یې په یاد و. بل داچې په دومره لوی پایل کې د وینا متن ایښودل هم مناسب نه و، په یو ښایسته وړوکي فایل کې به یې د وینا متن ایښې وای.



د ملگرو ملتونو امنیت شورا پریکړه لیک

د مارچ ۱۱مه، خلیلزاد ولیکل: " نن د ملگرو ملتونو د امنیت شوری د هغه تړون چې مور تیره اونۍ له طالبانو سره لاسلیک کړ او د متحده ایالتونو او افغان دولت گډې اعلامیې په ملاتړ، د رایو په اتفاق پریکړه لیک منظور کړ.

د ملگرو ملتونو پریکړه لیک پر طالبانو او افغان دولت ږغ کوي چې د اعتماد جوړونې اقداماتو ته دوام ورکړي او د بین الافغاني مذاکراتو په لور چټک حرکت وکړي.

دا پریکړه لیک دا هم نښي چې نړیواله ټولنه له افغانستان څخه د نړۍ د امنیت لپاره زموږ د تگلارې، او د افغانانو لپاره د سولې، یووالي او خپلواکي ملاتړ کوي.

د امنیت شورا پریکړه لیک کې، چې خلیلزاد له ټوېټ سره تړلی، راغلي: " مور افغانستان کې د سولې ټینګولو لپاره د سیمه ییزو او نړیوالو هڅو ملاتړ کوو او خپله هم دې برخه کې همکارۍ ته دوام ور کوو.

ملگري ملتونه "د افغانستان اسلامي امارت" په رسمیت نه پېژني او امنیت شورا د "اسلامي امارت" د بیا واکمنېدو ملاتړ نه کوي.

مختلفې سیاسي ډلې او د بنځو په گډون مدني فعالان دي د سولې خبرو کې برخه واخلي او د وگړو په تېره د بنځو د حقونو د خونديتوب هڅې دي وشي.

له طالبانو سره تر تړون وروسته؛ د خلیلزاد مرکه

د مارچ پر ۱۱، خلیلزاد په کابل کې د طلوع ټلويزون له رئیس لطف الله نجفي زاده سره مرکه درلودله، مورې بې مرکه په لیکلي ډول دلته را اخیستي ده.

خلیلزاد د مرکې پر مهال وویل: کله مې چې له طالبانو سره تړون لاسلیک کاوه، د امیدونو احساس مې درلود، خو داسې نه چې مور جشن ونیسو، دا تړون کیدای شي چې د افغانانو ترمنځ دروازه پرانیزي، چې د ۴۰ کلنۍ جگړې بد تاریخ بیا تکرار نه شي.

که چیرته د سولې بهیر کامیاب، د افغانانو ترمنځ تلپاتې او باعزت ه سوله وشي، هغه ورځ به د افغانستان په تاریخ کې مهمه او تاریخي وي. او مور هم همدې موخې ته د رسیدو لپاره تړون وکړ.

که چیرته ستونزې دوام پیدا کړي، بیا نو د تاریخ پوهانو له نظره کېدای شي چې د امریکا متحده آیالتونو - طالبانو ترمنځ تړون بې تاثیر وي.

که د افغانانو ترمنځ ستونزې حل نه شي، اوسنی حالت به دوام کوي، تړون مو د دې لپاره کړی چې مور د دې ازمايښت وکړو چې آیا د سولې او تفاهم د لارې دا سخته جگړه پای ته رسیري یا نه؟ ځینې به متوجه نه وي، دلته سخته جگړه روانه ده، هره اونۍ په سلگونو، او کله په یوه اونۍ کې نږدې ۱۰۰۰ افغانان وژل کیږي، او د کاله په زرگونو افغانان وژل کیږي، هر افغان کورنۍ لري، مور، پلار، ورور او بچیان لري، باید جگړه پای ته ورسیري.

یو وخت مور تمه درلودله چې د افغان حکومت او ملاتړو "امریکا او ناتو پوځیانو" لخوا بې طالبانو ته د ماتې ورکولو له امله دا جگړه پای ته ورسیري، مگر اوس ټول دې پایلې ته رسیدلې دي چې جگړه له سیاسي لارې پای ته ورسیري.

دا چې د امریکا - طالبانو تړون د جگړې پای ته رسیدو لپاره کوم رول او تاثیر درلود، کیدای شي په څو کلونو کې یې نتیجه گیری وشي، په ورځو او څو میاشتو کې نه کیږي. د مذاکراتو پر مهال ډیر ځله داسې ستونزې وي، زه چمتو وم چې مذاکرات ترک کړم، همدارنگه کیدای شي طالبان هم له داسې حالت سره مخ شوې وي، غوښتل به یې چې نور مذاکرات ترک کړي.

داچې مور يې د مذاکراتو دوام لپاره پاتې کړې وو، دوه شیان وو: لومړی: د مسؤلیت احساس، که مذاکرات نه کوو، بله به کومه لاره وي، او بیا به څه کیري؟

دویم داچې د افغانانو د زیاتې وژنې څخه مخنیوی وشي.

د موافقې معنی داده، هر لوری چې هر څه غواړي، هغه نه کیري، نو ځکه دواړه لوري د سړي له هڅې خوښ نه وي، مور هڅه وکړه چې حل لاره پیدا کړو، مگر داسې نه کیري چې سړی هر څه غواړي هغه به تر لاسه کوي.

د طلوع ټلويزون رئیس لطف الله نجفي زاده: دې تړون، په افغانستان کې د امریکا د دوو لسیزو جگړې اړوند تاریخي تاثیر درلود، دا جگړه تاسې څه ډول تعریفوی؟ داسې جگړه چې گټونکي یې نه درلود، داسې جگړه چې بن بست کې وه، او یا داسې جگړه چې تاسې طالبانو ته ویايلله.

خلیلزاد: فکر کوم چې دا د گټلو او بایلو مسئله نه ده، مگر د امریکا د هغو گټو لپاره یوه حل لاره پیدا شوه، کوم چې امریکایان یې دلته راوستل؛ هغه منافع چې مخکې له راتگ یې امریکایانو غوښتنه کوله او په لاس یې نه وي راوړې.

وروسته له هغه چې طالبانو له ترهگرې سره د امریکا مبارزه او له القاعدې سره اړیکې شکول رد کړل، داچې القاعده له افغانستان څخه وباسي او یابې امریکایانو ته وسپاري، طالبانو د امریکا دا غوښتنې ونه منلي، نو ځکه امریکایان دلته راغلل.

اوس په دې برخه "د القاعدې اړوند" د تړون دا پرمختگ شته، دویم داچې امریکا له افغانستان سره اړیکې پیدا کړي، داسې اړیکې چې د جگړې په یو لوري کې امریکایان او افغانان یو ځای وو، دلته وینې توی شوې، او اړیکې منځته راغلي، افغانستان بدلون کړی، دلته د جگړې او نورو برخو کې پرمختگ شوی، او دا په افغانستان کې د امریکا له میراثونو څخه گڼل کیري.

د تړون د دوو ضمیمو اړوند ناسم پوهاوی شوی، کوم څه چې رسنیو خپاره کړل هغه سم نه و، اصلي نوم د ضمیمو "د تړون د ژمنو د عملې کیدو کاغذونه / موافقتنامې" دي.

مثلاً طالبان د ترهگري پر ضد څه ډول قدمونه پورته کوي، داچې امریکا د همدې کاغذونو له مخې د طالبانو د عملي قدمونو ارزيايي کوي، چې طالبان له القاعدې سره اړیکې پرې کوي او تر خپل واک لاندې خاوري کې ترهگرو ته د امریکا او متحدینو لپاره یې د گواښ مخه نیسي، ترهگرو ته تر خپل واک لاندې خاوره کې د اوسیدو، روزنې، دخلکو جذب او جلب او بسپنو ټولولو اجازه ورنه کړي. او په دې برخه کې چې کومې ژمنې شوې دواړه لوري قانع دي.

د تړون تر لاسلیک مخکې، د طالبانو تر کنټرول لاندې سېمو کې ترهگرو شتون درلود، مگر د تړون تر لاسلیک وروسته شرایط او دغه ډول حالت باید بدلون وکړي. داچې د ترهگرو اړند به طالبان کوم ډول اقدام کوي، په هغو دوو ضمیمو کې دا جزیات لیکل شوي، او د اړیکو لپاره له طالبانو سره په دوحه کې یو چينل لرو، چې نږدې هره ورځ له طالبانو سره خبرې کوي، او زموږ او طالبانو نظامیان هم پکې دي. د تړون پر عملي کیدو ځانگړې توجه هم لرو، که کومه ستونزه منځته راځي چې له طالبانو سره یې شریکه کړو، له هغوی پوښتنه وکړو، چې ولې داسې شوې، او بیا خپلې پریکړې وکړو، مثلاً که دا کار او هغه کار شوی وای، موږ څه ډول عکس العمل باید وښیو.

خليلزاد وویل: داچې د القاعدې او ترهگرو پر ضد به څوک او څه ډول عملیات کوي، دا امنیتي مسایل دي، او په توافقتامو کې دا هم شته چې څه ډول، له کومه ځایه، کله به بهرني پوځیان له آډو څخه وځي. داسې نه ده چې امریکایي پوځی او طالبان به یوځای د القاعدې یا ترهگرو پر ضد گډ عملیات کوي، او نه هم له ترهگرو سره د مبارزې لپاره د طالبانو مالي مرسته کوو، بلکې له افغان امنیتي ځواکونو سره یوځای امریکایي پوځیان شتون لري، او له افغان حکومت سره گډه اعلامیه هم خپره شوه.

همه داده چې افغانان په جریان کې وي، موږ چې کومې وعدې کړي، چې د پوځیانو کموالی، او که بالاخره افغانان موږ دلته ونه غواړي، د ټولو پوځیانو ایستل، همدې ته ژمن یو، مگر زموږ وعدې د طالبانو د ژمنو په عملي کېدو پورې تړاو لري. او په تړون کې ژمنه شوې موارد یو په بل پورې تړلي او مشروط دي.

د تړون د عملي کیدو په اړه زموږ د نظامیانو او سیاسي کسانو لېدنې په رسمي ډول له طالبانو سره په دوحه کې کیري، داچې کوم قدمونه باید واخیستل شي، او که د ژمنو په

عملي کیدو کې ستونزې وي، مخکې له دې چې کومه پریکړه وشي، د حل لارې ورته ولټول شي.

دا چې زموږ د پوځیانو وتل پیل شوې، نه غواړم چې ووايم چې له کومه ځايه، ځکه دلته په کور دننه او بهر داسې کړۍ شته چې د تړون د بريالي عملي کېدو لپاره ستونزې جوړې کړي. داسې خلک شته چې د تړون د عملي کېدو او سولې پر ځای، اوسني جگړیز حالت ته ترجیح ورکوي، ځکه دوی په اوسني حالت کې شخصي اقتصادي گټې لري، چې د سولې په راتلو کې خپلې شخصي اقتصادي گټې په خطر کې ويني.

سوق الجیشي مسایلو ته په کتو، موږ د خپلو پوځیانو دوتلو اړوند معلومات نه خپرو، طالبان هم دقیق په دې برخه کې شامل نه دی، خو هغوی پوهیږي چې له کومو آډو، څومره پوځیان په ۱۳۵ ورځو کې ووځي. مگر زموږ د ټولو پوځیانو وتل به د تړون په شرایطو پورې تړلي وي.

د سولې په برخه کې پاکستان رول درلود، مگر د سولې تړون عملي کیدو کې نه پاکستان او نه هم افغان حکومت مسؤلیت لري، بلکې مسؤلیت زموږ "امریکا" او "طالبانو" دی.

د مذاکراتو پر مهال، ځینو د بهرنیو پوځیانو د وتلو لپاره ۳ میاشتې، ځینو ۶ میاشتې او ځینو ۹ میاشتې مهالویش غوښت، د امریکا دننه هم فشارونه شته، هر څومره چې ژر وي، دومره ښه ده. په امریکا کې تر ولسمشرۍ ټاکنو مخکې نه، بلکې د راتلونکي ولسمشر د کار لومړیو وختو پورې به ووځي.

تیرمپ ویلي چې غواړي په نړۍ کې د امریکایي پوځیانو جگړې ختمې او پوځیان کورونو ته ستانه کړي، که له افغانستان څخه یوازې وتل زموږ هدف وای، نه مو له طالبانو او نه هم له بل چا سره د مذاکراتو ضرورت درلود، د افغانستان قواوې افغانستان ته پرته د کوم کس له اجازې راغلي، او که امریکا خپلې قواوې باسي د چا اجازې ته اړتیا نه لري. بالاخره د امریکایي پوځیانو اړوند پریکړه له امریکا سره ده.

له طالبانو سره چې یو کال او څو میاشتې موږ په مذاکراتو تیر کړل، له دې امله چې په افغانستان کې سوله راشي او امریکایي پوځیانو ته دلته د شتون اړتیا نه وي. موږ له افغانستان څخه داسې وتل نه غواړو چې دلته جگړې وي، سوله نه وی، موږ له افغان

امنیتي ځواکونو سره په گډه دلته جگړې کړي، دوستي ورسره منځته راغلي، نه غواړو چې هر څه هیر او مور ولاړ شو.

دا چې په تړون کې لیکل شوي چې طالبان د القاعده غړو او ترهگرو ته ویزه او پاسپورټ به نه ورکوي، زموږ هدف دا وو، اوس هم د طالبانو له سیمې چې څوک له یو ځایه تیرېږي، دوی کاغذ ورکوي، او که یوه لاری موټر له یوې سیمې بلې سیمې ته، او یا هم ځینې کسان چې عام خدمتونه کوي، غواړي له خلکو سره مرستې وکړي، هغوی ته یو کاغذ ورکوي، هدف همدا و، مور طالبان د حکومت په توگه په رسمیت نه پېژنو. مور د افغانستان اسلامي جمهوري دولت د یو باعزته سوق الجیشي دوست په توگه په رسمیت پېژنو.

طالبان داسې ډله ده چې په جگړه کې ده، مور غواړو چې دا جگړه د تفاهم او موافقې له لارې پای ته ورسېږي، چې له طالبانو سره د بین الافغاني خبرو په پایله کې چې همه شمول پلاوی، داسې چې افغان حکومت هم پکې برخه ولري، جگړه ختمه او په یو فارمول "سیاسي جوړښت" باندې موافقې ته ورسېږي.

له طالبانو سره مور تفاهم کړی چې د جگړې شدت له تړون وروسته باید کم شي، مخکې له تړون څخه؛ غوښتل مو چې ارزونه وکړو چې طالبان د جگړې شدت کمولای او عملي کولای شي کنه، چې د هغه "د تاوتریخوالي کمېدو اونی، ۲۲ تر ۲۸ فبروري ۲۰۲۰" نتیجه مثبت وه. طالبان وتوانېدل چې د ۷ ورځو لپاره تاوتریخوالی کم کړي.

له تړون وروسته، د جگړې له شدت څخه خوشاله نه یو، او له طالبانو سره په اړیکه کې یو، هغوی په دې اړه توضیحات لري، او ډیره توجه همهغه اوه ورځو ته شوې وه، تر څو طالبانو د دوی د شورا غړي او نظامي قومندانان قانع کړي.

په ځینو ځایونو کې جگړې زیاتوالي پیدا کړي چې د منلو وړ نه ده، مگر د تړون تر لاسلیک وروسته، په ډیرو ځایونو کې جگړه زیاته شوې نه ده، د ځینو پېښو راپور ورکول کیري، خو پېښې باید تعریف شي، دا هم یوه پېښه ده چې یو سړي په توپک ووهل شي.

طالبانو منلي چې په لویو ښارونو او د ۳۴ ولایتونو پر مرکزونو بریدونه ونه کړي، مگر بیا هم د جگړې په اوسني حالت قانع نه یو، خو که طالبان پر افغان امنیتي ځواکونو برید

کوي، مور حق لرو چې دفاع ورڅخه وکړو، او دفاع ته یې راځو، په دې برخه کې طالبان نباید غلط فهمي وکړي، زموږ فشارونه شتون لري چې جگړه کمه شي.

کله چې د طالبانو او افغانستان اسلامي جمهوري دولت پلاوي سره کيني، طالبانو ویلي چې اوربند هم یو له لومړنیو موضوعاتو به وي، چې بحث او خبرې پري وشي. کله چې سیاسي موافقه اعلانیې، هغه وخت به دایمې او تلپاتې اوربند هم کیدای شي چې اعلان شي. مور تمه لرو چې دا کار په ۱۰۰ ورځو کې دننه وشي.

نجفي زاده: کوم تړون چې تاسي له طالبانو سره کړی، هلته د ډیموکراسي، مدني ارزښتونه، د بیان ازادې، د میرمنو حقونو او بشر حقونو څخه هیڅ یادونه هم نه ده شوې.

خلیلزاد: مور ددې ټولو شیانو پلویان یو، او ویاړو چې په افغانستان کې کوم پرمختګ په دې برخه کې شوی، یو څه چې په لومړي وخت کې د حکومت له مشرانو او طالبانو سره بحث شو، دا وو چې کورنۍ مسایل؛ دا چې څه ډول راتلونکي افغانستان به وی، دا مسایل په افغانانو پورې تړاو لري او په امریکا پورې اړه نه لري.

که څه هم ځینو فکر کاوه چې مور له طالبانو سره په ټولو مسایلو توافق کړی، د لنډ مهاله حکومت په اړه، او ځینو ویل چې مور ځینو ته د وزارتونو وړاندیز کړی، مگر رښتیا داده، دغه مسایل چې تاسي یې یادونه وکړه، او د افغانستان د سولې لپاره حیاتي مسایل دي، کله چې مذاکره کیري، هغه وخت به بحث ور باندي کیري. مگر مور به هم هلته یو کله چې مذاکرات کیري، او هغوی چې د ډیموکراسي ارزښتونه، د بشر حقونو، د میرمنو حقونو، د اقلیتونو حقونو او د ماشومانو حقونو غوښتونکي دي، مور به له هغوی سره په یو کچه هلته شتون ولرو.

د افغانستان له میرمنو سره زموږ ژمنه ده چې مور به له خپل نفوذ څخه ګټه پورته کړو چې دوی هم د مذاکراتو په میز کې شتون ولري، تر څو وکولای شي چې له خپلو حقونو دفاع، او مور به په دې برخه کې د دوی مرستندوی یو.

خلیلزاد وویل: دا د طالبانو غوښتنه وه چې له مذاکراتو وړاندي، د دوی له زیات او کم ۱۳زره او یا ۱۴زره بندیانو له جملې څخه ۵۰۰۰ زندانیان یې د باور جوړونې لپاره ور

خوشي شي، او طالبان به هم زر تنه افغان امنيتي ځواکونه له خپلو زانندانو خوشي کوي. مور ورته ويلې چې مور په دې برخه کې مرسته کوو.

دا چې په دوحه کې طالبانو د افغان حکومت له پلاوي سره ونه لېدل، ځينې خبرې وي، ځينو ويل چې مور د بنديانو د خوشي کېدو پر موضوع خبرې نه، مور نور مسايل بحث کول غواړو، هغه بل طرف هم منفي گرايي وکړه، له ټولو پيچلتياوو سره چې په دې مسئله کې شته، مگر بيا هم ډاکټر غني پرون ورځ د بنديانو د خوشي کېدو فرمان لاسليک کړ، تمه ده چې په دې برخه کې پرمختگ وشي، او ډاکټر غني ژمنه کړي چې حاضر دی چې ۵۰۰۰ طالب زندانيان خوشي کړي. په دې برخه کې تخنيکي بحثونو ته اړتيا ده، چې په ورځ او يا اونۍ کې څومره کسان بايد له زندان څخه خوشي شي، او په دې برخه کې نړيوال معيارونه هم شتون لري.

نجفي زاهد: تاسې "امريکا" طالبانو ته د ويتو دا حق ورکړي چې له چا سره وويني او له چا سره نه ويني.

خليلزاد: نه، هيڅوک د ويتو حق نه لري چې له چا سره کيني او له چا سره نه کينيني.

نجفي زاهد: نو ولي طالبانو د افغان حکومت له ډير مهم پلاوي سره په دوحه کې ونه کتل، او پلاوی ۱۵ ورځې د طالبانو سره لېدنې لپاره په دوحه کې منتظر و.

خليلزاد: مور د طالبانو او افغان حکومت د پلاوي د لېدنې پلوي يو او غواړو چې ملاقات وشي، طالبانو چې تر دې مهاله ور سره نه دې ليدلې، تير وته يې کړي، بايد ور سره وويني، او بالاخره ور سره گوري، مگر کله چې مسئله رسنيزه شوه، لا پسې جنجالي شوه.

خليلزاد د ملابرادر اخوند او ټرمپ ترمنځ د ټليفوني خبرو په اړه وويل: ټرمپ غواړي چې له هغې ډلې سره وپېژني چې مور ور سره تړون لاسليک کړی، او ټرمپ له څو مياشتو راهيسې غوښتل، ويل يې چې له هغه چا سره چې تړون کوم، ورسره ووينم، د امريکايانو متل دی چې په خپلو سترگو يې ووينم.

ټرمپ غوښتل پوه شي، هغه ژمنې چې هغوی "طالبانو" کړي، عملي کولای شي کنه، او خپله شخصي نتيجه گيري وکړي.

ټرمپ غواړي چې ډاکټر غني او طالبان امریکا ته راشي، له څه وخت راهیسې همدا نظر لري.

زه به خوشاله یم چې ۱۴ میاشتې وروسته کابل کې جگړه ختمه او اوربند وي، تمه ده چې په ۱۰۰ ورځو کې طالبان له افغان حکومت سره موافقې ته ورسېږي، او په ۱۴ میاشتو کې له جگړې لاس واخلي.

په دوحه کې تړون لاسلیک شو، او تیره ورځ (د مارچ ۱۰مه) امنیت شورا هم له تړون څخه ملاتړ وکړ، ټولې نړۍ د سولې له بهیر، چې مور یې غواړو، ملاتړ وکړ. افغانانو ته په کار ده چې خپل چمتووالي وښيي او له دې تاریخي فرصت څخه په خپل وخت سمه گټه پورته کړي.

د لنډ مهاله حکومت په اړه تر دې مهاله له مور کومه غوښتنه نه ده شوې، کله چې طالبان او د افغان حکومت همه شمول پلاوی سره کیني، هغه وخت به پریکړه کوي.

تمه ده چې د تړون د ماتېدو سلنه ډیره کمه وي، مگر که طالبان تړون او ژمنې عملي نه کړي، او د ژمنو پر ضد کړنې صورت ومومي، د تړون د ماتېدو امکان پیدا کوي، مگر زه وړاندوینه نه کوم چې دا کار صورت مومي.

امریکا ویلې چې اسلامي امارت نه غواړي، او دا د نړیوالې ټولنې سره کرښه ده، ملگرو ملتونو ویلي چې اسلامي امارت نه مني. د امریکا - روسې، امریکا - اروپا په خبرپاڼو کې به تاسې لېدلي وي، په دې اړه نړیواله اجماع شتون لري. دا کار نه کېږي.

نجفي زاهد: هغه په لسگونو زره افغانان چې له طالبانو سره د جگړې پر مهال په تیرو ۲۰ کلونو کې وژل شوي، زخمي شوي او په کورونو یې بریدونه شوي، هغه که د افغان امنیتي ځواکونو او یا هم د امریکایانو لخوا؛ ستاسې پیغام په دې هلکه څه دی.

خلیلزاد: زه له دې متاثره یم، دا چې دومره خلک له ټولو خواوو وژل شوي، اگر چې مور د افغانستان د حکومت او افغانستان د اردو پلویان یو، او د افغانستان په اردو باندي افتخار کوو.

که چیرته تړون عملي شي، مذاکرات وشي، او سوله راشي، تر ډیره یې امتیاز همدوی ته ځي، کومو چې قربانی ورکړي، کاش جگړه نه وای شوې. تمه ده چې دوی د افغانستان په تاریخ کې د اتلانو په نوم پاتې شي. تمه ده چې دغه قربانی ددې لامل هم شي چې جهتونه زده کړه ورڅخه وکړي.

فکري او د ارزښتونو اختلافات هر ځای شتون لري، مگر څه ډول د ښار د یو اوسیدونکي په توگه په داسې فارمول موافقه وشي چې یو ځای ژوند وکړي، جگړې او وژنې د حل لاره نه ده.

داسې سوله چې مرفح او د اقتصاد په برخه کې پرمختللی افغانستان وي.



سليمان اغا، خالد مشعل، عبدالرحيم ثاقب او احمدالله وثيق. دوحه

د مارچ پر ۱۴مه، طالب وياند ذبيح الله مجاهد وليکل چې کنړ ولايت يې د داعش وسلوالو له شتون څخه پاک کړي.

په کنړ کې هم داعشي فتنه گرو ستره ماتې وخوړه او ټول ولايت يې له شر څخه خلاص کړل شو

د روان ۱۴۴۱ هجري قمري کال د رجب په ۶مه نيټه چې د ۲۰۲۰ ميلادي کال د مارچ له لومړۍ نيټې سره سمون خوري، يو ځل بيا د هيواد په شرقي ولايت کنړ کې د اسلامي امارت لخوا د داعشي بقاياوو د محوې له پاره پراخ او هر اړخيز عمليات پيل شول.

تر نن ورځې پورې د مجاهدينو د عملياتو په نتيجه کې د الله تعالی په نصرت سره ټول کنړ ولايت هم د ننگرهار ولايت په څير د داعشي فتنه گرو له شتون څخه پاک کړل شو.

کله چې تيرکال په ننگرهار او ځينو نورو برخو کې د اسلامي امارت مجاهدينو د داعش په وړاندې په پريکنده عملياتو لاس پورې کړ، باقي پاتې داعشي مشران او افراد يې د کنړ ولايت ځينو ولسواليو ته د پنا اخيستلو په نيت راتښتيدلي وو.

وروسته له دې چې په سيمه کې هوا مناسبه او د غريزو سيمو واوره کمه شوه، د اسلامي امارت لخوا د نظامي قطعاتو مجاهدينو ته د کنړ په ولايت کې هم د پريکنده عملياتو امر وشو.

اوسني عمليات د کنړ ولايت له مانوگي ولسوالۍ څخه پيل شول، چې تراوسه پورې د نيږدې ۱۴ ورځنيو عملياتو په لړ کې د کنړ مرکز اسعد آباد، مانوگي ولسوالۍ او وټپور ولسوالۍ اړوند (متينه، کرمول، څپړی، شوپړیک دره، اډوال، لچک څپړی، اداوم، شهبازی او کلی گل) سيمې په ټوليزه توگه فتحه او له داعشي مليشو څخه خلاصې شوې.

همدا ډول د نرنگ ولسوالۍ (قلا، وچ ناو، خوږه گاش، خوشحال بانډه، شينو او غازي خان غونډۍ) سيمې په مکمل ډول له داعشي فتنه گرو څخه پاکې شوې او ۵۳ تنه مسلح داعشيان د اسلامي امارت مجاهدينو ته تسليم شول.

ورسره د یاد ولایت څوکی ولسوالۍ اړوند (د چلس لوی کلی، نورس کلی او سرکلی همدا راز د دیوگل درې اړوند سیلمانزی کلی، امروتنگی، سپیدار، بدگور او تینکه) سیمې له داعشیانو څخه فتحه او په بشپړه توګه تصفیه شوي.

بل خوا د کنړ نورگل ولسوالۍ اړوند (سیری کلی، باپیزو کلی، کرچندو، توده چینه، لودلام، مسعودو کلی، وډیرو علاقه، اریط، شماس، ماماگل کلی او شلوطه) سیمې هم له داعشیانو څخه پاکې او تصفیه شوي.

د دغو عملیاتو په بشپړیدو او د یادو سیمو په نیول کیدو سره ټول کنړ ولایت له داعشي فتنه ګرو څخه په ټولیزه توګه پاک کړل شو او خلکو یې له یادې فتنې څخه نجات وموند.

په تیرو ۱۴ ورځنیو عملیاتو کې د داعش ۱۰۸ تنه مسلح افراد د اسلامي امارت مجاهدینو ته تسلیم شوي دي.

د ګڼ شمیر مشرانو او افرادو په شمول یې له سلو ډیرو کسانو بیا هم د کابل ادارې ته پناه وروړې او ورتبیدلي دي.

د یادونې وړ ده چې تیرکال هم په کنړ ولایت کې د اسلامي امارت مجاهدینو د داعش په ضد عملیات ترسره کړل، خو د ژمي په رارسیدو سره عملیات متوقف شول، داعشیان په یادو سیمو کې تر محاصرې لاندې ساتل شوي وو.

د ننگرهار او هیواد نورو برخو په څیر په کنړ ولایت کې هم داعشي ملیشو د عامو خلکو په وژلو، ځورولو، مالونو لوټلو او جنایاتو هیڅ صرغه نه ده کړې.

له څه باندې یوه کال را په دې خوا د کنړ په ولایت کې داعشیانو لسګونه تنه عام خلک شهیدان کړي، د بنځو او ماشومانو په ګډون یې ۸۱ تنه ټپیان کړي، سلګونه د عامو خلکو کورونه یې ویجاړ کړي، میلیونونه افغانۍ یې لوټ کړي او خلکو ته یې سخته صدمه رسولې وه.

همدا ډول په تیر یوه کال کې د مجاهدینو لخوا د عملیاتو په ترڅ کې د مهمو قومندانانو (سراج، عبدالکریم، ستومان، نوازخان او معاذ په ګډون ۴۸۱ تنه داعشیان

وژل شوي، ۳۷۸ تنه ټيپيان دي، ۳۴ تنه په جگړه کې ژوندي نيول شوي او ۴۲۸ تنه نور يې مجاهدينو ته تسليم شوي دي.

بل خوا د مهمو مشرانو په گډون يې تر ۴۶۰ تنو پورې افرادو د تماسونو او شناخت پر بنا د کابل ادارې ته تر پرون ورځې پورې پنا ور وړې ده.

په ياده موده کې په کنړ ولايت کې د اسلامي امارت لخوا د داعشيانو څخه ۸۱ نظامي مرکزونه، ۲۰۹ ميله مختلف النوع وسلې او خورا ډير مهمات نيول شوي دي.

په کنړ کې د داعش په ضد په يوه کلنه جگړه کې نيړدې (۱۸۱) تنه مجاهدين شهيدان شوي، (۱۹۵) نور ټيپيان شوي دي. تقبلهم الله

ممکن د کابل ادارې لخوا هم په کاذب ډول د کنړ ولايت له داعش څخه د پاکيدو ادعاوې وشي، خو واقعيت دادی چې د کابل ادارې تل داعش ته له هلاکت څخه پنا ورکړی، لارې او گودرې يې وربښودلې او له دغې فتنه گرې ډلې څخه يې د اسلامي امارت د مجاهدينو او روان جهاد په وړاندې د خنډ په توگه استفاده کړې ده.

ذبيح الله مجاهد د اسلامي امارت ويندوی

په همدې ورځ، لږ وروسته طالبانو لاندې اعلاميه خپره کړه:

د داعش فتنه گرې ډلې په اړه د اسلامي امارت اعلاميه

داچې د داعش په نامه ډله يوه مرموزه او ظالمه ډله ده، اسلامي امارت د الله تعالی په نصرت او د افغان مجاهد ملت په ملاتړ د افغانستان له مختلفو سيمو څخه شړلې او تراوسه يوازې د هيواد په محدودو شرقي سيمو کې پاته وه چې په مقابل کې يې تصفيوي عملياتو جريان در لود او بلاخره يې مرکزونه تصفيه شول.

اسلامي امارت کلکه اراده لري چې د افغانستان څخه دغه ډله محوه او د ابد لپاره يې هيوادوال له ضرر څخه خلاص کړي. ان شاء الله تعالی

اسلامي امارت به هيڅ کله داعش ته دا فرصت ور نه کړي چې افغانستان د فتنې مرکز وگرځوي.

د اسلامي امارت مشرتابه له خپل مجاهد ولس څخه غوښتنه کوي چې د اسلامي امارت له مجاهدينو سره نور هم اوږه په اوږه ودريري او يادې ډلې ته دهیڅ ډول جلب او جذب، روزنې، بسپنې او نور فعاليت اجازه ور نه کړي، ترڅو ونه توانيږي چې په افغانستان کې د بې گناه خلکو وينې وبهوي د ولسونو ترمنځ کرکه او اختلاف رامنځ ته کړي او يا هم افغانانو او نړيوالو ته له افغانستان څخه تهديد متوجه کړي.

د افغانستان اسلامي امارت

د مارچ ۱۷مه، خلیلزاد وليکل: "د طالبانو د اعلاميې چې د داعش غندنه کوي او په افغانستان کې د داعش «د استخدام، تمويل، يا روزنې» د هڅو د مخنيوي ژمنه کوي، هرکلی کوم. دا د القاعدې او نورو ټولو هغو ډلو چې متحده ايالتونه يا متحدین يې گواښي، په ضد د طالبانو عمومي ژمنې (زموږ په موافقتنامه کې) ښيي.

موږ تمه لرو چې طالبان به خپلې ژمنې تر سره کړي. زموږ لخوا په موافقتنامه کې د شويو ژمنو پوره کول به د طالبانو له لوري په ژمنو عمل کولو پورې تړلي وي. د طالبانو د داعش په اړه اعلاميه او په کنړ کې د ترهگرو پر وړاندې د هغوی وروستي عمليات، مثبت گامونه دي."

د خلیلزاد د څرگندونو په غبرگون سهيل شاهين په همدې ورځ وليکل: "د داعش پر ضد د اسلامي امارت عملياتو پنځه کاله په داسې حال کې دوام وکړ چې زموږ سنگرونه به په پرله پسې ډول د داعش په گټه بمباريدل. له هر ډول فتنې او فتنه گرو د هيواد والو ژغورل د اسلامي امارت د پاليسي برخه ده خو چاته اجازه نه ور کوو چې زموږ دغې مشروع مبارزې ته بل رنگ ورکړي،"

د تړون اړوند د طالب مشرانو مرکې

د طالبانو د سياسي دفتر مرستيال او د مذاکراتي ډلې مشر شير محمد عباس ستانکزي مرکه له "خرک مجلې" سره، چې د اپريل پر ۸مه، د الاماره ويب پاڼې خپره کړه.

د کب يا حوت په لسمه (د ۲۰۲۰ز د فبروروي ۲۹مه) د افغانستان د مجاهد ملت په تاريخ کې يوه زرينه کارنامه رامنځته شوه. په دې ورځ اسلامي امارت د مجاهدينو او افغان ولس په نمايندگۍ له هېواده د امريکايي زبرځواک او ناټو د ځواکونو د وتلو توافقنامه امضا کړه. په دې ورځ تر نږدې شل کاله جنگ، تر يو لک د زياتو مجاهدينو شهادت او په مجموع کې د تر اتو لکو د زياتو افغانانو تر وژل کېدو او معيوبيد وروسته امريکا او ناټو خپل شکست ومانه، او له افغانستانه د وتلو لپاره يې ځان ته لاره جوړه کړه. دا يوه تاريخي ورځ ده. دا د مجاهدينو د بري ورځ ده.

د دې توافقي نامې په اساس به امريکا او ناټو په څوارلسو مياشتو کې خپل ټول نظامي، استخباراتي، قراردادي، بحري، زميني، هوايي او نور هر ډول قوتونه باسي، او يوازې به د سفارت ډيپلوماټان چې د بهرنيو چارو وزارت مامورين به وي دلته د پاتې کېدو اجازه لري. افغانستان به څوارلس مياشتې وروسته ان شاءالله يو سرلوړی، ازاد او مستقل هېواد وي. دا توافقنامه د افغانستان په تاريخ کې ساری نه لري. د افغانستان په تاريخ کې ډيرې معاهدې شوې، خو ممکن دا يوازينۍ هغه معاهده وي چې سل فيصده د افغانانو په گټه ده.

دا معاهده تر اتلس مياشتو مذاکراتو او تقريباً يوولسو پړاوونو وروسته جوړه شوه. په هره جمله او هر لغت يې مور شپې او ورځې غور کړې، له مقابل جانب سره مو دلايل پرې ويلې او مناقشې مو ورسره پرې کړې خو بل ډول تعبير ترې ونشي، يا په راتلونکې کې داسې مشکل ترې جوړ نشي چې هغه، خدای ناخواسته، د مجاهدينو، شهيدانو، کونډو د اروزگانو او د افغانستان د مجاهد ولس په زيان تمام شي.

زموږ په ټیم کې نولس ملگري وو^{۲۷۰}، چې ښه ورزیده او تجربه کاره مجاهدین، علماء کرام او لیکوالان پکې وو، او مشري یې زما پر غاړه وه. د امریکایي ټیم مشري زلمی خلیلزاد کوله، او د نظامي جنرالانو او حقوقي څارنوالانو په شمول تقریباً د امریکا د هرې ادارې نمایندگان ورسره وو.

^{۲۷۰} د جون لومړۍ، ۲۰۲۰، حاجي عباس ستانکزي له امریکا سره د طالبانو د مذاکراتي پلاوي اړوند له ما (لیکوال) سره لاندې معلومات شریک کړل:

"د ریچارډ اولسن او ایس ویلز سره د طالبانو د قطر سیاسي دفتر ۶ غړو (شیرمحمد عباس ستانکزي، ملا عبدالسلام حنفي، شیخ شهاب الدین دلاور، حاجي زاهد احمدزي، قاري دین محمد حنیف او سهیل شاهین) ناسته درلودله.

له خلیلزاد سره هم په لومړۍ او دوهمه ناسته کې پورته ۶ کسانو مذاکرات مخکې یوړل، له امریکا سره په درېمه ناسته "ابوظبی" کې د مشرتابه په لارښوونه ملا محمد فاضل او ملا خیرالله خیرخوا هم په مذاکراتي پلاوي کې ور شامل شول، او د ابوظبی غونډه کې یې گډون وکړ.

له امریکا سره په ۴مه، ۵مه، ۶مه او ۷مه ناسته کې قاري دین محمد حنیف، حاجي زاهد احمدزی او سهیل شاهین د مذاکراتي پلاوي له غړیتوب څخه بهر، او مولوي امیرخان متقي، ملا عبدالمنان عمري، انس حقاني، مولوي ضیاء الرحمن مدني، مولوي مطیع الحق، مولوي عبداللطیف منصور، ملا عبدالحق وثیق، حاجي محمد نبي عمري او ملا نورالله نوري د مذاکراتي ډلې غړي شول. چې ټول ټال ۱۴ کسان شول.

په وروستیو ناستو کې د مذاکراتي ډلې شمیر ۱۹ تنو ته ورسید:

شیرمحمد عباس ستانکزي، ملا عبدالسلام حنفي، شیخ شهاب الدین دلاور، مولوي امیرخان متقي، ملا عبدالمنان عمري، انس حقاني، مولوي مطیع الحق، مولوي عبداللطیف منصور، ملا محمد فاضل اخوند، مولوي خیرالله خیرخوا، ملا عبدالحق وثیق، ملا نورالله نوري، مولوي محمد نبي عمري، شیخ سید رسول حلیم، مولوي جان محمد مدني، مولوي ضیاء الرحمن مدني، قاري دین محمد حنیف، حاجي زاهد احمدزی او سهیل شاهین.

نبراس الحق مسرور د غونډو جریان لیکه او د محرر په توگه یې په غونډو کې برخه درلودله. همدارنگه تخنیکي ډلې هم په بل اطاق کې شتون درلود چې د ناستو جریان به یې په پښتو، دري او انګلیسي ژبو لیکه. تخنیکي ډله له ۳ تر ۶ نفرو وو.

دا توافقنامه ان شاءالله د ټولو په گټه ده، زموږ د ملي گټو په اساس جوړه شوې ده. د توافقنامې ترڅنګ دوې ضميمې دي چې هغه د دې هوکړې شرحه ده. د ساري په ډول د هوکړې په مسوده کې ويل شوي چې په څوارلسو مياشتو کې به ټول امريکايان له افغانستانه وځي. د توافقنامې په ضميمه کې دا تشریح شوې چې امريکايان به څنګه او لومړی له کومو اډو وځي، هوايي وتل به يې څنګه وي، ځمکنی وتل به يې څنګه وي، حمايه به څنګه وي، بريد به پرې کيږي او که نه... همدې ته ورته مسايل پکې شرحه شوي دي.

د امريکا د بهرنيو چارو وزير په يوه خبري کنفرانس کې ويلي و چې دوه محرم اسناد هم شته. هغه د ده په اصطلاح محرم اسناد همدا ضميمې دي، چې د توافقنامې شرحه ده. داسې کوم پټ شی له امريکا سره نه دی امضا شوی چې هغه دې زموږ له مجاهدينو او خلکو پټ وي.

په دې توافقنامه کې دا تعهد هم شوی چې د اسلامي امارت او په راتلونکې کې د ټول-شموله اسلامي حکومت ذمه واري به وي چې چا ته به د امريکا، غرب او ملګرو پر ضد يې د افغانستان د خاورې د استعمال اجازه نه ورکوي. البته که څوک په افغانستان کې اوسي، د مهاجر يا مېلمه په حيث اوسېدلای شي، د افغانستان د اسلامي اساسي قانون مطابق به په افغانستان کې سوله ييز ژوند کوي. خو که څوک د افغانستان له خاورې نورو ته تهديد جوړوي، موږ به اجازه نه ورکوو. دا د توافقنامې شرط دی.

د توافقنامې بله موضوع بين الافغاني مذاکرات دي. دا خبرې به پخپله د افغانانو ترمنځ وي. موږ امريکايانو ته ويلي چې مداخله به نه پکې کوي. د دې مذاکراتو د پيل نېټه د حوت شلمه (د مارچ لسمه) ټاکل شوې وه او تر پيل وړاندې به يې زموږ پنځه زره اسيران خوشي کېدل. په بين الافغاني مذاکراتو کې د گډون لپاره د اسلامي امارت ټيم تيار ټاکل شوی او موجود دی.

له هغې خوا به د افغانستان د مختلفو قشرونو، اقوامو، پرگنو او خصوصا د سياسي ډلو نماينده گان پکې وي. کېدای شي د کابل د غلامې ادارې، چې اوس هم د

امریکایانو تر تاثیر لاندې ده، یو کس اشتراک پکې وکړي - خو د حکومت په حیث نه، د یوه طرف په حیث، ځکه مور دا اداره په رسمیت نه پېژنو او نورو افغانانو ته احترام لرو. هغه افغانان چې اوس له دې ادارې سره په څنګ کې ولاړ دي او ولسي ملاتړ هم لري، له هغوی سره به مور خبرې کوو. پر هغو موضوعاتو به ورسره غږیږو چې زموږ په منځ کې لاینحله دي. او ان شاء الله کونښن به وکړو چې یوه توافق ته سره ورسېږو او یو داسې نظام او حکومت سره جوړ کړو چې ټولو افغانانو ته د منلو وړ وي.

دا حقیقت دی چې امریکا د نړۍ یو زبرځواک دی او پر ټوله نړۍ باندې سیاسي، نظامي او اقتصادي اثر ورسوخ لري. د دې ترڅنګ د ناټو د هغه ستر نظامي قوت په راس کې هم امریکا ده چې د هر هېواد پر ضد چې وغواړي مسنجم وي، یوځای یې په مقابل کې درېږي او بریدونه ورباندې کوي.

په ۲۰۰۱ز کال کې جورج ډبلیو بوش په ډېر غرور او تکبر پر افغانستان باندې یرغل وکړ. د اسلامي امارت وړاندیزونه یې ونه منل. اسلامي امارت ورته ویلي چې د سپټمبر د ۱۱مې د برید داسې ثبوت دې راکړل شي چې وښيي دا برید د افغانستان له خاورې شوی، مور به د خپل هېواد د قوانینو مطابق د دې کار ترسره کوونکو ته جزا ورکړو. خو تاسې ولیدل چې امریکا او په راس کې یې بوش دې ته غاړه کېښوده، دا یې د ځان توهین وباله چې څنګه اسلامي امارت ته داسې اسناد یا بل ثبوت ورکړي چې وښيي واقعه داسې شوې ده - دوی ونشوه کړای، له دومره ځواک سره سره نه امریکا او نه ناټو معلومه کړای شوه چې دا برید چا کړی و، کوم کس چې دوی مجرم باله پر هغه باندې هم رسمي اسناد نه لري.

په هر حال، دوی په ډېر غرور پر افغانستان باندې برید وکړ. د اسلامي امارت تر کابو یوې میاشتې مقاومت وروسته د داخلي جاسوسانو، غلامانو، سیاسي احزابو، چې ټول ملت ته معلوم دي او اوس هم د امریکا د بیرغ تر سیوري لاندې د دوی په ساختګي حکومت یا غلامه اداره کې شامل دي، په مټ افغانستان ته راداخل شول او اشغال یې کړ.

په مقابل کې یې، لله الحمد، د افغانستان د اسلامي امارت په رهبرۍ او د ټول ملت په ملاتړ جهاد پیل شو او لا هم ادامه لري.

له ۲۰۰۱ز راهیسې تقریباً نولس کاله تیریري. دا د امریکا په تاریخ کې تر ټولو اوږد جنگ دی چې متحده ایالات یې له خپلې خاورې بهر کوي. په دې جگړه کې امریکا ډېر نظامي، سیاسي او اقتصادي زیانونه ولیدل. هر کال به یې د دې جنگ لپاره سلگونه میلیونه ډالره بودیجه تعینوله. د دوی په قول، د دې جنگ مصارف اوس تر څو ټریلیون ډالرو هم اوسنتي دي. دا یوه اقتصادي ضربه وه چې دوی وخورله.

د دې ترڅنگ دوی تلفات هم لیدلي دي. اگر که د دوی رسمي ارقام ښيي چې په افغانستان کې یې تقریباً ۲۵۰۰ عسکر وژل شوي دي، خو د دوی نظامي جنرالان چې به دلته د مېز سر ته راتلل ویل به یې چې پر دوی به په سراسر افغانستان کې د مجاهدینو لخوا د ورځې په اوسط ډول ۱۲۰-۱۵۰ بریدونه کېدل.^{۲۷۱}

که وکتل شي، نو دا پر امریکایانو او د ناټو پر قواوو باندې د ورځې یوازې ۱۵۰ بریدونه کېږي. که ټول تلفات ونه لري، نیم خو به یې لري. که نیم یې ونه لري، د هغه نیم، نیم خو به یې لري. په دې حساب بیا هم د ورځې له ۳۰ تر ۳۵-۴۰ عسکر مړه دي. خو امریکا دا پټوي او اصلي ارقام نړۍ ته نه ښکاره کوي.

دوی چې د تلفاتو کوم ارقام عام بیانوي، اصلي ارقام تر دې څو چنده زیات دي. د معیوب شویو، ځانونوونکو او د ذهني توازن بایلونکو عسکرو ارقام خو به یې تر وتلو وروسته ان شاء الله په ډاگه شي.

دا هغه تلفات دي چې دوي دلته ولیدل او د دوی ټول غرور یې له خاورو سره ورخاورې کړ.

^{۲۷۱} د جولای ۲۷مه ۲۰۱۸، د رسمي راپور له مخې، په افغانستان کې د جگړې پر مهال د امریکا ۲۳۷۲ پوځیان وژل شوي، او درانگه ۱۷۲۰ ملکي قراردادي امریکایان وژل شوي. د ژوبلو شوو امریکایانو شمیر ۲۰۳۲۰ ښودل شوی.

مخکې فکر کېده چې امریکا یو داسې نړیوال قوت دی چې ماتول یې ناممکن دي. خو اوس ټولې دنیا ته ښکاره شوه چې دا نړیوال قوت په افغانستان کې ډېرو بېچاره او ملنگانو ته چې له کلاشینکوف او راکټ پرته یې بل څه په لاس کې نه درلودل په گوندو شو او ماتې یې ومنله. دې ته په کتلو نړیوالو هم د امریکا پر وړاندې د غر او چتولو او مبارزې جرأت پیدا کړ. تاسې گورئ چې د نړۍ په مختلفو هېوادونو کې د امریکا پر وړاندې خلک پورته شوي دي.

امریکا له سیاسي، اقتصادي او نظامي لحاظه په افغانستان کې ماتې وخوړه او سترې شوه. د خپل شکست پټولو په خاطر یې آن له ۲۰۰۸ز کال راهیسې هڅې پیل کړې وې چې له سیاسي اړخه ځان ته د وتلو لار جوړه کړي.

دوی مجبور دي چې د معاهدې په اساس به له افغانستانه وځي. دا چې دوی نورې خبرې کوي او غواړي دنیا ته وښيي چې مور پخپله افغانستان ته راغلي یو او پخپله به څو - بلکل دغسې نه ده. حقیقت ټولې دنیا ته معلوم دی چې امریکا ماته شوه. دا ټولې نړۍ ته معلومه ده چې امریکا له مور سره د خپل شکست او زموږ د بېچاره ملت او مجاهدینو د بري معاهده امضا کړې ده.

لله الحمد، د نولس کلن جهاد نتیجه نن ټول گورو: د دوی هغه غرور او تکبر له کوم سره یې چې پر افغانستان باندې نږدې دوې لسيزې وړاندې یرغل وکړ، له خاورو سره خاورې شو. دا د دوی خامپختگي وه چې په افغانستان کې یې د روسانو او انگرېزانو له شکسته درس وانخیست.

دوی چې څه درلودل ټول یې استعمال کړل. خو لله الحمد د خدای ﷻ په رحم او ملاتړ یې شرموونکې ماتې وخوړله.

د افغانستان اسلامي امارت د یوه اسلامي جهت په حیث دې توافقنامې ته متعهد دی او دا خپله دیني وجیبه گڼي. هغه افواهاټ چې زموږ دښمنان او خصوصاً داخلي منافقین یې چې د سولې د فرصت له منځه وړلو ته لمن وهي خپروي چې ممکن اسلامي امارت دې ژمنو ته وفادار پاتې نشي، بېخایه دي. مور چې کوم تعهد کړی، هغه ته به وفادار پاتې کیږو.

تاسې وینئ چې نږدې یوه میاشت پوره کېدونکې ده، مور پر خپلو ژمنو ولاړ یو. برعکس د امریکا لخوا تخلف شوی دی: ټاکل شوې وه چې د مارچ په لسمه بین الافغاني مذاکرات پیل او تر هغه مخکې پنځه زره بندیان خوشي شي. خو امریکایانو وفا ونکړه. ممکن د دوی په خپل منځ کې له غلامې ادارې سره جنجال وي. دا د دوی لخوا د تعهداتو خلاف ورزي ده.

زموږ لخوا هیڅ ستونزه نشته. بین الافغاني مذاکراتو ته زموږ ټیم تیار دی. الحمدلله په اسلامي امارت کې نه دلې ټیپلې شته او نه کومه بله ستونزه - ټول یو امارت دی، د یوه امیر المؤمنین تر قوماندې لاندې یې افراد له بدخشانه تر هراته، له مزاره تر خوسته، په ټول هېواد کې د تیارسې په حالت کې ولاړ دي، هر ډول امر چې ورته وکړي، هغسې به کیري. اوسمهال دا توافقنامه زموږ لخوا تایید شوې او تر اخیږه به ورته متعهد یو. هیڅوک دې زموږ لخوا د دې توافقنامې د ماتېدو اندېښنه نه لري، یا دا اندېښنه چې د امارت په منځ کې به داسې څوک وي چې دا نه مني. دلته هیڅ ډله وټپله نشته، هغه که سیاسي دفتر دی، که اقتصادي دی او که بل څه.

له امریکا سره امضا شوې توافقنامه چې څومره مور ته اهمیت لري په هماغه اندازه گاونډیانو او د سیمې نورو هېوادونو ته هم مهمه ده. ځکه زموږ په هېواد کې د امریکایانو شتون گاونډیان نشي زغملای. په افغانستان کې د امریکا شتون نه پاکستان، ایران او نه هم روسیې او اچین ته د زغم وړ دی. په دې توافقنامه گاونډیان او د سیمې هېوادونه هم زیات خوشحاله دي. د هغوی وېره دا وه چې که امریکا په افغانستان کې پاتې شي، دا خاوره به د دوی پر خلاف کاروي. او دا هغه څه دي چې مور یې هم نه غواړو چې زموږ له خاورې دې څوک، که څه هم امریکا وي، د بل چا پر ضد کار واخلي. پر دې توافقنامه باندې زموږ گاونډیان او د سیمې هېوادونه خوښ دي، هرکلی یې کړی او خوشبین دي - خو که توافقنامه په همدې شکل چې جوړه شوې مخته ولاړه شي.

او بل د روابطو په اړه باید ووايم چې د منځنۍ اسیا له هېوادونو ازبکستان، تاجکستان، قرغیزستان، قزاقستان او دارنگه له ایران، پاکستان، چین روسیې او د منځني ختیځ تر هېوادونو پورې، له دوی سره د اسلامي امارت اړیکې دوستانه دي.

دوی ته مو په هره برخه کې د اسلامي امارت د پالیسی په اړه وضاحتونه ورکړي او ورته تشریح کړې مو ده. دوی مور قانع کړي چې په افغانستان کې د اسلامي امارت یا حکومت راتگ د دوی ټولو په گټه دی. له همدې امله مور په منطقه کې یو طرف ملاتړ لرو او دا خلک زموږ قوي ملاتړ کوي. بلکې د روسانو او امریکایانو د اشغال په مقابل کې هم دا خلک له مور سره ولاړ وو. تاسو به لیدلي وي چې روسانو، چینایانو او گاونډیو هېوادونو د اشغال د خاتمې په اړه زموږ دريځ تایید کړی دی.

د توافقنامې تر امضا وروسته ملاقات د پامپو په غوښتنه و. د ده غوښتنه وه چې باید خصوصي ملاقات وکړو. په دې لیدنه کې زه او ملا برادر اخوند وو.

پامپو لومړی د توافقنامې په اړه خپل تاثرات څرگند کړل. خوشحاله او له دې توافقنامې راضي و، ویل یې چې دواړې خواوې باید دې هوکړې ته ژمن پاتې شي، د توافقنامې هر بند په صحیح ډول اجرا شي، مور له افغانستانه د خپلو قواوو ایستلو ته ژمن یو، په افغانستان کې دې داسې یو حکومت راشي چې اکثریت افغانانو ته د منلو وړ وي، مور به هغه حکومت ملاتړ کوو، په اقتصادي لحاظ یې هم ملاتړ کوو او په راتلونکې کې به د افغانستان په بیارغونه کې فعاله ونډه واخلو.

مور ورته وویل چې موضوع په تاسې پورې اړه لري. مور چې توافقنامه امضا کړه، ورته ژمن یو. دا توافقنامه مور له قوي دريځه امضا کړې ده. په افغانستان کې ستاسې د جگړې شل کاله تیریري. په سیمه کې داسې هېوادونه هم شته چې نه غواړي تاسې په دې ډول له افغانستانه ووځئ بلکې غواړي تاسې د پخواني شوروي اتحاد په څېر په پنځلس-شل ټوټو ووېشل شئ او بیا ووځئ. خو مور نه غواړو چې خپل هېواد مو د زیرغواکونو د جنگ میدان شي. له خپل ملکه سوریه نه جوړوو ځکه زموږ د ملک په وړانګې کې زموږ خلک وژل کیري او مور نه غواړو چې خلک مو ووژل شي. سولې ته مو ترجیح ورکړه او له قوي دريځه مو تاسې سره سوله وکړه. مور ان شاء الله دې توافقنامې ته ژمن یو، او د دې مطابق به کوښښ کوو چې ستاسې قواوې له افغانستانه ووځي او په افغانستان کې یو داسې اسلامي او شرعي نظام رامنځته راشي چې ټولو افغانانو ته د منلو وړ وي، او په راتلونکې کې به مور یو مستقل او ازاد افغانستان ولرو.

همدارنگه مو د سیمې له خطراتو او مشکلاتو خبر کړ. د امریکا د خطشاتو په اړه چې درلودل یې چې د افغانستان خاوره بېرته د دوی پر خلاف استعمال نشي، یا په راتلونکې کې نور قوتونه افغانستان ته رانشي او د امریکا مفادات په خطر کې ونه ولویري اطمینان مو ورکړ. وروسته یې وعده وکړه چې زه یو ساعت وروسته له ولسمشر ډونلډ ټرمپ سره په تېلفون خبرې کوم او ستاسې ټولې خبرې ور رسوم.

هماغه و چې یو ساعت وروسته ده له ټرمپ سره خبرې کړې وې. ټرمپ د شپې له دې توافقيامې خپل ملاتړ ښکاره کړ او بیا یې وویل چې زه به د اسلامي امارت هیئت واښنگټن ته را دعوت کړم.

ان شاء الله، امید لرو چې دا توافقيامه په ښه صورت مخته ولاړه شي.

د امریکا په څېر له یوه ستر قدرت سره چې تقریباً نیمه نړۍ ورسره ولاړه ده د مېز پر سر مناقشه کول، دلایل او چنې وهل اسانه کار نه دی. ډېر سخت پړاوونه وو او مشکلات پکې وو. نږدې یو نیم کال مو له دوی سره مشکلات تېر کړل. خو لله الحمد د اسلامي امارت هیئت چې په راس کې یې زه وم له دې کامیاب راووت، او ان شاء الله په دې توافقيامه کې مور هغه الفاظ او نقاط پرځای کړي چې زموږ د ملت او خلکو خیر به پکې وي.

د مذاکراتو په جریان کې هره لحظه، هره دقیقه او هره ورځ د مېز پر سر مناقشه وه. کله به سره خوابدي شوو او وبه وتو. کله به بیا د منځگړي په توسط بېرته پر مېز کېناستو او خبرې به مو پیل کړې.

ډیرې هسکې او ژورې یې درلودې، چې په راتلونکې کې به په خاطراتو کې هم راشي. زه اوس په تفصیل سره ټولې خبرې نشم کولای. ښه او ترخه خاطر ده:

د ۲۰۱۹ز په سپټمبر کې موږ دا توافقيامه خلاصه کړه او هوکړه مو وکړه چې نور به یې د امضا لپاره برابر وو. کله چې ما او خلیلزاد ابتدایي امضاء پرې کوله، په اختتامیه خبرو کې ما د خوشحالی اظهار وکړ او دا مې تاریخي ویاړ وباله. زما ملگرو د نعره تکبیر شعار ورکړ او خپله خوشحالی یې څرگنده کړه. دا زموږ لپاره د نهایي خوشحالی ځای و - دومره خوشحالی وه لکه چې څومره چې د توافقيامې د امضا

په ورځ وه. اما مقابل جانب داسې نه کول ځکه دوی خو د خپلو قواوو د خروج او ماتې امضا کوله. دوی ډېره خوشحالي نه ښکاروله - قانوناً هم باید د دوی دریځ دغسې وای. دا زموږ لپاره د خوشحالی خاطره وه.

او ترخه خاطره دا وه چې یوه ورځ مور پر یوه ځانگړې موضوع باندې مناقشه کوله، خلیلزاد په ډېره توندۍ وویل چې مور غواړو له افغانستانه خپلې قواوې نور وباسو، چې په هر ډول وي، ځکه مور نور د افغانانو له وژلو ستړي شوي یو. مور ته یې رایاد کړل چې دوی څومره افغانان د طالب، مجاهد او نورو په نومونه بمبار او شهیدان کړي دي. دا زما لپاره تر ټولو ترخه خاطره وه چې په ټول ژوند کې به مې له یاده ونه وځي.

د ۲۰۱۸ز کال په نومبر میاشت کې په مسکو کې له نړیوالو سره تر ډېرو سیاسي هلو ځلو وروسته د مسکو فارمټ غونډه جوړه شوه. د دوولسو هېوادونو د بهرنیو چارو وزیران یا مرستیال وزیران را دعوت شوي وو او اسلامي امارت ته هم بلنه ورکړل شوې وه. دا لومړی مجلس و چې اسلامي امارت یې په رسمي ډول دعوت کړ. هغه وخت زه د اسلامي امارت د سیاسي دفتر مسؤل وم. دا موضوع مو له خپل مشرتابه سره شریکه کړه او د مشرتابه په اجازه مو په دې غونډه کې گډون وکړ.

د روسیې د بهرنیو چارو د وزیر تر افتتاحیه وینا وروسته مور وینا وکړه، او د راتلونکي حکومت، سولې او مذاکراتو، د ښځو د حقوقو او داسې نورو مسایلو او راتلونکي افغانستان په اړه مو د اسلامي امارت هراړخیزه پالیسي گډونوالو ته اظهار کړه.

اصول دا دي کله چې په نړیواله سطحه کوم کنفرانس جوړیږي هلته د هر هېواد بیرغ ولاړ وي، د بهرنیو چارو وزیر یې څنگ ته دریري او یادگاري عکس اخلي.

د روسیې د بهرنیو چارو وزیر له ما هم غوښتنه وکړه چې زه هم په عکس کې ورسره ودرېرم. ما چې هلته وکتل د دوولسو هېوادونو بیرغونه وو خو د اسلامي امارت بیرغ نه و. ما ته دا زغم وړ نه وه. بل څه نه و، د بیرغ پرځای مې د خپلې تورې لنگوټې شمله چې معمولاً هغه زمونږ میړنی مجاهدین او طالبان یې په لوی اکثریت په سر کوي پر سر راکش کړه او دا مې وښوده چې دا زمونږ د غیرت، حریت او تاریخي

معركې نښه او په همدې مجلس کې د بیرغ نمونه ده، تاسې ته معلومه ده چې د مکې معظمې په فتحه کې د مسلمانانو بیرغ تور و، د کعبې غلاف هم تور دی، او همداسې په ډېرو مواردو کې تور رنګ د مسلمانانو د نښان په توګه کارېدلی دی.

هغه وخت زما تور پټکی او تور کالي وو. شمله مې د دې په خاطر پر سر باندې واچوله چې یو خو د بیرغ ځای ونیسي او بل دا چې د افغانانو ویاړ او افتخار همدا لنگوټه او شمله ده، کله چې یو تاریخي کار کېږي نو خلک شمله پورته کوي او پر سر یې را اړوي. دا د افغانانو تاریخي ویاړ او لاسته راوړنه وه، د اسلامي امارت په رسمیت پېژندل و، په همدې خاطر مې په هغه ورځ شمله پر سر واچوله.

د طالبانو د رهبري شورا غړي او د دعوت، ارشاد، جلب او جذب کمیسیون مشر **مولوي عبدالکبیر** مرکه له "خرک مجلې" سره، چې د اپریل پر ۱۳مه، د الاماره ویب پاڼې خپره کړه.

د کب په لسمه ۱۳۹۸، د اشغال پای ته رسولو په اړه د دامریکا متحده ایالاتو او دافغانستان د اسلامي امارت ترمنځ د هوکړه لیک لاسلیک کېدل زموږ د معاصرتاریخ یوه لویه تاریخي کارنامه ده.

هغه عوامل چې امریکایان یې اړکړل چې داسلامي امارت سره خبرو او مذاکراتو ته کیناستل مخفي او پټ ندي؛ پوره روښانه دي، ولې چې امریکا دلته له کومې ډلې، د کوم توکم او یا څو کسانوسره په جنگ نه وه بلکې دیوملت سره په جنگ وه، او تجربو ښودلې چې دنړۍ مجهزپوځونه چې کله دملتونو سره په جنگ کې کیوتې نو پوځونو جګړه بایللې اوملتونو جګړه گټلې ده دلته هم داسې و شول چې د نړۍ ۴۹۵ هیوادونو پوځونه مات شول او افغان ولس بری ترلاسه کړ، کله چې امریکا خپله ماته ولیده نودرک یې کړه چې د خبرو او مذاکراتو پرته یې بله لار نه لیده هغه و چې تیرو اتلس میاشتو په اوږدو کې د یوولس مخامخ مذاکراتي دورو، وروسته دامریکا او اسلامي امارت ترمنځ داشغال پای ته رسولو په اړه دهوکړه لیک په متن توافق راغی او دکب په ۱۰ مه هم هغه متن دقطر په پلازمینه دوحه کې دطرفینو داستازو لخوا دنړیوالو په حضور کې لاسلیک شو

دې لړکې د جهادي صف وحدت هم د قوي عامل په حيث رول درلود، ولې که د يو جهادي صف پر ځای گڼو صفونو شتون درلودی شاید مور د دې تاريخي مرحلې شاهدان نه وای شوي.

د طالبانو د سياسي کميسون او مذاکراتي ډلې د غړي انس حقاني مرکه له "خرک مجلې" سره، چې د اپريل پر ۱۸مه، د الاماره ويب پاڼې خپره کړه.

د ۱۳۹۸ کال د کب د مياشتې په لسمه، د قطر هيواد په پلازمېنې دوحه ښار کې د افغانستان د اسلامي امارت او امریکايانو ترمنځ يوه تاريخي توافقنامه لاسليک شوه.

د همدې توافقنامې له مخې په رسمي ډول په افغانستان کې د اشغال خاتمې ته د پای ټکی کيسودل شو او امریکايان دې ته حاضر شول چې په ۱۴ مياشتو کې له ديپلوماتانو پرته نور خپل ټول ځواکونه له افغانستانه وباسي.

دغسې يو توافق امریکايانو په کال ۱۹۷۵م کې له ويتناميانو سره هم لاسليک کړی و، خو په دومره توپير چې هلته د دوی په مقابل کې يو داسې دولت جنگيده چې د هغه تر شا روسيه، چين او په کمونيستي بلاک کې شامل نور ټول کمونيستي هيوادونه ولاړ وو.

اما په افغانستان کې د اشغال په وړاندي جگړه له ويتنام څخه متفاوته وه، دلته افغان ولس په تيره طالبان يوازې د امریکا په مقابل کې نه؛ بلکې د هغوی ترڅنګ يې د هغه پوځي ايتلاف مقابله هم کوله چې د امریکايانو تر اشراف لاندې له (۴۹) هيوادونو څخه تشکيل شوی و.

يعنی اسلامي امارت په داسې حال کې چې د هيڅ کوم بهرني هيواد پوځي او سياسي حمايت يې تر شانې و په يواځې سر له امریکا او د هغوی له نړيوال ايتلاف چې ناپو تړون هم ورکې شامل و په خالي لاس خو د ايمان په زور مقابله کوله.

د ياد تړون د لاسليکولو په مراسمو کې د امریکا د بهرنيو چارو د وزير مايک پمپيو او د ملگرو ملتونو د رسمي استازي په شمول د نړۍ د خواشاپنځوسو هيوادونو د سفيرانو شتون د امریکايانو پر ټولو هغو الزاماتو او تورونو د بطلان خط راکش کړ

کوم چې بې د اسلامي امارت په خلاف ترسره کول ، د اسلامي امارت مجاهدین بې په ناوړه نومونو یادول او د هغوی د له منځه وړلو لپاره یې خپل ټول پوځي ، تخنیکي او تبلیغاتي وسائل کارول.

خو دا چې د اسلامي امارت داعیه برحق وه هماغه وه چې الله ورته د امریکا، ناپو او د هغوی د ایتلافیانو پر وړاندې د بريالي جهاد او مقاومت توان ورکړ او د همدې جهاد او سربښندنو برکت و چې له امریکایانو سره یې د اشغال د پایته رسیدو او جگړې د خاتمې سند لاسلیکولو امکانات شونې کړل.

د امریکایانو او اسلامي امارت ترمنځ تر تړون وړاندې امریکایانو په افغانستان کې شته واقعیتونه درک او د هغوی له مخې یې له اسلامي امارت سره له افغانستان څخه د خپلو ځواکونو د بیرته ایستلو تړون لاسلیک کړ.

که امریکایان په عملي لحاظ د دې تړون د محتویاتو پلي کولو ته ژمن پاتې شي زه هیله مند یم چې دلته د اشغال له امله راپیداشوې بې ثباتي ، او جگړه به ورسره پای ته ورسیري او افغانستان به د یوه ځواکمن مرکزي نظام په لرلو سره د ټولو افغانانو لپاره د امن او سوکالی په کور بدل شي . د هماغې ورځې د ژر رارسیدو په هیله

د تړون د لاسلیک کېدو ورځ وه ، د ژورنالستانو له گڼو پوښتنو سره په تصادفي توگه مخامخ شوم ، دا سوال زما څخه پیر وشو چی ایا دا تړون لاسلیک کول ستاسي لپاره بریا ده ؟ ما هم اکثره ته یو ځواب وایه چې هو ، دا لاسلیک یوازې زمور لپاره بریا نه ده بلکې د هر هغه چا لپاره ممکن بری او د خوښۍ وړ خبره وي چې هغه امن او سولیز ژوند خوښوي هغه خلگ که د هر هیواد او د هرې عقیدې وی ، دا لاسلیک هغه اشغال ته د پای ټکی ږدي چې د ټولو بدمرغيو سرچینه ده .

په مور باندي جنگ تحمیل شوی دی زمونږ خاوره اشغال شوې ده او د اشغال په وړاندې زمونږ جنگ مقدس جهاد دی نن چی دا د ټولو ستونزو ستر لامل یعنی د اشغال وجود له منځه ځي دا زمور د جهاد او قربانیو نتیجه ده ، داچې مور بالاخره د خپلو قربانیو نتیجه تر لاسه کوو دا زمور لپاره ستره بریا ده .

د رسنیو استازو به زما په اړه راته ویل چې خلک له تا څخه ویریري، تا دیو قاتل په توګه پیژني، ما به په ځواب کې ورته ویل چې دا زموږ د دښمنانو پلان شوي کارونه دي او ستاسې د رسنیو تبلیغات دي چې له یو معصوم انسان څخه بلا جوړه کړي، خلګ چې زموږ په اړه کوم منفي نظر لري د دوی ذهنونه او فکرونه د دښمن مطبوعاتو او تبلیغاتو مینځلي دي، زموږ او د هغو وروڼو تر منځ چې موږ ته د شک په سترګه ګوري، د دښمن تبلیغاتي دستګاوو واکمنان ایجاد کړي دي، واقعیت دادی چې موږ هغه ډول نه یو څنګه چې نژدې ۱۸ کلونه رسنیو تعبیرولو، ما د امریکا ږغ سره تفصیلي مرکه وکړه خو متاسفانه چې د بیان د تش په نوم ازادۍ دعوه دارانو د هغې د نشر اجازه ورنکړه ۲۷۲، هلته ما خبریال ته د همدې سوال په ځواب کې وویل چې زما عمر د امریکا د راتګ په ورځو کې ۷ کاله و، او د اسارت په وخت کې زه شل کلن وم نو ایا د بیان د ازادۍ معنا داده چې یو کم عمره او بې جرمه انسان ټولني ته د هغې د قاتل په صفت معرفي کړي؟ په حقیقت کې د بیان د ازادۍ تر نامه لاندې دښمنان سیاسي حربې پر مخ وړي خو زه په دې عقیده یم چې د خدای ﷻ په فضل به د دوی په تزویرونو هیڅ ګټه هم مرتبه نشي ان شاء الله، او دادی موږ او تاسو د دې خبرې شاهدان یو چې نړۍ ورو ورو له حقایقو خبریږي.

تیموتی ویکس (جبرایل) زما دوست او دینی ورور دی، نوموړی زموږ په بلنه یادي غونډې ته راغی، ټول مذاکراتي ټیم په دې متفق شو چې هغه ته په غونډه کې د ګډون دعوت ور کړو ځکه هغه یو سوله خوښ سړی دی او یادي غونډې ته د

^{۲۷۲} د امریکا ږغ راډیو او ټلويزون خبریال ایوب خاورین، د تړون تر لاسلیک لږ مخکې موږ "ځلانډ او مطمئن" څخه وغوښتل چې که کوم طالب مشر مرکه ورسره وکړي، موږ له هغه سره ژمنه وکړه چې مرسته به ورسره وکړو، د تړون د لاسلیک له مراسمو وروسته، موږ له متقي صاحب سره ولاړ وو، خاورین راغی، له هغه سره یې د مرکې کولو غوښتنه وکړه، موږ دواړو هم متقي صاحب ته وړاندیز وکړ چې له خاورین سره تفصیلي مرکه وکړي، له متقي صاحب سره یې اوږده مرکه وکړه، خو هغه مرکه د امریکا ږغ راډیو او ټلويزون څخه خپره نه شوه. موږ له خاورین څخه وغوښتل چې هغه مرکه زموږ په واک کې راکړي، تر څو یې له هیوادوالو سره شریکه کړو، دا کار یې هم ونه کړ.

راتگ خواهش يې درلود، په همدې اساس ما هغه ته بلنه ورکړه، سره له دې چې هغه ناروغ هم و خو په ډيره خوشالۍ سره قطر ته راغی او زه د هغه د هرکلی لپاره هوایي ډگر ته ورغلم، یقیناً زما او د ده یوځای ښکاره کیدل ډیر د تعجب وړ و، دغه خبر چې په رسنیو کې خپور شو په امریکایانو یې بد تاثیر وکړ ددوی د دروغو تبلیغات په اوبو لاهو شول، نو په اخره ورځ یې د ده مخنیوی وکړ، د غونډی تالار ته یې پرېښود، سخت خفه شو مور هم انتهایي هڅه وکړه تر څو نوموړی په غونډه کې راسره گډون وکړي خو بریالی نشوو، ده خپله د استرالیا د صدر اعظم له معاون سره تماس ونيو، هغه په دوحه کې د استرالیا سفير د هوټل مخي ته ورته راوليږه، خو د دغو ټولو هڅو سره سره بیا هم امریکایانو اجازه ورنکړه، زه هم ډیر خفه وم، ډیري دعاگانې می ورته وکړې، بالاخره می په دې قناعت وکړ چې کیدی شي په دې کې به یې خیر وي، له غونډي وروسته ماښام مهال، هوټل ته دده لېدو ته ورغلم، ډیر غمجن ناست و، زه هم دده په دې حالت ډیر خواشینی وم، ډیره تسلی می ورکړه، بیا می دا خبره ورته وکړه چې الله ﷻ څو ځایه په قران کریم کې فرمایلي دي چې یو شی به تاسی بد گنئی خو په هغه کی به خیر وي، کیدی شي په دې کې به زموږ خیر وي، بیا می د خپل اسارت څو داسي د تکلیفونو کیسې ورته وکړې چې مخکې می چاته نه وې کړې، د هغو تکلیفونو تر شا به لوی خیر مضمرو و، وروسته جبرایل هم ډیر مطمئن شو، ویې ویل چې که ما گډون پکې ونکړ هیڅ خبره نه ده، مهمه داده چې دا لوی او مهم کار په خیر سرته ورسیدو او زه په دی متیقن یم چې په دې کې زما لپاره الله ﷻ خیر ایښی و، ځکه اوس می امریکایان نور هم سم وپېژندل، اصل کې د سولي دښمنان همدوی دي، نورې هم ډیری خبری وشوې چې هغه به زه بیا په تفصیلی توگه په خپل کتاب کې راوړم ان شاء الله تعالی.

د طالبانو د فرهنگي کميسون مشر ذبيح الله مجاهد مرکه له "خرک مجلې" سره، چې د مې پر ۲مه، د الاماره ويب پاڼې خپره کړه.

که واقعاً امريکايي لوري لکه څرنگه يې چې له اسلامي امارت سره په تړون کې توافق کړی د ۱۴ مياشتو په ترڅ کې له افغانستان څخه ووځي، دا کار هم د سيمې، هم د افغانستان او هم د امريکا لپاره ستره گټه لري او يو چانس يې بللی شو.

الف: د افغانستان لپاره يې مهم گام بللی شو، ځکه روانه شل کلنه مبارزه او جهاد د همدې لپاره وو چې د افغانستان خاوره په ناجايز ډول، په زور سره د امريکا لخوا تر اشغال لاندې وه، دلته يې د اسلامي نظام، سولې او امن مخه ډب کړې وه، کله چې اشغالگر قوتونه له افغانستان څخه وځي، ښکاره ده چې افغانان يوځل بيا د استقلال خاوندان کيږي، پخپله د خپل راتلونکي په اړه مستقلانه پرېکړې کولای شي او د سوچه اسلامي نظام تر چتر لاندې به د خپل ويجاړه هيواد آبادی ته فرصت پيدا کړي. ان شاءالله

ب: د سيمې لپاره ځکه په خیر ده چې په افغانستان کې له امريکايي شتون څخه د سيمې هيوادونه د مختلفو دلائلو په اساس نا راحته وو، روسانو په افغانستان کې د امريکا شتون د خپلو او متحدينو د منافعو پر خلاف باله، ايران خو له امريکا سره په ښکاره دښمنی اخته ده، همدا ډول د چين هيواد هم چې اقتصاد يې مخ په وده ده او په عين حال کې له امريکا سره په ډيرو اقتصادي برخو کې مشکلات لري، هم د امريکايي ځواکونو له شتون څخه اندېښمن و.

خو په لومړيو کې يادو ټولو جهتونو نه غوښتل چې له امريکا سره په جگړه کې ښکيل شي، نو يې ښکاره څه نه ويل، کله چې د افغانستان خلکو مقاومت وښود، د اسلامي امارت تر چتر لاندې يې د جهاد قوت، د مبارزې حجم او وړتيا وليده، نو ټولو اړخونو په يوډول نه په يو ډول په سيمه کې د امريکايي موجوديت مخالف رغونه پورته کړل.

کله چې امریکایي اشغال پای ته رسیري د سیمې هیوادونه پخپلو کې تعاملاتو، همکارو، او مشترکې اقتصادي ودې ته توجه زیاتوي چې دا کار د افغانستان او ټولې سیمې په ګټه ده.

د مثال په ډول د ټاپي پروژه سره له دې چې د ترکمنستان، پاکستان او هندوستان لخوا یې په کارونو خنډ وجود نه لري، مګر په افغانستان کې د امریکایي شتون او جګړې له امله پرمختګ نشي کولای، همدا ډول د منځنۍ آسیا د کاسا زر په نامه پروژه ناکمیله ولاړه ده، د چین د یو کمبر بند یوې لارې پروژه د افغانستان په خاوره کې له مشکلاتو سره مخ کیږي، نو دا لوړ سیمیز اقتصادي هدفونه په افغانستان کې د اشغال د خاتمې او امن د راتګ لارې څارې، اوس که د اسلامي امارت او امریکا ترمنځ توافقنامه لکه څرنګه چې ښایي هغسې عملي شي، بې له شکه د ټولې سیمې په خیر ده.

ج: له افغانستان څخه د امریکا یې ځواکونو وتل پخپله د امریکا لپاره هم ستره ګټه ده، مور تاسو یې محسوسو چې مطلق اکثریت امریکایي ملت په افغانستان کې د امریکایي ځواکونو له شتون او جګړې سره مخالف دی، همدا ډول د امریکا اقتصاد هره ورځ د خرابیدو په حال کې دی، د جګړې اوږدوالي هم د امریکایي نظامیانو زړونه وهلي دي، د ناپو، امریکا او اروپا ترمنځ هم د افغانستان د جګړې د تمویل په سر مشکلات پریمانه دي، نو دا چې سبا هسې هم امریکا ماتې خوري او بیا په نظامي شکل تښتې، نو اوس خورا ښه چانس په لاس ورغلی چې له فرصته ګټه واخلي او د توافقنامې په اساس د افغانستان اشغال او خپله دا اوږده جګړه پای ته ورسوي.

بې له شکه چې د امریکایي اشغال او بیا د دغسې توافقنامې پورې د رسیدو پورې زموږ د مؤمن ملت ټولو اقشارو خپل خپل مسئولیتونه ادا کړي، نظامي ملګرو د سر او مال سترې قربانۍ ورکړې، ملت مو هم د جهاد سره د همکارې په لاره کې سترې قربانۍ ورکړې، مشرانو او مسئولینو مو په دې لاره کې شهادتونه، بندونه، ستریاوې، هجرتونه او نور تکالیف قبول کړل، سیاسي ملګرو مو هم الحمدلله په دې لاره کې

سخت استقامت وکړې، ډیره ځیرکتیا او وړتیا یې له ځانه وښوده او د سیاسي استدلال په ډگر کې تاریخي کارنامې پریښودې.

خو په ځانگړي ډول د فرهنګي ملگرو کارگردۍ هم له هیچا پته نه ده، داچې روان جهاد په نړیوال سطحه انعکاس وموند د فرهنګي ملگرو د هلو ځلو، خواریو او تکالیفو نتیجه وه، په ځانگړي ډول له امریکایانو سره دا ورسې ځل منتج مذاکرات وروسته له هغه پیل شول، زمینه ورته مساعده شوه او د اعتماد فضا رامنځته شوه چې لومړی په ۲۰۱۷ کال کې د فرهنګي کمیسیون په ابتکار د ترمپ په نامه د اسلامي امارت لخوا سرخلاصی لیک واستول شو^{۲۷۳}، هغه لیک د امریکایي بیلابیلو جھتونو

۲۷۳ د اگست پر ۱۵مه ۲۰۱۷، د طالبانو لخوا د "امریکایي ولسمشر ډونالد ترمپ په نوم د اسلامي امارت پرانستی لیک" خپور شو، ځینې مهمې برخې یې دلته را اخلو:

د امریکا د متحده ایالاتو ولسمشر ډونالد ترمپ ته!

ستاسو پوځ زموږ په هیواد افغانستان کې پوره ۱۶ کاله تیرکړل او د افغانستان د تسخیر لپاره یې خپلځ یو لوی وس وکاراوه، په داسې حال کې چې ستاسو د هیواد پخوانیو چارواکو په افغانستان د برید لپاره پراخه نړیواله ټلواله جوړه کړې وه بیا هم افغانستان کې ستاسو د ۱۶ کلن پوځي حضور پایله دا شوه چې نن افغانستان په امنیتي لحاظ تر ټولو ناامنه، په اداري لحاظ تر ټولو فاسد او په اقتصادي لحاظ تر ټولو نیستم هیواد گڼل کیږي.

ولسمشر ترمپ! که تاسو لیر تاریخي سوابق وگورئ افغانان په نړۍ کې ستاسي محسنین دي، هغوی هم تاسي او هم ټوله نړۍ د خپلو قربانیو په مټ د کمونیزم له سره بناماره خلاصه کړه ایا د افغان ځوانمرد اولس د تاریخي احسان په مقابل کې ستاسو چلند باید دا وي چې دغسې یې کفایته، فاسد، بی ضمیره او اختلاسگر چارواکي ورباندې مسلط کړئ؟

افغانان د امریکایانو په شمول د نړۍ هیڅ کوم ولس ته د ضرر رسولو بد نیت نه لري، خو چې د دوی په حریم څوک تیری وکړي بیا یې د تیري کوونکو د خپلو او ماتولو هنر ډیر ښه زده دی.

جمهور رئیس! امریکایي ځوانان د دې لپاره نه دي پیداشوي چې د افغانستان په دښتو او غرونو کې د غلو او مفسدو چارواکو د واکمنۍ ټینګولو لپاره ووژل شي او نه هم ښایي د

هغوئ میندې او پلرونه په افغانستان کې د هغوئ په لاس د ولسي افغانانو په وژلو راضي وي؛ بلکې امریکایي ځوانان د امریکا هغه بشري سرمایه ده چې د هغوئ ژوند ژغورنه په سرکې ستاسي او بیا د ټولو امریکایي چارواکو تر ټولو ستر مکلفیت دی، البته دا به د امریکا د وخت د حاکمانو یوه تاریخي اشتباه وه چې امریکایي ځوانان یې دافغانانو وژلو ته را ولیرل، خو تاسو ته د امریکا د یوه مسئول ولسمشر په توگه دا په کار دي چې د خپلو سلفو له اشتباهاتو څخه په عبرت اخیستو سره نور په افغانستان کې د امریکایي ځواکونو د مرگ ژوبلې مخنیوی وکړئ. ستاسو جنرالان ستاسو د وژل شویو او معیوبینو عسکرو واقعي شمیرې پتوي، مگر افغانان په ډیره اساني کولای شي هغه تابوتونه وشمیري چې روزانه یې ستاسو په خوا درلیري

وروستی خبره: د امریکا ولس مشره! دافغانستان ولسي مقاومت چې اوس یې اسلامي امارت رهبري کوي داپه ټوله سیمه کې یو منظم او بامسئولیته ملي، سیاسي اونظامي ځواک دی چې دلته یې د ډډیرو داسي فتنو مخه نیولې چې که داسلامي امارت مسؤلانه پالیسي او منظم خوځښت نه وي نو داسي گډوډي به سر راپورته کړي چې د لمبو تاو به یې گاونډیانو، سیمي او حتی ټولي نړۍ ته ورسیري. که څوک په حقیقت پوه شي نواسلامي امارت به واقعا د افغانستان، سیمي او نړۍ لپاره رحمت وبولي ځکه اسلامي امارت چاته د ضرر اراده اویالیسي نه لري اونه هم نوروته اجازه ورکوي چې دافغانستان خاوره دچا په ضرر استعمال کړي، دابه ستاسولویه اشتباه وي چې افغان مسلمان ولس چې تر اوسه په خپلو ناچیزه وسایلو ستاسو مقابله کوي دې ته مجبور کړئ چې دخپل هیواد دازادي او ستاسو له مظلوموڅخه دخلاصون په خاطر ستاسي حریفانو ته لاس ور اوږد کړي. نوبنه به داوي چې تاسو د امریکا د یوه مسئول جمهور ریس په توگه واقعیتونه درک کړئ او د حقائقو په مبنی پرېکړه وکړئ او دا حقیقت د زړه په غوږو واورئ چې دافغانستان جنگ مو د امریکا اوناټو په روزل شویو ځواکونو، پرمخ تللي ټیکنالوژي، نظامی تجربه شویو جنرالانو، یو په بل پسي ستراتیژیو او قوي اقتصاد ونه گاته، نو د کرایې په اجرتي قاتلانو، بدنامو قراردادي کمپنیو او بې ضمیره غلامانویي هم نشئ گتلاي.

دافغانستان اسلامي امارت

ذهنیت بدل کړ، بیا په کابل کې د امریکا تیر سفیر جان بس سره د مشهور امریکایي لیکوال بارنت روین او ځینو نورو ډیپلوماټانو او رسنیو په وسیله زموږ مکرر تماسونه وو چې د مذاکراتو پیل ته یې زمینه سازي وکړه.

هسې ستاسو د معلوماتو لپاره دومره ویلی شم چې په امریکایي لوري کې داسې ذهنیت موجود و چې گواکې د اسلامي امارت سیاسي کمیسیون او مشرتابه سره یوه خوله نه دي او گواکې د سیاسي کمیسیون خبرې، نظریات، ژمنې او وعده یې د مشرتابه په استازولۍ نه دي، اگرکه په واقعیت کې داسې نه و خو امریکایانو همداسې یو غلط برداشت درلود.

کله چې فرهنگي کمیسیون دا خلا محسوس کړه، په ډیره جدي او پرلپسې توگه یې کوشنونه پیل کړل چې امریکایانو ته ثابته کړي چې د اسلامي امارت د سیاسي دفتر ژمنې او تصامیم عین د مشرتابه تصامیم دي.

په دې لاره کې پرمختگ وشو او د مذاکراتو رسمي پیل ته زمینه مساعد شوه، وروسته د مذاکراتو په جریان کې، بیا د توافقنامې په لاسلیک کې ان شاء الله د فرهنگي ملگرو خدمات خورا ښکاره وو، زموږ لیکوالو او نورو مبارزو ملگرو په دې موده کې د لیکنو، نشراتو، مرکو او نورو هلو ځلو له لارې سعیه وکړه چې ذهنیتونه جوړ وساتو ترڅو پروسه بریالي پرمخ ولاړه شي چې ان شاء الله په کې بریالي شوو، دا بریا د ټول اسلامي امارت او بیا په ټوله کې زموږ د مظلوم او مجاهد ولس بریا وه. الحمدلله والمنة

د اپریل پر ۲۹مه، د استاد محمد زمان مزمل لیکنه په نن ټکی آسیا کې

طالبان؛ او د دویم نمبر فتحې نشه!

پدې کې شک نشته چې د طالبانو مقاومت د نړۍ په تاریخ کې یوه د خیرینې وړ تحول او موړ وه.

طالب په یو سر او یو عنوان د امریکا او اته څلویښت ملگرو سره د اتلسو کلو په اوږده زمانه کې وجنگید او د شوروي په شان نه عربانو حمایه کړ او نه هم د پروني امریکا او غرب غوندې تر شا ولاړ و چې د مجاهدینو تر شا ولاړ وه تر شایې څوک هماغسې ونه دریدل او په داخل کې هم نظر د طالب ټکري پالیسی ته چې ټول جهادي گوندونه یې گواښلي وو له دوی سره څوک ونه دریدل ولې بیا هم د هغوی ججرو کې دومره څه وه چې آن د مذاکراتو په دوران کې یې هم د خلیلزاد په روایات داسې چنې او جدلي مباحث درلودل چې خلیلزاد پکې دا پر هغوی زیات وگڼل.

تر دې ځایه چې څه مو وویل دا پر حق دي ولې دا چې طالب د جنگ په میدان کې چا حمایه نکړ او نن یې د سیاست په میدان کې نیم افغانستان تر شا ولاړ دی او مسکو ته ورغلي مشران ددغې خبرې یو ژوندی ثبوت وه

ولې طالبان له خپل ملت سره پدې وروستیو څلورو کلو کې چې زمینه بڼه ورته مساعده ده له ملت سره او ډلو سره له ښکاره تفاهم او بحث نه ډډه کوي بلکې هاغه د قطر په جلسه کې یې هم د خپلو نخبه شهیدانو یو زوړ اکا او یا مشر خان لالا له ځان سره په یو بدل واسکت کې ملگری نکړ.

په سیاسي جاده کې د طالبانو دا یوه ستوی تگ مبادا د افغانستان خلکو ته دا تصور ورکړي چې طالبان د خپلې فتحې په نشه کې دي.

زه په همدې مناسبت طالب مشرانو ته وایم چې دا په رښتیا یوه لویه او عظیمه فتحه وه ولې تر دې د شوروي د محال فتحه ځکه کمه نه وه چې

هغه د یو گاونډي ځواکمنې امپراتورۍ سره ډغره وه او دا د ځمکې د بل مخ نه د یو راغلي مسافر ځواک سره ډغره وه ، نه بنایې د فتحې په مهال طالبان تواضع هیږه کړې او پخپله دویمه فتحه داسې نشه شي چې د تفاهم او مذاکراتو پړاونه پکې پیکه شي .

زه چې تر کومه ځایه پوهیږم طالبان ان شاءالله تر دې ښه او ژور دي ولې بیا هم ما هغوی ته د ولس اندیښنې ور انتقال کړې .



شهید وحید مژده، استاد محمد زمان مزمل او زه (مطمئن). تاشکند، فبروري ۲۰۱۹



د تړون مراسمو ته د ننوتلو په حال کې - شريټون هوټل



مولوي احمدالله وثيق او زه (مطمئن). شريټون هوټل

د لیکوال پېژندنه

نظر محمد مطمئن د جوم سرمست زوی په ۱۹۷۳ زېږدیز کال کې د هلمند ولایت د نادعلي ولسوالۍ په زرغون کلي کې سترگې رڼې کړي.

زده کړې

دولسم ټولگي يې په پېښور کې د سيد جمال الدين افغان په عالي لېسه کې پای ته رسولې. په ۱۳۷۷ لمریز کال کې د کابل پوهنتون د سیول انجنیري په څانگه کې خپلې لوړې زده کړې بشپړې کړي.

د افغان پوهنتون د شریعاتو څانگې د فقهيې او قانون (۱۳۹۳ تر ۱۳۹۶ ل کال) څخه فارغ، اوسمهال دعوت پوهنتون کې په فقه او قانون کې د ماسټرۍ سند د بشپړیدو لپاره پر تیزس بوخت دی.

څیرمه دندې

په ۱۳۷۵ ل. کال د ننگرهار ولایت د راډیو او تلویزیون رئیس، په ۱۳۷۶ کې په کابل کې د عامه کتابتون او ملي آرشیف د لوی ریاست مرستیال او د کتاب مجلې مسؤل مدیر، په ۱۳۸۷ کې د بیهقي کتابتون رئیس، په ۱۳۷۹ کې د هلمند ولایت اطلاعات او کلتور رئیس. په ۱۳۸۰ کې یې له بهرنیو نړیوالو مؤسسو او د ښوونځیو او کوچنیو روغتونو جوړولو نړیوالو ادارو سره کار پیل کړ او د ۱۳۸۴ تر ۱۳۸۸ کال پورې یې د ملگرو ملتونو د ساختماني پروژو د تطبیق (یوان او پي ایس) دفتر سره په کندهار او کابل کې د مشرانجنیر په صفت دنده درلودله.

د سولې هڅې

په کابل کې د اوسیدو پرمهال د بېلابېلو سیاسي او اصلاحي ټولنو سره یې ناستې درلودلې، په هیواد کې د ریښتوني سولې اړوند یې هلې ځلې پیل کړي، او د سولې اړوند په ځینو کورنیو او نړیوالو کنفرانسونو کې یې گډون کړی، چې یو له ډیرو مهمو کنفرانسونو څخه د جاپان د کیو ټیو ښار د دوشیشاپوهنتون کې په ۲۰۱۲ ز. کال کې هغه کنفرانس چې د طالبانو استازو، د اسلامي حزب (حکمتیار) استازي

هم گډون کړی ؤ، له دي مخکې په ۲۰۱۱ کې هم په نوموړي پوهنتون کې د سولي اړوند کنفرانس کې شرکت کړی ؤ. په ۲۰۱۰ کې د ترکیې په استانبول ښار کې په نړیوال اسلامي کانفرانس او په ۲۰۱۴ کې د پاکستان په اسلام آباد کې د سولي اړوند نړیوال کانفرانس کې یې شرکت درلود. د افغانستان اړوند مسایلو له پاره یې د پولنډ هیواد وارسا او کاراکوب ښارونو، اندونیزیا، قطر، متحده عرب اماراتو او ازبیکستان کې هم په ځینو مهمو ناستو کې گډون کړی.

د افغانانو لومړي خپلمنځي ناسته چې ماسکو کې وشوه، مطمئن یې هم گډونوال و.

لیکلي چاپ آثار

۱. طالب مشرانو سره شپږورځې
۲. د گوانتانامو ۳ بندیان
۳. طالبان په جاپان کې؛ مور په وارسا کې
۴. د امریکا او طالبانو تړون (همدا کتاب)

لیکلي ناچاپه آثار

۵. مجاهدین او خپلمنځي جگړې
۶. د سولې ناستې له افغان چارواکو او سیاستوالو سره
۷. د سولې ناستې له ناتو او بهرنیانو سره
۸. اندونیزیا کې د علماوو غونډه
۹. قطر کې له طالبانو سره ناستې